



New Testament

Kinandi Language

Kinandi - Bible - New Testament

Matayo	3	
Mariko	66	
Luka	106	
Yoane	175	
Emibiri Y'abakwenda	226	
Abanya Roma	296	
1 Abanya Korinto	317	
2 Abanya Korinto	344	
Abanya Galatia	361	
Abanya Efeso	370	
Abanya Filipi	379	
Abanya Kolosa	386	
1 Abanya Tesalonika	392	
2 Abanya Tesalonika	398	
1 Timoteo	401	
2 Timoteo	409	
Tito	415	
Filemono	418	
Abaebrania	420	
Yakobo	440	
1 Petero	447	
2 Petero	454	
1 Yoane	459	
2 Yoane	466	
3 Yoane	467	
Yuda	468	
Erubisurwa	470	

Kinandi - Bible - New Testament

Matayo

Matayo 1

- ¹Ekitabu ky'esyondengo sya Yesu Kristo, mugala wa Dawĩdĩ, mugala wa Abrahamũ.
- ²Abrahamũ abya ĩse wa Ĩsaka; na Ĩsaka abya ĩse wa Yakobo; na Yakobo abya ĩse wa Yũda n'abagala babo.
- ³Yũda abya ĩse wa Perezĩ na Zera (nyĩnya wabo abya Tamarĩ); na Perezĩ abya ĩse wa Hesĩronĩ; na Hesĩronĩ abya ĩse wa Ramũ;
- ⁴Ramũ abya ĩse wa Amĩnadabũ; na Amĩnadabũ abya ĩse wa Nasonĩ; Nasonĩ abya ĩse wa Salmonĩ;
- ⁵Salmonĩ abya ĩse wa Boazĩ (nyĩnya wa Boazĩ abya Rahaba); Boazĩ abya ĩse wa Obedĩ (Rũta abya nyĩnya wuwe); Obedĩ abya ĩse wa Yese;
- ⁶Yese abya ĩse w'Omwami Dawĩdĩ. Dawĩdĩ abya ĩse wa Solomono (nyĩnya wuwe abya mũkalĩ wa Ũrĩa);
- ⁷Solomono abya ĩse wa Reheboamũ; Reheboamũ abya ĩse wa Abĩa; Abĩa abya ĩse wa Asa;
- ⁸Asa abya ĩse wa Yosafatĩ; Yosafatĩ abya ĩse wa Yoramũ; Yoramũ abya ĩse wa Ũzĩa;
- ⁹Ũzĩa abya ĩse wa Yotamũ; Yotamũ abya ĩse wa Ahazĩ; Ahazĩ abya ĩse wa Hezekĩa;
- ¹⁰Hezekĩa abya ĩse wa Manase; Manase abya ĩse wa Amonĩ; Amonĩ abya ĩse wa Yosĩa;
- ¹¹Yosĩa abya ĩse wa Yekonĩa n'abagala babo, oko mugulu abandu ba Ĩsraelĩ batwalawa eBabelĩ.
- ¹²Abandu babere babitwalwa eBabelĩ: Yekonĩa abya ĩse wa Salatĩelĩ; Salatĩelĩ abya ĩse wa Zerũbabelĩ;
- ¹³Zerũbabelĩ abya ĩse wa Abĩhũdĩ; Abĩhũdĩ abya ĩse wa Eliakĩmũ; Eliakĩmũ abya ĩse wa Azoro;
- ¹⁴Azoro abya ĩse wa Sadokĩ; Sadokĩ abya ĩse wa Akĩmũ; Akĩmũ abya ĩse wa Elihũdĩ;
- ¹⁵Elihũdĩ abya ĩse wa Eleazarĩ; Eleazarĩ abya ĩse wa Matanĩ; Matanĩ abya ĩse wa Yakobo;
- ¹⁶Yakobo abya ĩse wa Yosefũ, ĩba wa Marĩa, oyo wabya nyĩnya wa Yesu, oyukahulawa mo Kristo.

¹⁷Neryo esyondengo syosĩ erĩtsũka uku Abrahamũ erĩhĩka uku Dawĩdĩ ni ndengo ikũmĩ n'ĩnĩ; n'erĩtsũka uku Dawĩdĩ erĩhĩka oko mugulu abandu batwalawa eBabelĩ ni ndengo ikũmĩ n'ĩnĩ; n'erĩtsũka oko mugulu abandu batwalawa eBabelĩ erĩhĩka uku Kristo ni ndengo ikũmĩ n'ĩnĩ.

¹⁸Neryo eributwa Iya Yesu Kristo ko Iyabya litya. Nymya wuwe ye Marĩa mwasĩmolĩbwa na Yosefũ. Nĩkwa Marĩa ate aheruka mwaminyikala k'obukule bw'Omũlĩmũ Abũyĩrĩre.

¹⁹Neryo Yosefũ oyo wamũsĩmolaya, ini mundu utunganene, siabya anzĩre erĩmwĩta esĩsonĩ, neryo mwasonda erimuleka bũbĩso-bĩso.

²⁰Nĩkwa omugulu Yosefũ abya akaganĩrya omwatsi oyũ, lebaya, omũlaĩka w'Omukama mwamubutukira omo nzolĩ mwamubwira ati, Uwe Yosefũ, mugala wa Dawĩdĩ, sigubahe erĩherũkyā Marĩa mo mũkalĩ wawe, kusangwa obukule buwe ni bw'Omũlĩmũ Abũyĩrĩre.

²¹Asyabuta omugala, nawe wasyamwahula mo Yesu, kusangwa asyalamyā abandu buwe oko bibi byabo.

²²Nĩkwa ebyosĩ ebĩ mobyabya bitya erĩberererya ebyo Mukama abũgĩra omo mũmĩnyererĩ ati,

²³Lebaya, omumbesa asyaheka obukule, asyabuta omugala, n'erĩna liwe lyasyahulwa mo Emanuelĩ, nĩ'bũga ambu: Nyamuhanga haguma netu.

²⁴Neryo Yosefũ abere abuka omo tũgotserĩ, mwakola ngoko mũlaĩka w'Omukama amutegeka, mwaherũkyā Marĩa.

²⁵Nĩkwa mwatamuminya erĩhĩka aho abutira mugala wuwe. Neryo Yosefũ mwaluka erĩna liwe mo Yesu.

Matayo 2

¹Neryo Yesu mwabutwa omo mũyĩ w'eBetelehemũ, omo kihugo ky'eYũdea oko mugulu Herode abya mwami. Neryo lebaya, abandu b'amenge mobalũa eyo eryuba likahulukira, mobahĩka eYerũsalema, bati,

²Ali hahi oyo wabutawa mo mwami w'Abayũda kwehĩ? Kusangwa twabirilola oko ngũnũnũ yiwe eyo eryuba likahulukira, neryo twabĩrĩhĩka erĩmũramya.

³Omugulu omwami Herode owa ekĩ, mwahanga-hangya, n'abandu bosĩ b'eYerũsalema mobabya batya.

⁴Neryo Herode mwahĩndanĩ abahererĩ bakulu bosĩ n'abakangĩrĩrya b'emigambo, neryo mwabũlyabo Kristo ng'angabutirwahi.

⁵Mobamũsũbĩrya bati, Omo mũyĩ w'eBetelehemũ y'eYũdea, kusangwa kĩsakĩre n'omũmĩnyererĩ ati,

- ⁶Uwe Betelehemũ omo kihugo ky'e Yũda, Suli muke n'ahake omo katĩkatĩ k'abakulu b'eYũda; Kusangwa omũtabalĩ asyalũa ewawe, Oyo wasyateya abandu bage ĩsraelĩ.
- ⁷Neryo omwami Herode mwabirikira ab'amenge bo bũbĩso-bĩso, mwabũlyabo engũnũnũ eyo nga yahuluka mugulu wahi.
- ⁸Neryo Herode mwatumabo eBetelehemũ, ati, Mugende mukwese ndeke busana n'omwana oyo; neryo mwamabimubana mwasyambwira, nage inayayo n'erĩmũramya.
- ⁹Neryo babere babĩowa ebyo mwami Herode abũga, mobagenda, neryo lebaya engũnũnũ eyo balangira eyo eryuba likahulukira, moyagenda embere syabo erĩhĩka aho yahangana endata w'aho mwana oyo abya.
- ¹⁰Neryo omugulu balangira engũnũnũ eyo mobatsema kutsibu n'obutseme bunene.
- ¹¹Neryo mokingira omo nyũmba, mobalola oko mwana oyo haguma na nyĩnya wuwe ye Marĩa. Mobakũkama ahisi n'erĩmũramya; kandi mobasengula ebindu byabo mobamuha olũsũnzo lw'esyofranka sy'amagetsi, n'obukwa n'amanemane.
- ¹²Neryo Nyamuhanga mwahanabo omw'ilota sibasube ew'omwami Herode; neryo mobasuba ewabo omo yindi nzira.
- ¹³Neryo ab'amenge babere babigenda, omũlaĩka w'Omukama mwabutukira uku Yosefũ omo nzolĩ ati, Hangana, wĩmaye omwana na nyĩnya wuwe, musagire eMĩsĩrĩ, ubyeyo erĩhĩka aho nasyakubwirira. Herode akandisonda-sonda omwana erĩmwĩta.
- ¹⁴Neryo Yosefũ mwahangana, mwĩmya omwana na nyĩnya wuwe, mwagenda eMĩsĩrĩ omo kiro.
- ¹⁵Neryo mwĩkalayo erĩhĩka okw'ihola lya Herode. Ebĩ byakolawa erĩberererya ebyo Mukama abũgĩra omo mũmĩnyererĩ ati, Monabirikira Mugala wage erĩlũa eMĩsĩrĩ.
- ¹⁶Neryo omugulu omwami Herode aminya abandu b'amenge ko babirimuteba mwahitana kutsibu. Neryo mwahamula erĩta abana bosĩ b'obulume ababya eBetelehemũ n'ababya hakũhĩ n'eBetelehemũ, ababya b'emyaka ĩbĩrĩ n'abalere kw'aho, iniakaganza omugulu aminya oko b'amenge abo
- ¹⁷Neryo mokyabererera ekyabũgawa n'omũmĩnyererĩ Yeremĩa ati,
- ¹⁸Omulenge akogũbawa eRama, Eririra n'erĩsũsũmana ĩnene, Rakelĩ akalira busana n'abana buwe, Rakelĩ akagana erĩkĩranĩbwa, Kusangwa abosĩ babirihola.
- ¹⁹Nĩkwa omwami Herode abere abihola, lebaya, omũlaĩka w'Omukama mwabutukira uku Yosefũ omo nzolĩ eMĩsĩrĩ, ati,
- ²⁰Hangana, wĩmaye omwana na nyĩnya, usube omo kihugo ky'eĩsraelĩ, kusangwa abasonda erĩta omwana babirihola.
- ²¹Neryo Yosefũ mwahangana, mwĩmya omwana na nymya, mobasuba omo kihugo ky'eĩsraelĩ.

²²Nĩkwa omugulu Yosefũ owa ko Arkelayo akatabala eYũdea omo mwanya wa Herode ĩse wuwe, Yosefũ mubaha erisubayo. Kandi Nyamuhanga mwamuhana omo nzolĩ, kyaleka iniaya omo bihugo by'eGalĩlaya.

²³Nĩkwa mwahĩka oko mũyĩ w'eNazaretĩ neryo mwĩkalayo, erĩberererya ebyo bamĩnyererĩ babũga bati, Asyahulwa mo Mũnazaretĩ.

Matayo 3

¹Oko biro ebyo Yoane Mũbatĩsya mwahĩka, iniakatũlaganaya omwatsi omo mbwarara y'eYũdea, ati,

²Mubindule emitima yenyũ erireka ebibi, kusangwa obwami bw'elubula buli hakũhĩ!

³Yoane yo mundu oyo mũmĩnyererĩ ĩsaya ahula ati, Omulenge w'oyukabirikirira omo mbwarara ati, Mowanaye enzira y'Omukama, Mũtũngananaye esyombalu siwe!

⁴Esyongimba sya Yoane syabya sy'obweya bw'engamia, kandi mwambala omukoba w'ekihu omo mbindi yiwe, kandi iniakalya esyongĩke n'obuki bw'omolĩ.

⁵Abandu mobahĩka uku Yoane ĩbakalũa eYerũsalema, n'eYũdea hosĩ, n'ebihugo bĩhererenĩe n'eYorodanĩ.

⁶Mobakangya ebibi byabo, neryo Yoane mwabatĩsyabo omo lũsĩ lw'eYorodanĩ.

⁷Neryo Yoane abere alangira Abafarĩsayo n'Abasadũkayo bangi bakahĩka busana n'erĩbatĩsĩbwa, mwabwirabo ati, ĩnywe bana b'esyonzoka, nindi wabahana erisaga erikarama erĩkandĩsyahĩka kwehĩ?

⁸Mukole emĩbĩrĩ eyikaleka abandu ibaminya ko mwabiribindula emitima erireka ebibi byenyũ.

⁹Sĩmũganĩraye mukayibwira muti, Abrahamũ ni tata wetu. Ngababwira nyiti, Nyamuhanga angatoka erĩhanganĩa amabwe aya mo bana busana na Abrahamũ.

¹⁰Kandi embasa ĩnĩkĩrye oko mĩrĩhĩ y'omuti. Obuli muti owatehetaya ebĩgũma byowene akakondawa n'eriguswa omo muliro.

¹¹Nĩkwa ingye ngababatĩsaya omo magetsi erĩkangya ngoko mwabiribindula emitima yenyũ erireka ebibi; nĩkwa oyukandisyasa enyũma kwĩngye asyababatĩsya omo Mũlĩmũ Abũyĩrĩre n'omo muliro. Kandi anyĩrengĩrye maka, nage sĩnyitolere erimuhekera esyongendero siwe.

¹²Omũhũmbo wuwe ali omo byala biwe erĩhũmbĩra engano omo kibuga kiwe n'erĩhĩra engano yiwe omo kigona, nĩkwa asyahĩsya omusunga omo muliro owatehumbera.

¹³Neryo Yesu mwalũa eGalĩlaya mwahika oko Yorodani, mwasa uku Yoane erĩbatĩsĩbwa.

¹⁴Nĩkwa Yoane mwalenga erĩmũganĩa, ati, ĩngye nyitolere erĩbatĩsĩbwa nawe, kandi ũkanyĩhĩkako kwehĩ?

¹⁵Nĩkwa Yesu mwamũsũbĩrya ati, Ũnyĩrĩgĩre lino. Kusangwa omo nzira eyĩ litolere ĩtwaberererya ebitunganene byosĩ bya Nyamuhanga. Neryo Yoane mwalĩga.

¹⁶Neryo Yesu abere abĩbatĩsĩbwa, mwalũa omo magetsi. Neryo olubula molwakingukala busana naye, neryo mwalangira Omũlĩmũ wa Nyamuhanga akandagala ng'akalĩkũkũ, n'erĩmwĩkĩrako.

¹⁷Neryo omulenge mwalũa elubula ati, Oyũ ni Mugala wage mwanze, namamutsemera ndeke.

Matayo 4

¹Neryo Omũlĩmũ mwasondola Yesu omo mbwarara, eSatanĩ imulengeko.

²Neryo abere atsira akalyo emisibo makũmĩ ani n'ebiro makũmĩ ani, mwakwa enzala.

³Neryo Satanĩ oyukalenga abandu, mwasa mwamubwira ati, Wamabya uli Mugala wa Nyamuhanga, ubwire amabwe aya abye mandu.

⁴Nĩkwa Yesu mwamũsũbĩrya ati, Amasako akabũga ati, Omundu siendisyabyaho busana n'obundu ĩbobwene, nĩkwa busana n'obuli kĩnywa ekĩkalũa omo buno bwa Nyamuhanga.

⁵Kandi Satanĩ mwatwala Yesu y'oko Mũyĩ Abũyĩrĩre; neryo mwamũhĩra oko litungulu ly'eHekalũ,

⁶ati, Wamabya uli Mugala wa Nyamuhanga, uyiguse ahisi; kusangwa Amasako ati, Nyamuhanga ayahamula abamalaĩka buwe busana nawe, Basyakubagalira omo byala byabo, Isiwahuma ekisando kyawe ky'okw'ĩbwe.

⁷Yesu mwabwirayo ati, Kandi Amasako ati, Susyerenga oko Mukama Nyamuhanga wawe.

⁸Kandi Satanĩ mwatwala Yesu y'oko kitwa kiri-kiri, mwamũkangya amami gosĩ w'ekihugo n'olukengerwa lwago.

⁹Neryo Satanĩ mwabwira Yesu ati, Ebyosĩ ebĩ nasyakuhabyo wamanyĩkũkamira n'erĩnyĩramya.

¹⁰Yesu mwabwirayo ati, Lũaho, uwe Satanĩ! Kusangwa Amasako ati, Wasyaramya Omukama Nyamuhanga wawe, kandi wasyamukolera ĩyowene.

¹¹Neryo Satanĩ mwamũsĩganĩa; nĩkwa abamalaĩka mobasa n'erikolera Yesu.

¹²Neryo omugulu Yesu owa ko Yoane abĩrĩhĩrwa omo mũlĩkĩ, Yesu mwaya eGalĩlaya.

¹³Neryo Yesu mwalũa eNazaretĩ, mwayĩkala eKapernaũmũ, omũyĩ owali hakũhĩ n'engetsi y'eGalĩlaya, omo kihugo kya Zebũlũnĩ na Nafũtalĩ.

¹⁴Ekĩ kyakolawa erĩberererya ebyo mũmĩnyererĩ Isaya abũga ati,

¹⁵Ekihugo kya Zebūlūnī, n'ekihugo kya Nafūtālī, Ebwanga bw'engetsi, eyisirya w'eYorodanī, eGalīlaya y'Ebihanda!

¹⁶Abandu abīkere omo mwīrīmya, Mobalangira ekyakakala kinene! Kandi busana n'abīkere omo kihugo n'omo kyūtsūtsū ky'oluholo, Ekyakakala kyamakoleryabo!

¹⁷Erītsūka oko mugulu oyo Yesu mwatsūka erītūlaganīa ati, Mubindule emitima yenyū erireka ebibi, kusangwa obwami bw'elubula buli hakūhī!

¹⁸Neryo Yesu abere akalendera hakūhī n'engetsi y'eGalīlaya, mwalangira ababiri abasubeneko, Sīmonī oyukahulawa mo Petero, na Anderea, mugala wabo, ibakagusa ekīsohī ky'omo ngetsi; kusangwa babya basohī.

¹⁹Neryo Yesu mwabwirabo ati, Munyikwame, nage nasyabayira mo basohī b'abandu.

²⁰Neryo-neryo mobasīganīa ebīsohī byabo, mobakwama Yesu.

²¹Neryo mwagenda embere yo hake, mwalangira abandi babiri, Yakobo mugala wa Zebedayo, na Yoane mugala wabo. Babya omo bwato haguma na tata wabo ye Zebedayo, ibakalanda ebīsohī byabo. Neryo Yesu mwabirikirabo.

²²Neryo-neryo mobasīganīa īse wabo, n'obwato, mobakwama Yesu.

²³Kandi Yesu mwatīmba eGalīlaya hosī, erīkangīrīrya omo manyūmba wabo w'erīhīndanamo, n'erītūlaganīa Engulu Yowene. y'Obwami, n'erīlamya abandu b'obuli mūsīndo w'endwala, n'obuli mūsīndo w'obūkonī omo katīkatī k'abandu.

²⁴Neryo engulu yiwe moyatsungana omo kihugo kyosī ky'eSūrīa. Kandi mobamuletera abakonī bosī, abagalawa omo mīsīndo-mīsīndo y'esyondwala n'amagalī, n'abali kw'esyombīnga, n'abatūtsa, n'ababasīre, nīkwa Yesu mwalamya abosī.

²⁵N'esyondeko nene mosyamukwama ībakalūa eGalīlaya, n'omo kihugo ky'eMīyī Īkūmī, n'eYerūsalema, n'e Yūdea, n'eyisirya w'eYorodanī.

Matayo 5

¹Neryo omugulu Yesu alangira esyondeko mwahetukira oko kitwa; neryo abere abīkala, abiga buwe mobahīka aho ali.

²Neryo mwatsūka erīkangīrīryabo ati,

³Obutseme buli oko basī ko bali n'obwaga bwa Nyamuhanga, Kusangwa Obwami bw'elubula ni bwabo!

⁴Obutseme buli oko bali n'obūlīge, Nyamuhanga asyakīranīabo!

⁵Obutseme buli oko b'omutima molo, Nyamuhanga asyahabo ebyo alaga!

⁶Obutseme buli n'abanzīre kutsibu erikola ekitunganene ekyo Nyamuhanga anzīre. Kusangwa Nyamuhanga asyaha kyobo ndeke!

⁷Obutseme buli oko bakaganyira abandi, Kusangwa Nyamuhanga asyaganyirabo!

- ⁸Obutseme buli n'ab'omutima mubuya, Kusangwa basyalola uku Nyamuhanga!
- ⁹Obutseme buli oko bakahira obuholo: Kusangwa Nyamuhanga asyahulabo mo bana buwe!
- ¹⁰Obutseme buli oko babirindereribwa busana n'eritunganene, Kusangwa Obwami bw'elubula ni bwabo!
- ¹¹Obutseme buli nenyu omugulu abandu bakabatsuma n'eribendererya, n'eribalega omo misindo yosi y'ebibi n'amabehi busana n'omwatsi wage.
- ¹²Mutseme, mutsange kutsibu, kusangwa oluhembo lwenyu ni lungi elubula. Ko banendereraya batya abaminyerer ababya embere syenyu.
- ¹³Inywe muli muniyu w'ekihugo Nika omuniyu amatalya obusi bwago, asyaswabana obusi bwago bw'ati kwehi? Isyowene busana na kindu; lye n'eriguswa eyhya inialyatangirirwa n'abandu.
- ¹⁴Inywe muli kyakakala ky'ekihugo. Omuyi owahimbire oko kitwa sialitoka eribisama.
- ¹⁵Sihali mundu oyukakaya etala n'erihirayo omwisi w'ekitiri; nika akahirayo oko mbaniko, neryo iyakolerya abosi abali omo nyumba.
- ¹⁶Muleke ekyakakala kinyu kikolera kitya embere sy'abandu, balangire emhiri yenyu mibuya, bapipe Tata wenyu oyuli elubula.
- ¹⁷Simuganiraye muti nasa erisangula Emigambo ya Musa n'erikangirya ly'Abaminyerer. Mondasa erisangulayo, nika monasa eriberereryayo.
- ¹⁸Kusangwa ngabuga nenyu kwenene, nyiti, Erhika aho lubula n'ekihugo byasyahweraho, sihali akakwarari kutse katondi k'oko Migambo akakandisyalua oko Migambo erhika aho ebyosi byasyabererera.
- ¹⁹Neryo omundundi oyo wasyaketa ekiguma kike ky'oko mahano aya, n'erikangirya abandu atya, asyahulwa mo muke kutsibu omo Bwami bw'elubula; nika omundundi oyukabererera n'erikangirya, asyahulwa mo mukulu omo Bwami bw'elubula.
- ²⁰Kusangwa ngababwira nyiti, Eritunganene linyu lyamatendilaba eritunganene ly'abakangirya n'ery'Abafarisayo, simwendisyingira omo Bwami bw'elubula.
- ²¹Mwabiriowa ngoko abakera babwirawa ambu, Susyita; n'oyukita ali k'omusango w'eritswera.
- ²²Nika ngababwira nyiti oyukahitana uku mugala wabo asyaletwa embere w'omutsweri, kandi oyukabuga na mugala wabo ati, uwe mbulamugaso; asyabya n'omusango embere w'eribugiro ly'abatsweri; n'oyukabuga ati, Uwe mukiru! Asyabya n'omusango w'eriya omo muliro w'eKulimu.
- ²³Neryo wamabya ukaleta olusunzo lwawe oko kihero kya Nyamuhanga, ukibuka ngoko mulikenyu ali n'olubanza uk'uwe,

- ²⁴ūsĩganaye olūsũnzo lwawe embere sy'ekiherero, ugende lūba uku mūlĩkyenyũ, musangane naye, neryo iwasa n'erireta olūsũnzo lwawe uku Nyamuhanga.
- ²⁵Usangane lūba n'omũtsongerĩ wawe imukinagenda okw'ĩbũgĩro; omũtsongerĩ wawe siakutwale oko mũtswerĩ, n'omũtswerĩ iniakuha oko mūpolĩsĩ, iwaguswa omo mūlĩkĩ.
- ²⁶Kwenene ngakubwira, sĩwendĩsyalūa eyo ute waliha esengĩ eyikabugirira olubanza olo.
- ²⁷Mwabĩrĩowa ngoko kyabũgawa kiti, Susyesĩngĩra.
- ²⁸Nĩkwa ĩngye ngababwira nyiti, Obuli mundu oyukasamalira omũkalĩ n'engumbu nyibi iniamabimũsĩngĩra omo mutima wuwe.
- ²⁹N'erĩso lyawe ly'amali lyamaleka iwakola ebibi, ukuleryo, uguseryo! Kusangwa lyowene uk'uwe ekĩtsũko kiguma ky'omubiri wawe ikyahera. kwilaba omubiri wawe gosĩ eriguswa eKũlĩmũ.
- ³⁰N'ebyala byawe by'amali byamaleka iwakola ebibi, ũtwebyo, ugusebyo! Lyowene uk'uwe ekĩtsũko kyawe kiguma ikyahera kwilaba omubiri wawe gosĩ eriya omo Kũlĩmũ.
- ³¹Kandi kyabũgawa kiti, Oyukakomola mũkalĩwe, amuhe engomolo y'erimuhiga.
- ³²Nĩkwa ĩngye ngababwira nyiti, Obuli mundu oyukakomola omũkalĩ wuwe, butsira busana n'omwatsi w'erĩsĩngĩra, akaleka ĩnĩasĩngĩra, n'omundu oyũkahĩkaya omũkalĩ oyuliakomolawa iniamasĩngĩra.
- ³³Kandi mwabĩrĩowa ngoko abandu ba kera babwirawa ambu, Susyelahĩraya n'amabehĩ, nĩkwa wasyakola oko Mukama ebyo walahĩraya.
- ³⁴Nĩkwa ngakubwira nyiti, Sũlahĩraye n'ahake; kutse n'elũbula, kusangwa nĩ kĩtũmbĩ ky'obwamĩ kya Nyamuhanga.
- ³⁵Kutse sũlahĩraye n'ekihũgo, kusangwa nĩ kĩtũmbĩ ky'ebisando biwe; kutse busana n'eYerũsalema, kusangwa nĩ mũyĩ w'Omwami Mukulu.
- ³⁶Sũsyelahĩraya n'omũtwe wawe, kusangwa siwangatoka eriyira oluywiri luguma mo lweru kutse mo lwĩragũlũ.
- ³⁷Nĩkwa erĩbũga lyenyũ libye, ega, ega, kutse iyihĩ, iyihĩ! Ebĩrengĩre ebĩ ni by'omubi.
- ³⁸Mwabĩrĩowa ngoko byabũgawa bitĩ, Erĩso busana n'erĩso, n'erĩno busana n'erĩno.
- ³⁹Nĩkwa ĩngye ngakubwira nyiti, Sũkĩsaye oyukakukolera nabi; nĩkwa oyũkakũswĩraya oko lĩtema lyawe ly'amali, ũmũbĩndũkĩraye n'erindi.
- ⁴⁰N'omũndu oyukasonda erikutsongera, iniakaheka ekanzu yawe, uleke abye n'erĩkotĩ ryawe nibya.
- ⁴¹Kandi omundu oyukakuhatikana eriya oko kilometre kiguma, ugende naye ebilometre bibiri.

⁴²Kandi omundu amakũbũlya kindu, umuhekyo, kandi siguyĩloleraye oko yukasonda eriyibweka uk'uwe.

⁴³Mwabĩrĩowa ngoko kyabũgawa kiti, Wanze mũlĩkyenyũ, ũkwe enzĩgũ yawe y'obusũ.

⁴⁴Nĩkwa ĩngye ngababwira nyiti, Mwanze esyonzĩgũ syenyũ, musabire abakabendereraya,

⁴⁵imwatoka eribya bagala ba Tata wenyu oyuli elubula. Kusangwa, akahũlũkaya eryuba liwe oko babi n'oko babuya, kandi akatuma embũla oko batunganene n'oko batatunganene.

⁴⁶Kusangwa mwamanza ababanzĩre, mwasyahemberwakĩ kwehĩ? Abasolesya sibekola batya kwehĩ?

⁴⁷Kandi mwamabũkya abalĩkyenyũ basa, imwamakola ebĩrengĩre eby'abandi byo muti kwehĩ? Ab'ebihanda sibekola batya kwehĩ?

⁴⁸Neryo mubye abahĩkene, ngoko Tata wenyũ w'elubula ahĩkene.

Matayo 6

¹Mũyĩtegaye simukole ebibuya byenyũ embere sy'abandu erilolwako nabo. Mwamakola ebibuya byenyũ embere sy'ahandu, simwendisyabana oluhembo lwa Tata wenyũ oyuli elubula.

²Neryo omugulu ũkahĩtaya, sigubuhe ngubi emuliro wawe, ng'abakayĩtendereraya ko bakakola omo manyũmba w'erĩhĩndanamo n'omo syombalu, bati bapipawe n'abandu. Kwenene ngababwira nyiti, bawite oluhembo lwabo losĩ.

³Nĩkwa omugulu ũkahĩtaya, suleke ebyala byawe by'amalembe bikaminya ebyo byala by'amali bikakola.

⁴Neryo erĩhĩtaya lyawe libye omo bũbĩso-bĩso. Na Tata wawe oyukalangira bũbĩso-bĩso asyakuhemba.

⁵Omugulu mukasaba, isimwabya ng' abatebya! Kusangwa banzĩre erihangana n'erisaba omo manyũmba w'erĩhĩndanamo n'omo syongonde sy'esyombalu, balolaweko n'abandu. Kwenene ngababwira nyiti, Bawite oluhembo lwabo losĩ.

⁶Nĩkwa uwe, omugulu ukasaba, wingire omo kisenge kyawe, neryo wabikinga olũyĩ, iwasaba Tata wawe oyuli mo bũbĩso-bĩso. Na Tata wawe oyukalangĩra mo bũbĩso-bĩso, asyakuhemba.

⁷Kandi omugulu mukasaba, simubye mukasubirira omo bĩnywa bitya-bitya, ngoko Ebihanda bikakola, kusangwa bakaganiraya bati basyogũbwa busana n'ebĩnywa byabo bingi.

⁸Neryo simubye ngabo; kusangwa Tata wenyũ anasĩ ebibali bwaga, isimwemwamusaba.

- ⁹Neryo ko musabe mutya, muti, Tata wetu oyuli elubula, Erīna lyawe ribye rībūyīrīre.
- ¹⁰Obwamr bwawe bwase. Erisonda lyawe liyirawe, Omo kihugo ngoko liri omo lubula.
- ¹¹Utuhe mūnabwīre akalyo ketu akatutolere.
- ¹²Utubuyire amalolo ago twabirikola; ngoko tukabuyira abandi b'amalolo ago bakatukolera.
- ¹³Sīgūtwīngīraye omw'irengwako, nīkwa ūtūlamaye oko mubi. Kusangwa obwami ni bwawe, n'obūtokī, n'olukengerwa, kera na kera. Amina.
- ¹⁴Kusangwa mwamabuyira abandu kw'amalolo ago babiribakola, Tata wenyū w'elubula, asyababuyira nibya.
- ¹⁵Nīkwa mwamatindabuyira abandi b'amalolo bakabakolera, Tata wenyū siendisyababuyira amalolo ago mwabirikola.
- ¹⁶Omugulu mukatsira akalyo, simubye n'obūsū būtsandīre ng'abatebya ko bakakola. Kusangwa bakatsandaya amūsū wabo bati balolaweko n'abandu ng'abandu bakatsira akalyo. Kwenene ngabūga nenyū nyiti, Banawite oluhembo lwabo losī.
- ¹⁷Nīkwa uwe omugulu ukatsira akalyo, ūhakabaye omutwe wawe w'amagūta, kandi ūnabaye obūsū bwawe.
- ¹⁸Eritsira lyawe ly'akalyo sirilolaweko n'abandu, nīkwa Tata wawe oyuli būbīso-bīso asyaminya. Kandi Tata wawe oyūkalebaya būbīso-bīso, asyakuhemba.
- ¹⁹Simuyibikire bindu muna-kihugo, aho ehinyurugunzu n'amakenge bīkaheraya, kandi aho abarahī bakatula n'erība.
- ²⁰Nīkwa muyibikire ebindu elubula, aho ehinyurugunzu n'amakenge bīteheraya, kandi aho abarahī sibatula n'erība.
- ²¹Kusangwa ahali ebindu byawe, ho mutima wawe asyabya nibya.
- ²²Etala y'omubiri lye rīso; omugulu erīso lyawe līkakoleraya, omubiri wawe gosī asyūsūla n'ekyakakala.
- ²³Nīkwa erīso lyawe lyamabya libi, omubiri wawe gosī asyūsūla m'omwīrīmya. Neryo ekyakakala ekiri omwisi wawe kyamabya mwīrīmya, omwīrīmya oyo ni munene kutsibu!
- ²⁴Sihali mundu oyo wangatoka erikolera abakama babiri; kusangwa asyakwa omuguma y'obusu, n'erianza ogundi. Kutse asyabegera oko muguma, iniapona ogundi. Simwangatoka erikolera Nyamuhanga n'ebindu.
- ²⁵Busana n'omwatsi oyū, ngababwira nyiti, Sīmūyīlūhayē n'amaganīryo busana n'engebe yenyū, muti, mwasyalyakī, kutse busana n'omubiri, nga mwasyambalakī. Kusangwa engebe sīyīrengīre byalya, n'omubiri sīalengīre esyongimba kwehī?

²⁶Musamalire esyonyonyũ sy'omo kyanya; kusangwa sisyebibaba, kutse sisyegegesa, kutse erihirabyo omo bigona; nĩkwa Tata wenyũ w'elubula akalĩsayasyo. Nenyũ simuli b'obũgũlĩ bunene kwilabasyo kwehĩ?

²⁷Kandi nindi kwĩnywe amayĩlũhya busana n'amaganĩryo angatoka eriyitomekera oko myaka yiwe kwehĩ?

²⁸Kandi busana nakĩ mũkayĩlũhaya omo maganĩryo busana n'esyongimba kwehĩ? Mũlebaye ebiranga-ranga by'omolĩ ngoko bikalasa. Sibyenuba, kutse eriluka esyongimba.

²⁹Nĩkwa ngababwira nyiti, Solomon omo lukengerwa luwe losĩ mwatambala ndeke ng'omusanga muguma oyũ.

³⁰Nĩkwa Nyamuhanga oyũkambalaya ebite by'omolĩ, ebikabyaho mũnabwĩre n'omo ngyakya bikagusawa omo lĩko, siendĩsyabambalya kwilaba aho ĩnywe bandu b'erikĩrĩrya ĩke kwehĩ?

³¹Neryo sĩmũyĩlũhaye n'amaganĩryo muti, Twasyalyakĩ, kutse twasyapũlyakĩ, kutse twasyambalakĩ kwehĩ?

³²Kusangwa ebihanda bikasonda-sondaya ebindu byosĩ ebĩ byo kutsibu. Tata wenyũ w'elubula anasĩ ebyosĩ ebibali bwaga.

³³Nĩkwa mũtsũke erisonda Obwami bwa Nyamuhanga n'eritunganene riwe, naye asyabaha ebindu byosĩ ebĩ.

³⁴Neryo sĩmũyĩlũhaye n'amaganĩryo busana n'omo ngyakya; kusangwa engyakya yasyabya n'amaganĩryo wayo. Obuli kiro kiwite obũlĩge bungaho.

Matayo 7

¹Simutswere abandi, mukasyatswerwa na Nyamuhanga.

²Kusangwa omũsĩndo mukatswera, gona Nyamuhanga asyabatsweramo; n'olulengo olo mukalengamo, asyabalenga mulo.

³Kandi busana nakĩ ukalangira akati akali omo lĩso lya mũlĩkenyũ, nĩkwa sulilangira ekĩtĩka ekiri omo lĩso lyawe kwehĩ?

⁴Kutse wasyabwira mũlĩkyenyũ uti kwehĩ, uti, Uleke nyilole akati akali omo lĩso lyawe, nĩkwa lebaya, ekĩtĩka kiri omo lĩso lyawe.

⁵Uwe mũtebya! Ũtsũke erilola ekĩtĩka ky'omo lĩso lyawe, neryo wasyalangira ndeke erilola akati akali omo lĩso lya mũlĩkyenyũ.

⁶Simuhe esyombwa sy'ekĩbũyĩrĩre, kandi simuguse esyolulu syenyũ embere w'esyongulube, sikasyalyatangirirasyo omo bisando byasyo, kandi isyabinduka n'eribatulanga.

⁷Mũbũlaye, mwasyahabwaky; musonda-sondaye, neryo mwasyabanakyo; mukongote oko lũyĩ, neryo mwasyakingulirwalo.

⁸Kusangwa oyũkabũlaya, asyangirirakyo; n'oyukasonda-sonda, akabanakyo; n'olũyĩ lwasyakingukala oko yukakongota oko lũyĩ.

⁹Nindi ũkw'inywe abotata oyo wangaha mugala wuwe erĩbwe omugulu akamũbũlaya obundu kwehĩ?

¹⁰Kutse mugala amamũbũlaya erĩhere, anganamuha enzoka kwehĩ?

¹¹Nomo mune babi, mũnasĩ eriha abana benyũ b'olũsũnzo lubuya. Tata wenyũ oyuli elubula sialabĩre aho eriha ebindu bibuya oko bakamũbũlaya kwehĩ?

¹²Ebyosĩ ebyo mwanzĩre abandu ibabakolera, nenyũ mukolerebo mutya; kusangwa Emigambo ya Musa n'erĩkangĩrĩrya ly'abamĩnyererĩ ko bakabũga batya.

¹³Mwingire omo lũkyo luke; kusangwa olũkyo ni lunene, n'enzira ni nene-nene eyĩkalolaya okw'ihera, kandi ni bangi abakingira omo lũkyo olo.

¹⁴Nĩkwa olũkyo ni luke, n'enzira ni nge eyĩkalolaya oko ngebe, n'abandu ni bake abakabanayo.

¹⁵Mũyĩtegaye busana n'abamĩnyererĩ b'amabehĩ, abakabahĩkako ĩbayĩsosekenĩe ng'esyombũlĩ, nĩkwa omwisi w'emitima yabo ni mbwa sy'omolĩ esĩkalĩre kutsibu.

¹⁶Mwasyaminyererabo busana n'emĩbĩrĩ yabo. Ebĩgũma by'ebĩnyũ bikohawa oko misakisaki, kutse emĩtĩnĩ yikohawa oko matolũ kwehĩ?

¹⁷Omuti mubuya akahetaya ebĩgũma byowene, nĩkwa omuti mubi akahetaya ebĩgũma bibi.

¹⁸Omuti owene sialitoka erĩhetya ebĩgũma bibi, kutse omuti mubi sialitoka erĩhetya ebĩgũma byowene.

¹⁹Obuli muti owatehetaya ebĩgũma byowene akakondawa n'eriguswa omo muliro.

²⁰Neryo mwasyaminyerera abamĩnyererĩ b'amabehĩ busana n'emĩbĩrĩ yabo.

²¹Si yo mundu oyukanyahula ati, Mukama, Mukama, yo wasyingira omo Bwami bw'elubula; nĩkwa yo n'oyukakola erisonda lya Tata wage oyuli elubula.

²²Omugulu ekiro ekyo kyasyasa, abandu bangi basyabũga nage bati, Mukama, Mukama! Omo lĩna lyawe motũtatũla omwatsi wa Nyamuhanga kwehĩ? N'omo lĩna lyawe motutahiga esyombĩnga kwehĩ? Kandi omo lĩna lyawe motutakola ebitiko-tiko bingi kwehĩ?

²³Neryo nasyabwirabo nyiti, Mondabamina na kera. Mũlũe aho nyiri, ĩnywe bakola-nabi.

²⁴Neryo, obuli mundu oyũkowa ebĩnywa byage ebĩ n'erikolabyo, asyasekanĩbwa ng'omundu w'amenge, oyo wahĩmba enyũmba yiwe y'okw'ĩbwe.

²⁵Embũla moyawa, n'esyonyũsĩ mosyasenda, n'ekihunga mokyabuhirira, mobyayĩswĩrya oko nyũmba eyo. Nĩkwa moyitatera, kusangwa yahandawa okw'ĩbwe.

²⁶Kandi obuli mundu oyũkowa ebĩnywa byage ebĩ atekolabyo, asyasekanĩbwa ng'omundu mũkĩrũ, oyo wahĩmba enyũmba yiwe y'oko musege.

²⁷Neryo embũla moyawa, n'esonyũsĩ mosyasenda, n'ekihunga mokyabuhirira, mobyayĩswĩrya oko nyũmba eyo, nayo moyatera. N'eritera lyayo molyabya ĩnene.

²⁸Yesu abere abibuga erĩkanĩa emyatsi eyĩ, esyondeko mobasweka busana n'erĩkangĩrĩrya liwe.

²⁹Kusangwa abya akakangĩrĩrya ng'oyuwite hamũlĩ, butsira ng'abakangĩrĩrya babo b'emigambo.

Matayo 8

¹Neryo Yesu mwandagala akalũa oko kitwa, n'esyondeko nene mosyamukwama.

²Neryo lebaya, omuhaga mwamũhĩkako, neryo mũnama embere siwe erĩmũramya ati, Mukama, wamabya ũnanzĩre, wangatoka erĩnyĩlamya.

³Yesu mwakakya ebyala biwe mwamũtũlako ati, Nyĩnanzĩre, ũlamĩbawe! Neryo- neryo ebihaga biwe mobyalamĩbwa.

⁴Neryo Yesu mwamubwira ati, Subwire mundu, nĩkwa ugende ũyĩkanganaye oko mũhererĩ, kandi uhere obuhere obo Musa ahamula, busana n'erĩmĩnyĩsyabo ko wabirilama.

⁵Neryo omugulu ingira eKapernaũmũ, omukulu w'abasĩrĩkanĩ w'Abaroma mwahĩndana naye, mwamulemba-lemba ati,

⁶Mukama, omugombe wage ali eka alwere obũkonĩ bw'eribasa, kandi akagalawa kutsibu.

⁷Yesu mwamubwira ati, Ngandiyayo n'erĩyamũlamya.

⁸Nĩkwa omukulu w'abasĩrĩkanĩ mwamũsũbĩrya ati, Mukama, sinyitolere ũkahĩka omwage, nĩkwa ũbũge ekĩnywa kisa, n'omugombe wage akandĩlamĩbwa.

⁹Nage nibya indi mundu oyuwite abakanyihamula, kandi ngwite abasĩrĩkanĩ bage; ngabwira oyũ nyiti, Ugende, iniagenda; kandi ngabwira ogundi nyiti, Wase, iniasa; kandi ngabwira omugombe wage nyiti, Ukole ekĩ, iniakolakyo!

¹⁰Neryo omugulu Yesu owa ekĩ, mwasweka, neryo mwabwira abandu abamukwama ati, Kwenene ngabũga nenyũ nyiti, Sinditabana erĩkĩrĩrya ĩnene ng'erĩ omo Baĩsraelĩ.

¹¹Kandi ngababwira nyiti, abangi basyalũa eyo eryuba likahulukira n'eyo eryuba likalengera, basyĩkala oko mesa haguma na Abrahamũ, na Īsaka, na Yakobo, omo Bwami bw'elubula.

¹²Nĩkwa abana b'Obwami basyaguswa omo mwĩrĩmya w'eyĩhya; eyo hasyabya eririra n'erikeregeta ameno.

- ¹³Neryo Yesu mwabwira omukulu w'abasĩrĩkanĩ oyo ati, Ugende, ukolerawe ngoko wabĩrĩkĩrĩrya. N'omugombe wuwe mwalamĩbwa oko ndambĩ eyo.
- ¹⁴Yesu abere ahĩka ewa Petero, neryo mwalangira nyĩnyĩ-byala wa Petero iniali omo ngingo inialwere erĩhũhana ly'omubiri.
- ¹⁵Neryo Yesu mwatũla oko byala biwe, n'erĩhũhana eryo molyamũlũako, neryo mwahangana mwatsũka erimukolera.
- ¹⁶Neryo bwabere bwabya ĩgolo-golo, abandu mobaletera Yesu y'abandi abali kw'esyombĩnga Nĩkwa Yesu mwahiga ebĩrĩmũ bibi ebyo omo kĩnywa kisa, mwalamya abosĩ ababya balwere.
- ¹⁷Mwakola ebĩ erĩberererya ebyabũgawa n'omũmĩnyererĩ Īsaya, ati, Iye ĩyowene mwĩmya amagalĩ wetu, kandi mwaheka esyondwala syetu.
- ¹⁸Neryo omugulu Yesu alangira endeko iyabirimũtĩmbako, mwahamula erisokera eyisirya w'engetsi.
- ¹⁹Neryo omũkangĩrĩrya muguma w'Emigambo mwamũhĩkako, mwamubwira ati, Mũkangĩrĩrya, nasyakukwama ehosĩ eyo ukandisyagenda.
- ²⁰Nĩkwa Yesu mwamubwira ati, Esyoboha siwite ebyũna, n'esyonyonyũ sy'omo kyanya siwite esyonyutu, nĩkwa Omugala w'Omundu siawite aho angagotserya omutwe wuwe.
- ²¹N'ogundi mwiga mwamubwira ati, Mukama, uleke ngatsũka eriyata tata wage.
- ²²Nĩkwa Yesu mwamubwira ati, Unyikwame. Uleke abaholĩ bate abaholĩ babo.
- ²³Neryo Yesu abere ingira omo bwato, abiga buwe mobamukwama.
- ²⁴Neryo ekihunga kinene mokyahuluka omo ngetsi, kyaleka ebisunda ĩbyakũnĩnga obwato. Nĩkwa Yesu abya agotsere.
- ²⁵Neryo abiga mobahĩka uku Yesu, mobamũbũkya bati, Mukama, ũtũlamaye! Tukahwa!
- ²⁶Neryo Yesu mwabwirabo ati, Busana nakĩ mukubaha kwehĩ? Īnywe bandu b'erĩkĩrya ĩke! Neryo Yesu mwahangana, mwakunga ekihunga n'engetsi, neryo mohahita esĩsyerere.
- ²⁷Neryo abandu mobasweka bati; Omundu oyũ ni wa mũsĩndokĩ kwehĩ? Ekihunga n'engetsi bikamukenga!
- ²⁸Neryo Yesu mwahĩka eyisirya w'engetsi omo kihugo ky'Abagerase. Nĩkwa abandu babiri abali kw'esyombĩnga mobahĩndana na Yesu ĩbakalũa eyiri amasinda. Babya kakalĩre kutsibu isihali mundu oyukatoka erilaba omo nzira eyo.
- ²⁹Neryo lebaya, abandu abo mobalaka bati, Tuli na mwatsi wahi nawe, uwe Mugala wa Nyamuhanga, kwehĩ? Ũkahĩka hano erĩtwagalya embere w'omugulu kwehĩ?
- ³⁰Neryo hakũhĩ n'aho habya ekihangulo ky'esyongulube nyingi isikalya ebiti.

³¹Esyombĩnga esyo mosyalemba-lemba Yesu siti, Wamabya ukandituhigira eyĩhya, ututume omo kihangulo ky'esyongulube.

³²Neryo Yesu mwabũga nasyo ati, Mugende! Nasyo mosyalũa kubo, mosyaya omo syongulube, neryo ekihangulo kyosĩ mokyatibita ahasenzere omo ngetsi mosyaholera omo magetsi.

³³Neryo abalĩsya mobatibita, mobaya oko mũyĩ, mobatũla omwatsi gosĩ, n'omwatsi w'abandu ababya kw'esyombĩnga.

³⁴Neryo abandu bosĩ b'oko mũyĩ oyo mobayahĩndana na Yesu; n'omugulu bamulolako mobamulemba-lemba bati, alũe omo kihugo kyabo.

Matayo 9

¹Neryo Yesu mwingira omo bwato, mwasokera eyisiryā w'engetsi oko mũyĩ w'eka wuwe.

²Neryo abandu mobamuletera omundu oyũbasĩre, iniagotsere oko ngingo. Nĩkwa Yesu mwalangira erĩkĩrĩrya lyabo, neryo mwabwira oyũbasĩre ati, Mwana wage, ũsĩkaye omutima! Ebibi byawe byamabibuyirwa.

³Neryo lebaya, abandi b'oko bakangĩrĩrya b'Emigambo mobayibwira bati, Omundu oyũ akatsuma.

⁴Neryo Yesu mwaminya amalengekanĩa wabo, mwabũga ati, Busana nakĩ mukaganĩraya ebibi by'omo mitima yenyũ kwehĩ?

⁵Ekyolo ni kyahi, erĩbũga nyiti, Ebibi byawe byamabibuyirwa, kutse erĩbũga nyiti, Hangana, ugende, kwehĩ?

⁶Nĩkwa mutoke eriminya k'Omugala w'Omundu awite hamũlĩ omo kihugo eribuyira ebibi, Yesu mwabwira oyũbasĩre ati, Hangana, wĩmaye engingo yawe, uye eka wenyũ!

⁷Neryo omundu oyo mwahangana, mwaya eka wabo.

⁸Nĩkwa omugulu abandu balangira ekyo mobubaha, mobapipa Nyamuhanga oyo waha ehamũlĩ iri ng'eyĩ y'oko bandu.

⁹Neryo Yesu abere alaba akalũaho, mwalangira omundu oyukahulawa mo Matayo, ĩnĩanĩkere aho bakasoleseraya. Nĩkwa Yesu mwamubwira ati, Unyikwame, neryo Matayo mwahangana, mwamukwama.

¹⁰Neryo omugulu Yesu abya akalira omo nyũmba, abasolesya bangi n'abakola-nabi mobasa, mobalya haguma na Yesu n'abiga buwe.

¹¹Kandi omugulu Abafarĩsayo balangira batya, mobabwira abiga buwe bati, Busana nakĩ Omũkangĩrĩrya wenyũ akalya haguma n'abasolesya n'abakola-nabi kwehĩ?

¹²Nĩkwa omugulu Yesu owa ekĩ, mwabũga ati, Abakalĩre sibali n'obwaga bw'omunganga, nĩkwa abalwere.

- ¹³Nĩkwa mugende mwigwe ekĩsakĩre kiti, Ngasonda eriganyira, butsira obuhere bw'esonyama; kusangwa sinasa eribirikira abatunganene, nĩkwa abakola-nabi.
- ¹⁴Neryo abiga ba Yoane Mũbatĩsya mobahĩka uku Yesu bati, Busana nakĩ ĩtwe n'Abafarĩsayo tukatsira akalyo, nĩkwa abiga bawe sibetsira akalyo kwehĩ?
- ¹⁵Yesu mwasũbĩryabo ati, Kw'abĩra b'ĩba w'omũherũkĩ banganakwa ngitsi omugulu akine haguma nabo kwehĩ? Nĩkwa ebiro byasyasa omugulu ĩba w'omũherũkĩ asyalũsĩbwa kubo, neryo oko mugulu oyo basyatsira akalyo.
- ¹⁶Sihali omundu oyukalandira ekitomeko kihya-kihya oko lukimba lwa kera, kusangwa ekitomeko kihya-kihya kikatula olukimba, ilwatulika kwilaba erĩmbere.
- ¹⁷Kutse sihali omundu oyũkũtũlĩra ebĩnyũ bihya-bihya omo bihu bikulu-kulu by'ebĩnyũ. Kite kitya ebihu by'ebĩnyũ bikatulika, n'ebĩnyũ bĩkũtĩka, n'ebihu by'ebĩnyũ bikatsanda; nĩkwa bakahĩra ebĩnyũ bihya-bihya omo bihu bihya-bihya by'ebĩnyũ, n'ebysĩ bikabya ndeke.
- ¹⁸Nĩkwa omugulu Yesu abya akabũga nabo emyatsi eyĩ, omukulu w'enyũmba y'erĩhĩndanamo mwasa, mũnama embere sya Yesu erĩmũramya ati, Mwali wage amahola; nĩkwa wase ũmũhĩre kw'ebyala byawe, akandibياهو.
- ¹⁹Neryo Yesu mwahangana mwamukwama, n'abiga ba Yesu mobagenda haguma naye.
- ²⁰Neryo omũkalĩ muguma, oyo wabya akwĩre obũkonĩ bw'erĩlũsya omusasi, oko myaka erĩkũmĩ n'eyĩbĩrĩ, mwasa enyũma uku Yesu, mwatũla oko mũsĩke w'olukimba luwe.
- ²¹Kusangwa ayibwira ati, Namatatũla oko lukimba luwe lusa, ngandilama.
- ²²Nĩkwa Yesu mwabinduka mwamulangira, mwamubwira ati, Ubondere, mwali wage! Erĩkĩrĩrya lyawe lyamabĩkũlamya. Neryo-neryo omũkalĩ oyo mwalamĩbwa.
- ²³Neryo Yesu mwaya omo nyũmba y'omukulu oyo, mwalangira ababũhĩ b'amalenga n'endeko ikabũya olukanda.
- ²⁴Neryo Yesu mwabũga ati, Mũlũeho! Kusangwa omwana-muto siaholĩre, nĩkwa alito! Nabo mobamuseka.
- ²⁵Nĩkwa endeko yabere yabihigirwa eyĩhya, Yesu mwingira aho mwana-muto abya, mwamuhamba oko byala, n'omwana-muto oyo mwahangana.
- ²⁶N'engulu y'omwatsi oyo moyatsungana omo kihugo kyosĩ ekyo.
- ²⁷Neryo Yesu abere abĩlũaho, esyondĩmatĩme ĩbĩrĩ mosyamukwama, ibakabirikira kutsibu bati, Utuganyire, uwe Mugala wa Dawĩdĩ!
- ²⁸Neryo Yesu abere abingira omo nyũmba, esyondĩmatĩme esyo mosyamũhĩkako, neryo Yesu mwabũlyabo ati, Mwĩkĩrĩrye muti, nangatoka erikola ekĩ kwehĩ? Nabo mobamubwira bati, Ega Mukama.

- ²⁹Neryo Yesu mwatũla oko meso wabo, ati, Likoleke ũkw'ĩnywe ng'erĩkĩrĩrya lyenyũ!
- ³⁰Neryo ameso wabo mwalĩbũkala. Kandi Yesu mwahanabo kutsibu ati, Simubwire mundu omwatsi oyũ.
- ³¹Nĩkwa mobahuluka, mobatsũnganĩa engulu ya Yesu omo kihugo kyosĩ ekyo.
- ³²Neryo omugulu bahuluka, lebaya mobaletera Yesu y'emũmũ oyuli kw'embĩnga.
- ³³Neryo embĩnga eyo yabere yabihigirwa eyĩhya, emũmũ eyo moyabũga, n'endeko mobasweka bati, Erĩtsũka na kera ekĩsosĩre ekĩ sikyekyatalolwako omo Īsraelĩ!
- ³⁴Nĩkwa Abafarĩsayo mobabũga bati, Omũtabalĩ w'esyombĩnga yukaleka iniahigira esyombĩnga sy'eyĩhya.
- ³⁵Kandi Yesu mwalendera omo mĩyĩ yosĩ n'oko hĩyĩ hyosĩ, iniakakangĩrĩraya omo manyũmba wabo w'erĩhĩndanamo, n'erĩtũlaganĩa Engulu Yowene y'Obwami, n'erĩlamya obuli mũsĩndo w'endwala n'obuli mũsĩndo w'obũkoni.
- ³⁶Neryo Yesu abere alangira esyondeko, mwakwĩrasyo bũlĩge, kusangwa mobagalwa n'eriluha ng'esyombũlĩ sitawite mũlĩsya.
- ³⁷Neryo Yesu mwabwira abiga buwe ati, Eby'erigesas ni bingi, nĩkwa abangagesa ni bake.
- ³⁸Neryo musabe Omukama w'erigesas yo kutsibu atume abahĩngĩ omw'igesas liwe.

Matayo 10

- ¹Yesu mwabirikira abiga buwe ikũmĩ n'ababiri, neryo mwahabo ehamũlĩ oko bĩrĩmũ bibi, erihigirabyo eyĩhya, n'erĩlamya obuli mũsĩndo w'erilwala, n'obuli mũsĩndo w'amakonĩ.
- ²Aya ni mena w'abakwenda ikũmĩ n'ababiri: ow'erĩtsũka, Sĩmonĩ, oyukahulawa mo Petero, na mugala wabo Anderea; na Yakobo, mugala wa Zebedayo na mugala wabo Yoane;
- ³Filĩpo, na Bartolomayo; Toma na Matayo mũsolesya; Yakobo mugala wa Alufayo, na Tadeo;
- ⁴Sĩmonĩ Mukanana, na Yũda Īskarĩota, oyo wamuhotera.
- ⁵Yesu mwatuma abakwenda ikũmĩ n'ababiri abihanabo, ati, Simuye oko kihugo ky'Ebihanda, kandi simwingire omo mũyi w'Abasamarĩa.
- ⁶Nĩkwa muye oko mbũlĩ sitere sy'ekihanda kya Īsraelĩ.
- ⁷N'omugulu mukagenda, mũtũlego muti, Obwami bw'elubula buli hakũhĩ.
- ⁸Mũlamaye abakonĩ, mũlũbũkaye abaholĩ, mũlamaye abahaga, muhigire esyombĩnga sy'eyĩhya. Mwabiryangirira butsira eriraha, muhe abandi butsira erĩrĩhĩsya.
- ⁹Sĩmũsondaye esyamagetsi, kutse ebĩtsĩpa, kutse esy'emiringa sy'omo matũsĩ wenyũ;

- ¹⁰kutse engunza busana n'olugendo lwenyũ, kutse esyokanzu ìbĩrĩ, kutse esyongendero, kutse mūtso; kusangwa omũhĩngĩ anolere ebyo angalya.
- ¹¹Omugulu mũkahĩka oko mũyĩ kutse oko kayĩ, mwingire, mũbũlaye nga hane mundu oyo wangabakokya, neryo imwĩkala omuwe, erĩhĩka aho mwasyalũiraho.
- ¹²Kandi omugulu mukungira omo nyũmba eyo, mũkerayebo.
- ¹³Neryo abandu b'enyũmba eyo bamabakokya, obuholo bwenyũ bubyeye kubo; nĩkwa bamatendĩbakokya, obuholo bwenyũ ibwabasubako.
- ¹⁴N'omundundi oyutebakokaya, kutse erĩowa ebĩnywa byenyũ, omugulu mũkalũa omo nyũmba eyo kutse omo mũyĩ oyo, mukungute olũtũtũ l'oko bisando byenyũ.
- ¹⁵Kwenene ngabũga nenyũ nyiti, Oko kiro ky'eritswera, olubanza lw'ekihugo ky'emĩyĩ y'eSodomo n'eGomora lwasyabya luke oko l'omũyĩ oyo.
- ¹⁶Lebaya, ngabatuma ng'esyombũlĩ omo katĩkatĩ k'esyombwa sy'omolĩ. Neryo mubyeye n'amenge ng'esyonzoka, kandi mubyeye bandu bolo ng'ehĩrĩkũkũ.
- ¹⁷Nĩkwa mũyĩtegaye busana n'abandu; kusangwa basyabahotera omo h'erĩbũgĩro, n'erĩbaswĩrĩrya omo manyũmba wabo w'erĩhĩndanamo.
- ¹⁸Kandi, mwasyakurirwa embere sy'abatabalĩ bakulu, n'embere w'abami busana nage, busana n'erĩtũla Engulu Yowene kubo, n'oko bandu b'Ebihanda.
- ¹⁹Nĩkwa omugulu basyabahotera, sĩmũhahũkaye emitima nga mwasyabũgakĩ kutse nga mwasyabũga muti. Kusangwa oko ndambĩ eyo mwasyahabwa ebyo mwasyabũga.
- ²⁰Kusangwa ebĩnywa mũkabũga sĩ byenyũ; byasyalũa oko Mũlĩmũ wa Tata wenyũ oyũkabũgĩra omwisi wenyũ.
- ²¹Omundu asyahotera mugala wabo erĩitwa, n'abotata basyahotera abana babo batya; n'abana basyalwa n'ababũtĩ babo n'erĩĩtĩsyabo.
- ²²Kandi abandu bosĩ basyabakwa obusu busana n'erĩna lyage. Nĩkwa oyo wasyayĩyĩnĩa erĩhĩka oko ndũlĩ yo wasyalamĩbwa.
- ²³Nĩkwa omugulu bakabendereraya omo mũyĩ muguma imwatibita oko gundi mũyĩ. Kwenene ngabũga nenyũ nyiti, Simwendisyalaba omo mĩyĩ yosĩ ya Israelĩ, Omugala w'Omundu ate ahĩka.
- ²⁴Omwiga sialengĩre omũkangĩrĩrya wuwe, kutse omukobe sialengĩre omukama wuwe.
- ²⁵Omwiga angatsema eribya ng'omũkangĩrĩrya wuwe, n'omugombe angatsema eribya ng'omukama wuwe. Bamahula omukulu w'enyũmba mo Belzebũlĩ, basyahula abandu b'enyũmba yiwe b'omo mena mabi kw'aho!
- ²⁶Neryo simubahe abandu. Kusangwa sihali ekĩkũnĩngĩre ekitendisyabĩsũlwa, kutse ekĩbĩsamĩre ekitendisyamĩnyĩkalĩbwa.

- ²⁷Ebyo ngababwira omo mwĩrĩmya, mũbũgebyo omo kyakakala; n'ebyo mũkowa omo bihwehwe mũrũlaganayebyo oko lutwe lw'enyũmba.
- ²⁸Kandi simubahe abakĩta omubiri, nĩkwa sibetoka erĩta omutima; nĩkwa kumbe mwangubaha Nyamuhanga oyukatoka erĩherya omutima n'omubiri omo Kũlĩmũ.
- ²⁹Ebiswiri bibiri sibye gũlibawa oko sengĩ nguma kwehĩ? Kandi sihali n'akaguma akakatogera ahisi lite erisonda lya Tata wenyũ.
- ³⁰Nĩkwa esyonzwiri sy'oko mitwe yenyũ sĩganzĩrwe esyosĩ.
- ³¹Neryo simubahe, muli b'obũgũlĩ bunene kwilaba obũgũlĩ bw'ebiswiri bingi!
- ³²Obuli mundu oyũkanyĩkanganaya embere sy'abandu, nage nasyamũkanganĩa embere sya Tata wage oyuli elubula.
- ³³Nĩkwa oyukanyigana embere sy'abandu, neryo nage nibya nasyamugana embere sya Tata wage oyuli elubula.
- ³⁴Sĩmũganĩraye muti nasa n'erireta obuholo omo kihugo; mondasa erireta obuholo, nĩkwa omũyalĩ.
- ³⁵Kusangwa nasa n'erĩkatĩsanĩa omundu n'ĩse, n'omwali na nyĩnya wuwe, na mwalĩana na nyĩnyĩ-byala wuwe.
- ³⁶N'esyonzĩgũ sy'omundu basyabya iba n'ab'omo kĩtũnga kiwe.
- ³⁷Oyo wanzĩre ĩse kutse nyĩnya kwilaba ngye sianyitolere; n'oyo wanzĩre mugala kutse mwali kwilaba ngye, sianyitolere.
- ³⁸N'omundu oyuteheka omusalaba wuwe n'erinyikwama sianyitolere.
- ³⁹Oyukalenga eribana engebe yiwe, asyatalyayo, n'oyũkatalaya engebe yiwe busana nage asyabanayo.
- ⁴⁰Omundundi oyũkabakokaya akanyĩkokaya; n'oyũkanyĩkokaya akakokaya oyo wanyituma.
- ⁴¹Oyũkakokaya omũmĩnyererĩ wa Nyamuhanga kusangwa nĩ mũmĩnyererĩ asyĩmya oluhembo lw'omũmĩnyererĩ; n'oyũkakokaya omundu utunganene kusangwa atunganene, asyĩmya oluhembo lw'omundu utunganene.
- ⁴²N'omundundi oyo wasyaha olũtehĩ lw'amagetsi mũhũ omo lĩna ly'omwiga oko muguma w'abake-bake aba ati apũlayego, kwenene ngabũga nyiti, siendisyabula oluhembo luwe n'ahake.

Matayo 11

- ¹Omugulu Yesu abuga eritegeka abiga buwe ĩkũmĩ n'ababiri, mwalũaho, mwayakangĩrĩrya n'erĩtũlanganĩa omo mĩyĩ eyabya hakũhĩ n'eyo.
- ²Neryo omugulu Yoane owĩra omo mũlĩkĩ emĩbĩrĩ ya Kristo, mwamutumira abiga buwe,

- ³erībũlya Yesu, ati, Nina we oyukasa, kutse tulindirire ogundi kwehĩ?
- ⁴Yesu mwasũbĩryabo ati, Mugende, mubwire Yoane emyatsi eyo mwamowa n'ebyo mwamalangira.
- ⁵Esyondĩmatĩme sirimulangira, n'ebirema birimugenda, abahaga bakalamĩbawa n'abatsiha balĩmowa, n'abaholĩ banemũlũbũkĩbwa, n'Engulu Yowene ĩrĩmũtũlaganĩbwa oko bera.
- ⁶Kandi obutseme buli oko yũtehũkahũkaya omutima busana nage!
- ⁷Neryo abiga ba Yoane babere bakasubula, Yesu mwatsũka erĩbũga n'esyondeko busana na Yoane ati, Mwaya omo mbwarara eriyalola m'ũkũkĩ kwehĩ? Mwayalangira ekibingu ekikatengatenganĩbawa n'erihunga kwehĩ?
- ⁸Nĩkwa mwayayo eriyalangirakĩ kwehĩ? Muti, omundu oyo wambite esyongimba nyolo-nyolo kwehĩ? Mũlebaye abambite esyongimba esĩkangabasenĩe bali omo manyũmba w'abami.
- ⁹Nĩkwa mwayayo busana nakĩ kwehĩ? Mwayalangira omũmĩnyererĩ kwehĩ? Ega, ngababwira mwabirilangira oyũlengĩre omũmĩnyererĩ.
- ¹⁰Kusangwa Yoane yoyo amasako ahula ati, Lebaya, ngatuma omukwenda wage embere syenyũ, Oyo wasyowanĩa enzira yawe embere syawe.
- ¹¹Kwenene ngabũga nenyũ nyiti, Yoane Mũbatĩsya ni mukulu kwilaba abandu bosĩ ababutawa. Nĩkwa oyuli muke kutsibu omo Bwami bw'elubula, amũlengĩre.
- ¹²Kandi erĩtsũka oko biro bya Yoane Mũbatĩsya, erĩhĩka na lino Obwami bw'elubula bukalwiriranawa, n'abandu b'omwaga bakalenga erihamba obwami obo.
- ¹³Kusangwa amasako w'abamĩnyererĩ bosĩ, n'Emigambo ya Musa mobyaminyerera omwatsi w'Obwami erĩhĩka oko mugulu wa Yoane.
- ¹⁴Kandi wamanza erĩrĩga omwatsi wabo, Yoane nĩ Elĩa oyo wasyasa.
- ¹⁵Oyuwite amatwĩ, owe!
- ¹⁶Nĩkwa nasyalĩngĩrĩranĩa abandu ba sesene bo nakĩ kwehĩ? Bali ng'abana abĩkere omo katale abakabirikirana,
- ¹⁷bati, Twabiribabuhira amalenga, neryo momutetasata; motwimba olwimbo lw'erita omundu, nenyũ momutetalira.
- ¹⁸Kusangwa Yoane mwasa, isialirya kutse erĩpũlya, neryo bakabũga bati, Ali ko mbinga!
- ¹⁹Omugala w'Omundu mwasa akalya n'erĩpũlya, neryo bakabũga bati, Lebaya omundu oyũ! Ni w'omururu n'omũkũndĩrya, omwĩra w'abasolessya n'abakola-nabi. Nĩkwa amenge wa Nyamuhanga akaminyikala omo mĩbĩrĩ yago.
- ²⁰Neryo Yesu mwatsũka erihayira emĩyĩ eyo akolera mw'ebitiko-tiko biwe bingi, kusangwa mobatabindula emitima erireka ebibi.

- ²¹Obũlĩge uk'uwe Korazĩnĩ! Obũlĩge uk'uwe Betesaĩda! Kusangwa kumbe ebitiko-tiko ebyakolawa omwisi wenyũ, bialikolawa eTĩro n'eSĩdonĩ, kumbe babiribindula emitima n'erireka ebibi byo kera, ibanambite emisarandwe n'erĩkala omw'ĩbũ.
- ²²Nĩkwa ngababwira nyiti, Oko kiro ky'eritswera, olubanza lw'eTĩro n'eSĩdonĩ lwasyabya luke oko lwenyũ.
- ²³Nawe Kapernaũmũ! Wabya wanzĩre erĩhamĩbwa elubula kwehĩ? Wasyaguswa omo Lĩfero. Kusangwa kumbe ebitiko-tiko ebyakolawa omo katĩkatĩ kenyũ, byalikolawa eSodomo, eSodomo ng'ikmeho erĩhĩka na lino.
- ²⁴Nĩkwa ngababwira nyiti, Oko kiro ky'eritswera, olubanza lw'ekihugo ky'eSodomo lwasyabya luke oko lwawe.
- ²⁵Oko mugulu oyo Yesu mwasũbĩrya ati, Ngakupipa uwe Tata, Omukama w'olubula n'ekihugo! Kandi wabĩrĩbĩsa emyatsi eyĩ oko b'amenge n'ab'eriminya, nĩkwa wabĩrĩbĩsũlĩrayo oko bana balere.
- ²⁶Ega, Tata, kusangwa ko byakũtsemesaya bitya omo meso wawe.
- ²⁷Tata wage abirimba emyatsi yosĩ. Sihali oyo wasĩ Omugala nina Tata, kandi sihali oyo wasĩ Tata nina Mugala, n'omundu oyo Mugala anzĩre erĩmũbĩsũlĩra.
- ²⁸Mwase ũkw'ĩngye, ĩnywe bosĩ ko mukanuba n'eriheka ebĩrĩtohirĩ, ngandibalũhũkya.
- ²⁹Mwĩmaye engomo yage, muhekeyo, mwigire ũkw'ĩngye, kusangwa indi molo-molo n'ow'omutima ahehere; nenyũ mwasyabana eriluhuka omo mitima yenyũ.
- ³⁰Kusangwa engomo yage ni nyibuya, n'omuheke wage angũhĩrĩre.

Matayo 12

- ¹Oko mugulu oyo Yesu abya akalaba omo malima w'engano oko kiro ky'eSabato. Neryo abiga buwe babya bakwĩre enzala, neryo mobatsũka erĩtwa amakũndĩ w'engano n'eriryago.
- ²Nĩkwa omugulu Abafarĩsayo balangira ekyo, mobabwira Yesu bati, Lebaya, abiga bawe bakakola ebyo Migambo ĩkaganaya erikola omo Sabato!
- ³Nĩkwa Yesu mwabwirabo ati, Simwetasma ekyo Dawĩdĩ akola, omugulu akwa enzala, iye n'abandu buwe kwehĩ?
- ⁴Ngoko ingira omo nyumba ya Nyamuhanga, kandi iye n'abandu buwe mobalya amandu awahigulawa busana'na Nyamuhanga. Nĩkwa Emigambo ĩkaganaya abandu eriry kugo, nĩkwa ba n'abahererĩ basa.
- ⁵Kutse simulitasoma omo Migambo ya Musa kwehĩ, ngoko abahererĩ omo Hekalũ oko kiro ky'eSabato, bakaketa omugambo w'eSabato, isibali na musango.
- ⁶Nĩkwa ngababwira nyiti, Hano hali oyũlabĩre eHekalũ.

- ⁷Kumbe mwabya mwasĩ amasako aya awakabũga ati, Nyanzĩre eriganyira, sĩnyanzĩre amahere w'esonyama, kumbe simwangatswera abandu abate na mũsango.
- ⁸Kusangwa Omugala w'Omundu ni Mukama w'eSabato.
- ⁹Neryo Yesu mwalũaho, mwaya omo nyũmba yabo y'erĩhĩndanamo.
- ¹⁰Neryo lebaya, habya omundu w'ebyala bĩlehemĩre. Kandi habya abandu ababũlaya Yesu bati, Linatolere omo Migambo erĩlanya omundu omo kiro ky'eSabato kwehĩ? Kusangwa basonda erĩhandĩkĩrĩya Yesu.
- ¹¹Neryo Yesu mwabwirabo ati, Ko ni mundu wahi omo katĩkatĩ kenyu oyuwite embũlĩ nguma yamatogera omo buhya omo kiro ky'eSabato, isyendisyahambayo n'erisumbirayo eyĩbya kwehĩ?
- ¹²Omundu alabĩre enzwere y'embũlĩ yo kutsibu kw'aho! Neryo kitolere omo Migambo erikola ebibuya omo kĩro ky'eSabato.
- ¹³Neryo Yesu mwabwira omundu oyo ati, Lambula ebyala byawe! Naye mwambulabyo, nabyo mobyasuba, n'erilama ndeke ng'ebindi byala.
- ¹⁴Nĩkwa Abafarĩsayo mobahuluka, mobaya mbĩta nga bangĩta Yesu yo bati.
- ¹⁵Neryo omugulu Yesu aminyakyo, mwalũa eyo. Nĩkwa abandu bangi mobamukwama, naye mwalamya abosĩ.
- ¹⁶Kandi mwahanabo ati sĩbamũkũmayĩraye,
- ¹⁷busana n'erĩberererya ebyo mũmĩnyererĩ Īsaya abũga ati,
- ¹⁸Lebaya, Omugombe wage oyo nabiriyisoga; Omwanze wage, omutima wage amatsemesĩbwa busana naye. Nasyamũhĩra k'Omũlĩmũ wage, Naye asyakanganĩa erĩbanza oko bandu bosĩ.
- ¹⁹Siendisyanege, kutse erĩbũya lukanda; Kutse siendisyasumba omulenge wuwe omo syombalu.
- ²⁰Siendĩsyatwa oluseke lũbũnĩkĩre, Kandi siendisyahũmberya embũmba eyĩkatũmba. Erĩhĩka aho asyalekera erĩbanza ĩryakĩnda.
- ²¹N'omo lĩna liwe Ebihanda byasyabana amaha.
- ²²Neryo abandu mobaletera Yesu y'omundu oyuli kw'embĩnga kandi abya ndĩmatĩme n'emũmũ. Neryo Yesu mwalamya omundu oyo n'emũmũ eyo moyatoka erĩbũga n'erilangira.
- ²³N'esyondeko syosĩ mosyasweka. Kandi mobabũlya bati, Omundu oyo anganabya mugala wa Dawĩdĩ kwehĩ?
- ²⁴Nĩkwa omugulu Abafarĩsayo bowa, mobabũga bati, Omundu oyo akahigira esyombĩnga sy'eyĩhya kusangwa Belzebũlĩ omũtabalĩ w'esyombĩnga yukamuha maka w'erihigasyo.

25 Yesu mwaminya amalengekana wabo, neryo mwabwirabo ati, Obuli bwami obũkayĩrwanaya bukabya kihũma. N'obuli mũyĩ kutse nyũmba ebĩkayĩrwanaya sibyendisayahangana.

26 Kandi Satani yamahiga Satani, iyamayĩrwanĩa, neryo obwami bwayo ibwasyahangana buti kwehĩ!?

27 Nage namabya ngahigira esyombĩnga sy'eyĩhya omo maka wa Belzebũlĩ, abana benyũ bakahigirasyo eyĩhya omo maka wandi kwehĩ? Neryo abana benyũ basyabya batswerĩ benyũ.

28 Nĩkwa ĩngye namahiga esyombĩnga omo maka w'Omũlĩmũ wa Nyamuhanga, kundi Obwami bwa Nyamuhanga bwabĩrĩbahĩkako.

29 Kutse omundu angatoka eritula enyũmba y'omundu w'amaka yo ati, n'erĩhũnga ebindu biwe, amatindatsũka eriboha omundu w'amaka oyo kwehĩ? Neryo iniatoka erĩhũnga enyũmba yiwe.

30 Oyute haguma nage, ĩnĩ nzĩgũ yage; n'oyutekuma-kuma haguma nage, akapanza-panza.

31 Neryo ngababwira nyiti abandu bangabuyira obuli bibi n'obuli bĩtsũmĩ, nĩkwa oyukatsuma Omũlĩmũ Abũyĩrĩre siendisayabuyirwa.

32 Omundundi oyo wasyabũga ekĩnywa ky'obũyĩgũ oko Mugala w'Omundu asyabuyirwa, nĩkwa omundundi oyo wasyabũga ekĩnywa ky'obũyĩgũ oko Mũlĩmũ Abũyĩrĩre, siendisayabuyirwa oko mugulu ono, kutse oko mugulu owakandisyasa.

33 Muyire omuti mo muti mubuya, n'ebĩgũma byago mo bibuya; kutse muyire omuti mo mubi n'ebĩgũma byago mo bibi; kusangwa omuti akaminyikala busana n'ebĩgũma byago.

34 ĩnywe bana b'esyonzoka! Mwangatoka muti kwehĩ erĩbũga ebĩnywa bibuya imune babi kwehĩ? Kusangwa obuno bũkabũga ebyoswĩre omo mutima.

35 Omundu mubuya akahũlũkaya emyatsi mibuya eyĩkalũa omo kigona kiwe ky'emyatsi mibuya, n'omundu mubi akahũlũkaya emyatsi mibi eyĩkalũa omo kigona kiwe ky'emyatsi mibi.

36 Kandi ngabũga nenyũ nyiti, Oko kiro ky'eritswera abandu basyakanganĩa obuli kĩnywa kitya-kitya ekyo bakabũga.

37 Kusangwa busana n'ebĩnywa byawe wasyasĩngana, kandi busana n'ebĩnywa byawe wasyatswerwa.

38 Neryo abandi b'oko bakangĩrĩrya b'emigambo n'Abafarĩsayo, mobasũbĩrya Yesu bati, Mũkangĩrĩrya, twanzĩre erilangira k'ukakola ekitiko-tiko.

39 Nĩkwa Yesu mwasũbĩryabo ati, Abandu ba sesene ni babi, kandi sibawite Nyamuhanga, bakasonda-sonda ekitiko-tiko; nĩkwa sibendihabwa ekitiko-tiko, kye n'ekitiko-tiko ky'omũmĩnyererĩ Yona.

⁴⁰Kusangwa ngoko Yona abya omo nda y'enyama nene y'omo ngetsi emisibo ĩsatu n'ebiro bisatu, na litya Omugala w'Omundu asyabya omo kitaka emisibo isatu n'ebiro bisatu.

⁴¹Oko kiro ky'eritswera, abandu b'eNĩnawe basyahangana haguma n'abandu b'olulengo luno n'erĩsingabo, kusangwa mobabindula emitima erireka ebibi okw'ĩtũlago lya Yona; neryo lebaya, oyũlengĩre Yona ane hano.

⁴²Oko Kiro Ky'eritswera, Omwami w'obũkalĩ w'eLutambi lw'eYĩkwa asyahangana haguma n'abandu b'olulengo luno, n'erĩsingabo kusangwa alũa oko ndũlĩ sy'ekihugo erĩowa amenge wa Solomono; neryo lebaya, oyũlengĩre Solomono ane hano!

⁴³Omugulu ekĩrĩmũ kibi kĩkalũa omo mundu, kikalendera ikyalaba ahate magetsi, kikasonda-sonda ah'eriluhukira, kikabulaho.

⁴⁴Neryo kikayibwira kiti, Ngandisuba omo nyũmba yage eyo nasĩga; neryo omugulu kĩkahĩkamo, kĩkeya enyũmba eyo iri busa ĩnĩnabĩrĩrye, ĩnĩnakomĩre.

⁴⁵Neryo kikahuluka, ikyaleta ebindi bĩrĩmũ birinda bibi kwilabakyo, neryo ibyingiramo; n'endũlĩ y'omundu oyo ikabya nyibi kwilaba erĩmbere. Ko bikandisyabya bitya oko bandu babi b'omugulu ono.

⁴⁶Yesu abere akĩnabũga n'esyondeko, nyinya, n'abagala babo mobahĩka. Moba-hangana eyĩhya ibakasonda-sonda erĩbũga naye.

⁴⁷Neryo omundu muguma mwabwira Yesu ati, Lebaya, koyo wawe n'abagala benyũ banimene eyĩhya, bakasonda-sonda erĩkanĩa nawe.

⁴⁸Yesu mwasũbĩrya ati, Koyo nindi, n'abagala betu ni bahi kwehĩ?

⁴⁹Neryo mwakanganĩa abiga buwe ati, Lebaya, koyo wage n'abagala betu!

⁵⁰Kusangwa omundu oyo wasyakola erisonda lya Tata wage oyuli elubula, yo mugala wetu, na mwali wetu, na koyo.

Matayo 13

¹Oko kiro ekyo Yesu mwalũa omo nyũmba mwaya oko mũsĩke w'engetsi, mwĩkalayo.

²Esyondeko esyahĩndana ahali Yesu syabya nene kutsibu, kyaleka iniingira omo bwato n'erĩnkala mubo. N'esyondeko syabya simene oko mũsĩke w'engetsi.

³Neryo Yesu mwakangĩrĩryasyo omo mĩsyo, ati, Lebaya, omũbĩbĩ mwayabiba embuto.

⁴N'omugulu abiba, esindi mbuto mosyatogera oko mũsĩke w'enzira, n'esyononyũ mosyasa mosyatomengerasyo.

⁵N'esindi mbuto mosyatogera oko kitaka ky'amabwe, ahate mukungu mungi. Esyombuto esyo mosyalasa lũba, kusangwa sihabya mutaka mungi.

- ⁶Neryo eryuba molyakola, molyahĩsyasyo, neryo kusangwa emĩrĩhĩ yabya mike-mike, mosyuma.
- ⁷Esindi mbuto mosyatogera omo mahwa, n'amahwa ayo mwalasa, mwakũsyasyo.
- ⁸N'esindi mbuto mosyatogera omo kitaka kyowene, mosyasohola, esindi erĩgana, n'esindi amakũmĩ ndatu, n'esindi amakũmĩ asatu.
- ⁹Neryo Yesu mwabũga ati, Oyuwite amatwĩ, owe!
- ¹⁰Neryo abiga mobasyabũlya Yesu bati, Busana nakĩ ũkabũga nabo omo mĩsyo kwehĩ?
- ¹¹Neryo Yesu mwasũbĩryabo ati, Īnywe mwabirihabwa eriminya erĩkũmbo ly'Obwami bw'elubula, nĩkwa abandi sibetahabwa eriminyalyo.
- ¹²Kusangwa oyuwite asyahabwa ebindi, asyabya n'ebingi; nĩkwa oyutawite, asyasagulwa ebyo awite.
- ¹³Kikaleka inabwirabo omo mĩsyo, kusangwa nomo bakalangira sibelangira, nomo bakowa sĩbalĩowa, kutse sibeminya.
- ¹⁴Kandi busana nabo eriminyerera lya Īsaya likabererera, liti, Mwasyasiba mũkowa, nĩkwa simwendisyaminyo; Kandi mwasyasiba mũkalebya, nĩkwa simwendisyalangira;
- ¹⁵Kusangwa emitima y'abandu aba yabiribya m'obũtowa, Kandi sĩbalĩowa ndeke omo matwĩ wabo, Kandi babĩrĩrĩba ameso wabo; Bakasyalangira omo meso wabo, N'erĩowa omo matwĩ wabo, N'eriminya omo mitima yabo n'eriswanyibindukira, Nyamuhanga atya, Nage ĩnalamyabo.
- ¹⁶Nĩkwa obutseme buli oko meso wenyũ, kusangwa mukalangira, n'obutseme buli oko matwĩ wenyũ, kusangwa mũkowa.
- ¹⁷Kusangwa kwenene ngababwira nyiti, Abamĩnyererĩ bangi n'abandu batunganene bangi mobanza erilangira oko ebyo mukalangira, nĩkwa mobatatoka erilangirabyo; n'erĩowa ebyo mũkowa, mobatowabyo.
- ¹⁸Neryo mowe omũsyo w'omũbĩbĩ.
- ¹⁹Omugulu omundu akowa ekĩnywa ky'Obwami, isialiminyakyo, ali ng'embuto eyatogera oko mũsĩke w'enzira. Omubi akasa ĩnĩapũra ekyabibawa omo mutima wuwe.
- ²⁰Embuto e yabibawa omo kitaka ky'amabwe yo mundu oyũkowa ekĩnywa, neryo- neryo akangirirakyo n'obutseme.
- ²¹Nĩkwa ekĩnywa ekyo sikiribya omwisi wuwe. Embuto eyabibawa omo kitaka byamo katambĩ kake. Neryo omugulu obũlĩge, kutse erĩendererya bĩkahĩka busana n'ekĩnywa ekyo, akatswa lũba.
- ²²N'embuto eyabibawa omo mahwa yo mundu oyũkowa ekĩnywa, n'amagalĩ w'ekihugo, n'amatebo w'ebindu bĩkakũsaya ekĩnywa, ikitasohola.

- ²³N'embuto eyabibawa omo kitaka kyowene, yo mundu oyũkowa ekĩnywa akaminyakyo; yo yũkeraya embuto eyo, eyindi mbuto ĩgana, eyindi amakũmĩ ndatu, n'eyindi amakũmĩ asatu.
- ²⁴Kandi Yesu mwabwirabo ogundi mũsyo ati, Obwami bw'elubula bwangalĩngĩrĩranĩbwa n'omundu oyo wabiba embuto yowene omw'irima liwe.
- ²⁵Nĩkwa omugulu abandu babyato, enzĩgũ yiwe moyasa, moyabiba ebiti omo katĩkatĩ k'engano, neryo moyagenda.
- ²⁶Nĩkwa omugulu omugera ahuluka n'erisohola, ebiti ebyo nabyo mobyahuluka.
- ²⁷Neryo abagombe b'omũlĩmĩ oyo mobasa mobamubwira bati, Mukama, mutabiba embuto yowene omw'irima lyawe kwehĩ? Neryo ebiti ebyo byalũahi kwehĩ?
- ²⁸Nĩkwa mwabwirabo ati, Enzĩgũ yabirikola ekyo! Neryo abakobe mobamũbũlya bati, Neryo wanzĩre itwakulangabyo kwehĩ?
- ²⁹Nĩkwa omwenye eririma oyo mwabũga ati, Iyihĩ; kusangwa omũgulu mukakulanga ebiti, mũkasyakũlĩranĩabyo n'engano.
- ³⁰Muleke engano n'ebiti bilase haguma erĩhĩka oko mugulu w'erigesa. Neryo oko mugulu w'erigesa nasyabwira abagesĩ nyiti, Mũtsũke erikuma-kuma ebiti, musengebyo mo mũlo-mũlo erĩhĩsyabyo; nĩkwa mũhĩre engano y'omo kigona kyage.
- ³¹Neryo Yesu mwabwirabo ogundi mũsyo ati, Obwami bw'elubula busosene n'embuto y'eharadalĩ eyo mundu ĩmaya n'eribibayo omw'irima liwe.
- ³²Embuto eyĩ ni nge kwilaba esyombuto syosĩ, nĩkwa omugulu kakalasa, ni kanene kwilaba esyombuto syosĩ sy'eririma, kandi ikabya muti, n'esyonyonyũ sy'omo kyanya sikasa n'erĩhĩmba esyonyutu syasyo omo mitahi yago.
- ³³Yesu mwasĩrabo ogundi mũsyo ati, Obwami bw'elubula bũsosĩre ekĩhamya. Omũkalĩ mwĩmyakyo, mwabĩsakyo omo hĩrengĩ hisatu hy'eyĩsyano, n'eyosĩ moyahama.
- ³⁴Nĩkwa Yesu mwabũga oko syondeko, mwaya omo nyũmba. Neryo abiga buwe mobamũhĩkako bati, Ũtũkũmbũ-³⁵Yesu mwakola atya erĩberererya ebyabũgawa n'omũmĩnyererĩ ati, Nasyakũmbũla obuno bwage omo mũsyo; Nasyabũga emyatsi eyabĩsawa okw'ĩtsũka ly'erihangikwa ly'ekihugo.
- ³⁶Neryo Yesu mwasĩganĩa esyondeko, mwaya omo nyũmba. Neryo abiga buwe mobamũhĩkako bati, Ũtũkũmbũlĩre omũsyo w'ebiti omw'irima.
- ³⁷Neryo Yesu mwasũbĩryabo ati, Oyukabiba embuto yowene ni Mugala w'Omundu.
- ³⁸Eririma kye kihugo; n'embuto yowene ba bana b'Obwami; ebiti ba bana b'Omubi.
- ³⁹Enzigũ eyabiba ebiti ebyo nĩ Satanĩ. N'omugulu w'erigesa ye ndũlĩ y'ekihugo, n'abagesĩ ba bamalaĩka.

- ⁴⁰Neryo ngoko ebiti bikakuma-kumawa n'erihĩsirĩryabyo omo muliro, ko bikandisyabya bitya okw'ihwererera ly'emigulu.
- ⁴¹Omugala w'Omundu asyatuma abamalaĩka buwe, basyakuma-kuma n'erilũsya ebyosĩ ebikaleka abandũ ibakola ebibi, n'abakola-nabi bosĩ omo Bwami buwe,
- ⁴²asyagusabyo omo seke-seke y'ouliro, eyo abandu basyalira n'erikeregeta ameno wabo.
- ⁴³Oko mugulu oyo abatunganene omo meso wa Nyamuhanga basyakangabasaña ng'eryuba omo Bwami bwa Tata wabo. Oyuwite amatwĩ owe!
- ⁴⁴Obwami bw'elũbula bulingene n'ebindu ebĩbĩsamĩre omw'irima. Omundu mwabana ebindu ebyo neryo mwabĩsabyo Busana n'obutseme, omundu oyo akayagũlaya ebyosĩ ebyo awite, neryo akagula eririma eryo.
- ⁴⁵Kandi, Obwami bw'elubula bulingene n'omũtũndĩ oyukasonda-sonda esyolulu nyibuya.
- ⁴⁶Neryo abere abibana elulu nguma y'obũgũlĩ bunene, mwayagũlya ebyosĩ ebyo abya awite neryo mwagula elulu eyo.
- ⁴⁷Kandi Obwami bw'elubula bulingene n'ekĩsohĩ ekyagusawa omo ngetsi, mokyahĩndanĩ emĩsĩndo yosĩ y'amahere.
- ⁴⁸Omugulu ekĩsohĩ kyũsũla, abasohĩ mobakurirakyo oko mũsĩke, neryo mobĩkala ahisi, mobasombolera amahere owene g'omo nyungu, nĩkwa mobagusa amahere awatowene.
- ⁴⁹Ko likandisyabya litya oko ndũlĩ y'ekihugo. Abamalaĩka basyahuluka ibasombola abandu babi b'omo katĩkatĩ k'abatunganene.
- ⁵⁰Basyagusabo omo seke-seke y'omuliro. Eyo abandu basyalira n'erikeregeta ameno wabo.
- ⁵¹Neryo Yesu mwabũlyabo ati, Mwabiriminya emyatsi yosĩ eyĩ kwehĩ? Nabo mobamubwira bati, Ega.
- ⁵²Neryo Yesu mwabwirabo ati, Neryo obuli mũkangĩrĩrya w'Emigambo oyo wabiribya mwiga w'Obwami bw'elubula ali ng'omwenye nyũmba, oyũkahũlũkaya ebindu ebyo abika, ebindu bihya-bihya n'ebindu bikulu-kulu.
- ⁵³Omugulu Yesu abuga erĩtwa emĩsyoyo eyĩ, mwalũayo.
- ⁵⁴Neryo Yesu abere ahĩka eka wuwe, mwakangĩrĩryabo omo nyũmba yabo y'erihĩndanamo. Neryo abandu mobasweka bati, Omundu oyũ alũsaya amenge aya go hahi kwehĩ? Kandi mwalũsya ebitiko-tiko ebĩ byo hahi kwehĩ?
- ⁵⁵Oyũ si mugala w'omũbatsĩ w'esyombago kwehĩ? Nyĩnya wuwe siakahulawa mo Marĩa, n'abagala babo si Yakobo, na Yosefũ, na Sĩmonĩ, na Yũda kwehĩ?

⁵⁶N'abali babo, abosĩ sibali haguma netu kwehĩ? Ko mundu oyũ amalũsya emyatsi yosĩ eyĩ yo hahi kwehĩ?

⁵⁷Neryo mobamupona batya. Nĩkwa Yesu mwabwirabo ati, Omũmĩnyererĩ sialibula erĩsĩkĩbwa, imo n'omo kihugo kiwe n'omo kītũnga kiwe.

⁵⁸Neryo Yesu mwatakolayo ebitiko-tiko bingi busana n'eritendĩkĩrĩrya lyabo.

Matayo 14

¹Oko mugulu oyo Herode, omũta balĩ w'eGalĩlaya, mwowa engulu ya Yesu.

²Neryo Herode mwabwira abakulu buwe ati, Oyũ ni Yoane Mũbatĩsya. Abĩrĩlũbũka oko baholi; ekyo kyalekĩre amaka w'ebitiko-tiko aya iniakoleka omwisi wuwe.

³Kusangwa Herode iniabirihamba Yoane, n'erimuboha, n'erĩmũhĩra omo mũlĩkĩ. Akola atya busana na Herodĩa, muka mugala wabo ye Fĩlĩpo.

⁴Kusangwa Yoane abya akabwira Herode ati, Emigambo ĩkakũganaya erĩmya Herodĩa.

⁵Kandi Herode abya anzĩre erĩta Yoane, nĩkwa mubaha abandu, kusangwa abandu babya bakaganza Yoane nga mũmĩnyererĩ.

⁶Nĩkwa omugulu ekiro ky'eribuka eributwa lya Herode kyahĩka, namwali wa Herodĩa mwasatira omo katĩkatĩ kabo, neryo mwatsemesya Herode.

⁷Neryo Herode mwalaga omwana-muto oyo n'erĩlahĩrya ati akandimuha ekindu ekyo akandimutswa.

⁸Neryo koyo w'omwana-muto oyo mwamuhana abũge ati, Uмба hano h'oko kibindi, omutwe wa Yoane Mũbatĩsya!

⁹Neryo omwami Herode mwakwa engitsi, nĩkwa busana n'erĩlahĩrya liwe, kandi busana n'abagenĩ buwe ababya okw'irya eryo, mwahamula ati omwana-muto oyo ahabawe omutwe wa Yoane.

¹⁰Neryo mwatuma omundu erĩyatwa omutwe wa Yoane omo nyũmba y'omũlĩkĩ.

¹¹Neryo omutwe wa Yoane mwaletwa oko kibindi, mwahabwa oko mwana-muto oyo, naye mwaleterago nyĩnya wuwe.

¹²Neryo abiga ba Yoane mobasa, mobatwala ekĩnda kya Yoane, mobatakyo; neryo mobayabwira Yesu.

¹³Nĩkwa omugulu Yesu owa omwatsi oyo, mwalũaho omo bwato, mwaya ĩyowene ehandi ahate bandu. Neryo omugulu esyondeko syowa ekyo, mosyalũa omo mĩyĩ, mobamukwama omo bisando.

¹⁴Neryo omugulu Yesu alũa omo bwato, mwalangira endeko nene, mwakwĩrabo bũlĩge, neryo mwalamya abakonĩ babo.

- ¹⁵Neryo bwabere bwasonda eribya ñgolo-golo, abiga buwe mobamũhĩkako, bati, Eno ni mbwarara, kandi bwamahumbera; ulagane n'abandu bagende omo mĩyĩ n'eriwigulira kalyo.
- ¹⁶Nĩkwa Yesu mwabwirabo ati, Sibatulere erigenda; muhebo eby'erirya!
- ¹⁷Neryo abiga mobabwira Yesu bati, Tuwite hano h'uku mandu atanu masa, n'amahere abiri.
- ¹⁸Yesu mwabũga ati, Munyireterebyo hano.
- ¹⁹Nĩkwa Yesu mwahamula esyondeko ati bĩkale ahisi oko biti; neryo mwĩmya amandu atanu ayo n'amahere abiri, mwalalamira elubula, mwaha ewasĩngya uku Nyamuhanga. Neryo mwatsũtsanga amandu, mwahago abiga, n'abiga mobahago oko bandu ababya omo ndeko.
- ²⁰Abosĩ mobalya, mobũgũta. Neryo mobasongya ebitahangukira ebyasaka, mobũsũlya ebitiri ikũmĩ na bibiri.
- ²¹Neryo abalume abalyabyo babya nga elfu itanu (5000), abakalĩ n'abana bataganzĩre kubo.
- ²²Neryo-neryo mwahatikana abiga ati bingire omo bwato, batsũke embere siwe eyisirya w'engetsi, omugulu abya akalagana n'esyondeko.
- ²³Neryo abere abilagana n'esyondeko, mwaya oko kitwa ñyowene eriyasaba. Neryo bwabere bwabya ñgolo-golo, Yesu mwabyayo ñyowene.
- ²⁴Nĩkwa obwato bwabya omo ngetsi mo hali, n'ebisunda ñbĩkayĩswĩraya oko bwato; kusangwa erihunga lyabya likabuhirira embere syabo.
- ²⁵Neryo omo kĩsĩsimũko ky'akani ky'ekiro, Yesu mwahĩka kubo, iniakatandayira oko ngetsi.
- ²⁶Nĩkwa omugulu abiga bamulangira iniakatandayira oko magetsi, mobubaha, bati, Nĩ kĩrĩmũ! Neryo mobalaka n'obuba.
- ²⁷Nĩkwa neryo-neryo Yesu mwabũga nabo ati, Mũsĩkaye emitima! Nĩna ngye; simubahe.
- ²⁸Neryo Petero mwamũsũbĩrya ati, Mukama, wamabya inina we, unyihamule nyiye aho uli oko magetsi.
- ²⁹Neryo Yesu mwabũga ati, Wase! Neryo Petero mwalũa omo bwato, akatandayira oko magetsi erĩlolya ahali Yesu.
- ³⁰Nĩkwa omugulu Petero alangira erihunga, mubaha, n'erĩtsũka eritobera mwalaka ati, Mukama, ũnyĩlamaye.
- ³¹Neryo-neryo Yesu mwasumba ebyala biwe mwamuhamba, mwamubwira ati, Uwe w'erĩkĩrĩrya lĩke, busana nakĩ uliatika-tika kwehĩ?
- ³²Neryo omugulu bahĩka omo bwato, erihunga molyũmbya.

³³Neryo ababya omo bwato mobaramya Yesu, bati, Kwenene uli Mugala wa Nyamuhanga!

³⁴Neryo babere babisoka engetsi, mobahika oko kitaka ky'eGenezarefi.

³⁵N'omugulu abandu b'eyo bamuminya, mobatuma omo kihugo kyosi ekyabya hakuhĩ n'eyo, mobaletera Yesu y'abakonĩ bosĩ.

³⁶Neryo mobalembe-lembe Yesu bati, batũle oko mũsike musa w'olukimba luwe; n'abosĩ abatũla kulo, mobalamĩbwa.

Matayo 15

¹Neryo abandi b'oko Bafarisayo n'abakangĩrĩrya b'Emigambo mobahika uku Yesu bakalũa eYerũsalema, bati,

²Busana nakĩ abiga bawe bakaketa emitsye y'abakulu kwehĩ? Kusangwa sibenaba oko byala omugulu bakalya akalyo.

³Yesu mwasũbĩryabo ati, Nenyũ, busana nakĩ mukaketa ekihano kya Nyamuhanga busana n'emitsye yenyũ kwehĩ?

⁴Kusangwa Nyamuhanga mwabũga ati, Ũsikaye tata wawe na koyo wawe, kandi, Oyukahula tata wuwe kutse koyo wuwe yo nabi, itawe.

⁵Nĩkwa ñnywe mũkabũga muti, Oyo wasyabũga na tata kutse nyĩnya ati, Ekĩndũkĩ kyage kyangakũwatĩkĩrye kyabirihabwa Nyamuhanga.

⁶Muti, siasĩkaye tata wuwe kutse koyo wuwe. Neryo litya, mukapona ekĩnywa kya Nyamuhanga busana n'erikwama emitsye yenyũ.

⁷Ñnywe batebya! Omũmĩnyererĩ Īsaya mwaminyerera ndeke busana nenyũ, ati,

⁸Abandu aba bakanyĩsikaya omo mĩnywa yabo, Nĩkwa emitima yabo iri hali kwĩngye.

⁹Nĩkwa bakanyĩramaya buyira. Kusangwa bakakangĩrĩraya amahano w'abandu nga ni mahamulo wa Nyamuhanga.

¹⁰Neryo Yesu mwabirikira endeko ukw'iye mwabwirabo ati, Mwowe, muminye.

¹¹Si kye kindu ekikaya omo buno bw'omundu kyo kikamũtsandaya, nĩkwa kye kindu ekĩkalũa omo buno, kyo kĩkatsandaya omundu.

¹²Neryo abiga mobahika uku Yesu mobamubwira bati, Ũnasĩ kw'Abafarisayo mobagalirwa omugulu bowa ebĩnywa ebĩ kwehĩ?

¹³Yesu mwasũbĩryabo ati, Obuli mbuto eyo Tata wage w'elubula atahera yasyakulangwa.

¹⁴Mulekebo, ni basondolĩ ndĩmatĩme b'abandu ndĩmatĩme. Omundu ndĩmatĩme amasondola ogundi mundu ndĩmatĩme, ababiri bosĩbasyatogera omo buhya.

¹⁵Neryo Petero mwabũga na Yesu ati, Ũtũkũmbũlire omũsyoyo.

- 16Neryo Yesu mwabũga ati, Nenyũ mukine butaminy a kwehĩ?
- 17Sĩmwasĩ ekikaya omo buno ko kikalaba omo nda, neryo ikyatwangana kwehĩ?
- 18Nĩkwa emyatsi eyĩkalũa omo buno ĩkalũa omo mutima yo yĩkatsandaya omundu.
- 19Kusangwa omo mutima w'omundu mukahuluka amalengekanĩa mabi, erĩta, erĩsingĩra, amaragane, erĩba, eribihira bandi, n'ebĩtsũmĩ.
- 20Eyĩ ye myatsi eyĩkatsandaya omundu. Nĩkwa erirya omo byala bĩtanabĩre sĩbyetsandaya mundu.
- 21Neryo Yesu mwalũaho mwaya omo bihugo by'emĩyĩ y'eTĩro n'eSĩdonĩ.
- 22Neryo mũkalĩ, Omukanana oyo wabya ĩkere omo kihugo ekyo, mwasa uku Yesu, mwabirikira ati, Uwe Mukama, mugala wa Dawĩdĩ, unyiganyire. Mwali wage ali ko mbĩnga ĩkamwagalaya kutsibu.
- 23Nĩkwa Yesu mwatamũsũbĩrya kĩnywa n'ekiguma. Abiga buwe mobahĩka n'erimubwira bati, Umuhige agende, kusangwa akatũkwamaya olukanda.
- 24Nĩkwa Yesu mwasũbĩrya ati, Natumawa oko syombũlĩ esĩherĩre sy'enyũmba ya ĩsraelĩ nyisa.
- 25Nĩkwa omũkalĩ oyo mwasa, mũnama embere sya Yesu, ati, Mukama, ũnyĩwatĩkaye!
- 26Yesu mwasũbĩrya ati, Sĩryowene erĩmya akalyo k'abana n'erigusako oko syombwa.
- 27Nĩkwa omũkalĩ oyo mwabũga ati, Kwenene, Mukama, nĩkwa esyombwa nasyo sikalya ebitahangukira ebikalagala oko mesa ya mwenyesyo.
- 28Neryo Yesu mwasũbĩrya ati, Uwe mũkalĩ, erĩkĩrĩrya lyawe nĩ rĩnene! Ebyo wanzĩre bikolawe busana nawe. Neryo mwali wuwe mwalamĩbwa oko ndambĩ eyo.
- 29Neryo Yesu mwalũa eyo, mwalaba oko mũsĩke w'engetsi y'eGalĩlaya. Neryo abere ahetukira oko kitwa, mwĩkalaho.
- 30N'esyondeko mosyamũhĩkako, ibakamuletera abakasĩndogera, n'ebirema n'esyondĩmatĩme, n'esyomũmũ, n'abandi bangi abalwere, mobahĩrabo hakũhĩ n'ebisando bya Yesu, naye mwalamyabo.
- 31Kyaleka endeko iyasweka omugulu balangira esyomũmũ sĩkabũga, n'ebirema ibyabirilama, n'abakasĩndogera ibalimugenda, n'esyondĩmatĩme isirimulangira, neryo mobapipa Nyamuhanga wa ĩsraelĩ.
- 32Neryo Yesu mwabirikira abiga buwe, ati, Namakwĩra endeko y'obũlĩge, kusangwa bamasiba nage lino biro bisatu, isibawite eby'erirya. Kandi sinyanzĩre eritumabo bakagenda batalĩre, bakasyaleMBERERA omo nzira.
- 33Neryo abiga mobamũbũlya bati, Tukandibana amandu angaha go hahi omo mbwarara erĩũgũtya endeko yingana n'eyĩ kwehĩ?

³⁴Neryo Yesu mwabũlyabo ati, Muwite uku mandu angahi kwehĩ? Nabo mobabũga bati, Alinda, n'ehihere hike.

³⁵Neryo Yesu mwategeka ati endeko bĩkale ahisi.

³⁶Nĩkwa Yesu mwĩmya amandu alinda ayo n'amahere, mwaha ewasĩngya uku Nyamuhanga, neryo mwatsũtsangango mwahago oko biga buwe, n'abiga nabo mobahago oko bandu ababya omo ndeko.

³⁷Abosĩ mobalya, mobũgũta. Neryo abiga mobasongya-songya ebitiri birinda ebyoswĩre mw'ebitahangukira ebyasaka.

³⁸Neryo abalume abalya babya elfu ĩnĩ (4000), abakalĩ n'abana bataganzĩrwe kubo.

³⁹Neryo Yesu mwalagana n'endeko ati bagende. Neryo mwingira omo bwato, mwaya omo kihugo ky'eMagadanĩ.

Matayo 16

¹Neryo Abafarĩsayo n'Abasadũkayo mobahĩka uku Yesu. Babya banzĩre erimulengako, mobamũbũlya bati akangayebo ekitiko-tiko ekĩkalũa elubula.

²Nĩkwa Yesu mwasũbĩryabo, ati, Omugulu w'erĩgolo-golo mũkabũga muti, Obũtũkũ bũkandĩsyowana, kusangwa ekyanya kĩhenĩrye.

³N'engyakya-ngyakya muti, Bukandĩbya mũlũmbĩ mũnabwĩre, kusangwa ekyanya kyamabya lukula-kula n'ebĩtũ byamahimba. Mũnasĩ eriminyerera omũsĩndo w'ekyanya, nĩkwa similitoka eriminyerera ebiminyikalo by'emigulu kwehĩ?

⁴Abandu ba sesene ni babi, kandi sibawite Nyamuhanga, bakasonda-sonda ekitiko-tiko, nĩkwa sibendisyahabwa ekitiko-tiko kye n'ekitiko-tiko kya Yona. Neryo Yesu mwasĩganĩabo, mwalũaho.

⁵Neryo abiga babere babĩhĩka eyisiry a w'engetsi mobibirirwa eriheka obundu.

⁶Neryo Yesu mwabwirabo ati, Mũlebaye, mũyĩtegaye busana n'ekĩhamya ky'Abafarĩsayo n'Abasadũkayo.

⁷Nĩkwa mobatsũka erĩkanĩrya omo katĩkatĩ kabo bati, akabũga atya kusangwa sitwetaheka bundu.

⁸Nĩkwa Yesu, ĩnĩanasĩ omwatsi oyo mwabũga ati, ĩnywe bandu b'erĩkĩrĩrya ĩke, busana nakĩ mũkakanĩranaya muti simuwite bundu kwehĩ?

⁹Simulitaminya kwehĩ? Kutse simulyibuka amandu atanu w'amaelfu atanu (5000), n'ebitiri bingahi mwakumiramo kwehĩ?

¹⁰Kutse amandu alinda busana n'abandu elfu ĩnĩ (4000), n'ebitiri bingahi ebyo mwasongerayamo kwehĩ?

¹¹Ko mukabula muti eriminya ngoko ndabũga nenyũ busana n'obundu kwenĩ? Mũyĩtegaye busana n'ekĩhamya ky'Abafarĩsayo n'Abasadũkayo!

- ¹²Neryo abiga mobaminya kw'atalyabwirabo eriyiteya busana n'ekihanya ky'obundu, n'ikwa busana n'erikangirya ly'Abafarisayo n'Abasadukayo.
- ¹³Nikwa omugulu Yesu ahika omo kihugo ky'eKaisari-Filipi, mwabulya abiga buwe ati, Abandu bakabuga bati, Omugala w'Omundu yondi kwehi?
- ¹⁴Nabo mobasubirya bati, Abandi bati, Yoane Mubatisa; n'abandi bati, Elia; n'abandi bati, Yeremia, kutse omuguma g'oko baminyerer.
- ¹⁵Nikwa Yesu mwabulyabo ati, Nenyu mukabuga muti ingyendi kwehi?
- ¹⁶Simoni Petero mwasubirya ati, Uli Kristo, Mugala wa Nyamuhanga oyulih.
- ¹⁷Yesu mwamusubirya ati, Uli n'obutseme, uwe Simoni mugala wa Yona! Kusangwa sihali mundu wakuminyisa omwatsi oyu, nikwa nina Tata wage oyuli elubula.
- ¹⁸Kandi ngakubwira k'uli Petero, n'oko libwe eri nasyahimba ekanisa yage; kandi amaka w'oluholo siendisyakindayo na kera.
- ¹⁹Nasyakuha ebiboholi by'Obwami bw'elubula, n'ekinduki wasyaganja muna-kihugo, kyasyaganwa elubula, n'ekinduki wasyaliga muna-kihugo kyasyaligwa elubula.
- ²⁰Neryo Yesu mwaganja abiga ati sibabwire mundu kw'ali Kristo.
- ²¹Eritsuka omugulu oyo Yesu Kristo mwatsuka erikanga abiga buwe kw'atolere eriya eYerusalema, n'erigalibwa omo myatsi mingi n'abakulu, n'oko baherer bakulu, n'abakangirya b'Emigambo, n'eritwa, n'erilubukibwa enyuma w'ebiro bisatu.
- ²²Neryo Petero mwatwala Yesu aho lutambi, mwatsuka erimukunga ati, Mukama, Nyamuhanga aganaye ekyo! Eki sikikuhikeko na kera!
- ²³Nikwa Yesu mwakeba mwabuga na Petero ati, Uwe Satani, ubye enyuma kwingye! Uli ndwikale yage kusangwa amalengekanja wawe si wa Nyamuhanga nikwa ni w'abandu.
- ²⁴Neryo Yesu mwabwira abiga buwe ati, Omundu amanza erinyikwama, ayigane, aheke omusalaba wuwe, anyikwame.
- ²⁵Kusangwa omundu oyukasonda erilanya engebe yiwe asyatalyayo; nikwa omundu oyukatalaya engebe yiwe busana nage, asyabanayo.
- ²⁶Kusangwa omundu akabana endundi yahi amatunda ekihugo kyosi, akalwika engehe y'omutima wuwe kwehi? Kutse omundu asyahanganiki busana n'engebe yiwe kwehi?
- ²⁷Kusangwa Omugala w'Omundu asyasa n'abamalaika buwe omo lukengerwa lwa Tata wuwe; n'oko mugulu oyo asyahamba obuli mundu ng'emibiri yiwe kw'iri.
- ²⁸Kwenene ngabuga nenyu, hali abandi oko bimene hano abatendisyahola bate balangira Omugala w'Omundu akasa mo Mwami.

Matayo 17

- ¹N'enyūma w'ebiro ndatu, Yesu mwatwala Petero na Yakobo, na Yoane mugala wabo Yakobo. Neryo mwatwalabo ĩbobene oko kitwa kiri-kiri.
- ²Neryo Yesu mwahĩndũkĩbwa embere syabo, n'obũsũ buwe mobwakangabasaña ng'eryuba, n'esyongimba siwe mosyabya nyeru-nyeru ng'ekyakakala.
- ³Neryo lebaya, Musa na Elĩa mobabutukira kubo ĩbakakanaya na Yesu.
- ⁴Neryo Petero mwasũbĩrya mwabũga na Yesu ati, Mukama, lyowene busana netu eribya hano; wamanza, ngandĩhĩmba hano h'amahema asatu, enguma busana nawe, n'enguma busana na Musa, n'enguma busana na Elĩa.
- ⁵Abere akĩnabũga, ekĩtũ ekĩkangabasenĩe mokyasũkũlĩryabo; neryo, omulenge mwalũa omo kĩtũ ati, Oyũ ni Mugala wage mwanze, namamutsemere ndeke; mũmwowe!
- ⁶Omugulu abiga bowa ekĩ, mobawa ahisi mobubaha kutsibu.
- ⁷Neryo Yesu mwasa mwatũla kubo ati, Muhangane, simubahe.
- ⁸Nabo babere basumba ameso wabo, mobatalangira ho mundu, inina Yesu ĩyowene.
- ⁹Neryo babere bakandagala oko kitwa, Yesu mwaganĩabo ati, Simubwire mundu ebyo mwamalolako omo bũlĩme, erĩhĩka aho Omugala w'Omundu asyalũbũkĩra erĩlũa oko baholĩ.
- ¹⁰Kandi abiga ba Yesu mobamũbũlya bati, Busana nakĩ abakangĩrĩrya b'Emigambo bakabũga bati Elĩa atolere inĩatsũka erĩhĩka, kwehĩ?
- ¹¹Yesu mwasũbĩryabo ati, Elĩa akandisyasa, ĩnĩasũbya emyatsi yosĩ.
- ¹²Nĩkwa ngababwira nyiti, Elĩa abĩrĩhĩka, nabo sibatamuminyerera, nĩkwa mobamukola ngoko banzĩre. Litya Omugala w'Omundu asyagalwa omo byala byabo.
- ¹³Neryo abiga mobaminya kw'akanaya nabo busana na Yoane Mũbatĩsya.
- ¹⁴Kandi omugulu bahĩka oko ndeko, omundu mwahĩka uku Yesu, mwamũkũkamira ati,
- ¹⁵Omukama, uganyire mugala wage; kusangwa nĩ mũtũtsa, kandi alwere kutsibu; kusangwa ngendo nyingi akawa omo lĩko, n'engendo nyingi omo magetsi.
- ¹⁶Kandi monamuletere abiga bawe, nabo mobatalũkĩre erĩmũlamya.
- ¹⁷Yesu mwasũbĩryabo ati, Inywe lulengo lw'erĩtendĩkirĩrya n'ol'obuhaka! Nasĩkala nenyũ omo mugulu ungahi kwehĩ? Nasyababegerya omugulu ungahi kwehĩ? Munyiretere ye hano.
- ¹⁸Neryo Yesu mwakunga embĩnga, neryo moyamũlũako, n'omũlwana oyo mwalamĩbwa neryo-neryo.
- ¹⁹Neryo abiga mobahĩka uku Yesu ahate bandu bati, Busana nakĩ twataluka erihigira embĩnga eyo y'eyĩhya kwehĩ?

²⁰Yesu mwasübĩryabo ati, Ni busana n'erĩkĩrĩrya lyenyũ like. Kusangwa kwenene ngababwira nyiti, Mwamabya n'erĩkĩrĩrya ng'embuto y'eharadalĩ, mwasyabwira ekitwa ekĩ muti, ũhũmĩre erya, nakyō kyasyahũma; kandi sihali kindu kyasyabalema. [²¹Nĩkwa omuhanda oyũ sialĩlũamo lite erisaba n'eritsira kalyo.]

²²Omugulu babya bakalendera haguma eGalĩlaya, neryo Yesu mwabwira abiga ati, Omugala w'Omundu akandisyahoterwa oko bandu,

²³abakandĩsyamwĩta, kandi asyalũbũkĩbwa enyũma w'ebiro bisatu. Neryo mobakwa bũlĩge bo kutsibu.

²⁴Kandi babere bahĩka eKapernaũmũ, abasolesya b'epalata y'eHekalũ mobahĩka uku Petero, bati, Omũkangĩrĩrya wenyũ sialisola epalata y'eHekalũ kwehĩ?

²⁵Petero ati, Ega. Neryo abere ahĩka omo nyũmba, Yesu mwatsũka erĩmũbũlya ati, Sĩmonĩ, ũkaganĩraya ũtĩkĩ kwehĩ? Nindi yukasola kutse eriraha engemu oko bami b'ekihugo kwehĩ? Ni bana babo, kutse ba bagenĩ kwehĩ?

²⁶Petero mwamũsũbĩrya ati, Nĩ bagenĩ. Neryo Yesu mwamubwira ati, Neryo abana siberiha.

²⁷Nĩkwa tũkasyagalyabo, ugende oko ngetsi, uguse oburobo, wĩmaye erĩhere erĩkatsũka erihuluka, neryo wamabĩkũmbũla obuno bwalyo, ũkandĩeya mw'ekĩtsĩpa, wĩmayekyo utusolere, tũnawe.

Matayo 18

¹Oko mugulu oyo abiga mobahĩka uku Yesu bati, Nindi yo mukulu oko bosĩ omo Bwami bw'elubula kwehĩ?

²Neryo Yesu mwabirikira omwana mulere mwamwĩmanĩa omo katĩkatĩ kabo,

³mwabũga ati, Kwenene ngabũga nenyũ, mwamatendibinduka n'eribya ng'abana balere, simwendisyngira omo Bwami bw'elubula.

⁴Omukulu oko bosĩ omo Bwami bw'elubula yo yũkayĩkehaya ng'omwana oyũ.

⁵Kandi oyũkakokaya omwana ng'oyũ omo lĩna lyage akanyĩkokaya.

⁶Nĩkwa oyukaleka omuguma g'oko bana balere aba, abakanyĩkĩrĩraya, akanyĩlũako lyowene kumbe omundu oyo angasengerwako luso lunene oko bĩkya biwe, kandi ĩnĩasendĩbwa omw'ĩrĩba ly'engetsi.

⁷Obũlĩge oko kihugo busana n'emyatsi eyikaleka bandu ibatswa! Nĩkwa emyatsi eyĩ ikandisyakolwa, nĩkwa obũlĩge oko mundu oyukaleka bandu ibatswa batya!

⁸Ebyala byawe kutse ekisando kyawe byamaleka iwatswa, ũtwebyo ugusebyo. Lyowene ndeke busana nawe eriingira omo ngebe iwabirirehema kutse ĩwabĩrĩsĩndogera, kwilaba eribya n'ebyala bibiri kutse ebisando bibiri n'eriguswa omo muliro wa kera na kera.

- ⁹Kandi erīso lyawe lyamaleka ukatswa, ukuleryo, uguseryo; lyowene ndeke busana nawe eriingira omo ngebe n'erīso liguma kwilaba eriguswa omo Kūlīmū y'omuliro n'ameso abiri.
- ¹⁰Mūlebaye isimwaponā omuguma g'oko bana balere aba. Kusangwa ngababwira nyiti, abamalaīka babo, omo lubula bakalola oko būsū bwa Tata wage oyuli elubula ebiro byosī.
- ¹¹Kusangwa Omugala w'Omundu mwasa erīlamya abatere.]
- ¹²Mūkaganīrayakī kwehī? Omundu amabya awite esyombūlī īgana, n'enguma ya kusyo yamatala, akandīsīganā esyombūlī makūmī mwenda n'omwenda oko bitwa, n'eriyasonda-sonda embūlī eyiriatala.
- ¹³Neryo amabanayo, kwenene ngabūga nenyū, akatsemerayo kwilaba amakūmī mwenda n'omwenda esitetatala.
- ¹⁴Litya Tata wage oyuli elubula sīanzīre omuguma g'oko bana balere aba akahera.
- ¹⁵Kandi mūlīkyenyū amakukola nabi, ugende umukunge, uwe naye īnywebene. Amakowa, iwamabiswabana mūlīkyenyū.
- ¹⁶Amatendīkowa, utwale mundu muguma kutse babiri haguma nawe, ngoko kīsakīre kiti, Obuli kīnywa kitoke erihangana busana n'erītūlago ly'abalangīrī babiri kutse basatu.
- ¹⁷Nīkwa amagana erīowabo, iwabwira ekamsa ebyosī. Kandi amagana erīowa ekanīsa, umuganze ng'omundu w'ebindi bihanda kutse ng'omūsolesya.
- ¹⁸Kwenene ngabūga nenyū, ekīndūkī mūkaganaya muna-kihugo, kyasyaganwa elubula; n'ekīndūkī ekyo mwasyalīga muna-kihugo kyasyalīgwa elubula.
- ¹⁹Kandi ngabūga nenyū, ababiri b'ūkw'īnywe bamīkīrīranā omo kihugo busana n'ekīndūkī basyasabira, Tata wage oyuli elubula asyabakolerakyo.
- ²⁰Kusangwa aho bandu babiri kutse basatu bahīndene omo līna lyage, nyineho omo katīkatī kabo.
- ²¹Neryo Petero mwasa uku Yesu akamūbūlya ati, Mukama, esyongendo singahi mūlīkyetu amanyikola nabi, nage inamubuyira kwehī? Esyongendo sirinda kwehī?
- ²²Yesu mwamubwira ati, Sinditakubwira nyiti ngendo sirinda, nīkwa esyongendo makūmī alinda ngendo sirinda.
- ²³Busana n'omwatsi oyū, Obwami bw'elubula buli ng'omwami muguma oyo wabya anzīre eribuga eriganza ly'abagombe buwe.
- ²⁴Neryo omugulu atsūka eriganzirabo, mobamuletera omugombe muguma oyo wabya n'omwīnda wuwe w'esyongunza sy'esyofranka sy'amagetsi singanabi.

²⁵Nĩkwa omugombe oyo mwabula ebindu by'erimuliha. Neryo omukama wuwe mwahamula ambu agũlibawe ng'omugombe haguma n'omũkalĩ wuwe n'abana buwe n'ebyosĩ abya awite, omwĩnda wuwe atũhawe.

²⁶Neryo omugombe oyo mwawa oko marwĩ wuwe embere sy'omukama wuwe ati, Undindirire, nasyakũtũha ebyosĩ.

²⁷Neryo omukama w'omugombe oyo mwamũkwĩra obũlige, mwamubohola, mwamubuyira omwĩnda oyo.

²⁸Nĩkwa omugombe oyo mwahuluka mwahĩndana n'ogundi mugombe mũlĩkyabo oyo wabya n'omwĩnda wuwe w'esyo franka ĩgana. Neryo mugombe oyo mwatsimba mũlĩkyabo oyo y'omo bĩkya, mwatsũka erĩmũnĩga ati, Ũnyĩtũhe omwĩnda wage!

²⁹Nĩkwa omugombe mũlĩkyabo oyo mwawa ahisi, mwamulemba-lemba ati, Undindirire nasyakũtũha ebyosĩ.

³⁰Nĩkwa mwagana, mwayamugusa omo nyũmba y'omũlĩkĩ erĩhĩka aho asyatũhĩra omwĩnda.

³¹Neryo abagombe balĩkyabo babere balangira omwatsi oyo, mobabya n'obũlige bunene mobayatũlĩraga mukama wabo ebyosĩ ebyabere.

³²Neryo omukama wuwe mwamubirikira, mwamubwira ati, Uwe mugombe mubi! Nyiriakubuyira omwĩnda gosĩ oyo kusangwa wanyiremba-lemba.

³³Nawe sĩwangaganyĩre omugombe mũlĩkyenyũ, ngoko nyiriakuganyira kwehĩ?

³⁴Neryo omukama wuwe mwahitana, mwamuha oko bakagalaya erĩhĩka aho asyatũhĩra omwĩnda wuwe gosĩ.

³⁵Neryo Yesu mwabũga ati, Tata wage oyuli omo lubula asyabakola atya mwamatindabuyira obuli mundu mũlĩkyabo omo mitima yenyũ.

Matayo 19

¹Nĩkwa Yesu abere abibuga emyatsi eyĩ, mwalũa eGalĩlaya, mwaya omo kihugo ky'eYũdea eyisirya w'olũsĩ lw'eYorodanĩ.

²N'esyondeko nene mosyamukwama, naye mwalamyabo eyo.

³Abandi Bafarĩsayo mobahĩka uku Yesu bakamulengako bati, Emigambo ĩkalĩga omundu akahiga mũkalĩwe busana n'emyatsi mitya-mitya kwehĩ?

⁴Yesu mwasũbĩryabo ati, Simwetasoma amasako aya kwehĩ? Ati, Oyo wahangikabo erĩmbere mwahangikabo, omulume n'omũkalĩ,

⁵ati, Busana n'omwatsi oyũ, omundu asyasĩga ĩse wuwe na nyĩnya wuwe, inialanda uku mũkalĩ wuwe, n'ababiri basyabya mubiri muguma.

⁶Neryo litya sibakiri babiri, nĩkwa mubiri muguma. Neryo abo Nyamuhanga abiriamatanĩa haguma, sihabye mundu oyukagabulabo.

- ⁷Neryo Abafarĩsayo mobamũbũlya bati, Busana nakĩ Musa mwategeka eriha omũkalĩ y'ebarua y'erimukomola n'erimuhiga kwehĩ?
- ⁸Yesu mwabwirabo ati, Musa mwabalĩgĩra erikomola abakalĩ benyũ busana n'erikala ly'emitima yenyũ; nĩkwa okw'ĩtsũka ly'erihangika sibyabya bitya.
- ⁹Nage ngababwira nyiti, Omundundi oyukakomola omũkalĩ wuwe, bite busana n'erĩsingĩra, akahĩkya ogundi mũkalĩ, iniakasĩngĩra, n'oyũkahĩkaya omũkalĩ oyulyakomolawa akasĩngĩra nibya.
- ¹⁰Neryo abiga mobamũbũlya bati, Omwatsi w'omulume n'omũkalĩ amabya atya, siritolere erĩhĩkya.
- ¹¹Nĩkwa Yesu mwabwirabo ati, Abandu bosĩ sibetoka erĩrĩga ekĩnywa ekĩ, ba n'abahabawakyo.
- ¹²Hali myatsi mĩsĩndo-mĩsĩndo eyikaleka abandu ibatatoka erĩhĩkya. Abandi kusangwa babutawa batya; abandi kusangwa bandu bayirabo batya; n'abandi sĩbehĩkaya busana n'obwami bw'elubula. Oyukatoka erĩrĩga omwatsi oyũ alĩgego.
- ¹³Neryo abandi bandu mobaletera Yesu y'abana balere bati, ahĩre kubo kw'ebyala biwe, n'erisaba, nĩkwa abiga mobakunga abandu abo.
- ¹⁴Nĩkwa Yesu mwabũga ati, Muleke abana base kwĩngye. Sĩmũkakĩrayebo, kusangwa Obwami bw'elubula ni bw'abandu abali ng'aba.
- ¹⁵Neryo Yesu abere abĩhĩra kubo kw'ebyala biwe, mwalũayo.
- ¹⁶Neryo omundu muguma mwahĩka uku Yesu ati, Mũkangĩrĩrya, nangakola mũbĩrĩ wahi mubuya, inabana engebe y'erikota kwehĩ?
- ¹⁷Nĩkwa Yesu mwamubwira ati, Busana nakĩ ukanyĩbũlaya busana n'ebibuya kwehĩ? Hali Muguma musa yona mubuya; nĩkwa wamanza eriingira omo ngebe, ũtegaye ebihano.
- ¹⁸Neryo mundu oyo mwamũbũlya ati, Ko ni bihano byahi kwehĩ? Yesu mwamũsũbĩrya ati, Isĩwĩta, isiwasingĩra, isĩwĩba, isiwabihira abandi;
- ¹⁹ũsĩkaye tata wawe na koyo wawe; kandi wanze mũlĩkyenyũ ngoko ũyanzĩre.
- ²⁰Omũlwana oyo mwamubwira ati, Ebihano byosĩ ebyo nabirikolabyo, nyĩkĩsĩya kyahi kwehĩ?
- ²¹Yesu mwamubwira ati, Wamanza erĩhĩkana ndeke, ugende, ũgũlaye ebindu byawe, uhe by'oko bera, nawe wasyabya n'ebindu elubula; kandi wase unyikwame.
- ²²Nĩkwa omugulu omũlwana oyo owa ebyo, mwalũaho n'obũlĩge; kusangwa abya awite bindu bingi kutsibu.
- ²³Neryo Yesu mwabwira abiga buwe ati, Kwenene ngabũga nenyũ nyiti, rĩkalĩre busana n'omundu w'ebindu eriingira omo Bwami bw'elubula.

²⁴Kandi ngababwira nyiti, Ni ryolo busana n'engamia erilaba omo kyūna ky'esīndanī kwilaba omundu w'ebindu eriingira omo Bwami bwa Nyamuhanga.

²⁵Omugulu abiga bowa ebī mobasweka kutsibu bati, Nīkwa nindi wangatoka erīlamībwa kwehī?

²⁶Yesu mwatungererabo, mwabwirabo ati, Oko bandu ekī sikyangatokekana, nīkwa uku Nyamuhanga emyatsi yosī ikatokekana.

²⁷Neryo Petero mwamūsūbīrya ati, Lebaya, itwe twabīrīsīga ebyosī twamakukwama, nīkwa twasyabanakī kwehī?

²⁸Neryo Yesu mwabwirabo ati, Kwenene ngabūga nenyū, nyiti, Omugulu Omugala w'Omundu asyīkala oko kītūmbī ky'obwami omo lukengerwa luwe, omo mugulu muhya-muhya, īnywe ikūmī n'ababiri mwabirinyikwama, mwasyīkala oko bītūmbī by'obwami erīkūmī n'ebibiri, imukatswera ebinanda erīkūmī n'ebibiri bya Īsraeli.

²⁹N'obuli mundu oyo wabīrīsīga manyūmba, kutse bagala babo, kutse bali babo, kutse rse, kutse nyīnya, kutse abana, kutse ebitaka busana nage, asyabanabyo ngendo īgana, kandi asyahanabwa engebe y'erikota.

³⁰Nīkwa abangi b'erīmbere lino basyabya b'enyūma, n'abangi b'enyūma lino, basyabya b'erīmbere.

Matayo 20

¹Kusangwa obwami bw'elubula bulingene n'omwenye kitaka oyo watsinduka erīsondya abahīngī busana n'eririma liwe ly'ebīnyū.

²Naye mwalīga eririha abahīngī abo ekītsīpa kiguma oko kiro kiguma, neryo mwatumabo omw'irima liwe ly'ebīnyū.

³Neryo omukulima oyo mwahuluka oko saa īsatu mwalangira abandi ibanimene buyira omo katale.

⁴Neryo mwabwirabo ati, Nenyū muye omw'irima ly'ebīnyū, n'esitolere nasyabahasyo. Neryo mobayayo.

⁵Kandi mwayayo oko saa y'endatu, n'oko saa y'omwenda, neryo mwakola atya.

⁶N'oko saa y'erīkūmī n'enguma mwaswahuluka, mweya abandi ibanimene. Neryo mwabwirabo ati, Busana nakī mwimene hano ho buyira omusibo gosī kwehī?

⁷Nabo mobamubwira bati, Sitwetabana mundu w'erituha mūbīrī. Neryo mwabwirabo ati, Nenyū muye omw'irima ly'ebīnyū.

⁸Neryo erīgolo-golo lyabere ryahīka, omwenye eririma ly'ebīnyū mwabwira omwīmanīrī wuwe ati, Ūbirikire abahīngī ulihebo obūhīngī bwabo erītsūka oko b'enyūma ūhīke oko batsūka.

⁹Neryo abandu abatsūka omūbīrī esaa erīkūmī n'enguma mobalihwa ekītsīpa kiguma.

- ¹⁰Neryo abandu abatsũka erihabwa omũbĩrĩ mobahĩka mobaganĩrya bati bakandĩĩmya bingi kw'aho; nĩkwa obuli mundu mwalihwa kĩtsĩpa kiguma.
- ¹¹Neryo babere bahambakyo, mobayikuna oko mwenye esyombibi,
- ¹²bati, Abandu b'enyũma aba bamakola esaa nguma nyisa, nawe wabiririhabo ngatwe, tũlũe tũsĩbĩre tukanuba omo mũbĩrĩ, n'eryuba likatutera.
- ¹³Nĩkwa omwenye eririma mwasũbĩrya omuguma wa kubo ati, Mwĩra wage, sinditakuyira nabi, motutalagana nawe busana n'ekĩtsĩpa kiguma kwehĩ?
- ¹⁴Wĩmaye esyawe, ugende. Nĩkwa nyanzĩre eriha omundu w'enyũma oyũ ngawe.
- ¹⁵Sindi n'ehamũlĩ erikola omo byage ngoko nyanzĩre kwehĩ? Kandi ukatsura kusangwa indi mubuya kwehĩ?
- ¹⁶Litya ow'enyũma asyabya w'erĩmbere, kandi ow'erĩmbere asyabya w'enyũma.
- ¹⁷Neryo omugulu Yesu asonda erihetukira eYerũsalema, mwatwala abiga ĩkũmĩ n'ababiri ĩbobene aho lutambi, neryo omo nzira mwabwirabo ati,
- ¹⁸Lebaya, tukahetukira eYerũsalema, n'Omugala w'Omundu asyahoterwa oko bahererĩ bakulu n'abakangĩrĩrya b'Emigambo, nabo basyamutswera ambu ahole.
- ¹⁹Kandi basyamuhotera oko Bihanda erĩmũsekererya n'erĩmũswĩrya emikoba, n'erimubamba oko musalaba, n'enyũma w'ebiro bisatu asyalũbũkĩbwa.
- ²⁰Neryo nyĩnya w'abagala ba Zebedayo mwahĩka uku Yesu haguma n'abagala buwe, neryo mwamũnamira, mwamũbũlya omwatsi.
- ²¹Neryo Yesu mwamũbũlya ati, Ukasondakĩ kwehĩ? Naye mwamubwira ati, Uhane, uti abagala bage babiri aba, bĩkale muguma oko byala byawe by'amali, n'omuguma oko malembe omo Bwami bwawe.
- ²²Nĩkwa Yesu mwamũsũbĩrya ati, Sĩmwasĩ ebyo mũkabũlaya. Īnywe mwangatoka erĩpũlya oko lũtehĩ olo ngandĩpũlyako kwehĩ? Nabo mobamũsũbĩrya bati, Twanganatoka.
- ²³Neryo Yesu mwabwirabo ati, Mwasyapũlya oko lũtehĩ lwage, nĩkwa erĩkala oko byala byage by'amali, n'oko malembe, si ryage eribahalyo, nĩkwa ni ry'abo Tata wage abĩrĩkokoteryalyo.
- ²⁴Nĩkwa omugulu abandi biga ĩkũmĩ mobowa ekĩ, mobahitana uku balĩkyabo abo babiri.
- ²⁵Nĩkwa Yesu mwabirikira abosĩ bo haguma, mwabwirabo ati, Mũnasĩ kw'abatabalĩ b'abandu bakatabalirabo, n'abakulu babo bakahamulabo.
- ²⁶Nĩkwa ko bite bitya omo katĩkatĩ kenyũ. Nĩkwa oyo wanzĩre eribya mukulu omo katĩkatĩ kenyũ, asyabya mugombe wenyũ,
- ²⁷kandi oyo wanzĩre eribya w'erĩmbere omo katĩkatĩ kenyũ asyabya mugombe wenyũ.

²⁸Kusangwa Omugala w'Omundu mwatasa erikolerwa, n̄kwa asa erikola, n'eriha engebe yiwe mo b̄gũlĩ busana n'abandu bangi.

²⁹Neryo omugulu babya bakalũa eYerĩko, endeko nene moyakwama Yesu.

³⁰Neryo lebaya, esyondĩmatĩme ĩbĩrĩ babya b̄kere oko m̄sĩke w'enzira mobowa ambu Yesu akalabaho, mobabirikira kutsibu bati, Mukama, utuganyire, uwe Mugala wa Dawĩdĩ.

³¹Neryo endeko mobakungabo n'eribwirabo bati, babye b̄kũtũ. N̄kwa mobabirikira kutsibu bati, Mukama, utuganyire, uwe Mugala wa Dawĩdĩ!

³²Neryo Yesu mwahangana mwabirikirabo, ati, Mukasonda inabakolerakĩ kwehĩ?

³³Nabo mobamubwira bati, Mukama, twanzĩre ĩwalĩbũla ameso wetu.

³⁴Neryo Yesu mwakwĩrabo b̄lĩge, neryo mwatũla oko meso wabo; neryo-neryo mobabana erilangira, mobamukwama.

Matayo 21

¹N'omugulu bahĩka hakũhĩ n'eYerũsalema, mobahĩka eBetefage, oko Kitwa ky'eMĩzeĩtũnĩ. Neryo Yesu mwatuma abiga babiri,

²ati, Mwingire omo kayĩ akali embere syenyũ neryo m̄kandĩeya epunda ĩnĩnahangĩreho n'ekyana kyayo haguma nayo. Muhangulesyo, mundeteresyo.

³Kandi omundu amababwira kĩnywa, m̄kandĩbũga muti, Omukama ali n'obwaga bwasyo, neryo-neryo akandisyatumasyo.

⁴Neryo ebĩ mobyabya busana n'erĩberererya ebyabũgawa n'omũmĩnyererĩ, ati,

⁵Mubwire mwali w'eSĩonĩ, muti: Lebaya omwami wawe amasa uk'uwe, Iye ni w'omutima molo, kandi akahekawa n'epunda, Kye kyana ky'epunda kikamuheka.

⁶Neryo abiga mobagenda mobakola ngoko Yesu ategekabo.

⁷Mobaleta epunda eyo n'ekyana kyayo, mobahĩra kusyo kw'esyongimba syabo, neryo Yesu mwĩkala kuyo.

⁸Kandi abangi b'oko ndeko mobasanza esyongimba syabo omo nzira, n'abandi mobatwa ebisanza by'emiti, mobasanzabyo omo nzira.

⁹N'esyondeko mobagenda embere wa Yesu, n'abamukwama mobabirikira, bati, Omugala wa Dawĩdĩ apipawe! Nyamuhanga ahire m̄yĩsa oko yukasa omo lĩna ly'Omukama! Nyamuhanga w'ahendata kutsibu apipawe!

¹⁰Neryo Yesu abere ĩngĩra eYerũsalema, om̄yĩ gosĩ mobahũlũngũkanĩa, bati, Oyo nindi kwehĩ?

¹¹N'esyondeko siti, Oyũ nĩ m̄mĩnyererĩ Yesu oyũkalũa eNazaretĩ y'eGalĩlaya.

- ¹²Neryo Yesu mwaya omo Hekalũ mwahigirabo eyĩhya abosĩ abagula, n'abagũlĩraya omo Hekalũ, kandi mwakubula ehimesa hy'abahĩnganaya esyofranka n'ebĩtũmbĩ by'abagũlaya ehĩrĩkũkũ.
- ¹³Nĩkwa Yesu mwabwirabo ati, Kĩsakĩre kiti, Enyũmba yage yasyahulwa mo nyũmba y'erisabiramo, nĩkwa ĩnywe mukayirayo mo bwĩkalo bw'abanyeyĩ.
- ¹⁴N'esyondĩmatĩme n'ebirema mobamũhĩkako omo Hekalũ naye mwalamyabo.
- ¹⁵Nĩkwa abahererĩ bakulu n'abakangĩrĩrya b'Emigambo mobahitana omugulu balangira emyatsi y'eriswekera eyo akola, kandi ngoko bana babirikira omo Hekalũ bati, Eripipwa uku Mugala wa Dawĩdĩ!
- ¹⁶Mobabwira Yesu bati, Wamowa ebyo aba bakabũga kwehĩ? Neryo Yesu mwabwirabo ati, Ega, nenyũ simwetasoma amasako ati, Wabĩrĩtegekania eripipa busana nawe erĩkalũa omo muno w'abana n'aw'esyomekeke kwehĩ?
- ¹⁷Neryo Yesu mwasĩgabo mwahuluka omo mũyĩ, mwaya eBetanĩa, mwagotserayo.
- ¹⁸Neryo engyakya omugulu Yesu asuba omo mũyĩ, mwakwa enzala.
- ¹⁹Neryo abere alangira omuti w'omũtĩnĩ oko mũsĩke w'enzira mwaya oko muti oyo, nĩkwa mwatabana kugo ko kindu, bye n'ebikoma bisa. Neryo Yesu mwabwira omuti w'omũtĩnĩ ati, Siwendisyaswaheta na kera! N'omuti w'omũtĩnĩ oyo muma neryo-neryo.
- ²⁰Neryo abiga babere balangira ekyo, mobasweka bati, Ko muti w'omũtĩnĩ amuma ati neryo-neryo kwehĩ?
- ²¹Neryo Yesu mwasũbĩryabo ati, Kwenene ngabũga nenyũ nyiti, Mwamabya n'erĩkĩrĩrya, isimwetika-tika, simwendisyakola ekiriakolawa oko muti w'omũtĩnĩ kisa, nĩkwa mwamabũga n'ekitwa ekĩ muti, Kulika, ugusawe omo ngetsi, kyasyakolwa kitya.
- ²²Kandi emyatsi yosĩ eyo mũkabũlaya omw'isaba, ĩmũkĩkĩrĩraya, mwasyabanayo.
- ²³Neryo Yesu abere ahĩka omo Hekalũ, abahererĩ bakulu n'abakulu b'abandu mobamũhĩkako inianemũkangĩrĩrya. Mobamubwira bati, Ukakola emyatsi eyĩ omo hamũlĩ yahi kwehĩ? Kandi nindi wakuha ehamũlĩ eyĩ kwehĩ?
- ²⁴Yesu mwasũbĩryabo ati, Nage ngandĩtababũlya kĩnywa kiguma, mwamanyibwirakyo, nage ngandibabwira nga nĩ hamũlĩ yahi ikaleka inakola emyatsi eyĩ.
- ²⁵Erĩbatĩsya lya Yoane lyalũahi, lyalũa elubula kutse lyalũa oko bandu kwehĩ? Nabo mobatsũka erĩkanĩrya omo katĩkatĩ kabo bati, Twamabũga tuti lyalũa elubula, akanditubwira ati, Busana nakĩ momũtikĩrĩrya Yoane kwehĩ?
- ²⁶Kandi twamabũga, Tuti lyalũa oko bandu, tukubaha endeko, kusangwa abosĩ bakaganza Yoane kw'ali mũmĩnyererĩ.

- ²⁷Neryo mobasũbĩrya Yesu bati, Sĩtwasĩ. Neryo Yesu mwabwirabo ati, Nage sindiendibabwira nga ni hamũlĩ yahi ikaleka inakola emyatsi eyĩ.
- ²⁸Nĩkwa mũkaganĩraya muti kwehĩ? Omundu abya n'abagala babiri, neryo mwahĩka oko w'erĩmbere ati, Mwana, ugende ukole omũbĩrĩ omw'irima ly'ebĩnyũ mũnabwĩre.
- ²⁹Neryo omwana oyo mwamũsũbĩrya ati, Sĩnyanzĩre, nĩkwa enyũma mwabinduka, mwayayo.
- ³⁰Neryo tata oyo mwasa oko mwana w'akabiri, mwamubwira ngoko abwira ogundi. Nĩkwa omwana mwamũsũbĩrya ati, Ega Mukama, nĩkwa mwatagenda omw'irima.
- ³¹Oko babiri abo nindi wakola erisona lya tata wuwe kwehĩ? Mobabũga bati, Ow'erĩmbere. Neryo Yesu mwabũga nabo ati, Kwenene ngabũga nenyũ, nyiti, Abasolesya n'abamalaya basyabatanga omo Bwami bwa Nyamuhanga.
- ³²Kusangwa Yoane mwabahĩkako omo nzira y'eritunganene, nenyũ momutamwĩkĩrĩrya; nĩkwa abasolesya n'abamalaya mobamwĩkĩrĩrya. Nenyũ nomo mwanalangira mutya, momutabinduka erireka ebibi, mũkamwĩkĩrĩrya.
- ³³Muhulikire ogundi mũsyoyũ. Habya omundu mwenye kitaka oyo wahera eririma ly'ebĩnyũ, kandi mwatĩmbya kulyo kw'ekĩyĩte, kandi mwatakula endindo y'erikamira mw'ebĩnyũ, kandi mwahĩmbaho enyũmba eyĩsũngũlĩkĩre. Neryo mwasĩgĩrayo abalĩmĩ, neryo mwaya oko lugendo omo kindĩ kihugo.
- ³⁴Omugulu. w'eriera ly'ebĩnyũ abere asonda erĩhĩka, omwenye kitaka mwatuma bakobe buwe oko balĩmĩ abo eribana oko bĩgũma biwe.
- ³⁵Abalĩmĩ abo mobahamba abakobe buwe, mobaswĩrya omuguma, mobĩta ogundi, kandi ogundi mobamũswĩrya amabwe.
- ³⁶Kandi mwaswatuma abandi bakobe bangi kwilaba ab'erĩmbere, neryo abalĩmĩ mobaswakolabo batya.
- ³⁷Nĩkwa enyũma mwatuma mugala wuwe kubo ati, Basyasĩkya mugala wage.
- ³⁸Nĩkwa omugulu abalĩmĩ abo balangira omugala oyo, mobabwirana bati, Oyũ ni mugala w'omwenye eririma. Mwase, tũmwĩte, neryo eririma lyasyabya lyetu.
- ³⁹Neryo mobahamba mugala oyo, mobamukurira eyĩhya w'eririma ly'ebĩnyũ, mobamwĩta.
- ⁴⁰Yesu mwabũlya ati, Omugulu omwenye eririma ly'ebĩnyũ asyasa, asyakolakĩ n'abalĩmĩ abo kwehĩ?
- ⁴¹Nabo mobamubwira bati, Kwenene asyaherya abandu babi abo, n'erĩsĩgĩra eririma ly'ebĩnyũ eryo ly'abandi balĩmĩ, abasyamuha ebĩgũma by'ebĩnyũ oko kirimo kitolere.
- ⁴²Kandi Yesu mwabũlyabo ati, Simwetasma Amasako aya ati, Erĩbwe eryo abahĩmbĩ babana nga buyira, Erĩ molyabya erĩbwe ly'esondo. Omwatsi oyũ mwakolwa n'Omukama, Ni w'eriswekera omo meso wetu!

⁴³Neryo ngababwira nyiti, Obwami bwa Nyamuhanga mwasyasagulwabo, kandi bwasyahabwa ekihanda ekikabana ebĩgũma ebitolere.

⁴⁴N'oyo wasyatererwako n'erĩbwe erĩ asyabũnangika mo bitswe-bitswe; nĩkwa erĩbwe eryo lyamatogera oko mundu, lyasyamũbũnzũngũla mo lūtūtũ.]

⁴⁵Neryo omugulu abahererĩ bakulu n'Abafarĩsayo bowa emĩsyoyiwe, mobaminya kw'akahulabo.

⁴⁶Nĩkwa omugulu basonda-sonda erihamba Yesu, mobubaha esyondeko, kusangwa mobaganza Yesu mo mũmĩnyererĩ.

Matayo 22

¹Yesu mwatwa emĩsyoyiwe kandi omugulu abya akabũga n'abandu ati,

²Obwami bw'elubula buli ng'omwami oyo wakokotaya erirya ly'erĩherũkyanya busana n'omugala wuwe.

³Neryo mwatuma abagombe buwe eriyabwira bagenĩ b'erirya ĩnene ly'erĩherũkyanya abatumirawako ambu base, nĩkwa mobatanza erĩhĩka.

⁴Kandi mwatuma abandi bagombe ati, Mubwire abatumirawako muti, Lebaya, nabĩrĩkokotya erirya; esyonde syage, n'esyosabwe syabĩrĩsĩnzwa, n'ebyosĩ bĩlũmĩre. Mwase okw'irya ly'erĩherũkyanya!

⁵Nĩkwa abagenĩ abo mobatatsomana, mobaya oko mũbĩrĩ yabo, omuguma omw'irima liwe, n'ogundi omo dũka yiwe.

⁶N'abandi bagenĩ mobahamba abagombe buwe, mobayirabo nabi, mobĩtabo.

⁷Nĩkwa omwami oyo mwahitana kutsibu, mwatuma emilondo yiwe, mwaherya abĩtĩ abo, kandi mwahĩsya omũyĩ wabo.

⁸Neryo mwabwira bagombe buwe ati, Erĩherũkyanya lĩlũmĩre, nĩkwa abatumirawako sibabya batolere.

⁹Neryo mugende omo syombalu, n'abosĩ mũkandĩeya eyo, mubirikirebo okw'irya ly'erĩherũkyanya.

¹⁰Abagombe abo mobagenda omo syombalu mobahĩndanĩa abosĩ begayayo, ababi n'ababuya. Litya enyũmba y'erĩherũkyanya moyũsũla mw'abagenĩ.

¹¹Nĩkwa omugulu omwami ahĩkamo erĩrebya abagenĩ, mwalangira omundu oyutambite olukimba lw'erĩherũkyanya.

¹²Neryo omwami mwabũlya ati, Mwĩra wetu, ulingira muno uti iwe utambite olukimba lw'erĩherũkyanya kwehĩ? Naye mwabya bũkũtũ.

¹³Neryo omwami oyo mwabwira bagombe ati, Mumubohe oko byala n'oko bisando, mumuguse omo mwĩrĩmya, eyo hasyabya eririra n'erikeregeta ameno.

¹⁴Neryo Yesu mwabũga ati, Abangi bakabirikirawa, nĩkwa ni bake abakayisogawa.

- ¹⁵Neryo Abafarĩsayo mobagenda mobaya embĩta ngoko bangatega Yesu omo bĩnywa.
- ¹⁶Neryo mobatuma abiga babo haguma n'Abanya Herode uku Yesu bati, Mũkangĩrĩrya, tũnasĩ k'uli w'ekwenene, kandi ũkakangĩrĩrya enzira ya Nyamuhanga omo kwenene, sulitsomana mundu, sulitsomana amalengekanĩa w'abandu, kandi sulisombola ebitaga n'ebite bitaga.
- ¹⁷Neryo utubwire ng'ukaganĩrayakĩ. Emigambo ĩkatũlgĩra erisolera Kaĩsarĩ, kutse iyihi kwehĩ?
- ¹⁸Nĩkwa Yesu mwaminya obubi bwabo neryo mwabũga ati, Ĩnywe batebya! Busana nakĩ mukanyirengako kwehĩ?
- ¹⁹Mũnyĩkangaye ekĩtsĩpa ky'erisolera. Neryo mobamuletera edĩnarĩ.
- ²⁰Yesu mwabũlyabo ati, Ekĩsosekanĩo n'amasako ni byandi kwehĩ?
- ²¹Nabo mobamũsũbĩrya bati, Ni bya Kaĩsarĩ. Neryo Yesu mwabwirabo ati, Mulihe Kaĩsarĩ ebindu bya Kaĩsarĩ, kandi mulihe Nyamuhanga ebindu bya Nyamuhanga.
- ²²Neryo omugulu bowa ebĩ mobasweka, mobamũsĩga, mobagenda.
- ²³Oko kiro ekyo Abasadũkayo mobahĩka uku Yesu. Aba ni bandu abakabũga bati, sihali erĩlũbũka.
- ²⁴Mobamũbũlya bati, Mũkangĩrĩrya, Musa mwabũga ati, Omundu amahola isiawite bana, mugala wabo asyĩmya omũkalĩ oyo iniabutira mugala wabo y'abana.
- ²⁵Nĩkwa haguma netu habya bagala babo balinda, ow'erĩmbere mwahĩkya omũkalĩ, neryo mwahola, isialyabuta mwana, neryo mwasĩgĩra mugala wabo y'omũkalĩ.
- ²⁶Litya mugala wabo w'akabiri mwakola atya, n'ow'akasatu mwakola atya erĩhĩka oko w'akalinda.
- ²⁷N'enyũma w'abosĩ omũkalĩ oyo naye mwahola.
- ²⁸Neryo oko kiro ky'erĩlũbũka, omũkalĩ oyo asyabya wandi oko balinda abo kwehĩ? Kusangwa abosĩ ĩbabĩrĩmwĩmya.
- ²⁹Nĩkwa Yesu mwasũbĩryabo ati, Mukatala, sĩmwasĩ Amasako, kutse amaka wa Nyamuhanga.
- ³⁰Kusangwa oko mugulu w'erĩlũbũka bali ng'abamalaĩka omo lubula. Sĩbehĩkaya kutse erĩherũkanĩa.
- ³¹Nĩkwa busana n'erĩlũbũka ly'ababolĩ simwetasoma ebyo Nyamuhanga ababwira kwehĩ ati,
- ³²Ĩngye indi Nyamuhanga wa Abrahamũ, na Nyamuhanga wa Ĩsaka, na Nyamuhanga wa Yakobo. Nyamuhanga si Nyamuhanga w'ababolĩ, nĩkwa ni Nyamuhanga w'abaliho.
- ³³Omugulu esyondeko syowa ebĩ, mobaswekera erĩkangĩrĩrya liwe.

³⁴Nĩkwa omugulu Abafarĩsayo bowa ko Yesu abĩrĩtũlerya Abasadũkayo, mobahĩndana haguma.

³⁵N'omuguma wa kubo oyo wabya mũkangĩrĩrya w'Emigambo mwabũlya Yesu ekĩnywa erimulengako, ati,

³⁶Mũkangĩrĩrya, ekihano kikulu omo Migambo ni kyahi kwehĩ?

³⁷Neryo Yesu mwamubwira ati, Wanze Omukama Nyamuhanga wawe n'omutima wawe gosĩ, n'ekĩrĩmũ kyawe kyosĩ n'obũlengekanĩa bwawe bosĩ.

³⁸Ekihano kikulu n'eky'erĩmbere kyekyo.

³⁹Omugambo w'akabiri owali ngago, ati, Wanze mũlĩkyenyũ ngoko ũyanzĩre.

⁴⁰Oko bihano bibiri ebĩ, Emigambo yosĩ ya Musa n'erĩkangĩrĩrya ly'abamĩnyererĩ bihangene.

⁴¹Neryo omugulu Abafarĩsayo bahĩndana haguma, Yesu mwabũlyabo,

⁴²ati, Mũkaganĩrayakĩ busana na Kristo kwehĩ? Ni mugala wandi kwehĩ? Nabo mobamubwira bati, Ni mugala wa Dawĩdĩ.

⁴³Neryo Yesu mwabwirabo ati, Omũlĩmũ Abũyĩrĩre asondola Dawĩdĩ eriahula Kristo mo Mukama ati kwehĩ? ati,

⁴⁴Omukama mwabwira Omukama wage ati, Wĩkale oko byala byage by'amali, Erĩhĩka aho nasyahĩrĩra esyonzĩgũ syawe omwisi w'ebisando byawe.

⁴⁵Neryo Dawĩdĩ amabya akamwahula mo Mukama, Kristo ni mwana wa Dawĩdĩ ati kwehĩ?

⁴⁶Neryo mohatabya mundu oyo watoka erĩsũbĩrya Yesu omwatsi, kutse erĩtsũka ekiro ekyo, sihabya mundu oyo walenga erĩswamũbũlya mwatsi.

Matayo 23

¹Neryo Yesu mwabũga n'esyondeko n'abiga buwe,

²ati, Abakangĩrĩrya b'Emigambo n'Abafarĩsayo babiriyiyira mo bandu b'erĩkũmbũla Emigambo ya Musa.

³Neryo ebyosĩ bakababwĩra, mukolebyo, kandi mukwamebyo, nĩkwa simukole ngoko bakakola; kusangwa bakabũga emyatsi, nĩkwa sibekolayo.

⁴Kandi bakasenga emiheke eyĩrĩtohĩre, neryo ĩbahĩrayo oko bitigo by'abandu; nĩkwa ĩbo sĩbanzĩre erĩwatĩkya abakahekayo kutse n'omo munwe muguma.

⁵Nĩkwa bakakola emĩbĩrĩ yabo yosĩ erilolwako n'abandu; kusangwa bakayira otũsandũkũ otukaheka emilondo y'ekitabu mo tunene-tunene oko mibiri yabo, kandi emĩsĩke y'esyongimba syabo bakayirayo mo miri-miri.

- ⁶Kandi banzire ah'erisikibwa omw'irya, n'ebitumbi by'embere omo manyumba w'erihmdanamo.
- ⁷Kandi bakanza erikeribwa n'erikengwa omo hitale, n'eribirikirwa n'abandu mo Mukangirya.
- ⁸Nikwa inywe simwahulawe mo Mukangirya, kusangwa Omukangirya ni muguma, n'inywe bos muli balikyetu.
- ⁹Kandi simwahule mundu mo tata wenyu muna-kihugo, kusangwa Tata wenyu ni muguma, oyuli elubula.
- ¹⁰Kandi simwahulawe mo basondoli, kusangwa omusondoli wenyu ni muguma, ye Kristo.
- ¹¹Nikwa omukulu omo katikati kenyu asyabya mugombe wenyu.
- ¹²N'oyo wasyayihanya asyakehibwa, n'oyo wasyayikehya asyahanibwa.
- ¹³Nikwa obulige kwinywe, abakangirya b'Emigambo n'Abafarisayo, abatebya! Kusangwa mukakingira Obwami bw'elubula bw'abandu, kusangwa nenyu simuliingiramo, kandi simweriga bandu abakasonda eriingira, eriyamo.
- ¹⁴Obulige kwinywe bakangirya b'Emigambo, n'Abafarisayo, abatebya! Kusangwa mukanyega manyumba w'abakwakali, imukateba omw'isaba liri-liri. Neryo mwasyasuyirwa kutsibu kw'aho.
- ¹⁵Obulige kwinywe, abakangirya b'Emigambo n'Abafarisayo, abatebya! Kusangwa mukatimba oko ngetsi n'ekihugo eriyira omusomi muguma; neryo mwamamuyira mutya, imukamuyira mo mwana w'eKulimu ngendo kabiri kwilaba nywe
- ¹⁶Obulige kwinywe, abasondoli ndimatime, abakabuga bati, Omundu amalahira oko Hekalu, si mwatsi, nikwa omundu amalahira oko syamagetsi sy'eHekalu akayiboha omw'ilahira liwe.
- ¹⁷Inywe bakiru n'esyondimatime, ekilabire mo kikulu ni kyahi, esyamagetsi, kutse eHekalu eyikayira esyamagetsi mo sibuyire kwehi?
- ¹⁸Kandi, muti, Oyukalahira oko kiherero, si mwatsi, nikwa oyukalahira omo lusunzo oluli kukyo, akayiboha omw'ilahira liwe.
- ¹⁹Inywe bandu ndimatime! Ekikulu ni kyahi, olusunzo kutse ekiherero ekikayira olusunzo mo lubuyire kwehi?
- ²⁰Neryo omundu amalahira omo kiherero, akalahira mukyo n'omo lusunzo losi oluliko.
- ²¹N'oyukalahira omo Hekalu, akalahira omo Hekalu n'uku Nyamuhanga oyo wikeremo.
- ²²N'oyukalahira oko lubula, akalahira oko kitumbi ky'obwami kya Nyamuhanga, n'oko yo wikere kukyo.

23Obũlĩge kwĩnywe bakangĩrĩrya b'Emigambo, n'Abafarĩsayo, abatebya! Kusangwa mukaha Nyamuhanga ekiguma ky'omw'ĩkũmĩ ky'esyonyenyĩ sy'emunanaa, na bĩzarĩ, na jĩra, kandi mwabirireka emyatsi mikulu kw'aho y'Emigambo ng'erĩbanza, n'eriganyira, n'eritendiregula. Kumbe mwabirikola emyatsi eyĩ n'erĩtendĩsĩgama ebindi ebyo.

24ĩnywe basondolĩ ndĩmatĩme, mukagegena akahuka kake, imwamera engamia!

25Obũlĩge kwĩnywe bakangĩrĩrya b'Emigambo n'Abafarĩsayo, abatebya! Kusangwa mũkeraya endambi y'olũtehĩ n'ekibindi, nĩkwa omwisi wabyo moswĩre erinyega n'esyongumbu sy'omubiri.

26Uwe Mũfarĩsayo ndĩmatĩme, ũtsũke erĩerya olũtehĩ n'ekibindi by'omwisi neryo eyĩhya wabyo iyatoka eriera nibya.

27Obũlĩge kwĩnywe bakangĩrĩrya b'Emigambo n'Abafarĩsayo, abatebya! Kusangwa muli ng'esisinda esĩhakabĩrye embemba, esikaminyikala eyĩhya mo nyibuya, nĩkwa omwisi wasyo moswĩre amakũha w'abahalĩ n'esyonye syosĩ.

28Nenyũ nibya mukaminyikala eyĩhya mo batunganene oko bandu bosĩ, nĩkwa omwisi moswĩre amatebo n'amalolo.

29Obũlĩge kwĩnywe bakangĩrĩrya b'Emigambo n'Abafarĩsayo, abatebya! Kusangwa mũkahĩmba amasinda w'abamĩnyererĩ n'erĩsũga amasinda w'abatunganene.

30Kandi mũkabũga muti, Kumbe twalibyaho oko biro by'abotata wetu, nga sitwetabya omo luhota haguma nabo erĩũta omusasi w'abamĩnyererĩ.

31Neryo mũkalĩga ko muli abagala b'abĩta abamĩnyererĩ.

32Neryo mũsũlaye olulengo l'omusango lw'abotata wenyũ.

33ĩnywe nzoka, ĩnywe bana b'esyonzoka! Mwasyabala muti olubanza lw'omuliro w'eKũlĩmũ.

34Neryo, lebaya, ngabatumira abamĩnyererĩ, n'abandu b'amenge, n'abakangĩrĩrya. Mwasyĩta abandi ba kubo, n'eribambabo oko misalaba, n'abandi mwasyaswĩryabo emikoba omo manyũmba wenyũ w'erĩhĩndanamo, kandi mwasyendereryabo oko mũyĩ n'oko mũyĩ.

35Neryo erisuyira ly'abĩtĩ b'abandu bosĩ abate ko musango. lyasyabya kwĩnywe erĩtsũka erĩkwa lya Abelĩ oyutunganene, n'erĩhĩka okw'ĩkwa lya Zakarĩa, mugala wa Berekĩa, oyo mwĩtĩra omo katĩkatĩ k'eHekalũ n'ekiherero.

36Kwenene ngabũga nenyũ, nyiti erisuyira busana n'emyatsi yosĩ eyĩ lyasyahĩka oko bandu b'olulengo olũ.

37Uwe Yerũsalema, Yerũsalema! Ũkĩta abamĩnyererĩ, n'erĩta omo mabwe abakwenda abo Nyamuhanga akatuma uk'uwe! Engendo singahi nabya nyanzĩre erĩhĩndanĩ abana bawe bo haguma, ng'erĩbũtĩ ko lĩkahĩndanaya ehĩpyege hyalyo omo bĩpũpa byalyo. Nĩkwa momutanza!

³⁸Mũlebaye, oko wenyũ kw'amasĩganĩbwa ĩkokwene.

³⁹Kusangwa ngababwira, nyiti, Simwendiswaswanyiolako erĩhĩka aho mwasyabũgĩra muti, Nyamuhanga atsumule oyukasa omo lĩna ly'Omutukama!

Matayo 24

¹Neryo Yesu mwalũa omo Hekalũ, nĩkwa abere anemugenda, abiga buwe mobahĩka erĩmũkangya emĩhĩmbĩre y'eHekalũ.

²Yesu mwasũbĩryabo mwabwirabo ati, Simwetalangira ebindu byosĩ ebĩ kwehĩ? Kwenene ngabũga nenyũ, hano sihendiswasĩgala erĩbwe n'eriguma endata oko lindi, eritendiswasambulirwa ahisi.

³Neryo Yesu abere anĩkere oko kitwa ky'eMĩzeĩtũnĩ, abiga mobamũhĩkako ahate bandu bati, Utubwire emyatsi eyĩ nga yasyabya oko mugulu wahi, kandi ekiminyikalo ky'erĩhĩka lyawe nga ni kyahi, n'erihwererera ly'emigulu eyĩ ni kiro kyahi kwehĩ?

⁴Neryo Yesu mwasũbĩryabo ati, Simuleke mundu akabatalya.

⁵Kusangwa abangi basyasa omo lĩna lyage bati, Īngye indi Kristo, kandi basyatalya bandu bangi.

⁶Mwasyowa engulu y'amalwa n'olombĩ lw'amalwa; mũlebaye, simubahe. Emyatsi eyĩ itolere ĩyahĩka, nĩkwa endũlĩ isiriyaberwa.

⁷Kusangwa ekihanda kyasyalwa n'ekindi kihanda, n'obwami bwasyalwa n'obundi bwami, kandi hasyabya esyonzala ehandi n'ehandi, n'emĩsĩkĩ ehandi n'ehandi.

⁸Nĩkwa emyatsi yosĩ eyĩ iri ng'erĩtsũka ly'erikunda ly'omukule.

⁹Neryo basyabahotera, n'erĩbahĩra omo malĩge, kandi basyabĩta. Ebihanda byosĩ byasyabakwa obusu busana n'erĩna lyage.

¹⁰Oko mugulu oyo, abandu bangi basyaleka erĩkĩrĩrya lyabo, kandi basyahoterana n'erĩkwana obusu.

¹¹Kandi abamĩnyererĩ b'amabehĩ basyahangana n'erĩtalya abangi.

¹²Kandi kusangwa ebibi byasyakanya, olwanzo lw'abangi lwasyaholoka.

¹³Nĩkwa omundu oyo wasyayĩyĩnĩa erĩhĩka oko ndũlĩ yo wasyalamĩbwa.

¹⁴Kandi Engulu Yowene y'obwami eyĩ yasyatsũka erĩrũlaganĩbwa omo kihugo kyosĩ busana n'erĩmĩnyĩsya ebihanda byosĩ, neryo endũlĩ yasyahĩka.

¹⁵Neryo omugulu mwasyalangira ekĩkalĩre ky'erĩherya ekyahulawa n'omũmĩnyererĩ Danĩelĩ, ikihangene ahabũyĩrĩre; oyukasoma aminye ndeke!

¹⁶Neryo abali eYũdea basagire oko brtwa.

¹⁷Omundu oyuli endata oko nyũmba, syakĩme ati, akenda ebindu ebiri omo nyũmba yiwe.

- ¹⁸N'omundu oyuli omw'irima syasubire olukimba luwe.
- ¹⁹Nĩkwa obũlĩge oko bakule, n'oko bakalĩ abakaha abana babo b'amabere oko biro ebyo!
- ²⁰Nĩkwa musabe Nyamuhanga muti erisaga lyenyũ siribye oko mugulu w'eritsuku, kutse oko kiro ky'eSabato.
- ²¹Kusangwa oko biro ebyo hasyabya obũlĩge bunene isibwebwatabya okw'ĩtsũka ly'ekihugo, erĩhĩka na lino, kutse sibwendisyaswabya butya na kera.
- ²²Nĩkwa kumbe Nyamuhanga atalĩkũhĩhaya ebiro ebyo, sihali mundu wangalamĩbwe. Nĩkwa abĩrĩkũhĩhyabyo busana n'abayisogawa buwe.
- ²³Neryo omundu amababwira ati, Lebaya, hano ho Kristo ali! Kutse ati, Yolya halya, sĩmũlĩge.
- ²⁴Kusangwa abakristo b'amabehĩ n'abamĩnyererĩ b'amabehĩ basyahuluka basyakangya ebĩmĩnyĩsyo n'eby'eriswekera, busana n'erĩtalya abayisogawa ba Nyamuhanga, kyamatokekana.
- ²⁵Mũlebaye, nabiribabwira emyatsi yosĩ erĩmbere.
- ²⁶Neryo bamababwira bati, Lebaya, ali omo mbwarara, simuyeyo. Kutse bati, Lebaya, ali omo bisenge, sĩmũlĩge.
- ²⁷Kusangwa Omugala w'Omundu asyasa ng'akarabyo akakakoleraya kakalũa eyo eryuba likahuluka n'erĩkangabasanĩa, n'erĩhĩka eyo eryuba likalengera.
- ²⁸Ahali ekĩnda, ho amahungu asyahĩndana.
- ²⁹Nĩkwa neryo-neryo enyũma w'obũlĩge bw'ebiro ebyo, eryuba lyasyabya mwĩrĩmya, n'omukera siendisyaswakola, n'esyongũnũnũ syasyatogonga erĩlũa omo kyanya, n'eby'amaka by'omo kyanya byasyatenga-tenganĩbwa.
- ³⁰Neryo ekiminyikalo ky'Omugala w'Omundu kyasyahuluka omo kyanya; neryo ebihanda byosĩ by'omo kihugo byasyasũsũmana, kandi byasyalangira Omugala w'Omundu akasa oko bĩtũ by'ekyanya n'obũtokĩ bunene n'olukengerwa ĩunene.
- ³¹Neryo Yesu asyatuma abamalaĩka buwe n'omulenge munene w'engubi, nabo basyahĩndanĩa abayisogawa ba Nyamuhanga erĩlũa oko bihande bini by'ekihugo, erĩtsũka oko ndũlĩ nguma y'ekyanya erĩhĩka oko yindi ndũlĩ y'ekyanya.
- ³²Lino mwege omũsyo w'omuti w'omũtĩnĩ. Omugulu akatohaya emitahi yago, ikabya myolo-myolo, neryo akalasaya ebikoma byago, ukaminya ngoko mugulu w'omwisi ali hakũhĩ.
- ³³Litya nenyũ nibya, omugulu mukalangira emyatsi eyĩ ĩkahĩka, muminye omugulu kw'ali hakũhĩ, oko lũkyo.
- ³⁴Kwenene ngabũga nenyũ, olulengo olũ sĩlwendĩsyalũaho emyatsi eyĩ ite yabererera.
- ³⁵Ekyanya n'ekihugo byasyahwaho, nĩkwa ebĩnywa byage sibyendisyahwaho.

- ³⁶Nĩkwa sihali mundu oyo wasĩ erĩhĩka ly'ekiro ekyo, kutse esaa eyo, nomo bangabya bamalaĩka b'elubula, kutse Omugala, nĩkwa Tata yũnasĩ, ĩyowene.
- ³⁷Kusangwa erĩhĩka ly'Omugala w'Omundu lyasyabya ng'omwatsi w'ebiro bya Noa.
- ³⁸Kusangwa ng'omo biro ebyo embere w'erigunga ly'amagetsi, mobabya bakalya n'erĩpũlya, mobabya bakahĩkya n'erĩherũkanĩa, erĩhĩka oko kiro ekyo Noa ingira omo bwato.
- ³⁹Mobataminyā ekyabya erĩhĩka aho erigunga ly'amagetsi lyasira n'eritwala bosĩ. Erĩhĩka ly'Omugala w'Omundu ko likandisyabya litya.
- ⁴⁰Oko mugulu oyo, abalume babiri basyabya omw'irima; omuguma asyatwalwa, n'omuguma asyasĩganĩbwa.
- ⁴¹Abakalĩ babiri basyabya bakaswa oko luso, omuguma asyatwalwa, n'omuguma asyasĩganĩbwa.
- ⁴²Neryo mũtegaye! Kusangwa sĩmwasĩ ekiro kyahi Omukama wenyũ asyasa.
- ⁴³Nĩkwa muminye ekĩ kyo ndeke, omwenye nyũmba alibya asĩ esaa omũrahĩ asonda erĩhĩka, nga mwateya ĩsĩangalekĩre enyũmba yiwe ikatulwa.
- ⁴⁴Busana n'omwatsi oyũ mubye ĩmũnasĩkĩre, kusangwa Omugala w'Omundu asyasa oko ndambĩ mũtalengekenĩ .
- ⁴⁵Omugombe oyuteregula n'ow'amenge nindi kwehĩ? Yo n'oyo mukama wuwe asĩgĩra bagombe b'enyũmba yiwe erĩteya n'erihabo akalyo kabo oko mugulu atolere.
- ⁴⁶Obutseme buli oko mugombe oyo mukama wuwe akamwegaya akakola atya omugulu omukama oyo akahĩka eka.
- ⁴⁷Kwenene ngababwira nyiti omukama oyo asyamuyira mo mũteya w'ebindu biwe byosĩ.
- ⁴⁸Nĩkwa omugombe mubi oyo amayibwira omo mutima wuwe ati, Mukama wage siendisyasa lũba,
- ⁴⁹ĩniatsũka erĩswĩrya abagombe balĩkyabo, n'eriryā, n'erĩpũlya haguma n'abakũndĩrya.
- ⁵⁰Neryo omukama w'omugombe oyo asyasa ekiro atemulindirira, n'oko ndambĩ arasĩ.
- ⁵¹Omukama oyo asyamũtsũtsanga mo bitswe-bitswe, n'erimuha omwanya haguma n'abatebya. Hasyabya eririra eyo n'erikeregeta ameno.

Matayo 25

- ¹Oko mugulu oyo Obwami bw'elubula bwasyalingana n'abana-bato ĩkũmĩ, abaheka esyotala syabo, n'erĩyahĩndana n'ĩba w'omũherũkĩ.
- ²Abatanu ba kubo babya bakirũ, n'abaranu babya b'amenge.
- ³Omugulu abakĩrũ baheka esyotala syabo, mobataheka amagũta haguma nabo.

- ⁴Nĩkwa ab'amenge mobaheka amagũta omo matambya hagumam'esyotala syabo.
- ⁵Neryo ĩba w'omũherũkĩ mwamala yo ndambĩ, neryo abana-bato abo mobayitsingirako, mobayato.
- ⁶Nĩkwa omo katĩ-kanene omulenge mwabirikira ati, ĩba w'omũherũkĩ yoyũ! Mwase, mũhĩndane naye!
- ⁷Neryo abana-bato ĩkũmĩ abo mobahangana, mobatwa amakala oko syotala syabo.
- ⁸Neryo abakĩrũ mobabwira ab'amenge bati, Mutuhe oko magũta wenyũ, kusangwa esyotala syetu sikahumbera.
- ⁹Nĩkwa ab'amenge mobasũbĩrya bati, Iyihĩ, sienditutsungana ĩtwe, nenyũ. Mugende oko bakatũndaya muyigulirego.
- ¹⁰Neryo abakĩrũ mobayagulago, neryo ĩba w'omũherũkĩ mwahĩka. Abana-bato batanu ababya bakateya mbingira haguma naye okw'irya ly'erĩherũkya. N'olũyĩ molwakingwa.
- ¹¹Enyũma w'aho abandi bana-bato abo mobahĩka bati, Mukama, Mukama, utukingulire.
- ¹²Neryo ĩba w'omũherũkĩ mwasũbĩrya ati, Kwenene ngabũga nenyũ, sĩnyĩbasĩ.
- ¹³Neryo Yesu mwabũga ati, Neryo mũtegaye, kusangwa sĩmwasĩ ekiro kutse endambĩ.
- ¹⁴Kusangwa liri ng'omundu oyo wagenda oko lugendo lw'ekindi kihugo, neryo mwabirikira abagombe buwe, mwasĩgĩra b'ebindu biwe.
- ¹⁵Neryo mwaha obuli mugombe ng'amenge wuwe kw'ali. Mwaha omuguma esyotalanta ĩtanu n'oko gundi esyotalanta ĩbĩrĩ, n'oko gundi talanta nguma, neryo mwaya oko lugendo.
- ¹⁶Neryo-neryo oyo wĩmaya esyotalanta ĩtanu, mwayatũndyasyo, mwabana mw'endũndĩ y'esindi talanta ĩtanu.
- ¹⁷N'oyo wabya n'esyotalanta. ĩbĩrĩ mwayatũndyasyo, mwabana esindi ĩbĩrĩ
- ¹⁸Nĩkwa oyo wĩmaya etalanta nguma mwayatakulirayo omo kitaka, mwabĩsa esyofranka sy'omukama wuwe.
- ¹⁹Enyũma w'omugulu muli, omukama w'abagombe abo mwasa, mwabũlyabo emiganzo.
- ²⁰Neryo omugombe oyo wĩmaya esyotalanta ĩtanu mwahĩkaho, mwaleta esindi talanta ĩtanu, ati, Mukama, mowamba esyotalanta ĩtanu. Langira! Nabĩrtũndya mw'esindi talanta ĩtanu.
- ²¹Neryo omukama wuwe mwamubwira ati, Wamakola ndeke, uwe mugombe mubuya oyuteregula! Suhtalegula omo bmdu bike, nasyakũhĩra erĩteya ebmdu bmgĩ. Wmgire omo butseme bw'omukama wawe!

- ²²N'omugombe oyo wĩmaya esyotalanta ĩbĩrĩ mwasa ati, Mukama, mowamba esyotalanta ĩbĩrĩ langira, nabĩrĩtũndya mw'esindi talanta ĩbĩrĩ.
- ²³Neryo omukama wuwe mwamubwira ati, Wamakola ndeke uwe mugombe mubuya oyuteregula! Sulitalegula omo bindu bike, nasyakũhĩra erĩteya bindu bingi. Wingire omo butseme bw'omukama wawe!
- ²⁴N'omugombe oyo wĩmaya etalanta nguma mwahĩka ati, Mukama, nabya nyasĩ k'uli mundu ũkalĩre, ukagesa aho utabiba, n'erikuma-kuma aho ũtahĩra mbutu.
- ²⁵Neryo monubaha, monayabĩsa etalanta yawe y'omo kitaka. Langira! Yeyĩ!
- ²⁶Nĩkwa omukama wuwe mwamũsũbĩrya ati, Uwe mugombe mubi n'omugata, wabya wasĩ ko ngagesa aho ndabiba, n'erikuma-kuma aho ndahĩra embuto kwehĩ?
- ²⁷Kumbe wahĩra ebindu byage omo bankĩ, neryo nangabere nahĩka inabana ebindu byage haguma n'endũndĩ.
- ²⁸Neryo mumusagule etalanta eyo, muheyo oyuwite esyotalanta ĩkũmĩ.
- ²⁹Kusangwa oyuwite asyahabwa ebmdi, iniabya n'ebingi; nĩkwa oyutawite, asyasagulwa ebyo awite.
- ³⁰Kandi muguse omugombe oyutekuba lwahi omo mwĩrĩmya w'eyĩhya; eyo abandu basyalira n'erikeregeta ameno.
- ³¹Nĩkwa omugulu Omugala w'Omundu asyasa omo lukengerwa luwe, n'abamalaĩka bosĩ haguma naye, asyĩkala oko kĩtũmbĩ kiwe ky'obwami ky'olukengerwa.
- ³²N'ebihanda byosĩ byasyahĩndanĩbwa embere siwe; kandi asyasololabo ng'omũlĩsya kw'akasolola esyombũlĩ omo mbenehene.
- ³³Asyahĩra esyombũlĩ oko byala biwe by'amali, n'esyombenehene oko malembe.
- ³⁴Neryo Omwami asyabwira abandu abali oko byala biwe by'amali ati, Mwase, ĩnywe Tata wage abiritsumula, mwĩmaye obwami obwakokotĩbawa busana nenyũ okw'ihangika ly'ekihugo.
- ³⁵Kusangwa nabya n'enzala momwanyaganula; nabya nyĩkwĩre enyota momwamba aw'erĩpũlya; nabya mũgendĩ, momwanyĩkokya.
- ³⁶Nabya ndũmbũ momwanyambalya; nabya nyilwere, momwanyibana; nabya omo mũlĩkĩ, momwambĩkako.
- ³⁷Neryo abatunganene basyamũsũbĩrya bati, Mukama, twakulolako mugulu wahi, erikuha kalyo kwehĩ? Kutse ĩgũkwĩre enyota itwakuha aw'erĩpũlya kwehĩ?
- ³⁸Kandi omugulu wahi twakulolako iguli mũgendĩ, motwakũkokya kwehĩ? Kutse iguli ndũmbũ motwakwambalya kwehĩ?
- ³⁹Kandi mugulu wahi wabya ulwere, kutse omo mũlĩkĩ motwasyakubana kwehĩ?

⁴⁰N'omwami oyo asyasũbĩryabo ati, Kwenene ngabũga nenyũ nyiti, Ngoko mwakolera omuguma g'oko bagala betu bake-bake aba, momwakolakyo ũkw'ĩngye.

⁴¹Neryo asyabwira ab'oko byala biwe by'amelembe ati, Mũlũe kwĩngye, ĩnywe batakirwa! Muye omo muliro wa kera na kera owakokotĩbawa busana na Satanĩ n'abamalaĩka buwe.

⁴²Nabya nyĩkwĩre enzala, momutanyaganula, kandi nabya nyĩkwĩre enyota, momutamba aw'erĩpũlya.

⁴³Nabya mũgendi, momũtanyĩkokya, kandi nabya ndũmbũ, momũtanyambalya, nabya nyilwere, kandi nabya omo mũlĩkĩ, momutayanyibana.

⁴⁴Neryo basyamũsũbĩrya bati, Mukama, omugulu wahi twakulolako ĩgũkwĩre enzala, kutse enyota, kutse iguli mũgendi, kutse ndũmbũ, kutse igulwere, kutse iguli omo mũlĩkĩ, motutakukolera, kwehĩ?

⁴⁵Neryo Omwami asyasũbĩryabo ati, Kwenene ngabũga nenyũ nyiti, Ngoko mutakolera omuguma g'oko bake-bake aba, momutakolakyo ũkw'ĩngye.

⁴⁶Neryo aba basyagenda omw'isuyirwa ly'erikota, nĩkwa abatunganene basyaya omo ngebe y'erikota.

Matayo 26

¹Neryo Yesu abere abĩbũga ebĩnywa byosĩ ebĩ, mwabwira abiga buwe ati.

²Mũnasĩ enyũma w'ebiro bibiri Erikiruka lĩkahĩka, n'Omugala w'Omundu asyahoterwa busana n'eribambwa oko musalaba.

³Neryo abahererĩ bakulu n'abakulu b'abandu b'Abayũda mobahĩndana haguma omo muhana g'omukulu w'abahererĩ bosĩ, ye Kayafa.

⁴Neryo mobaya embĩta y'erihamba Yesu n'amenge, n'erĩmwĩta.

⁵Nĩkwa mobabũga bati, situkolekyo omo kiro kikulu, hakasyabya eyĩsesĩ omo katĩkatĩ k'abandu.

⁶Omugulu Yesu abya eBetaniã omo nyũmba ya Sĩmonĩ omuhaga,

⁷omũkalĩ mwahĩka ahali Yesu, iniawite okw'ĩtambya ly'amagũta awakakumba ndeke aw'enzwere nene, neryo mũtago oko mutwe wa Yesu omugulu abya akalya.

⁸Nĩkwa omugulu abiga balangira ekyo, mobahitana bati, Busana nakĩ amagũta aya akahera busa kwehĩ?

⁹Amagũta awakakumba ndeke aya kumbe angagũlĩbwe esyofranka nyingi isyahabwa abera.

¹⁰Nĩkwa Yesu, mwaminya ebyo, mwabwirabo ati, Busana nakĩ mũkendereraya omũkalĩ kwehĩ? Kusangwa abirinyikolera omũbĩrĩ mubuya.

¹¹Kusangwa muli n'abera ebiro byosĩ, nĩkwa ĩngye sindi haguma nenyũ ebiro byosĩ.

- ¹²Kusangwa omugulu alyũta amagũta awakakumba ndeke aya oko mubiri wage, alyakola atya erinyĩsũga busana n'erinyita.
- ¹³Kwenene ngabũga nenyũ, Aho Engulu Yowene yasyatulaganĩbwa omo kihugo kyosĩ, ebyo mũkalĩ oyũ akabikola byasyatũlaganĩbwa busana n'erimwibuka.
- ¹⁴Neryo omuguma w'oko biga ikũmĩ n'ababiri, oyukahulawa mo Yũda Īskarĩota, mwaya oko bahererĩ bakulu,
- ¹⁵mwabũlyabo ati, Mwamalĩga erimbakĩ namahotera Yesu ũkwĩnywe kwehĩ? Nabo mobamulengera ebihande by'ebĩtsĩpa makũmĩ asatu.
- ¹⁶Erĩtsũka oko mugulu oyo, Yũda mwasonda-sondyá omwanya w'erihotera Yesu.
- ¹⁷Neryo oko kiro ky'erĩmbere ky'erirya obundu Bute mo Kĩhamya, abiga mobahĩka uku Yesu, bati, Wanzĩre ĩtwakũkokoterya erirya ly'Erikiruka lyo hahi kwehĩ?
- ¹⁸Neryo Yesu mwabwirabo ati, Mugende omo mũyĩ, oko mundu mulebe, mumubwire muti, Omũkangĩrĩrya ati, Omugulu wage abĩrĩhĩka, neryo abiga bage haguma nage twasyalya Erikiruka omo nyũmba yawe.
- ¹⁹Neryo abiga mobakola ngoko Yesu ategekabo, neryo mobakokotya erirya ly'Erikiruka.
- ²⁰Neryo erĩgolo-golo lyabere ryahĩka, Yesu n'abiga erĩkũmĩ n'ababiri mobĩkala okw'irya.
- ²¹Neryo babere bakalya, Yesu mwabũga ati, Kwenene ngabũga nenyũ, omuguma w'ũkwĩnywe akandinyihotera.
- ²²Nabo mobakwa bũlĩge bunene, mobatsũka erĩbũlya Yesu muguma muguma, bati, Mukama ikwa nĩ ĩngye kwehĩ?
- ²³Yesu mwasũbĩryabo ati, Oyũkakolaya ebyala biwe omo kibindi haguma nage yukandinyihotera.
- ²⁴Omugala w'Omundu akagenda ngoko kĩsakĩre busana naye, nĩkwa obũlĩge oko mundu oyukahotera Omugala w'Omundu! Kumbe lyowene busana n'omundu oyo nga siabutawa!
- ²⁵Neryo Yũda, oyo wamuhotera, mwasũbĩrya ati, Mũkangĩrĩrya, ikwa nĩ ngye kwehĩ? Yesu mwamũsũbĩrya ati, Wamabĩbugakyo.
- ²⁶Neryo omugulu babya bakalya, Yesu mwĩmya obundu, neryo abere abitsumulabo, mwatsũsangabo, mwahabo abiga ati, Mwĩmayebo, mulye; oyũ ni mubiri wage.
- ²⁷Neryo mwĩmya olũtehĩ mwaha ewasĩngya, neryo mwahalobo ati, Mũpũlaye kulo, ĩnywe bosĩ.
- ²⁸Kusangwa oyũ ni musasi wage, omusasi w'endagane, omusasi wage owakũtawa busana n'abangi, busana n'eribuyira ebibi.

- ²⁹Nĩkwa ngababwira, sindiendisyaswapũlya oko bĩgũma ebĩ by'ebinyũ erĩtsũka lino erĩhĩka oko kiro nasyapũlya ebihya-bihya haguma nenyũ omo bwami bwa Tata wage.
- ³⁰Neryo babere babiimba olwimbo, mobaya oko kitwa ky'eMĩzeĩrũnĩ.
- ³¹Neryo Yesu mwabwirabo ati, Ĩnywe bosĩ mukandinyitswako oko kiro ekĩ, kusangwa amasako ati, Nyamuhanga asyaswĩrya omũlĩsya, n'esyombũlĩ sy'omo kĩhyo syasyapanzikana.
- ³²Nĩkwa nasyabya nabilũbũkĩbwa, nasyabatanga eGalĩlaya.
- ³³Nĩkwa Petero mwabũga naye ati, Nomo abosĩ bangatswa busana nawe, ĩngye sindiendisyakutswako na kera.
- ³⁴Yesu mwabũga naye ati, Kwenene ngabũga nawe, omo kiro ekĩ kya mũnabwĩre, engoko-lume ite yabika, ukandinyigana. ngendo ĩsatu.
- ³⁵Petero mwamubwira ati, Sindiendikugana, nomo nangahola haguma nawe. N'abiga bosĩ mobabũga batya.
- ³⁶Neryo Yesu haguma n'abiga buwe mobaya ahakahulawa mo Getesemane, neryo mwabwira abiga buwe ati, Mwĩkale hano omugulu ngaya halya eriyasaba.
- ³⁷Neryo mwatwala Petero n'abagala babiri ba Zebedayo, neryo mwatsũka eribya n'obũlĩge n'erĩhahũkyā omutima.
- ³⁸Neryo mwabwirabo ati, Omutima wage ali n'obũlĩge bunene bukasonda erĩnyĩta. Mũsĩgale hano, mũtegaye haguma nage.
- ³⁹Neryo mwaya embere yo hake, mwawa ahisi, mwasaba ati, Tata wage, kyamatokekana, ũnyĩlũsaye kw'olũtehĩ olũ! Nĩkwa butsira ngoko nyazĩre, nĩkwa ngoko wanzĩre.
- ⁴⁰Neryo mwasuba ahali abiga basatu mweyabo ibanagotsere, neryo mwabũga na Petero ati, Mwatalũkĩre erĩteya haguma nage esaa nguma kwehĩ?
- ⁴¹Mubye mukasaba n'erĩteya, isimwingira omw'irengwako; omutima akalĩga, nĩkwa omubiri ni molo.
- ⁴²Kandi engendo y'akabiri Yesu mwayasaba ati, Tata wage, olũtehĩ olũ lwamatenditokekana erĩnyĩlũako namatindapũlyalo, erisonda lyawe likolawe.
- ⁴³Kandi mwasa mweyabo ibaneto, kusangwa ameso wabo ĩnĩalĩtohĩre.
- ⁴⁴Kandi Yesu mwasĩgabo, mwayasaba engendo y'akasatu, iniakasuba omo bĩnywa ebyo kandi.
- ⁴⁵Neryo mwasuba oko biga, mwabwirabo ati, Mukineto, mukinaluhuka kwehĩ? Lebaya! Endambĩ yamahĩka, n'Omugala w'Oinundu akahĩrawa omo byala by'abandu babi.
- ⁴⁶Mu-hangane, tugende! Mũlebaye, oyukanyihotera yoyũ hano!

- ⁴⁷Neryo Yesu abere akĩnabũga, lebaya, Yũda, omuguma w'oko biga ikũmĩ n'ababiri, mwasa. Haguma naye habya endeko nene eyĩhekĩre emĩyalĩ n'esyongonĩ, ibakatumawa n'abahererĩ bakulu n'abakulu b'Abayũda.
- ⁴⁸Neryo oyo wamuhotera mwahabo ekĩmĩnyĩsyo ati, Oyo ngandilyatsirira, ini iye; mumuhambe!
- ⁴⁹Neryo Yũda abere ahĩka, mwaya uku Yesu ati, Wasĩbĩre, Mũkangĩrĩrya! neryo mwamulyatsirira.
- ⁵⁰Neryo Yesu mwamubwira ati, Mwĩra, ukole ekyo uliasira! Neryo mobahĩka mobahamba Yesu mobamuwatako kutsibu.
- ⁵¹Neryo lebaya, omuguma w'oko bandu ababya na Yesu mwasumba ebyala biwe mwakula omũyali, mwabanda omukobe w'omukulu w'abahererĩ bosĩ, mwatwa okũtũ kuwe.
- ⁵²Neryo Yesu mwabũga naye ati, Sũbaya omũyalĩ g'omo lubo lwago; kusangwa abosĩ abakawata oko mũyalĩ, basyahera omo mũyalĩ.
- ⁵³Kutse ũkaganĩraya uti sinangatoka erilakira Tata wage, naye iniamba abamalaĩka elfu makũmĩ alinda n'ĩbĩrĩ kwehĩ?
- ⁵⁴Nĩkwa Amasako asyabererera ati awakabuga ati, Litolere ibyabya bitya?
- ⁵⁵Oko ndambĩ eyo Yesu mwabũga n'endeko ati, Mwabiriasa n'emĩyalĩ n'esyongoni erinyihamba ng'abakahamba omũnyeyĩ kwehĩ? Obuli kiro nabya nyĩkere omo Hekalũ ngakangĩrĩrya, momutanyihamba.
- ⁵⁶Nĩkwa ebyosĩ ebĩ byabiribya bitya erĩberererya ebyo bamĩnyererĩ basaka. Neryo abiga bosĩ mobamutswako, mobatibita.
- ⁵⁷Neryo abahamba Yesu mobamutwala ew'omukulu w'abahererĩ bosĩ ye Kayafa, aho abasakĩ b'Emigambo n'abakulu babya bahĩdene.
- ⁵⁸Nĩkwa Petero mwamukwama enyũma inianayĩsũnĩre, mwahĩka oko muhana g'omukulu w'abahererĩ bosĩ. Neryo Petero mwingira omo muhana, mwĩkala n'abateya erilangira endũlĩ y'omwatsi.
- ⁵⁹Nĩkwa abahererĩ bakulu n'ab'omw'ĩbũgĩro mobasonda-sonda emyatsi y'amabehĩ busana na Yesu, ibatoka erĩmwĩta.
- ⁶⁰Nĩkwa mobatabana eby'amabehĩ, nomo abatũlĩ b'amabehĩ bangi banahĩkaho. Nĩkwa enyũma w'aho ababiri b'amabehĩ mobahĩka,
- ⁶¹bati, Omundu oyũ mwabũga ati, Īngye nangatoka erĩhĩmbũla eHekalũ ya Nyamuhanga, n'erĩswahĩmbayo omo biro bisatu.
- ⁶²Neryo omukulu w'abahererĩ bosĩ mwahangana, mwabũlya Yesu ati, Sũlĩsũbĩraya kwehĩ? Ni byahi ebyo bandu aba bakakũhandĩkĩrĩraya kwehĩ?

⁶³Nĩkwa Yesu mwabya bũkũtũ. Neryo omukulu w'abahererĩ bosĩ mwabwira Yesu ati, Ngakusema busana na Nyamuhanga oyuliho, utubwire wamabya uli Kristo, Mugala wa Nyamuhanga.

⁶⁴Yesu mwabũga naye ati, Uwe wamabũgakyo, nĩkwa ngababwira nyiti, Enyũma w'aho mwasyalangira Omugala w'Omundu ññanĩkere oko byala by'amali by'Omũtokĩ W'ebyosĩ, iniakasa oko bĩtũ by'ekyanya.

⁶⁵Neryo omukulu w'abahererĩ bosĩ mwatulanga ekanzu yiwe, ati, Abiritsuma! Tukine n'obwaga bw'abalangĩrĩ kwehĩ? Lebaya, mwamabyowa eritsuma liwe!

⁶⁶Mũkaganĩrayakĩ kwehĩ? Nabo mobasũbĩrya bati, Atolere oluholo!

⁶⁷Neryo mobatwĩra matande omo bũsũ bwa Yesu n'erĩmũswĩrya ebĩkũndĩ, n'abandi mobamũswĩrya esyongũmbe.

⁶⁸Mobabũga bati, Uwe Kristo, ũtuminyerereko! Nindi wamakũswĩrya kwehĩ?

⁶⁹Nĩkwa Petero abya ññanĩkere eyĩhya omo muhana. Neryo omugombe mwana-muto muguma mwamũhĩkako ati, Nawe wabya na Yesu Omũgalĩlaya.

⁷⁰Nĩkwa Petero mwayigana embere w'abosĩ ati, Sĩnyasĩ ebyo ũkabũga nga ni byahi.

⁷¹Neryo Petero mwaya eyĩhya oko lũkyo lw'omuhana, n'ogundi mugombe mwana-muto mwamulolako, mwabwira bandu ababyaho ati, Omundu oyũ abya na Yesu Omũnazaretĩ.

⁷²Neryo Petero mwaswagana n'erĩlahĩrya ati, Sĩnyasĩ omundu oyo.

⁷³Kandi enyũma hake ababya bimencho mobahĩka mobabwira Petero bati, Kwenene nawe uli mnguma wa kubo, kusangwa emĩbũgĩre yawe ñkakũmĩnyĩkalaya.

⁷⁴Neryo Petero mwatsũka eritakira n'erĩlahĩrya ati, Sĩnyasĩ omundu oyo! Neryo-neryo engoko-lume moyabika.

⁷⁵Neryo Petero mwibuka ekĩnywa ekyo Yesu abũga ati, Engoko-lume ite yabika, ukandinyigana ngendo ñsatu. Neryo mwahulukira eyĩhya, mwalira n'obũlĩge.

Matayo 27

¹Neryo bwabere bwabya tũtũtũ, abahererĩ bakulu bosĩ n'abakulu b'abandu mobaya embĩta y'erĩta Yesu.

²Neryo mobaboha Yesu omo mahulula, mobamutwala oko mũtabalĩ Pilato.

³Neryo Yũda, omũhoterĩ wa Yesu, abere abilangira ko Yesu amabitswerwa ambu akwe, mwabinduka, mwasũbya ebihande by'ebĩtsĩpa makũmĩ asatu oko bahererĩ bakulu n'abakulu b'Abayũda.

⁴Ati, Nabirikola nabi ngahotera omundu oyute n'olubanza nyiti akwe. Nabo mobabũga bati, Tutsomene ekyo kwehĩ? Olo ni lwawe!

- ⁵Neryo Yūda mwagusa ebihande by'ebĩtsĩpa ebyo by'ahisi omo Hekalũ, neryo mwalũaho, Neryo Yūda mwagenda mwayayihanika.
- ⁶Neryo abahererĩ bakulu mobĩmya ebihande by'ebĩtsĩpa bati, Siritolere omo Migambo yetu erĩhĩrabyo omo kĩbo ky'eHekalũ kusangwa ni nzwere y'omusasi.
- ⁷Neryo mobaya embĩta, mobagula kubyo kw'Ekitaka ky'Omũbũmbĩ, busana n'erita kukyo kw'abandu b'ehandi.
- ⁸Kĩkaleka ibahula ekitaka ekyo mo Kitaka ky'Omusasi erĩhĩka na mũnabwĩre.
- ⁹Neryo mobyabererera ebyabũgawa n'omũmĩnyererĩ Yeremĩa ati, Mobĩmya ebihande by'ebĩtsĩpa amakũmĩ asatu, enzwere yoyo abandu ba Īsraelĩ bahĩra busana naye.
- ¹⁰Kandi mobahabyo busana n'Ekitaka ky'Omũbũmbĩ, ngoko Mukama anyihana.
- ¹¹Nĩkwa Yesu mwahangana embere w'omũtabalĩ. Naye mwamũbũlya ati, Uli mwami w'Abayũda kwehĩ? Yesu mwasũbĩrya ati, Wamabũgakyō.
- ¹²Nĩkwa mwatasũbyakĩ omugulu abahererĩ bakulu n'abakulu b'Abayũda bamuhandikirira.
- ¹³Neryo Pilato mwabũga naye ati, Sũlĩtowa emyatsi yingaha bakakuhandikirira kwehĩ?
- ¹⁴Nĩkwa Yesu mwatamũsũbĩrya omo mwatsi n'omuguma bamuhandikirira, kyaleka omũtabalĩ iniasweka kutsibu.
- ¹⁵Neryo oko buli kiro kikulu ky'Erikiruka, omũtabalĩ agenda akaboholera endeko y'omundu muguma w'omũlĩkĩ oyo banzĩre.
- ¹⁶Nĩkwa oko mugulu oyo babya babohĩre mundu w'omũlĩkĩ muguma oyũkũmayĩre, omundu oyukahulawa mo Baraba.
- ¹⁷Neryo omugulu endeko yahĩndana, Pilato mwabũga nabo ati, Mwanzĩre inababoholerandi kwehĩ? Ye Baraba, kutse Yesu oyukahulawa mo Kristo kwehĩ?
- ¹⁸Kusangwa Pilato abya asĩ ko bahotera Yesu busana n'erimutsura.
- ¹⁹Kandi omugulu Pilato abya ĩkere oko kītũmbĩ ky'eritswera bandu, omũkalĩ wuwe mwamutumako ati, Subye n'ahake oko mwatsi w'omundu oyutunganene, kusangwa omo kiro kya mũnabwĩre nabiriagalwa kutsibu omw'ilota busana naye.
- ²⁰Nĩkwa abahererĩ bakulu n'abakulu mobatsotsererya esyondeko bati babũlaye Pilato aboholerebo Baraba, nĩkwa bati, Yesu ĩtawe.
- ²¹Nĩkwa omũtabalĩ mwabũlyabo ati, Oko babiri aba mwanzĩre inababoholera wahi kwehĩ? Nabo mobasũbĩrya bati, Ye Baraba.
- ²²Neryo Pilato mwabũga ati, Nyĩkolekĩ na Yesu oyukahulawa mo Kristo kwehĩ? Abosĩ mobabũga bati, Abambawe oko musalaba!

- ²³Nĩkwa Pilato mwabũlyabo ati, Amakola kibi kyahi kwehĩ? Nĩkwa mobalabya kw'aho emirenge yabo, bati, Abambawe oko musalaba!
- ²⁴Neryo Pilato abere alangira kw'amalemerwa n'omwatsi, nĩkwa omwaga kw'amatsũka, mwĩmya amagetsi mwanaba oko byala embere sy'endeko ati, Sindi k'omusango w'omusasi w'omundu oyũ! Olũ nĩ lwenyũ!
- ²⁵Neryo endeko yosĩ moyasũbĩrya iti, Omusasi wuwe atubyeko n'oko bana betu!
- ²⁶Neryo Pilato mwaboholerabo Baraba, nĩkwa mwaswĩrya Yesu omo mikoba, neryo Pilato mwahereryabo Kristo ati abambawe oko musalaba.
- ²⁷Neryo abasĩrĩkanĩ b'omũtabalĩ mobatwala Yesu oko Kikali, neryo mobahĩndanĩ omulondo gosĩ hakũhĩ naye.
- ²⁸Neryo mobambula Yesu y'esyongimba siwe, mobamwambalya ekanzu y'omunyama.
- ²⁹Neryo mobaluka embĩta y'amahwa, mobahĩrayo oko mutwe wuwe, kandi mobahĩra oluseke l'omo byala biwe by'amali, kandi mobamũkũkamira n'erĩmũsekererya, bati, Ukote, uwe Mwami w'Abayũda!
- ³⁰Neryo mobamũtwĩra kw'amatande, kandi mobahamba oluseke olo mobatsũka erĩswĩrya Yesu oko mutwe.
- ³¹Neryo babere babĩmũsekererya, mobamwambula ekanzu eyo, mobasyamwambalya esyongimba siwe, mobamutwala eriyamubamba oko musalaba.
- ³²Kandi babere bakalũaho mobahĩndana n'omundu akalũa eKũrene oyukahulawa mo Sĩmonĩ. Mobahatikana omundu oyo erihekera Yesu y'omusalaba wuwe.
- ³³Neryo babere bahĩka ahakahulawa mo Gologota, eribindula liti, Ah'amahanga;
- ³⁴eyo mobamuha ebĩnyũ ebĩtũlũngene n'endulu, apũlaye, neryo abere abĩgeryabyo, mwaganabyo.
- ³⁵Neryo mobabamba Yesu oko musalaba, neryo mobagabana esyongimba siwe, mobakanga obukanga busana nasyo.
- ³⁶Neryo mobĩkala ahisi, mobamũteya aho.
- ³⁷Mobahĩra endata oko mutwe wuwe erihandikirira eryo bamuhandikirira, bati, OYŪ NI YESU OMWAMI W'ABAYŪDA.
- ³⁸Kandi mobabamba abanyeyĩ babiri oko misalaba haguma na Yesu, omuguma oko luhande lw'amali, n'ogundi oko luhande lw'amalembe.
- ³⁹Neryo abandu abalabaho mobatsuma Yesu, ĩbakatsĩngaya emitwe yabo,
- ⁴⁰bati, Uwe ukasambula eHekalũ n'erĩswahĩmbayo omo biro bisatu, ũyĩlamaye! Wamabya uli Mugala wa Nyamuhanga, ũkĩme oko musalaba!

- ⁴¹Abahererĩ bakulu n'abakangĩrĩrya b'Emigambo n'abakulu, nabo mobasekererya Yesu bati,
- ⁴²Mwalamyabandi, nĩkwa sialitoka erĩyĩlamya! Iye ni Mwami w'Abaĩsraelĩ, akĩme oko musalaba, netu twasyamwĩkĩrĩrya!
- ⁴³Akayiketera Nyamuhanga, amũlamaye lino, amabya amũsĩmĩre. Kusangwa mwabũga ati, Īngye indi Mugala wa Nyamuhanga.
- ⁴⁴Kandi abanyeyĩ ababambawa oko misalaba kuguma na Yesu, nabo mobamutsuma batya.
- ⁴⁵Neryo bwabere bwahĩka saa ndatu omwĩrĩmya mwaswika ekihugo kyosĩ, erĩhĩka oko saa tĩsa.
- ⁴⁶Neryo oko saa tĩsa Yesu mwayilakira n'omulenge munene ati, Eloĩ, Eloĩ, lama sabaktanĩ? Eribindula liti, Nyamuhanga wage, Nyamuhanga wage, busana nakĩ ũkanyĩsĩganaya kwehĩ?
- ⁴⁷Neryo abandi ababya bahangeneho bakahulikirira, mobabũga bati, Omundu oyũ akabirikira Elĩa.
- ⁴⁸Neryo lũba omuguma wa kubo mwatibita mwĩmya embũhũma, mũsũlya muyo mw'epada, mwahĩrayo oko luseke, mwahayo Yesu erĩpũlyayo.
- ⁴⁹Nĩkwa abandi bati, Tulinde, tũlebaye Elĩa ng'anasa n'erĩmũlamya.
- ⁵⁰Neryo Yesu mwaswalaka n'omulenge munene, neryo mwataswahumula.
- ⁵¹Neryo lebaya, olukimba olũkasũkũlĩraya ol'omo Hekalũ molwasatika mo bihande bibiri, erĩtsũka endata n'erĩhĩka ahisi. N'ekitaka mokyatitimana, n'amabwe mwasatangika.
- ⁵²N'esisinda mosyalĩbũkala, neryo abandu bangi ba Nyamuhanga ababya ibabirihola, mobalũbũkĩbwa.
- ⁵³Mobalũa omo sisinda enyũma w'erĩlũbũka lya Yesu, mobaya omo mũyĩ abũyĩrĩre, mobabutukira abandu bangi.
- ⁵⁴Nĩkwa omugulu omukulu w'abasĩrĩkanĩ n'abasĩrĩkanĩ ababya haguma naye bakateya Yesu, babere balangira omũsĩkĩ, n'emyatsi eyo yabya, mobubaha kutsibu bati, Kwenene oyũ alũe Mugala wa Nyamuhanga!
- ⁵⁵Kandi habya bakalĩ bangi ibakasamalira ibimene hali. Nabo ba babya bakakwama Yesu ĩbakalũa eGalĩlaya, ĩbakamũwatĩkaya.
- ⁵⁶Kandi Marĩa Magdalene, na Marĩa nyĩnya wa Yakobo na Yese, na nyĩnya w'abagala ba Zebedayo babya haguma nabo.
- ⁵⁷Neryo bwabere bwabya ĩgolo-golo, omundu w'ebindu mwasa Omunya Arĩmatea, erĩna liwe iyo Yosefũ, naye abya mwiga wa Yesu nibya.

⁵⁸Omundu oyo mwasa uku Pilato, mwasaba omubiri wa Yesu. Neryo Pilato mwahamula Yosefũ ahabawego.

⁵⁹Neryo Yosefũ mwĩmya omubiri wa Yesu, mwalĩngĩra kugo k'olukimba lowene lw'ekĩtanĩ.

⁶⁰Neryo mwahĩrago omw'isinda yiwe nyihya-nyihya eyo abatsa omw'ĩbwe. Kandi Yosefũ mwakũmbagalĩrya erĩbwe rĩnene oko lũkyo lw'eyisinda, neryo mwalũaho.

⁶¹Marĩa Magdalene, n'ogundi Marĩa ababiri bosĩ babya bĩkere eyisiryia okw'isinda.

⁶²Neryo engyakya, ekiro ekikakwama ekiro kikulu ky'Erĩkokotya, abahererĩ bakulu n'Abafarĩsayo mobahĩndana embere sya Pilato,

⁶³bati, Mukama twamibuka ngoko mũtebya oyo abũga omugulu abya akiriho ati, Enyũma w'ebiro bisatu nasyalũbũka.

⁶⁴Neryo, uhamule uti eyisinda ĩteyĩbawe erĩhĩka oko kiro ky'akasatu ekyo, abiga buwe bakasyahĩka, bakamwĩba, ibabwira bandu bati, Abĩrĩlũbũka oko baholĩ, neryo, erĩtebya ly'enyũma iryabya libi kwilaba ery'erĩmbere.

⁶⁵Nĩkwa Pilato mwabwirabo ati, Mwĩmaye abateya, mugende, mũtegaye eyisinda yo ndeke ngoko mwangakola.

⁶⁶Neryo mobagenda, mobateya eyisinda yo ndeke, mobahĩraho abateya, kandi mobahĩra ekĩmĩnyĩsyo okw'ĩbwe.

Matayo 28

¹Neryo enyũma w'ekiro ky'eSabato, ekiro ky'erĩtsũka eyenga kyabere kyasonda erikya, Marĩa Magdalene n'ogundi Marĩa mobayalebya eyisinda.

²Neryo lebaya, mohabya omũsĩkĩ munene. Kusangwa omũlaĩka w'Omukama mwandagala akalũa elubula, mwahĩkaho mwakũmbagalya erĩbwe eryo, mwĩkala kulyo.

³Erisosa liwe lyabya ng'erĩpalya ly'obũtũkũ, n'esyongimba siwe syabya nyeru-nyeru ng'enzururu.

⁴Abateya mobatitimana busana n'erimubaha, neryo mobabya ng'abandu baholĩre.

⁵Neryo omũlaĩka mwabũga n'abakalĩ ati, Simubahe, kusangwa nyĩnasĩ ko mukasonda-sonda Yesu oyo wabambawa oko musalaba.

⁶Siali hano, abĩrĩlũbũka ngoko abũga! Mwase, mũlebaye aho Mukama alũe agotsere.

⁷Mugende lũba mubwire abiga buwe kw'abĩrĩlũbũka oko baholĩ, kandi lebaya, akabatanga eGalĩlaya. Eyo yo mwasyamulolerako. Lebaya, nabiribabwira.

⁸Neryo mobalũa okw'isinda ko lũba n'eriubaha n'obutseme bunene, mobatibita eriyabwira abiga ba Yesu.

- ⁹Neryo lebaya, Yesu mwahĩndana nabo ati, Mwabũkĩre! Neryo mobamũhĩkako, mobahamba ebisando biwe, mobamũramya.
- ¹⁰Neryo Yesu mwabwirabo ati, Simubahe; mugende muyabwire abagala betu baye eGalĩlaya, eyo yo basyanyilolerako.
- ¹¹Neryo abakalĩ babere bakagenda, lebaya, abandi b'oko bateya mobagenda oko mũyĩ, mobayabwira abahererĩ bakulu ebyosĩ ebyabere.
- ¹²Neryo babere babĩhĩndana n'abakulu b'Abayũda n'erihanana haguma, mobaha abasĩrĩkanĩ b'esyo franka nene,
- ¹³bati, Mũbũge muti, Abiga buwe mobakahĩka omo kiro n'erĩmwĩba omugulu tũlweto.
- ¹⁴Kandi omũtabalĩ amowa omwatsi oyũ, twasyamwowĩsya, ĩtwababalya omwaga.
- ¹⁵Neryo abateya abo mobĩmya esyo franka esyo, mobakola ngoko babwirawa. Engulu eyĩ moyatsungana omo katĩkati k'Abayũda erĩhĩka mũnabwĩre.
- ¹⁶Neryo abiga erĩkũmĩ n'omuguma mobaya oko kitwa ky'eGalĩlaya aho Yesu ahula.
- ¹⁷Neryo babere balola uku Yesu mobamũramya, nĩkwa abandi mobatika-tika.
- ¹⁸Neryo Yesu mwasa mwabũga nabo ati, Ehamũlĩ yosĩ nabirihabwayo omo lubula n'omo kihugo.
- ¹⁹Neryo mugende, muyire abiga oko bihanda byosĩ; mũbatĩsayebo omo lĩna ly'Īse, n'ery'Omugala, n'ery'Omũlĩmũ Abũyĩrĩre.
- ²⁰Mũkangĩrĩrayebo bakole ebyosĩ ebyo nabiribahana. Kandi mwibuke! Īngye ko ndi haguma nenyũ ebiro byosĩ erĩhĩka okw'ihwererera ly'emigulu.

Mariko

Mariko 1

- ¹Erītsũka ly'Engulu Yowene ya Yesu Kristo Mugala wa Nyamuhanga.
- ²Ngoko mũmĩnyererĩ Īsaya asaka, ati, Nyamuhanga ati, Omukwenda wage yoyũ. Nasyamutuma embere syawe, erĩyakokotyana enzira busana nawe.
- ³Ni mulenge w'oyukabirikirira omo mbwarara, ati, Mowanaye enzira y'Omukama, Mũtũngananaye esyombalu siwe.
- ⁴Yoane Mũbatĩsya mwahulukira omo mbwarara, ĩniakatũlaganaya omwatsi ati, Mubindule emitima yenyũ erireka ebibi, mũbatĩsĩbawe, Nyamuhanga ababuyire ebibi byenyũ.
- ⁵Neryo abandu bosĩ b'ekihugo ky'eYũdea, n'ab'omũyĩ w'eYerũsalema mobahĩka ukũ Yoane. Mobakangya ebibi byabo, neryo Yoane mwabatĩsyabo omo lũsĩ lw'eYorodanĩ.
- ⁶Neryo Yoane abya ambite esyongimba sy'obweya bw'engamia, iniakambala n'omukoba w'ekihu omo mbindi yiwe; kandi iniakalya esyongĩke; n'obuki b'omolĩ.
- ⁷Yoane mwabwira abandu ati, Oyo wasyasa enyũma syage anyĩrengĩrye maka, kandi ĩngye sinyitolere erĩũnama n'erĩkũndũla emikoba y'esyongendero sy'ebisando biwe.
- ⁸Īngye ngababatĩsaya omo magetsi, nĩkwa iye asyababatĩsya omo Mũlĩmũ Abũyĩrĩre.
- ⁹Omo biro ebyo Yesu mwalũa eNazaretĩ omo kihugo ky'eGalĩlaya, na Yoane mwamũbatĩsya omo Yorodanĩ.
- ¹⁰Neryo-neryo Yesu abere abĩlũa omo magetsi, mwalangira olubula molwakingukala, n'Omũlĩmũ iniakamwandagalirako ng'akalĩkũkũ.
- ¹¹N'omulenge mwalũa elubula ati, Uli Mugala wage mwanze, namakutsemera ndeke.
- ¹²Neryo-neryo Omũlĩmũ mwamũlolya omo mbwarara.
- ¹³Neryo Yesu mwabya eyo omo mbwarara ebiro makũmĩ ani, nĩkwa eSatanĩ moyamulengako. Yesu mwabya eyo haguma n'esyonnyama sy'omolĩ, n'abamalaĩka mobasa n'erimũkolera.
- ¹⁴Neryo Yoane abere abĩhĩrwa omo mũlĩkĩ, Yesu mwaya eGalĩlaya, mwatũlaganĩ Engulu Yowene eyĩkalũa ewa Nyamuhanga.
- ¹⁵Ati, Omugulu abiribererera, n'Obwami bwa Nyamuhanga buli hakũhĩ! Mubinduke, erireka ebibĩ byenyũ, mwĩkĩrĩraye Engulu Yowene.
- ¹⁶Kandi omugulu Yesu abya akalendera hakũhĩ n'engetsi y'eGalĩlaya, mwalangira Sĩmonĩ na mugala wabo ye Anderea, bakagusa ekĩsohĩ ky'omo ngetsi kusangwa babya basohĩ.
- ¹⁷Neryo Yesu mwabwirabo ati, Munyikwame, nage nasyabayira mo basohĩ b'abandu.

- ¹⁸Neryo-neryo mobasĩga ebĩsohĩ byabo, mobamukwama.
- ¹⁹Kandi mwagenda embere yo hake mwalangira Yakobo mugala wa Zebedayo, na mugala wabo ye Yoane, ibane omo bwato bakalanda ebĩsohĩ.
- ²⁰Neryo-neryo Yesu mwabirikirabo; nabo mobasĩga ĩse wabo ye Zebedayo omo bwato haguma n'abagombe babo, neryo mobakwama Yesu.
- ²¹Neryo mobaya oko mũyĩ w'eKapernaũmũ. N'oko kiro ky'eSabato, Yesu mwingira omo nyũmba y'erĩhĩndanamo, mwatsũka erĩkangĩrĩrya.
- ²²Neryo abandu mobaswekera erĩkangĩrĩrya liwe, kusangwa mwabya akakangĩrĩryabo n'ehamũlĩ, isiali ng'abakangĩrĩrya b'Emigambo.
- ²³N'oko mugulu oyo omo nyũmba y'erĩhĩndanamo mwabya omundu oyuli kw'ekĩrĩmũ kibi iniakalaka kutsibu ati,
- ²⁴Uwe, Yesu w'eNazaretĩ tuli na mwatsi wahi nawe kwehĩ? Wamasa erĩtũherya kwehĩ? Nyĩnakwasĩ, uli Oyũbũyĩrĩre wa Nyamuhanga!
- ²⁵Neryo Yesu mwakunga embĩnga eyo ati, Ubye bũkũtũ, ũlũe oko mundu oyũ!
- ²⁶N'ekĩrĩmũ kibi ekyo mokyamũsũkyia-sũkyia, kandi mokyalaka kutsibu, mokyamũlũako.
- ²⁷Neryo abandu bosĩ mobasweka. Mokyaleka ĩbabũlanĩa bati, Kw'ekĩ nĩkĩ? Nĩ 'kangĩrĩrya lihya-lihya kwehĩ? Akahana ebĩrĩmũ bibi n'ehamũlĩ, nabyo ĩbyamowa.
- ²⁸Neryo engulu ya Yesu moyatsungana ehosĩ omo kihugo ky'eGalĩlaya.
- ²⁹Neryo mobalũa omo nyũmba y'erĩhĩndanamo, mobaya omo nyũmba ya Sĩmonĩ na Anderea; kandi Yakobo na Yoane mobagenda haguma nabo.
- ³⁰Neryo nyĩnyĩ-byala wa Sĩmonĩ abya alwere ekĩhũhanĩ. Nĩkwa mobabwira Yesu bati kw'alwere atya.
- ³¹Neryo Yesu mwahĩkaho, mwamuwata oko byala, mwamũhanganĩa. Neryo erĩhũhana molyamũlũako, neryo mwatsũka erikolerabo.
- ³²Neryo bwabere bwabya ĩgolo-golo, eryuba lyabirenga, abandu mobaletera Yesu y'abakonĩ bosĩ n'ababya kw'esyombĩnga.
- ³³Neryo abandu bosĩ b'omũyĩ mobahĩndana embere w'enyũmba.
- ³⁴Kandi Yesu mwalamya abangi ababya balwere emĩsĩndo yosĩ y'esyondwala, kandi mwahiga esyombĩnga nyingi. Mwatalĩga esyombĩnga sĩkabũga mwatsi, kusangwa syabya ĩsĩnamwasĩ.
- ³⁵Omo ngyakya-ngyakya isibulibwakya, Yesu mwabuka mwalũa eka, mwaya ahate bandu, mwasabiraho.
- ³⁶Nĩkwa Sĩmonĩ n'abalĩkyabo mobamusonda-sonda.
- ³⁷N'omugulu bamubana mobabũga bati abandu bosĩ bakakusonda-sonda.

³⁸Nĩkwa Yesu mwabwirabo ati, Tugende ehandi oko yindi mĩyĩ, eyiri hakũhĩ, inatoka erĩkangĩrĩryayo nibya, kusangwa ekyo kyo nasira.

³⁹Kw'alendera atya ehosĩ eGalĩlaya, ĩnĩakatũla Engulu Yowene omo manyũmba w'erĩhĩndanamo, n'erihiga esyombĩnga.

⁴⁰N'omuhaga mwahĩka uku Yesu iniakamuhatikana n'erĩmũkũkamira ati, Wamabya ũnanzĩre, wangatoka erĩnyĩlamya.

⁴¹Yesu mwamũkwĩra bũlĩge neryo mwakakya ebyala biwe mwamũtũlako ati, Nyanzĩre, ũlamĩbawe!

⁴²Neryo-neryo ebihaga mobyamũlũako, mwalama.

⁴³Neryo Yesu mwamuhana kutsibu, mwamutuma

⁴⁴ati, Subwire omundu omwatsi oyũ. Nĩkwa ugende ũyĩkanganaye oko mũhererĩ, uhare obuhere obo Musa ategeka busana n'erilama lyawe, erĩmĩnyĩsya abandu bosĩ ngoko wabĩrĩlamĩbwa.

⁴⁵Nĩkwa omundu oyo mwahuluka, mwatsũka erĩtũlago ehosĩ n'erĩtũlaganĩa engulu eyo. Kyaleka Yesu iniatatoka erĩhĩka oko mũyĩ, nĩkwa mwĩkala ahate bandu, nĩkwa abandu mobasa eyo ali bakalũa ehosĩ.

Marĩko 2

¹Enyũma w'ebindi biro Yesu mwaswahĩka eKapernaũmũ, neryo abandu mobowa engulu yiwe kw'ali omo nyũmba mw'eka.

²Neryo abandu bangi mobahĩndanaho isihakiri mwanya, kutse n'ahakũhĩ n'olũyĩ. Neryo Yesu mwakangĩrĩryabo.

³Neryo abandu bani mobamuletera omundu oyũbasĩre.

⁴N'omugulu bataluka erĩkolya omundu oyo y'uku Yesu busana n'endeko, mobatobola olutwe lw'endata aho Yesu abya. Neryo babere babitula h'omwanya, mobandagalya h'omundu oyũbasĩre iniane oko ngyingo.

⁵Neryo Yesu, omugulu alangira erĩkĩrĩrya lyabo, mwabwira omundu oyũbasĩre ati, Mwana wage, ebibi byawe byamabibuyirwa.

⁶Nĩkwa abandi b'oko bakangĩrĩrya b'Emigambo ababya bĩkereho mobaganĩrya omo mitima yabo bati,

⁷Ko mundu oyũ akabũga atya busana nakĩ? Akatsuma? nindi wangatoka eribuyira ebibi ate Nyamuhanga ĩyowene kwehĩ?

⁸Neryo-neryo Yesu ĩnĩanasĩ omo mutima wuwe amalengekanĩa wabo mwabũlyabo ati, Ko busana nakĩ mũkaganĩraya emyatsi eyĩ y'omo mitima yenyũ kwehĩ?

⁹Kwe kyolo ni kyahi, eribwira omundu oyũbasĩre nyiti, Ebibi byawe byamabibuyirwa, kutse erĩbũga nyiti, Hangana, wĩmaye engyingo yawe, ugende?

- ¹⁰Nĩkwa mutoke eriminya ngoko Mugala w'Omundu awite ehamũlĩ muna-kihugo eribuyira ebibi, neryo mwabwira omundu oyũbasĩre ati,
- ¹¹Ngakubwira nyiti, Hangana, wĩmaye engyingo yawe ugende eka wenyũ!
- ¹²Neryo-neryo omundu oyo mwahangana, mwĩmya engyingo yiwe, mwahuluka omo meso wabo abosĩ. Neryo abosĩ mobasweka kutsibu, mobapipa Nyamuhanga bati, Sitwetwatalangira ekiri ng'ekĩ na kera.
- ¹³Neryo Yesu mwasuba oko mũsĩke w'engetsi y'eGalĩlaya. Nĩkwa endeko moyamũhĩkako, naye mwatsũka erĩkangĩrĩryabo.
- ¹⁴Neryo Yesu abere akalaba, mwalangira omũsolesya, ye Lawĩ, mugala wa Alufayo, ĩnĩanĩkere aho bakasoleseraya. Neryo Yesu mwamubwira ati, Unyikwame. Neryo Lawĩ mwahangana, mwamukwama.
- ¹⁵N'enyũma w'aho Yesu mwabya akalira omo nyũmba ya Lawĩ. N'abasolesya bangi n'abakola-nabi babya bakalya haguma na Yesu n'abiga buwe, kusangwa abakamukwama babya bangi.
- ¹⁶N'omugulu abakangĩrĩrya b'Emigambo b'Abafarĩsayo balangira ko Yesu akalya haguma n'abasolesya n'abakola-nabi, mobabũlya abiga buwe bati, Busana nakĩ akalya haguma n'abasolesya n'abakola-nabi kwehĩ?
- ¹⁷Neryo Yesu abere owa, mwasũbĩryabo ati, Abakalĩre sibali n'obwaga bw'omunganga, nĩkwa abalwere basa. Sinasa eribirikira abatunganene, nĩkwa abakola-nabi.
- ¹⁸Neryo abiga ba Yoane Mũbatĩsya n'Abafarĩsayo babya bakatsira akalyo. Neryo abandu mobahĩka uku Yesu, mobamũbũlya bati, Abiga ba Yoane Mũbatĩsya, n'abiga b'Abafarĩsayo bakatsira akalyo, nĩkwa abiga bawe sibetsira kalyo busana nakĩ kwehĩ?
- ¹⁹Neryo Yesu mwasũbĩryabo ati, Kw'abĩra b'ĩba w'omũherũkĩ banganatoka eritsira akalyo omugulu ali nabo kwehĩ? Iyihĩ. Nĩkwa omugulu ĩba w'omũherũkĩ akine nabo sibatoka eritsira akalyo.
- ²⁰Nĩkwa ebiro byasyahĩka omugulu ĩba g'omũherũkĩ asyalũsĩbwa kubo; neryo oko mugulu oyo basyatsira akalyo.
- ²¹Sihali mundu oyukalandira ekitomeko kihya-kihya oko lukimba lwa kera; amayira atya, ekitomeko kikatahuka oko lukimba lwa kera, ilwatulika kwilaba erĩmbere.
- ²²Kutse sihali mundu oyũkũtũlĩra ebĩnyũ bihya-bihya by'omo bihu bikulu-kulu by'ebĩnyũ. Amayira atya, ebĩnyũ bikatula ebihu, n'ebĩnyũ haguma n'ebihu ibyatsanda. Nĩkwa ebĩnyũ bihya-bihya bĩkahĩrawa omo bihu bihya-bihya by'ebĩnyũ.
- ²³Yesu abere akalaba omo malima w'engano oko kiro ky'eSabato. Abiga buwe babya haguma naye, neryo mobatsũka erĩtwa amakũndĩ w'engano.
- ²⁴Neryo Abafarĩsayo mobabwira Yesu bati, Lebaya, abiga bawe bakakola ebyo Migambo ĩkaganaya erikola omo Sabato.

²⁵Yesu mwasũbĩryabo ati, Simwetasoma ekyo Dawĩdĩ n'abandu buwe bakola omugulu abya n'obwaga n'erĩkwa enzala kwehĩ?

²⁶Ngoko ingira omo nyũmba ya Nyamuhanga n'erirya oko mandu awahigulawa busana na Nyamuhanga. Emigambo ikaganaya abandu erirya kugo, ba n'abahererĩ basa. Nĩkwa Dawĩdĩ mwalyago, kandi mwahago oko bandu buwe nibya. Dawĩdĩ akola atya oko mugulu wa Abĩatarĩ omũhererĩ mukulu oko bahererĩ bosĩ.

²⁷Neryo Yesu mwabũga ati, eSabato yahĩrawa busana n'erĩwatĩkya abandu. Abandu mobatayirwa busana n'eSabato.

²⁸Litya Omugala w'Omundu ni Mukama w'eSabato.

Marĩko 3

¹Neryo Yesu mwaswaya omo nyũmba y'erĩhĩndanamo. N'omundu w'ebyala bĩlehemĩre abyaho.

²Kandi abandu mobatungerera Yesu ng'akandĩmũlamya omo kiro ky'eSabato kusangwa babya banzĩre erimutsongera nabi.

³Neryo Yesu mwabwira omundu w'ebyala bĩlehemĩre ati, Hanganana wase emuliro eno.

⁴Neryo mwabũlya abandu ati, Omo Migambo yetu linatolere omo Sabato erikola ebibuya kutse erikola nabi kwehĩ? Erĩlamya engebe y'omundu kutse erĩheryayo kwehĩ? Nĩkwa mobabya bũkũtũ.

⁵Neryo Yesu mwasamalirabo, mwatĩmbya ameso wuwe go kubo iniahitene, iniakagalawa busana n'obutsibu, bw'emitima yabo. Neryo mwabũga n'omundu oyo ati, Lambula ebyala byawe. Naye mwalambula ebyala biwe, neryo mobyalama ndeke.

⁶N'Abafarĩsayo mobahũluka, mobaya embĩta haguma n'Abaherode, ngoko bangĩta Yesu.

⁷Nĩkwa Yesu n'abiga buwe mobaya oko ngetsi y'eGalĩlaya; n'endeko nene moyamukwama. Endeko eyo yalũa eGalĩlaya, n'eYũdea,

⁸n'eYerũsalema, n'ekihugo ky'eIdũmea, n'ekihugo ky'eyisirya w'eYorodanĩ, n'ekihugo kĩhererenĩe n'emĩyĩ y'eTĩro n'eSĩdona. Endeko nene eyo moyahĩka uku Yesu kusangwa bowa emyatsi abya akakola.

⁹N'endeko eyĩ yabya nene kutsibu, kyaleka Yesu iniabwira abiga buwe ati babane obwato busana naye, abandu bakasyamũhatatanĩa.

¹⁰Kusangwa Yesu abya akalamya abandu bangi, n'abakonĩ bangi mobayĩlabĩrĩrya ukw'iyeye bati banamatamũtũlako.

¹¹N'omugulu abandu ababya kw'ebĩrĩmũ bibi bamulolako, mobawa ahisi embere siwe ibakalaka bati, Uli Mugala wa Nyamuhanga.

¹²Neryo Yesu mwahanabo kutsibu ati sĩbamũkũmayĩraye.

- ¹³Neryo Yesu mwahetukira oko kitwa, mwabirikira abandu abo abya anzire, nabo mobaya aho ali.
- ¹⁴Neryo mwayisoga bandu ikũmĩ n'ababiri batoke eribya haguma naye, kandi atoke eritumabo eriyatũlaganĩa omwatsi,
- ¹⁵kandi babye n'ehamũlĩ y'erihiga esyombĩnga.
- ¹⁶Erĩkũmĩ n'ababiri abo Yesu ayisoga nĩ Sĩmonĩ, (oyo Yesu ahula mo Petero);
- ¹⁷na Yakobo n'omugala wabo ye Yoane, abagala ba Zebedayo, (Yesu mwahabo erĩna Boanerge, eribindula liti, Abagala b'omũlũmo);
- ¹⁸na Anderea, na Fĩlipo, na Bartolomayo, na Matayo, na Toma, na Yakobo mugala wa Alufayo, na Tadeo; na Sĩmonĩ Mukanana,
- ¹⁹na Yũda Īskarĩota, oyo wamuhotera.
- ²⁰Neryo Yesu mwaya eka. Kandi endeko nene moyahĩndana, kyaleka Yesu n'abiga buwe ibabula endambĩ y'erirya.
- ²¹Neryo omugulu ab'ekĩtũnga kiwe bowa omwatsi oyũ mobayamuhamba kusangwa abandu bati, Abiribya mũsĩre.
- ²²Kandi abakangĩrĩrya b'Emigambo abalũa eYerũsalema babya bakabũga bati, Ali ko Belzebũlĩ. Abandi bati, Omukulu w'esyombĩnga yukamuha amaka w'erihiga esyombĩnga.
- ²³Neryo Yesu mwabirikira abandu hakũhĩ naye, neryo mwabũga nabo omo mũsyo ati, Kw'eSatanĩ yangatoka erihiga eSatanĩ yiti kwehĩ?
- ²⁴Kandi obwami bwamayĩrwanĩa, obwami obo sibwangatoka erihangana.
- ²⁵Ekĩtũnga ky'abandu kyamayĩrwanĩa, ekĩtũnga ekyo sikyangahangana.
- ²⁶Kandi eSatanĩ yamayĩrwanĩa, nayo siyangatoka erihangana, nĩkwa yasyahwa.
- ²⁷Sihali mundu oyo wangatoka eriingira omo nyũmba y'omundu w'amaka n'erĩhũnga ebindu biwe atalyatsũka erimuboha; neryo iniatoka erĩhũnga enyũmba yiwe.
- ²⁸Kwenene ngababwira nyiti, Abandu basyabuyirwa ebibi byabo byosĩ, n'ebĩtsũmĩ byosĩ bakatsuma.
- ²⁹Nĩkwa oyukatsuma Omũlimũ Abũyĩrĩre, siendisyabuyirwa na kera, nĩkwa iniabiribya oko musango w'ebibi by'erikota.
- ³⁰Kusangwa babya bakabũga bati, Ali ko kĩrĩmũ kibi.
- ³¹Neryo abagala babo Yesũ na nyĩnya wuwe mobahĩka. Mobahangana eyĩhya, mobamutumirako, bakamubirikira.
- ³²Neryo endeko yabya ĩtekĩre hakũhĩ na Yesu, neryo mobamubwira bati, Lebaya, koyo wawe n'abagala benyũ bali eyĩhya banemukusonda-sonda.

³³Yesu mwasũbĩryabo ati, Koyo nindi, n'abagala betu ni bahi kwehĩ?

³⁴Neryo mwasamalira abandu abĩkere ababya bamũtĩmbĩreko ati, Lebaya! Hano ho hali koyo wage n'abagala betu!

³⁵Kusangwa omundu oyukakola erisona Iya Nyamuhanga, yo mugala wetu, na mwali wetu, na koyo.

Marĩko 4

¹Kandi Yesu mwatsũka erĩswakangĩrĩrya oko mũsĩke w'engetsi. Neryo endeko eyahĩndana hakũhĩ naye yabya nene kutsibu, kyaleka inĩngira omo bwato n'erĩkala mubo. Obwato obo bwabya omo ngetsi nĩkwa endeko yabya yimene oko mũsĩke w'engetsi.

²Yesu mwakangĩrĩryabo emyatsi mingi omo mĩsyoy, neryo omw'ĩkangĩrĩrya liwe mwabwirabo ati,

³Muhulikiriire! Omũbĩbĩ mwayabiba embuto.

⁴N'omugulu abiba, esindi mbuto mosyatogera oko mũsĩke w'enzira, n'esyonyonyũ mosyasa n'eritomengerasyo.

⁵Esindi mosyatogera oko kitaka ky'amabwe, ahate mukungu mungi. Esyombuto esyo mosyalasa lũba, kusangwa omutaka si mungi.

⁶Neryo eryuba lyabere lyakola, molyahĩsyasyo, neryo kusangwa emĩrĩhĩ yabya mike-mike, mosyuma.

⁷Esindi mbuto mosyatogera omo mahwa, n'amahwa ayo mwalasa mwakũsyasyo, mositasohola.

⁸Nĩkwa esindi mbuto mosyatogera omo kitaka kyowene mosyalasa, mosyaboga-boga mosyasohola, Esindi mosyabuta embuto ngendo makũmĩ asatu, n'esindi amakũmĩ ndatu, n'esindi ngendo ĩgana.

⁹Nĩkwa Yesu mwabũga ati, Oyuwite amatwĩ w'erĩowa, owe.

¹⁰Kandi omugulu Yesu abya ĩyowene, abamukwama haguma n'abiga buwe ĩkũmĩ n'ababiri mobamũhĩkako bakamũbũlya busana n'emĩsyoy eyo.

¹¹Yesu mwasũbĩryabo ati, ĩnywe mwabirihabwa eriminya erĩkũmbo ly'Obwami bwa Nyamuhanga, nĩkwa abandi, abate netu, bakowa emyatsi yosĩ mo mĩsyoy.

¹²Litya, Ibatoka erilangira, nĩkwa sĩbalangĩre, Ibatoka erĩowa kandi, n'erĩowa sibaminye, Bakayabindikira Nyamuhanga, Naye iniabuyirabo.

¹³Neryo Yesu mwabũlyabo ati, Simwetaminyoy omũsyoy oyũ kwehĩ? Neryo mwasyaminyoy emĩsyoy yosĩ yo muti kwehĩ?

¹⁴Omũbĩbĩ akabiba ekĩnywoy kya Nyamuhanga.

- 15** Abandi bandu bali ng'ekĩnywa kikabibawa oko na nzira; n'omugulu bakowakyo, Satanĩ ikahĩka n'erĩlũsya ekĩnywa ekyabiribibwa omwisi wabo.
- 16** Abandi bandu bali ng'esyombuto esyatogera oko kitaka ky'amabwe. Omugulu bakowa ekĩnywa bakalĩgakyo n'obutseme.
- 17** Nĩkwa sikiribya omwisi wabo mo hali ng'omũlĩhĩ, neryo kikabya mo katambĩ kake. Neryo omugulu obũlĩge kutse erĩendererya bĩkahĩka busana n'ekĩnywa ekyo, bakakireka lũba!
- 18** Abandi bandu bali ng'esyombuto esyabibawa omo mahwa. Abo bakowa ekĩnywa ekyo,
- 19** nĩkwa amagalĩ w'ekihugo n'amatebo w'ebindu, n'esyongumbu sy'ebindi bindu bikingira ĩbyakũsya ekĩnywa, neryo ikitasohola.
- 20** Nĩkwa abandi bandu bali ng'embuto eyabibawa oko kitaka kyowene. Bakowa ekĩnywa ekyo n'erĩrĩgakyo ĩberya esyombuto; eyindi mbuto ngendo makũmĩ asatu, eyindi ngendo makũmĩ ndatu, eyindi engendo erĩgana.
- 21** Kandi Yesu mwabwirabo ati, Etala ikaletawa busana n'erihĩrayo omwisi w'ekitiri kutse eyĩkwa oko ngyingo kwehĩ? Omundu sialĩhĩrayo oko mbaniko kwehĩ?
- 22** Kusangwa sihali ekĩbĩsamĩre ekitendisyamĩnyĩkalĩbwa, kutse sihali erĩkũmbo eritendisyakũmbũlwa.
- 23** Omundu amabya awite amatwĩ w'erĩowa, owe.
- 24** Kandi mwabũga nabo ati, Muyirenge busana n'ebyo mũkowa. Olulengo olo mukalengamo, lo Nyamuhanga asyabalengeramo. Kandi asyakola kwilaba aho.
- 25** Omundu oyuwite ekindu asyababwa ebindi; n'omundu oyutawitekĩ, asyasagulwa n'ekyo alwe awite.
- 26** Yesu mwabũga ati, Obwami bwa Nyamuhanga bulingene n'omundu oyukabiba embuto y'omw'irima liwe.
- 27** Akagotsera omo kiro, kandi iniabuka engyakya, nĩkwa esyombuto esyo sikalasa n'erikula. Nĩkwa siasĩ nga sikakula siti.
- 28** Ekitaka kikaleka emyaka eyo iyalasa n'eriera. Erĩmbere emigera ikahuluka, enyũma w'aho ikasohola, n'enyũma w'aho amakũndĩ awerĩre.
- 29** Omugulu engano ikera omundu akatsũka erigesa, kusangwa obugese bwamahĩka.
- 30** Neryo Yesu mwabũlya ati, Twangalĩngĩrĩranĩa Obwami bwa Nyamuhanga bo nakĩ kwehĩ? Kutse tũswetwa mũsyo wahi busana n'erĩkũmbũlabo kwehĩ?
- 31** Bulingene n'embuto y'eharadalĩ eyo mundu abiba omo kitaka kandi ni inge kwilaba esyombuto syosĩ sya muna-kihugo.

- ³²Neryo ikalasa iyabya nene kwilaba emyaka yosĩ. Īkalasaya emitahi minene-minene n'esyonyonyũ sy'omo kyanya sikatoka erĩhĩmba esyonyutu syasyo sy'omo kĩtsũtsũ kyayo.
- ³³Yesu mwakangĩrĩrya bandu b'ekĩnywa ekyo, iniakagusa emĩsyoy mingi eyiri ng'eyĩ. Mwatũlĩrabo ekĩnywa ekyo ngoko batoka erĩowakyo.
- ³⁴Kandi mwatabũga nabo atetwĩrabo mũsyoy; nĩkwa omugulu abya n'abiga buwe, mwakũmbũlĩrabo emyatsi yosĩ.
- ³⁵Oko kiro ekyo omwĩgolo-golo Yesu mwabwira abiga buwe ati, Tusokere eyisirya w'engetsi.
- ³⁶Neryo mobasĩga endeko, n'abiga mobingira omo bwato obo Yesu abyamo, mobamutwala haguma nabo. N'awandi mato abyaho nibya.
- ³⁷Neryo erigunga ĩnene ly'ekihunga molyahĩka n'ebisunda mobyayikuba omo bwato, n'obwato mobwasonda erĩũsũla.
- ³⁸Nĩkwa Yesu abya enyũma omo bwato ĩnĩayĩreto oko kisegemero. Abiga mobamũbũkya bati, Mũkangĩrĩrya, sigututsomene ko tukahwa kwehĩ?
- ³⁹Neryo Yesu mwahangana mwakunga ekihunga, kandi mwabwira engetsi ati, Huna, ubye bũkũtũ! N'ekihunga mokyũmbya, mohahita esĩsyerere.
- ⁴⁰Neryo Yesu mwabwirabo ati, Mukubaha busana nakĩ kwehĩ? Busana nakĩ simuwite erĩkĩrĩrya kwehĩ?
- ⁴¹Nĩkwa mobubaha kutsibu ibakabwirana bati, Omundu oyũ nindi kwehĩ? Eki hunga n'engetsi bikamukenga!

Marĩko 5

- ¹Neryo mobahĩka eyisirya w'engetsi y'eGalĩlaya, omo kihugo ky'Abagerase.
- ²Nĩkwa abere anabĩlũa omo bwato, neryo-neryo mwahĩndana n'omundu oyo wabya kw'ekĩrĩmũ kibi akalũa eyiri amasinda.
- ³Omundu oyo abya ĩkere eyiri amasinda. Isihali mundu wangatoka erimuboha nomo angabya n'amahulula.
- ⁴Kusangwa esyongendo nyingi iniakabohawa oko bisando n'ebyala omo misege n'amahulula, nĩkwa ĩnĩakatwa mahulula n'erĩtsũtsanga emisege eyabya oko bisando biwe. Abya n'amaka manene, isihali mundu wangamutoka.
- ⁵Omo kiro n'omo musibo iniakalendera oko sisinda n'oko bitwa, iniakayibirikirako n'erĩyĩhũtangalya omo mabwe.
- ⁶Nĩkwa mwalangira Yesu iniakine hali, neryo mwanguha mwasa mwamũkũkamira,

- ⁷mwalaka n'omulenge munene ati, Indi na mwatsi wahi nawe, uwe Yesu, Mugala wa Nyamuhanga W'endata Kutsibu kwehĩ? Ngakulemba-lemba busana na Nyamuhanga sũnyagalaye!
- ⁸Abũga atya kusangwa Yesu iniakabwirakyo ati, Uwe kĩrĩmũ kibi, ũlũe oko mundu oyũ.
- ⁹Neryo Yesu mwabũlyakyo ati, Erĩna lyawe uwendi kwehĩ? Naye mwamũsũbĩrya ati, Erĩna lyage ĩngye Milondo; kusangwa tuli bangi.
- ¹⁰Kandi mwalemba-lemba Yesu ati, siahigebyo erĩlũsyabyo omo kihugo ekyo.
- ¹¹Nĩkwa ekihangulo kinene ky'esyongulube kyabya hakũhĩ, isikalira aho h'oko kitwa.
- ¹²N'ebĩrĩmũ bibi ebyo mobyalemba-lemba Yesu biti, Ututume omo syongulube twingire musyo.
- ¹³Neryo mwalĩgĩrabyo. N'ebĩrĩmũ bibi ebyo mobyalũa omo mundu oyo, mobingira omo syongulube, n'ekihangulo kyosĩ mokyagaramukalira omo ngetsi, kandi syabya nga elfu ĩbĩrĩ, mosyasendera omo ngetsi.
- ¹⁴Neryo abalĩsya basyo mobatibita, mobayatũlago omo mũyĩ n'omo kihugo ekyo. Neryo abandu mobahĩka erĩyalebya ekyabere.
- ¹⁵Mobahĩka uku Yesu mobalebya omundu oyo wabya kw'esyombĩnga nyingi, ĩnĩanĩkere, inianambite, iniabiribya mundu w'obũlengekanĩa. Neryo abosĩ mobubaha.
- ¹⁶Neryo abandu abalangira ebyabya, mobabwirabo ebyahĩka oko mundu oyo wabya kw'esyombĩnga, n'omwatsi w'esyongulube.
- ¹⁷Neryo mobatsũka erirembe-lemba Yesu bati alũe omo kihugo kyabo.
- ¹⁸Neryo omugulu Yesu abya akingira omo bwato, omundu oyo wabya kw'esyombĩnga mwamulemba-lemba ati, Uleke nyigende haguma nawe!
- ¹⁹Nĩkwa Yesu mwatamũlĩgĩra, nĩkwa mwamubwira ati, Usube eka wawe n'oko b'ewenyũ, ubwirebo emyatsi minene eyo Mukama abirikukolera, kandi ngoko abirikuganyira.
- ²⁰Neryo omundu oyo mwalũaho, mwalaba omo kihugo ky'eMĩyĩ Īkũmĩ, akatũlago busana n'emyatsi eyo Yesu amukolera; n'abosĩ abowa mobasweka.
- ²¹Neryo Yesu mwasuba eyisiryia w'engetsi. N'eyo oko mũsĩke w'engetsi endeko nene moyahĩndana hakũhĩ naye.
- ²²Yaĩro, omukulu muguma w'enyũmba y'erĩhĩndanamo, mwahĩkaho. N'omugulu alangira Yesu, mwatũlama ahisi oko bisando biwe,
- ²³neryo mwamulemba-lemba kutsibu ati, Mwali wage mulere alwere kutsibu-tsibu, kumbe wamasa n'erĩhĩra ebyala byawe ukw'iyē, atoke erilama n'eribyahō!
- ²⁴Neryo Yesu mwagenda haguma naye. Nĩkwa endeko nene moyamukwama n'erĩmũhatatanĩa.

- ²⁵Kandi habya omũkalĩ oyo wabya akwĩre obũkonĩ bw'erĩlũsya omusasi emyaka ikũmĩ n'eyĩbirĩ,
- ²⁶iniabiriagalwa oko basaki bangi. Kandi iniabiribuga ebindu biwe byosĩ, isialitalama, nĩkwa iniakatoha.
- ²⁷Nĩkwa mowa engulu ya Yesu, neryo mwasa omo ndeko eyabya enyũma kwiye.
- ²⁸Kusangwa abũga ati, Namatũla oko lukimba luwe lusa ngandĩlamĩbwa.
- ²⁹Neryo mwatũla oko lukimba luwe, neryo-neryo erisenda ly'omusasi wuwe molyuma; neryo mwaminya omo mubiri wuwe kw'abĩrĩlamĩbwa oko ndwala yiwe.
- ³⁰Nĩkwa Yesu mwaminya lũba k'obũtokĩ bwabirimuhulukako, neryo mwabinduka omo ndeko mwabũga ati, Nindi wamatũla oko ngimba syage kwehĩ?
- ³¹Nĩkwa abiga buwe mobamũsũbirya bati, Unemulangira kw'endeko ikakũhatatanaya, kandi ũkabũga uti, Nindi wamanyĩtulako kwehĩ?
- ³²Nĩkwa Yesu mwatĩmbya ameso wuwe erĩsondya oyo wakola atya.
- ³³Nĩkwa omũkalĩ oyo iniabiriminya ekyabĩrĩmũhĩkako, mwasa iniakatitimana n'eriubaha, mwawa embere siwe, neryo mwamubwira ebyosĩ byo kwenene.
- ³⁴Yesu mwamubwira ati, Mwali wage, erĩkĩrĩrya lyawe lyamakũlamya. Ugende buholo, ũlamĩbawe kw'endwala yawe.
- ³⁵Omugulu Yesu abya akĩnabũga ebĩ abakwenda b'enyũmba ya Yaĩro, omukulu w'enyũmba y'erĩhĩndanamo, mobahĩka erimubwira bati, Mwali wawe abirihola. Ũkĩnaswalũhaya Omũkangĩrĩrya yo busana nakĩ kwehĩ?
- ³⁶Nĩkwa Yesu mowa ebyabũgawa, mwabwira omũtabalĩ w'enyũmba y'erĩhĩndanamo ati, Sigubahe, nĩkwa wĩkĩrĩraye lisa.
- ³⁷Neryo Yesu mwatalĩga mundu akagenda naye nina Petero na Yakobo, na Yoane mugala wabo Yakobo.
- ³⁸Neryo babere bahĩka oko nyũmba y'omũtabalĩ w'enyũmba y'erĩhĩndanamo, Yesu mwalangira ko hali olukanda, kandi mowa eririra, n'erĩsũsũmana kutsibu.
- ³⁹Neryo mwingira omo nyũmba mwabwirabo ati, Busana nakĩ mũkabũgaya olukanda n'eririra kwehĩ? Omwana sĩaholĩre, nĩkwa alito!
- ⁴⁰Nabo mobamuseka. Nĩkwa Yesu mwahigira abosĩ b'eyĩhya, neryo mwĩmya ĩse w'omwana na nyĩnya w'omwana, n'abiga buwe basatu, neryo mwingira omo nyũmba aho mwana abya agotsere.
- ⁴¹Neryo Yesu mwahamba oko byala by'omwana, mwamubwira ati, Talĩta kũmĩ, kiti, Mwana-muto, ngakubwira nyiti, Hanganana.
- ⁴²Neryo-neryo omwana-muto mwahangana, mwatsũka erigenda. Kusangwa abya w'emuyaka ikũmĩ n'eyĩbirĩ. Neryo mobasweka n'erisweka ĩnene.

⁴³Nikwa Yesu mwaganiabo kutsibu ati, Sibabwire mundu; neryo mwabũga ati, Mumuhe eby'erirya.

Mariko 6

¹Neryo Yesu mwalũayo mwasuba eka wabo eyo akulira; n'abiga buwe mobamukwama.

²N'oko kiro ky'eSabato mwatsũka erikangĩrĩrya omo nyũmba y'erihĩndanamo. Neryo habya abandu bangi, n'omugulu bamuhulikirira mobasweka abosĩ, bati, Omundu oyũ abana emyatsi yosĩ eyĩ yo hahi kwehĩ? Kandi mwabana n'amenge aya wo ati kwehĩ? Kandi akakola ebitiko-tiko ebĩ byo ati kwehĩ?

³Oyũ si yo mũbatsĩ w'esyombago, mugala wa Mariã, na mugala wabo Yakobo, na Yose, na Yũda, na Sĩmonĩ kwehĩ? N'abali babo sĩbĩkere haguma netu eno kwehĩ? Neryo mobamugana batya.

⁴Neryo Yesu mwabwirabo ati, Omũmĩnyererĩ sialibula erisĩkĩbwa imo n'omo kihugo kiwe, n'ab'ekihanda kiwe, n'ab'ekĩtũnga kiwe.

⁵Neryo mwatatoka erikolerayo ebitiko-tiko. Nikwa Yesu mwahĩra ebyala biwe by'oko bakonĩ bake mwalamyabo.

⁶Nikwa Yesu mwasweka kutsibu busana n'eritendĩkĩrĩrya lyabo. Neryo Yesu mwalendera omo mĩyĩ yosĩ akakangĩrĩrya abandu.

⁷Neryo Yesu mwabirikira abiga ikũmĩ n'ababiri neryo mwatsũka eritumabo mo babiri-babiri. Kandi mwahabo ehamũlĩ oko bĩrĩmũ bibi.

⁸Neryo mwalayirabo ati, Simutwale kindu busana n'olugendo olo, go n'omũtso musa. Simutwale bundu, kutse ngunza, kutse franka omo matũsĩ wenyũ.

⁹Nikwa mwambale esyongendero; kandi simwambale esyokanzu ibĩrĩ.

¹⁰Kandi mwabwirabo ati, Aho basyabakokya omo nyũmba, mwĩkalemo erihĩka oko kiro mwasyalũira omo mũyĩ oyo.

¹¹Mwamahĩka aho bakagana erĩbakokya kutse bakagana eribahulikirira, omugulu mũkalũaho, imwakunguta olũtũtũ oluli omo bisando byenyũ. Ekĩ kyasyakangĩrĩryabo.

¹²Neryo mobayatũlaganĩa bati abandu babindule emitima yabo erireka ebibi byabo.

¹³Neryo mobahigira sy'eyĩhya esyombĩnga nyingi kandi mobahaka magũta g'oko bakonĩ bangi n'erĩlamyabo.

¹⁴Nikwa omwami Herode mowa omwatsi oyũ, kusangwa engulu ya Yesu iyabĩrĩhĩka ehosĩ. Abandi bandu mobabũga bati, Yoane Mũbatĩsya abĩrĩlũbũka oko baholĩ kikaleka obũtokĩ bw'ebitiko-tiko obũ ibwakoleka busana naye!

¹⁵Nikwa abandi bati nĩ Eliã. Abandi bati nĩ mũmĩnyererĩ, omuguma g'oko bamĩnyererĩ ba kera.

- ¹⁶Neryo omugulu Herode owago, mwabũga ati, Nĩ Yoane Mũbatĩsya oyo natwa k'omutwe, nĩkwa abirisuba.
- ¹⁷Herode oyo iniabirihamula ati, Yoane abohawe n'erĩhĩrwa omo mũlĩkĩ busana na Herodĩa, mũkalĩ w'omugala wabo Herode, ye Fĩlĩpo, nĩkwa Herode abya ĩnĩabĩrĩhĩkya Herodĩa.
- ¹⁸Neryo Yoane Mũbatĩsya abya iniakabwira Herode ati, Emigambo ĩkakũganaya erĩĩmya omũkalĩ wa mugala wenyũ ye Fĩlĩpo.
- ¹⁹Herodĩa kw'akwa Yoane y'atya obusu n'erisonda erĩmwĩta, nĩkwa mwatatoka.
- ²⁰Kusangwa Herode abya akubaha Yoane, ĩnĩanasĩ ngoko Yoane abya mundu mutunganene n'oyũbũyĩrĩre, neryo mwamũteya ndeke. Nĩkwa Herode mwanza erimuhulikirira nĩkwa mwaganga-ganga busana n'ebĩnywa biwe.
- ²¹Neryo Herodĩa mwabana embanga. Herode mwayira erirya ĩnene ry'ekiro ky'eributwa liwe. Neryo mwabirikira abakama buwe n'abakulu b'emilondo y'abasĩrĩkanĩ buwe, n'abandu bakulu b'eGalĩlaya okw'irya eryo.
- ²²Neryo mwali wa Herodĩa mwingira, mwasatirabo, mwatsemesya Herode n'abagenĩ buwe. Neryo omwami mwabũlya omwanamuto oyo ati, Wanganzakĩ kwehĩ? Ngandikuha ekyo wanzĩre.
- ²³Kandi mwamũlahĩrĩrya ati, Ngalahĩraya nyiti nasyakuha ekĩndũkĩ wanzĩre, nomo kyangabya oluhande lw'obwami bwage.
- ²⁴Neryo omwana-muto oyo mwayabũlya nyĩnya ati, Nyĩbũlayekĩ kwehĩ? Naye mwamũsũbĩrya ati, Omutwe wa Yoane Mũbatĩsya.
- ²⁵Neryo-neryo omwana-muto oyo mwaswahĩkamo lũba mwabũlya omwami ati, Nyanzĩre iwamba lino omũtwe wa Yoane Mũbatĩsya g'oko kibindi.
- ²⁶Neryo omwami mwakwa engitsi, nĩkwa busana n'erĩlahĩrya liwe kandi busana n'abagenĩ buwe, mwatasonda erĩmũganĩa.
- ²⁷Neryo mwahamula omũsĩrĩkanĩ wuwe muguma alete omutwe wa Yoane. Neryo omũsĩrĩkanĩ oyo mwaya omo nyũmba y'omũlĩkĩ, mwatwa omutwe wa Yoane.
- ²⁸Neryo mwaletago oko kibindi, mwahago omwana-muto oyo, naye mwahago nyĩnya wuwe.
- ²⁹Neryo omugulu abiga ba Yoane bowa omwatsi oyo, mobasa mobaheka ekĩnda kiwe, mobahĩraky o mw'isinda.
- ³⁰Neryo abakwenda mobasubula mobahĩndana ahali Yesu, mobamubwira ebyosĩ ebyo bakola n'emyatsi eyo bakangĩrĩraya.
- ³¹Neryo Yesu mwabũga nabo ati, Mwase ĩnywebene ahate bandu, muluhuke hake. Kusangwa habya bandu bangi bakalaba-laba, neryo Yesu n'abiga buwe isibawite ndambĩ y'erirya.

- ³²Neryo mobagenda omo bwato, eriya ahate bandu ibobene.
- ³³Abandu bangi mobalangirabo bakagenda mobaminyererabo, neryo abandu abo mobalũa omo mĩyĩ yosĩ, mobatĩmba omo bisando n'eritanga Yesu n'abiga buwe.
- ³⁴Nĩkwa omugulu Yesu alũa omo bwato mwalola oko ndeko nene eyo. Neryo mwakwĩrabo bũlĩge kusangwa babya ng'esyombũlĩ esitawite mũlĩsya. Neryo mwatsũka erĩkangĩrĩryabo emyatsi mingi.
- ³⁵N'omugulu bwasonda erihumbera, abiga buwe mobamũhĩkako bati, Eno ni mbwarara, kandi bwamahumbera.
- ³⁶Ulagane n'abandu bayayigulire eby'erirya omo malima n'omo mĩyĩ eyĩhererenĩe.
- ³⁷Yesu mwasũbĩryabo ati, Nenyũ muhebo eby'erirya. Nabo mobabũlya Yesu bati, Wanzĩre itwayagula amandu w'esyofranka magana abiri n'erihabo eby'erirya kwehĩ?
- ³⁸Neryo Yesu mwabũlyabo ati, Muwite uku mandu angahi kwehĩ? Mugende mũlebaye. Nabo babere babĩrebya mobamubwira bati, Ni mandu atanu n'amahere abiri.
- ³⁹Neryo Yesu mwahana abiga buwe ati bĩkalaye abandu mo ndeko-ndeko oko biti kw'ahisi.
- ⁴⁰Neryo abandu mobĩkala mo milondo-milondo, omo ndeko, abandu ĩgana, n'omo yindi ndeko abandu makũmĩ atanu.
- ⁴¹Neryo Yesu mwĩmya amandu atanu ayo n'amahere abiri, neryo mwalalamira endata elubula, neryo mwaha ewasĩngya uku Nyamuhanga. Neryo mwatsũtsangago, mwahago abiga buwe ati bahĩrengo embere sy'abandu. Kandi mwagaba amahere abiri ayo n'erĩtsũnganĩago oko bosĩ.
- ⁴²Abosĩ mobalya, mobũgũta.
- ⁴³Neryo abiga mobasonga-songya ebihande-bihande ebyatahanguka mobyũsũlya ebitiri ĩkũmĩ n'ebibiri, n'eby'amahere nibya.
- ⁴⁴Abalume abalya amandu ayo babya elfu ĩtanu (5000).
- ⁴⁵Neryo-neryo Yesu mwahatikana abiga buwe ati bingire omo bwato babye bakabya embere erĩlolya eBetesaĩda, eyisirya w'engetsi, omugulu akalagana n'endeko.
- ⁴⁶Neryo Yesu abere abituma endeko yo mbolere, mwaya oko kitwa akayasaba.
- ⁴⁷Kandi bwabere bwabya ĩgolo-golo, obwato obo bwabya omo ngetsi mo hali, na Yesu iniane ĩyowene oko kitaka.
- ⁴⁸Neryo mwalangira abiga bakataluka erigoya obwato kusangwa erihunga lyabya likabuhirira embere syabo. N'oko kĩsĩsĩmũko ky'akani ky'ekiro, Yesu mwahĩka kubo iniakatandayira oko ngetsi k'omo bisando. Neryo mwasonda eritwangana kubo.
- ⁴⁹Nĩkwa mobamulolako akatandayira oko magetsi. Mobaganĩrya bati nĩ kĩrĩmũ, mobalaka.

⁵⁰Kusangwa abosĩ mobamulolako, mobubaha. Yesu mwabwirabo lūba ati, Mūsīkaye emitima! Nīna ngye! Simubahe!

⁵¹Neryo mwingira omo bwato babyamo, n'erihunga molyũmbya. N'abiga nabo mobasweka kutsibu.

⁵²Kusangwa mobatamina enzumwa y'esyombiga sy'amandu, nīkwa emitima yabo iyabirikala.

⁵³Neryo mobasoka engetsi n'erihika oko kihugo ky'eGenesaretĩ, mobakoma obwato oko mūsike w'engetsi.

⁵⁴Nīkwa babere banabīlūa omo bwato, abandu mobamina Yesu yo lūba.

⁵⁵Neryo mobatibita omo kihugo kyosĩ, bakayaheka abakonĩ oko syongyingo syabo, bakatwalabo uku Yesu.

⁵⁶N'ehosĩ eyo Yesu aya oko hīyĩ, kutse oko mīyĩ kutse omo malima, abandu mobatwala abakonĩ babo omo hitale, ibanemulemba-lemba Yesu bati aleke abakonĩ batūle oko mūsike musa w'olukimba luwe. N'abosĩ abatūla kulo mobalamībwa.

Mariko 7

¹Neryo Abafarĩsayo n'abandi b'oko bakangĩrĩya b'Emigambo abalūa eYerūsalema, mobahĩndana hakūhĩ na Yesu.

²Mobalangira abiga buwe bakalya akalyo omo byala bītowene, ebītanabĩre.

³Kusangwa Abafarĩsayo n'Abayūda bosĩ siberya bate banabya ebyala byo kutsibu ibakakwama emitsye y'abakulu.

⁴Kandi omugulu bakalūa ekatale, isiberya bate banaba. Kandi hali eyindi mitsye mingi bakakwama eyo bakahabawa, ng'omwatsi w'erĩerya esyondehĩ, n'amalega, n'esonyungu sy'emiringa, n'esyongyingo.

⁵Neryo Abafarĩsayo n'abakangĩrĩya b'Emigambo mobamūbūlya bati, Busana nakĩ abiga bawe sibekwama emitsye y'abakulu nīkwa bakalya omo byala bītowene kwehĩ?

⁶Yesu mwasūbĩryabo ati, Īsaya mwaminyerera ndeke busana nenyū ĩnywe batebya, ngoko kīsakĩre kiti, Abandu aba bakanyīsīkaya omo mīnywa yabo, Nīkwa emitima yabo yiri hali kwĩngye.

⁷Nīkwa bakanyĩramaya buyira, Ībakakangĩrĩraya ebihano by'abandu ng'erīkangĩrĩrya Iya Nyamuhanga.

⁸Yesu mwabūga ati, Mūkasīga ebihano bya Nyamuhanga, imwakwama emitsye y'abandu.

⁹Neryo Yesu mwaswabūga ati, Kwenene mukapona ndeke ekihano kya Nyamuhanga muti mūkategaya emitsye yenyū!

- ¹⁰Kusangwa Musa mwabũga ati, Ũsĩkaye tata wawe na koyo wawe; kandi oyũkabũga nabi busana n'ise kutse koyo wuwe, itawe.
- ¹¹Nĩkwa inywe mũkabũga muti, Omundu amabwira ise kutse koyo ati, Endũndĩ eyo ngakuha erĩkũwatĩkya ni Korbanĩ, (eribindula liti, byabirihabwa uku Nyamuhanga);
- ¹²mukaleka ñĩatawatĩkya ise kutse nyĩnya.
- ¹³Mutya mukayira ekĩnywa kya Nyamuhanga mo buyira busana n'emitsye yenyũ eyo mukaha abandĩ. N'eyindi myatsi mingi eyiri ng'eyĩ mukakolayo.
- ¹⁴Neryo Yesu mwaswabirikira endeko, mwabwirabo ati, Mowe, ñnywe bosĩ, muminye.
- ¹⁵Sihali kindu ekikaya omo mundu ekĩkalũa eyĩhya ekikatoka erĩtsandya omundu. Nĩkwa emyatsi eyĩkalũa omwisi w'omundu yo yĩkamũtsandaya.
- ¹⁶Omundu amabya awite amatwĩ, owe!]
- ¹⁷Omugulu Yesu asĩga endeko akingira omo nyũmba, abiga mobamũbũlya omwatsi w'omũsyoyo oyũ.
- ¹⁸Neryo Yesu mwabwirabo ati, Nenyũ nibya simuliminya kwehĩ? Sĩmwasĩ ko hate kindu ekikaya omwisi w'omundu ekĩkalũa eyĩhya ekyangatoka erĩmũtsandya.
- ¹⁹Kusangwa sikiriya omo mutima wuwe nĩkwa omo nda yiwe, neryo kikalaba n'eritwangana. (Erĩbũga litya Yesu mwabũga ati ebyalya byosĩ binatolere eriribwa.)
- ²⁰Kandi Yesu mwabũga ati, Ekĩkalũa omo mundu kyo kĩkamũtsandaya.
- ²¹Kusangwa omo mutima w'omundu mo mukahuluka amalengekanĩa mabi, erĩsingĩra, erĩĩba, erĩĩta, amaragane,
- ²²erirumwa, ebibi byosĩ, eriteba, esyongumbu nyibi, erĩso libi, eritsuma, emiyiheko, obũkĩrũ.
- ²³Emyatsi mibi yosĩ eyĩ ñkalũa omwisi w'omundu n'erĩmũtsandya.
- ²⁴Neryo Yesu mwalũaho mwaya oko bihugo by'emĩyĩ y'eTĩro n'eSĩdona. Neryo mwingira omo nyũmba, ñsĩanzĩre omundu akaminya kw'aliho, nĩkwa mwatatoka erĩbĩsama.
- ²⁵Nĩkwa omũkalĩ muguma oyuwite mwali mulere oyuli kw'ekĩrĩmũ kibi, mwowa engulu ya Yesu, neryo mwasa lũba n'eriwa oko bisando biwe.
- ²⁶Omũkalĩ oyo abya Mũgĩrĩkĩ w'ekihanda ky'eSĩrĩfoĩnĩke. Neryo mwasaba Yesu ati ahiyire embĩnga eyo y'eyĩhya uku mwali wuwe.
- ²⁷Nĩkwa Yesu mwamũsũbĩrya ati, Abana batsũke erĩũgũta, kusangwa sĩryowene erĩĩmya kalyo k'abana n'erigusako oko syombwa.
- ²⁸Nĩkwa mwasũbĩrya ati, Ega Mukama, nĩkwa esyombwa esiri omwisi w'emesa sikanalya ebitahangukira by'abana.

- ²⁹Neryo Yesu mwamubwira ati, Kusangwa wamasũbya utya, ugende ewenyũ, embĩnga yabĩrĩlũa uku mwali wawe.
- ³⁰Neryo omũkalĩ oyo mwasuba ewabo mweya omwana wuwe inianagotsere oko ngyingo; n'embĩnga iyabĩrimũlũako.
- ³¹Neryo kandi mwalũa omo kihugo ky'eTĩro, neryo mwatwangana eSĩdona mwahĩka oko ngetsi y'eGalĩlaya, iniakalaba omo nzira y'ekihugo ky'eMĩyĩ Īkũmĩ.
- ³²Neryo abandu mobamuletera omutsiha kandi isialitoka erĩbũga ndeke. N'abandu abo mobasaba Yesu bati ahĩre ebyala biwe by'oko mundu oyo.
- ³³Neryo Yesu mwatwala omundu oyo ahate bandu ahayĩhengekĩre, neryo mwahĩra eminwe y'omo matwĩ wuwe, neryo mwatwa amatande, mwatũla oko lulimi l'omundu oyo.
- ³⁴Neryo Yesu mwalalamira elubula, mwahumulikana, neryo mwabwira omundu oyo ati, Efafata, eribindula liti, Lĩbũkala.
- ³⁵N'amatwĩ wuwe mwalĩbũkala, n'olulimi luwe molwagobokala, neryo mwatsũka erĩbũga ndeke.
- ³⁶Neryo Yesu mwaganĩabo ati, Sibabwire mundu n'omuguma y'omwatsi oyũ. Nĩkwa nomo anaganayabo atya, mobatũlago kutsibu.
- ³⁷N'abandu bosĩ abowa omwatsi oyo mobasweka kutsibu. Mobabũga bati, Akakola emyatsi yosĩ yo ndeke kutsibu. Akowĩsaya abatsiha, kandi akaleka esyomũmũ ĩsyabũga.

Marĩko 8

- ¹Enyũma w'ebiro ebyo, eyindi ndeko nene moyahĩndana. Kandi isibawite eby'erirya. Neryo Yesu mwabirikira abiga buwe mwabwirabo ati,
- ²Namakwĩra endeko y'obũlĩge, kusangwa bamasiba nage lino ebiro bisatu, isibawite eby'erirya.
- ³Bamasuba ewabo batalĩre ibakandiremberera omo nzira, kusangwa abandi ni ba hali.
- ⁴Abiga buwe mobamũsũbĩrya bati, Hano h'omo mbwarara amandu angabanika hayi busana n'erĩũgũtya abandu bangaha aba kwehĩ?
- ⁵Yesu mwabũlyabo ati, Muwite uku mandu angahi kwehĩ? Nabo bati, Alinda.
- ⁶Neryo mwabwira abandu abo ati bĩkale ahisi. Neryo Yesu mwĩmya amandu alinda ayo, mwaha ewasĩngya uku Nyamuhanga, neryo mwatsũtsangago, mwahago abiga buwe ati bagabirego oko bandu ababya omo ndeko; neryo abiga mobagabago batya.
- ⁷Kandi ibawite otuhere tuke. Nĩkwa Yesu mwaha ewasĩngya busana nato, neryo mwabwira abiga ati batwalehyo, bagabehyo.
- ⁸Neryo abosĩ mobalya mobũgũta. Babya nga bandu elfu ĩnĩ (4000).

- ⁹Neryo abiga mobasongya ebitahangukira ebyasaka, mobyūsūlya ebitiri birinda. Neryo Yesu mwalagana n'endeko ati bagende.
- ¹⁰Kandi Yesu mwingira omo bwato haguma n'abiga buwe, mobaya omo kihugo ky'eDalmanūta.
- ¹¹Nikwa Abafarīsayo mobahuluka mobatsūka erīkūbīsanīa Yesu y'obuhaka, ibakasonda ekitiko-tiko kīkalūa elubula, ibakamulengako.
- ¹²Neryo Yesu mwahumulikana mwasweka omo mutima wuwe ati, Olulengo olū lukasonda-sonda ekitiko-tiko busana nakī kwehī? Kwenene ngabūga nenyū nyiti, Olulengo olū silwendisyahabwa ekitiko-tiko.
- ¹³Neryo mwasīgabo, mwasuba omo bwato, mwasokera eyisiryā w'engetsi.
- ¹⁴Neryo abiga mobibirirwa eriheka obundu ibawite uku mbiga nguma nyisa omo bwato.
- ¹⁵Yesu mwahanabo ati, Mūlebaye, mūyītegaye busana n'ekīhamya ky'Abafarīsayo, n'ekīhamya kya Herode.
- ¹⁶Nabo mobakanīranīa omo katī-katī kabo omwatsi oyo bati, Kusangwa situwite obundu.
- ¹⁷Yesu mwaminyā ebyo bakanayako kyaleka īnīabūlyabo ati, Busana nakī mūkakanīranāya muti simuwite obundu kwehī? Sīmwasī kutse eriminyā kwehī? Emitima yenyū īkīnakalakalīre itya kwehī?
- ¹⁸Muwite ameso, simwelangira kwebī? Muwite amatwī, sīmūlīowa kwehī? Simulibuka,
- ¹⁹omugulu natsūtsanga amandu atanu busana n'abandu elfu ītanu kwehī? (5000). Momwasongya ebitiri bingahi by'ebitahangukira ebyasaka kwehī? Mobasūbīrya bati, Erīkūmī n'ebibiri.
- ²⁰N'omugulu natsūtsanga amandū alinda busana n'abandu elfu īnī, momwasongya bitiri bingahi by'ebitahangukira ebyasaka kwehī? Mobasūbīrya bati, Birinda.
- ²¹Neryo Yesu mwabūlyabo ati, Simuli mwanaminyā kwehī?
- ²²Neryo mobahīka eBetesaīda, n'eyo mobaleta endīmatīme uku Yesu ibakamusaba bati amūtūleko.
- ²³Neryo Yesu mwawata oko byala by'endīmatīme, mwamutwala ekyaswa ky'omūyī. Abere abītwīra amatande g'oko meso wuwe, Yesū mwamūhīra kw'ebyala neryo mwamūbūlyā ati, Wanamalangira kindu kwehī?
- ²⁴N'omundu oyo mwasumba ameso mwabūga ati, Namalangira abandu, nīkwa bali ng'emiti eyikagenda.
- ²⁵Kandi Yesu mwaswahīra ebyala biwe oko meso w'omundu oyo. Neryo omundu oyo mwasamalira ndeke-ndeke, n'ameso wuwe mwalangira ebindu byosī byo ndeke,

- ²⁶Nĩkwa Yesu mwamutuma ewabo ati, Susube omo mũyĩ oyo.
- ²⁷Neryo Yesu n'abiga buwe mobaya oko mĩyĩ y'eKaĩsariFĩlipĩ. Omo nzira Yesu mwabũlya abiga buwe ati, Abandu bati nyirindi kwehĩ?
- ²⁸Mobamũsũbĩrya bati, Abandi bati, Ũli Yoane Mũbatĩsya; abandi bati, Uli Elĩa; kandi abandi bati, Uli muguma g'oko bamĩnyererĩ.
- ²⁹Kandi Yesu mwabũlyabo ati, Nenyũ mũtĩkĩ kwehĩ? Īnywe muti nyirindi kwehĩ? Petero mwasũbĩrya ati, Uli Kristo.
- ³⁰Neryo Yesu mwaganĩabo ati, Simubwire mundu busana nage.
- ³¹Neryo Yesu mwatsũka erĩkangĩrĩrya abiga buwe ati, Omugala w'Omundu atolere iniagalwa kutsibu, n'eriganwa n'abakulu, n'abahererĩ bakulu, n'abakangĩrĩrya b'Emigambo. Kandi asyĩtwa, n'enyũma w'ebiro bisatu ĩĩalũbũkĩbwa.
- ³²Yesu mwabwirabo omwatsi oyo ndeke-ndeke. Neryo Petero mwatwala Yesu aho lutambi, mwatsũka erimukunga.
- ³³Nĩkwa Yesu mwabinduka mwasamalira abiga buwe, neryo mwakunga Petero ati, Uwe Satani, ubye enyũma kwĩngye. Amalengekanĩa wawe si wa Nyamuhanga nĩkwa ni w'abandu.
- ³⁴Neryo Yesu mwabirikira endeko haguma n'abiga buwe, neryo mwabwirabo ati, Omundu amanza erinyikwama ayigane, aheke omusalaba wuwe, anyikwame.
- ³⁵Kusangwa omundu oyukasonda erĩlanya engebe yiwe asyatalyayo; n'omundu oyũkatalaya engebe yiwe busana nage na busana n'Engulu Yowene asyalamyayo.
- ³⁶Ko mundu akabana ndũndĩ yahi amatunda ekihugo kyosĩ, nĩkwa akatalya engebe yiwe kwehĩ?
- ³⁷Omundu asyahĩnganiakĩ busana n'engebe yiwe kwehĩ?
- ³⁸Kusangwa omundu amakwa esĩsonĩ busana nage, kandi busana n'ebĩnywa byage omo lulengo lubi olũ l'oluteto olutekenga Nyamuhanga, Omugala w'Omundu asyamũkwa esĩsonĩ omugulu asyasa omo lukengerwa lwa Tata wuwe haguma n'abamalaĩka buwe babũyĩĩre.

Marĩko 9

- ¹Neryo Yesu mwaswabũga ati, Kwenene ngabũga nenyũ nyiti, Hali abandi abimene hano abatendisyahola bate balangira Obwami bwa Nyamuhanga bũkahĩka n'obũtokĩ.
- ²Neryo habere hakya biro ndatu Yesu mwĩmya Petero na Yakobo na Yoane ĩbobene, mwatwalabo oko kitwa kiri-kiri. N'aho mwahĩndũkĩbwa embere syabo.
- ³Esyongimba siwe mosyakangabasanĩa, mosyabya nyeru-nyeru kutsibu, isihali oyo wangatoka erĩeryasyo atya.
- ⁴Neryo Elĩa na Musa mobabutukaho, ĩbakakanaya na Yesu.

- ⁵Neryo Petero mwabũga na Yesu ati, Mũkangĩrĩrya, lyowene eribya hano. Tũhĩmbe amahema asatu, enguma busana nawe, n'enguma busana na Musa, n'enguma busana na Elĩa.
- ⁶Kusangwa abya ĩsĩasĩ ekyo angabũga, iniabiriubaha kutsibu.
- ⁷Neryo ekĩtũ mokyahuluka mokyasũkũlĩryabo, n'omulenge mwalũa omo kĩtũ ati, Oyũ ni Mugala wage mwanze, mũmowe.
- ⁸Neryo-neryo mobakeba-keba, nĩkwa mobataswalangira ogundi mundu haguma nabo, inina Yesu ĩyowene.
- ⁹Neryo omugulu babya bakandagala bakalũa oko kitwa, Yesu mwaganĩabo ati, sibabwire mundu ebyo balialangira omo bũlĩme, erĩhĩka aho Mugala w'Omundu asyalũbũkĩbwa oko baholĩ.
- ¹⁰Neryo mobabika erĩhano eryo, nĩkwa mobakanĩranĩa omwatsi w'erĩlũbũka oko baholĩ nga nĩkĩ.
- ¹¹Neryo mobabũlya Yesu bati, Busana nakĩ abakangĩrĩrya b'Emigambo bakabũga bati, Elĩa atolere ĩnĩatsũka erĩhĩka kwehĩ?
- ¹²Yesu mwasũbĩryabo ati, Elĩa akandĩsyatsũka erĩhĩka n'erĩsũbya emyatsi yosĩ, nĩkwa busana naki kĩsakĩre kiti, Omugala w'Omundu asyagalwa omo myatsi mingi n'eriganwa kwelu?
- ¹³Nĩkwa ngababwira nyiti, Elĩa abĩrĩhĩka, n'abandu mobamukola ngoko kĩsakĩre busana naye.
- ¹⁴Babere bahĩka eyiri abiga, mobalangira endeko nene ĩyĩnatĩmbĩre kubo. Kandi abakangĩrĩrya b'Emigambo babya ibakakuba nabo obuhaka.
- ¹⁵Neryo omugulu endeko eyo yalangira Yesu mobasweka kutsibu, mobatibita erĩyamũkerya.
- ¹⁶Neryo Yesu mwabũlya abiga buwe ati, Mukakuba nabo buhaka bwakĩ kwehĩ?
- ¹⁷Omundu muguma w'endeko mwamũsũbĩrya ati, Mũkangĩrĩrya, ngabikuletera mugala wage, kusangwa ali kw'ekĩrĩmũ kibi kandi isialitoka erĩbũga.
- ¹⁸N'aho kikamuhambira, kikamugusa ahisi, naye akaburura erĩhũlo n'erikeregeta ameno wuwe neryo iniakala. Mongabũlaya abiga bawe nyiti bahigire ekĩrĩmũ ekyo ky'eyĩhya, nĩkwa mobakataluka.
- ¹⁹Yesu mwasũbĩryabo ati, ĩnywe lulengo lw'erĩtendĩkĩrĩrya, nasyĩkala nenyũ mugulu gungahi kwehĩ? Nasyababegerya mugulu gungahi kwehĩ? Munyiretere omũlwana oyo.
- ²⁰Neryo mobamuletera omũlwana oyo. Omugulu ekĩrĩmũ ekyo kyalangira Yesu, mokyanyola-nyola omũlwana oyo, neryo mwawa ahisi oko kitaka mwayĩgala-galya ahisi, mwaburura erĩhũlo.

- ²¹Neryo Yesu mwabũlya ĩse w'omũlwana oyo ati, Amatabya atya oko biro bingahi kwehĩ? Naye mwamũsũbĩrya ati, Kyamũtsũka iniakine mulere.
- ²²Engendo nyingi kyabirirenga erĩmwĩta, kikamugusa omo muliro n'omo magetsi. Ũtũkwĩre bũlĩge, ũtũwatĩkaye, wamabya wanganatoka!
- ²³Neryo Yesu mwamubwira ati, Ũkabũga uti, wanganatoka! Emyatsi yosĩ ikatokekana busana n'omundu oyuwite erĩkĩrĩrya.
- ²⁴Neryo ĩse w'omũlwana oyo mwabũga kutsibu ati, Namĩkĩrĩrya, ũwatĩkaye erĩtendĩkĩrĩrya lyage.
- ²⁵Neryo omugulu Yesu alangira endeko ĩkahĩndana, mwahayira ekĩrĩmũ kibi ekyo, ati, Uwe kĩrĩmũ kitsiha ekĩtebũga, ngakuhana nyiti, Ũlũe omo mũlwana oyũ, kandi susyesyamũhĩkako.
- ²⁶Neryo ekĩrĩmũ ekyo mokyalaka kutsibu n'erimunyola-nyola neryo mokyamũlũako. Omũlwana oyo mwabya ng'ekĩnda, kyaleka abandu bosĩ ibubaha bati, Abirihola.
- ²⁷Nĩkwa Yesu mwahamba ebyala by'omũlwana mwamũhanganĩa; neryo mwahangana.
- ²⁸Yesu abere abingira omo nyũmba, abiga buwe mobamũbũlya bũbĩso-bĩso bati, Twataluka erihigira ekĩrĩmũ ekyo ky'eyĩhya busana nakĩ kwehĩ?
- ²⁹Yesu mwasũbĩryabo ati, Erisaba lisa lyo likatoka erihiga omũsĩndo oyũ.
- ³⁰Neryo mobalũa eyo, mobalenderera eGalĩlaya. Nĩkwa Yesu mwatanza abandu bakaminya ng'ali hahi, kusangwa abya akakangĩrĩrya abiga buwe.
- ³¹Neryo Yesu mwabwira abiga buwe ati, Omugala w'Omundu asyahoterwa oko bandu, nabo basyamwĩta; neryo enyũma w'e biro bisatu asyalũbũka.
- ³²Nĩkwa mobataminya ekĩnywa ekyo, ibakubaha erĩmũbũlya.
- ³³Neryo mobahĩka eKapernaũmũ, neryo babere bahĩka omo nyũmba, Yesu mwabũlyabo ati, Mulyakuba buhakakĩ omo nzira kwehĩ?
- ³⁴Nĩkwa mobabya bũkũtũ kusangwa omo nzira babya ĩbakakanaya omukulu kubo nga nindi.
- ³⁵Neryo Yesu mwĩkala ahisi, mwabirikira abiga ĩkũmĩ n'ababiri mwabwirabo ati, Omundu amanza eribya w'erĩmbere, abye w'enyũma oko bosĩ, kandi abye mugombe w'abosĩ.
- ³⁶Neryo Yesu mwĩmya omwana mulere mwamũhanganĩa omo katĩkatĩ kabo. Kandi mwĩmya omwana oyo omo byala biwe, mwabũga ati,
- ³⁷Omundu oyũkakokaya omwana mulere ng'oyũ omo lĩna lyage akanyĩkokaya; n'oyũkanyĩkokaya, akakokaya oyo wanyituma.

³⁸Yoane mwabũga naye ati, Mũkangĩrĩrya, motwalangira omundu oyo wabya akahigira esyombĩnga sy'eyĩhya omo lĩna lyawe, nĩkwa motwamũkũngĩre kusangwa sĩ g'ũkw'ĩtwe.

³⁹Nĩkwa Yesu mwabũga ati, Simumukunge, kusangwa sihali mundu oyukakola ekitiko-tiko omo lĩna lyage oyo wangabũga nabi lũba busana nage.

⁴⁰Kusangwa oyute nzĩgũ yetu iniali oko luhande lwetu.

⁴¹Kusangwa oyukabaha olũtehĩ lw'amagetsi w'erĩpũlya, kusangwa muli bandu ba Kristo siendisyabula oluhembo luwe n'ahake.

⁴²N'oyo wasyaleka omuguma g'oko bana balere aba, abakanyĩkĩrĩraya, akanyĩlũako, lyowene kumbe omundu oyo angasengerwako oluso lunene oko bĩkya biwe, iniaguswa omo ngetsi.

⁴³Ebyala byawe byamaleka ukatoga, ĩwatwabyo. Lyowene busana nawe eriingira omo ngebe iwabirirehema kwilaba eriya omo Lĩfero haguma n'ebyala bibiri omo muliro owatetoka erĩhũmberĩbwa.

⁴⁴Aho mihuka yabo itehola, n'omuliro syalihumbera.]

⁴⁵N'ekisando kyawe kyamaleka ukatoga, ũtwekyo. Lyowene busana nawe eriingira omo ngebe iwabirirehema kwilaba eriguswa n'ebisando bibiri omo Lĩfero. [⁴⁶Aho mihuka yabo itehola, n'omuliro syalihumbera.]

⁴⁷N'erĩso lyawe lyamaleka ukatoga, uloleryo. Lyowene busana nawe eriingira omo Bwami bwa Nyamuhanga n'erĩso liguma, kwilaba eriguswa omo Lĩfero n'ameso abiri.

⁴⁸Aho mihuka yabo itehola, n'omuliro syalihumbera.

⁴⁹Kusangwa abandu bosĩ basyalengwako omo muliro ng'omũnyũ.

⁵⁰Omũnyũ owene, Nĩkwa amatalya obusi bwago, wasyaswasĩhyago ũmũkĩ kwehĩ? Mubye n'omũnyũ omwisi wenyũ, kandi mubye n'obuholo omo katĩkatĩ kenyũ.

Marĩko 10

¹Neryo Yesu mwalũa aho, mwaya omo kihugo ky'eYũdea, neryo mwasoka olũsĩ lw'eYorodanĩ. Kandi esyondeko mosyahĩndana haguma na Yesu, naye mwakangĩrĩrya ngoko anatula akakola.

²Abafarĩsayo mobamũhĩkako, ibakalenga erimutega. Bati, Emigambo ĩkalĩga omundu erihiga mũkalĩ wuwe kwehĩ?

³Yesu mwasũbĩryabo ati, Musa mwabahana ati kwehĩ?

⁴Mobamũsũbĩrya bati, Musa mwalĩgĩra omundu erisakira omũkalĩ y'ebarua y'erimukomola, n'erimuhiga.

⁵Yesu mwabwirabo ati, Musa abasakira ekihano ekĩ busana n'erikala ly'emitima yenyũ.

- ⁶Nĩkwa okw'ĩtsũka oko mugulu w'erihangika, Nyamuhanga mwahangikabo omulume n'omũkalĩ.
- ⁷Busana n'omwatsi oyo, omundu asyasĩga ĩse na nyĩnya wuwe, inialanda oko mũkalĩ wuwe,
- ⁸n'ababiri basyabya mubiri muguma. Litya sibakiri babiri, nĩkwa mubiri muguma.
- ⁹Neryo abo Nyamuhanga abĩrĩmatanĩa haguma, sihabye mundu oyukagabulabo.
- ¹⁰Neryo babere babisuba omo nyũmba, abiga mobabũlya Yesu busana n'omwatsi oyo.
- ¹¹Naye mwabũga nabo ati, Omundu oyukahiga omũkalĩ wuwe akahĩkya ogundi mũkalĩ iniakasĩngĩra.
- ¹²Kandi omũkalĩ oyũkalũa kw'ĩba wuwe akahĩkĩbwa n'ogundi mulume iniakasĩngĩra.
- ¹³Neryo abandu mobaletera Yesu y'abana balere bati atsumulebo, nĩkwa abiga mobakunga abandu abo.
- ¹⁴Nĩkwa omugulu Yesu alangira ebyo, mwahitana neryo mwabwira abiga buwe ati, Muleke abana balere base kwĩngye! Sĩmũkakĩrayebo, kusangwa Obwami bwa Nyamuhanga ni bw'abali ng'aba.
- ¹⁵Kwenene ngabũga nenyũ nyiti, Oyutiangirira Obwami bwa Nyamuhanga ng'omwana mulere siendisyĩngira mubo n'ahake.
- ¹⁶Neryo mwahambabo omo byala biwe, mwahĩra kubo kw'ebyala, mwatsumulabo.
- ¹⁷Neryo omugulu Yesu atsũka olugendo luwe, omundu mwatibita aho ali, mwakũkama embere siwe, mwamũbũlya ati, Mũkangĩrĩrya mubuya, nyikolekĩ eribana engebe y'erikota kwehĩ?
- ¹⁸Yesu mwamũbũlya ati, Busana nakĩ ukanyahula mo mubuya kwehĩ? Sihali mubuya nina Nyamuhanga ĩyowene.
- ¹⁹Ũnasĩ ebihano; bitu, ĩsĩwĩta; isiwasĩngĩra; ĩsĩwĩba; isiwabihira bandi; isiwateba; ũsĩkaye tata wawe na koyo wawe.
- ²⁰Neryo omundu oyo mwabũga ati, Mũkangĩrĩrya, Ebyosĩ ebyo nabirikolabyo erĩtsũka omo bwana bwage.
- ²¹Yesu mwamusamalira n'erimwanza, mwamubwira ati, Ũkĩsĩya mwatsi muguma. Ugende, ũgũlaye ebyosĩ ebyo uwite, uhe by'oko bera, nawe wasyabya n'ebindu elubula; neryo wase, unyikwame.
- ²²Omundu oyo abere owa ebĩnywa ebyo, obũsũ buwe mobwasunza, mwalũaho n'obũlĩge, kusangwa abya awite bindu bingi kutsibu.
- ²³Yesu mwatĩmbya ameso g'oko biga buwe neryo mwabwirabo ati, Monzo lĩkalĩre busana n'abandu abawite ebindu bingi eriingira omo Bwami bwa Nyamuhanga!

- ²⁴Neryo abiga buwe mobaswekera ebĩnywa biwe. Nĩkwa Yesu mwabwirabo kandi ati, Abana, monzo likalĩre busana n'abandu abakayiketera ebindu bingi eriingira omo bwami bwa Nyamuhanga!
- ²⁵Ni ryolo busana n'engamia erilaba omo kyũna ky'esĩndanĩ kwilaba omundu w'ebindu bingi eriingira omo Bwami bwa Nyamuhanga.
- ²⁶Neryo abiga mobasweka kutsibu, n'erimubwira bati, Ko nindi wasyatoka erĩlamĩbwa kwehĩ?
- ²⁷Yesu mwatungererabo mwabwirabo ati, Ekĩ sikiritokekana oko bandu, nĩkwa uku Nyamuhanga. Kusangwa emyatsi yosĩ ikatokekana uku Nyamuhanga.
- ²⁸Neryo Petero mwatsũka erĩbũga naye ati, ĩtwe ka twabĩrĩsiga ebyosĩ n'erikukwama.
- ²⁹Yesu mwabwirabo ati, Kwenene ngababwira nyiti, Sihali oyũkasĩga enyũmba, kutse bagala babo, kutse bali babo, na koyo, n'ĩse, kutse abana, kutse ebitaka, busana nage, na busana n'Engulu Yowene,
- ³⁰oyutendisyasũbũlĩrĩbwa ngendo ĩgana oko mugulu ono, amanyũmba n'abagala babo, n'abali babo, n'abokoyo, n'abana, n'ebitaka, haguma n'erĩendererĩbwa; n'engebe y'erikota oko mugulu owakandisyasa.
- ³¹Nĩkwa abangi abali embere lino basyabya b'enyũma, n'abangi abali enyũma lino basyabya b'embere.
- ³²Neryo babya omo nzira bakahetukira eYerũsalema. Yesu abya akagenda embere sy'abiga buwe. Nabo ĩbakayĩkwĩra buba. N'abandu abakamukwama enyũma mobubaha. Kandi mwatwala erĩkũmĩ n'ababĩri elutambi, mwabwi rabo emyatsi eyĩkandĩsyamũhĩkako.
- ³³Yesu mwabwirabo ati, Leбая, tukahetukira eYerũsalema. Eyo Omugala w'Omundu asyahoterwa oko bahererĩ bakulu n'abakangĩrĩrya b'Emigambo. Basyamutswera bati akwe, n'erimuhotera oko Bihanda.
- ³⁴Nabo basyamũsekererya, n'erimũ twĩrako amatande, n'erĩmũswĩrya emikoba, n'erĩmwĩta. Kandi enyũma w'ebiro bisatu asyalũbũka.
- ³⁵Neryo Yakobo na Yoane, abagala ba Zebedayo mobahĩka uku Yesu bati, Mũkangĩrĩrya, tukasonda iwatukolera ekyo tũkabũlaya.
- ³⁶Neryo Yesu mwabũlyabo ati, Mukasonda inabakolerakĩ kwehĩ?
- ³⁷Nabo mobamũsũbĩrya bati, Omugulu wasyĩkala oko kĩtũmbĩ kyawe ky'Obwami bw'olukengerwa, tuti, utuhe erĩkala haguma nawe, omuguma oko byala by'amali, n'omuguma oko malembe.
- ³⁸Yesu mwabwirabo ati, Sĩmwasĩ ekyo mũkabũlaya, ko mwanganatoka erĩpũlya oko lũtehĩ olo ngapũlĩrayako kwehĩ? Kutse erĩbatĩsĩbwa omo lũbatĩso olo ngabatĩsĩbawamo kwehĩ?

³⁹Nabo mobamūsūbīrya bati, Twanganatoka. Yesū mwabwirabo ati, Mwasyapūlya oko lūtehī olo ngapūlīrayako; kandi mwasyabatīsībwa omo lūbatīso olo ngabatīsībawamo.

⁴⁰Nīkwa erīkala oko mali wage n'oko malembe wage, sindi na hamūlī eribabalyo. Ni Nyamuhanga yo wasyaha emyanya eyo oko abo abīrīkokoteryayo.

⁴¹Nīkwa omugulu abandi biga īkūmī bowa omwatsi oyo, mobahitana uku Yakobo na Yoane.

⁴²Neryo Yesu mwabirikira abosī haguma, neryo mwabwirabo ati, Mūnasī ngoko abandu abakaganzawa ng'abatabalī b'Ebihanda ko bakatabalira abandu babo n'abakulu babo bakahamulabo.

⁴³Nīkwa ko bite bitya omo katīkatī kenyū. Oyo wanzīre eribya mukulu omo katīkatī kenyū asyabya mūsūbī wenyū;

⁴⁴n'oyo wanzīre eribya w'erīmbere omo katīkatī kenyū asyabya mukobe w'abosī.

⁴⁵Kusangwa Omugala w'Omundu mwatasa erikolerwa; nīkwa mwasa erikola, n'eriha engebe yiwe mo būgūlī busana n'abandu bangi.

⁴⁶Neryo mobahīka eYerīko. N'omugulu abya akalūa eYerīko haguma n'abiga buwe n'endeko nene, endīmatīme oyukahulawa mo Baratīmayo, abya īkere oko mūsīke w'enzira akasabīrīrya ebihembo.

⁴⁷Abere owa kw'ali Yesu w'eNazaretī, neryo mwatsūka erilaka kutsibu ati, Yesu, Mugala wa Dawīdī, unyiganyire!

⁴⁸Neryo abandu bangi mobamukunga bati abye būkūtū, nīkwa mwabirikira kutsibu kw'aho ati, Mugala wa Dawīdī, unyiganyire!

⁴⁹Neryo Yesu mwahangana, neryo mwabūga ati, Mumubirikire. Neryo mobabirikira endīmatīme eyo bati, Ūsīkaye omutima. Ūhangane, amakubirikira.

⁵⁰Neryo mwagusa ekanzu yiwe, mwahangana, mwahīka uku Yesu.

⁵¹Neryo Yesu mwamūbūlya ati, Ukasonda inakukolerakī kwehī? Endīmatīme eyo moyamūsūbīrya iti, Mukama wage, nyanzīre eriswalangira.

⁵²Yesu mwamubwira ati, Uyigendere, erīkīrīrya lyawe lyamakūlamya. Neryo-neryo mwabana erilangira, neryo mwakwama Yesu omo nzira.

Marīko 11

¹Neryo babere bakasonda erīhīka eYerūsalema, oko mīyī y'eBetefage n'eBetanīa mobahīka oko kitwa ky'eMīzeītūnī. Neryo Yesu mwatuma abiga buwe babiri embere,

²ati, Muye oko kayī akali embere kwīnywe. Mwamabīhīkayo mūkandīeya ekyana ky'epunda īkīnahangīre ekitekyataheka mundu okw'ītsūka na kera. Mukihangule, mukirete eno.

- ³Omundu amabũga nenyũ ati, Mukakola mutya busana nakĩ, mumubwire muti, Omukama yuli n'obwaga bwakyo, n'omwenyekyo asyakituma eno yo lũba.
- ⁴Neryo mobagenda mobeya ekyana ky'epunda omo nzira ikĩhangĩre oko lũkyo lw'enyũmba. Neryo mobahangulakyo.
- ⁵Neryo ababya bimene hakũhĩ mobabũlya abiga abo bati, Mukahangulira ekyana ky'epunda ekyo kyokĩ?
- ⁶Abiga abo mobasũbĩryabo ngoko Yesu anabwirabo, neryo abandu abo mobahamulabo bati bagende.
- ⁷Neryo mobaleta ekyana ky'epunda uku Yesu, neryo mobĩkĩrya kukyo kw'esyongimba syabo, na Yesu mwĩkala kukyo.
- ⁸Neryo abandu bangi mobasanza esyongimba syabo omo nzira, n'abandi mobatwa ebisanza omolĩ neryo mobasanzabyo omo nzira.
- ⁹Neryo abandu ababya embere n'abakwamĩrebo enyũma, mobatsũka eribirikira bati, Nyamuhanga apipawe! Nyamuhanga atsumule oyukasa omo lina ly'Omukama!
- ¹⁰Nyamuhanga atsumule obwami bwa tata wetu Dawĩdĩ obukasa! Nyamuhanga W'endata Kutsibu apipawe.
- ¹¹Neryo Yesu mwingira omo mũyĩ w'eYerũsalema, mwingira n'omo Hekalũ mwatungerera ebyosĩ byabyamo. Nĩkwa bwabere bwasonda erihumbera, mwaya eBetanĩa haguma n'abiga ikũmi n'ababiri.
- ¹²N'engyakya, omugulu balũa eBetanĩa, Yesu mwakwa enzala.
- ¹³Neryo mwalangira omuti w'omũtĩnĩ iniane hali, omuti oyo abya ahũtĩre kutsibu. Neryo mwayasonda-sonda ebĩgũma byo kugo; nĩkwa abere ahĩka kugo, mwabana ebikoma bisa, kusangwa sikyabya kirimo ky'emĩtĩnĩ.
- ¹⁴Yesu mwabwira omuti w'omũtĩnĩ oyo ati, Sihabye omundu wasyalya ebĩgũma uk'uwe na kera. N'abiga buwe mobowa.
- ¹⁵Omugulu bahĩka eYerũsalema, Yesu mwingira omo Hekalũ neryo mwatsũka erihigira eyĩhya abosĩ ababya bakagula n'erĩgũlĩrya omo Hekalũ. Mwaku bula ehimesa hy'abakahĩnganaya esyofranka n'ebĩtũmbi by'abagũlaya ehĩrĩkũkũ,
- ¹⁶kandi mwatalĩga omundu akaheka kindu akalaba omo Hekalũ.
- ¹⁷Neryo mwakangĩrĩrya bandu ati, Sĩkĩsakĩre kiti, Enyũmba yage yasyahulwa mo nyũmba y'erisabiramo busana n'ebihanda byosĩ kwehĩ? Nĩkwa ĩnywe mwabiriyirayo mo bwĩkalo bw'abanyeyĩ.
- ¹⁸Abahererĩ bakulu n'abakangĩrĩrya b'Emigambo mobowa ebyo, neryo mobatsũka erisonda-sonda enzira y'erĩta Yesu. Nĩkwa mobamubaha kusangwa endeko yosĩ mobasweka busana n'erĩkangĩrĩrya liwe.
- ¹⁹Neryo bwabere bwasonda erihumbera, Yesu n'abiga buwe mobalũa omo mũyĩ.

- ²⁰N'omo ngyakya-nyakya omugulu babya bakalaba omo nzira, mobalangira omuti w'omūtīnī. Omuti oyo iniabiriuma erītsūka oko mīrīhī.
- ²¹Neryo Petero mwibuka omwatsi w'omūtīnī, neryo mwabwira Yesu ati, Mūkangīrīrya, lebaya, omuti w'omūtīnī ogo watakira, abiriuma!
- ²²Yesu mwasūbīryabo ati, Mubye n'erīkīrīrya uku Nyamuhanga.
- ²³Kwenene ngabūga nenyū nyiti, Oyūkabūga n'ekitwa ekī ati, Ukulike, ugusawe omo ngetsi, isialitika-tika omo mutima wuwe, nīkwa akīkīrīrya ekyo akabūga ko kikandisyabererera, kyasyakoleka busana naye.
- ²⁴Kikaleka inababwira nyiti, Ebyosī ebyo mukasaba n'erībūlya, mwīkīrīrye ko mwabiribanabyo, nenyū mwasyahabwabyo.
- ²⁵N'omugulu muka-hangana mukasaba, mwamabya n'omwatsi oko mundu mumubuyire. Tata wenyū oyuli elubula, atoke eribabuyira amalolo wenyū.
- ²⁶Nīkwa mwamatindabuyira abandi, Tata wenyū oyuli elubula, siendisyababuyira amalolo wenyū.]
- ²⁷Neryo mobaswahīka eYerūsalema. Omugulu Yesu abya akalendera omo Hekalū, abahererī bakulu n'abakangīrīrya b'Emigambo, n'abakulu mobamūhīkako,
- ²⁸mobamūbūlya bati, Ukakola emyatsi eyī omo hamūlī yahi kwehī? Kutse nindi yo wakuha ehamūlī erikola emyatsi eyī kwehī?
- ²⁹Yesu mwasūbīryabo ati, Ngandībabūlya omwatsi muguma, nenyū mūnyīsūbīrye, nage ngandibabwira nga nī hamūlī yahi ikaleka inakola emyatsi eyī.
- ³⁰Erībatīsyā lya Yoane lyalūa ewa Nyamuhanga kutse oko bandu kwehī? Mūnyīsūbīrye.
- ³¹Nabo mobatsūka erīkanīrya omo katīkatī kabo bati, Twamabūga tuti, Lyalūa elubula, asyabūga ati, Busana nakī momūtīkīrīrya Yoane kwehī?
- ³²Nīkwa twamabūga tuti, Lyalūa oko bandu, mobubaha endeko, kusangwa abosī mobangza Yoane bati nī mūmīnyererī.
- ³³Neryo mobasūbīrya Yesu bati, Sītwasī. Neryo Yesu mwabūga nabo ati, Nage sindiendibabwira nga ni hamūlī yahi ikaleka inakola emyatsi eyī.

Marīko 12

¹Neryo Yesu mwatsūka erībūga nabo omo mīsyo ati, Habya omundu oyo wahera eririma ly'ebīnyū, mwatīmbya kulyo kw'ekīyīte, neryo mwatakula endindo ey'erikamiramo ebīnyū, kandi mwahīmabaho enyūmba eyīsūngūlīkīre. Neryo mwasīgīralyo abalīmī, neryo mwaya omo kindi kihugo.

²Omugulu w'eriera ly'ebīnyū abere ahīka, mwatuma omugombe oko balīmī abo erienda oko bīgūma by'eririma ly'ebīnyū.

- ³Nĩkwa abalĩmĩ abo mobahamba omugombe oyo mobamũswĩrya n'erĩmũsũbũlya byala bisa.
- ⁴Neryo omwenye eririma mwaswatuma ogundi mugombe; abalĩmĩ abo mobamũhũtalya oko mutwe, n'erimuhemula.
- ⁵Kandi omwenyeryo mwaswatuma ogundi mugombe, neryo mobamwĩta; kandi mobakola bandi bagombe bo batya, erĩswĩrya abandi n'erĩta abandi.
- ⁶Omwenye eririma oyo abya isiakiri n'ogundi mundu w'eriswatuma, yo n'omugala mwanze. Neryo mwasala atuma omugala wuwe oyo oko balĩmĩ abo. Mwabũga ati, Basyasĩkya mugala wage.
- ⁷Nĩkwa abalĩmĩ abo mobabwirana bati, Oyũ ni mugala w'omwenye eririma. Mwase, tũmwĩte, n'eririma lyasyabya lyetu!
- ⁸Neryo mobahamba mugala mobamwĩta, n'erimukurira eyĩhya w'eririma ly'ebĩnyũ.
- ⁹Yesu mwabũlya ati, Omwenye eririma ly'ebĩnyũ asyayira ati kwehĩ? Asyasa n'erĩherya abalĩmĩ abo, asyaha eririma eryo ly'ebĩnyũ ly'oko bandi balĩmĩ.
- ¹⁰Simwetasoma Amasako aya ati, Erĩbwe eryo abahĩmbĩ bagana, Erĩ molyabya ĩbwe ly'esondo;
- ¹¹Omwatsi oyũ Omukama mwakolago, Ni w'eriswekera omo meso wetu.
- ¹²Abasondolĩ b'Abayũda mobasonda-sonda erihamba Yesu, kusangwa mobaminya kw'akatwa omũsyoyo oyo busana nabo. Nĩkwa mobubaha endeko, neryo mobamũsĩgaho mobagenda.
- ¹³Abandi b'oko Bafarĩsayo n'Abanyaherode mobatumwa eritega Yesu omo bĩnywa.
- ¹⁴Neryo mobasa eyiri Yesu mobamũbũlya bati, Mũkangĩrĩrya, tũnasĩ k'uli w'ekwenene, sulitsomana amalengekanĩa w'abandu, kandi sulisombola ebitaga n'ebite bitaga, nĩkwa ũkakangĩrĩraya enzira ya Nyamuhanga omo kwenene. Emigambo ĩkatũlĩgĩra erisolera Kaĩsarĩ kutse iyihĩ kwehĩ? Tumulihe kutse iyihĩ kwehĩ?
- ¹⁵Nĩkwa Yesu mwaminya amatebo wabo, neryo mwabwirabo ati, Busana nakĩ mukanyirengako kwehĩ? Munyiretere edĩnarĩ nyĩrebayeyo.
- ¹⁶Neryo mobamuleterayo, naye mwabũlyabo ati, Ekĩsosekanĩo n'amasako aya ni byandi kwehĩ? Nabo mobamũsũbĩrya bati, Ni bya Kaĩsarĩ.
- ¹⁷Neryo Yesu mwabwirabo ati, Mulihe Kaĩsarĩ ebindu bya Kaĩsarĩ, mulihe na Nyamuhanga ebindu bya Nyamuhanga. Nabo mobamuswekera kutsibu.
- ¹⁸Neryo Abasadũkayo mobahĩka uku Yesu. Aba bakabũga bati, Sihali erĩlũbũka oko baholĩ.
- ¹⁹Mobamũbũlya bati, Mũkangĩrĩrya, Musa mwatusakira ati, Omugala wabo mundu amahola akasiga omũkalĩ, atawite mwana, omugala wabo mundu oyo ĩnĩasĩgalya omũkalĩ oyo iniabutira mugala wabo y'abana.

- ²⁰Mohabya bagala babo balinda; ow'erĩmbere mwahĩkya, neryo mwahola isialitabuta mwana.
- ²¹Neryo omugala wabo mundu oyo mwasĩgalya omũkalĩ oyo. Neryo mugala wabo w'akasatu mwakola atya.
- ²²Neryo abagala babo bosĩ balinda mobahola batya isibalitabuta mwana. Neryo enyũma w'abosĩ omũkalĩ oyo mwahola.
- ²³Neryo, oko kiro ky'erĩlũbũka omugulu abaholĩ basyalũbũka, omũkalĩ oyo asyabya wandi kwehĩ? Kusangwa abalinda bosĩ babya ĩbabĩrĩmwĩmya.
- ²⁴Yesu mwasũbĩryabo ati, Simukatala kusangwa sĩmwasĩ Amasako kutse obũtokĩ bwa Nyamuhanga.
- ²⁵Kusangwa omugulu bakalũbũka oko baholĩ, sĩbehĩkaya kutse sĩbehĩkĩbawa, nĩkwa bali ng'abamalaĩka omo lubula.
- ²⁶Nĩkwa oko mwatsi w'erĩlũbũka ly'abaholĩ, simwetasoma omo kitabu kya Musa oko mulondo owakahula ekisaka ekyaka kwehĩ? Ngoko Nyamuhanga abũga na Musa, ati, Ĩngye indi Nyamuhanga wa Abrahamũ, na Nyamuhanga wa Ĩsaka, na Nyamuhanga wa Yakobo.
- ²⁷Nyamuhanga si Nyamuhanga w'abaholĩre, nĩkwa ni Nyamuhanga w'abaliho. Mwabiritala kutsibu!
- ²⁸Omũkangĩrĩrya muguma w'Emigambo abyaho iniakahulikirira erĩkanĩa lyabo. Neryo omũkangĩrĩrya w'Emigambo oyo mwaminya ngoko Yesu abĩrĩsũbĩryabo ndeke, neryo mwabũlya Yesu ati, Ekihano ekĩlabĩre ebindi bihano ni kyahi kwehĩ?
- ²⁹Yesu mwamũsũbĩrya ati, Ekihano kikulu kyekĩ: Uwe Ĩsraelĩ, hulikirira; Omukama Nyamuhanga wetu ni Mukama ĩyowene.
- ³⁰Wanze Omukama Nyamuhanga wawe n'omutima wawe gosĩ, n'ekĩrĩmũ kyawe kyosĩ, n'obũlengekanĩa bwawe bosĩ, n'amaka wawe gosĩ.
- ³¹Ekihano ky'akabiri kiti, Wanze mũlĩkyenyũ ngoko ũyanzĩre. Sihali kindi kihano kikulu ũkw'ebĩ.
- ³²Neryo omũkangĩrĩrya w'Emigambo oyo mwabwira Yesu ati, Mũkangĩrĩrya, utya! Wamabũga kwenene uti, Omukama ni Nyamuhanga ĩyowene kandi ko hate gundi nyamuhanga nina ye.
- ³³N'erianza Nyamuhanga n'omutima gosĩ, n'obũlengekanĩa bosĩ, n'amaka gosĩ, n'erianza mũlĩkyabo ngoko ayanzĩre, bĩlabĩre amahere gosĩ w'erĩokererya, n'esyohongo syosĩ.
- ³⁴Neryo omugulu Yesu aminya kw'asũbĩraya ndeke mwamubwira ati, Suli hali oko Bwami bwa Nyamuhanga. Enyũma w'aho mohatasyabya mundu oyo wangalenga erĩswabũlya Yesu eyindi myatsi.

³⁵Omugulu abya akakangĩrĩrya omo Hekalũ, Yesu mwabũlya ati, Abakangĩrĩrya b'Emigambo bakabũga bati, Kristo ni mugala wa Dawĩdĩ ati kwehĩ?

³⁶Omũlĩmũ Abũyĩrĩre asondola Dawĩdĩ abũge ati, Omukama mwabwira Omukama wage ati, Wĩkale oko byala byage by'amali, Erĩhĩka aho nasyahĩrĩra esyonzĩgũ syawe eyĩkwa oko bisando byawe.

³⁷Dawĩdĩ mwamwahula mo Mukama: neryo Kristo angatoka eribya mugala wa Dawĩdĩ ati kwehĩ? Endeko nene eyo moyatsema erĩowa Yesu.

³⁸Neryo omugulu abya akakangĩrĩryabo mwabũga ati, Mũyĩtegaye busana n'abakangĩrĩrya b'Emigambo abakanza erirendera ibanambite esyokanzu syabo nyiri-nyiri, ĩbanzĩre erĩkerĩbwa omo hitale;

³⁹ĩbakayisoga ebĩtũmbĩ by'embere omo manyũmba w'erĩhĩndanamo, n'ah'erĩsĩkĩbwa okw'irya.

⁴⁰Bo bakanũbaya abakwakalĩ n'erinyega amanyũmba wabo, neryo busana n'erilolwako n'abandu bakasaba erisaba liri-liri. Aba basyasũyĩrwa kutsibu kw'aho.

⁴¹Yesu mwĩkala hakũhĩ n'ekĩbo ky'eribika esyofranka omo Hekalũ, neryo mwabya akalebya ngoko endeko yabya ĩkahĩra esyofranka syabo omo kĩbo ekyo. Kandi abandu b'ebindu bingi mobahĩramo esyofranka nyingi.

⁴²Neryo omũkwakalĩ mwera mwahĩka kukyo mwahĩra esyosentĩ ĩbĩrĩ, ini sengĩ nguma.

⁴³Neryo Yesu mwabirikira abiga buwe haguma, mwabwirabo ati, Kwenene ngababwira nyiti, Omũkwakalĩ oyũ amahĩra omo kĩbo mo bingi kwilaba abandi bosĩ.

⁴⁴Kusangwa abandi bosĩ mobakahĩramo busana n'ebindu byabo bingi, nĩkwa iye omo bwera buwe mwakahĩramo ebyosĩ awite, mwakaha ebyosĩ alwe awite ebyo angalĩre.

Marĩko 13

¹Neryo omugulu Yesu abya akalũa omo Hekalũ, omuguma g'oko biga buwe mwabũga ati, Mũkangĩrĩrya, lebaya! Amabwe angaha n'amanyũmba angaha w'eriswekera.

²Neryo Yesu mwamũsũbĩrya ati, Wanamalangira amanyũmba manene aya kwehĩ? Sihendisyasĩgala erĩbwe n'eriguma endata oko lĩndĩ, eritendisyasambulirwa ahisi.

³Yesu abya ĩkere oko kitwa ky'eMĩzeĩtũnĩ ahisirya oko Hekalũ. Neryo Petero, na Yakobo, na Yoane, na Anderea, mobamũhĩkako bakamũbũlĩrya ahate bandu, bati,

⁴Utubwĩre emyatsi eyĩ nga yasyabererera mugulu wahi, kandi utubwire ekiminyikalo nga ni kyahi ekikandisyabya omugulu emyatsi yosĩ eyĩ ikandisyabererera.

⁵Neryo Yesu mwabwirabo ati, Mũtegaye, sihabye mundu ũkabatalaya.

⁶Abandu bangi basyasa omo lĩna lyage bati, Ĩngye indi ye! bakandĩsyatalya bandu bangi.

- ⁷N'omugulu mūkowa engulu y'amalwa n'olombĩ lw'amalwa simubahe; emyatsi eyĩ itolere ÿyahĩka; nĩkwa endũlĩ isiriyaberwa.
- ⁸Kusangwa ekihanda kyasyalwa n'ekindi kihanda, n'obwami bugũma bwasyalwa n'obundi bwami. Hasyabya emĩsĩkĩ ehandi n'ehandi, kandi hasyabya esyonzala. Emyatsi eyĩ iri ng'erĩtsũka ly'erikunda ly'omũkalĩ.
- ⁹Nĩkwa mũyĩtegaye ! Kusangwa abandu basyabahotera omw'ĩbũgĩro. Mwasyahũnzĩrwa omo manyũmba w'erĩhĩndanamo, mwasyahangana embere w'abatabalĩ bakulu n'abami busana nage, busana n'erĩtũlĩrabo omwatsi wage.
- ¹⁰Engulu Yowene itolere ÿyatũlaganĩbwa oko bihanda byosĩ.
- ¹¹N'omugulu bakabahamba n'eribatwala eribahotera, sĩmũhahũkaye emitima erĩmbere ngamwasyabũgakĩ, nĩkwa mũbũge ebyo mwasyahabwa oko ndambĩ eyo. Kusangwa ñnywe mutendisyabũga, nĩkwa Omũlĩmũ Abũyĩrĩre asyabaha ebĩnywa by'erĩbũga.
- ¹²Abandu basyahotera abagala babo bĩtawe, n'ise w'omwana asyahotera omwana wuwe, n'abana basyalwa n'ababũtĩ babo ĩbĩtĩsyabo.
- ¹³N'abandu bosĩ basyabakwa obusu busana n'erĩna lyage. Nĩkwa oyo wasyayĩyĩnĩa erĩhĩka oko ndũlĩ yo wasyalamĩbwa.
- ¹⁴Nĩkwa omugulu mwasyalangira ekitsibu ikihangene oko kitatolere, Oyukasoma aminye ndeke. Neryo abali eYũdea basagire oko bitwa.
- ¹⁵Omundu oyuli endata oko nyũmba sĩakĩme, kutse eriingiramo ati akaheka kindu ekiri omo nyũmba yiwe.
- ¹⁶N'omundu oyuli omw'irima siasubire olukimba luwe omo nyũmba yiwe.
- ¹⁷Nĩkwa obũlĩge oko bakule n'oko bakalĩ abakaha abana babo b'amabere, oko biro ebyo.
- ¹⁸Nĩkwa musabe Nyamuhanga, omwatsi oyũ sĩahĩke oko mugulu w'eritsukũ !
- ¹⁹Kusangwa obũlĩge bw'ebiro ebyo bwasyabya ĩbũkalĩre isibwebwatabya erĩtsũka ekiro Nyamuhanga ahangika ekihugo, erĩswahĩka na lino, kandi sibwendisyaswabya butya na kera.
- ²⁰Nĩkwa Omukama abirikũhĩhya ebiro ebyo; kumbe atalikola atya erĩkũhĩhya ebiro ebyo nga sihali mundu wangalamĩbwa Nĩkwa abĩrikũhĩhyabyo busana n'abayisogawa buwe.
- ²¹Neryo omundu amababwira ati, Lebaya, hano ho Kristo ali; kutse ati, Langira, yolya halya! Sĩmũlĩge!
- ²²Kusangwa Abokristo b'amabehĩ n'abamĩnyererĩ b'amabehĩ basyahuluka. Basyakangya ebĩmĩnyĩsyo n'eby'eriswekera busana n'erĩtalya abayisogawa ba Nyamuhanga, kyamotokekana.
- ²³Nĩkwa mũtegaye! Mũlebaye, nabiribabwira emyatsi yosĩ erĩmbere.

- ²⁴Nĩkwa oko biro ebyo; enyũma w'omugulu w'obuligo oyo, eryuba lyasyabya mwĩrĩmya, n'omukera siendisyaswakola,
- ²⁵n'esyongũnũnũ syasyatogonga erĩlũa elubula, n'eby'obũtokĩ obuli omo kyanya bwasyatenga-tenganĩbwa.
- ²⁶Neryo basyalangira Omugala w'Omundu akasa omo bĩrũ, n'obũtokĩ bunene, n'olukengerwa.
- ²⁷Neryo asyatuma abamalaĩka erĩhĩndanĩa abayisogawa ba Nyamuhanga erĩlũa oko mahunga ani, erĩlũa oko syondũlĩ sy'ekihugo n'erĩnĩka oko syondũlĩ sy'ekyanya.
- ²⁸Lino wige omũsyo w'omuti w'omũtĩnĩ. Omugulu akatohaya emitahi yago, ikabya myolo-myolo, neryo ikalasaya ebikoma byago, ukaminya ngoko omugulu w'omwisi ali hakũhĩ.
- ²⁹Lirya nenyũ nibya, omugulu mukalangira emyatsi eyĩ ikahĩka, muminye omugulu kw'ali hakũhĩ, oko lũkyo.
- ³⁰Kwenene ngabũga nenyũ, olulengo olũ silwendisyahwaho emyatsi eyĩ ite yabererera.
- ³¹Ekyanya n'ekihugo byasyahwaho, nĩkwa ebĩnywa byage sibyendisyahwaho.
- ³²Nĩkwa sihali mundu oyo wasĩ erĩhĩka ly'ekiro ekyo kutse endambĩ eyo-nomo bangabya bamalaĩka omo lubula, kutse Omugala, nina Tata yũnasĩ iyowene.
- ³³Mũtegaye, mũlebaye, kusangwa sĩmwasĩ omugulu oyo nga ni wahi.
- ³⁴Ali ng'omundu oyuli oko lugendo lw'ekindi kihugo omugulu akalũa eka, akasĩgĩra abagombe buwe obuli mundu omũbĩrĩ wuwe, akategeka omũteya w'olũyĩ ategaye,
- ³⁵Neryo mũtegaye, kusangwa sĩmwasĩ omugulu omukama w'enyũmba asyasa---kutse omw'ĩgolo-golo, kutse omo katĩ-kanene kutse engoko yahasabo, kutse bwasesukala.
- ³⁶Akasyababũlĩkĩranĩa, akeya imuneto.
- ³⁷N'ebyo ngabũga nenyũ; ngabũga n'abosĩ nyiti, Mũtegaye!

Marĩko 14

- ¹Neryo enyũma w'ebiro bibiri mohabya Ebiro Bikulu by'Erikiruka n'Obundu Bute mo Kĩhamya. Abahererĩ bakulu n'abakangĩrĩrya b'Emigambo mobasonda-sonda enzira y'erihamba Yesu omo munge, n'erĩmwĩta.
- ²Kusangwa babũga bati, situkolekyo omo kiro kikulu, abandu hakasyatwa eyĩsesĩ.
- ³Yesu abya eBetanĩa omo nyũmba ya Sĩmonĩ omuhaga; neryo abere anĩkere okw'irya, mohahĩka omũkalĩ iniawite okw'ĩtambya ly'erĩbwe eryoswĩre mw'amagũta w'eNardo awakakumba ndeke aw'obũgũlĩ bunene. Omũkalĩ oyo mũtũla erĩtambya eryo mũtũlĩrago oko mutwe wa Yesu.

- ⁴Nĩkwa abandi bandu ababyaho mobahitana, mobakanĩa bati, Busana nakĩ amagũta aya amahera atya busa kwehĩ?
- ⁵Kusangwa amagũta awakakumba ndeke aya anganagũlibwe oko franka magana asatu, n'esyofranka esyo isyahabwa oko bera, kandi mobahayira omũkalĩ oyo yo kutsibu.
- ⁶Nĩkwa Yesu mwabũga ati, Mumuleke, mũkamwendereraya busana nakĩ kwehĩ? Abirinyikolera omũbĩrĩ owene.
- ⁷Kusangwa muh n'abera ebiro byosĩ, n'omugulũ mũkanza mukatoka erikolabo ndeke, nĩkwa ĩngye sindi haguma nenyũ biro byosĩ.
- ⁸Abirikola ngoko angatokĩre; abĩrĩhakabya amagũta awakakumba ndeke oko mubiri wage busana n'eritago.
- ⁹Kwenene ngabũga nenyũ, aho Engulu Yowene yasyatũlaganĩbwa omo kihugo kyosĩ, ekyo mũkalĩ oyũ akabikola kyasyatũlaganĩbwa busana n'erimwibuka.
- ¹⁰Neryo Yũda Īskarĩota, omuguma g'okw'ĩkũmĩ n'ababiri, mwaya oko bahererĩ bakulu busana n'erihoteru Yesu yo kubo.
- ¹¹Nabo mobatsema erĩowa ebyo, mobamulaga erimuha esyofranka. Neryo Yũda mwatsũka erisonda-sonda omwanya owene w'erihoteru Yesu.
- ¹²Neryo oko kiro ky'erĩmbere ky'erirya Obundu Bute mo Kĩhanya, omugulu babya bakasĩnza ehyana hy'embũlĩ hy'Erikiruka, abiga ba Yesu mobamubwira bati, Wanzĩre uti tuye hahi erĩkũkokoterya aho wasyalira erirya ly'Erikiruka kwehĩ?
- ¹³Neryo Yesu mwatuma abiga buwe babiri ati, Muye oko mũyĩ, neryo omundu oyũhekĩre erĩrega ly'amagetsi akandĩhĩndana nenyũ, mumukwame.
- ¹⁴Neryo asyingira omo nyũmba. Neryo mubwire omwenye nyũmba muti, Omũkangĩrĩrya ati, Ekyumba kyage ky'abagenĩ kiri hahi aho nasyalira erirya ly'Erikiruka haguma n'abiga bage kwehĩ?
- ¹⁵Naye akandĩbakangya ekyumba kinene ekiri endata ekĩtegekanĩbwe, ekyabĩrĩkokotĩbwa, eyo mũtũkokoteraye.
- ¹⁶Neryo abiga abo mobahongoka mobaya oko mũyĩ oyo, mobeya iko bine ngoko Yesu abwirabo, neryo mobakokoty erirya ly'Erikiruka.
- ¹⁷Neryo bwabere bwabya ĩgolo-golo, Yesu mwasa haguma n'abiga ĩkũmĩ n'ababiri.
- ¹⁸Neryo babere bane oko mesa bakalya, Yesu mwabwirabo ati, Kwenene ngababwira nyiti, Omuguma w'ũkwĩnywe akandinyihoteru, oyukalya haguma nage.
- ¹⁹Abiga mobatsũka erĩkwa obũlige n'erĩmũbũlya muguma muguma bati, Īkwa nĩ ĩngye kwehĩ? n'ogundi ati, Nĩ ĩngye kwehĩ?
- ²⁰Neryo Yesu mwabwirabo ati, Ni muguma g'okw'ĩkũmĩ n'ababiri oyũkakoleraya haguma nage omo kibindi.

- ²¹Omugala w'Omundu asyahola ngoko kīsakĩre busana naye; nĩkwa obũlĩge oko mundu oyukasyahotera Omugala w'Omundu! Kumbe ryowene busana n'omundu oyo nga siabutawa.
- ²²N'omugulu babya bakalya, Yesu mwĩmya obundu, neryo mwatsumulabo, mwatsũsangabo, neryo mwahabobo, ati, Mwĩmayebo, oyũ ni mubiri wage.
- ²³Neryo mwĩmya olũtehĩ, neryo abere abiha ewasĩngya mwahalo oko biga buwe, n'abosĩ mobapũlya kulo.
- ²⁴Neryo Yesu mwabwirabo ati, Oyũ ni musasi wage w'endagane owakũtawata busana n'abandu bangi.
- ²⁵Kwenene ngabũga nenyũ nyiti, Sindiendisyaswapũlya oko bĩgũma by'ebĩnyũ erĩhĩka ekiro nasyapũlya ebihya-bihya omo Bwami bwa Nyamuhanga.
- ²⁶Neryo babere babiimba olwimbo, mobaya oko kitwa ky'eMĩzeĩtũnĩ.
- ²⁷Nĩkwa Yesu mwabwirabo ati, Īnywe bosĩ mwasyanyitswako, kusangwa kyabirisakwa kiti, Nasyaswĩrya Omũlĩsya n'esyombũlĩ syasyapanzikana.
- ²⁸Nĩkwa enyũma w'erĩlũbũka lyage, nasyabatanga eriya eGalĩlaya.
- ²⁹Petero mwamũsũbĩrya ati, Nomo abosĩ bangakutswako, ĩngye iyihĩ.
- ³⁰Yesu mwamubwira ati, Kwenene ngakubwira nyiti, Oko kiro ekĩ engoko-lume ite yabika kabiri, ukandinyigana ngendo ĩsatu.
- ³¹Nĩkwa Petero mwayitsinga kutsibu ati, Kyamabya kitolere ngahola haguma nawe, sindiendikugana. N'abandi bosĩ mobabũga batya.
- ³²Neryo mobahĩka ahakahulawa mo Getesemane, na Yesu mwabwira abiga buwe ati, Mwĩkale hano omugulu ngasaba.
- ³³Neryo mwatwala Petero, na Yakobo na Yoane, neryo mwatsũka erialgalwa n'erĩhahũkya omutima.
- ³⁴Neryo mwabwirabo ati, Omutima wage ali n'obũlĩge bunene, bukasonda erĩnyĩta; mũsĩgale hano, mũtegaye.
- ³⁵Neryo mwasegera emuliro yo hake, mwawa oko kitaka, mwasaba ati, kyamatokekana akatambĩ ako kamulabeko.
- ³⁶Neryo mwasaba ati, Tata! Tata! Emyatsi yosĩ ikatokekana uk'uwe. Ũnyĩlũsaye kw'olũtehĩ olũ. Nĩkwa butsira ekyo nyanzĩre, nĩkwa ekyo wanzĩre.
- ³⁷Neryo mwasa mweya abiga basatu abo ibanagotsere, neryo mwabũga na Petero ati, Sĩmonĩ. wayĩreto kwehĩ? Sulitatoka erĩteya esaa nguma kwehĩ?
- ³⁸Neryo mwabwirabo ati, Mũtegaye, musabe, isimwingira omw'irengwako. Omutima anzĩre, nĩkwa omubiri ni molo.
- ³⁹Neryo mwalũaho kandi mwasaba, mwasuba omo bĩnywa ebyo.

- ⁴⁰Kandi mwasa mweyabo ibaneto, kusangwa ameso wabo ññasĩkerere. Nabo mobabula nga bangamūsũbĩryakĩ.
- ⁴¹Kandi mwasa engendo y'akasatu, neryo mwabũlyabo ati, Mukinagotsere n'eriluhuka kwehĩ? Bingaho. Endambĩ yamahĩka. Lebaya! Omugala w'Omundu akahoterawa omo byala by'abakola-nabi.
- ⁴²Muhangane, tugende, Mũlebaye! Omũhoterĩ wage amahĩka!
- ⁴³Neryo omugulu Yesu abya akĩnabũga, Yũda, omuguma g'okw'ĩkũmĩ n'ababiri mwahĩka. N'endeko eyĩhekĩre emĩyalĩ n'esyongonĩ yabya haguma naye, ibakatumawa n'abahererĩ bakulu, n'abakangĩrĩrya b'Emigambo, n'abakulu.
- ⁴⁴Nĩkwa omũhoterĩ oyo iniabiriha abandu abo ekiminyikalo ati, Omundu oyo nasyalyatsirira iyo mundu oyo; mumuhambe, mumutwale n'erĩmũteya kutsibu.
- ⁴⁵Neryo Yũda abere ahĩka, mwaya hakũhĩ na Yesu ati, Mũkangĩrĩrya! Neryo mwamulyatsirira.
- ⁴⁶Neryo mobahamba Yesu, mobamuwatako kutsibu.
- ⁴⁷Nĩkwa omuguma oko babya bahangeneho mwakula omũyalĩ wuwe, mwabanda omukobe w'Omũhererĩ Mukulu mwatwa okũtũ kuwe.
- ⁴⁸Neryo Yesu mwasũbĩryabo ati, Mwabĩrĩhĩka n'emĩyalĩ n'esyongonĩ muti mukanyihamba ng'omũrahĩ kwehĩ?
- ⁴⁹Obuli kiro nabya haguma nenyũ omo Hekalũ ngakangĩrĩrya, momutanyihamba; nĩkwa Amasako atolere eribererera.
- ⁵⁰Neryo abiga mobamutswako, mobatibita abosĩ.
- ⁵¹Neryo habya omũlwana muguma oyo wabya akakwama Yesu, iniambite olukimba lw'omusohe lusa, neryo mobalenga erimuhamba.
- ⁵²Nĩkwa mwasĩganĩa olukimba luwe l'omusohe, mwatibita ndũmbũ.
- ⁵³Neryo mobatwala Yesu y'omo nyũmba y'Omũhererĩ Mukulu oko bahererĩ bosĩ. N'abahererĩ bakulu bosĩ, n'abakulu, n'abakangĩrĩrya b'Emigambo mobahĩndanaho.
- ⁵⁴Nĩkwa Petero mwamukwama inianayikengeherere, neryo mwahĩka omo muhana w'enyũmba y'Omũhererĩ Mukulu oko bahererĩ bosĩ. Neryo mwĩkala haguma n'abateya, iniakota oko muliro.
- ⁵⁵Nĩkwa abahererĩ bakulu n'ab'omw'ĩbũgĩro bosĩ mobasonda-sonda omwatsi w'erĩhandĩkĩrĩrya Yesu n'amabehĩ ibatoka erĩmwĩta, nĩkwa mobatabanago.
- ⁵⁶Kusangwa abandu bangi mobamũhandĩkĩrĩrya omo mabehĩ, nĩkwa erĩtũlago lyabo molĩtahĩkana.
- ⁵⁷Neryo abandi bandu mobahangana mobahandĩkĩrĩrya Yesu omo mabehĩ bati,

- ⁵⁸Motũkowa akabũga ati, Nasyasambula eHekalũ eyo abandu bahĩmba, kandi enyũma w'ebiro bisatu nasyahĩmba eyindi Hekalũ eyitehĩmbawa n'abandu
- ⁵⁹Kutse omo mwatsi oyũ nibya erĩtũlago lyabo molĩtahĩkana.
- ⁶⁰Neryo Omũhererĩ Mukulu oko bahererĩ bosĩ mwahangana omo katĩkatĩ kabo, neryo mwabũlya Yesu ati, Sũlĩsũbĩraya kwehĩ? Ni byahi ebyo bandu aba bakakũhandĩkĩrĩraya kwehĩ?
- ⁶¹Nĩkwa Yesu mwabya bũkũtũ mwatamũsũbĩrya. Kandi Omũhererĩ Mukulu oko bahererĩ bosĩ mwamũbũlya ati, Uli Kristo, Omugala wa Nyamuhanga w'omũyĩsa kwehĩ?
- ⁶²Neryo Yesu mwabũga ati, Indi ye, kandi mwasyalangira Omugala w'Omundu ĩnĩanĩkere oko byala by'amali by'Obũtokĩ, iniakasa n'ebĩtũ by'omo kyanya.
- ⁶³Neryo Omũhererĩ Mukulu oko bahererĩ bosĩ mwatulanga ekanzu yiwe ati, Tukine n'obwaga bw'abalangĩrĩ kwehĩ?
- ⁶⁴Mwabĩrĩowa eritsuma liwe, mũtĩkĩ kwehĩ? Neryo abosĩ mobamutswera bati atolere oluholo!
- ⁶⁵Neryo abandi mobatsũka erĩtwĩra uku Yesu kw'amatande, mobaswika obũsũ buwe, n'erĩmũswĩrya ebĩkũndĩ, ibakamubwira bati, Minyerera oyo wamakũswĩrya! N'abateya mobamuhamba mobamũswĩrya esyongũmbe.
- ⁶⁶Nĩkwa Petero mwabya eyĩkwa omo muhana, neryo omuguma w'oko bana-bato abagombe b'Omũhererĩ Mukulu oko bahererĩ bosĩ, mwahĩkaho.
- ⁶⁷Neryo omwana-muto oyo mwalangira Petero iniakota oko muliro, neryo mwamutungerera ati, Nawe nibya wabya haguma na Yesu Omunya Nazareĩ,
- ⁶⁸Nĩkwa Petero mwagana ati, Sĩnyasĩ, kutse sinditaminya ekyo ũkabũga, neryo mwaya eyĩhya omo bũsekũ bw'enyũmba. Neryo engoko-lume moyabika.
- ⁶⁹Neryo omwana-muto oyo mwamulangirayo, neryo mwaswabwira ababya bahangeneho ati, Oyũ ni muguma wa kubo.
- ⁷⁰Nĩkwa kandi Petero mwaswagana. N'enyũma w'akatambĩ kake ababya bahangeneho mobaswabwira Petero bati, Kwenene-kwenene uli muguma wa kubo, kusangwa uli Mũgalĩlaya nibya.
- ⁷¹Nĩkwa Petero mwatsũka eritsuma n'erĩlahĩrya ati, Sĩnyasĩ omundu oyo mukahula.
- ⁷²Neryo-neryo engoko-lume moyabika engendo y'akabiri. Neryo Petero mwibuka ngoko Yesu amubwira ati, Engoko-lume ite yabika kabiri, wasyanyigana esyongendo ĩsatu. Neryo mwatsũka eririra kutsibu.

Marĩko 15

- ¹Neryo omo ngyakya-ngyakya, abahererĩ bakulu, n'abakulu, n'abakangĩrĩrya b'Emigambo, n'ab'omw'ibũgĩro bosĩ mobahĩndana omo mbĩta. Neryo mobaboha Yesu y'omo mahulula, mobamutwala eyiri Pilato.
- ²Neryo Pilato mwamũbũlya ati, Uli mwami w'Abayũda kwehĩ? Yesu mwamũsũbĩrya ati, Wamabũgakyo,
- ³Neryo abahererĩ bakulu mobamũhandĩkĩrĩrya emyatsi mingi.
- ⁴Kandi Pilato mwaswamũbũlya ati, Sũlĩsũbĩraya kwehĩ? Lebaya ngoko bakakũhandĩkĩrĩraya emyatsi mingi.
- ⁵Nĩkwa Yesu mwataswasũbĩryabo kĩnywa, kyaleka Pilato iniasweka.
- ⁶Nĩkwa oko Kiro Kikulu ekyo Pilato abya akaboholera bandu omundu muguma w'omũlĩkĩ oyo banzĩre.
- ⁷Neryo omundu oyo wabya akahulwa mo Baraba abya iniabiribohwa haguma n'abandu abaleta obwanĩse.
- ⁸N'endeko mobabũlya Pilato bati akole ekyo atula akakolerabo.
- ⁹Neryo Pilato mwasũbĩryabo ati, Mũnanzĩre inababoholera Omwami w'Abayũda kwehĩ?
- ¹⁰Kusangwa abya asĩ ngoko abahererĩ bakulu bamuhotera busana n'erimutsura.
- ¹¹Nĩkwa abahererĩ bakulu mobatsotsererya endeko bati babũlaye Pilato ababoholere ye Baraba, butsira Yesu.
- ¹²Neryo Pilato mwaswabwira endeko ati, Ngandikolakĩ n'omundu oyo mukahula mo Mwami w'Abayũda kwehĩ?
- ¹³Nabo mobaswabũga kutsibu bati, Abambawe oko musalaba!
- ¹⁴Nĩkwa Pilato mwabũlyabo ati, Amakola kibi kyahi kwehĩ? Nĩkwa mobalabĩrĩrya emirenge yabo bati, Abambawe oko musalaba!
- ¹⁵Neryo Pilato iniakasonda erĩtsemesya endeko mwaboholerabo ye Baraba. Neryo mwahamula ati, Yesu aswĩrĩbawe emikoba, nĩkwa mwahereryabo Yesu ati abambawe oko musalaba.
- ¹⁶Neryo abasĩrĩkanĩ mobatwala Yesu omo muhana w'ekikali ky'omũtabalĩ mukulu, neryo mobabirikira omulondo gosĩ w'abasĩrĩkanĩ.
- ¹⁷Mobambalya Yesu y'olukimba lw'omunyama, kandi mobaluka embĩta y'amahwa, mobahĩrayo oko mutwe wuwe.
- ¹⁸Mobatsũka erĩmũbũkyā bati, Ukote, uwe Mwami w'Abayũda!
- ¹⁹Kandi mobamũswĩrya ngendo-ngendo oko mutwe omo luseke, mobamũtwĩra kw'amatande, mobamũkũkamira n'erĩũnama embere siwe.

- ²⁰Neryo babere babĩmũsekererya mobamwambula ekanzu y'omunyama, mobamwambalya esyongimba siwe. Neryo mobamusondola eriyamubamba oko musalaba.
- ²¹Nĩkwa omo nzira mobahamba Sĩmonĩ akalaba, ĩĩakalũa omolĩ, mobamũhekyā omusalaba wa Yesu, oyo abya Sĩmonĩ w'eKũrene, ĩse wa Alesandũro na Rũfũ.
- ²²Neryo mobaleta Yesu y'ahakahulawa mo Golgota, kiti: Aherĩhanga.
- ²³Neryo mobalenga erimuha ebĩnyũ ĩbĩnatũlũngene n'amane-mane, nĩkwa Yesu mwagana erĩpũlyabyo.
- ²⁴Nĩkwa mobabamba Yesu oko musalaba, kandi mobagaba esyongimba siwe omo katĩkatĩ kabo, ibakakanga obukanga esyongimba nga sibye syandi.
- ²⁵Nĩkwa omugulũ babamba Yesu yabya saa ĩsatu.
- ²⁶N'erihandika ly'erimuhandikirira lyabya ĩsakĩre endata oko musalaba liti, OMWAMI W'ABAYŪDA
- ²⁷Kandi mobabamba abanyeyĩ babiri oko misalaba kuguma na Yesu, omuguma oko luhande lw'amali, n'ogundi oko luhande lw'amalembe.
- [²⁸N'Amasako mwabererera awakabũga ati, Mwaganzwa haguma n'abakola-nabi.]
- ²⁹Kandi abandu ababya bakalaba mobamutsuma, mobatsingatsingya emitwe yabo bati, Si haho! Wamabya ũkandĩsyahĩmbũla eHekalũ n'erĩswahĩmbayo omo biro bisatu.
- ³⁰Ūyĩlamaye, ũkĩme oko musalaba!
- ³¹Nibya abahererĩ bakulu haguma n'abakangĩrĩrya b'Emigambo mobasekererya Yesũ batya omo katĩkatĩ kabo bati, mwalamyā abandi, nĩkwa sialitoka erĩyĩlamya.
- ³²Muleke Kristo, Omwami wa ĩsraelĩ, akĩme lino alũe oko musalaba, tulangire kandi twĩkĩrĩraye! Kandi ababambawa kuguma naye mobamutsuma.
- ³³Neryo esaa ndatu yabere yahĩka, omwĩrĩmya mwabya oko kihugo kyosĩ erĩhĩka oko saa mwenda.
- ³⁴Neryo oko saa mwenda Yesu mwayilakira n'omulenge munene ati, Eloĩ, Eloĩ. Lama Sabaktanĩ? kiti, Nyamuhanga wage, Nyamuhanga wage, busana nakĩ ũkanyĩsĩganaya kwehĩ?
- ³⁵Abandi bandu ababya bimencho bakahulikirira, mobabũga bati, Lebaya, akabirikira Elĩa!
- ³⁶Neryo omundu muguma mwatibita mũsũlyā embũhũma omo pada, neryo mwah'ĩrayo oko luseke; Neryo mwahayo Yesu erĩpũlyayo ati, Tulinde! Tũlebaye Elĩa ng'akandiasa n'erimuhanula!
- ³⁷Neryo Yesu mwabirikira n'omulenge munene, neryo mwalekula.

³⁸Neryo olukimba olūkasūkūlīraya ol'omo Hekalū molwasatībwa mo bihande bibiri erītsūka endata erīhika ahisi.

³⁹Neryo omugulu omukulu w'abasīrīkanī oyo wabya ahangene hakūhī na Yesu, alangira ngoko Yesu abirikira n'erihola, mwabūga ati, Kwenene, omundu oyū alwe Mugala wa Nyamuhanga!

⁴⁰Abakalī babyaho nibya, ībakalebaya ibali hali. Marīa Magdalene abya nabo, na Marīa nyīnya wa Yakobo mulere, na Yose, na Salome.

⁴¹Babya bakakwama Yesu n'erimukolera omugulu abya eGalīlaya; kandi habya abandi bakalī bangi abahetukira eYerūsalema haguma na Yesu.

⁴²Neryo bwabya īgolo-golo omugulu Yosefū w'eArīmatea ahīka.

⁴³Yosefū abya mundu ūkengenīe omw'ībūgīro iniakalinda Obwami bwa Nyamuhanga. Ekiro ekyo kyabya kiro Ky'erīkokotyā busana n'eSabato. Neryo Yosefū mwahanda omutima mwaya eyiri Pilato erībūlya omubiri wa Yesū.

⁴⁴Neryo Pilato mwasweka erīowa ko Yesu abirihola. Neryo mwabirikira omukulu w'abasīrīkanī mwabūlya ati Yesu ng' abirihola.

⁴⁵Neryo Pilato abere abīowa ebīnywa by'omukulu w'abasīrīkanī oyo, mwaha Yosefū y'omubiri wa Yesu.

⁴⁶Neryo Yosefū mwayagula olukimba lw'ekītanī, neryo mwalūsyā Yesu y'oko musalaba, mwamūlīngīra omo lukimba lw'ekītanī olo, neryo mwamūhīra omo yīsinda eyabatsawa omw'ībwe. Neryo mwakūmbagalīrya erībwe rinene oko lūkyo lw'eyīsinda.

⁴⁷Ye Marīa Magdalene na Marīa nyīnya wa Yose, babya bakalebya aho Yesu ahīrawa.

Marīko 16

¹Neryo eSabato yabere yabilaba, Marīa Magdalene, na Marīa nyīnya wa Yakobo, na Salome, mōbagula Amanūkato ibatoka erīhakabya omubiri wa Yesu.

²N'omo ngyakya-nyakya oko kiro ky'erītsūka eyenga, mōbaya okw'īsinda eryuba iryamabihuluka.

³Babya bakabūlanīa bati, Nindi oyūkandīkūmbagalya erībwe busana netu, eriri oko lūkyo lw'eyīsinda kwehī?

⁴Neryo babere basumba ameso, mōbalangira erībwe īryabīrīkūmbagalībwa, nomo lyanabya līnene kutsibu

⁵Neryo mōbingira omw'īsinda, mōbalangira omūlwana īnīanīkere oko luhande lw'amali, iniambite ekanzu nyeru-nyeru, neryo mōbasweka.

- ⁶Omũlwana oyo mwabũga nabo ati, Simusweke! Mukasonda-sonda Yesu w'eNazaretĩ, oyo wabambawa oko musalaba. Abĩrĩlũbũka; siakiri hano! Mũlebaye hano ho bamũhĩra.
- ⁷Nĩkwa mugende, mubwire abiga buwe na Petero, muti, Akabatanga eGalĩlaya. Eyo yo mwasyamulolerako, ngoko ababwira.
- ⁸Nabo mobahuluka mobatibita bakalũa eyiri eyisinda, kusangwa babya bakatitimana n'erisweka; kandi mobatabwira mundu ekĩnywa kusangwa babya bakubaha.
- ⁹Neryo Yesu abere abĩlũbũka, omo ngyakya-nyakya oko kiro ky'erĩtsũka eyenga, mwatsũka eributukira uku Marĩa Magdalene, oyo ahiga kw'esyombĩnga sirinda.
- ¹⁰Neryo mwayatũlĩrago ababya bakatamba naye, omugulu babya bakalira n'erĩtogongya emĩsonĩa.
- ¹¹Nabo omugulu bowa kw'aneho, kandi kw'abirilolwako naye, mobagana erĩkĩrĩrya.
- ¹²N'enyũma w'aho, Yesu mwabutukira ababiri ba kubo ñĩasosĩre gundi mũsĩndo, omugulu babya bakagenda oko lugendo. Iwabo ehandi omo kihugo.
- ¹³Neryo mobasubula, mobatũlĩrago abandi, nĩkwa mobatĩkĩrĩryabo nibya.
- ¹⁴N'enyũma w'aho Yesu mwabutukira abiga erĩkũmĩ n'omuguma omugulu babya bakalya. Neryo mwahayirabo busana n'erĩtendĩkĩrĩrya lyabo n'erikala ly'emitima yabo, kusangwa ĩsĩbetĩkĩrĩrya abamulolako anabĩlũbũka.
- ¹⁵Neryo Yesu mwabwirabo ati, Muye omo kihugo kyosĩ, mũtũlaganaye Engulu Yowene oko bandu bosĩ.
- ¹⁶Oyũkĩkĩrĩraya kandi iniabiribatĩsĩbwa asyalamĩbwa; nĩkwa oyũtĩkĩrĩraya asyasingwa.
- ¹⁷Neryo ababĩrĩkĩrĩrya basyahabwa ebiminyikalo ebĩ: basyahigira esyombĩnga sy'eyĩhya omo lĩna lyage, kandi basyabũga omo mĩbũge mihya-mihya;
- ¹⁸kandi basyatola esyonzoka, kutse basyapũlya obuti obũkĩta, sibyendĩsyĩtabokĩ; basyahĩra ebyala oko bakonĩ, nabo basyalama.
- ¹⁹Neryo Omukama Yesu abere abĩbũga nabo, mwatwalwa elubula, mwĩkala oko byala by'amali bya Nyamuhanga.
- ²⁰Neryo abiga nabo mobahuluka n'erĩyarũlaganĩa ehosĩ, n'Omukama inianemukola haguma nabo ñĩakabererera ekĩnywa omo biminyikalo ebyakwamabo.

Lūka

Lūka 1

- ¹Uku Teofilo mubuya! Abandu bangi babirirenga ndeke erisaka emyatsi eyakolawa omo katikatĩ ketu.
- ²Abandu abo mobatubwira emyatsi eyo, ibabiribya balangĩrĩ n'abatũlĩ b'ekĩnywa ekyo erĩtsũka erĩmbere.
- ³Neryo uwe, Teofilo, kyamabya kibuya erikusakira ndeke eritondeka ly'emyatsi eyo nabĩrĩbũlĩrĩrya ndeke erĩtsũka erĩmbere.
- ⁴Iwatoka eriminyanya ndeke ekwenene y'emyatsi eyo wabĩrĩkangĩrĩrbwa.
- ⁵Omo biro bya Herode, omwami w'eYũdea, habya omũhererĩ oyukahulawa mo Zakarĩa w'ekihanda kya Abĩya. Erĩna lya mũkalĩwe abya iyo Elĩzabetĩ. Naye abya w'ekĩtũnga kya Harũnĩ.
- ⁶Kandi ababiri bosĩ babya batunganene embere sya Nyamuhanga, ibakakwama ndeke ebihano byosĩ n'ebilayiro by'Omukama.
- ⁷Kandi isibawite bana, kusangwa Elĩzabetĩ abya mugumba, n'ababiri bosĩ ibabirikekeluha.
- ⁸Neryo ekiro kiguma Zakarĩa abya akakola omũbĩrĩ w'obũhererĩ embere sya Nyamuhanga omo kītũlĩ kiwe.
- ⁹Neryo ngoko abahererĩ babya bakakola, Zakarĩa mwayisogwa omo bukanga eriingira omo Hekalũ y'Omukama n'erĩhĩsya obukwa.
- ¹⁰N'endeko yosĩ y'abandu babya ibakasabira eyĩhya oko ndambĩ y'erihera obukwa.
- ¹¹Neryo omũlaĩka w'Omukama mwabutukira uku Zakarĩa iniahangene oko luhande lw'amali lw'ekiherero ky'obukwa.
- ¹²Omugulu Zakarĩa alangira omũlaĩka mwahangya-hangya, kandi mubaha.
- ¹³Nĩkwa omũlaĩka mwamubwira ati, Zakarĩa, sigubahe. Nyamuhanga abĩrĩowa erisaba lyawe, n'omũkalĩ wawe asyakubutira omũlwana. Wasyahula erĩna liwe mo Yoane.
- ¹⁴Wasyatsema n'eritsanga, kandi abandu bangi basyatsemera eributwa liwe.
- ¹⁵Kusangwa asyabya mundu mukulu omo meso w'Omukama. Syasyepũlaya bĩnyũ kutse obwabũ bw'omuliro; kandi asyũsũlĩbwa n'Omũlĩmũ Abũyĩrĩre isialiabutwa.
- ¹⁶Kandi abandu bangi ba Īsraelĩ asyasũbyabo oko Mukama Nyamuhanga wabo.
- ¹⁷Kandi asyagenda ng'omukwenda wa Nyamuhanga, omo kĩrĩmũ n'obũtokĩ bwa Elĩa. Kandi asyanganĩa abotata n'abana; nĩkwa asyasũbya abatiowa oko menge w'abatunganene; asyategekanĩa abandu basĩke busana n'Omukama.

- ¹⁸Neryo Zakarîa mwabwira omûlaîka ati, Nasyaminye ebî byo ndeke nyiti kwehî? Kusangwa indi mûsyakulu, n'omûkalî wage ni mukekulu nibya.
- ¹⁹N'omûlaîka mwamûsûbîrya ati, Ingye indi Gabrîelî. Oyukahangana embere sya Nyamuhanga, kandi nabiritumwa erikubwira, n'erikuletera Engulu Yowene eyî.
- ²⁰Nîkwa kusangwa sûlîfikîrîrya ebînywa byage ebikandisyabererera oko mugulu atolere, ukandibya mûmû, isiwendisyatoka erîbûga erîhîka oko kiro omwatsi oyû asyahîka.
- ²¹Nîkwa abandu ababya bakalindirira Zakarîa mobasweka busana n'eriamala ndambî riwe omo Hekalû.
- ²²Neryo omugulu ahuluka, mwatatoka erîbûga nabo. Neryo abandu abo mobaminye ngoko Zakarîa abere omo bûlîme omo Hekalû. Neryo mwakoheryabo omo byala biwe, kusangwa mwabya mûmû.
- ²³Neryo omugulu ekîtûlî kiwe kyahwa omo Hekalû, Zakarîa mwasuba eka wuwe.
- ²⁴N'enyûma w'ebiro ebî mûkalîwe ye Elîzabetî mwaheka obukule; neryo mwasîgala omo nyûmba yiwe mo mikera îtanu ati,
- ²⁵Lino Omukama abîrînyîwatîkya atya omo biro ebyo anyiganyira. Abîrînyîlûsya kw'esîsonî emuliro sy'abandu.
- ²⁶Oko mukera w'endatu w'obukule bwa Elîzabetî, Nyamuhanga mwatuma omûlaîka ye Gabrîelî oko mûyî w'eGalîlaya owakahulawa mo Nazaretî
- ²⁷Omûlaîka oyo mwaleta erilayira lya Nyamuhanga oko mumbesa oyo wasîmolîbawa n'omundu oyukahulawa mo Yosefû, w'ekihanda kya Dawîdî. Erîna ly'omûmbesa oyo abya iyo Marîa.
- ²⁸Omûlaîka oyo mwahîka uku Marîa mwamubwira ati, Wabûkîre, uwe mutsumulwa. Omukama ali haguma nawe.
- ²⁹Neryo Marîa mwahanga-hangya omutima busana n'ekînywa, ekyo, neryo mwayîbûlya erîkerya eryo nga nî 'kerya lya mûsindo wahi.
- ³⁰Neryo omûlaîka mwamubwira ati, Sigubahe, Marîa, kusangwa wabiribana olukogo ewa Nyamuhanga.
- ³¹Kandi lebaya, wasyaheka obukule n'eributa omûlwana, neryo wasyamwahula mo Yesu.
- ³²Asyabya mukulu, kandi asyahulwa mo Mugala wa Nyamuhanga W'endata Kutsibu. Omukama Nyamuhanga asyamuha ekîtûmbî ky'obwami kya tata-kulu wuwe Dawîdî.
- ³³Kandi asyatabalira ekihanda kya Yakobo kera na kera, n'obwami buwe sibwendisyahwa.
- ³⁴Marîa mwabwira omûlaîka ati, Ingye ndawite mulume, k'omwatsi oyû angabya ati kwehî?

- ³⁵N'omūlaika mwamūsūbīrya ati, Omūlīmū Abūyīrīre asyakūhīkako, n'obūtokī b'Owendata Kutsibu bwasyakūsūkūlīrya; busana n'omwatsi oyo, omwana abūyīrīre oyo wasyabuta asyahulwa mo Mugala wa Nyamuhanga.
- ³⁶Neryo, lebaya mwali wenyu, ye Elīzabetī omo bukekulu buwe abiriheka obukule bw'omwana w'obulume. N'oyo wahulawa mo mugumba ali n'obukule bw'emikera ndatu.
- ³⁷Kusangwa uku Nyamuhanga sihali ekitetokekana.
- ³⁸Neryo Marīa mwabūga ati, Īngye indi mugombe w'Omukama, kinyibyeko ngoko wabīrībūga. Neryo omūlaika oyo mwamūsīganīa mwagenda.
- ³⁹Neryo oko biro ebyo Marīa mwa-hangana, mwanguha eriya omo kihugo ky'ebitwa, oko mūyī w'eYūdea.
- ⁴⁰Neryo mwingira omo nyūmba ya Zakarīa, neryo mwabūkyā Elīzabetī.
- ⁴¹Omugulu Elīzabetī owa erīkerya lya Marīa, omwana mwayisumba omo nda yiwe; neryo Elīzabetī mūsūlibwa n'Omūlīmū Abūyīrīre.
- ⁴²Neryo mwabirikira n'omulenge munene ati, Uli mutsumulwa omo katīkatī k'abakalī! N'omwana wasyabuta ni mutsumulwa!
- ⁴³Omwatsi munene oyū akambīkako ati kwehī? Uti koyo w'Omukama wage akasa erinyibana kwehī?
- ⁴⁴Kusangwa omugulu īndīowa omulenge w'erīkerya lyawe, omwana mwakayisumba omo nda yage n'obutseme.
- ⁴⁵N'obutseme buli uk'uwe ūkīkīrīraya uti ekīnywa ekyo Mukama akubwira kikandisyabererera.
- ⁴⁶Neryo Marīa mwabūga ati, Omutima wage akahamaya Omukama,
- ⁴⁷Ekīrīmū kyage kikatsemere Nyamuhanga Omūlamya wage.
- ⁴⁸Kusangwa abirinyibuka īngye omugombe wuwe muke; Lebaya, erītsūka lino abandu bosī basyanyahula mo g'omūyīsa.
- ⁴⁹Kusangwa Nyamuhanga w'obūtokī abirinyikolera emyatsi minene, N'erīna liwe libūyīrīre.
- ⁵⁰Eriganyira liwe liri oko bosī abakamubaha, Erītsūka oko lulengo luguma n'erīhīka oko sindi.
- ⁵¹Abirikola emībīrī īkalīre omo kuboko kuwe; Abiripanza-panza abakayiheka omo malengekanīa w'emitima yabo.
- ⁵²Abīrīkīmya abatabalī erīlūa oko bītū mbī byabo by'obwami, Abīrīhamya abakayīkehaya.

- 53 Abĩrĩũgũtya abali n'enzala omo bindu bibuya; N'ab'ebindu abĩrĩsũbũlyabo byala bisa.
- 54 Abĩrĩwatĩkyā omugombe wuwe Īsraeli, Iniakibuka eriganyira liwe.
- 55 Ngoko anabwira abotata wetu, Na Abrahamũ n'abana buwe kera na kera.
- 56 Neryo Marĩa mwĩkala na Elĩzabetĩ nga mikera ĩsatu, neryo mwasuba eka wuwe.
- 57 Neryo omugulu w'eributa lya Elĩzabetĩ mwahĩka, neryo mwabuta omũlwana.
- 58 Neryo abalĩkyabo n'ab'ekĩtũnga kiwe mobowa ngoko Mukama abirimuganyira, neryo abosĩ mobatsema haguma naye.
- 59 Neryo n'oko kiro ky'omunani mobasa erĩbanĩa omwana oyo; neryo mobasonda erimwahula mo Zakarĩa ng'erĩna ly'ĩse wuwe.
- 60 Nĩkwa nyĩnya wuwe mwasũbĩryabo ati, Iyihĩ, asyahulwa mo Yoane.
- 61 Mobamubwira bati, Sihali oyukahulawa omo lĩna erĩ omo kĩtũnga kyawe.
- 62 Neryo mobakoherya ĩse wuwe, erĩmũbũlya ng'akasonda erimwahula mondi.
- 63 Zakarĩa mwabũlya eky'erisakako, neryo mwasaka ati, Erĩna liwe yo Yoane. Neryo abosĩ mobasweka.
- 64 Neryo-neryo Zakarĩa mwatoka erĩswabũga, n'olulimi luwe molwagobokala, neryo mwatsũka eripipa Nyamũhanga.
- 65 N'eriubaha molyahamba abosĩ ababya bĩkere hakũhĩ nabo; n'engulu y'emyatsi eyĩ moyalaba omo kihugo kyosĩ ky'ebitwa by'eYũdea.
- 66 N'abosĩ abowa omwatsi oyũ mobabikago omo mitima yabo, bati, Omwana oyũ asyabya ati kwehĩ? Kusangwa obũtokĩ bw'Omukama bwabya haguma naye.
- 67 ĩse wuwe ye Zakarĩa mũsũlĩbwa n'Omũlĩmũ Abũyĩrĩre, mwaminyerera ati,
- 68 Tupipe Omukama Nyamuhanga wa Īsraeli! Kusangwa abĩrĩhika erĩwatĩkyā abandu buwe, n'erihabo obwĩranda
- 69 Abĩrĩtũhanganĩrya Omũlamya w'amaka, Omo kĩtũnga ky'omugombe wuwe Dawĩdĩ.
- 70 Abũga ebĩ byo kera omo buno bw'abamĩnyererĩ buwe babũyĩrĩre.
- 71 Tũlamĩbawe oko nzĩgũ syetu, N'omo byala by'abosĩ abakatũkwa obusu.
- 72 Erĩkangya eriganyira liwe oko botata wetu, N'eribuka endagane yiwe ĩbũyĩrĩre.
- 73 Erĩlahĩrya eryo alahĩrĩraya tata wetu Abrahamũ.
- 74 Atuhe erĩtongolĩbwa omo byala by'esyonzĩgũ syetu, Itwamukolera butsira buba,
- 75 Tubye babũyĩrĩre n'abatunganene embere siwe Omo biro byetu byosĩ.
- 76 Nawe, mwana wage, wasyahulwa mo mũmĩnyererĩ w'Owendata Kutsibu. Kusangwa wasyatangirira embere sy'Omukama erĩowanĩa esyonzira siwe.

- ⁷⁷Eriha abandu buwe eriminya ly'erīlamībwa Omo nzira y'eribuyira ebibi byabo.
- ⁷⁸Kusangwa Nyamuhanga wetu ni w'omutima w'eriganyira, Lyasyaleka omusakala w'erilama akalūa endata īnīahīka erītūkolerya.
- ⁷⁹Erīkolerya oko bandu abīkere omo mwīrīmya n'omo kyūtūtū ky'oluholo, Erisondola ebisando byetu omo nzira y'obuholo.
- ⁸⁰N'omwana mwakula omo mubiri n'eribya n'amaka omo kīrīmū kiwe; neryo mwasiba omo mbwarara erīhīka oko kiro ahūluka embere sya Īsraelī.

Lūka 2

- ¹Oko mugulu oyo, Omwami mukulu Kaīsarī Augūsto mwahamula ati abandu bosī b'obwami buwe bagende oko tsapa.
- ²Omugulu etsapa y'erīmbere eyī yabya, Kūrenīo abya mūtabalī w'eSūrīa.
- ³Neryo abandu bosī mobaya oko tsapa eyo, obuli mundu oko wabo.
- ⁴Yosefū naye mwalūa oko mūyī w'eNazaretī, eGalīlaya, mwaya eYūdea, oko mūyī ahulawa mo Betelehemū, aho mwami Dawīdī abutawa, kusangwa abya w'ekihanda n'ekītūnga kya Dawīdī.
- ⁵Ayayo busana n'eriyatsapa haguma na Marīa, oyo asīmolaya, inina mukule.
- ⁶Omugulu babya eBetelehemū, endambī ya Marīa y'eributa moyahīka.
- ⁷Neryo mwabuta omūlwana akambere kiwe; mwamuswika olukimba lw'obumekeke, neryo mwamūhīra omwītūba eryo esyonde sikaliramo, kusangwa sihabya mwanya būsana nabo omo nyūmba y'abalalīrīrī.
- ⁸Neryo omo kihugo ekyo habya abalīsyā ababya bakasiba omolī ībakategaya ebihangulo byabo omo kiro.
- ⁹N'omūlaīka w'Omukama mwahuluka embere syabo, n'erīkangabasanīa ly'Omukama molyatīmba kubo, neryo mobubaha kutsibu.
- ¹⁰N'omūlaīka mwabwirabo ati, Simubahe! Kusangwa ngabaletera Engulū Yowene y'obutseme bunene obukasyabya busana n'abandu bosī.
- ¹¹Kusangwa mūnabwīre oko mūyī wa Dawīdī, Omūlamya wenyū abiributwa, Iye Omukama Kristo.
- ¹²Ekī kyasyabya kiminyikalo busana nenyū; mwasyeya omwana īnīanaswīkīre esyongimba sy'obumekeke iniagotsere omwītūba eryo esyonde sikaliramo.
- ¹³Neryo-neryo mohahuluka haguma n'omūlaīka oyo, omulondo munene w'abamalaīka b'elubula, ibakapipa Nyamuhanga bati,
- ¹⁴Olukengerwa uku Nyamuhanga oyuli ahendata kutsibu! N'obuholo oko kihugo oko bandu bakamūtsemesaya!

- ¹⁵Neryo abamalaika babere babilua kubo bakasuba elubula, abalisa mobabwirana bati, Lino tuye eBetelehemu, tuyalebaye omwatsi owabereyo ogo Mukama abirituminyisa.
- ¹⁶Neryo mobanguha eriyayo, mobeya Maria na Yosefu, kandi mobalangira olumekeke ilunagotsere omwituba erikalira mw'esyonde.
- ¹⁷Neryo abalisa babere babimulolako mobabwirabo ebinywa ebyo babwirawa busana n'omwana oyū.
- ¹⁸N'abandu bosī abowabyo mobaswekera emyatsi eyo babwirawa n'abalisa.
- ¹⁹Nikwa Maria mwibuka emyatsi yosī eyī iniakaganirayayo omo mutima wuwe.
- ²⁰Neryo abalisa mobasubula, ibakapipa n'erisika Nyamuhanga busana n'ebyosī bowa n'ebyo bamalolako, ngoko babwirawa n'omulaika.
- ²¹Neryo enyuma w'ebiro munani, omugulu w'eribanā omwana mwahika, neryo mwahulwa mo Yesu, erina omulaika amuluka omugulu obukule bwabya bute bwahekwa.
- ²²Neryo omugulu mwahika ow'erikola ebyo Migambo ya Musa yahana busana n'emitsye y'eriera. Neryo Yosefu na Maria mobatwala Yesu eYerusalemā busana n'erimuha oko Mukama.
- ²³Ngoko bisakire omo Migambo y'Omukama bitu, Obuli kambere k'obulume kasyahigulwa mo kabuyire busana n'Omukama.
- ²⁴Kandi mobayayo busana n'erihera obuhere ngoko Migambo y'Omukama ikabuga iti, Ehitungula hibiri, kutse ehyana hy'ehirikuku hibiri.
- ²⁵Neryo habya omundu eYerusalemā oyukahulawa mo Simeoni. Abye mundu utunganene iniakakenga Nyamuhanga. Abye akalinda erilama ly'eIsraeli; n'Omulumu Abuyire abya haguma naye.
- ²⁶Kandi, Omulumu Abuyire mwamukangya kw'atendisyahola ate alola uku Kristo w'Omukama.
- ²⁷Neryo Omulumu mwatwala Simeoni y'omo Hekalu. Kandi omugulu Yosefu na Maria baleta Yesu omo Hekalu, erimukolera ebyo Migambo ikabuga.
- ²⁸Simeoni mwawata oko mwana oyo omo byala biwe, mwapipa Nyamuhanga ati,
- ²⁹Lino Omukama, uhongokaye omugombe wawe, Agende omo buholo ngoko wabiribuga.
- ³⁰Kusangwa namalangira omulamo wawe omo meso wage,
- ³¹Ogo wabirikotyā embere sy'abandu bosī,
- ³²Ekyakakala ky'erikangya enzira yawe oko Bihanda, N'erihā olukengerwa oko bandu bawe Israeli.

- ³³Neryo Yosefũ na nyĩnya wa Yesu ye Mariã mobaswekera emyatsi eyo Sĩmeonĩ abũga busana naye.
- ³⁴Neryo Sĩmeonĩ mwatsumulabo iniakabwira Mariã nyĩnya wuwe ati, Lebaya, omwana oyũ abiriyisogwa na Nyamuhanga busana n'eriwa n'erilama ly'abandu bangi omo Īsraelĩ. Kandi asyabya kiminyikalo ekikandisyaponwa.
- ³⁵Kandi obũlige ng'omũyalĩ bwasyatsimita omutima wawe, amalengekanĩa w'emitima mingi atoke erĩbĩsũlwa.
- ³⁶Mohabya omũmĩnyererĩ w'obũkalĩ, ye Ana, mwali wa Fanuelĩ, w'ekihanda kya Aserĩ. Abya mukekulu wa kera, ĩnĩabĩrĩkala n'ĩba wuwe emyaka irinda.
- ³⁷Kandi iniabiribya mũkwakalĩ emyaka makũmĩ munani n'ĩnĩ. Īsĩalĩlũa omo Hekalũ, ĩnĩakaramaya Nyamuhanga omo kiro n'omo musibo, haguma n'eritsira ebyalya n'erisaba.
- ³⁸Oko katambĩ ako Ana mwahĩka n'erihwa wasĩngya uku Nyamuhanga, kandi mwatũla omwatsi wa Yesu oko bandu bosĩ ababya bakalinda bati Nyamuhanga akandĩsyalamya eYerũsalema.
- ³⁹Neryo babere babibuyirira ebyosĩ ebyo Migambo y'Omukama ĩkabũga, mobasuba eGalĩlaya, oko Nazaretĩ eka wabo.
- ⁴⁰N'omwana oyo mwakula mwabya n'amaka; kandi, mwabya n'amenge manene, kandi omũyĩsa wa Nyamuhanga abya haguma naye.
- ⁴¹Neryo ababũtĩ ba Yesu babya bakaya eYerũsalema obuli mwaka busana n'Ebiro Bikulu by'Erikiruka.
- ⁴²Neryo omugulu Yesu abya w'emyaka ĩkũmĩ n'ĩbĩrĩ, mobaya oko biro bikulu ebyo ngoko banabya bakakola,
- ⁴³Omugulu ebiro bikulu ebyo byahwa, mobatsũka erisuba eka wabo. Nĩkwa omũlwana Yesu mwasĩgala eYerũsalema, ababũtĩ buwe ĩsĩbasĩ.
- ⁴⁴Mobaganĩrya bati ane omo ndeko, neryo mobagenda olugendo lw'ekiro kiguma, neryo mobamusonda-sonda omo katĩkatĩ k'abalĩkyabo n'ab'ewabo.
- ⁴⁵Neryo babere babimubula mobasuba eYerũsalema bakayamusonda-sonda.
- ⁴⁶Neryo enyũma w'ebiro bisatu mobamweya omo Hekalũ, ĩnĩanĩkere omo katĩ-katĩ k'abakangĩrĩrya erihulikirira n'erĩbũlyabo emyatsi.
- ⁴⁷Abosĩ abamowa mobasweka busana n'amenge wuwe n'erĩsũbĩrya liwe.
- ⁴⁸Ababũtĩ buwe mobasweka omugulu bamulolako, neryo nyĩnya wuwe mwamubwira ati, Uwe mwana, wamatuyira utya busana nakĩ kwehĩ? Talebaya, tata wawe nage twabirikusonda-sonda n'engitsi nene.
- ⁴⁹Naye mwasũbĩryabo ati, Ko busana nakĩ mwabya mukanyisonda-sondyã kwehĩ? Simwabya mwasĩ ngoko lyabya litolere inabya omo nyũmba ya Tata wage kwehĩ?

⁵⁰Nabo mobataminye ebyo abũga nabo.

⁵¹Neryo Yesu mwasuba eNazareti haguma nabo, neryo mwabya akowa ebyo bamubwira. Neryo nyinya wuwe mwabika emyatsi yosi eyi omo mutima wuwe.

⁵²Neryo Yesu musuka, oko mubiri n'omo munge, inihakasimawa na Nyamuhanga n'abandu.

Lũka 3

¹Neryo omo mwaka w'erikumi n'eyitanu w'eritabala ly'Omukulu ye Tiberio Kaisari, Pontio Pilato abya mutabali w'eYudea, na Herode abya mwami w'eGalilaya, na mugala wabo ye Filipo abya mwami w'ekihugo ky'eIturia n'eTerakoniti, na Lisania abya mwami w'eAbilene,

²na Ana na Kayafa babya bahereri bakulu oko bahereri boshi. Oko mugulu oyuh ekinywa kya Nyamuhanga mokyahika uku Yoane mugala wa Zakaria, omo mbwarara.

³Neryo Yoane mwaya omo kihugo kyoshi ky'olushi lw'eYorodani inihakatulaganaya omwatsi, ati, Mubindule emitima yenyuh erireka ebibi, mutatisibawe, na Nyamuhanga ababuyire ebibi byenyuh.

⁴Ngoko kisakire omo kitabu ky'omuminyereri Isaya kiti, Omulenge w'oyukabirikirira omo mbwarara, ati, Mowanaye enzira y'Omukama, Mutungananaye esyombalu siwe.

⁵Obuli musya asyosulibwa, Obuli kitwa n'obuli katwa byasyabondereribwa; N'ebihengemire byasyatungananibwa; N'esyonzira sitahalire syasyalingirira nibwa;

⁶N'abandu boshi basyalangira omulamo wa Nyamuhanga.

⁷Abandu bangi mobaya uku Yoane busana n'eribatibwa. Nikwa mwabwirabo, ati, Inywe bana b'esyonzoka! Nindi yo wababwira ati musage erihitana lya Nyamuhanga erikandisyasa kwehi?

⁸Neryo mukole emibiri eyikaleka abandu ibaminye ko mwabiribindula emitima yenyuh erireka ebibi. Simutsuke eriyibwira muti, Tuwite Abrahamu mo tata wetu. Ngababwira nyiti, Nyamuhanga angatoka erihangania amabwe aya mo bana busana na Abrahamu.

⁹Na lino embasa inikiryeye oko mirihi y'omuti, obuli muti owatehetaya ebiguma byowene akakondawa n'eriguswa omo muliro.

¹⁰Neryo abandu mobamubulya bati, Netu tukoleki kwehi?

¹¹Naye mwasubiryabo ati, Oyuwite ehisomeko hibiri, ahe akaguma oko yutawiteko, n'oyuwite akalyo ahe kuko kw'abandi

¹²Abandi basolesya mobahika eribatibwa, mobamubulya bati, Mukangirya, netu tukoleki kwehi?

¹³Neryo mwabwirabo ati, Simwimaye ebilabire ebikahamulawa.

- ¹⁴Kandi abasĩrĩkanĩ mobamũbũlya bati, Netu, tũkolekĩ kwehĩ? Neryo mwabwirabo ati, Sĩmũhũnge esyofranka, kutse sũmũsĩngĩsĩraye omundu n'erimulega, kandi mũsĩme ebihembo byenyũ.
- ¹⁵Neryo omugulu abandu babya bakaganĩrya omo mitima yabo ĩbakahĩra amaha uku Yoane ng'anganabya ini Kristo,
- ¹⁶Yoane mwabwirabo ati, Ngababatĩsaya omo magetsi, nĩkwa oyukasa anyĩrengĩrye amaka, nage sinyitolere erĩkũndũla emikoba y'oko ngendero siwe. Iye asyababatĩsya omo Mũlĩmũ Abũyĩrĩre n'omo muliro.
- ¹⁷Olugale luwe luli omo byala biwe, erĩgũlũkyana engano omo kibuga kiwe, n'erĩhĩra engano omo kigona kiwe; nĩkwa asyahĩsya omusunga omo muliro owatehumbera.
- ¹⁸Neryo Yoane mwakanĩrya abandu b'Engulu Yowene omo mĩsĩndo mingi y'erihana.
- ¹⁹Nĩkwa Yoane mwakunga Herode omũtabalĩ w'eGalĩlaya, kusangwa abya ĩnĩabĩrĩherũkyana Herodĩa, muka mugala wabo, kandi mwamukunga busana n'ebibi byosĩ akola.
- ²⁰Neryo Herode mwakola ekitsibu kw'aho, mwahĩra Yoane y'omo mũlĩkĩ.
- ²¹Neryo abandu bosĩ babere babĩbatĩsĩbwa, Yesu naye nibya mwabatĩsĩbwa. Neryo omugulu abya akasaba olubula molwakingukala,.
- ²²n'Omũlĩmũ Abũyĩrĩre mwamwandagalirako omw'isosa ly'omubiri w'akalĩkũkũ. Neryo omulenge mwalũa elubula ati, Uli Mugala wage mwanze, namakutsemera ndeke.
- ²³Omugulu Yesu atsũka omũbĩrĩ wuwe, abya w'emyaka makũmĩ asatu; abandu mobaganĩrya, ambu ni mugala wa Yosefũ, oyo wabya mugala wa Helĩ,
- ²⁴omugala wa Matatĩ, omugala wa Lawĩ, omugala wa Melkĩ, omugala wa Yanaĩ, omugala wa Yosefũ,
- ²⁵omugala wa Matatĩa, omugala wa Amosĩ, omugala wa Nahũmũ, omugala wa Eslĩ, omugala wa Nage,
- ²⁶omugala wa Matĩ, omugala wa Matatĩa, omugala wa Sĩmeĩ, omugala wa Yoseke, omugala wa Joda,
- ²⁷omugala wa Yohana, omugala wa Resa, omugala wa Zerũbabelĩ, omugala wa Salatĩelĩ, omugala wa Nerĩ,
- ²⁸omugala wa Melkĩ, omugala wa Adĩ, omugala wa Kosamũ omugala wa Elmadamu, omugala wa Erĩ,
- ²⁹omugala wa Yose, omugala wa Elĩezerĩ, omugala wa Yorĩmũ, omugala wa Matatĩ, omugala wa Lawĩ,
- ³⁰omugala wa Sĩmeonĩ, omugala wa Yũda, omugala wa Yosefũ, omugala wa Yonamũ, omugala wa Elĩakĩmũ,

- ³¹omugala wa Mela, omugala wa Menana, omugala wa Matata, omugala wa Natanĩ, omugala wa Dawĩdĩ,
- ³²omugala wa Yese, omugala wa Obedĩ, omugala wa Boazĩ, omugala wa Salmonĩ, omugala wa Nasonĩ,
- ³³omugala wa Amĩnadabu, omugala wa Ramũ, omugala wa Hesĩronĩ, omugala wa Peresĩ, omugala wa Yũda,
- ³⁴omugala wa Yakobo, omugala wa Īsaka, omugala wa Abrahamũ, omugala wa Tera, omugala wa Nahorĩ,
- ³⁵omugala wa Serũgũ, omugala wa Reũ, omugala wa Pelegĩ, omugala wa Īberĩ, omugala wa Sela,
- ³⁶omugala wa Kaĩnana, omugala wa Arpakĩsadĩ, omugala wa Semũ, omugala wa Noa, omugala wa Lameke,
- ³⁷omugala wa Metũsela, omugala wa Enoka, omugala wa Yeredĩ, omugala wa Mahalalelĩ, omugala wa Kaĩnana,
- ³⁸omugala wa Enosĩ, omugala wa Setĩ, omugala wa Adamu, omugala wa Nyamuhanga.

Lũka 4

- ¹Yesu mwasubula akalũa eYorodanĩ, ĩnĩoswĩre n'Omũlĩmũ Abũyĩrĩre, neryo mwasondolwa n'Omũlĩmũ omo mbwarara.
- ²Neryo Satanĩ moyamulengako omo biro amakũmĩ ani. Kandi mwatalya kindu omo biro ebyo, kyaleka ĩnĩakwa enzala ebiro ebyo byabihwa.
- ³Neryo Satanĩ moyamubwira iti, Wamabya uli Mugala wa Nyamuhanga, ubwire erĩbwe erĩ ribye bundu.
- ⁴Yesu mwasũbĩryayo ati, Amasako akabũga ati, Omundu siendĩsyabyaho busana n'obundu ĩbobwene.
- ⁵Neryo Satanĩ moyamutwala endata, moyamũkangya amami gosĩ w'ekihũgo oko katambĩ kake ng'erĩkohya ly'erĩso.
- ⁶Neryo Satanĩ moyamubwira iti, Ngandikuha ehamũlĩ yosĩ n'olukengerwa lwago, kusangwa nabirihabwabyo, nage ngahabyo ukw'oyo nyanzĩre erimuha.
- ⁷Ebyosĩ ebĩ byasyabya byawe, wamanyĩramya.
- ⁸Yesu mwasũbĩryayo ati, Amasako ati, Wasyaramya Omukama Nyamuhanga wawe iwamukolera ĩyowene.
- ⁹Neryo Satanĩ moyamutwala, moyamuhĩra oko litungulu ly'eHekalũ neryo moyabũga naye iti, Wamabya uli Mugala wa Nyamuhanga, uyiguse ahisi,
- ¹⁰kusangwa Amasako ati, Nyamũhanga asyahamula abamalaĩka buwe erĩkũteya.

- 11**Kandi, Basyakubagalira, Isiwahuma ekisando kyawe ky'okw'ibwe.
- 12**Yesu mwasũbĩryayo ati, Amasako ati, Susyerenga oko Mukama Nyamuhanga wawe.
- 13**Neryo omugulu Satanĩ yabuga erirenga lyosĩ, moyaleka Yesu eritaswalinda ogundi mugulu.
- 14**Neryo Yesu mwasuba eGalĩlaya, n'obũtokĩ bw'Omũlĩmũ Abũyĩrĩre bwabya haguma naye. Engulu yiwe moyagenda-genda omo kihugo kyosĩ ekyo;
- 15**Neryo mwakangĩrĩrya omo manyũmba wabo w'erĩhĩndanamo, iniakapipawa n'abandu bosĩ.
- 16**Neryo Yesu mwaya eNazaretĩ aho akulira, n'oko kiro ky'eSabato mwaya omo nyũmba y'erĩhĩndanamo ng'emibere yiwe. Neryo mwahangana erisoma Amasako.
- 17**Neryo mobamuha ekitabu ky'omũmĩnyererĩ Īsaya. Neryo mwalĩngola ekitabu ekyo, mwabana ahasakĩre hati,
- 18**Omũlĩmũ w'Omukama ali kwĩngye, Kusangwa abĩrĩnyĩhakabya erĩtũla Engulu Yowene y'oko bera, Abĩrinyituma erĩtũlĩra obwĩranda oko banyegawa, N'eriswaha erilangira oko syondĩmatĩme, Eribohola abakanũbĩbawa,
- 19**Erĩtũla omwatsi w'omwaka ogo Mukama asyalamyabandu buwe.
- 20**Yesu mwalĩnga ekitabu ekyo, mwasũbyakyo oko mũteya wakyo, neryo mwĩkala ahisi. Ameso w'abosĩ ababya omo nyũmba y'erĩhĩndanamo mwamutungerera.
- 21**Neryo mwatsũka eribwirabo ati, Mũnabwĩre Amasako aya amabererera ngoko mũkabĩowa.
- 22**N'abandu bosĩ mobabũga ndeke busana naye, kandi mobasweka busana n'ebĩnywa bibuya abũga. Bati, Oyũ si mugala wa Yosefũ kwehĩ?
- 23**Neryo Yesu mwabũga nabo ati, Nyĩnasĩ mukandimbwira omũsyoyo oyũ ati, Omunganga, ũyĩlamaye; kandi mwasyambwira muti, Ukole hano eka wenyũ, ebyo wakola eKapernaũmũ ngoko towa, ubikole n'ena wenyũ eno.
- 24**Neryo Yesu ati, Kwenene ngababwira nyiti, Sihali omũmĩnyererĩ oyũkakokĩbawa omo kihugo kiwe.
- 25**Nĩkwa ngababwira kwenene oko mugulu wa Elĩa, habya abakwakalĩ bangi eĪsraeli. Oko mugulu oyo sihabya embũla oko myaka ĩsatu n'emikera ndatu, n'enzala nene moyahĩka omo kihugo kyosĩ.
- 26**Nĩkwa Elĩa mwatatumwa kubo, ko n'oko mũkwakalĩ w'eZarepata, omo kihugo ky'eSĩdona.
- 27**Kandi habya abahaga bangi eĪsraelĩ oko mugulu w'omũmĩnyererĩ Elĩsa; nĩkwa sihali oyo walamĩbawa, nina Namanĩ Omũsũrĩa.

- 28**Abandu bosĩ ababya omo nyũmba y'erĩhindanamo omugulu bowa emyatsi eyĩ mobahitana kutsibu.
- 29**Neryo mobahangana mobakurira Yesu y'ekyaswa, mobamutwala oko ngwangwa y'ekitwa aho mũyĩ wabo abya ahĩmbĩrwe, bati bakamugusa omo kikwangwa.
- 30**Nĩkwa Yesu mwalaba omo katĩkatĩ kabo mwagenda omo nzira yiwe.
- 31**Neryo Yesu mwandagalira eKapernaũmũ, omũyĩ w'eGalĩlaya. N'eyo abya akakangĩrĩrya bandũ omo kiro ky'eSabato.
- 32**Abosĩ mobaswekera erĩkangĩrĩrya liwe, kusangwa ebĩnywa biwe byabya n'ehamũlĩ.
- 33**Neryo habya mundu omo nyũmba y'erĩhindanamo oyuli kw'embĩnga y'ekĩrĩmũ kibi, iniakalaka kutsibu ati,
- 34**ĩlolo! Tuli na mwatsi wahi nawe uwe Yesu w'eNazaretĩ, kwehĩ? Wamasa erĩtũherya kwehĩ? Nyĩnakwasĩ, ni iwe Mũbũyĩrĩre wa Nyamuhanga!
- 35**Neryo Yesu mwakungayo ati, Ubye bũkũtũ, ũmũlwĩke! N'embĩnga moyamulunda ahisi omo katĩkatĩ kabo, moyamũlũako isiritamukola nabi.
- 36**N'abosĩ mobasweka, kandi mobatsũka erĩkanĩa haguma bati, Ekĩnywa ekĩ nĩkĩ kwehĩ? Kusangwa n'ehamũlĩ n'obũtokĩ omundu oyũ akahamula ebĩrĩmũ bibi, nabyo ĩbyalũamo.
- 37**N'engulu yiwe moyatsungana ehosĩ omo kihugo ekyo.
- 38**Neryo Yesu mwahangana mwalũa omo nyũmba y'erĩhindanamo, mwaya omo nyũmba ya Sĩmonĩ. Nĩkwa nyĩnyĩ-byala wa Sĩmonĩ abya alwere endwala y'erĩhũhana kutsibu, neryo mwalembalemba Yesu busana naye.
- 39**Neryo Yesu mwaya hakũhĩ n'engyingo y'omũkonĩ, neryo mwakunga erĩhũhana eryo, nalyo molyamũlũako; neryo omũkonĩ mwahangana lũba, mwakolerabo.
- 40**Nĩkwa eryuba lyabere lyalenga, abandu bosĩ ababya bawite abakonĩ b'esyondwala sy'emĩsĩndo-mĩsĩndo mobaletabo uku Yesu; naye mwahĩra ebyala biwe oko buli mũkonĩ mwalamyabo.
- 41**N'esyombĩnga mosyalũa oko bandu bangi, sikalaka-laka kutsibu siti, Uli Mugala wa Nyamuhanga. Neryo Yesu mwakungasyo, kandi mwakagasyo erĩbũga kĩnywa, kusangwa syabya ĩsĩnasĩ kw'ali Kristo.
- 42**Neryo bwabere bwabikya Yesu mwalũa oko mũyĩ oyo mwaya ahate bandu. Neryo esyondeko mosyamusonda-sonda neryo babere babimubana, mobalenga erĩmũkakĩrya bati sĩalũe kubo.
- 43**Nĩkwa mwabwirabo ati, Litolere ĩnatũla Engulu Yowene y'obwami bwa Nyamuhanga oko yindi mĩyĩ nibya, kusangwa Nyamuhanga mwanyituma erikola omwatsi oyũ.
- 44**Neryo Yesu mwatũla Engulu Yowene omo manyũmba w'erĩhindanamo eYũdea.

Lũka 5

- ¹Neryo omugulu esyondeko syabya sikamũhatataniã bati bowe ekĩnywa kya Nyamuhanga, Yesu abya ahangene hakũhĩ n'engetsi y'eGenezaretĩ.
- ²Neryo Yesu mwalangira amato abiri iniane hakũhĩ n'omũsĩke w'engetsi; nĩkwa abasohĩ ãbabĩrĩlũa omo mato ayo, n'erĩerya ebĩsohĩ byabo.
- ³Neryo Yesu mwingira omo bwato buguma obwabya bwa Sĩmonĩ, neryo mwamũbũlya ati asegerayebo omo ngetsi mo hake. Neryo Yesu mwĩkala omo bwato obo mwatsũka erĩkangĩrĩrya esyondeko, iniane omo bwato obo.
- ⁴Neryo Yesu abere abibuga erĩbũga, mwabwira Petero ati, Muye ahali omutobero, mũtogerayebo ebĩsohĩ byenyũ, musohe.
- ⁵Neryo Sĩmonĩ mwamũsũbĩrya ati, Mukama, bukere tukayitsinga kutsibu, neryo sĩtwetabanakĩ! Nĩkwa busana n'ekĩnywa kyawe ngandĩtogerya mw'ebĩsohĩ.
- ⁶Neryo babere babikola batya mobahamba amahere mangi n'ebĩsohĩ mobyasonda erĩtwĩka.
- ⁷Mobakoherya abalĩkyabo omo bundi bwato bati base bawatĩkayebo. Neryo mobasa mobũsũlya amato abiri mw'amahere, kyaleka amato iniasonda eritobera.
- ⁸Nĩkwa omugulu Sĩmonĩ Petero alangira ebyo, mwawa oko bisando bya Yesu ati, Mukama ũlũe hakũhĩ nage, kusangwa indi mundu mubi.
- ⁹Kusangwa mwasweka haguma n'abalĩkyabo bosĩ busana n'erihamba amahere ayo.
- ¹⁰Na Yakobo na Yoane, abagala ba Zebedayo, abasangira haguma nabo mobasweka nibya. Neryo Yesu mwabwira Sĩmonĩ ati, Sigubahe, erĩtsũka lino mukandisyasoha abandu.
- ¹¹Neryo babere babireta amato wabo oko mũsĩke, mobasĩganĩa ebyosĩ. mobakwama Yesu.
- ¹²Neryo omugulu Yesu abya oko mũyĩ muguma, habya omundu oyũkwĩre ebihaga byo kutsibu; neryo abere alangira Yesu, mwalambama ahisi oko bũsũ buwe, mwamulemba-lemba ati, Mukama, wamabya, ũnanzĩre wangatoka erĩnyĩlamya.
- ¹³Neryo Yesu mwakakya ebyala biwe mwamũtũlako ati, Nyĩnanzĩre; ũlamĩbawe, neryo-neryo ebihaga biwe mobyamũlũako.
- ¹⁴Neryo Yesu mwamuhana ati, Sigubwire mundu, nĩkwa ugende ũyĩkanganaye oko mũhererĩ, kandi uhere obuhere bw'erĩyerya ngoko Musa ategeka, busana n'erĩmĩnyĩsyabo ko wabirilama.
- ¹⁵Nĩkwa engulu ya Yesu moyagenda-genda kutsibu, n'esyondeko nene mosyahĩndana erĩmowa n'erĩlamĩbwa oko syondwala syabo.
- ¹⁶Nĩkwa Yesu mwabya akagenda ahate bandu eriyasaba.

- ¹⁷Neryo ekiro kiguma Yesu abya akakangĩrĩrya, mohabya Abafarĩsayo n'abakangĩrĩrya b'Emigambo ĩbĩkereho, ĩbakalũa omo buli mũyĩ w'eGalĩlaya n'eYũdea n'eYerũsalema. Kandi obũtokĩ bw'Omukama bwabya haguma na Yesu erĩlamyabo.
- ¹⁸Neryo abandu mobaheka omundu oko ngyingo iniabiribasa. Neryo mobasonda-sonda erimuleta n'erĩmũhĩra emuliro wa Yesu.
- ¹⁹Neryo busana n'endeko, mobabula enzira y'erĩmwĩngĩryamo. Neryo mobasamba oko lutwe, mobahigula ebĩkayĩ, neryo mobamwandagalya omo katĩkatĩ embere sya Yesu iniane oko ngyingo yiwe.
- ²⁰Neryo Yesu abere alangira erĩkĩrĩrya lyabo mwabũga ati, Mwĩra wage, ebibi byawe byamabibuyirwa.
- ²¹Neryo abakangĩrĩrya b'Emigambo n'Abafarĩsayo mobatsũka erĩganĩrya bati, Omundu oyukatsuma nindi kwehĩ? Sihali mundu oyukatoka eribuyira ebibi nina Nyamuhanga ĩyowene!
- ²²Nĩkwa Yesu mwaminya amalengekanĩa wabo, neryo mwabwirabo ati, Busana nakĩ mũkaganĩraya emyatsi eyĩ y'omo mitima yenyũ kwehĩ?
- ²³Ekyolo ni kyahi, erĩbũga, nyiti, Ebibi byawe byamabuyirwa, kutse erĩbũga nyiti, Hangana ugende, kwehĩ?
- ²⁴Nĩkwa mutoke eriminya ngoko Mugala w'omundu ali n'ehamũlĩ muna-kihugo kino busana n'eribuyira ebibi, neryo mwabwira omundu oyũbasĩre ati, Ngakubwira nyiti, Hangana, wĩmaye engyingo yawe ugende eka wenyũ.
- ²⁵Neryo-neryo mwahangana embere syabo, mwaheka engyingo abya agotsereko, mwaya eka wabo, inianemupipa Nyamuhanga.
- ²⁶Neryo abosĩ mobasweka, mobatsũka eripipa Nyamuhanga; kandi mobubaha bati, Twamalangira emyatsi y'eriswekera mũnabwĩre.
- ²⁷Enyũma w'emysati eyĩ, Yesu mwahuluka mwalangira omũsolesya oyukahulawa mo Lawĩ ĩnĩanĩkere aho bakasoleseraya. Neryo mwamubwira ati, Unyikwame
- ²⁸Neryo Lawĩ mwahangana, mwasĩganĩa ebyosĩ, mwakwama Yesu.
- ²⁹Neryo Lawĩ mwakokotya erirya ĩnene omo nyũmba yiwe busana na Yesu. Neryo mohabya endeko nene y'abasolesya n'abandi bandu ababya bakalira haguma nabo.
- ³⁰Neryo Abafarĩsayo n'abakangĩrĩrya b'Emigambo babo mobayikuna oko biga buwe, bati, Busana nakĩ mukalya n'erĩpũlya haguma n'abasolesya n'abakola-nabi kwehĩ?
- ³¹Yesu mwasũbĩryabo ati, Abakalĩre sibali n'obwaga bw'omunganga, nĩkwa abalwere.
- ³²Mondasa eribirikira abandu batunganene, nĩkwa eribirikira abakola-nabi, babindule emitima yabo erireka ebibi.

³³Neryo mobabwira Yesu bati, Abiga ba Yoane, bakatsira akalyo engendo nyingi, n'erisaba; n'abiga b'Abafarĩsayo bakakola batya nibya; nĩkwa abiga bawe bakalya, bakapũlaya.

³⁴Neryo Yesu mwabwirabo ati, Mwanganatoka erĩtsĩrĩsya akalyo oko bĩra b'ĩba w'omũherũkĩ omugulu akine nabo kwehĩ?

³⁵Nĩkwa ebiro byasyasa omugulu ĩba w'omũherũkĩ asyalũsĩbwa kubo, neryo oko mugulu oyo basyatsira akalyo.

³⁶Kandi Yesu mwatwĩrabo omũsyo ati, Sihali mundu oyũkatwa ekitomeko ky'olukimba luhya-luhya, n'erĩhĩrakyoko oko lukimba lwa kera.. Amayira atya akandĩsandyala olukimba luhya-luhya. Kandi ekitomeko ky'oluhya-luhya sĩkyendĩsyowana omo lukimba lwa kera.

³⁷Kandi sihali mundu oyũkũtũlĩra ebĩnyũ bihya-bihya omo bihu bikulu-kulu by'ebĩnyũ. Amayira atya, ebĩnyũ bihya-bihya bikatula ebihu ĩbyũtĩka, n'ebihu ibyatsanda.

³⁸Nĩkwa ebĩnyũ bihya-bihya bitolere ĩbyahĩrwa omo bihu bihya-bihya by'ebĩnyũ.

³⁹Kandi sihali omundu amabĩpũlya ebĩnyũ bya kera oyukaswasonda ebihya-bihya; ati, Ebya kera byo byowene.

Lũka 6

¹Yesu abere akalaba omo malima w'engano omo kiro ky'eSabato. Abiga buwe babya bakatwa amakũndĩ w'engano ĩbakanyũgũsũlago omo byala byabo ibanemulyayo.

²Nĩkwa abandi b'oko Bafarĩsayo mobabũga bati, Busana nakĩ mukakola ebyo Migambo ĩkaganaya erikola omo Sabato kwehĩ?

³Yesu mwasũbĩryabo ati, Simwetasma ekyo Dawĩdĩ akola omugulu akwa enzala, iye n'abandu buwe?

⁴Mwingira omo nyũmba ya Nyamuhanga, kandi mwĩmya amandu awahigulawa busana na Nyamuhanga. Neryo mwalya kugo, kandi mwahago oko bandu buwe. Nĩkwa Emigambo ĩkaganaya abandu erirya kugo, ba n'abahererĩ basa.

⁵Neryo Yesu mwabwirabo ati, Omugala w'omundu ni Mukama w'eSabato.

⁶Oko yindi Sabato Yesu mwaya omo nyũmba y'erĩhĩndanamo mwakangĩrĩrya. N'eyo habya omundu oyũlehemĩre kw'ebyala biwe by'amali.

⁷Neryo abakangĩrĩrya b'Emigambo n'Abafarĩsayo mobalebya Yesu ng'akandĩlamya omo kiro ky'eSabato, ibatoka erimutsongera.

⁸Nĩkwa Yesu mwaminya obũlengekanĩa bwabo, neryo mwabwira omundu oyũlehemĩre kw'ebyala biwe ati, Uhangane, wimane embere eno. Neryo mwahangana, mwimanaho.

- ⁹Neryo Yesu mwabwirabo ati, Ngababūlaya nyiti, nga linatolere omo Migambo erikola ebibuya omo kiro ky'eSabato, kutse erikola nabi, erīlamya engebe y'omundu, kutse erīheryayo kwehĩ?
- ¹⁰Neryo Yesu mwaŧĩmbya ameso wuwe oko bosĩ, neryo mwabwira omundu oyo ati, Ulambule ebyala byawe, Neryo omundu oyo mwakola atya, n'ebyala biwe mobyalama.
- ¹¹Nĩkwa mobahitana kutsibu, mobakanĩa haguma ebyo bangakola uku Yesu.
- ¹²Oko mugulu oyo Yesu mwaya oko kitwa eriyasabirayo, neryo mwasiba omo kiro kyosĩ erisaba Nyamuhanga.
- ¹³Neryo bwabere bwakya, mwabirikira abiga buwe, neryo mwayisoga ĩkũmĩ n'ababiri kubo, mwahulabo mo bakwenda.
- ¹⁴Ye Sĩmonĩ, oyo ahula mo Petero, na Anderea mugala wabo; Yakobo na Yoane; Filĩpo na Bartolomayo;
- ¹⁵Matayo; na Toma; na Yakobo mugala wa Alufayo, na Sĩmonĩ oyo wahulawa mo Zelote;
- ¹⁶na Yũda ĩskarĩota, oyo wamuhotera.
- ¹⁷Neryo Yesu mwandagala akalũa oko kitwa, neryo mwahangana ahabondere haguma n'endeko nene y'abiga buwe. Kandi endeko nene y'abandu yabyaho eyalũa eYũdea hosĩ, n'eYerũsalema, n'oko mũsĩke w'eTĩro n'eSĩdona, mobasa erimuhulikirira, n'erĩlamĩbwa kw'esyondwala syabo.
- ¹⁸N'abagalawa n'ebĩrĩmũ bibi, mobalamibwa.
- ¹⁹N'abandu bosĩ mobasonda-sonda erĩmũtũlako, kusangwa obũtokĩ bwabya bũkamũlũako n'erĩlamya abosĩ.
- ²⁰N'erisamalira abiga buwe, Yesu mwatsũka erĩbũga ati, Obutseme buli nenyũ ĩnywe bera, kusangwa obwami bwa Nyamuhanga nĩ bwenyũ!
- ²¹Obutseme buli nenyũ ĩnywe mũkakwa enzala yo lino, Mwasyũgũtĩbwa! Obutseme buli nenyũ ĩnywe mukalira lino, kusangwa mwasyaseka!
- ²²Obutseme buli nenyũ omugulu abandu bakabakwa obusu, n'eribagana, n'eribatsuma, n'eribahula bati, Muli babi, busana n'Omugala w'Omundu!
- ²³Mutseme ekiro ekyo, muyisumbe omo butseme, kusangwa, oluhembo lwenyũ ni lungi elubula; kusangwa aboso-kulu wabo mobakola abamĩnyererĩ bo batya.
- ²⁴Nĩkwa obũlĩge kwĩnywe abateke, kusangwa mwabĩrĩkala mbolere!
- ²⁵Obũlĩge kwĩnywe mwabĩrĩũgũta lino, kusangwa mwasyawira! Obũlĩge kwĩnywe mukaseka lino, kusangwa mwasyasũsũmana n'eririra!
- ²⁶Obũlĩge kwĩnywe omugulu abandu bosĩ basyabahula ndeke, kusangwa aboso-kulu wabo mobakola abamĩnyererĩ b'amabehĩ bo batya.

- 27**Nĩkwa ngabũga nenyũ ãnywe mũkanyowa nyiti, Mwanze esyonzĩgũ syenyũ, abakabakwa obusu mukolerebo ndeke.
- 28**Mutsumule abakabatakira, musabire abakabakola nabi n'epono.
- 29**Oyũkakũswĩraya okw'ĩtema, ãmũbĩndũkĩraye n'erindi; n'oyũkakũhũnga kw'erĩkotĩ ryawe, ãleke aheke n'ekanzu yawe nibya.
- 30**Uhe obuli mundu oyũkakũbũlaya ekindu, n'oyũkakũhũnga kw'ebyawe, sũmũbũlayebyo kandi.
- 31**Ngoko mwanzĩre abandu ibabakolera, nenyũ ko munakolerebo mutya.
- 32**Kandi mwamanza ababanzĩre, ãmwamowanĩa kyahĩ kwehĩ? Kusangwa abakola-nabi nabo bakakola barya.
- 33**Kandi mwamakola ndeke abakabayira ndeke, ãmwamowanĩa kyahi kwehĩ? Kusangwa abakola nabi nabo bakakola batya.
- 34**Kandi mwamabweka abandu imune n'amaha w'erĩswatũhwa, ãmwamowanĩa kyahi kwehĩ? Abakola-nabi nabo bakabweka oko bakola-nabi ãbaswatũhwa ebiringene nabyo.
- 35**Nĩkwa mwanze esyonzĩgũ syenyũ, mukolerebo ebibuya, mubweke, simusonde eribwekulwa. N'oluhembo lwenyũ lwasyabya lungi, kandi nenyũ mwasyabya bagala b'Owendata Kutsibu; kusangwa ni mwenge oko batesĩma n'abandu babi.
- 36**Mubye n'eriganyira ngoko Tata wenyũ ali n'eriganyira.
- 37**Simutswere abandi, na Nyamuhanga siendisyabatswera; sũmũhĩre abandu b'omo musango, neryo Nyamuhanga siendisyabahĩra omo musango; mubuyire, neryo Nyamuhanga asyababuyira.
- 38**Mũhĩtaye, na Nyamuhanga asyabaha, mwasyabagalira olulengo lowene, olũsokĩre, olũtsĩngĩre, oluli kw'omutswago. Kusangwa olulengo olo mukalengamo, mwasyalengerwalo.
- 39**Neryo Yesu mwatwĩrabo omũsyoyo ati, Endĩmatĩme yanganatoka erisondola eyindi ndĩmatĩme kwehĩ? Ababiri sibendisyatogera omo kyũna kwehĩ?
- 40**Omwiga sũalengĩre omũkangĩrĩrya wuwe; nĩkwa obuli mundu ukiga amabibuga erĩngĩsĩbwa asyabya ng'omũkangĩrĩrya wuwe.
- 41**Kandi busana nakĩ ukasamalira akati akali omo lĩso lya mũlĩkyenyũ, nĩkwa sulilangira ekĩtĩka ekiri omo lĩso lyawe kwehĩ?
- 42**Kutse wangatoka eribwira mũlĩkyenyũ uti kwehĩ? Uti, Mũlĩkyetu, uleke nyilole akati akali omo lĩso lyawe, nawe isulilangira ekĩtĩka ekiri omo lĩso lyawe. Uwe mũtebya, ãtsũke erilola ekĩtĩka ekiri omo lĩso lyawe, neryo wasyalangira ndeke erilola akati akali omo lĩso lya mũlĩkyenyũ.

⁴³Kusangwa sihali omuti owene owakaheta kw'ebĩgũma bibi, kandi omuti mubi owakaheta kw'ebĩgũma byowene.

⁴⁴Obuli muti akaminyikala busana n'ebĩgũma byago. Kusangwa abandu sibalioha ebĩgũma by'emĩtĩnĩ oko muti w'emisakisaki, kandi sibalioha ebĩgũma by'ebĩnyũ oko kisaka ky'amahwa.

⁴⁵Omundu mubuya akahũlũkaya ebibuya by'omo kigona ky'emyatsi mibuya Y'omutima wuwe; n'omundu mubi akahũlũkaya emyatsi mibi omo kigona ky'emyatsi mibi y'omutima wuwe. Kusangwa obuno bũkabũga ebyoswĩre omo mutima.

⁴⁶Busana nakĩ mukanyahula mo Mukama, Mukama, isimulikola ebyo ngababwira kwehĩ?

⁴⁷Obuli mundu oyukasa kwĩngye, kandi akowa ebĩnywa byage n'erikolabyo ngandĩbakangya kw'asosĩre.

⁴⁸Asosĩre ng'omundu wahĩmba enyũmba: mwatakula omwisi mo hali neryo mwahĩra ekibanza okw'ĩbwe. Neryo omugulu erigunga ly'amagetsi lyasa, olũsĩ molwayĩswĩrya oko nyũmba eyo neryo molutatoka erĩsũka-sũkanĩayo, kusangwa yabya yĩhĩmbĩre ndeke-ndeke.

⁴⁹Nĩkwa omundu oyũkowa ebĩnywa byage atekolabyo, asosĩre omundu oyo wahĩmba enyũmba y'oko kitaka ahate kibanza; n'olũsĩ molwayĩswĩrya kuyo, neryo-neryo moyatera, n'erihera ly'enyũmba eyo molyabya ĩnene.

Lũka 7

¹Neryo Yesu abere abibuga eribwira abandu emyatsi yosĩ eyĩ, mwingira eKapernaũmũ.

²Neryo habya omukulu w'abasĩrĩkanĩ b'Abaroma oyuwite omugombe wuwe mwanze. Neryo omugombe oyo inialwere hakũhĩ n'erihola.

³Omugulu omukulu oyo owa engulu ya Yesu, mwatuma abakulu b'Abayũda uku Yesu erĩmũbũlya ati ase alamaye omugombe wuwe.

⁴Abakulu abo mobahĩka uku Yesu, mobamulemba-lemba kutsibu bati, Omundu oyũ atolere ĩwamũwatĩkya.

⁵Anzĩre ekihanda kyetu, kandi abĩrĩtũhĩmbĩra enyũmba yetu y'erĩhĩndanamo.

⁶Neryo Yesu mwagenda nabo. Abere ahĩka hakũhĩ n'enyũmba, omukulu w'abasĩrĩkanĩ mwamutumira abĩra buwe ati. Mukama, sũyĩlũhaye, kusangwa sinyitolere ukingira omo nyũmba yage;

⁷kandi nage sĩnyĩyĩganzĩre nga nyitolere erĩkũhĩkako. Nĩkwa ũbũge kĩnywa kiguma, n'omugombe wage asyalamĩbwa.

⁸Kusangwa nage ngwite abakanyiamula, kandi nyiwite abasĩrikanĩ bage, ngabũga n'oyũ nyiti, Ugende, iniagenda; n'oko gundi nyiti, Wase, iniasa; kandi ngabwira omukobe wage nyiti, Kola ekĩ, iniakolakyo.

⁹Neryo omugulu Yesu owa ebĩ mwaswekera omukulu oyũ, neryo mwakebera endeko eyamukwama ati, Ngababwira nyiti, Sinditabana erĩkĩrĩrya ĩnene ng'erĩ, kutse omo Baĩsraelĩ.

¹⁰Abakwenda abo mobasuba omo nyũmba y'omukulu oyo, neryo mobeya omugombe oyo iniabirilama.

¹¹Neryo enyũma w'aho akatambĩ kake Yesu mwaya oko mũyĩ owakahulawa mo Naĩna. Kandi abiga buwe n'abandu bangi mobagenda haguma naye.

¹²Neryo abere ahĩka hakũhĩ n'olũkyo lw'omũyĩ oyo, mweya bakaheka ekĩnda ky'omundu. Oyo abya abũtĩrwe ĩyowene na nyĩnya wuwe. Kandi nyĩnya abya mũkwakalĩ, n'endeko nene y'omũyĩ oyo yabya haguma naye.

¹³Neryo mugulu Omukama amulolako, mwamuganyira, mwamubwira ati, Sulire.

¹⁴Neryo Yesu mwahĩkaho mwatũla okw'ĩsandũkũ eriri mw'ekĩnda, n'abandu abahekĩreryo mobimana. Nĩkwa Yesu mwabũga ati, Mũlwana, ngakubwira nyiti, Hangana!

¹⁵N'omũholĩ oyo mwĩkala, mwatsũka erĩbũga, neryo Yesu mwamũhererya nyĩnya wuwe.

¹⁶Neryo abosĩ mobubaha, mobatsũka eripipa Nyamuhanga, bati, Omũmĩnyererĩ mukulu abirihangana omo katĩkatĩ ketu! Kandi, Nyamuhanga abĩrĩhĩka erĩwatĩkya abandu buwe.

¹⁷Nĩkwa engulu eyĩ moyagenda-genda eYũdea hosĩ, n'omo bihugo byosĩ ebĩhererenĩ naho.

¹⁸Nĩkwa abiga ba Yoane mobamubwira emyatsi yosĩ eyĩ.

¹⁹Neryo Yoane mwabirikira abiga buwe babiri, mwatumabo oko Mukama ati, Nina we oyukasa, kutse tulindirire gundi kwehĩ?

²⁰N'omugulu bahĩka uku Yesu, mobabũga bati, Yoane Mũbatĩsya amatutuma uk'uwe ati, Nina we oyukasa, kutse tulindirire gundi kwehĩ?

²¹N'oko ndambĩ eyo nyisa-nyisa Yesu mwalamya bandu bangi kw'amakonĩ wabo, n'esyondwala, n'ebĩrĩmũ bibi; kandi mwaha esyondĩmatĩme nyingi erilangira.

²²Neryo Yesu mwasũbĩrya abakwenda abo ati, Mugende, mubwire Yoane, ebyo mwabirilingira n'ebyo mwabĩrĩowa, muti, esyondĩmatĩme sirimulangira, n'ebirema birimugenda, abahaga bakalamĩbawa, abatsiha balĩmowa, abaholĩ balĩmũlũbũkĩbwa, n'Engulu Yowene ĩkatũlawa oko bera.

²³N'obutseme buli oko yutehũkahũkaya omutima busana nage.

- 24**Neryo abakwenda ba Yoane babere babigenda, Yesu mwatsũka erĩbũga n'esyondeko busana na Yoane ati, Mwaya omo mbwarara eriyalola m'ũkũkĩ kwehĩ? Mwayalangira ekibingu ekikatengatenganĩbawa n'erihunga kwehĩ?
- 25**Nĩkwa mwayayo erilangirakĩ kwehĩ? Muti, Omundu oyo wambite esyongimba nyolo-nyolo kwehĩ? Mũlebaye, abambite esyongimba sĩkangabasenĩe n'abakalya ebisi-bisi bali omo manyũmba w'abami.
- 26**Nĩkwa momwayayo eriyalola kũkĩ kwehĩ? Muti, Omũmĩnyererĩ kwehĩ? Ega, ngababwira nyiti, Mwabirilangira oyũlengĩre omũmĩnyererĩ.
- 27**Yoyo Masako akahula ati, Lebaya, ngatuma omukwenda wage embere syenyũ, Oyo wasyowanĩa enzira yawe embere syawe.
- 28**Kandi Yesu mwabũga ati, Ngababwira nyiti, Yoane ni mukulu kwilaba abandu bosĩ abakabutawa; nĩkwa omuke kutsibu omo bwami bwa Nyamuhanga amũlengĩre.
- 29**Neryo omugulu abandu bosĩ n'abasolesya bowa ebĩnywa ebĩ, mobaganza Nyamuhanga kw'ali w'erĩbanza, kusangwa mobabatĩsĩbwa na Yoane.
- 30**Nĩkwa Abafarĩsayo n'abakangĩrĩrya b'Emigambo mobagana erisonda lya Nyamuhanga busana nabo, isibetabatĩsĩbwa na Yoane.
- 31**Neryo Yesu ati, Nasyalĩngĩrĩranĩa abandu ba sesene bo nakĩ kwehĩ? Kandi basosĩre ngakĩ kwehĩ?
- 32**Bali ng'abana abĩkere omo katale ibakabirikirana bati, Twabiribabuhira amalenga, neryo momutetasata; motwimba olwimbo lw'erita omundu, nenyũ momutetalira.
- 33**Kusangwa Yoane Mũbatĩsya mwasa iniakatsira akalyo, n'erĩtendĩpũlya ebĩnyũ; nenyũ muti, Ali ko mbĩnga.
- 34**Omugala w'Omundu abĩrĩhĩka, iniakalya n'erĩpũlya; nenyũ muti, Lebaya, ow'omururu, n'omũkũndĩrya, omwĩra w'abasolesya n'abakola-nabi.
- 35**Abandu bosĩ abakalĩga amenge wa Nyamuhanga bakakangaya kw'amenge ayo ni w'ekwenene.
- 36**Neryo Omũfarĩsayo muguma mwabirikira Yesu erirya haguma naye. Neryo mwaya omo nyũmba y'Omũfarĩsayo oyo, neryo mwĩkala okw'irya.
- 37**Neryo oko mũyĩ oyo habya omũkalĩ mukola-nabi. Neryo abere aminya ko Yesu abya akalira omo nyũmba y'Omũfarĩsayo oyo, neryo mwaleta erĩtambya ly'erĩbwe lyowenenga ly'amagũta awakakumba ndeke kutsibu.
- 38**Neryo mwimana enyũma wa Yesu hakũhĩ n'ebisando biwe, iniakalira n'erĩtsapya ebisando bya Yesu omo mĩsonĩa yiwe. Neryo mwasangula ebisando bya Yesu omo nzwiri sy'omutwe wuwe, n'eriryatsirirabyo, neryo mũrũlĩra amagũta ayo awakakumba ndeke kutsibu oko bisando biwe.

³⁹Neryo omugulu Omũfarĩsayo oyo wabirikira Yesu alangira ekyo, mwayibwira omwisi wuwe ati, Kumbe omundu oyũ nga nĩ mũmĩnyererĩ, kumbe angaminyerera omũkalĩ oyũkamũtũlako, n'omũsĩndo wuwe kw'ali mukola-nabi.

⁴⁰Neryo Yesu mwabwira Sĩmonĩ ati, Sĩmonĩ nyiwite eky'erikubwira. Naye ati, Mũkangĩrĩrya, ũtũlego.

⁴¹Neryo Yesu mwabũga ati, Mohabya omũbwekĩ muguma w'esyofranka oyo wabweka abandu babiri. Abandu aba babya k'omwĩnda, omuguma w'esyofranka magana atanu, n'ogundi amakũmĩ atanu.

⁴²Babere babula eby'erĩmũtũha, omũbwekĩ oyũ mwabuyira ababiri bosĩ. Nĩkwa nindi wa kubo yo wasyamwanza kwilaba kwehĩ?

⁴³Sĩmonĩ mwamũsũbĩrya ati, Mbino oyo abuyira bingi. Neryo Yesu mwamubwira ati, Wamatswera ndeke.

⁴⁴Neryo mwakebera omũkalĩ oyo, mwabwira Sĩmonĩ ati, Wamalangira omũkalĩ oyũ kwehĩ? Mongingira omo nyũmba yawe; mutetamba amagetsi busana n'ebisando byage, nĩkwa iye abĩrĩtsapya ebisando byage omo mũsonĩa yiwe n'erisangulabyo omo nzwiri siwe.

⁴⁵Mũtetanyĩkokya n'erinyiryatsirira; nĩkwa iye erĩtsũka omugulu indingira sĩalĩtũmbya eriryatsirira ebisando byage.

⁴⁶Mutetahakabya omutwe wage w'amagũta, nĩkwa iye abĩrĩhakabya ebisando byage omo magũta awakakumba ndeke kutsibu.

⁴⁷Kikaleka inakubwira nyiti, Ebibi biwe bingi byabiribuyirwa, kusangwa abirianza kutsibu; nĩkwa oyukabuyirawa bike, akanza hake.

⁴⁸Neryo Yesu mwabwira omũkalĩ oyo ati, Ebibi byawe byamabibuyirwa.

⁴⁹Neryo ababya okw'irya haguma naye, mobatsũka erĩbũga bati, Oyũ nindi oyukabuyira ebibi kwehĩ?

⁵⁰Neryo Yesu mwabwira omũkalĩ ati, Erĩkĩrĩrya lyawe lyamakũlamya; ugende buholo.

Lũka 8

¹Enyũma w'aho Yesu mwatsũka erilaba ehosĩ omo mĩyĩ n'omo hĩyĩ, ĩnĩakatũlaganaya Engulu Yowene n'erĩtũla omwatsi w'obwami bwa Nyamuhanga. Abiga erĩkũmĩ n'ababiri mobagenda haguma naye,

²n'abakalĩ nibya abalamĩbawa kw'ebĩrĩmũ bibi n'esyondwala. Ye Marĩa oyukahulawa mo Magdalene, oyo walũsĩbawa kw'esyombĩnga sirinda,

³na Yoana, muka Kũza, omũbĩkĩ w'ebindu bya Herode, na Susana, n'abandi bakalĩ bangi ababya bakawatĩkya Yesu n'abiga buwe omo bindu byabo.

- ⁴Abandu mobahika uku Yesu bakalua oko mĩyĩ mingi; n'omugulu endeko nene yahindana haguma, Yesu mwatwa omũsyoyo ati,
- ⁵Omundu mwayabiba esyombuto siwe. Neryo omugulu abibasyo esindi mosyatogera oko mũsike w'enzira; mosyalyatangirirwa, n'esyononyũ sy'omo kyanya mosyatomengerasyo.
- ⁶N'esindi mosyatogera oko kitaka ky'amabwe, n'omugulu syalasa mosyuma kusangwa mosyabula amagetsĩ.
- ⁷N'esindi mbuto mosyatogera omo mahwa; n'amahwa mwalasa haguma nasyo, mwakũsyasyo.
- ⁸N'esindi mbuto mosyatogera oko kitaka kyowene, Mosyalasa, mosyasohola esyombuto igana. Omugulu Yesu abya akabũga emyatsi eyĩ, mwabya akabirikira ati, Oyuwite amatwĩ w'erĩowa, owe!
- ⁹Neryo abiga mobabũlya Yesu enzumwa y'omũsyoyo oyũ.
- ¹⁰Neryo Yesu mwasũbĩrya ati, Mwabirihabwa eriminye erĩkũmbo ly'obwami bwa Nyamunanga; nĩkwa abandi bakahabawa omo mĩsyoyo; neryo erilangira sibalangire, n'erĩowa, sibaminye.
- ¹¹Nĩkwa enzumwa y'omũsyoyo yeyĩ: embuto kye kĩnywa kya Nyamuhanga.
- ¹²Esyombuto esyatogera oko mũsike w'enzira ni bandu abakowa; nĩkwa Satanĩ yĩkahika n'erĩlũsya omwatsi g'omo mitima yabo, ibatatoka erĩkĩrĩrya n'erĩlamĩbwa.
- ¹³Esyombuto esyatogera oko kitaka ky'amabwe ba bandu abakowa ekĩnywa n'eriangirirakyo n'obutseme. Nĩkwa ekĩnywa ekyo sikiribana emĩrĩhĩ; bakĩkĩrĩraya katambĩ kake, neryo oko mugulu w'erirengwako, bakatswa.
- ¹⁴N'esyombuto esyatogera omo mahwa ni bandu abakowa; nĩkwa amaganĩryoyo n'ebindu n'erĩyĩtsemesya ly'engebe y'eno, bĩkakũsaya ekĩnywa ekyo, neryo ikitera ndeke.
- ¹⁵Esyombuto esyatogera oko kitaka kyowene ba bandu abakowa ekĩnywa ekyo omo mutima ogowene w'ekwenene, ibakahambakyo ndeke omo mutima, neryo ibakahatikana, n'erĩerya esyombuto sy'ekĩnywa kya Nyamuhanga.
- ¹⁶Nĩkwa sihali mundu oyũkakaya etala n'erĩkũnĩngĩrayo omo kibindi, kutse erĩhĩrayo eyĩkwa oko ngyingo, nĩkwa akahĩrayo oko mbaniko, neryo abandu abakahĩkamo batoke erilangira etala.
- ¹⁷Kusangwa sihali ekĩbĩsamĩre ekitendisyamĩnyĩkalĩbwa, kutse erĩkũmbo eritendisyakũmbũlwa.
- ¹⁸Muyirenge busana n'ebyo mũkowa! Kusangwa omundu oyuwite kindu, asyahabwa ebindi, n'omundu oyutawitekĩ asyasagulwa n'ekyo alwe aganĩrye ati awite.
- ¹⁹Neryo nyĩnya n'abagala babo Yesu mobahika, nĩkwa mobataluka erĩhĩka hakũhĩ naye busana n'endeko.

- ²⁰Neryo omundu mwabwira Yesu ati, Koyo wawe n'abagala benyũ banimene eyĩhya, bakasonda erikulolako.
- ²¹Nĩkwa Yesu mwasũbĩryabo ati, Koyo wage; n'abagala betu ba bakowa ekĩnywa kya Nyamuhanga, n'erikolakyo.
- ²²Neryo ekiro kiguma Yesu mwingira omo bwato haguma n'abiga buwe, neryo mwabwirabo ati, Tusokere eyisirya w'engetsi. Neryo mobahongoka.
- ²³Babere bakahongola obwato, Yesu mwayato. Neryo ekihunga mokyandagalira omo ngetsi, n'obwato mobwasonda erĩũsũla mw'amagetsi, mobabya omo bwĩko.
- ²⁴Neryo abiga mobahĩka uku Yesu, mobamũbũkya bati, Mukama, Mukama, tukahwa! Neryo Yesu mwahangana, mwakunga ekihunga, n'erikarama ly'ebisunda, nabyo mobyatekana mohahita esĩsyerere.
- ²⁵Neryo Yesu mwabwira abiga ati, Erĩkĩrĩrya lyenyũ liri hahi kwehĩ? Nabo mobubaha, mobasweka, ibakabwirana bati, Omundu oyũ nindi oyukahana ebihunga n'amagetsi, ibyamukenga kwehĩ?
- ²⁶Neryo mobahongola obwato eriya oko kihugo ky'Abagerase ekiri eyisirya kw'eGalĩlaya.
- ²⁷Neryo Yesu abere ahĩka oko mũsĩke w'engetsi oko kitaka, omundu muguma mwahĩndana naye ĩnĩakalũa omo mũyĩ. Omundu oyo abya kw'esyombinga, kandi isialimbala esyongimba oko biro binene, ĩsĩalĩkala omo nyũmba, nĩkwa omo katĩkatĩ k'esisinda,
- ²⁸Abere alola uku Yesu, neryo mwalaka, mwawa ahisi embere sĩwe, neryo mwabũga n'omulenge munene ati, indi n'omwatsi wahi nawe, uwe Yesu, Mugala wa Nyamuhanga W'endata Kutsibu, ngakulemba-lemba nyiti sũnyagalaye.
- ²⁹Kusangwa Yesu iniabirihana ekĩrĩmũ kibi ekyo ati kĩlũe omo mundu oyo. Esyongendo nyingi ikyabirimuhamba; kandi abya iniabiribohwa omo mahulula n'emisege, n'erĩteyĩbwa, nĩkwa mwabya akatwa amahulula wuwe iniakatwalawa n'embĩnga omo mbwarara.
- ³⁰Neryo Yesu mwabũlyayo ati, Uwendi kwehĩ? Nayo moyasũbĩrya yiti, Erĩna lyage ni ndeko, kusangwa esyombĩnga nyingi isyabirimũhĩkako.
- ³¹N'esyombĩnga esyo mosyalemba-lemba Yesu siti siahanesyo eriya omo kũlĩmũ.
- ³²Nĩkwa ekihangulo kinene ky'esyongulube kyabya ikikalira oko kitwa, n'esyombĩnga mosyalemba-lemba Yesu siti alĩgĩresyo eriingira omo syongulube. Neryo mwalĩgĩrasyo.
- ³³Neryo esyombĩnga mosyalũa oko mundu oyo, mosyingira omo syongulube; n'ekihangulo kyosĩ ekyo mokyatibita eyĩkwa ahasenzere erĩhĩka omo ngetsi, neryo mosyasenda.

- ³⁴Neryo omugulu abalĩsya basyo balangira ebyamabya, mobatibita mobayatũla omwatsi oyũ omo mũyĩ n'omo kihugo ekyo.
- ³⁵Neryo abandu mobayalebya ebyabere; mobahĩka uku Yesu, mobeya omundu oyo wabya kw'esyombĩnga ĩsyabĩrĩmũlũako ĩnĩanĩkere oko bisando bya Yesu, iniambite esyongimba, iniabiribya mundu w'obũlengekanĩa, neryo abosĩ mobubaha.
- ³⁶Neryo abandu abalangira omwatsi oyo, mobabwira abandu ngoko oyo wabya kw'esyombĩnga kw'alamĩbawa.
- ³⁷Neryo abandu bosĩ b'ekihugo ky'Abagerase n'ekindi kihugo kyayo, mobabũlya Yesu bati alũe kubo, kusangwa mobubaha kutsibu. Neryo Yesu mwingira omo bwato, mwasubula.
- ³⁸Neryo omundu oyo walũa kw'esyombĩnga mwalemba-lemba Yesu eribya haguma naye. Nĩkwa Yesu mwamutuma ati,
- ³⁹Usube eka wawe, ubwirebo emyatsi minene eyo Nyamuhanga abirikukolera. Neryo omundu oyo mwayatũlago omo mũyĩ gosĩ emyatsi minene eyo Yesu amukolera.
- ⁴⁰Neryo omugulu Yesu asubula, endeko moyamũkokya, kusangwa abosĩ babya ibakamulindirira.
- ⁴¹Neryo omundu oyukahulawa mo Yaĩro mwasa. Iye abya mũtabalĩ w'enyũmba y'erĩhĩndanamo, neryo mwawa oko bisando bya Yesu n'erimulemba-lemba ati ahĩke omo nyũmba yiwe.
- ⁴²Kusangwa abya awite mwali muguma musa, w'emyaka ĩkũmĩ n'ĩbĩrĩ, neryo abya hakũhĩ n'erihola. Nĩkwa omugulu Yesu abya akayayo, esyondeko mosyamũhatatanĩa.
- ⁴³Neryo omũkalĩ muguma abyaho oyo wabya akwĩre obũkonĩ bw'erĩlũsya omusasi oko myaka ĩkũmĩ n'ĩbĩrĩ. Kandi abya iniabiribugira ebindu biwe byosĩ oko banganga, kandi sihabya mundu watoka erĩmũlamya.
- ⁴⁴Omũkalĩ oyo mwasa omo ndeko enyũma uku Yesu, mwatũla oko mũsĩke w'olukimba luwe, neryo-neryo erisenda ly'omusasi wuwe molyũmbya.
- ⁴⁵Yesu mwabũlya ati, Nindi yo wamanyĩtũlako kwehĩ? Neryo abosĩ mobayigana. Petero mwabũga ati, Mukama, esyondeko sĩkakũkũna n'erĩkũhatatanĩa!
- ⁴⁶Nĩkwa Yesu mwabũga ati, Omundu amanyĩtũlako, kusangwa namaminya k'obũtokĩ bwamanyĩlũako.
- ⁴⁷Neryo omũkalĩ abere alangira kw'ate angatoka erĩbĩsama, mwahĩka n'erititimana, mwawa ahisi embere sya Yesu, neryo mwatũlago embere sy'abandu bosĩ ekirialeka ĩnĩamũtũlako, kandi ngoko alamĩbawa neryo-neryo.
- ⁴⁸Nĩkwa Yesu mwamubwira ati, Mwali wage, erĩkĩrĩrya lyawe lyamabĩkũlamya; ugende buholo.

⁴⁹Kandi omugulu Yesu abya akĩnabũga, omundu mwahĩkaho ãĩĩakalũa omo nyũmba y'omũtabalĩ w'enyũmba y'erĩhĩndanamo. Ati, Mwali wawe abirihola; sũswelũhaya Omũkangĩrĩya.

⁵⁰Nĩkwa omugulu Yesu owa ebyo, mwabwira Yaĩro ati, Sigubahe wĩkĩrĩraye lisa. Akandilama.

⁵¹Neryo abere ahĩka omo nyũmba, Yesu mwatalĩga mundu akayamo haguma naye, nina Petero, na Yoane, na Yakobo, n'ĩse na nyĩnya b'omwana oyo.

⁵²Abandu bosĩ babya bakalira n'erĩsũsũmana. Nĩkwa Yesu mwabũga ati, Muleke eririra, kusangwa sĩaholĩre, nĩkwa alito.

⁵³Nabo mobamuseka, kusangwa ĩbanasĩ kw'aholĩre.

⁵⁴Nĩkwa Yesu mwahamba ebyala biwe, mwabirikira ati, Iwe mwana, hangana!

⁵⁵N'ekĩrĩmũ kiwe mokyamusubako, neryo mwahangana lũba. Yesu mwabũga ati bamuhe eby'erirya.

⁵⁶Neryo abamubuta mobasweka; nĩkwa Yesu mwahanabo ati, Sibabwire mundu ebyabere.

Lũka 9

¹Neryo Yesu mwabirikira abiga ĩkũmĩ n'ababiri bo haguma, mwahabo obũtokĩ n'ehamũlĩ y'erihiga esyombĩnga syosĩ, n'erĩlamya abakonĩ.

²Neryo mwatumabo erĩtũla omwatsi w'obwami bwa Nyamuhanga n'erĩlamya abakonĩ.

³Kandi mwabwirabo ati, Simutwale kindu busana n'olugendo lwenyũ, kutse omũtso, kutse engunza, kutse akalyo, kutse franka, kutse esyokanzu ĩbĩrĩ.

⁴N'omo nyũmba eyo bakabakokayamo, mwĩkalemo erĩhĩka aho mwasyalũira oko mũyi oyo.

⁵N'aho abandu bakagana erĩbakokya, omugulu mũkalũa oko mũyi oyo imwakunguta olũtũtũ oluli oko bisando byenyũ, busana n'erĩmĩnyĩsyabo.

⁶Neryo abiga mobahongoka n'erigenda omo mĩyi yosĩ, erĩtũla Engulu Yowene, n'erĩlamya abandu ehosĩ.

⁷Herode, omũtabalĩ w'eGalĩlaya, mowa emyatsi yosĩ eyabere, neryo mwahangahangya omutima, kusangwa abandi bandu bati, Yoane Mũbatĩsya abĩrĩlũbũka oko baholĩ!

⁸Abandi bati, Elĩa abiriswahuluka, n'abandi bati, Omuguma g'oko bamĩnyererĩ ba kera abirisuba.

⁹Herode ati, Yoane monamũtwa k'omutwe, omundu oyo nindi oyo ngowa kw'emyatsi eyĩ kwehĩ? Neryo Herode mwasonda-sonda erilola uku Yesu.

- ¹⁰Neryo abakwenda babere babisubula, mobabwira Yesu emyatsi yosĩ bakola. Neryo Yesu mwatwalabo oko mũyĩ owakahulawa mo Betesaĩda.
- ¹¹N'esyondeko syabere syamina, mosyamukwama. Naye mwakokyabo, iniakabwirabo omwatsi w'obwami bwa Nyamuhanga, neryo mwalamya ababya n'obwaga bw'erĩlamĩbwa.
- ¹²Neryo bwabere bwasonda erihumbera, abiga erĩkũmĩ n'ababiri mobamũhikako bati, Ulagane n'endeko batoke eriya omo mũyĩ n'amalima ebĩhererenĩe, batoke eriyagotserayo n'eribana eby'erirya; kusangwa tuli eno y'omo mbwarara.
- ¹³Nĩkwa Yesu mwabwirabo ati, Nenyũ muhebo ak'erirya. Nabo mobabũga bati, Situwite bindi, wa n'amandu atanu n'amahere abiri. Wanzĩre itwayagula ebyalya busana n'abandu bosĩ aba kwehĩ?
- ¹⁴Abalume ababyaho babya nga elfu ĩtanu (5000). Neryo Yesu mwabwira abiga buwe ati, Mwĩkalaye abandu mo ndeko-ndeko y'amakũmĩ atanuatanu.
- ¹⁵Neryo abiga mobakola batya, mobĩkalya abandu bosĩ b'ahisi.
- ¹⁶Neryo Yesu mwĩmya amandu atanu n'amahere abiri, mwalalamira endata elubula, neryo mwatsumula kalyo ako, neryo mwatsũtsangago mwahabyo oko biga ati bahĩrebyo embere sy'abandu omo ndeko.
- ¹⁷Abosĩ mobalya, mobũgũta. Neryo abiga mobasonga-songya ebyasaka, ebitiri ĩkũmĩ n'ebibiri by'ebitahangukira.
- ¹⁸Omugulu Yesu abya akasaba ĩyowene, abiga mobamũhĩkako, neryo Yesu mwabũlyabo ati, Esyondeko sĩkabũga siti nyirindi kwehĩ?
- ¹⁹Mobamũsũbĩrya bati, Abandi bati uli Yoane Mũbatĩsya, nĩkwa abandi bati uli Elĩa, n'abandi bati, omuguma g'oko bamĩnyererĩ ba kera oyo wabĩrĩlũbũka.
- ²⁰Neryo Yesu mwabũlyabo ati, Nenyũ, mũkabũga muti nyirindi kwehĩ? Petero mwamũsũbĩrya ati, Uli Kristo wa Nyamuhanga.
- ²¹Neryo Yesu mwaganĩabo n'erihanabo ati sibabwire omwatsi oyũ go mundu,
- ²²ati, Omugala w'Omundu atolere iniagalwa kutsibu, n'eriganwa n'abakulu, n'abahererĩ bakulu, n'abakangĩrĩrya b'Emigambo n'akandi ĩnĩtwa, neryo enyũma w'ebiro bisatu ĩnĩalũbũkĩbwa.
- ²³Neryo Yesu mwabwira abosĩ ati, Omundu amanza erinyikwama, ayigane, aheke omusalaba wuwe obuli kiro, anyikwame.
- ²⁴Kusangwa omundu oyukasonda erĩlamya engebe yiwe asyatalyayo; n'omundu oyũkatalaya engebe yiwe busana nage asyalamyayo.
- ²⁵Omundu akabana endũndĩ yahi; amatunda ekihugo kyosĩ nĩkwa akatalya engebe yiwe kwehĩ?

- ²⁶Nĩkwa omundu amanyĩkwa esĩsonĩ, n'eripona ebĩnywa byage, Omugala w'Omundu asyamũkwa esĩsonĩ omugulu asyasa omo lukengerwa luwe, n'olwa Tata wuwe, n'olw'abamalaĩka babũyĩrĩre.
- ²⁷Nĩkwa ngababwira kwenene nyiti, Hali abandu abimene hano, abatendisyahola bate balangira Obwami bwa Nyamuhanga.
- ²⁸Neryo enyũma w'erĩbũga emyatsi eyĩ, nga biro munani, Yesu mwĩmya Petero na Yakobo na Yoane haguma naye, mobaya oko kitwa eriyasabirayo.
- ²⁹Neryo abere anemusaba, erisosa ly'obũsũ buwe molyahinduka, n'esyongimba siwe mosyahanĩa n'erĩkangabasanĩa.
- ³⁰Neryo lebaya, abandu babiri babya bakakanĩa naye; babya Musa na Elĩa.
- ³¹Ibakabutuka omw'ĩkangabasanĩa ly'elubula, ĩbakakanaya omwatsi w'oluholo luwe olo akasyaholera eYerũsalema.
- ³²Nĩkwa Petero n'ababya naye mobayitsingirako n'otũgotserĩ; nĩkwa babere babuka, mobalangira erĩkangabasanĩa liwe n'abandu babiri ibanahangene haguma naye.
- ³³Neryo abandu abo omugulu basonda erigenda, Petero mwabũga na Yesu ati, Mukama, lyowene ko tuli hano; tũhĩmbe amahema asatu, enguma busana nawe, n'enguma busana na Musa, n'enguma busana na Elĩa, ĩsĩasĩ ng'akabũgakĩ.
- ³⁴Abere anemũbũga ebĩ, ekĩtũ mokyahuluka mokyasũkũĩrayabo; nabo mobubaha omugulu ekĩtũ kyasũkũĩrayabo.
- ³⁵Neryo omulenge mwalũa omo kĩtũ ati, Oyũ ni Mugala wage, Omusombolwa wage; mũmowe!
- ³⁶Neryo omulenge abere abĩũmbya, Yesu mwabanikaho ĩyowene. Abiga mobabya bũkũtũ, mobatabwira mundu omo biro ebyo emyatsi eyo balialangira.
- ³⁷Neryo engyakya mobandagala bakalũa oko kitwa, n'endeko nene moyahĩndana na Yesu.
- ³⁸Neryo 'omundu oyo wabya omo ndeko mwabũga n'omulenge munene ati, Mũkangĩrĩrya! ngakũlemba-lemba nyitĩ Ulebaye omwana wage oyo nyĩbũtĩre, ĩyowene mũsa!
- ³⁹Neryo akahambawa n'ekĩrĩmũ, neryo inialaka, kandi kĩkamũsala-salaya, iniaburura erĩhũlo, kandi kĩkamũhũnzanga, sikirimuleka lũba.
- ⁴⁰Monalemba-lembĩre abiga bawe nyiti bakiguse eyĩhya, nĩkwa mobatalũkĩre.
- ⁴¹Yesu mwasũbĩrya ati, ĩnywe lulengo lw'erĩtendĩkĩrĩrya n'olw'obuhaka, nasyĩkala nenyũ omo mugulu gungahi, nasyababegerya mugulu gungahi kwehĩ? Ulete mugala wawe yo hano.

- ⁴²Neryo 'abere anemwasa embĩnga eyo moyamugũsa ahisi, moyamũgala-galya. Nĩkwa Yesu mwakunga ekĩrĩmũ kibi ekyo, mwalamyā omwana, neryo mwamũsũbya ũkwĩse wuwe.
- ⁴³Nĩkwa abandu bosĩ mobasweka kutsibu busana n'obũtokĩ bunene bwa Nyamuhanga.
- ⁴⁴Nĩkwa omugulu abandu bosĩ babya bakaswekera emĩbĩrĩ Yesu abya akakola, Yesu mwabwira abiga buwe ati, Muhulikiriye ebĩnywa ebĩ, kusangwa Omũgala w'Omundu asyahoterwa oko bandu.
- ⁴⁵Nĩkwa mobataminyā ekĩnywa ekĩ, kandi mokyabĩswa kubo, sibaminyekyo, kandi babya bakubaha erĩmũbũlyā enzumwa y'omwatsi oyũ.
- ⁴⁶Neryo mohabya obuhaka omo katĩ-katĩ kabo nindi nga yo mukulu.
- ⁴⁷Nĩkwa Yesu mwaminyā ebyo babya bakaganĩrya omo mitima yabo, neryo mwĩmyā omwana mulere mwamũhanganĩ hakũhĩ naye,
- ⁴⁸neryo mwabwirabo ati, Omundu oyũkakokaya omwana mulere ng'oyũ omo lĩna lyage akanyĩkokaya; n'oyũkanyĩkokaya, akakokaya oyo wanyituma. Kusangwa oyuli muke omo katĩkatĩ kenyũ yo mukulu.
- ⁴⁹Neryo Yoane mwasũbĩrya ati, Mukama motwalangira omundu akahiga esyombĩnga omo lĩna lyawe; neryo motwalenga erĩmũkakĩrya kusangwa isiali oko ndeko yetu.
- ⁵⁰Nĩkwa Yesu mwamubwira ati, Sĩmũmũkakĩraye, kũsangwa oyute nzĩgũ yenyũ iniali oko luhande lwenyũ.
- ⁵¹Neryo ebiro bya Yesu by'eritwalwa elubula byabere byasonda erĩhĩka hakũhĩ, mwahĩra omutima wuwe oko lugendo lw'eriya eYerũsalema.
- ⁵²Neryo mwatuma abakwenda embere siwe. Nabo mobahongoka, mbingira omo mũyĩ w'Abanya Samarĩa, erĩkokotyā aho angahĩkĩra.
- ⁵³Nĩkwa abandu bayo mobatamũkokya kusangwa ĩnĩabĩrĩhĩra omutima wuwe eriya eYerũsalema.
- ⁵⁴Neryo omugulu abiga buwe, ye Yakobo na Yoane balangira omwatsi oyũ, mobabũga bati, Mukama, wanzĩre itwabirikira omuliro alũe elubula n'eribugabo kwehĩ?
- ⁵⁵Nĩkwa Yesu mwakeberabo, mwakungabo ati, Sĩmwasĩ omũsĩndo w'ekĩrĩmu muliko.
- ⁵⁶Kusangwa Omugala w'Omundu mwatasa erĩherya esyongebe sy'abandu, nĩkwa busana n'erĩlamyasyo. Neryo mobaya oko gundi mũyĩ.
- ⁵⁷Neryo babere banemugenda omo nzira, omundu muguma mwabwira Yesu ati, Ngandikukwama ehosĩ ukandiya.
- ⁵⁸Yesu mwamubwira ati, Esyoboha sinawite ebyũna, n'esyononyũ sy'omo kyanya esyonoyutu; nĩkwa Omugala w'Omundu siawite aho angagotserya omutwe wuwe.

⁵⁹Neryo Yesu mwabwira ogundi mundu ati, Unyikwame; n̄kwa mwabũga ati, Mukama, uleke nyĩtsũke eriyata tata wage.

⁶⁰N̄kwa Yesu mwamubwira ati, Uleke abaholĩ bate abaholĩ babo. N̄kwa uwe ugende ehosĩ ũtũle omwatsi w'obwami bwa Nyamuhanga.

⁶¹Ogundi mundu mwabũga ati, Mũkama, ngandisyakukwama, n̄kwa uleke ngayalagana n'ab'ewetu.

⁶²Yesu mwamubwira ati, Sihali oyukawata okw'ĩsũka neryo akakebera enyũma, akatolera obwami bwa Nyamuhanga.

Lũka 10

¹Enyũma w'aho, Omukama mwayisoga abandi bandu makũmĩ alinda, mwatumabo mo babiri babiri embere siwe, eriya oko mĩyĩ yosĩ aho iye asonda erĩhĩka.

²Neryo mwabwirabo ati, Eby'erigesa ni bingi, n̄kwa abahĩngĩ ni bake. Neryo musabe Omukama w'erigesa atume abahĩngĩ omw'igesa liwe.

³Mugende, mũlebaye, ngabatuma ng'ehyana hy'esyombũlĩ omo katĩkatĩ k'esyombwa sy'omolĩ.

⁴Simuheke erĩtũsĩ, kutse engunza, kutse esyongendero; kandi s̄mũbũkaye mundu omo nzira.

⁵Omugulu musingira omo nyũmba, mũtsũke erĩbũga, muti, Obuholo bubyeye omo nyũmba eyĩ!

⁶Omundu w'obuholo amabya aneho, obuholo bwenyũ bwasyamubyako; n̄kwa bite bitya, ibwasuba ũkw'ĩnywe.

⁷Mwĩkale omo nyũmba eyo, imwalya ĩmwapũlya ebyo bakabaha; kusangwa omũhĩngĩ anatolere oluhembo luwe. Simubye mũkahũma-hũmĩra omo wandi manyũmba.

⁸Omugulu mukaya oko mũyĩ, bamabakokya, mulye ebyo bakabaha.

⁹Mũlamaye abakonĩ abali oko mũyĩ oyo, mubwire abandu bako muti, Obwami bwa Nyamuhanga bwamahĩka hakũhĩ nenyũ.

¹⁰N̄kwa omugulu mukaya oko mũyĩ, bamatendĩbakokya muye oko syonzira syako n'erĩbũga muti,

¹¹Olũtũtũ lw'omũyĩ wenyũ olukamakirira oko bisando byetu, tukakungutalo eribakunga; n̄kwa muminye ekĩ: obwami bwa Nyamuhanga bwamahĩka hakũhĩ nenyũ.

¹²Ngababwira nyiti, olubanza lw'eSodomo lwasyabya luke kwilaba olubanza lw'omũyĩ oyo ekiro ky'eritswerwa.

- 13**Obũlĩge uk'uwe Korazĩnĩ! Obũlĩge uk'uwe Betesaĩda! Kusangwa kumbe ebitiko-tiko ebyakolawa omwisi wenyũ, byalikolawa eTĩro n'eSĩdona, kumbe babiribindula emitima n'erireka ebibi kera ibanambite emisarandwe n'erĩkala omwĩbũ!
- 14**Kusangwa olubanza lw'eTĩro n'eSĩdona lwasyabya luke kwilaba olwenyũ oko kiro ky'eritswera.
- 15**Nawe Kapernaũmũ, wasyhamĩbwa elubula kwehĩ? Wasyandagalĩrĩbwa eKũlĩmũ!
- 16**Yesu mwabwira abiga buwe ati, Oyũkabowa, akanyowa; n'oyukabagana, akanyigana; n'oyukanyigana, akagana oyo wanyituma.
- 17**N'amakũmĩ alinda mobasubula n'obutseme bati, Mukama, esyombĩnga mosyatowĩre omugulu twahanasyo omo lĩna lyawe!
- 18**Yesu mwasũbĩryabo ati, Monalangira eSatanĩ ikatoga ng'erĩpalya ĩkalũa elubula.
- 19**Lebaya, nabiribaha ehamũlĩ y'eriryatangirira esyonzoka, n'esyonge, n'erirenga obũtokĩ bosĩ bw'enzĩgũ, isihali kindu kyangabahũtalya.
- 20**Nĩkwa simutseme kusangwa ebĩrĩmũ bibi byabĩrĩbowa, nĩkwa mutseme kusangwa amena wenyũ abirisakwa elubula.
- 21**Oko ndambĩ eyo Yesu mwatsema kutsibu omo Mũlĩmũ Abũyĩrĩre ati, Ngakupipa uwe Tata, Omukama w'elubula n'ow'ekihugo, wabĩrĩbĩsa emyatsi eyĩ oko b'amenge n'abanyima. Kandi Ega, Tata, kusangwa wabĩrĩbĩsũlĩrayo oko bana balere; ko byakũtsemesaya bitya omo meso wawe.
- 22**Tata wage abirimba emyatsi yosĩ, kandi sihali oyo wasĩ Mugala nga nindi, nina Tata; kandi sihali oyo wasĩ Tata nga nindi, nina Mugala, n'omundu oyo Mugala anzĩre erĩmũbĩsũlĩra.
- 23**Neryo Yesu mwabindikira abiga buwe mwabwirirabo ahate mundu ati, Obutseme buli oko bakalangira emyatsi eyo mũlangĩre!
- 24**Kusangwa ngababwira nyiti, abamĩnyererĩ bangi n'abami mobasonda erilangira ebyo mukalangira, nĩkwa mobatalangirabyo, n'erĩowa emyatsi eyo mũkowa, nĩkwa mobatowayo.
- 25**Neryo omũkangĩrĩrya w'Emigambo mwahĩkaho n'erimulengako ati, Mũkangĩrĩrya, nyikolekĩ inatoka eribana engebe y'erikota kwehĩ?
- 26**Yesu mwamũsũbĩrya ati, Ebĩsakĩre omo Migambo ni byahi kwehĩ? Ukasomabyo uti kwehĩ?
- 27**Naye mwasũbĩrya ati, Litolere iwanza Omukama Nyamuhanga wawe omo mutima wawe gosĩ, n'ekĩrĩmũ kyawe kyosĩ, n'omo maka wawe gosĩ, n'omo bũlengekanĩa bwawe bosĩ; kandi iwanza mũlĩkyenyũ ngoko ũyanzĩre.
- 28**Yesu mwamũsũbĩrya ati, Wabĩrĩsũbĩrya ndeke; Ukole utya, wasyabyaho.

- ²⁹Nĩkwa omũkangĩrĩrya w'Emigambo iniakasonda eriyiyira mo mutunganene, mwabũlya Yesu ati, Mũlĩkyetu nindi kwehĩ?
- ³⁰Yesu mwamũsũbĩrya ati. Habya omundu oyo wabya akandagalira eYerĩko ĩnĩakalũa eYerũsalema. Neryo abanyeyĩ mobamũhũnga kw'ebyosĩ, mobamũhũnza neryo mobamũsĩga hakũhĩ n'erihola.
- ³¹Neryo mũhererĩ muguma mwahĩkaho, iniakalaba omo nzira eyo. Omugulu omũhererĩ amulolako, mwayihengeka erilaba.
- ³²Neryo Omũlawĩ abere ahĩkaho, naye mwamusamalira n'eriyihengeka, mwalaba elutambi.
- ³³Nĩkwa Omũsamarĩa, oyo wabya oko lugendo, mwahĩka ahali omundu oyo, neryo abere amulolako, mwamuganyira.
- ³⁴Neryo mwaya aho ali, mũta amagũta n'ebĩnyũ oko bironda biwe n'erisenga ebironda ebyo; kandi mwamũhĩra oko punda yiwe, mwamutwala oko hotele neryo mwamũtwanira.
- ³⁵Omo ngyakya mwĩmya esyofranka magana abiri mwahasyo oko mwenye hotele ati, Ũnyĩtwanirireye, neryo ekiro nasyaswasa nasyakuha ebyo ukamulihira kwilaba esĩ.
- ³⁶Neryo Yesu ati, ũkaganĩraya uti nindi oko basatu aba yo wabya mũlĩkyabo mundu oyo wahambawa n'abanyeyĩ kwehĩ?
- ³⁷Omũkangĩrĩrya w'Emigambo mwasũbĩrya ati, Oyo wamuganyira. Neryo Yesu mwamubwira ati, Ugende, nawe ukole utya.
- ³⁸Neryo omugulu Yesu n'abiga buwe babya oko lugendo, mobingira oko kayĩ n'eyo omũkalĩ oyo wahulawa mo Marata mwamũkokya omo nyũmba yiwe.
- ³⁹Naye abya awite mwali wabo oyukahulawa mo Marĩa, oyo wĩkala hakũhĩ n'ebisando bya Yesu, n'erĩowa ekĩnywa ky'Omukama.
- ⁴⁰Nĩkwa Marata mwahanga-hangya omutima omo mũbĩrĩ mingi yiwe; neryo mwahĩka uku Yesu mwabũga naye ati, Mukama, sulitanyĩkwĩra bũlĩge kusangwa mwali wetu abirinyitekera emĩbĩrĩ yosĩ kwehĩ? Umubwire uti anyĩwatĩkaye!
- ⁴¹Nĩkwa Omukama mwamũsũbĩrya ati, Marata, Marata! Ukayiganyira n'eriganga-ganga busana n'em'yatsi mingi;
- ⁴²nĩkwa omwatsi muguma atolere, kusangwa Marĩa abiriyisoga omwatsi mubuya owate angasagulwa.

Lũka 11

¹Oko mugulu muguma Yesu abya iniakayasabira halebe. Abere abuga erisaba, omuguma g'oko biga buwe mwamubwira ati, Mukama, ũtũkangĩrĩraye erisaba, ngoko Yoane akakangĩrĩraya abiga buwe.

- ²Yesu mwabwirabo ati, Omugulu mukasaba ñmwabũga muti: Tata, Erĩna lyawe libye rĩbũyĩrĩre. Obwami bwawe bwase.
- ³Utuhe obuli kiro akalyo ketu akatutolere.
- ⁴Utubuyire ebibi byetu, Kusangwa netu tukabuyira obuli mundu oyukatukola nabi. Sigututwale omw'irengwako.
- ⁵Neryo Yesu mwabwira abiga buwe ati, Nindi kwĩnywe amabya n'omwĩra wuwe, neryo akaya ewuwe omo katĩkanene, akamubwira ati, Mwĩra unyibweke mandu asatu.
- ⁶Kusangwa omwĩra wage, akalũa oko lugendo akambĩkako, nage singwite eby'erimuha.
- ⁷N'oyuli omo nyũmba asyamũsũbĩrya ati, Sũndũhaye; olũyĩ lũkĩngĩre, nage n'abana tuli omo ngyingo; sinditoka erihangana n'erikuha kindu.
- ⁸Nyiti nomo atetahangana kusangwa ñ mwĩra wuwe, ñikwa busana n'erimuhatikana, asyahangana n'erimuha ebyosĩ ali nabyo bwaga.
- ⁹Nage ngabũga nenyũ nyiti, Mũbũlaye, neryo mwasyahabwakyo; mũsonda-sondaye, neryo mwasyabanakyo; mukongote oko lũyĩ, neryo mwasyakingulirwalo.
- ¹⁰Kusangwa oyũkabũlaya, asyangirirakyo, n'oyukasonda-sonda asyabanakyo; n'olũyĩ lwasyakingukala oko yukakongota kulo.
- ¹¹Nindi kwĩnywe abotata oyo wangaha mugala wuwe y'erĩbwe omugulu akabũlaya obundu kwehĩ? Kutse oyo wangamuha enzoka omugulu akabũlaya erĩhere kwehĩ?
- ¹²Kutse oyo wangamuha enge, omugulu akabũlaya eriyi kwehĩ?
- ¹³Nomo mune ababi, mũnasĩ eriha abana benyũ b'olũsũnzo lubuya. Tata wenyũ w'elubula syalabĩre aho eriha Omũlĩmũ Abũyĩrĩre oko bakamũbũlaya kwehĩ?
- ¹⁴Yesu abya akahigira embĩnga y'eyĩhya oko yo wabya mũmũ. Neryo embĩnga yabere yabĩmũlũako, omundu oyo mwatsũka erĩbũga. N'esyondeko mosyasweka.
- ¹⁵Ñikwa abandi b'esyondeko mobabũga bati, Belzebũlĩ, omukama w'esyombĩnga akamuha maka w'erihigasyo.
- ¹⁶N'abandi mobasonda erimulengako, bati akangayebo ekitiko-tiko ekĩkalũa elubula.
- ¹⁷Ñikwa Yesu mwaminya obũlengekanĩa bwabo, neryo mwabwirabo ati, Obwami obũkayĩrwanaya bukabya kĩhũma, n'ekĩtũnga ekĩkayĩrwanaya kikasambukala.
- ¹⁸Kandi eSatanĩ yamayĩrwanĩa, obwami bwayo bwasyahangana buti kwehĩ? Kusangwa mũkabũga muti, Belzebũlĩ akamba amaka w'erihiga esyombĩnga.
- ¹⁹Kandi ñngye namabya ngahigira esyombĩnga sy'eyĩhya omo maka wa Belzebũlĩ, abana benyũ, bakahigirasyo eyĩhya omo maka wandi kwehĩ? Neryo abana benyũ basyabya batswerĩ benyũ.

- ²⁰Nĩkwa ĩngye ngahigira esyombĩnga sy'eyĩhya omo maka wa Nyamuhanga, kundi obwami bwa Nyamuhanga bwabĩrĩbahĩkako.
- ²¹Omugulu embangĩ yamabiambala ebindu by'amalwa, akategaya omũyĩ wuwe, ebindu biwe biri n'obuholo.
- ²²Nĩkwa omugulu omundu oyũmũlengĩre amaka akamuhamba n'erĩmũkĩnda, akamũlũsaya kw'ebindu biwe byosĩ by'amalwa, ebyo ayiketerere, kandi akagaba ebyo ahũnga.
- ²³Oyute haguma nage, akanyigana, n'oyutegesa haguma nage akapanza-panza.
- ²⁴Omugulu ekĩrĩmũ kibi kĩkalũa omo mundu, kikalendera ikyalaba ahate magetsi, ikikasonda-sonda ah'eriluhukira; kyamabulaho, kikayibwira kiti, Ngandisuba omo nyũmba yage eyo nasĩga.
- ²⁵Neryo kyamabĩhĩkaho kĩkeya enyũmba eyo ĩyĩnabĩrĩrye, ĩyĩnakomĩre.
- ²⁶Neryo kakahuluka ikyaleta ebindi bĩrĩmũ birinda bibi kwilabakyo, neryo ibingiramo n'erĩĩkalamo. Endũlĩ y'omundu oyo ikabya nyibi kwilaba erĩmbere.
- ²⁷Yesu abere abĩbũga omwatsi oyũ, omũkalĩ muguma g'oko ndeko mwabũga naye ati, Obutseme buli oko mũkalĩ oyo wakubuta n'amabere ago walyako!
- ²⁸Nĩkwa Yesu mwamũsũbĩrya ati, Ko bite bitya, nĩkwa obutseme buli oko bakowa ekĩnywa kya Nyamuhanga n'erikolakyo.
- ²⁹Neryo esyondeko babya bakakanĩa, Yesu mwabũga ati, Abandu b'omugulu ono ni babi! Bakasonda-sonda ekitikotiko ng'ekiminyikalo. Nĩkwa sibendisayahabwakyo, kye n'ekitiko-tiko kya Yona.
- ³⁰Kusangwa ngoko Yona abya kĩmĩnyĩsyo busana n'abandu b'eNĩnawe, litya Omugala w'Omundu asyabya kĩmĩnyĩsyo busana n'abandu b'olulengo olũ.
- ³¹Omwami w'Obũkalĩ w'eLutambi lw'eYĩkwa asyahanana oko kiro ky'eritswerwa, n'erĩsĩnga abandu b'olulengo olũ, kusangwa alũa oko ndũlĩ sy'ekihugo busana n'erĩowa amenge wa Solomono; neryo lebaya, oyũlengĩre Solomono ane hano.
- ³²Abandu b'eNĩnawe basyahanana oko kiro ky'eritswerwa n'erĩsĩnga abandu b'olulengo olũ, kusangwa babindula emitima erireka ebibi okw'ĩtũlago lya Yona. Kandi lebaya, oyũlengĩre Yona ane hano!
- ³³Sihali mundu oyũkakaya etala neryo akahĩrayo ahabĩsamĩre, kutse omwisi w'ekitiri, nĩkwa oko mbaniko, neryo abandu abakingira omo nyũmba batoke erilangira ekyakakala.
- ³⁴Etala y'omubiri rye rĩso. Omugulu erĩso lyawe likalangira, omubiri wawe gosĩ akũsũla n'ekyakakala; nĩkwa erĩso lyawe lyamabya libi, omubiri wawe akũsũla m'omwĩrĩmya.
- ³⁵Neryo mũtegaye ekyakakala ekiri omwisi wenyũ sikibye mwĩrĩmya.

- ³⁶Neryo omubiri wawe gosĩ amabya oswĩre n'ekyakakala, isiawite omwanya ali m'omwĩrĩmya, asyabya n'erĩkangabasanĩa ehosĩ, ngoko etala ikakoleraya n'erĩhenĩa lyayo.
- ³⁷Neryo Yesu abere abibuga erĩtũlago, Omũfarĩsayo mwamũbũlya ati alye haguma naye; neryo Yesu mwayamo mwĩkala okw'irya.
- ³⁸Omũfarĩsayo mwasweka kusangwa Yesu mwatatsũka erinaba embere w'erirya.
- ³⁹Nĩkwa Omukama mwamubwira ati, Īnywe Bafarĩsayo mũkeraya endambi sy'olũtehĩ n'ekibindi; nĩkwa omwisi moswĩre erinyega n'obubi.
- ⁴⁰Īnywe bakĩrũ! Nyamuhanga oyo wahangika endambi, mwatahangika n'omwisi nibya kwehĩ?
- ⁴¹Nĩkwa mugabire abandu bera ebiri omwisi w'olũtehĩ n'ekibindi, neryo ebyosĩ byasyera.
- ⁴²Nĩkwa obũlĩge. kwĩnywe Bafarĩsayo! Kusangwa mukaha Nyamuhanga ekiguma ky'omw'ĩkũmĩ kya munanaa, n'omũchĩcha, n'esindi nyenyĩ syosĩ, nĩkwa ĩmũkasĩganaya erĩbanza n'erianza Nyamuhanga. Kumbe mukakola ebĩ n'erĩtendĩsĩganĩa ebindi.
- ⁴³Obũlĩge kwĩnywe Bafarĩsayo! Mukanza ebĩtũmbĩ by'embere omo manyũmba w'erĩhĩndanamo, n'erĩkerĩbwa omo hitale.
- ⁴⁴Obũlĩge kwĩnywe, kusangwa muli ng'esisinda esitaminyikere, n'abandu bakalaba endata kusyo ĩsĩbasĩsyo.
- ⁴⁵Omuguma g'oko bakangĩrĩrya b'Emigambo mwamubwira ati, Mũkangĩrĩrya, omugulu ũkabũga utya ukatutsuma nibya.
- ⁴⁶Yesu mwasũbĩrya ati, Obũlĩge kwĩnywe bakangĩrĩrya b'Emigambo nibya! Kusangwa mũkahekaya abandu emiheke eyĩkalĩre erihekwa, nenyũ sĩmwetũlaya oko miheke eyo k'omunwe erĩwatĩkyabo erihekayo.
- ⁴⁷Obũlĩge kwĩnywe! Kusangwa mwahĩmba esisinda sy'abamĩnyererĩ, kandi abotata-kulu benyũ bo banĩtabo.
- ⁴⁸Kandi muli balangĩrĩ ĩmũkalĩga emĩbĩrĩ y'abotata-kulu benyũ; kusangwa mobĩta abamĩnyererĩ, nenyũ mũkahĩmba esisinda syabo.
- ⁴⁹Busana n'omwatsi oyũ, Amenge wa Nyamuhanga mwabũga ati, Nasyatumirabo abamĩnyererĩ n'abakwenda, kandi basyĩta abandi ba kubo n'erĩendererya abandi.
- ⁵⁰Neryo abandu ba sesene basyasuyirwa busana n'omusasi w'abamĩnyererĩ bosĩ erĩtsũka omugulu Nyamuhanga ahangika ekihugo,
- ⁵¹erĩtsũka oko musasi wa Abelĩ, erĩhĩka oko musasi wa Zakarĩa oyo wakwĩra omo katĩkatĩ k'ekiherero n'enyũmba ya Nyamuhanga. Ega, ngababwira nyiti, abandu b'omugulu ono basyasuyirwa busana n'abosĩ abo!

⁵²Obũlĩge kwĩnywe, abakangĩrĩrya b'Emigambo! Mwabiritwala olufungula lw'enyũmba y'amenge; nenyũ simwetingira, kandi momwakakĩrya ababya bakasonda eriingiramo.

⁵³Neryo abere alũayo, abakangĩrĩrya b'Emigambo, n'Abafarĩsayo mobatsũka erilwa naye n'erĩmũbũlya nabi busana n'emyatsi mingi,

⁵⁴ibakamulinda erimutega omo myatsi angabũga.

Lũka 12

¹Omugulu amaelfu w'abandu babya ĩbabĩrĩhĩdana haguma; kyaleka ibalyatangirirana, Yesu mwatsũka eribwira abiga buwe ati, Mũyĩtegaye busana n'ekĩhamya ky'Abafarĩsayo. Ekyyo nĩ 'yĩtendererya.

²Nĩkwa sihali ekĩkũnĩngĩrwe ekitendisyabĩsũlwa, n'ekĩbĩsamĩre ekitendisyamĩnyĩkalĩbwa.

³Neryo omwatsi wahi ogo mwabĩrĩkanĩrya omo mwirĩmya asyowĩrwa omw'itungi, n'ebyo mwabĩrĩbũga omo bihwehwe omo bisenge by'enyũmba byasyatũlwa oko lutwe lw'enyũmba.

⁴Bĩra bage, ngababwira nyiti, simubahe abakĩta omubiri, n'enyũma w'aho isibawite ebyo bangaswakola.

⁵Nĩkwa ngandĩbakangya abo mwangubaha: Mubahe Nyamuhanga, oyo amabĩta, iniawite ehamũlĩ erigusa omo Kũlĩmũ. Ega, ngababwira nyiti, mumubahe!

⁶Ehĩnyonyũ hitanu sĩhyegũlĩbawa oko senge ĩbĩrĩ kwehĩ? Nĩkwa Nyamuhanga sialibirirawa n'akaguma ka kuhyo.

⁷Kandi esyonzwiri sy'oko mitwe yenyũ sĩnaganzĩrwe esyosĩ. Neryo simubahe, muli b'obũgũlĩ bunene kwilaba obũgũlĩ bw'ehĩnyonyũ hingi.

⁸Ngababwira, nyiti, obuli mundu ũkanyĩkanganaya embere sy'abandu, Omugala w'Omundu asyamũkanganĩa embere sy'abamalaĩka ba Nyamuhanga.

⁹Nĩkwa oyukanyigana embere sy'abandu, Omugala w'Omundu asyamugana embere sy'abamalaĩka ba Nyamuhanga.

¹⁰Kandi obuli mundu oyo wasyanegulira Omugala w'Omundu, asyabuyirwa; nĩkwa oyukatsuma Omũlĩmũ Abũyĩrĩre, siendisyabuyirwa.

¹¹Omugulu bakabaleta embere sy'amanyũmba w'erĩhĩndanamo, n'abatabalĩ, n'ab'ehamũlĩ, sĩmũhahũkaye emitima nga mwasyasũbĩrya bokĩ, kutse ebyo mwangabũga.

¹²Kusangwa Omũlĩmũ Abũyĩrĩre asyabakangĩrĩrya oko ndambĩ eyo ebyo mutolere erĩbũga.

¹³Neryo omundu g'oko ndeko mwabwira Yesu ati, Mũkangĩrĩrya, ubwire mugala wetu uti, tugabe obũsokĩ obo tata wetu atũsĩgĩra.

- ¹⁴Nikwa Yesu mwamubwira ati, Uwe mulume, nindi wanyiyira mo mũtswerĩ wenyũ, kutse mo mũgabĩ w'obũsokĩ bwenyũ kwehĩ?
- ¹⁵Neryo Yesu mwabwirabo ati, Mũlebaye, kandi mũyĩtegaye okw'irumwa lyosĩ, kusangwa engebe y'omundu si busana n'obungi bw'ebindu biwe.
- ¹⁶Neryo Yesu mwabwirabo omũsyo oyũ ati, Ekitaka ky'omundu w'ebindu mokyerya bingi.
- ¹⁷Neryo omundu oyo mwatsũka erĩganĩrya omo mutima wuwe ati, Nasyakolakĩ kwehĩ? Kusangwa singwite ah'eribika ebyalya byage byosĩ.
- ¹⁸Neryo mwayibwira ati, Ngandikola ekĩ: ãnahĩmbũla ebigona byage, ãnahĩmbabyo mo binene kw'ebĩ, n'eyo, nasyabika ebyalya byage n'ebindu byage.
- ¹⁹Neryo nasyabwira omutima wage nyiti, Mutima, uwite bindu binene bĩbĩkĩre busana n'emyaka mingi. Uhumule, ulye, ũpũlaye, ũyĩtsemesaye.
- ²⁰Nikwa Nyamuhanga mwamubwira ati, Uwe mũkĩrũ, omo kiro ekĩ engebe yawe ikandibirikirwa, n'ebindu ebyo wabiribika byasyabya byandi kwehĩ?
- ²¹Neryo, omundu oyukayibikira ebindu, kw'ali atya, nĩkwa siawite bindu busana na Nyamuhanga.
- ²²Neryo Yesu mwabwira abiga buwe ati, Busana n'omwatsi oyũ ngababwira nyiti, Simubye n'erĩyĩlũhya n'amaganĩryo busana n'engebe yenyũ, muti mwasyalyakĩ, kutse busana n'omubiri, nga mwasyambalakĩ.
- ²³Kusangwa engebe ãrengĩre ebyalya, n'omubiri alengĩre esyongimba.
- ²⁴Mũlebaye ebikororo, kusangwa sibyebibaba kutse sibyegeza; sibiwite embĩso kutse ekigona; nĩkwa Nyamuhanga akalĩsayabyo; nenyũ muli b'obũgũlĩ bungi kwilaba esyonyonyũ esyo!
- ²⁵Nindi kwĩnywe amayĩlũhya busana n'amaganĩryo anganatoka eritomekera emyaka yiwe kwehĩ?
- ²⁶Neryo mwamataluka oko mwatsi muke, busana nakĩ mũkayĩlũhaya n'amaganĩryo busana n'eyindi myatsi kwehĩ?
- ²⁷Mũlebaye ebiranga-ranga, ngoko bikalasa; sibyenuba, kutse eriluka esyongimba; nikwa ngababwira nyiti, Solomonu n'olukengerwa luwe losĩ mwatambala ndeke ng'omusanga muguma oyũ.
- ²⁸Nikwa Nyamuhanga oyũkambalaya ebiti by'omolĩ, ebikabyaho mũnabwĩre n'omo ngyakya bikagusawa omo liko. Siendisyabambalya kwilaba aho kwehĩ? Ìnywe bandu b'erikĩrĩrya ãke.
- ²⁹Kandi simusonde ebyo mwasyalya, n'ebyo mwasyapũlya, kandi simuhanga-hangaye emitima.

- ³⁰Kusangwa ebihanda by'ekihugo bikasonda-sondaya ebindu byosĩ ebyo, nĩkwa Tata wenyũ anasĩ ebibali bwaga.
- ³¹Nĩkwa mũtsũke erisonda obwami bwa Nyamuhanga, naye asyabaha ebindu ebĩ.
- ³²Ekĩhyo kike, simubahe kusangwa kikatsemesaya Tata wenyũ yo ndeke, eribaha Obwami.
- ³³Mũgũlaye ebindu byenyũ, muhe esyofranka sy'oko bera. Muyibanire amatũsĩ awatekula, muyibikire ebindu elubula ebitekeha, ahatehĩka mũrahĩ, n'ehinyurugunzu sihyeherayabyo.
- ³⁴Kusangwa ahali ebindu byenyũ, h'emitima yenyũ yasyabya nibya.
- ³⁵Mubye imunambite, ĩmũnasĩkĩre, mwakaye esyotala syenyũ.
- ³⁶Mubye ng'abagombe abakalinda omukama wabo aho asyasubulira okw'irya ly'erĩherũkya. Omugulu asyasa n'erikongota oko lũyĩ, basyamukingulira lũba.
- ³⁷Obutseme buli oko bagombe abo omugulu omukama wabo akegayabo ibabiribuka ĩbanasĩkĩre! Kwenene ngabũga nenyũ, asyaboha embindi yiwe, ĩnĩkalyabo okw'irya, neryo ĩnĩahĩkaho, n'erikolerabo.
- ³⁸Obutseme buli n'abagombe abo mukama wabo ameyabo ĩbanasĩkĩre kutse amasa omo kĩsĩsĩmũko ky'akabiri, kutse eky'akasatu.
- ³⁹Kandi muminye ndeke kumbe omwenye nyũmba alibya asĩ endambĩ yahi omũrahĩ akandĩhĩka, kumbe sĩangalekĩre enyũmba yiwe ikatulwa.
- ⁴⁰Nenyũ nibya, mubye ĩmũnasĩkĩre; kusangwa Omugala w'Omundu asyasa oko ndambĩ mũtalengekenĩe.
- ⁴¹Neryo Petero mwabũga ati, Mukama, ũkatwa omũsyoyo oyũ busana netu, kutse busana n'abandu bosĩ kwehĩ?
- ⁴²Neryo Omukama mwasũbĩrya ati, Omwĩmanĩrĩ oyuteregula ow'amenge nindi kwehĩ? Ni mundu oyo mukama wuwe asyamũhĩra erĩrebya abagombe buwe, erihabo erĩgabo lyabo ly'akalyo oko mugulu atolere.
- ⁴³Obutseme buli oko mugombe oyo mukama wuwe amamweya akakola atya omugulu akahĩka eka!
- ⁴⁴Kwenene ngababwira nyiti, Omukama oyo asyamuyira mo mũteya w'ebindu biwe byosĩ.
- ⁴⁵Nĩkwa omugombe oyo amayibwira omo mutima wuwe ati, Omukama wage sialitasa lũba, ĩnĩatsũka erĩswĩrya abagombe b'obulume n'ab'obũkalĩ, n'erirya, n'erĩpũlya n'erĩkũnda,
- ⁴⁶omukama w'omugombe oyo asyasa ekiro atemulindirira, n'oko ndambĩ atasĩ; omukama oyo asyamũtsũtsanga mo bitswe-bitswe, n'erimuha omwanya haguma n'abatĩkĩrĩrye.

⁴⁷Nĩkwa omugombe oyo wabya wasĩ erisonda ly'omukama wuwe mwatayĩtegekanĩa, kutse erikola ebyo mukama wuwe anzĩre, asyaswĩrĩbwa esyonyambĩ nyingi.

⁴⁸Nĩkwa omugombe oyũtasĩ ebyo mukama wuwe anzĩre, neryo akakola emĩbĩrĩ eyitolere akaswĩrĩbwa, asyaswĩrĩbwa nyike. Omundu oyukahabawa bingi, asyabũlĩbwa bingi n'omundu oyo wabĩkĩbawa bingi, asyabũlĩbwa bingi.

⁴⁹Nabĩrĩhĩka erĩtwana omuliro oko kihugo; nyanzĩre kumbe abiriaka!

⁵⁰Nĩkwa ngwite erĩbatĩsya eryo nangabatĩsĩbwamo, kandi ngakwa engitsi eririnda ekiro lyasyabererera.

⁵¹Mũkaganĩraya muti nasa erireta obuholo omo kihugo kwehĩ? Nyiti iyihi, nĩkwa erigabana.

⁵²Erĩtsũka lino omo nyũmba nguma hasyabya bandu batanu abagabene. Abasatu basyalwa n'ababiri, n'ababiri basyalwa n'abasatu.

⁵³Basyagabana, tata asyalwa n'omwana; n'omwana asyalwa n'ise wuwe; nyĩnya asyalwa na mwali, na mwali asyalwa na nyĩnya; nyĩnyĩ-byala asyalwa na mwalĩana, na mwalĩana asyalwa na nyĩnyĩ-byala.

⁵⁴Kandi Yesu abya akabwira endeko ati, Omugulu mukalangira ekĩtũ kikahangana ebwanga bw'eyĩkwa, mũkabũga muti, embũla ikandiwa, ko biri bitya.

⁵⁵N'omugulu mũkowa erihunga ly'eLutambi lw'eYĩkwa likabuhirira, muti, Bukandikya mũnabwĩre; neryo ko biri bitya.

⁵⁶ĩnywe batebya! Mũnasĩ eriminyerera erisosa ly'ekihugo n'ery'ekyanya; nĩkwa busana nakĩ sĩmwasĩ eriminyerera omugulu wa sesene kwehĩ?

⁵⁷Busana nakĩ simwetswera ĩnywebene ekitunganene kwehĩ?

⁵⁸Omundu amakutsongera akakutwala oko kilondero, ulenge erisangana naye omo nzira, sĩakũkolaye oko mũtswerĩ, n'omũtswerĩ erĩkũhererya omũpolisĩ, n'omũpolisĩ iniakugusa omo mũlĩkĩ.

⁵⁹Ngakubwira nyiti, Sĩwendĩsyalũaho ute waliha esenge y'enyũma-nyũma eyikabugirira olubanza olo.

Lũka 13

¹Oko mugulu oyo habya bandu ababwira Yesu omwatsi w'Abanya Galĩlaya abo Pilato ĩta omugulu babya bakahera ehongo uku Nyamuhanga.

²Yesu mwasũbĩryabo ati, Mũkaganĩraya muti Abanya Galĩlaya aba babya bakolanabi kwilaba abandi Banya Galĩlaya bosĩ, kusangwa bagalĩbawa batya kwehĩ?

³Ngababwira nyiti, Iyih! Nĩkwa nenyũ, mwamatendibindula emitima yenyũ erireka ebibi, ĩnywe bosĩ mwasyahera ngoko banahera batya.

- ⁴Kutse mūkaganīraya muti abandu erīkūmī n'omunani eSīloamū abatererawako n'enyūmba eyīsūngūlikīre, abahola, muti babya babi kwilaba abandu bosī abīkere eYerūsalema kwehī?
- ⁵Ngababwira nyiti, Iyihī! Nīkwa mwamatendibindula emitima yenyū erireka ebibi, ĩnywe bosī mwasyahera ngoko banahera batya.
- ⁶Neryo Yesu mwatwīrabo omūsyō oyū ati, Omundu abya n'omuti w'omūtīnī owaherawa omw'irima liwe ly'ebīnyū. Neryo omundu oyo mwahīka erisona kw'ebīgūma, mwatabana byoko.
- ⁷Neryo mwabwira omūlīmī wuwe ati, Talebaya, emyaka ĩsatu nabīrīhīka ngasonda-sonda ebīgūma oko muti w'omūtīnī oyū isinditabana byoko. Ukondego! Busana nakī akalūhaya ekitaka kwehī?
- ⁸N'omūlīmī oyo mwamūsūbīrya ati, Watalekago, Mukama, oko mwaka oyū nataswatakula hakūhī nago n'erīhīra omuboga.
- ⁹Omuti amahetya ebīgūma oko gundi mwaka, lyowene. Nīkwa amatendiheta oko gundi mwaka, iwakondago.
- ¹⁰Oko kiro ky'eSabato Yesu abya akakangīrīrya omo nyūmba nguma y'erīhīndanamo.
- ¹¹Omūkalī abyaho oyo wabya kw'ekīrīmū kibi ekyamūlwalaya emyaka erīkūmī n'omunani. Omūkalī oyo abya akondomīre isialitoka erīūnamukala.
- ¹²Yesu abere amulolako, mwamubirikira ati, Mūkalī, wamaboholwa kw'endwala yawe!
- ¹³Neryo Yesu mwamūhīra kw'ebyala biwe; neryo-neryo mwatūngananībwa, neryo mwatsūka eripipa Nyamuhanga.
- ¹⁴Nīkwa omūtabalī w'enyūmba y'erīhīndanamo mwahitana, kusangwa Yesu mwalamya abandu oko kiro ky'eSabato, neryo mwabwira abandu ati, Hali biro ndatu by'erikolwamo omūbīrī; mubye mukasa omo biro ebyo mūlamībawe, butsira ekiro ky'eSabato!
- ¹⁵Nīkwa Omukama mwamūsūbīrya ati, ĩnywe batebya! Obuli mundu kwīnywe sialihangula ende yiwe kutse epunda yiwe eyiri omo nyūmba, n'erīnywīsyayo oko kiro ky'eSabato kwenī?
- ¹⁶N'omūkalī oyo, mwali wa Abrahamū, oyo eSatanī yaboha emyaka erīkūmī n'omunani, siritolere akaboholwa omo mūlikī oyū, oko kiro ky'eSabato kwehī?
- ¹⁷Neryo abere akabūga ebī, esyonzīgū siwe syosī mosyahemuka; n'endeko yosī moyatsemera emyatsi yosī y'eriswekera eyo Yesu akola.
- ¹⁸Neryo Yesu mwabūga ati, Obwami bwa Nyamuhanga bulingene nakī kwehī? Kandi nasyalīngīrīranībabo nakī kwehī?

- ¹⁹Bulingene n'embuto y'eharadalĩ eyo mundu ĩmaya n'eribibayo omw'irima liwe; nayo moyakula moyabya muti munene, n'esyononyũ sy'ekyanya mosyahĩmba esyonoyutu syasyo oko mitahi yago.
- ²⁰Kandi Yesu mwabũlya ati, Nasyasosekanĩa Obwami bwa Nyamuhanga nakĩ kwehĩ?
- ²¹Busosene n'ekĩhamya omũkalĩ ĩmaya; mwabĩsakyoyo omo hĩrengĩ hisatu hy'eyĩsyano, n'eyosĩ moyahama.
- ²²Kandi Yesu mwalaba omo mĩyĩ n'ehĩyĩ, ĩnĩakakangĩrĩraya, n'erikwama enzira yiwe eriya eYerũsalema.
- ²³Neryo omundu mwamũbũlya ati, Mukama, abakalamĩbawa ni bake kwehĩ? Yesu mwamũsũbĩrya ati,
- ²⁴Mulenge kutsibu eriingira omo lũkyo luke, kũsangwa ngababwira nyiti, Ni bangi abasyasonda-sonda eriingiramo, isibendisayatoka.
- ²⁵Omwenye enyũmba amabihangana n'erikinga olũyĩ, nenyũ mũkatsũka erihangana eyĩhya n'erikongota oko lũyĩ, muti, Mukama, utukingulire! Neryo asyabasũbĩrya n'eribabwira ati, Sĩnyasĩ eyo mũkalũa.
- ²⁶Neryo mwasyatsũka erĩbũga muti, motwalya, motwapũlĩrya embere syawe; kandi mowakangĩrĩrya omo nzira sy'ewetu.
- ²⁷Naye asyabũga kandi ati, Ngababwira nyiti, Sĩnyasĩ eyo mũkalũa. Mũlũe aho nyiri, ĩnywe bosĩ abakolĩ b'ebibi!
- ²⁸Eyo hasyabya eririra n'erikeregeta ameno, omugulu mukalangira Abrahamũ na ĩsaka, na Yakobo, n'abamĩnyererĩ bosĩ omo Bwami bwa Nyamuhanga, nenyũ imukagusawa eyĩhya.
- ²⁹Abandu basyalũa eyo eryuba likahulukira, n'eyo likalengera, n'oko Lutambi lw'eNdata, n'oko Lutambi lw'eYĩkwa, basyĩkala oko mesa okw'irya omo Bwami bwa Nyamuhanga.
- ³⁰Neryo lebaya, hali b'enyũma abasyabya b'erĩmbere, kandi hali ab'erĩmbere abasyabya b'enyũma.
- ³¹Oko katambĩ ako, abandi Bafarĩsayo mobahĩka bakamubwira bati, Ugende, ũlũe hano, kusangwa Herode anzĩre erĩkwĩta.
- ³²Yesu mwasũbĩryabo ati, Mugende mubwire eboha eyo muti, Lebaya, ngahiga esyombĩnga n'erikola omũbĩrĩ w'erĩlamya mũnabwĩre n'omo ngyakya, n'oko kiro ky'ebisatu nasyabugirira omũbĩrĩ wage.
- ³³Nĩkwa litolere inakwama olugendo lwage mũnabwĩre, n'omo ngyakya, na mwalindi; siritolere omũmĩnyererĩ akakwĩra eyĩhya w'eYerũsalema.
- ³⁴Uwe Yerũsalema, Yerũsalema! Ũkĩta abamĩnyererĩ n'erĩtabo omo mabwe abatumawa uk'uwe! Ngendo singahi nabya nyanzĩre erĩhĩndanĩa abana bawe bo

haguma, ng'eribũtĩ ko likahĩndanaya emĩpyege yalyo omo bĩpũpa byalyo, nĩkwa simwabya mwanzĩre!

³⁵Mũlebaye, oko wenyũ kwasyasĩgala mo kĩma. Ngababwira nyiti, Simwendisyanyilolako erĩhĩka aho mwasyabũgĩra muti, Nyamuhanga atsumule oyukasa omo lĩna ly'Omukama!

Lũka 14

¹Oko kiro kiguma ky'eSabato Yesu mwayalira omo nyũmba y'omukulu muguma w'Abafarĩsayo; n'abandu babya bakalebya Yesu yo kutsibu.

²N'eyo, hakũhĩ naye habya omundu oyũkwĩre akabunda.

³Neryo Yesu mwabũlya abakangĩrĩrya b'Emigambo n'Abafarĩsayo; ati, Linatolere omo Migambo erĩlanya oko kiro ky'eSabato kutse iyihĩ kwehĩ?

⁴Nĩkwa mobahuna. Neryo Yesu mwahamba omundu oyo, mwamũlanya, mwamũkwamanĩsya.

⁵Neryo mwabwirabo ati, Nindi kwĩnywe oyuwite mugala kutse ende eyabiritogera omo kyũna kw'amagetsi oko kiro ky'eSabato, ĩsĩendĩlũsyayo omo kyũna ekyo neryo-neryo, oko kiro ky'eSabato kwehĩ?

⁶Nĩkwa mobatatoka erĩmũsũbĩrya umw'ekyo.

⁷Kandi Yesu mwalangira ngoko abagenĩ babya bakayisoga ebĩtũmbĩ bibuya by'erĩsĩkĩbwa oko mesa, neryo mwagusa omũsyo oyũ ati,

⁸Omugulu omundu akakubirikira okw'irya ly'erĩherũkya, sĩwĩkale oko kĩtũmbĩ ky'erĩsĩkĩbwa. Kwamũhwa ogundi mundu omukulu kuwe abiribirikirwa,

⁹n'oyo wababirikira ĩnywe babiri ĩnĩahĩka akakubwira ati, Ũsĩgĩre omundu oyũ y'omwanya oyo. Neryo iwahemuka ĩwayĩkala omo kĩtũmbĩ ky'enyũma-nyũma.

¹⁰Nĩkwa omugulu ukabirikirawa, ugende wĩkale oko kĩtũmbĩ ky'enyũma-nyũma, neryo oyũkakũkokaya ĩnĩahĩkaho iniakubwira ati, Mwĩra wage, wase oko kĩtũmbĩ kyowene kw'aho. Neryo wasyasĩkĩbwa omo meso w'abagenĩ bosĩ abĩkere oko mesa baguma nawe.

¹¹Kusangwa obuli mundu oyũkayĩkamahaya, asyakehĩbwa, n'oyũkayĩkehaya, asyahamĩbwa.

¹²Neryo Yesu mwabwira omũkokya w'erirya ati, Omugulu ukayira erirya, ly'eritungi kutse ly'erĩgolo-golo, subirikire abĩra bawe kutse abagala benyũ, kutse ab'ekĩtũnga kyawe kutse abalĩkyenyũ b'ebindu, kusangwa basyaswakubirikira nawe, ũkasyatuhwa.

¹³Nĩkwa omugulu ukayira erirya, ubirikire abera, n'ebirema, n'abakasĩndogera, n'esyondĩmatĩme,

¹⁴nawe wasyatsema; kusangwa sibangatoka erĩswakũtũha. Nyamuhanga asyakũtũha okw'ĩlũbũka ly'abatunganene.

- 15** Omundu muguma oyo wabya ikere oko mesa haguma na Yesu mowa ebi, neryo mwabwira Yesu ati, Obutseme buli oko buli mundu oyo wasyalya akalyo omo Bwami bwa Nyamuhanga!
- 16** Nika Yesu mwamubwira ati, Habya omundu oyo wakokotaya erirya inene, neryo mwabirikira bandu bangi.
- 17** Endambi y'erirya yabere yahika mwatuma omugombe wuwe oko bageni buwe ati, Mwase, kusangwa ebyosi byamagonera!
- 18** Nika abosi muguma muguma mobatsuka eriyihambulya. Ow'erimbere mwabwira omugombe ati, Nabya nabirigula eririma, nyitolere eriyalebyalyo; unyibuyire.
- 19** N'ogundi mwabuga ati, Nage nabirigula esyonde ikumi esibohire oko ngomo itanu, nage ngayalebayasyo, unyibuyire.
- 20** N'ogundi mwabuga ati, Nage nabirherukya omukali lino-lino, neryo busana n'omwatsi oyo sindyenditoka erihika.
- 21** Neryo omugombe oyo mwasubula n'eritilirago omukama wuwe emyatsi yosi eyo. Neryo omwenye enyumba eyo mwahitana kutsibu, mwabwira omugombe wuwe ati, Ugende luba omo mbalu n'omo tuyira tw'omuyi, ulete abera, n'ebirema, n'esyondimatime, n'abakasindogera.
- 22** N'omugombe oyo mwabuga ati, Mukama, ebyo wategeka byabirikalwa na lino mukine omwanya.
- 23** N'omukama oyo mwabuga n'omugombe wuwe ati, Ugende omo syombalu n'esyonzira, uhatikane abandu base, enyumba yage yosule.
- 24** Kusangwa ngababwira nyiti, Sihali n'omuguma oyo wabirikirawa oyukandisyagerya okw'irya lyage.
- 25** Neryo esyondeko nene mosyagenda haguma na Yesu. Neryo Yesu mwabinduka mwabwirabo ati,
- 26** Omundu amasa kwinye atetakwa ise wuwe y'ekinga, na nyinya wuwe n'omukaliwe, n'abana buwe, n'abagala babo, n'abali babo, naye iyowene-wene, isiangatoka eribya mwiga wage.
- 27** Omundu oyuteheka omusalaba wuwe n'erinyikwama, siangatoka eribya mwiga wage.
- 28** Omundu muguma kwinye amasonda erihimba enyumba eyisungulikire akatsuka erikala ahisi n'eriganza ebyasyahimbayo erirebya ng'anawite ebyangabuga enyumba eyo.
- 29** Bite bitya, amabitakula ekibanza, isialitoka eribugakyo, abosi abakasungakyo ibatsuka erimuseka,
- 30** bati, Omundu oyū mwatsuka erihimba enyumba, neryo mwalemwa eribugayo.

³¹Kandi omwami oyuwite abandu elfu ikũmĩ, amayalwa n'ogundi mwami oyuwite abandu elfu makũmĩ abiri, asyatsũka erĩkala ahisi n'erĩyĩbũlya ng'asyatoka erilwa n'ogundi mwami oyo.

³²Bite bitya, omugulu ogundi mwami akine hali, akatuma abakwenda erĩbũlya omusangano w'obuholo.

³³Yesu ati, Litya sihali mundu ũkw'inywe oyo wangatoka eribya mwiga wage amatendĩsyasĩganĩa ebyosĩ ebyo awite.

³⁴Omũnyũ owene; nĩkwa omũnyũ amatalya obusi bwago, asyaswabana obusi bwago bo ati kwehĩ?

³⁵Siawite mugaso busana n'ekitaka, kutse busana n'ekyabũ. Akagusawa eyĩhya. Oyuwite amatwĩ, owe.

Lũka 15

¹Neryo abasolesya bosĩ n'abakola-nabi mobahĩka hakũhĩ na Yesu erĩmowa.

²Neryo Abafarĩsayo n'abakangĩrĩrya b'Emigambo mobayikuna bati, Omundu oyũ akakokaya abakola-nabi n'erirya haguma nabo.

³Kyaleka Yesu ĩnĩatwĩrabo omũsyo oyũ ati,

⁴Omundu ũkw'inywe amabya awite esyombũlĩ ĩgana, amatalya enguma, akakolakĩ, kwehĩ? Akasĩganaya esyombũlĩ amakũmĩ mwenda n'omwenda omo mbwarara, akayakwamirira embũlĩ eyitere erĩhĩka aho asyabanirayo.

⁵Omugulu akabanayo, akatsema, ĩnĩahĩrayo oko bitigo biwe,

⁶n'eritwalayo eka wuwe. Neryo akabirikira bĩra buwe n'abalĩkyabo haguma, iniabwirabo ati, Mutseme haguma nage, kusangwa namabana embũlĩ yage eyĩlwe yitere!

⁷Ngababwira nyiti, Litya obutseme bunene bwasyabya elubula busana n'omukola-nabi muguma oyukabindula omutima n'erireka ebibi kwilaba obutseme busana n'abandu batunganene amakũmĩ mwenda n'omwenda abate n'obwaga bw'eribindula emitima n'erireka ebibi.

⁸Kutse omũkalĩ oyuwite esyofranka ikũmĩ amatalya oluguma, akakolakĩ kwehĩ? Akakaya etala, n'erĩbĩrya enyũmba yiwe, n'erikwesa ndeke erĩhĩka aho akandibaniralo.

⁹Omugulu akabanalo, akabirikira abĩra buwe n'abalĩkyabo ati, Mutseme haguma nage, kusangwa nabiribana olufranka olo natalaya!

¹⁰Ngababwira nyiti litya hali obutseme haguma n'abamalaĩka ba Nyamuhanga busana n'omukola-nabi muguma oyukabindula omutima n'erireka ebibi.

¹¹Kandi Yesu mwabũga ati, Habya omundu oyuwite abagala babiri.

- 12** Omulere mwabwira tata wuwe ati, Tata, gumbe erĩgabo ly'ebindu ebikandisyabya byage. Neryo ĩse wabo mwagabirabo ebindu biwe.
- 13** Neryo enyũma w'ebindi biro, omwana mulere oyo mwasengasenga ebyosĩ abya awite, mwaya omo kihugo mo hali, n'eyo mwapanza-panza ebindu biwe omo migendere mityamitya.
- 14** Kandi omugulu atalaya ebyosĩ, neryo enzala nene moyahĩka omo kihugo ekyo. Neryo omwana oyo mwatsũka eribya n'obwaga.
- 15** Neryo mwayabungira ahali omundu w'ekihugo ekyo, n'omundu oyo mwamutuma omw'irima liwe erĩrĩsya esyongulube.
- 16** Neryo mwasonda erĩũgũta oko bisugu ebyo esyongulube syabya sikalya, kandi sihabya mundu ukamuha kindu.
- 17** Nĩkwa abere ibuka, mwabũga ati, Abagombe ba tata wage ni bangi abawite akalyo akatolere, n'akandi kakasaka, nĩkwa ĩngye ngaholera eno n'enzala!
- 18** Ngandihongoka eriya eyiri tata wage n'erimubwira nyiti, Tata, nabĩrĩhalya embere sya Nyamuhanga n'embere syawe.
- 19** Sinyikitolere eriahulwa mo mwana wawe; uniyire ng'omuguma g'oko bagombe bawe.
- 20** Neryo mwahongoka mwaya eyiri tata wuwe. Nĩkwa omugulu abya akine ekyaswa, ĩse wuwe mwamulangira, neryo omutima wuwe mwamuganyira, neryo mwatibita eyo ali, mwamubagalira, mwamulyatsirira.
- 21** Neryo omwana oyo mwabũga ati, Tata, nabĩrĩhalya embere sya Nyamuhanga n'embere syawe; sinyikitolere eriahulwa mo mwana wawe.
- 22** Nĩkwa ĩse wuwe mwabwira abagombe buwe ati, Mulete lũba ekanzu eyowene eyĩlabĩre esindi, mũmwambalayeyo, kandi mũhĩre embũka y'oko munwe wuwe, n'esyongendero oko bisando biwe.
- 23** Neryo mulete ekyana ky'ende ekĩnenehĩre; mũsĩnzekyo, tulye, tutsange!
- 24** Kusangwa omwana wage ono abya aholĩre, lino aneho; abya ĩnĩaherĩre, neryo lino abiribanika. Neryo mobatsũka eritsema.
- 25** Nĩkwa omwana wuwe akambere, kabya omw'irima. Omugulu asa, abere ahĩka hakũhi n'enyũmba, mowa esyonanga n'erisata.
- 26** Neryo mwabirikira omuguma g'oko bagombe, mwabũlya ebyabere.
- 27** Naye mwamubwira ati, Mugala wenyũ abĩrĩhĩka, na tata wawe abĩrĩsĩnza ekyana ky'ende ekĩnenehĩre, kusangwa abĩrĩmũkokya n'obuholo ĩnĩanakalĩre.
- 28** Nĩkwa mugala wabo oyo mwahitana, mwagana eriya omo nyũmba. Neryo ĩse wuwe mwahuluka mwamulemba-lemba ati ayemo.

²⁹Nĩkwa mwasũbĩrya ĩse wuwe ati, Lebaya, nabirikukolera emyaka mingi isindinatagana erihana lyawe. Nĩkwa sulitamba n'akahene n'akaguma inatoka eritsanga haguma n'abĩra bage.

³⁰Nĩkwa omwana wawe oyũ amabya ahĩka, oyo wabuga ebindu byawe haguma n'abaragane, wabĩrĩmũsĩnzĩra ekyana ky'ende ekĩnenehĩre!

³¹Neryo tata wuwe mwamubwira ati, Mwana wage, uli haguma nage ebiro byosĩ, n'ebyosĩ ngwite ni byawe.

³²Nĩkwa lĩlwe litolere itwalya n'eritsema, kusangwa mugala wenyũ oyũ abya aholĩre na lino aneho, kandi abya ĩnĩaherĩre, neryo lino abiribanika.

Lũka 16

¹Neryo Yesu mwabũga n'abiga buwe ati, Habya omundu w'ebindu oyo wabya awite omũteya. Neryo abandu mobamubwira bati omũteya oyo anemũtalya ebindu biwe.

²Neryo mwamubirikira ati, Ebĩ nĩ byahi ngowa busana nawe kwehĩ? Ulete emiganzo y'ebindu byage wabere ũkateya, kusangwa siwendisyaswabya mũteya wage.

³Neryo omũteya oyo mwayibwira ati, Nasyayira nyiti kwehĩ, kusangwa omukama wage amanyinyega obũteya bwage. Sindi n'akagala k'eririma, kandi ngakwa esĩsonĩ sy'erihema.

⁴Nyĩnasĩ ekyo ngandikola, neryo omugulu nasyalũsĩbwa oko bũteya, abandu batoke erĩnyĩkokya omo manyũmba wabo.

⁵Neryo mwabirikira abandu bosĩ ababya kw'emĩnda y'omukama wuwe. Oko w'erĩmbere mwabũga ati, Uli n'omwĩnda gungahi g'omukama wage kwehĩ?

⁶Neryo mwasũbĩrya ati, Ehĩrengĩ ĩgana hy'amagũta. Neryo omũteya mwamubwira ati, Wĩmaye akaratasi kawe, wĩkale lũba usake amakũmĩ atanu.

⁷Neryo mwabwira ogundi ati, Nawe uli n'omwĩnda gungahi kwehĩ? Naye mwasũbĩrya ati, Ebitiri ĩgana by'engano. Neryo omũteya mwamubwira ati, Wĩmaye akaratasi kawe usake amakũmĩ munani.

⁸Neryo omukama w'omũteya w'amabehĩ oyũ mwamupipa busana n'amenge wuwe; kusangwa bandu b'ekihugo kino ni b'amenge omo myatsi yabo kwilaba abandu b'ekyakakala.

⁹Neryo Yesu mwabũga ati, Ngababwira nyiti, muyire abĩra busana nenyũ omo bindu bitatunganene, neryo omugulu byasyahwa, mwasyakokĩbwa omo manyũmba w'erikoteramo.

¹⁰Oyuteregula omo myatsi mike-mike sialiregula omo myatsi minene-minene; n'oyutatunganene omo myatsi mike-mike, sialitunganana omo myatsi minene-minene.

¹¹Neryo mwamabya mukalegula omo bindu by'ekihugo, nindi wasyababĩkya ebindu by'ekwenene kwehĩ?

- 12**Kandi mwamabya mukalegula omo bindu by'abandi, nindi asyabaha ebindu byenyũ kwehĩ?
- 13**Sihali omugombe oyo wangatoka erikolera abakama babiri; kusangwa asyakwa omuguma y'obusu, n'erianza ogundi; kutse asyabegera oko muguma, iniapona n'ogundi. Simwangatoka erikolera Nyamuhanga n'ebindu.
- 14**Nĩkwa Abafarĩsayo mobowa ebyosĩ ebĩ neryo mobasekererya Yesu, kusangwa babya banzĩre esyofranka.
- 15**Nĩkwa Yesu mwabwirabo ati, Ĩnywe muli abakayĩtũngananaya omo meso w'abandu, nĩkwa Nyamuhanga anasĩ emitima yenyũ. Kusangwa ebyo abandu bakaganĩraya nga ni binene, sibiri na mugaso omo meso wa Nyamuhanga.
- 16**Emigambo ya Musa n'Amasako w'abamĩnyererĩ mobyabyaho erĩhĩka oko mugulu wa Yoane Mũbatĩsya; erĩtsũka oko mugulu oyo Engulu Yowene y'Obwami bwa Nyamuhanga ĩkatũlawa, n'obuli mundu akingiramo n'amaka.
- 17**Kandi ni ryolo busana n'ekyanya ky'endata n'ekihugo erihwaho kwilaba erĩlũaho ly'akatondĩ kaguma k'Emigambo.
- 18**Obuli mundu oyukakomola omũkalĩ wuwe akaswahĩkya ogundi mũkalĩ ĩnĩakasĩngĩra, n'oyũkahĩkaya omũkalĩ oyuliakomolawa n'ĩba wuwe, ĩnĩamabĩsingĩra.
- 19**Neryo habya omundu w'ebindu iniakambala esyongimba sy'obũgũlĩ bunene sy'ekĩtanĩ n'esy'omunyama. Kandi iniakalya ebyowenenga.
- 20**Kandi habya n'omundu mwera oyukahulawa mo Lazaro iniatsungene kw'ebironda, ĩnĩakahĩrawa oko lũkyo lw'omundu w'ebindu.
- 21**Lazaro oyũ iniakasonda erirya ebita-hangukira ebikatogongera ahisi bĩkalũa oko mesa y'omundu w'ebindu; kandi esyombwa syabya sĩkahĩkaho n'eriryatsirira oko bironda biwe.
- 22**Omundu mwera oyũ mwahola, mwahekwa n'abamalaĩka oko kĩkũba kya Abrahamũ; n'omundu w'ebindu naye mwahola nibya, mwatabwa.
- 23**Ekũlĩmũ omundu w'ebindu mwabya akagalwa, neryo mwasumba ameso wuwe mwalangira Abrahamũ ehali, na Lazaro iniane oko kĩkũba kiwe.
- 24**Neryo omundu w'ebindu mwabirikira kutsibu ati, Tata Abrahamũ! unyiganyire, utume Lazaro ahĩre omutwemutwe w'omunwe wuwe omo magetsi aholokaye olulimi lwage, kusangwa ngagalawa omo kiriti ekĩ ky'omuliro.
- 25**Nĩkwa Abrahamũ mwamubwira ati, Uwe mwana, wibuke omugulu wabya ukiriho mowabana ebindu bibuya, na Lazaro naye mwabana ebindu bibi; nĩkwa lino Lazaro akakĩranĩbawa hano, nawe ukagalawa.
- 26**N'akandi omo katĩkatĩ ketu nawe, hali kyũna kiri, neryo abakasonda erisokera eyo uli sibetoka, kandi sihali oyukasokera eno akalũa eyo uli.

²⁷Neryo omundu w'ebindu mwabũga ati, Nĩkwa ngakulembalemba Tata, utume Lazaro eka wa tata wage,

²⁸eyo ngwite abagala betu batanu, abwirebo ahanebo, bakasyasyahĩka hano ahali eriagalwa.

²⁹Nĩkwa Abrahamũ mwamubwira ati, Abagala benyũ bawite Musa n'abamĩnyererĩ erihanabo; abagala benyũ bowebo.

³⁰Neryo omundu w'ebindu mwasũbĩrya ati, Iyihi, tata wage Abrahamũ! Nĩkwa omundu amahĩka kubo akalũa oko baholĩ, basyabindula emitima erireka ebibi.

³¹Nĩkwa Abrahamũ mwamubwira ati, Bamatĩndowa Musa n'abamĩnyererĩ, sibendisyayinga nomo mundu angalũa oko baholĩ.

Lũka 17

¹Yesu mwabwira abiga buwe ati, Emyatsi eyĩkakolesaya abandu b'ebibi ikandisyasa kwenene, nĩkwa obũlĩge oko yukaletayo!

²Kumbe ryowene busana n'omundu oyo oluso lunene ilwaboherwa oko bĩkya biwe, iniaguswa omo ngetsi; kwilaba erireka omuguma g'oko bana balere aba akakola ebibi.

³Mũyĩtegaye! Omugala wenyũ amakola ebibi, umukunge; amabindula omutima erireka ebibi iwamubuyira.

⁴Kandi amakukola nabi ngendo sirinda oko kiro kiguma, neryo akaswakũhĩkako ati, Namabindula omutima erireka ebibi, litolere iwamubuyira.

⁵Nĩkwa abakwenda mobabwira Omukama bati, Ũkanyaye erĩkĩrĩrya lyetu!

⁶Omukama mwasũbĩryabo ati, Kumbe muwite erĩkĩrĩrya ng'embuto y'eharadalĩ, mwangabwira omuti w'omukuyu oyũ muti, Uyikule, uyayihere omo ngetsi, nago ĩnĩabowa.

⁷Nindi ũkwĩnywe oyuwite omugombe oyukalima kutse akalĩsaya esyombũlĩ. Omugombe omugulu akalũa omw'irima ukamubwira uti, Wase lino wĩkale ulye kwehĩ?

⁸Iyihi, nĩkwa wasyamubwira uti, Ũkokotaye ebyalya byage by'erirya, ubohe embindi, ũhũkũle, unyikolere erĩhĩka aho namabirira n'erĩpũlya, neryo enyũma wasyalya n'erĩpũlya.

⁹Akaha ewasĩngya oko mugombe oyo kusangwa akola ebyo ahanawa kwehĩ?

¹⁰Nenyũ nibya, omugulu mwamabikola ebyosĩ mwategekawa, mũbũge muti, Tuli bagombe abatatolere; twabirikola ebyo tutolere itwakola bisa.

¹¹Neryo Yesu abere akaya eYerũsalema, mwalaba omo katĩkatĩ k'eSamarĩa n'eGalĩlaya.

- 12**Nĩkwa abere, akingira omo mũyĩ muguma, neryo abahaga ĩkũmĩ mobahĩndana naye. Mobahangana ehali n'eribirikira bati,
- 13**Yesu, Omukama, utuganyire!
- 14**Neryo omugulu Yesu alangirabo, mwabwirabo ati, Mugende mũyĩkanganaye oko bahererĩ. Neryo babere banemugenda, mobalamĩbwa.
- 15**Nĩkwa omuguma wa kubo abere abilangira kw'amabĩlamĩbwa, mwasubula iniakapipa Nyamuhanga n'omulenge munene.
- 16**Neryo mwakũkama ahisi embere sy'ebisando bya Yesu, n'erimuha ewasĩngya. Omuhaga oyo abya Mũsamarĩa.
- 17**Neryo Yesu mwabũlya ati, Abosĩ ĩkũmĩ mobatalamĩbwa kwehĩ? Nĩkwa abandi mwenda bali hahi kwehĩ?
- 18**Sihetabanika abakasubula n'eripipa Nyamuhanga yo n'ow'ehandi oyũ musa kwehĩ?
- 19**Neryo Yesu mwamubwira ati, Uhangane, ugende; erĩkĩrĩrya lyawe lyamabĩkũlamya.
- 20**Abandi Bafarĩsayo mobabũlya Yesu Obwami bwa Nyamuhanga nga bwasyasa mugulu wahi. Yesu mwasũbĩryabo ati, Obwami bwa Nyamuhanga sibwendisyasa mo biminyikalo ebikalolawako.
- 21**Kutse sihali mundu oyo wasyabũga ati, Ulangire, Obwami buli hano, kutse, Halya ho buli! Kusangwa lebaya, Obwami bwa Nyamuhanga buli omo katĩkatĩ kenyũ.
- 22**Neryo mwabwira abiga ati, Ebiro byasyasa omugulu mwasyanza erilangira ekiguma ky'ebiro by'Omugala w'Omundu, simwendisyalola kukyo.
- 23**Basyababwira bati, Ulangire halya! kutse, Ulangire hano! Simuyeyo, simutibite eyo bali.
- 24**Kusangwa ngoko akarabyo kakapalaya erĩtsũka oko luhande lw'ekyanya n'erĩhĩka oko lundi luhande, litya Omugala w'Omundu asyabya atya oko kiro kiwe.
- 25**Nĩkwa litolere ĩnĩatsũka eriagalwa omo myatsi mingi n'eriganwa n'abandu ba sesene.
- 26**Ngoko byabya omo biro bya Noa, ko bikandisyabya bitya omo biro by'Omugala w'Omundu.
- 27**Mobalya, mobapũlya, mobahĩkya, mobaherũkanĩa erĩhĩka oko kiro Noa ingira omo bwato, n'erigunga ly'amagetsi molyasa n'erĩherya abosĩ.
- 28**Kandi ngoko byabya omo biro bya Lotĩ, mobalya, mobapũlya, mobagula, mobagũlya, mobabiba, mobahĩmba.
- 29**Nĩkwa oko kiro Lotĩ alũa eSodomo, moyawa omuliro n'eripumuka ly'omuliro bĩkalũa elubula, mobyaherya abandu bosĩ.
- 30**Ko bikandisyabya bitya oko kiro Mugala w'Omundu asyabĩsũlwa.

³¹Oko kiro ekyo, omundu oyuli endata oko nyũmba yiwe, ãsiangasyakĩmĩra omuwe erienda ebindu biwe ebirimo eritwalabyo; kandi oyuli omw'irima siasube enyũma eka wuwe.

³²Mwibuke omũkalĩ wa Lotĩ!

³³Oyukasonda erĩlanya engebe yiwe, asyatalyayo, nĩkwa oyũkatalaya engebe yiwe asyabikayo ndeke.

³⁴Ngababwira nyiti, Oko kiro ekyo hasyabya abandu babiri ibagotsere oko ngyingo nguma, omuguma asyatwalwa, n'ogundi asyasĩganĩbwa.

³⁵Hasyabya abakalĩ babiri abakaswa eyĩsyano yo haguma, omuguma asyatwalwa, n'ogundi asyasĩganĩbwa.

[³⁶Abalume babiri basyabya omw'irima omuguma asyatwalwa, n'ogundi asyasĩganĩbwa.]

³⁷Neryo abiga mobamũbũlya bati, Mukama ni hahi kwehĩ? Yesu mwasũbĩryabo ati, Ahali ekĩnda, ho amahungu asyahĩndana.

Lũka 18

¹Neryo Yesu mwatwĩrabo omũsyoyo oyũ, erĩkangĩrĩryabo ati, Basabe emigulu yosĩ butsira eriluha,

²ati, Habya omũtswerĩ oko mũyĩ muguma oyutyubaha Nyamuhanga, kutse erikenga omundu.

³Kandi habya omũkwakalĩ oko mũyĩ oyo, oyo wabya akamũhĩkako, ati, Ũnyĩrekaye kw'enzĩgũ yage.

⁴Oko mugulu muli, omũtswerĩ oyo mwatalĩga, nĩkwa mwasala ayibwira ati, Nomo ndeniubaha Nyamuhanga kutse erikenga mundu,

⁵nĩkwa kusangwa omũkwakalĩ oyũ akanyĩlũhaya ngandĩmũlekerya, bite bitya, akasyandũhya akahĩka ebiro byosĩ.

⁶Neryo Omukama mwabũga ati, Mowe ebyo mũtswerĩ oyutatunganene abũga.

⁷Neryo Nyamuhanga naye siendisyaha abayisogawa buwe erĩbanza kwehĩ? Abakumulakira oko musibo n'omo kiro kwehi? Kandi asyamala erĩwatĩkyabo kwehĩ?

⁸Ngababwira nyiti, Asyhabo erĩbanza lũba. Nĩkwa Omugala w'Omundu omugulu asyasa, asyabana erĩkĩrĩrya omo kihugo kwehĩ?

⁹Kandi Yesu mwatwa omũsyoyo busana n'abandu abayihalamba bati batunganene, ibakapona abandi.

¹⁰Ati, Abandu babiri mobahetukira omo Hekalũ bakayasaba; omuguma abya Mũfarĩsayo n'ogundi abya mũsolesya.

- 11** Omũfarĩsayo mwahangana n'erisaba omo mutima wuwe ati, Nyamuhanga, ngakuha ewasĩngya kusangwa sinyiri ng'abandi bandu, abanyeyĩ, n'abatatunganene, n'abasĩngĩrĩ, kutse ng'omũsolesya oyũ.
- 12** Ngatsira akalyo ko ngendo ĩbĩrĩ obuli yenga; kandi ngaha ekiguma ky'erĩkũmĩ omo byosĩ ngatunda.
- 13** Nĩkwa omũsolesya mwimana hali, mwatalolya obũsũ buwe bw'elubula, nĩkwa mwahumanga oko kĩkũba kiwe ati, Nyamuhanga, unyiganyire, ĩngye mukola-nabi!
- 14** Neryo Yesu mwabũga ati, Ngababwira nyiti, omundu oyo mwakĩmĩra ewuwe iniamabitunganana kwilaba ogundi oyo, Kusangwa obuli mundu oyũkayĩhamaya, asyakehĩbwa. Nĩkwa oyũkayĩkehaya, asyahamĩbwa.
- 15** Abandi bandu babya bakaletera Yesu abana babo balere, bati ahĩre ebyala biwe byo kubo. Nĩkwa abiga babere balangirabo, mobatsũka erikungabo.
- 16** Nĩkwa Yesu mwabirikira abana abo ati, Muleke abana balere banyĩhĩkeko, sĩmũkakĩrayebo; kusangwa Obwami bwa Nyamuhanga ni bw'abali ng'aba.
- 17** Kwenene ngababwira, oyutyangirira obwami bwa Nyamuhanga ng'omwana mulere, siendisyingira mubo n'ahake.
- 18** Neryo omũtabalĩ muguma mwamũbũlya ati, Mũkangĩrĩrya mubuya, nasyakolakĩ nyibane engebe y'erikota kwehĩ?
- 19** Neryo Yesu mwamubwira ati, Busana nakĩ ukanyahula mo mubuya kwehĩ? Sihali mubuya nina Nyamuhanga ĩyowene.
- 20** Ũnasĩ ebihano biti, Isiwasiĩgĩra; ĩsĩwĩta; ĩsĩwĩba; isiwabihira abandi; ũsĩkaye tata wawe na koyo wawe.
- 21** Omundu oyo mwamũsũbĩrya ati, Ebyosĩ ebĩ nabirikolabyo erĩtsũka omo bwana bwage.
- 22** Neryo omugulu Yesu owa ekĩ, mwamubwira ati, Ũkĩsĩya erikola mwatsi muguma. Ũgũlaye ebyosĩ ebyo uwite ugabirebyo oko bera, nawe wasyabya n'ebindu elubula; neryo wase unyikwame.
- 23** Nĩkwa omundu oyo abere owa ekĩ, mwakwa obũlĩge bunene, kusangwa abya awite bindu binene.
- 24** Neryo Yesu mwamulangira ngoko abya n'obũlĩge neryo mwabũga ati, Monzo lĩkalĩre busana n'abandu b'ebindu eriingira omo Bwami bwa Nyamuhanga!
- 25** Kusangwa ni ryolo busana n'engamia erilaba omo kyũna ky'esĩndanĩ kwilaba omundu w'ebindu eriingira omo Bwami bwa Nyamuhanga.
- 26** Neryo abandu abowabyo mobabũlya bati, Ko nindi angatoka erĩlamĩbwa kwehĩ?
- 27** Yesu mwasũbĩrya ati, Emyatsi eyitetokekana oko bandu, ikatokekana uku Nyamuhanga.

- ²⁸Neryo Petero mwabũga ati, Lebaya, twabĩrĩsĩga amanyũmba wetu, twabirikukwama.
- ²⁹Yesu mwabwirabo ati, Kwenene ngabũga nenyũ nyiti, omundu oyũkasĩga enyũmba, kutse omũkalĩwe, kutse bagala babo, kutse ababũtĩ buwe, kutse abana, busana n'Obwami bwa Nyamuhanga,
- ³⁰asyangirira ebĩlabĩre aho engendo nyingi oko mugulu ono, n'oko mugulu owakandisyasa, asyangirira engebe y'erikota.
- ³¹Neryo Yesu mwatwala abiga ĩkũmĩ n'ababiri aho lutambi, mwabwirabo ati, Lebaya, tukahetukira eYerũsalema. Eyo ebyosĩ ebyasakawa n'abamĩnyererĩ busana n'Omugala w'Omundu byasyabererera.
- ³²Kusangwa asyahoterwa oko Bihanda, kandi asyasekererĩbwa, n'erihemulwa, n'erĩtwĩrwako amatande.
- ³³Kandi basyamũswĩrya emikoba n'erĩmwĩta. Nĩkwa enyũma w'ebiro bisatu asyalũbũka.
- ³⁴Nĩkwa abiga buwe mobatamina emyatsi eyĩ n'ahake, n'enzumwa y'emyatsi eyĩ moyabĩswa kubo, kandi mobatayiminyira ebyabũgawa.
- ³⁵Neryo Yesu abere ahĩka hakũhĩ n'eYerĩko, omundu muguma endĩmatĩme abya ĩnĩanĩkere oko mũsĩke w'enzira akasabĩrĩrya eby'erĩmũwatĩkya.
- ³⁶Neryo omugulu owa endeko ikalaba, mwabũlya ati, Kuti kwehĩ?
- ³⁷Neryo mobamubwira bati, Yesu w'eNazaretĩ yukalaba.
- ³⁸Neryo mwabirikira ati, Yesu, mugala wa Dawĩdĩ, unyiganyire!
- ³⁹Neryo ababya embere omo nzira mobamukunga, bati abye bũkũtũ, nĩkwa endĩmatĩme eyo moyabirikira kutsibu kw'aho iti, Mugala wa Dawĩdĩ, unyiganyire!
- ⁴⁰Neryo Yesu mwimana, mwategeka ati bamuletereye; neryo abere abĩhĩka hakũhĩ Yesu mwamũbũlya ati,
- ⁴¹Wanzĩre inakukolerakĩ kwehĩ? Naye mwabũga ati, Mukama, nyanzĩre eriswalangira.
- ⁴²Neryo Yesu mwamubwira ati, Ubane erilangira lyawe, erĩkĩrĩrya lyawe lyamabĩkũlamya.
- ⁴³Neryo-neryo mwabana erilangira, neryo mwakwama Yesu, n'eripipa Nyamuhanga. Nĩkwa abandu bosĩ babere balangira ekyo, mobapipa Nyamuhanga.

Lũka 19

- ¹Neryo Yesu mwingira eYerĩko, nĩkwa mwalũa iniatwangana.
- ²Neryo habya omũsolesya mukulu eyo, oyo wahulawa mo Zakayo, kandi abya w'ebindu bingi.

- ³Naye abya akasonda-sonda erilola uku Yesu nga nindi, nĩkwa mwatatoka busana n'endeko kusangwa abya mũkũhĩ.
- ⁴Neryo mwatibita embere mwasambira omo muti w'omukuyu atoke erilangira Yesu, kusangwa abya iniakalaba omo nzira eyo.
- ⁵Neryo Yesu abere ahĩkaho, mwalalamira endata mwabwira Zakayo ati, Zakayo, wanguhe, ũkĩme, kusangwa ngandĩkala omwawe mũnabwĩre.
- ⁶Neryo Zakayo mwanguha, mwakĩma n'erĩmũkokya n'obutseme.
- ⁷N'abandu bosĩ abamulolako mobatsũka eriyikuna bati, Amabya mũgenĩ w'omundu mukola-nabi.
- ⁸Neryo Zakayo mwahangana mwabwira Omukama ati, Lebaya, Mukama, ngaha ekihande ky'ebindu byage oko bera; kandi namabya naliteba mundu kw'ekindu kiwe ngandĩsũbũlyakyo ngendo ĩnĩ.
- ⁹Neryo Yesu mwamubwira ati, Mũnabwĩre erilama lyamahĩka omo nyũmba eyĩ, kusangwa naye ni mwana wa Abrahamũ.
- ¹⁰Kusangwa Omugala w'Omundu mwasa erisonda-sonda n'erĩlamya ababya batere.
- ¹¹Omugulu babya bakahulikirira emyatsi eyĩ, Yesu mwatsũka erĩtwa omũsyo. Neryo kusangwa abya hakũhĩ n'eYerũsalema, kandi abandu mobaganĩrya ambu Obwami bwa Nyamuhanga bũkahĩka neryo-neryo.
- ¹²Neryo Yesu mwabũga ati, Omukulu muguma w'obwami mwaya omo kihugo ky'ehali eriyasingirayo obwami, n'eriswasubula.
- ¹³Neryo mwabirikira ĩkũmĩ oko bagombe buwe, mwahabo ebibande ĩkũmĩ by'esyamagetsi, mwabwirabo ati, Mũtũndaye ũmw'ebĩ erĩhĩka aho nasyaswasira.
- ¹⁴Nĩkwa abandu buwe mobamũkwa obusu, mobamutumira abakwenda bati, Sĩtwanzĩre omundu oyukatutabalako.
- ¹⁵Neryo omukulu oyo abere abisinga mwasubula, neryo mwategeka abagombe abo asĩgĩra ebibande ebyo ati babirikirawe atoke eriminyā nga bamatunda byahi.
- ¹⁶Omugombe w'erĩmbere mwahuluka ati, Mukama, ekibande kyawe ky'esyamagetsi kyamatunda ebindi bibande by'esyamagetsi ĩkumĩ.
- ¹⁷Neryo omukulu oyo mwamubwira ati, Wamakola ndeke uwe mugombe mubuya kusangwa wabiribya butalegula oko kindu kike, ubye n'ehamulĩ oko mĩyĩ ĩkumĩ.
- ¹⁸Neryo omugombe w'akabiri mwasa ati, Mukama, ekibande kyawe ky'esyamagetsi kyamatunda ebindi bibande by'esyamagetsi bitanu.
- ¹⁹Neryo mwamubwira ati, Nawe utabale oko mĩyi ĩtanu.
- ²⁰N'ogundi mugombe mwasa ati, Mukama, lebaya ekibande kyawe ky'esyamagetsi kyekĩ: ekyo nabika omo lukimba.

- ²¹Kandi monakubaha, kusangwa uli mundu oyũkalĩre. Ukaheka ebite byagu, kandi ukagesa ebyo utabiba.
- ²²Omukulu oyo mwamubwira ati, Uwe mugombe mubi! Ngandikutswera omo bĩnywa byawe. Wabya wasĩ ko ndi mundu oyũkalĩre, ngĩmaya ebite byage, n'erigesa ebyo ndabiba kwehĩ?
- ²³Neryo busana nakĩ mũtahĩra ekibande kyage ky'esyamagetsi omo bankĩ, neryo nangabere nanĩka, inahekakyo haguma n'endũndĩ yakyo kwehĩ?
- ²⁴Neryo mwabwira ababya bimeneho ati, Mumusagule ekibande ky'esyamagetsi ekyo, muhekya oko yuwite ebibande by'esyamagetsi ikũmĩ.
- ²⁵Nabo mobamubwira bati, Mukama, awite ebibande by'esyamagetsi ikũmĩ!
- ²⁶Nĩkwa ngababwira nyiti, Oyuwite asyahabwa ebindi, nĩkwa oyutawite, asyalũsĩbwako n'ekyo awite.
- ²⁷Nĩkwa, esyonzĩgũ syage esyo, abatabya banzĩre ngatabala kubo, muletebo hano, mwĩtĩrebo hano omo meso wage.
- ²⁸Neryo Yesu abere abĩbũga emyatsi eyĩ, mwahetukira eYerũsalema embere sy'abandi.
- ²⁹Neryo abere ahĩka hakũbĩ n'eBetefage n'eBetanĩa, hakũhĩ n'ekitwa ekikahulawa mo Mĩzeĩtũnĩ, .mwatuma abiga buwe babiri,
- ³⁰ati, Mugende oko kayĩ akali embere syenyũ; neryo mukandĩbya mwabĩhĩkako mukandĩeya ekyana ky'epunda ikĩnahangĩre ekitekyataheka mundu. Muhangulekyo, mundeterekyo hano.
- ³¹Omundu amababũlya ati, Mukahangulakyo busana nakĩ, imwamubwira muti, Omukama ali n'obwaga bwakyo.
- ³²Neryo abatumawa mobagenda mobeyakyo ngoko Yesu anabwirabo.
- ³³Neryo babere bakahangula ekyana ky'epunda ekyo, abenyekyo mobabũlyabo bati, Busana nakĩ mukahangula ekyana ky'epunda kwehĩ?
- ³⁴Neryo mobabwirabo bati, Omukama ali n'obwaga bwakyo.
- ³⁵Neryo mobatwala ekyana ky'epunda ekyo uku Yesu. Kandi mobĩkĩrya kukyo kw'esyongimba syabo, mobahĩra Yesu yo kukyo.
- ³⁶Neryo abere akagenda kukyo mobasanza esyongimba syabo sy'omo nzira.
- ³⁷Neryo Yesu abere ahĩka hakũhĩ n'obwandagala bw'ekitwa ky'eMĩzeĩtũnĩ, endeko yosĩ y'abiga mobatsũka eripipa Nyamuhanga ibakatsema n'eripipa Nyamuhanga n'omulenge munene busana n'ebitiko-tiko byosĩ ebyo balolako,
- ³⁸bati, Nyamuhanga atsumule omwami, oyukasa omo lĩna ly'Omukama! Obuholo omo lubula n'olukengerwa lubyee uku Nyamuhanga!

³⁹Neryo abandi b'oko Bafarĩsayo mobabwira Yesu bati, Mũkangĩrĩrya, ukunge abiga bawe.

⁴⁰Yesu mwasũbĩryabo ati, Ngababwira nyiti, aba bamahuna, amabwe nago asyabirikira n'omulenge munene.

⁴¹Neryo abere ahĩka hakũhĩ n'omũyĩ, mwalangirago n'eriririra kugo,

⁴²ati, Kumbe mũnabwĩre nawe ũlwe wasĩ emyatsi eyikaleta obuholo! Nĩkwa lino ĩbĩsamĩre oko meso wawe.

⁴³Kusangwa ebiro byasyasa kwĩnywe, oko mugulu oyo esyonzĩgũ syawe syasyahanganĩa olũhĩmbo embere syenyũ n'erĩbatĩmbako, n'erĩbakakĩrya oko mbande syosĩ.

⁴⁴Basyabagusa ahisi haguma n'abandu abali omwisi wawe; isibendĩsyasĩga erĩbwe n'eriguma endata oko lindi, kusangwa sulitaminya omugulu Nyamuhanga ahĩka erĩkũlamya.

⁴⁵Neryo Yesu mwingira omo Hekalũ, mwatsũka erihigira abakagũlaya b'eyĩhya.

⁴⁶Iniakabwirabo ati, Kĩsakĩre kiti, Enyũmba yage yasyabya enyũmba y'erisabiramo. Nĩkwa ĩnywe mwabiriyirayo mo bwĩkalo bw'abanyeyĩ.

⁴⁷Kandi Yesu mwabya akakangĩrĩrya omo Hekalũ ebiro byosĩ. Neryo abahererĩ bakulu n'abakangĩrĩrya b'Emigambo n'abandu bakulu omo katĩkatĩ k'abandu mobalenga erĩmwĩta.

⁴⁸Nĩkwa mobatabana ekyo bangakola, kusangwa abandu bosĩ babya bakahĩra amatwĩ wabo oko bĩnywa biwe.

Lũka 20

¹Neryo kiro kiguma, omugulu Yesu abya omo Hekalũ akakangĩrĩrya abandu, n'erĩtũla Engulu Yowene, abahererĩ bakulu n'abakangĩrĩrya b'Emigambo, n'abakulu, mobamũhĩkako,

²ibakamubwira bati, Utubwire ng'ukakola emyatsi eyĩ n'ehamũlĩ yahi, kandi nindi yo wakuha ehamũlĩ eyĩ kwehĩ?

³Yesu mwasũbĩryabo ati, Nage ngandĩbabũlya omwatsi nenyũ ĩmwanyĩsũbĩrya,

⁴Erĩbatĩsya lya Yoane lyalũa elubula kutse lyalũa oko bandu kwehĩ?

⁵Nabo mobakanĩrya haguma bati, Twamabũga tuti, Lyalũa elubula, akandĩbũga ati, Busana nakĩ sĩmwetĩkĩrĩrya Yoane kwehĩ?

⁶Nĩkwa twamabũga tuti, Lyalũa oko bandu, abandu bosĩ ĩbakandĩtwĩta omo mabwe, kusangwa babiriganza bati Yoane abya mũmĩnyererĩ.

⁷Neryo mobasũbĩrya bati, Sĩtwasĩ eyo lyalũa.

- ⁸Neryo Yesu mwabwirabo ati, Nage sindiendibabwira nga nĩ hamũlĩ yahi ikaleka inakola emyatsi eyĩ.
- ⁹Neryo Yesu mwatwĩra abandu b'omũsyoyo oyũ ati, Omundu mwahera eririma ly'ebĩnyũ, neryo mwahĩramo abalĩmĩ, neryo mwaya oko lugendo omo kindi kihugo.
- ¹⁰Neryo omugulu w'eriera ly'ebĩnyũ mwatuma omugombe oko balĩmĩ abo, atoke eribana oko bĩgũma by'eririma ly'ebĩnyũ; nĩkwa abalĩmĩ abo mobamũswĩrya nibya n'erĩmũsũbũlya byala bisa.
- ¹¹Neryo mwatuma ogundi mugombe; nĩkwa abalĩmĩ abo mobamũswĩrya nibya n'erimuhemula, mobamuhiga, naye mwasubula byala bisa.
- ¹²Kandi mwatuma omugombe w'akasatu. Neryo abalĩmĩ mobamũhũtangalya, mobamuhiga.
- ¹³Neryo omwenye eririma ly'ebĩnyũ mwabũga ati, Nasyakolakĩ kwehĩ? Nasyatuma mugala wage mwanze; mbino yo basyakenga.
- ¹⁴Nĩkwa omugulu abalĩmĩ bamulangira mobakanĩranĩa bati, Oyũ ni mugala w'omwenye eririma. Tũmwĩte, neryo eririma lyasyabya lyetu.
- ¹⁵Neryo mobamukurira eyĩhya w'eririma ly'ebĩnyũ, mobamwĩta. Neryo omwenye eririma ly'ebĩnyũ eryo asyayirabo ati kwehĩ?
- ¹⁶Asyasa, asyaherya abalĩmĩ abo, asyaha eririma ly'ebĩnyũ eryo oko bandi balĩmĩ. Neryo abandu babere bowa ebĩnywa ebĩ, mobabũga bati, Iyihĩ, n'ahake.
- ¹⁷Neryo Yesu mwasamalirabo ati, Nĩkwa ekyasakawa ekĩ nĩkĩ kwehĩ? kiti, Erĩbwe eryo abahĩmbĩ bagana, Lyo lyabere erĩbwe ry'esondo.
- ¹⁸N'oyo wasyatererwako n'erĩbwe erĩ, asyabũnangĩka mo bitswe-bitswe; nĩkwa erĩbwe eryo lyamatogera oko mundu, lyasyamũbũnzũngũla mo lūtūtũ.
- ¹⁹Neryo abakangĩrĩrya b'Emigambo n'abahereĩ bakulu mobasondasonda erihamba Yesu oko ndambĩ eyo, kusangwa mobaminya kw'atwa omũsyoyo oyo busana nabo; nĩkwa mobubaha abandu.
- ²⁰Neryo mobamũteya. Kandi mobatuma abalĩngĩ abayĩhambũlaya bati ni bandu batunganene, ibatoka erimutega omo bĩnywa biwe n'erimuhotera oko hamũlĩ n'obũtokĩ bw'omũtabalĩ.
- ²¹Abalĩngĩ aba mobabwira Yesu bati, Mũkangĩrĩrya; tũnasĩ ũkabũga n'erĩkangĩrĩrya eky'ekwenene. Kandi sulisombola ebitaga n'ebite bitaga nĩkwa ũkakangĩrĩrya enzira ya Nyamuhanga omo kwenene.
- ²²Emigambo ĩkatũlĩgĩra erisolera Kaĩsarĩ kutse iyihĩ kwehĩ?
- ²³Nĩkwa Yesu mwaminya amatebo wabo, neryo mwabwirabo ati,
- ²⁴Mũnyĩkangaye edĩnarĩ. Ekĩsosekanĩo n'amasako aya ni byandi kwehĩ? Nabo mobabũga bati, Ni bya Kaĩsarĩ.

- ²⁵Neryo Yesu mwabwirabo ati, Mulihe Kaĩsarĩ ebindu bya Kaĩsarĩ, kandi mulihe Nyamuhanga ebindu bya Nyamuhanga.
- ²⁶Nabo mobataluka erimutega omo mwatsi embere sy'abandu. Nĩkwa mobabya bũkũtũ ibakaswekera erĩsũbĩrya liwe.
- ²⁷Neryo abandi b'oko Basadũkayo mobahĩka uku Yesu. Aba ni bandu bakabũga bati sihali erĩlũbũka oko baholĩ.
- ²⁸Mobamũbũlya bati, Mũkangĩrĩrya, Musa mwatusakira ati, Omugala wabo mundu amahola akasĩganĩa omũkalĩ wuwe, atawite mwana; mugala wabo mundu oyo asyĩmya omũkalĩ oyo iniabutira mugala wabo y'abana.
- ²⁹Nĩkwa habya bagala babo balinda; ow'erĩmbere mwahĩkya, neryo mwahola isialitabuta mwana.
- ³⁰Neryo ow'akabiri mwĩmya omũkalĩ oyo.
- ³¹Neryo ow'akasatu mwakola atya; neryo abagala babo bosĩ balinda mobahola batya isibetabuta mwana.
- ³²Neryo enyũma w'abosĩ omũkalĩ oyo naye mwahola.
- ³³Neryo oko kiro ky'erĩlũbũka, omũkalĩ oyo asyabya wandi kwehĩ? Kusangwa abalinda bosĩ babya ĩbabĩrĩmwĩmya.
- ³⁴Neryo Yesu mwabwirabo ati, Abalume n'abakalĩ b'omugulu ono bakaherũkanaya.
- ³⁵Nĩkwa abalume n'abakalĩ abakaganzawa nga batolere erĩhĩka oko mugulu oyo, n'erĩlũbũka oko baholĩ, sĩbeherũkanaya.
- ³⁶Kusangwa sibetoka eriswahola, kandi balingene n'abamalaĩka. Ni bagala ba Nyamuhanga kusangwa babĩrĩlũbũkĩbwa oko baholĩ.
- ³⁷Nĩkwa Musa mwakanganĩa kw'abaholĩ bakalũbũkĩbawa. Omo masako awakahula ekisaka ekyaka, akahula Omukama, mo Nyamuhanga wa Abrahamũ, na Nyamuhanga wa ĩsaka, na Nyamuhanga wa Yakobo.
- ³⁸Neryo iye si Nyamuhanga w'abaholĩ, nĩkwa ni Nyamuhanga w'abaliho busana naye.
- ³⁹Neryo abandi b'oko Bafarĩsayo mobamũsũbĩrya bati, Mũkangĩrĩrya, wamasĩngana! Neryo abandi bakangĩrĩrya b'Emigambo mobasũbĩrya bati, Mũkangĩrĩrya, wabĩrĩbũga ndeke.
- ⁴⁰Neryo mohataswabya mundu oyo wangalenga erĩswabũlya Yesu eyindi myatsi.
- ⁴¹Neryo Yesu mwabũga nabo ati, Bakabũga batĩkĩ, bati, Kristo ni mugala wa Dawĩdĩ kwehĩ?
- ⁴²Kusangwa Dawĩdĩ akabũga omo kitabu ky'esonyimbo ati, Omukama akabwira Omukama wage ati, Wĩkale oko byala byage by'amali,
- ⁴³Erĩhĩka aho nasyahĩrĩra esyonzĩgũ syawe Omwisi w'ebisando byawe.

⁴⁴Dawĩdĩ mwamwahula mo Mukama, neryo Kristo angatoka eribya mugala wa Dawĩdĩ ati kwehĩ?

⁴⁵Neryo omugulu endeko yosĩ yabya ikahulikirira uku Yesu, Yesu mwabũga n'abiga buwe ati,

⁴⁶Mũyĩtegaye busana n'abakangĩrĩrya b'Emigambo abanzĩre erirendera ibanambite esyokanzu syabo nyiri-nyiri, ĩbanzĩre erĩkerĩbwa omo hitale, ibakayisoga ebĩtũmbĩ by'embere omo manyũmba w'erĩhĩndanamo, n'ah'erĩsĩkĩbwa omw'ĩrya ĩnene.

⁴⁷Kandi bakanũbaya abakwakalĩ n'erinyega amanyũmba wabo, neryo busana n'erilolwako bakasaba erisaba liri-liri! Aba basyasuyirwa kutsibu kw'aho.

Lũka 21

¹Neryo Yesu mwalangira ab'ebindu bakahĩra olũsũnzo l'omo kĩbo ky'eHekalũ.

²Neryo mwalangira omũkwakalĩ muguma mwera akahĩramo esyosenge ĩbĩrĩ sy'omulinga omo kĩbo.

³Neryo Yesu mwabũga ati, Kwenene ngababwira nyiti omũkwakalĩ mwera oyũ amahĩra omo kĩbo mo bingi kwilaba abandi bosĩ

⁴Kusangwa abandi bosĩ busana n'ebindu byabo bingi bamahĩra omo kĩbo; nĩkwa iye omo bwera buwe, amahĩramo ebyosĩ ebyo alwe awite ebyo angalĩre.

⁵Abandi bandu babya ĩbakakanaya omwatsi w'eHekalũ, bati yabĩrĩsũgwa omo mabwe owenenga n'olũsũnzo olwahabawa uku Nyamuhanga. Yesu ati,

⁶Emyatsi eyo mukalangira eyo, ebiro bikandisyasa n'oko mugulu oyo, sihendĩsyasĩgala n'erĩbwe n'eriguma endata oko lindi eritendisyasambulirwa ahisi.

⁷Nabo mobamũbũlya bati, Mũkangĩrĩrya, emyatsi eyĩ yasyabya mugulu wahi kwehĩ? N'ekiminyikalo ni kyahi ekikandisyabya omugulu emyatsi yosĩ eyĩ ĩkandĩsyahĩka kwehĩ?

⁸Yesu mwabũga ati, Mũtegaye, sĩbabatalaye! Kusangwa bandu bangi basyasa omo lĩna lyage bati, ĩngye indi ye! Kandi omugulu oyo abĩrĩhĩka! Nĩkwa isimwasyakwamabo.

⁹Simubahe omugulu mũkowa engulu y'amalwa n'erĩtwa eyĩsesĩ, kusangwa emyatsi eyĩ itolere ĩyatsũka erĩhĩka, nĩkwa endũlĩ isiriyayaberwa.

¹⁰Neryo mwaswabũga nabo ati, Ekihanda kyasyalwa n'ekindi kihanda, n'obwami bwasyalwa n'obundi bwami.

¹¹Kandi hasyabya emĩsĩkĩ minene-minene, kandi hasyabya enzala, n'esyondwala ehosĩ. Kandi hasyabya erĩũbahĩrĩrya, n'ebiminyikalo binene bĩkalũa omo kyanya.

¹²Nĩkwa emyatsi eyĩ ite yabya, basyabahamba n'erĩbendererya, eribahotera omo manyũmba w'erĩhĩndanamo n'amanyũmba w'omũlĩkĩ. Basyabatwala embere sy'abami n'abatabalĩ bakulu busana n'erĩna lyage.

- ¹³Ekĩ kyasyaleka imwatoka erĩtũla Engulu Yowene.
- ¹⁴Muminye omo mitima yenyũ, sĩmwangaganĩrya embere ngoko mwangayilwira.
- ¹⁵Kusangwa nasyabaha ebĩnywa n'amenge ayo sihali enzĩgũ yenyũ yasyatoka erĩsinga kutse eriyigana.
- ¹⁶Mwasyahoterwa n'ababũtĩ benyũ n'abagala benyũ, n'abalĩkyenyũ, n'abĩra benyũ, kandi basyĩta abandi b'ũkw'ĩnywe.
- ¹⁷Abandu bosĩ basyabakwa obusu busana n'erĩna lyage.
- ¹⁸Nĩkwa sihendisyahera n'oluywiri n'oluguma oko mutwe wenyũ.
- ¹⁹Busana n'erihatikana lyenyũ mwasyabana engebe yenyũ.
- ²⁰Omugulu mukalangira eYerũsalema ĩnĩnatĩmbĩrweko n'emilondo y'amalwa, neryo imwamina erihera lyago ko lyamabĩhĩka hakũhĩ.
- ²¹Oko mugulu oyo abali eYũdea basagĩre oko bitwa; n'abali omo mũyĩ balũe mugo, kandi abali omo biharo sibasyekũlũkĩra oko mũyĩ.
- ²²Kusangwa ebiro ebĩ ni biro by'erĩkĩsya, erĩberererya ebyosĩ byasakawa.
- ²³Nĩkwa obũlĩge oko bakule n'oko bakalĩ abakaha abana babo b'amabere oko biro ebyo! Kusangwa obũlĩge bunene bwasyabya oko kihugo kino, n'erihitana lya Nyamuhanga lyasyabya oko bandu abo.
- ²⁴Basyahwa busana n'obukali bw'omũyalĩ, kandi basyatwalwa mo banyegwa omo bihanda byosĩ. Kandi ab'Ebihanda basyalyatangirira eYerũsalema erĩhĩka aho emigulu y'Ebihanda yasyabererera.
- ²⁵Hasyabya ebiminyikalo omo lyuba, n'omo mukera, n'omo syongũnũnũ. Omo kihugo hasyabya amalĩge omo bihanda, ibakubaha erihuha ly'engetsi n'ebisunda byayo.
- ²⁶Abandu basyalembere busana n'eriubaha omugulu bakalinda, ebĩkandĩsyahĩka oko kihugo kyosĩ. Kusangwa eby'amaka by'ekyanya byasyatengatenganĩbwa.
- ²⁷Neryo basyalangira Omugala w'Omundu akahuluka omo kĩtũ, n'obũtokĩ, n'olukengerwa lunene.
- ²⁸Nĩkwa omugulu emyatsi eyĩ ĩkatsũka erĩhĩka, muhangane, musumbe emitwe yenyũ, kusangwa erĩtongolĩbwa lyenyũ lĩkahĩka hakũhĩ.
- ²⁹Neryo Yesu mwatwĩrabo mũsyo ati, Mũlebaye omuti w'omũtĩnĩ, n'emitu yosĩ.
- ³⁰Omugulu ĩkatohaya ebĩkoma byayo, ukalangirayo n'eriminyerera k'omugulu w'omwisi ali hakũhĩ.
- ³¹Litya nenyũ, omugulu mukalangira emyatsi eyĩ ĩkahĩka muminye k'obwami bwa Nyamuhanga buli hakũhĩ n'erĩhĩka.
- ³²Kwenene ngabũga nenyũ, olulengo olũ silwendisyahwaho, emyatsi eyĩ ite yabererera.

- ³³Ekyanya n'ekihugo byasyahwaho, n̄kwa eb̄nywa byage sibyendisyahwaho.
- ³⁴Mũyĩtegaye, emitima yenyũ s̄yĩr̄itoherawe n'eritamira, n'erĩkũnda, n'amalengekan̄a w'engebe y'eno, neryo ekiro ekyo k̄ikabah̄kako l̄uba-l̄uba!
- ³⁵Kusangwa kyasyah̄ika oko bandu bos̄i ab̄ikere omo kihugo kyos̄i.
- ³⁶N̄kwa m̄tegaye emigulu yos̄i, n'erisaba, mutoke eribana akagala k'eribala emyatsi yos̄i eȳi eyikasonda er̄ih̄ika, n'erihangana embere sy'Omugala w'Omundu.
- ³⁷N̄kwa Yesu mwasiba ebiro ebyo ñ̄nakakanḡĩr̄iraya omo Hekalũ. N̄kwa bwanabya bwasonda erihumbera, ñ̄nalũamo n'eriya oko Kitwa ky'eM̄izeitũn̄i.
- ³⁸Kandi abandu bos̄i babya bakatsinduka eriyamuhulikirira omo Hekalũ.

Lũka 22

- ¹Neryo omugulu w'Ebiro Bikulu by'erirya Obundu Obute mo K̄ihama, ebikahulawa mw'Ikiruka, byabya hakũh̄i.
- ²Neryo abaherer̄i bakulu n'abakanḡĩr̄irya b'Emigambo babya bakasonda-sonda enzira y'er̄iita Yesu; kusangwa babya bakubaha abandu.
- ³Neryo Satan̄i nayo moyingira umu Yũda; oyukahulawa mo Īskar̄iota, oyo waganzirawa okw'ikũm̄i n'ababiri.
- ⁴Neryo Yũda mwayakan̄a n'abaherer̄i bakulu n'abakulu babateya b'eHekalũ ngoko angahotera Yesu kubo.
- ⁵Nabo mobatsema, mobaliga erimuha esyofranka.
- ⁶Neryo Yũda mwalagana nabo, mwasonda-sonda omwanya w'erihotera Yesu yo kubo ahate ndeko.
- ⁷Neryo Ebiro Bikulu by'erirya Obundu Obute mo K̄ihama mobyah̄ika. Oko kiro ekyo ĩbakas̄inza ehyana hy'embũl̄i busana n'Erikiruka.
- ⁸Neryo Yesu mwatuma Petero na Yoane ati, Mugende, m̄tũkokoteraye Erikiruka tulyeryo.
- ⁹Neryo mobamũbũlya bati, Ukasonda tũkokoterayeryo hahi kweh̄i?
- ¹⁰Naye mwabwirabo ati, Lebaya, omugulu m̄kandingira omo m̄ȳi, omundu oyũhek̄ire er̄irega ly'amagetsi akand̄ihindana nenyũ. Mumukwame omo nyũmba eyo akandingiramo.
- ¹¹Neryo mukandibwira omwenye nyũmba muti, Omũkanḡĩr̄irya akakũbũlaya ati, Ekyumba ky'abagen̄i kir̄i hahi aho nasyalira Erik̄iruka haguma n'abiga bage kweh̄i?
- ¹²Naye akand̄ibakangya ekyumba kinene ky'endata, ek̄itegekan̄ibwe; eyo yo m̄kokoterayeryo.

- ¹³Neryo mobayayo mobeya ebyosĩ ngoko Yesu aliabwirabo, neryo mobakokotya erirya ly'Erikiruka.
- ¹⁴Neryo endambĩ yabere yabĩhĩka, Yesu mwĩkala oko mesa haguma n'abakwenda.
- ¹⁵Neryo Yesu mwabwirabo ati, Nabirisona kutsibu-tsibu erirya Erikiruka erĩ haguma nenyũ nde nagalwa!
- ¹⁶Kusangwa ngababwira nyiti, Sindiendisyaswalyalyo erĩhĩka aho lyasyabererera omo Bwami bwa Nyamuhanga.
- ¹⁷Neryo Yesu mwĩmya olũtehĩ, abere abiha ewasĩngya uku Nyamuhanga, ati, Mwĩmaye olũtehĩ mugabelo omo katĩkatĩ kenyũ.
- ¹⁸Ngababwira nyiti, Sindiendisyaswapũlya ebĩnyũ erĩhĩka aho Bwami bwa Nyamuhanga bwasyasira.
- ¹⁹Neryo mwĩmya obundu, mwaha ewasĩngya uku Nyamuhanga, mwatsũtsangabo, mwahabobo, ati, Oyũ ni mubiri wage owakahabawa busana nenyũ. Mukole mutya erinyibuka.
- ²⁰Kandi Yesu mwĩmya olũtehĩ atya enyũma babirya, ati, Olũtehĩ olũ ni 'lagana lihya-lihya omo musasi wage, owakũtawa busana nenyũ.
- ²¹Nĩkwa mũlebaye! Oyukanyihotera ali haguma nage oko mesa ko hano.
- ²²Kusangwa kwenene Omugala w'Omundu akandisyahola ngoko Nyamuhanga abirisoha; nĩkwa obũlĩge oko mundu oyukamuhotera!
- ²³Neryo mobatsũka erĩbũlanĩa omo katĩ-katĩ kabo oyo wasyakola omwatsi oyo nga nindi.
- ²⁴Neryo obuhaka mobwahuluka omo katĩkatĩ k'abiga nga nindi yo wasyahulwa mo mukulu.
- ²⁵Neryo Yesu mwabwirabo ati, Abami b'ekihugo kino bakatabalira abandu babo; n'abawite ehamũlĩ kubo bakahulawa mo Bĩra b'Abandu.
- ²⁶Nĩkwa ko bite bitya omo katĩkatĩ kenyũ; nĩkwa omukulu omo katĩkatĩ kenyũ abye ng'omulere, n'omũsondolĩ abye ng'omugombe.
- ²⁷Nindi yo mukulu, oyo wĩkere okw'irya, kutse oyukamukolera kwehĩ? Si yoyo wĩkere oko mesa kwehĩ? Nĩkwa ĩngye indi omo katĩkatĩ kenyũ ng'oyukakolera abandi.
- ²⁸Ĩnywe muli ababirinyi-hanganira omw'irengwako lyage.
- ²⁹Kandi ngoko Tata wage abirimba obwami, nage ngabaha
- ³⁰erirya n'erĩpũlya oko mesa yage omo bwami bwage. Mwasyĩkala oko bĩtũmbĩ by'Obwami eritswera ebihanda ĩkũmĩ n'ebibiri bya ĩsraelĩ.
- ³¹Sĩmonĩ! Sĩmonĩ! Lebaya! Satanĩ yabĩrĩbũlya ehamũlĩ eribayungira ng'engano.

- ³²Nĩkwa ĩngye nabirikusabira, uwe Sĩmonĩ, erĩkĩrĩrya lyawe sĩryũmbaye. Kandi wamaswabinduka, uhane abagala benyũ.
- ³³Neryo Petero mwamubwira ati, Mukama, nyĩsikĩre erigenda nawe omo mũlĩkĩ, n'omw'ihola.
- ³⁴Yesu mwamũsũbĩrya ati, Petero, ngakubwira nyiti, Mũnabwĩre engoko-lume siyendibika ute wanyigana ngendo ĩsatu ko ũtanyasĩ.
- ³⁵Neryo Yesu mwabwirabo ati, Omugulu nabatuma butsira ĩtũsĩ, kutse ngunza, kutse ngendero, momwabula kindu kwehĩ? Mobamũsũbĩrya bati, Iyihĩ n'ahake.
- ³⁶Neryo Yesu mwabwirabo ati, Nĩkwa lino oyuwite erĩtũsĩ n'engunza, ahekebyo. N'oyutawite mũyalĩ, agũlaye ekanzu yiwe, agule omũyalĩ.
- ³⁷Kusangwa ngababwira nyiti ekĩsakĩre kitolere ikyabererera busana nage kiti, Aganzawa haguma n'abakola-nabi. Kusangwa ekikanyahula kikabererera.
- ³⁸Neryo abiga mobabũga bati, Lebaya! Mukama, hano hali mĩyalĩ ĩbĩrĩ! Yesu mwasũbĩryabo ati, Ebyo bitolere!
- ³⁹Neryo Yesu mwalũaho mwaya oko Kitwa ky'eMĩzeĩtũnĩ ngoko anabya akakola; n'abiga mobamukwama.
- ⁴⁰Neryo abere ahĩkaho, Yesu mwabwirabo ati, Musabe isimwingira omw'irengwako.
- ⁴¹Neryo mwalũaho mwatambukira aho lutambi kubo, mwakũkama, mwasaba
- ⁴²ati, Tata, wamanza ũnyĩlũsaye kw'olũtehĩ olũ. Nĩkwa erisona lyawe, butsira eryage lyo likolawe.
- ⁴³Neryo omũlaĩka oyũkalũa elubula, mwamubutukirako, mwamuha amaka.
- ⁴⁴Neryo mwasaba kutsibu iniakagalawa, n'olũnza luwe lwabya ng'amatondĩ w'omusasi awakatogongera ahisi oko kitaka.
- ⁴⁵Neryo omugulu ahangana okw'isaba liwe, mwahĩka oko biga buwe, mweyabo ibaneto busana n'obũlĩge.
- ⁴⁶Neryo mwabwirabo ati, Busana nakĩ mukayato kwehĩ? Muhangane, musabe isimwingira omw'irengwako.
- ⁴⁷Omugulu abya akĩnabũga nabo, endeko moyasa, n'oyukahulawa mo Yũda, omuguma g'oko biga erĩkũmĩ n'ababiri, mwasondola endeko eyo. Neryo mwahĩka uku Yesu busana n'erimulyatsirira.
- ⁴⁸Nĩkwa Yesu mwabũga naye ati, Yũda, ukahotera Omugala w'Omundu omw'imulyatsirira kwehĩ?
- ⁴⁹Neryo abiga ababya haguma na Yesu babere balangira ebikandibya, mobabũlya Yesu bati, Mukama, tubandangebo omo mũyalĩ kwehĩ?

- 50 N'omuguma g'oko biga mwabanda omugombe w'omũhererĩ mukulu oko bahererĩ bosĩ, mwatwa okũtũ kuwe kw'amali.
- 51 Nĩkwa Yesu mwasũbĩrya ati, Uleke! Mũmbaye! Neryo mwatũla oko kũtũ kw'omundu oyo mwamũlamya.
- 52 Nĩkwa Yesu mwabwira abahererĩ bakulu n'abakulu b'eHekalũ n'abakulu abayamubambira ati, Mukasa n'emĩyalĩ n'emĩgo nga mukabambira omũnyeyĩ kwehĩ?
- 53 Omugulu nabya haguma nenyũ obuli kiro omo Hekalũ, momutalenga erinyihamba, nĩkwa endambĩ eno nĩ yenyũ n'ey'obũtokĩ b'omwĩrĩmya.
- 54 Neryo mobahamba Yesu, mobamutwala n'erimuleta omo nyũmba y'omũhererĩ mukulu oko bahererĩ bosĩ. Nĩkwa Petero mwakwamabo ññanayĩsũnĩre.
- 55 Neryo mobakya omuliro omo katĩkatĩ k'omuhana, neryo Petero mwĩkala omo katĩkatĩ kabo.
- 56 Nĩkwa omwana-muto mugombe muguma, mwamulolako ññanĩkere okw'ĩsĩngo, neryo mwamulangira ndeke mwabũga ati, Omundu oyũ abya haguma naye nibya!
- 57 Nĩkwa Petero mwagana ati, Mũkalĩ, sĩnyĩmwasĩ!
- 58 N'oko kandi katambĩ ogundi mundu mwalangira Petero, neryo mwabũga ati, Nawe uli muguma wa kubo nibya. Nĩkwa Petero mwamũsũbĩrya ati, Tahi, sĩ ñgye!
- 59 Kandi enyũma w'aho ng'esaa nguma, ogundi mundu mwahatikana ati, Kwenene omundu oyũ abya haguma naye, kusangwa naye ni Mũgalĩlaya nibya.
- 60 Nĩkwa Petero mwabũga ati, Sĩnyasĩ ebyo ũkabũga tahi! Neryo-neryo akĩnabũga engoko-lume moyabika.
- 61 Neryo Omukama mwakeba mwatungerera Petero. Neryo Petero mwibuka ekĩnywa ky'Omukama ngoko amubwira ati, Mũnabwĩre, engoko-lume ite yabika, ukandinyigana ngendo ĩsatu.
- 62 Neryo Petero mwahulukira eyĩhya, mwalira n'obũlĩge!
- 63 Neryo abandu ababya bakateya Yesu mobamũsekererya n'erĩmũswĩrya.
- 64 Kandi mobaswika ameso wa Yesu mobamũbũlya bati, Uminyerere! Nindi yo wamakũswĩrya kwehĩ?
- 65 Kandi mobamubwira eyindi myatsi mingi bakamutsuma.
- 66 Neryo bwabere bwakya, erĩbũgĩro ly'abakulu b'abandu molyahĩndana, abahererĩ bakulu n'abakangĩrĩrya b'Emigambo, neryo mobatwala Yesu omo nyũmba yabo y'erĩbũgĩro, bati,
- 67 Utubwire, uli Kristo kwehĩ? Nĩkwa mwabwirabo ati, Namababwira isimwendinyĩkĩrĩrya.
- 68 Kandi, namababũlya mwatsi, isimwendĩnyĩsũbĩrya.

⁶⁹Nĩkwa erĩtsũka lino Omugala w'Omundu asyĩkalĩbwa oko luhande lw'amali lwa Nyamuhanga w'obũtokĩ bosĩ.

⁷⁰Neryo abosĩ mobabũga bati, Uli Mugala wa Nyamuhanga kwehĩ? Yesu mwabwirabo ati, Īnywe mũkabũga kw'ali ĩnĩna ngye.

⁷¹Nabo mobabũga bati, Tukine n'obwaga bw'abalangĩrĩ kwehĩ? Ītwe twabĩrĩowa ebĩnywa biwe.

Lũka 23

¹Neryo endeko yosĩ eyo moyahangana mobatwala Yesu embere sya Pilato.

²Neryo mobatsũka erĩhandĩkĩrĩrya Yesu bati, Motweya omundu oyũ ĩnĩakatalaya ekihanda kyetu, n'eritukaga erisolera Kaĩsarĩ. Kandi akabũga ati iye ni Kristo yo mwami.

³Pilato mwamũbũlya ati, Uli mwami w'Abayũda kwehĩ? Yesu mwamũsũbĩrya ati, Wamabũgakyō.

⁴Neryo Pilato mwabwira abahererĩ bakulu n'esyondeko ati, Sinditabana oko mundu oyũ ko musango.

⁵Nĩkwa mobahatikana kutsibu bati, Akakola-kolaya bandu, ĩnĩakakangĩrĩraya eYũdea hosĩ, erĩtsũka eGalĩlaya erĩhĩka n'eno.

⁶Nĩkwa Pilato abere owa ekĩ, mwabũlya Yesu nga ni Munya Galĩlaya.

⁷Neryo abere abiminya ko Yesu abya w'ehamũlĩ ya Herode, mwamutuma uku Herode, kusangwa Herode abya eYerũsalema omo biro ebyo.

⁸Neryo Herode mwatsema kutsibu abere alangira Yesu; kusangwa erĩtsũka kera abya akasonda erimulolako, kandi kusangwa abya akowa engulu yiwe, kandi ĩnĩabĩrĩhĩra amaha w'erilola oko kitiko-tiko ekyo akakola.

⁹Neryo Herode mwabũlya Yesu emyatsi mingi, nĩkwa Yesu mwatamũsũbĩryakĩ.

¹⁰N'abahererĩ bakulu n'abakangĩrĩrya b'Emigambo babya bimeneho bakahandĩkĩrĩrya Yesu yo kutsibu.

¹¹Neryo Herode n'abasĩrĩkanĩ buwe, mobasekererya Yesu n'erimupona. Neryo mobambalya Yesu olukimba lũkangabasenĩe, mobamũsũbya eyiri Pilato.

¹²Oko kiro ekyo Herode na Pilato mobaswabya bwĩra oko bwĩra, kusangwa embere w'aho ibali n'obũyĩgũ omo katĩkatĩ kabo.

¹³Neryo Pilato mwabirikirira haguma abahererĩ bakulu, n'abatabalĩ b'abandu,

¹⁴mwabwirabo ati, Mwamandetera omundu oyũ muti, akatalaya abandu. Nabĩrĩmũtondesya embere syenyũ, sinditamubana ko musango omo myatsi eyo mukamũhandĩkĩrĩraya.

- 15**Kandi Herode mwatamubana ko musango, kusangwa amamūsūbya ũkwītwe, neryo, lebaya, sialitakola mwatsi owatolere erĩtwa.
- 16**Neryo ngandimusuyira n'erimubohola.
- [**17**Oko buli Biro Bikulu by'Erikiruka kyabya kitolere akabohola busana nabo omundu muguma w'omũlikĩ.]
- 18**Nĩkwa endeko yosĩ moyabirikira haguma bati, Omundu oyo akwe, utoboholere Baraba!
- 19**Baraba abya oyo wagusawa omo mũlikĩ busana n'obwanĩse omo mũyĩ na busana n'erĩta abandu.
- 20**Pilato abya anzĩre eribohola Yesu, neryo mwaswabũlya endeko eyo.
- 21**Nĩkwa mobabirikira kutsibu bati, Umubambe oko musalaba! Umubambe oko musalaba!
- 22**Neryo Pilato mwabũga nabo engendo y'akasatu ati, Omundu oyũ abirikola kibi kyahi kwehĩ? Sinditabana omwatsi owangaleka ĩĩakwa. Ngandimusuyira n'erimubohola.
- 23**Nĩkwa endeko moyahatikana n'emirenge minene bati ĩtawe oko musalaba! Neryo emirenge yabo moyasĩnga.
- 24**Neryo Pilato mwatwa omwatsi ati, ekyo bakabũlaya kikolawe.
- 25**Neryo mwabohola omundu oyo basonda, oyo wagusawa omo mũlikĩ busana n'obwanĩse n'erĩta abandu, nĩkwa mwahererya Yesu yo kubo ati bakole ngoko banzĩre.
- 26**Neryo babere bakatwala Yesu, mobahamba Sĩmonĩ w'eKũrene oyo wabya akalũa omolĩ, neryo mobamũhekyā omusalaba bati ahekego enyũma wa Yesu.
- 27**N'endeko nene y'abandu moyakwama Yesu, n'abakalĩ abamulirirako n'erĩmūsūsũmanira.
- 28**Nĩkwa Yesu mwakeberabo ati, ĩnywe bakalĩ b'eYerūsalema! Simulire busana nage, nĩkwa mulire busana nenyũ n'abana benyũ.
- 29**Kusangwa ebiro byasyasa omugulu basyabũga bati, Obutseme buli oko bagumba, n'esyonda esitalitaheka makule na kera, n'amabere awatalibawako na kera!
- 30**Neryo abandu basyatsũka erĩbũga n'ebitwa bati, Mututerereko! n'oko hitwa, Mũtũbĩse!
- 31**Kusangwa emyatsi ng'eyĩ yamakolwa oko muti mubisi, yasyabya yiti oko muti ogũmĩre kwehĩ?
- 32**Kandi mobahamba abandi babiri, abakola-nabi, erĩtabo haguma na Yesu.

- ³³Neryo babere bahika aho ahakahulawa mo Aherihanga, mobabamba Yesu y'oko musalaba n'abakola-nabi abo, omuguma oko luhande lw'amali, n'ogundi oko luhande lw'amalembe.
- ³⁴Nikwa Yesu mwabuga ati, Tata ubuyirebo kusangwa sibasi ekyo bakakola! Kandi mobakanga obukanga, erigaba esyongimba siwe omo katikati kabo.
- ³⁵Abandu nabo mobahanganaho bakasamalira. N'abatabali nabo mobasekererya Yesu bati, Mwalamya abandi; naye ayilamaye amabya ini Kristo oyo wayisogawa na Nyamuhanga.
- ³⁶N'abasirikanii mobamusekererya, ibakamuhikako n'erimuha epada,
- ³⁷bati, Wamabya uli Mwami w'Abayuda, uyilamaye!
- ³⁸Neryo endata oko musalaba habya hasakirwe amasako aya ati, OYO NI MWAMI W'ABAYUDA.
- ³⁹Kandi omuguma g'oko bakola-nabi abahanikawaho mwatsuma Yesu ati, Suli Kristo kwehi? Uyilamaye iwe netu!
- ⁴⁰Nikwa ogundi mukola-nabi mwamusubirya, mwamukunga ati, Suliubaha Nyamuhanga kwehi? Kusangwa nawe uli k'omusango owali ng'oyu.
- ⁴¹Omusango wetu atunganene, kusangwa itwe tukabana oluhembo olutolere emibiru yetu; nikwa omundu oyu sialitakola ekibi.
- ⁴²Neryo mwabwira Yesu ati, Yesu unyibuke omugulu ukasa omo bwami bwawe!
- ⁴³Neryo Yesu mwamubwira ati, Kwenene ngabuga nawe, munabwire ukandibya haguma nage omo Paradiso.
- ⁴⁴Neryo yabya nga saa ndatu, n'omwirirya mwabya omo kihugo kyosi erihika oko saa mwenda.
- ⁴⁵Neryo ekyakakala ky'eryuba mokyabula; n'olukimba olukasukuliraya ol'omo Hekalu molwasatibwa mo bihande bibiri.
- ⁴⁶Neryo Yesu mwabirikira n'omulenge munene ati, Tata, ngahira ekirimu kyage omo byala byawe! Neryo abere abibuga ebi, mwalekula.
- ⁴⁷Nikwa omugulu omukulu w'abasirikanii alangira emyatsi eyi, mwapipa Nyamuhanga ati, Kwenene omundu oyu alwe mundu utunganene.
- ⁴⁸N'esyondeko syosi esyahindana busana n'erilangira ekitsibu eki, babere babilangira emyatsi eyi mobasuba ewabo, ibanemuhumanga oko bikuba byabo.
- ⁴⁹N'abosi ababya basi Yesu, n'abakali abamukwama bakalua eGalilaya, mobahangana hali hake; bakalangira emyatsi eyi.
- ⁵⁰Nikwa habya omundu oyukahulawa mo Yosefu w'eArimatea, omuyi w'Abayuda. Yosefu abya mundu mubuya, n'oyutunganene ini mundu w'omwibugiro.

⁵¹Iye mwatalīga embīta yabo n'erikola lyabo. Kandi abya akalinda obwami bwa Nyamuhanga.

⁵²Yosefū oyū mwaya uku Pilato, mwamusaba omubiri wa Yesu.

⁵³Neryo mwakīmya omubiri wa Yesu, mwamūlingīrako olukimba lw'ekītanī, neryo mwamūhīra omw'isinda eyabatsawa omw'ibwe, eyite yatatabwamo mundu.

⁵⁴Ekyo kyabya kiro ky'erīkokotya, n'eSabato yabya ikasonda erikya.

⁵⁵Nīkwa abakalī abasa na Yesu bakalūa eGalīlaya mobakwama Yosefū, mobalangira eyisinda, kandi mobalangira ngoko mubiri wa Yesu ahīrawamo.

⁵⁶Neryo abakalī abo mobasuba eka mobakokotya amanūkato n'amagūta awakakumba ndeke busana n'omubiri wuwe. N'oko Sabato mobaluhuka ng'Emigambo ko yikahana.

Lūka 24

¹Nīkwa oko kiro ky'erītsūka eyenga, omugulu kyatsūka erikya, abakalī mobahīka oko yisinda, bakaleta amanūkato ago bakokotya.

²Neryo mobeya erībwe īryabīrīkūmbagalībwa līkalūa okw'isinda.

³Neryo mbingiramo, nīkwa mobatabana m'omubiri w'Omukama Yesu.

⁴Neryo omugulu batika-tika busana n'omwatsi oyū, lebaya, abandu babiri abambite esyongimba sīkangabasenīe mobabutukiraho hakūhī nabo.

⁵Abakalī abo mobubaha mobatūlama ahisi. Neryo abandu abo mobabūlyabo bati, Busana nakī mukasonda-sondera oyuliho omo katīkatī k'abaholīre kwehī?

⁶Siali hano, abīrīlūbūka. Mwibuke ngoko ababwira iniakine eGalīlaya,

⁷ati, Omugala, w'Omundu atolere erihoterwa oko bandu b'ebibi, n'eribambwa oko musalaba neryo enyūma w'ebiro bisatu īnīalūbūka.

⁸Neryo abakalī abo mobibuka ebīnywa biwe,

⁹mobasubula bakalūa okw'isinda, mobabwira abiga īkūmī n'omuguma n'abandi bosī emyatsi yosī eyī.

¹⁰Abakalī abo babya Marīa Magdalene, na Yoana, na Marīa, nya Yakobo, n'abandi bakalī haguma nabo, mobabwira abakwenda b'emyatsi eyī.

¹¹Nīkwa abakwenda mobaganīrya ebīnywa ebyo abakalī batūla nga buyira, mobatīkīrīryabo.

¹²Nīkwa Petero mwahangana, mwatibita okw'isinda; neryo Petero mūnama mwakengemereramo, mwalangira esyongimba sy'ekītanī nyisa. Neryo mwasuba ewuwe akaswekera ebyabere.

¹³Neryo oko kiro ekyo ababiri ba kubo babya bakagenda oko kayī akakahulawa mo Emaū, olugendo lw'ebilometre īkūmī na kiguma erīlūa eYerūsalema.

- 14**Nĩkwa babya bakakanĩa haguma emyatsi yosĩ eyabere.
- 15**Neryo babere banemũkanĩa n'erĩbũlanĩa Yesu ĩyowene mwasegera hakũhĩ nabo mwatsũka erĩgendaĩa haguma nabo.
- 16**Nĩkwa ameso wabo mwabya omo bũlĩme mobataswamuminya.
- 17**Yesu mwabũlyabo ati, Ko nĩ bĩnywa byahĩ ebyo mũkakanaya n'erĩbũlanĩa omugulu mukagenda kwehĩ? Nabo mobimana ĩbanakwĩre engitsi.
- 18**Omuguma wa kubo oyukahulawa mo Kleopa mwamũsũbĩrya ati, Kwe nina we wowene ukabungira eYerũsalema ũtasĩ ebyabere eno omo biro ebĩ kwehĩ?
- 19**Neryo Yesu mwabũlyabo ati, Ni myatsi yahi kwehĩ? Nabo bati, Emyatsi ya Yesu Mũnazaretĩ oyo wabya mũmĩnyererĩ w'amaka manene omo mĩbĩrĩ n'omo bĩnywa omo meso wa Nyamuhanga n'abandu bosĩ.
- 20**Nĩkwa abahererĩ bakulu n'abatabalĩ betu mobamuhotera bati atswerawe okw'ihola, neryo mobamũbambĩre oko musalaba.
- 21**Nĩkwa ĩtwe twabya n'amaha tuti yũkandĩtongolya ĩsraelĩ. Kandi, hamatakya biro bisatu enyũma w'emysati eyĩ.
- 22**Kandi abakalĩ b'omo ndeko yetu babĩrĩtũswekya. Mobakaya okw'isinda omo ngyakya-ngyakya.
- 23**Nĩkwa mobatiteyamo omubiri wuwe. Neryo mobakasubula bati bamalola oko bamalaĩka omo bũlĩme abalyabwirabo bati aneho.
- 24**Neryo abandi b'endeko yetu mobakaya okw'isinda mobakegaya iko bine ngoko abakalĩ balĩabũga, nĩkwa mobatetamulolako.
- 25**Neryo Yesu mwabwirabo ati, ĩnywe muli bakĩrũ, muli bolo omo mitima okw'ĩkĩrĩrya ebyosĩ abamĩnyererĩ babĩrĩbũga!
- 26**Sikyabya kitolere Kristo iniagalwa omo myatsi eyĩ n'eriingira omo lukengerwa luwe kwehi?
- 27**Neryo Yesu mwakanĩryabo emyatsi yiwe eyiri omo Masako erĩtsũka omo bitabu bya Musa n'amasako w'abamĩnyererĩ bosĩ.
- 28**Neryo mobahĩka hakũhĩ n'akayĩ ako babya bakayako, neryo Yesu mwabya ng'akalabira embere.
- 29**Nĩkwa mobahatikana Yesu bati, Wĩkale netu kusangwa bukahumbera, n'omwĩrĩmya ali hakũhĩ. Neryo Yesu mwingira erĩkala nabo.
- 30**Neryo abere ĩkala oko mesa haguma nabo, mwĩmya obundu mwatsumulabo, mwatsũsangabo, mwahabobo.
- 31**N'ameso wabo mwalĩbũkala neryo mobamuminya, neryo Yesu mwabulirana omo meso wabo.

- ³²Nabo mobabwirana bati, Emitima yetu moyĩtetahũhana omwisi wetu akakanĩa netu omo nzira, n'omugulu alyatũkanĩraya Amasako kwehĩ?
- ³³Neryo mobahangana oko ndambĩ eyo mobasuba eYerũsalema, mobeya abiga erĩkũmĩ n'omuguma ĩbama bĩhĩndana haguma n'abandi ababya haguma nabo,
- ³⁴bati, Omukama abĩrĩlũbũka kwenene, kandi abiributukira Sĩmonĩ.
- ³⁵Neryo ababiri abo mobakanĩryabo ebyabere omo nzira, kandi ngoko bamuminyerera akatsũtsanga obundu.
- ³⁶Neryo omugulu babya bakabwirabo emyatsi eyĩ, Yesu ĩyowene mwahangana omo katĩkatĩ kabo, mwabwirabo ati, Obuholo bubyenyũ!
- ³⁷Nĩkwa mobasĩsĩra, mobubaha, mobaganĩrya bati bamalangira kĩrĩmũ.
- ³⁸Nĩkwa mwabũlyabo ati, Busana nakĩ mũkahahũkaya emitima kwehĩ? Kandi busana nakĩ mukatika-tika omo mitima yenyũ kwehĩ?
- ³⁹Mulangire ebyala byage n'ebisando byage, kw'indi ĩnĩna ngye. Mũnyĩtũleko mulangire, kusangwa ekĩrĩmũ sikiwite omũnyokũ n'amakũha ngoko mukalangira inyinawitebyo.
- ⁴⁰Neryo abere abĩbũga ebĩ, mwakangyabo ebyala biwe n'ebisando biwe.
- ⁴¹Neryo omugulu babya bakine bũtikĩrĩrya busana n'obutseme n'erisweka, Yesu mwabũga nabo ati, Munawite eky'erirya hano kwehĩ?
- ⁴²Nabo mobamuha ekitswe ky'erĩhere ekĩhũkĩre.
- ⁴³Yesu mwĩmyalyo, mwalyalyo embere syabo.
- ⁴⁴Neryo Yesu mwabwirabo ati, Ebĩ bye bĩnywa nababwira nyikine haguma nenyũ; emyatsi yosĩ eyasakawa busana nage omo Migambo ya Musa n'ebitabu by'abamĩnyererĩ n'omo Syonyimbo, yabya itolere iyabererera.
- ⁴⁵Neryo mwalĩbũla amalengekanĩa wabo eriminya Amasako.
- ⁴⁶Kandi Yesu mwabwirabo ati, Kĩsakĩre kiti, Kristo atolere eriagalwa n'erĩlũbũka enyũma w'ebiro bisatu.
- ⁴⁷Kandi kiti, Omo lĩna liwe omwatsi w'eribindula omutima n'erireka ebibi, n'eribuyira ly'ebibi litolere ĩbyatũlaganĩbwa oko bihanda byosĩ, erĩtsũka eYerũsalema.
- ⁴⁸Ĩnywe muli abalangĩrĩ b'emyatsi eyĩ.
- ⁴⁹Neryo mũlebaye, ngabatumira erilaga lya Tata wage; nĩkwa mulinde omo mũyĩ erĩhĩka aho obũtokĩ bũkalũa endata, bwasyabandagalirako.
- ⁵⁰Neryo mwasondolabo eyĩhya oko mũyĩ erĩhĩka eBetanĩa, neryo mwasumbira ebyala biwe by'endata n'eritumulabo.
- ⁵¹Neryo abere akatumulabo mwayigabula kubo mwatwalwa elubula.

⁵²Neryo mobamũramya mobasuba eYerũsalema n'obutseme bunene.

⁵³Kandi mobasiba omugulu gosĩ omo Hekalũ n'eripipa Nyamuhanga.

Yoane

Yoane 1

- ¹Okw'itsũka ly'erĩmbere Ekĩnywa kyabyaho, n'Ekĩnywa ekyo kyabya haguma na Nyamuhanga, kandi Ekĩnywa ekyo kyabya Nyamuhanga.
- ²Neryo Ekĩnywa ekyo kyabya haguma na Nyamuhanga okw'itsũka ly'erĩmbere.
- ³Kandi busana naye emyatsi yosĩ moyahuluka eribyaho, isihali kindu ekyahangikawa ekyo atahangika.
- ⁴Ekĩnywa ekyo kyabya n'engebe, n'engebe eyĩ moyabya kyakakala ky'abandu.
- ⁵Kandi ekyakakala ekyo kĩkakoleraya omo mwĩrĩmya, n'omwĩrĩmya mwatalĩmyakyo.
- ⁶Nyamuhanga mwatuma omundu, oyo wahulawa mo Yoane.
- ⁷Yoane mwahĩka erĩtũla omwatsi iniatoka erĩtũla omwatsi w'ekyakakala, abandu bosĩ batoke erĩkĩrĩya.
- ⁸Yoane siabya ekyakakala ekyo, nĩkwa asa atoke erĩtũla omwatsi w'ekyakakala ekyo.
- ⁹Ekyo kyabya kyakakala ky'ekwenene ekĩkahĩka omo kihugo, n'erĩkolerya obuli mundu.
- ¹⁰Ekĩnywa ekyo kyabya omo kihugo, kandi ni iye yo wabumba ekĩhugo, nĩkwa ekihugo mokitetamuminya.
- ¹¹Iye mwahĩka omo kihugo kiwe, n'ababya bandu buwe mobatetamũkokya.
- ¹²Nĩkwa abosĩ abamũkokaya, n'erĩmwĩkĩrĩya, mwahabo ehamũlĩ eribya bana ba Nyamuhanga.
- ¹³Nĩkwa mobatabutwa mo bana ba Nyamuhanga omo nzira y'omubiri, kutse omw'isonda ly'omubiri, kutse omw'isonda ly'abandu, nĩkwa Nyamuhanga yo wabutabo.
- ¹⁴N'Ekĩnywa ekyo mokyabya mundu, naye mwĩkala omo katĩkatĩ ketu. Netu motwalangira olukengerwa luwe ilo swĩre n'olukogo n'ekwenene. Olukengerwa olũ lwabya olwa Mugala Ekyusa ekyabutawa na Tata.
- ¹⁵Yoane mwatũla omwatsi wa Yesu, mwabirikira ati, Oyũ yoyo nahula nyiti, Oyukasa enyũma syage ni mukulu kwĩngye, kusangwa anatula isindinabutwa.
- ¹⁶Omo lukogo luwe olũtswagĩre abiritutsumula, iniakatuha olukogo n'olundi lukogo.
- ¹⁷Kusangwa Nyamuhanga mwaha Musa Emigambo, nĩkwa olukogo n'ekwenene, Yesu Kristo yo waletabyo.
- ¹⁸Sihali mundu wabilangira Nyamuhanga na kera; nina Nyamuhanga. Ekyusa, oyuli oko kĩkũba kya Tata, yo wabirimũmĩnyĩsya.

- ¹⁹Ebĩ byo Yoane akanaya, omugulu Abayũda bamutumira abahererĩ n'Abalawĩ bakalũa eYerũsalema erĩmũbũlya bati, Uwendu kwehĩ?
- ²⁰Yoane mwatagana erĩtũlago, nĩkwa mwakangyabo ndeke ati, Sindi Kristo.
- ²¹Nabo mobamũbũlya bati, Uwendu? Uli Elĩa kwehĩ? Yoane mwasũbĩrya ati, Ĩngye si iye. Kandi mobabũlya bati, Uli mũmĩnyererĩ kwehĩ? Naye mwasũbĩrya ati, Iyihĩ.
- ²²Neryo mobamũbũlya bati, Uwendu kwehĩ? Itwatoka erĩsũbĩrya abaliatutuma. Ukayahula uti kwehĩ?
- ²³Yoane mwasũbĩryabo ati, Ĩngye indi mulenge w'oyukabiri-kirira omo mbwarara, ngoko mũmĩnyererĩ Ĩsaya abũga ati, Mũtũngananaye embalu y'Omukama.
- ²⁴Neryo Abafarĩsayo bo batuma abakwenda abo.
- ²⁵Mobabũlya Yoane bati, Ũkabatĩsaya busana nakĩ wamabya isuli Kristo, kutse Elĩa, kutse mũmĩnyererĩ kwehĩ?
- ²⁶Yoane mwasũbĩryabo ati, Ngabatĩsaya omo magetsi, nĩkwa omo katĩkatĩ kenyũ hahangene omuguma oyo mũtasĩ.
- ²⁷Iye akasa enyũma wage, nĩkwa ĩngye sinyitolere erĩkũndũla omukoba w'engendero yiwe.
- ²⁸Emyatsi eyĩ yakolawa eBetanĩa, eyisirywa w'eYorodanĩ, aho Yoane abatĩsĩraya.
- ²⁹Neryo engyakya Yoane mwalangira Yesu akasa aho ali, neryo mwabũga ati, Lebaya, Ekyana ky'Embũlĩ kya Nyamuhanga oyũkalũsaya ebibi by'ekihugo!
- ³⁰Oyũ yoyo nahula nyiti, Hali mundu oyukasa enyũma wage, oyuli mukulu kwĩngye, kusangwa anatula isindinabutwa.
- ³¹Nage mondamuminya, nĩkwa monasa erĩbatĩsya omo magetsi, erĩmũmĩnyĩkalya oko bandu ba Ĩsraelĩ.
- ³²Yoane mwatũla omwatsi oyũ ati, Monalangira Omũlĩmũ akandagala akalũa elubula ng'akalĩkũkũ, n'erimubyako.
- ³³Nage mondamuminya, nĩkwa Nyamuhanga oyo wanyituma erĩbatĩsya omo magetsi, mwambwira ati, Oyo wasyalangira Omũlĩmũ akamwandagalirako n'erimubyako, yo yũkabatĩsya omo Mũlĩmũ Abũyĩrĩre.
- ³⁴Nĩkwa nabirilangirakyo, kandi ngababwira nyiti, Oyũ ni Mugala wa Nyamuhanga.
- ³⁵Kandi engyakya Yoane abya imene haguma n'abiga buwe babiri.
- ³⁶Neryo mwalangira Yesu akalaba, neryo mwabũga ati, Lebaya, Ekyana ky'Embũlĩ kya Nyamuhanga!
- ³⁷N'abiga babiri abo mobowa akabũga atya neryo mobakwama Yesu.

³⁸Yesu mwakeba, mwalangirabo bakamukwama, neryo mwabũga ati, Mukasondakĩ kwehĩ? Nabo mobabwira Yesu bati, Rabĩ, ekĩnywa ekĩ kiti Mũkangĩrĩrya, wĩkerehi kwehĩ?

³⁹Yesu mwabwirabo ati, Mwase, mũlebayeho. Neryo mobasa mobalangira aho ikere. Neryo mobasiba haguma naye ekiro ekyo, kusangwa yabya hakũhĩ na saa ikũmĩ.

⁴⁰Omuguma g'oko babiri abowa Yoane akabũga n'erigenda haguma na Yesu, abya Anderea, mugala wabo Sĩmonĩ Petero.

⁴¹Neryo Anderea mwatsũka eriyabana mugala wabo ye Sĩmonĩ, mwamubwira ati, Twabiribana Masĩya, (Ekĩnywa ekĩ kiti, Kristo).

⁴²Neryo Anderea mwaleta Sĩmonĩ uku Yesu. Yesu mwamutungerera mwabũga ati, Uli Sĩmonĩ, mugala wa Yoane. Wasyahulwa mo Kefa (Ekĩnywa ekĩ kiti, Petero).

⁴³Kandi engyakya Yesu mwasonda eriya eGalĩlaya. Neryo Yesu mweya Fĩlĩpo, mwamubwira ati, Unyikwame.

⁴⁴Nĩkwa Fĩlĩpo abya w'omũyĩ w'eBetsaĩda, omũyĩ wa Anderea na Petero.

⁴⁵Neryo Fĩlĩpo mwayabana Natanaelĩ, mwamubwira ati, Twabiribana oyo Musa asaka omo kitabu ky'Emigambo, n'abamĩnyererĩ nabo basaka busana naye. Ni Yesu w'eNazarefĩ, mugala wa Yosefũ.

⁴⁶Neryo Natanaelĩ mwamũbũlya ati, Kw'ekindu kyowene kyanganalũa eNazarefĩ kwehĩ? Fĩlĩpo mwamubwira ati, Wase ũlebaye.

⁴⁷Yesu mwalangira Naranaelĩ akasa ukw'iye, neryo mwabũga busana naye ati, Lebaya, Omũĩsraelĩ kwenene, oyute mo matebo!

⁴⁸Natanaelĩ mwabwira Yesu ati, Ukanyiminyati uti kwehĩ? Yesu mwamũsũbĩrya ati, Mongakulangira omugulu ũlũe omo ndĩna y'omuti w'omũtĩnĩ, Fĩlĩpo ate akubirikira.

⁴⁹Natanaelĩ mwamũsũbĩrya ati, Mũkangĩrĩrya, uli Mugala wa Nyamuhanga! Uli Mwami wa Īsraelĩ!

⁵⁰Yesu mwamũsũbĩrya ati, Ukĩkĩrĩraya kusangwa nakubwira nyiti, Mongakulangira omo ndĩna y'omuti w'omũtĩnĩ kwehĩ? Wasyalangira emyatsi minene ũkw'eyĩ

⁵¹Neryo Yesu mwabwirabo ati, Kũndũ-kũndũ, ngababwira nyiti, mwasyalangira olubula ilukingukere, n'abamalaĩka ba Nyamuhanga ibakahetuka n'eriandagalira oko Mugala w'Omundu.

Yoane 2

¹Enyũma w'ebiro bisatu habya erĩherũkya omo mũyĩ w'eKana y'eGalĩlaya, kandi nyĩnya wa Yesu abyaho.

²Nĩkwa Yesu n'abiga buwe mobabirikirwa okw'ĩherũkya eryo.

- ³Neryo omugulu ebĩnyũ byosĩ byahwa nyĩnya wa Yesu mwamubwira ati, Sibawite bĩnyũ.
- ⁴Neryo Yesu mwabũga naye ati, Mugole, siriolere ukambwira ebyo nangakola, endambĩ yage siriyahĩka.
- ⁵Neryo nyĩnya wuwe mwabwira abagombe ati, Ebyosĩ akababwira, mukolebyo.
- ⁶Nĩkwa habya malega ndatu bahĩraho omo mitsye y'Abayũda y'erĩeryamo. Omo buli rĩrega mwabya lĩtre makũmĩ munani kutse erĩgana n'amakũmĩ abiri.
- ⁷Yesu mwabwira abagombe ati, Mũsũlaye amalega w'amagetsi. Neryo mobũsũlyago ndeke erĩhĩka oko mũnywa g'obuli rĩrega.
- ⁸Neryo Yesu mwabwira abagombe ati, Lino mutehebyo muhekerebyo omukama w'erĩherũkya. Nabo mobamutwalirabyo.
- ⁹Neryo omukama w'erĩherũkya abere abigerya amagetsi awabiribya bĩnyũ, ĩsĩasi ebĩnyũ nga bĩryalũahi, nĩkwa abagombe abateha amagetsi ĩbanasĩ, omukama w'erirya oyo mwabirikira ĩba w'omũherũkĩ.
- ¹⁰Mwabũga naye ati, Abandi bandu bakatsũka erĩhĩra ebĩnyũ byowene; neryo abandu bakabya babĩpũlya ndeke, bakahĩra ebĩnyũ ebĩtowene. Nĩkwa uwe wabiribika ebĩnyũ byowene erĩhũlũkyabyo lino.
- ¹¹Yesu akola enzũko eyĩ y'ebitiko-tiko eKana y'eGalĩlaya. Kandi mwamĩnyĩsya olukengerwa luwe, n'abiga buwe mobamwĩkĩrĩya.
- ¹²Enyũma w'aho Yesu, na nyĩnya wuwe, n'abagala babo, n'abiga buwe, mobandagalira eKapernaũmũ, kandi mobĩkalayo biro bike.
- ¹³Neryo Ekiro ky'Erikiruka ky'Abayũda kyabya hakũhĩ, kandi Yesu mwahetukira eYerũsalema.
- ¹⁴Omo Hekalũ Yesu mwabana abandu abagũlaya esyonde, n'esyombũlĩ, n'ehĩrĩkũkũ, n'abahĩnganĩa b'esyo franka ĩbanĩkere oko himesa hyabo.
- ¹⁵Neryo Yesu mwakokotyanya enyambĩ y'omukoba; neryo mwahigira abosĩ b'eyĩhya oko Hekalũ, haguma n'esyombũlĩ n'esyonde. Kandi mũta esyo franka sy'abahĩnganĩa, n'erikubula ehimesa hyabo.
- ¹⁶Kandi mwabũga n'abagũlaya ehĩrĩkũkũ ati, Mũlũsaye hino hyo muno! Muleke eriyira enyũmba ya Tata wage mo nyũmba y'akatale.
- ¹⁷Abiga ba Yesu mobibuka ngoko kyasakawa kiti, Obũha bw'enyũmba yawe bũkanyĩta.
- ¹⁸Neryo Abayũda mobamũsũbĩrya bati, Ũkatũkangaya ekitiko-tiko kyahi kusangwa ukakola emyatsi eyĩ kwehĩ?
- ¹⁹Yesu mwasũbĩryabo ati, Mũhĩmbũle eHekalũ eyĩ, nage nasyahanganĩayo omo biro bisatu.

²⁰Neryo Abayūda mobabūga bati, Nawe wasyahanganīayo omo biro bisatu kwehĩ? Mobahĩmba eHekalū eyĩ omo mĩaka makūmĩ ani n'endatu!

²¹Nĩkwa Yesu ahula ehekalū y'omubiri wuwe.

²²Neryo omugulu Yesu alūbūkībawa oko baholĩ, abiga buwe mobibuka ngoko Yesu abūga ekĩ; neryo mobĩkĩrĩya Amasako, n'ekĩnywa ekyo Yesu abūga.

²³Omugulu Yesu abya eYerūsalema okw'ĩkiruka, omo biro bikulu ebyo, abangi mobamwĩkĩrĩya, ibakalangira emĩbĩrĩ ĩkalĩre eyo akola.

²⁴Nĩkwa Yesu mwatalĩgabo, kusangwa abya asĩ abandu bosĩ.

²⁵Kusangwa siabya n'obwaga bw'eribwirwa omwatsi w'abandu, kusangwa iye abya asĩ ebiri omo mitima y'abandu.

Yoane 3

¹Neryo habya omundu w'Abafarĩsayo, omūtabalĩ w'Abayūda, oyukahulawa mo Nĩkodemo.

²Omundu oyo mwasa uku Yesu omo kiro, ati, Mũkangĩrĩya, tūnasĩ k'uli mũkangĩrĩya oyo walūa ewa Nyamuhanga. Kusangwa sihali mundu oyo wangatoka erikola ebitikotiko ebyo ukakola, Nyamuhanga ate haguma naye.

³Yesu mwamūsũbĩrya ati, Kwenene, kwenene, ngabūga nawe, nyiti, Omundu amatendibutwa kandi, siangatoka erilola oko Bwami bwa Nyamuhanga.

⁴Nĩkodemo mwabūlya Yesu ati, ko mundu angatoka eributwa ati, amabibya mukulu kwehĩ? Angatoka eriingira omo nda ya koyo wuwe n'eriswabutwa kwehĩ?

⁵Yesu mwamūsũbĩrya ati, Kwenene, kwenene, ngakubwira nyiti, Omundu amatendibutwa oko magetsi n'oko Mũlĩmũ, siangatoka eriingira omo Bwami bwa Nyamuhanga.

⁶Omubiri akabuta omubiri, n'Omũlĩmũ akabuta omũlĩmũ.

⁷Susweke kusangwa mongakubwira nyiti, Litolere imwabutwa kandi.

⁸Erihunga likabuhirira eyo lyanzĩre, nawe ũkowa erihuha lyalyo, nĩkwa ĩsĩwasĩ eyo lĩkalūa, kutse eyo likaya; kw'ali atya obuli mundu oyo Mũlĩmũ akabuta.

⁹Neryo Nĩkodemo mwamūsũbĩrya n'erĩmũbũlya ati, Kw'emyatsi eyĩ yangabya iti kwehĩ?

¹⁰Yesu mwasũbĩrya ati, Uwe uli mũkangĩrĩya wa ĩsraelĩ isuliminya emyatsi eyĩ kwehĩ?

¹¹Kwenene, kwenene, ngabūga nawe, ĩtwe tũkabūga ebyo twasĩ, kandi tũkatūla omwatsi w'ebyo twabirilangira, nenyũ sĩmũlĩrĩga erĩtũlago lyetu.

¹²Namabya ngababwira emyatsi y'ekihugo ĩsĩmũlĩtĩkĩrĩryayo, namababwira emyatsi y'elubula, mwasyĩkĩrĩryayo muti kwehĩ?

- 13**Sihali omundu oyo wahetukira elubula, yo n'Omugala w'Omundu oyo wandagala akalūa elubula.
- 14**Ngoko Musa asumbira enzoka y'endata omo mbwarara, litya Omugala w'Omundu atolere erisumbirwa endata.
- 15**Neryo omundundi oyūkamwīkīrīraya abane engebe y'erikota.
- 16**Kusangwa Nyamuhanga mwanza ekihugo ky'atya, kyaleka iniaha Mugala wuwe, Ekyusa kiwe, neryo oyūkamwīkīrīraya siahere, nīkwa abye n'engebe y'erikota.
- 17**Kusangwa Nyamuhanga mwatatumu Mugala wuwe omo kihugo eribya Mūtswērī wakyo, nīkwa abye Omūlamya wakyo.
- 18**Oyūkīkīrīraya Omugala sialitswerawa, nīkwa oyūtētīkīrīrya iniamabitswerwa, kusangwa sīalītīkīrīrya oko Mugala, Ekyusa kya Nyamuhanga.
- 19**Neryo eritswera lyerī, ekyakakala kyabiriasa omo kihugo, n'abandu mobanza omwīrīmya kwilaba ekyakakala, kusangwa emībīrī yabo yabya mibi.
- 20**Kusangwa obuli mundu oyukakola ebibi akakwa ekyakakala ky'obusu, kandi sīalīhīka oko kyakakala, emībīrī yiwe mibi ikasyamīnyīkalībwa.
- 21**Nīkwa oyukakola ekwenene akasa oko kyakakala, emībīrī yiwe iminyikale kw'ikakolawa omo nzira y'erīowa Nyamuhanga.
- 22**Enyūma w'emiyatsi eyī, Yesu n'abiga buwe mobasa omo kihugo ky'eYūdea. Eyo, Yesu mwasiba nabo inīakabatīsaya.
- 23**Yoane nibya abya akabatīsīrya eAīnonī hakūhī n'eSalīmū, kusangwa ho habya magetsi mangi; kandi abandu babya bakahīka n'erībatīsībwa.
- 24**Kusangwa Yoane isialiaguswa omo mūlīkī.
- 25**Neryo obuhaka mobwahuluka omo katīkatī k'abiga ba Yoane n'Omūyūda oko mwatsi w'erīerya.
- 26**Neryo abiga abo mobahīka uku Yoane, mobamubwira bati, Mūkangīrīrya, oyo wabya haguma nawe eyisiryā w'eYorodanī, oyo wahula, lebaya, akabatīsaya, n'abandu bosī bakamūhīkako!
- 27**Yoane mwasūbīryabo ati, Omundu sialibana ekindu ekyo Nyamuhanga atamuha, kīkalūa elubula.
- 28**Nenyū muli batūlī b'omwatsi wage ngoko nabūga nyiti. Īngye sindi Kristo, nīkwa natumawa embere siwe.
- 29**Oyuwite omūherūkī, nī ība w'omūherūkī; nīkwa omwīra w'ība w'omūherūkī, oyo wimene n'erimuhulikirira, akatsema kutsibu erīowa omulenge w'ība w'omūherūkī. Litya obutseme bwage bwamahīkana.
- 30**Litolere iniahama, nage inakeha.

- ³¹Oyũkalũa endata alengĩre abosĩ, n'ow'ekihugo ni w'ekihugo, kandi akabũga eby'ekihugo. Oyũkalũa elubula alengĩre abosĩ.
- ³²Akatũla omwatsi w'ebyo abirilingira n'ebyo abĩrĩowa, kandi sihali mundu oyũkalĩga erĩtũlago liwe.
- ³³Oyũkalĩga erĩrũlago liwe, akakangaya ngoko Nyamuhanga ni kwenene.
- ³⁴Kusangwa oyo Nyamuhanga abirituma akabũga ebĩnywa bya Nyamuhanga, kusangwa Nyamuhanga sialirengera mundu y'Omũlĩmũ wuwe.
- ³⁵Tata anzĩre Omugala, kandi abĩrĩhĩra emyatsi yosĩ omo byala biwe.
- ³⁶Oyũkĩkĩrĩraya Omugala awite engebe y'erikota; nĩkwa oyutekenga Omugala siendisyalola oko ngebe, nĩkwa erihitana lya Nyamuhanga lĩmwĩkereko kera na kera.

Yoane 4

- ¹Neryo Omukama abere aminya kw'Abafarĩsayo babĩrĩowa ko Yesu akayira n'erĩbatĩsya abiga bangi oko ba Yoane,
- ²nĩkwa Yesu ãyũtebatĩsaya, nĩkwa abiga buwe bo babatĩsaya.
- ³Yesu mwalũa eYũdea mwaswaya eGalĩlaya.
- ⁴Kandi kyabya kitolere inialabira oko kihugo ky'eSamarĩa.
- ⁵Neryo Yesu mwahĩka oko mũyĩ w'eSamarĩa owakahulawa mo Sũkarĩ, hakũhĩ n'ekitaka ekyo Yakobo aha mugala wuwe ye Yosefũ.
- ⁶Neryo ekitehero kya Yakobo kyabyaho. Neryo Yesu, ãnĩalũhĩre busana n'olugendo luwe kwĩkala atya oko kitehero. Endambĩ yabya hakũhĩ na saa sĩa.
- ⁷Omũkalĩ w'eSamarĩa mwahĩkaho akateha amagetsi. Yesu mwamubwira ati, Umba aw'erĩpũlya.
- ⁸Kusangwa abiga ba Yesu babya ibabiriya oko mũyĩ eriyagula ebyalya.
- ⁹Omũkalĩ w'eSamarĩa oyo mwabwira Yesu ati, Uwe uli Mũyũda, nage indi Mũsamarĩa, ũkanyĩbũlaya aw'erĩpũlya uti kwehĩ? Kusangwa Abayũda baponene n'Abasamarĩa.
- ¹⁰Yesu mwamũsũbĩrya ati, Kumbe wasĩ olũsũnzo lwa Nyamuhanga, n'oyũkabũga nawe ati, Umba aw'erĩpũlya, kumbe wabĩrĩmũbũlya, naye kumbe abirikuha amagetsi w'engebe.
- ¹¹Omũkalĩ mwamubwira ati, Mukama, suwite eky'eritehamo, n'ekitehero ni kiri. Neryo ukabana magetsi w'engebe ayo go hahi kwehĩ?
- ¹²Tata-kulu wetu Yakobo, mwatuha, ekitehero ekĩ, naye mwapũlya kukyo n'abagala buwe, n'ebhangulo biwe, nawe uli mukulu kwilaba tata-kulu wetu ye Yakobo kwehĩ?
- ¹³Yesu mwamũsũbĩrya ati, Oyũkapũlaya oko magetsi aya asyaswakwa enyota.

- ¹⁴Nĩkwa oyũkapũlaya amagetsi ago nasyamuha siendisyaswakwa enyota na kera. Nĩkwa amagetsi ago nasyamuha asyabya omwisi wuwe eyĩsoko y'amagetsi awakakũnũka n'erimuha engebe y'erikota.
- ¹⁵Omũkalĩ mwabũga ati, Mukama, umbe oko magetsi ayo, neryo sindiendisyaswakwa nyota, kutse ndasyaswasa eno n'eriteha magetsi!
- ¹⁶Yesu mwamubwira ati, Ugende, ubirikire ĩbawe, mwase eno.
- ¹⁷Omũkalĩ oyo mwasũbĩrya ati, Singwite ĩbage. Yesu mwamũsũbĩrya ati, Wamabũga ndeke uti suwite ĩbawe.
- ¹⁸Kusangwa wabiribya n'abĩbawe batanu, n'oyo guli naye sĩ ĩbawe. Ekĩ wabĩrĩbũga kwenene.
- ¹⁹Omũkalĩ mwabũga na Yesu ati, Mukama, namalebya k'uli mũmĩnyererĩ.
- ²⁰Abotata wetu mobaramya Nyamuhanga oko kitwa ekĩ, nenyũ mũkabũga muti eYerũsalema ho abandu batolere erĩramĩrya Nyamuhanga.
- ²¹Yesu mwamubwira ati, Mũkalĩ, ũnyĩkĩrĩraye, omugulu asyasa isimwendisyaswaramya Tata oko kitwa ekĩ, kutse eYerũsalema.
- ²²Ĩnywe mũkaramaya ekyo mũtasĩ; ĩtwe tũkaramaya ekyo twasĩ, kusangwa erilama lĩkalũa oko Bayũda.
- ²³Nĩkwa omugulu akasa, kandi lino ane, abaramya b'ekwenene basyaramya Tata omo kĩrĩmũ n'ekwenene, kusangwa Tata akasondaya abandu abali batya eribya baramya buwe.
- ²⁴Nyamuhanga nĩ Mũlĩmũ, n'abakamũramaya litolere ĩbamũramya omo kĩrĩmũ n'omo kwenene.
- ²⁵Omũkalĩ mwabũga na Yesu ati, Nyasĩ Masĩya asyasa, Oyukahulawa mo Kristo, ekiro oyo asyasa, asyatubwira emyatsi yosĩ.
- ²⁶Yesu mwamũsũbĩrya ati, ĩngye ngabũga nawe, ni iye.
- ²⁷Oko saa eyo abiga ba Yesu mobasubula, neryo mobasweka kusangwa abya akabũga n'omũkalĩ oyo. Nĩkwa sihabya oyũkabũga ati, Ukasondakĩ kwehĩ? Kutse, Busana nakĩ ũkabũga naye kwehĩ?
- ²⁸Neryo omũkalĩ oyo mwasĩga erĩrega liwe, mwaya oko mũyĩ, mwabwira abandu bayo ati,
- ²⁹Mwase, mũlebaye omundu, oyo wamambwira ebyosĩ nakola. Oyũ si Kristo kwehĩ?
- ³⁰Nabo mobalũa oko mũyĩ, mobahĩka uku Yesu.
- ³¹Omo mugulu oyo abiga mobalemba-lemba Yesu bati, Mũkangĩrĩrya, ulya!
- ³²Nĩkwa Yesu mwabwirabo ati, Ngwite akalyo k'erirya ako mũtasĩ.
- ³³Kyaleka abiga ĩbabũlanĩa bati, Hali mundu wamuletere akalyo kwehĩ?

- ³⁴Nikwa Yesu mwabwirabo ati, Akalyo kage ni 'kola erisona ly'oyo wanyituma, n'eribuga omũbĩrĩ ogo amba.
- ³⁵Sĩmwebũga muti, Hakĩsiya mikera ĩnĩ erigesas ĩryahĩka, kwehĩ? Lebaya, ngababwira nyiti, Musumbe ameso wenyũ, musamalire amalima erĩre, amahĩka erigeswa.
- ³⁶Oyukagesa akahamba oluhembo. Kandi akahĩndanaya esyombuto busana n'engebe y'erikota, neryo omũbĩbĩ n'omũgesĩ ibatoka eritsemera haguma.
- ³⁷Kusangwa erĩbũga erĩ ni kwenene riti, Omundu muguma akabiba, n'ogundi akagesa.
- ³⁸Ngabatuma eriyagesa aho mutakola; abandi babirikola, nenyũ mwabiriingira omo mĩbĩrĩ yabo.
- ³⁹Neryo omo mũyĩ oyo, Abanya Samarĩa bangi mobĩkĩrĩrya Yesu busana n'ekĩnywa ky'omũkalĩ oyo wabũga ati, Amambwira ebyosĩ ebyo nakola.
- ⁴⁰Neryo Abanya Samarĩa babere bahĩka uku Yesu, mobamuhatikana bati ĩkale haguma nabo. Neryo Yesu mwĩkalaho biro bibiri.
- ⁴¹Abandi bangi mobĩkĩrĩrya busana n'ekinywa kya Yesu.
- ⁴²Mobabwira omũkalĩ bati, Lino tũkĩkĩrĩraya, si busana n'erĩbũga lyawe, nĩkwa kusangwa ĩtwe twabĩrĩowa ĩtwebene-bene, kandi tũnasĩ oyũ, kwenene kw'ali Mũlamya w'ekihugo.
- ⁴³Neryo enyũma w'e biro bibiri, Yesu mwalũaho mwaya eGalĩlaya.
- ⁴⁴Kusangwa Yesu abya ĩnĩabĩrĩbũga ati, Omũmĩnyererĩ sĩalisĩkĩbawa omo kihugo ky'ewabo.
- ⁴⁵Neryo omugulu ahĩka eGalĩlaya, Abanya Galĩlaya mobamũkokya kusangwa mobalangira emyatsi yosĩ akola eYerũsalema oko biro bikulu, kusangwa nabo mobaya oko biro bikulu ebyo.
- ⁴⁶Neryo Yesu mwaya kandi eKana y'eGalĩlaya, aho abindulira amagetsi mo bĩnyũ. Nĩkwa eKapernaũma habya omũtabalĩ muguma, n'omugala wuwe abya alwere.
- ⁴⁷Omugulu owa ko Yesu abĩrĩlũa eYũdea n'eriya eGalĩlaya, omũtabalĩ oyo mwahĩka uku Yesu, n'erĩmũbũlya ati andagale erĩlamya mugala wuwe, kusangwa abya hakũhĩ n'erihola.
- ⁴⁸Neryo Yesu mwamubwira ati, ĩnywe mwamatendilangira ebitiko-tiko n'eby'eriswekera, sĩmwendĩsyĩkĩrĩrya n'ahake.
- ⁴⁹Omũtabalĩ oyo mwabũga na Yesu ati, Mukama, andagalirayo omwana wage ate ahola.
- ⁵⁰Yesu mwamubwira ati, Genda, mugala wawe aneho. Omundu oyo mwĩkĩrĩrya ekĩnywa ekyo Yesu amubwira, neryo mwagenda.
- ⁵¹Neryo abagombe buwe mobahĩndana naye akandagala bati, Mugala wawe aneho.

⁵²Naye mwabũlyabo esaa omwana wuwe atsũka erilama. Nabo mobamubwira bati, Mũlĩgolo oko saa sirinda erĩhũhana molyamũlũireko.

⁵³Neryo ĩse mwaminya ko yabya oko saa eyo Yesu amubwira ati, Mugala wawe aneho. Neryo omundu oyo mwĩkĩrĩrya n'enyũmba yiwe yosĩ.

⁵⁴Ekĩ ni kitiko-tiko ky'akabiri ekyo Yesu akola abĩlũa eYũdea akaya eGalĩlaya.

Yoane 5

¹Enyũma w'emiyatsi eyĩ, habya ebiro bikulu by'Abayũda, neryo Yesu mwahetukira eYerũsalema.

²Kandi eYerũsalema hakũhĩ n'Olũkyo lw'Esyombũlĩ, hali ekitsinga ekiwite ebitalikirire bitanu. Ekitsinga ekyo kikahulawa mo Betesaĩda.

³Omo bitalikirire ebĩ habya endeko y'abakonĩ, esyondĩmatĩme, n'ebirema, n'abũmĩre, [ĩbakalindirira erĩtabũkala ly'amagetsi.

⁴Kusangwa omũlaĩka w'Omukama iniakandagala igumi-guma omo kitsinga eripanza amagetsi. Neryo oyũkatsũka eriya omo magetsi anabĩtabũkala, ĩnĩalamĩbwa oko ndwala eyo alwe akwĩre.]

⁵Neryo omundu muguma abyaho, inialwere oko myaka makũmĩ asatu n'omunani.

⁶Neryo Yesu mwamulangira iniagotsereho, kandi mwaminya omundu oyo kw'abirilwala biro bingi. Neryo mwamũbũlya ati, Wanzĩre erilama kwehĩ?

⁷Omũkonĩ oyo mwamũsũbĩrya ati, Mukama, singwite omundu w'erĩnyĩhĩra omo kitsinga omugulu amagetsi akatabũkala; nĩkwa omugulu ngalenga eriyamo, ogundi mundu akanyitanga.

⁸Neryo Yesu mwamubwira ati, Hangana, uheke engyingo yawe, uyigendere.

⁹Neryo-neryo omundu oyo mwalama. Neryo mwaheka engyingo yiwe, mwayigendera. Nĩkwa ekiro ekyo kyabya ekiro ky'eSabato.

¹⁰Neryo Abayũda mobabwira oyo walamĩbawa bati, Mũnabwĩre ni Sabato, kandi Emigambo ĩkakũganaya eriheka engyingo yawe.

¹¹Nĩkwa mwasũbĩryabo ati, Oyũlyanyĩlamaya yuliambwira ati, Uheke engyingoyawe, uyigendere.

¹²Nabo mobamũbũlya bati, Omundu oyo yondi oyukakubwira ati, Uheke engyingo yawe uyigendere kwehĩ?

¹³Nĩkwa oyo walamĩbawa mwataminya nga nindi, kusangwa Yesu iniamabĩlũaho omugulu endeko yabyaho.

¹⁴Enyũma w'aho, Yesu mwamweya omo Hekalũ, mwamubwira ati, Lebaya, wabirilama. Suswekola ekibi, ukasyabya ko mwatsi akalĩre kw'aho.

- 15**Neryo omundu oyo mwalũaho, mwayabwira Abayũda kw'ali ini Yesu oyo wamũlamaya.
- 16**Busana n'omwatsi oyũ Abayũda mobatsũka erĩendererya Yesu, kusangwa abya akakola emyatsi eyĩ oko kiro ky'eSabato.
- 17**Nĩkwa Yesu mwasũbiryabo ati, Tata wage akakola emigulu yosĩ, ĩngye nage ngakola.
- 18**Busana n'omwatsi oyũ Abayũda mobasonda-sonda erĩmwĩta kwilaba; kusangwa ambu abya akaketa omugambo w'eSabato, kandi kusangwa abya akahula Nyamuhanga mo Tata wuwe, ĩĩakayĩrĩngĩrananya na Nyamuhanga.
- 19**Neryo Yesu mwasũbĩryabo ati, Kwenene, kwenene ngabũga nenyũ nyiti, Omugala sialikola kindu ĩyowene, nĩkwa akakola ebyo akalangira Tata wuwe akakola; kusangwa ebyosĩ ĩse akakola, byo Mugala akakola atya nibya.
- 20**Kusangwa ĩse anzĩre Mugala, kandi akamũkangaya emyatsi yosĩ eyo akakola. Kandi emĩbĩrĩ minene ũkw'eyĩ asyamũkangyayo, imwatoka erisweka.
- 21**Kusangwa ngoko Tata akalũbũkaya abaholĩ n'erihabo engebe, litya Omugala akaha engebe ukw'abo anzĩre erihayo.
- 22**Kandi Tata sialitswera omundu n'omuguma. Nĩkwa abĩriha Omugala ehamũli y'eritswera lyosĩ.
- 23**Neryo abosĩ batoke erĩsĩkya Omugala, ngoko bakasĩkaya Tata. Oyũtesĩkaya Omugala, sĩalĩsĩkaya Tata oyo wamutuma.
- 24**Kwenene, kwenene ngababwira, oyũkowa ebĩnywa byage, n'erĩkĩrĩrya oyo wanyituma, awite engebe y'erikota. Kandi siendisyatswerwa, nĩkwa abĩrĩlũa omo luholo, abiringira omo ngebe.
- 25**Kwenene, kwenene, ngababwira, endambĩ ikasa, na lino ineho, omugulu abaholĩ basyowa omulenge w'Omugala wa Nyamuhanga, n'abo abakowa basyabyaho.
- 26**Kusangwa ngoko Tata ni mwenye engebe, litya abiriha Omugala eribya omwenye engebe.
- 27**Kandi abiriha Omugala ehamũli y'eritswera esyombanza, kusangwa iye ni Mugala w'Omundu.
- 28**Simusweke busana n'ekĩ; kusangwa endambĩ ikasa, oko mugulu oyo, abosĩ abali omo masinda basyowa omulenge wuwe.
- 29**Basyalũa omo masinda wabo; abakola emĩbĩrĩ mibuya basyalũbũka oko ngebe, n'abakola ebibi basyalũbũka oko lubanza lw'eritswerwa.
- 30**Sinditoka erikola kindu omw'iyihana lyage; ngatswera ngoko Nyamuhanga akambwira, n'eritswera lyage ritunganene; kusangwa sindisona erikola ebyo nyanzĩre, nĩkwa erianza ly'oyo wanyituma.

- ³¹Namatũla omwatsi wage ãngyowene, erĩtũlago lyage si kwenene.
- ³²Hali gundi oyũkatũlago busana nage; kandi nyĩnasĩ ebyo akabũga busana nage ni kwenene.
- ³³Mwabiritumira Yoane y'abakwenda, naye abĩrĩtũla omwatsi w'ekwenene.
- ³⁴Nĩkwa ãngye sindi n'obwaga bw'erĩtũlago ly'abandu; nĩkwa ngabũga emyatsi eyĩ, imwatoka erĩlamĩbwa.
- ³⁵Yoane abya tala eyikaka n'erĩkolerya, nenyũ mwabya mwanzĩre eritsema katambĩ omo kyakakala kiwe.
- ³⁶Nĩkwa ãngye ngwite erĩtũlago lĩnene-kwilaba erya Yoane; kusangwa emĩbĩrĩ eyo Tata abirimba eribugirira, emĩbĩrĩ eyo ngakola ãkatũlago busana nage, iti Tata abirinyituma.
- ³⁷Na Tata oyo wanyituma, iye abĩrĩtũla omwatsi busana nage. ãnywe sĩmwetowa omulenge wuwe na kera, kutse erilangira ekĩsosekanĩo kiwe.
- ³⁸Kandi simuwite ekĩnywa, kusangwa sĩmũlĩkĩrĩraya oyo atuma.
- ³⁹Mukasoma Amasako, kusangwa mũkaganĩraya muti muwite engebe y'erikota. Kandi Amasako ayo akatũlago busana nage!
- ⁴⁰Nĩkwa sĩmũlĩrĩga erĩmbĩkako imwatoka eribana engebe.
- ⁴¹Sindisonda eripipwa n'abandu.
- ⁴²Nĩkwa nyĩbasĩ; simuwite olwanzo lwa Nyamuhanga omo mitima yenyũ.
- ⁴³Nabĩrĩhĩka omo lĩna lya Tata wage, nenyũ sĩmũlĩtanyĩkokya; ogundi amasa omo lĩna liwe ãyowene, mwasyamũkokya.
- ⁴⁴Mukatoka erĩkĩrĩraya muti, omugulu mukabana erĩsĩkanĩa omuguma oko gundi kwehĩ, isimulisonda-sonda erĩsĩkya erĩkalũa uku Nyamuhanga ãyowene.
- ⁴⁵Sĩmũganĩraye muti nasyabahandikirira embere sya Tata. Musa yo wasyabahandikirira. Ni Musa oyo mũkahĩra kw'amaha.
- ⁴⁶Kusangwa kumbe mwĩkĩrĩraya uku Musa, nga mwanganyĩkĩrĩrye; kusangwa iye mwasaka emyatsi yage.
- ⁴⁷Nĩkwa mwamatendĩkĩrĩraya Amasako wuwe, mwasyĩkĩrĩraya ebĩnywa byage byo muti kwehĩ?

Yoane 6

- ¹Enyũma w'aho Yesu mwagenda eyisirya w'engetsi y'eGalĩlaya, ye Ngetsi y'eTĩberĩa.
- ²N'endeko nene moyamukwama, kusangwa balangira ebitiko-tiko ebyo abya akakolera abakonĩ.
- ³Nĩkwa Yesu mwahetukira oko kitwa, n'eyo mwĩkala n'abiga buwe.

- ⁴Neryo Ebiro Bikulu by'Erikiruka by'Abayũda byabya hakũhĩ.
- ⁵Neryo Yesu mwasumba ameso wuwe, mwalangira endeko nene ikamũhĩkako, neryo mwabũga na Filĩpo ati, Twangagula amandu go hahi, aba batoke eriryago kwehĩ?
- ⁶Yesu abya akabũga atya erimulengako; kusangwa abya asĩ ebyo asonda erikola.
- ⁷Filĩpo mwamũsũbĩrya ati, Amandu w'esyodĩnarĩ magana abiri siangatolerabo nomo bangalya obuli mundu kake.
- ⁸Omuguma w'oko biga buwe ye Anderea, mugala wabo Sĩmonĩ Petero, mwamubwira ati.
- ⁹Hano hali omũlwana oyuwite amandu atanu w'ekisusu, n'amahere abiri, nĩkwa hino nĩkĩ busana n'abandu bangahaba kwehĩ?
- ¹⁰Yesu mwabwirabo ati, Mwĩkalaye abandu b'ahisi. Neryo aho habya ebiti bingi. Neryo abalume abo mobĩkala ahisi. Eriganza lyabo lyabya nga elfu itanu (5000).
- ¹¹Neryo Yesu mwĩmya amandu ayo, neryo mwagabirago oko babya bĩkere ahisi. Mwakola atya nibya n'amahere eriha abosĩ ngoko babya banzĩre.
- ¹²Babere babĩũgũta, Yesu mwabwira abiga buwe ati, Mukuma-kume ebihandebihande ebitahangukira, sihatale kindu.
- ¹³Neryo mobasonga-songya, mobũsũlya ebitiri ikũmĩ na bibiri oko bitahangukira ebyalũa oko mandu atanu w'ekisusu ebyasaka, abandu babirya.
- ¹⁴Neryo abandu babere balangira ekitiko-tiko ekyo Yesu akola, mobabũga bati, Kwenene oyũ nĩ Mũmĩnyererĩ oyo wasyasa omo kihugo!
- ¹⁵Nĩkwa Yesu mwaminya kw'abandu babya bakasonda erĩhĩka n'erimuhamba n'amaka erimuyira mo mwami. Neryo mwalũaho mwaya oko kitwa iyowene.
- ¹⁶Neryo bwabere bwabya igolo-golo abiga buwe mobandagalira oko ngetsi.
- ¹⁷Neryo babere babingira omo bwato, mobatsũka erisoka engetsi bakaya eKapernaũmũ. Neryo ibwamabihumbera, nĩkwa Yesu isĩalĩahĩka aho bali.
- ¹⁸N'engetsi moyatsũka erigunga busana n'erihunga likalĩre eryabya likabuhirira.
- ¹⁹Neryo abiga mobagoya olulengo lw'ebilometre bitanu kutse ndatu, neryo mobalangira Yesu iniakatandayira oko magetsi akahĩka hakũhĩ n'obwato; neryo mobubaha.
- ²⁰Nĩkwa Yesu mwabũga nabo ati, Nĩ ingye, simubahe!
- ²¹Neryo mobalĩga erĩmũkokya omo bwato; neryo-neryo obwato mobwahĩka oko mũsĩke eyo babya bakalolya.
- ²²Neryo engyakya endeko eyahangana eyisiryia w'engetsi moyalangira isihali obundi bwato buke aho, ibo n'obuguma. Kandi mobaminya ko Yesu sialitingira omo bwato haguma n'abiga buwe, nĩkwa abiga mobagenda ibobene.

- ²³Awandi mato make-make mwalūa eTiberīa, mwahika hakūhī n'aho endeko yalira amandu, Omukama iniamabiha ewasīngya.
- ²⁴Neryo omugulu endeko yalangira Yesu n'abiga buwe ko bateho, mobingira omo mato make-make, mobaya eKapernaūmū, erisonda-sonda Yesu.
- ²⁵Kandi omugulu abandu begaya Yesu eyisirya w'engetsi, mobamūbūlya bati, Mūkangīrīrya, wahika eno yo mugulu wahi kwehī?
- ²⁶Yesu mwasūbīryabo ati, Kwenene, kwenene ngabūga nenyū, mukanyīsondaya kusangwa mwalya oko mandu, momūgūta, si busana n'erilangira ebitiko-tiko.
- ²⁷Simukolere ebyalya ebikahonda, nīkwa mukolere ebyalya ebikabyaho erīhika oko ngebe y'erikota. Ebyalya ebī Omugala w'Omundu asyabahabyo, kusangwa Nyamuhanga, Tata, abīrīmūhīra kw'ekiminyikalo ky'erīmūsīma.
- ²⁸Neryo mobabūlya Yesu bati, Tuyire tuti tutoke erikola emībīrī ya Nyamuhanga kwehī?
- ²⁹Yesu mwasūbīryabo ati, Omūbīrī wa Nyamuhanga goyū: mwīkīrīraye oyo Nyamuhanga atuma.
- ³⁰Neryo mobamūbūlya bati, Wangakolakī mo kitiko-tiko neryo tulangirekyo, n'erīkwīkīrīrya kwehī? Ukakola omūbīrī wahi kwehī?
- ³¹Abotata-kulu betu mobalya amana omo mbwarara; ngoko byasakawa biti, Mwahabo obundu bw'eriryā obūkalūa elubula.
- ³²Yesu mwabwirabo ati, Kwenene, kwenene ngababwira, kw'atabya Musa oyo wabaha obundu obwalūa elubula; nīkwa ni Tata wage oyukabaha obundu bw'ekwenene obūkalūa elubula.
- ³³Kusangwa obundu obo Nyamuhanga akaha yo yūkalūa elubula n'eriha engebe oko kihugo.
- ³⁴Neryo mobamubwira bati, Mukama, utuhe obundu obo bw'ebiro byosī.
- ³⁵Yesu mwabūga nabo ati, Īngye indi bundu bw'engebe. Oyukasa kwīngye sīendīsyakwa nzala na kera, n'oyūkanyīkīrīraya sīendīsyakwa nyota na kera.
- ³⁶Nīkwa ngababwira nyiti, Mwabirinyilolako, nīkwa sīmūlīkīrīraya.
- ³⁷Abosī abo Tata akamba basyasa ūkwīngye; n'oyukasa kwīngye sindiendīsyamūsūbya eyīhya n'ahake.
- ³⁸Kusangwa sinandagala erīlūa elubula erikola erianza lyage, nīkwa nandagala erikola erianza ly'oyo wanyituma.
- ³⁹Kandi erianza ly'oyo wanyituma lyerī ati, sīnyītalaye n'omuguma oko bosī abirimba, nīkwa nyīlūbūkaye abosī oko kiro ky'enyūma-nyūma.
- ⁴⁰Kusangwa erianza lya Tata wage lyerī ati, Oyukalangira Omugala, akamwīkīrīrya, abane engebe y'erikota; nage nasyamūlūbūkya oko kiro ky'enyūma-nyūma.

- ⁴¹Neryo Abayũda mobayikuna busana na Yesu, kusangwa abũga ati, Ĩngye indi bundu obwandagala bũkalũa elubula.
- ⁴²Neryo mobabya bakabũga bati, Omundu oyũ si Yesu, mugala wa Yosefũ kwehĩ? Ĩtwe tũnasĩ ĩse wuwe na nyĩnya wuwe. Ko lino akabũga ati, Nandagala ngalũa elubula, ati kwehĩ?
- ⁴³Yesu mwasũbĩryabo ati, Muleke emiyikuno omo katĩkatĩ kenyũ.
- ⁴⁴Sihali omundu oyukatoka erĩnyĩhĩkako, Tata oyo wanyituma ataliamuleta; nage nasyamũlũbũkya ekiro ky'enyũma-nyũma.
- ⁴⁵Abamĩnyererĩ mobasaka bati, Abandu bosĩ basyakangĩrĩrbwa na Nyamuhanga. Obuli mundu oyũkowa Tata n'erĩkangĩrĩrbwa naye, akahĩka ũkw'ĩngye.
- ⁴⁶Butsira erĩbũga ambu hali mundu wabirilangira Tata; yo n'oyũkalũa ewa Nyamuhanga, Iye abirilola uku Tata.
- ⁴⁷Kwenene, kwenene ngababwira, oyũkĩkĩrĩraya awite engebe y'erikota.
- ⁴⁸Ĩngye indi bundu bw'engebe.
- ⁴⁹Abotata-kulu benyũ mobalya amana omo mbwarara, mobahola.
- ⁵⁰Obũ bo bundu bukandagala bũkalũa elubula, neryo omundu atoke eriryabo, iniatahola.
- ⁵¹Ĩngye indi bundu bw'engebe obwandagala bũkalũa elubula. Omundu amalya oko bundu obo, asyabyaho kera na kera; n'obundu obo nasyaha ni mubiri wage, ogo ngaha, ekihugo kitoke eribyaho.
- ⁵²Neryo Abayũda mobatsũka erikuba obuhaka omo katĩkatĩ kabo bati, Omundu oyũ angatoka erituha omubiri wuwe eriryago ati kwehĩ?
- ⁵³Yesu mwabwirabo ati, Kwenene, kwenene ngabũga nenyũ, mwamatindalya omubiri w'Omugala w'Omundu n'erĩpũlya omusasi wuwe, simuwite engebe omwisi wenyũ.
- ⁵⁴Oyukalya omubiri wage n'erĩpũlya omusasi wage, awite engebe y'erikota, nage nasyamũlũbũkya n'engebe oko kiro ky'enyũma-nyũma.
- ⁵⁵Kusangwa omubiri wage ni kalyo kũndũ, n'omusasi wage nĩ 'pũlya ly'ekwenene.
- ⁵⁶Oyukalya omubiri wage n'erĩpũlya omusasi wage amatikene ũkw'ĩngye, nage nyimatikene ukw'ieye.
- ⁵⁷Ngoko Tata oyuliho anyituma, nage nyiriho busana na Tata; litya oyukanyirya, asyabyaho busana nage.
- ⁵⁸Obũ bo bundu obwandagala bũkalũa elubula; sibuli ng'obundu obo abotata-kulu benyũ balya, mobahola. Oyukalya obundu obũ asyabyaho kera na kera.
- ⁵⁹Yesu mwabũga enyatsi eyĩ omo nyũmba y'erĩhĩndanamo omugulu akangĩrĩraya eKapernaũmũ.

⁶⁰Neryo abangi b'oko biga ba Yesu omugulu bowa ebĩ mobabũga bati, Ekĩnywa ekĩ kĩkalĩre; ko nindi wangowakyo.

⁶¹Nĩkwa Yesu, ĩnĩanasĩ kw'abiga buwe bakayikuna busana n'ebĩ, mwabwirabo ati, Ekĩ kikaleka ĩmwahũka-hũkya emitima kwehĩ?

⁶²Byasyabya bitu, mwamalangira Omugala w'Omundu akahetukira eyo abya erĩmbere kwehĩ?

⁶³Nĩ Mũlĩmũ oyukaha engebe; omubiri sialigasakĩ. Ebĩnywa ebyo nabĩrĩbũga nenyũ nĩ Mũlĩmũ, kandi ni ngebe.

⁶⁴Nĩkwa hali abandi omo katĩkatĩ kenyu abatĩkĩrĩraya. Kusangwa Yesu abya asĩ erĩmbere nga ni bahi abatĩkĩrĩrye, n'oyo wasyamuhotera.

⁶⁵Neryo Yesu mwaswabũga ati, Busana n'omwatsi oyũ, nabiribabwira nyiti sihali mundu wangatoka erĩnyĩhĩkako, Tata amatendimuha eriasa ũkw'ĩngye.

⁶⁶Busana n'ekĩ, abangi b'oko biga buwe mobasuba enyũma, mobataswalendera naye kandi.

⁶⁷Neryo Yesu mwabũlya abiga erĩkũmĩ n'ababiri ati, Nenyũ mũnanzĩre ĩmwayĩgenderya kwehĩ?

⁶⁸Sĩmonĩ Petero mwamũsũbĩrya ati, Mukama, twasyaya ukundi kwehĩ? Uwe uwite ebĩnywa by'engebe y'erikota.

⁶⁹Netu twabĩrĩkĩrĩrya twabiriminya k'uli Mũbũyĩrĩre wa Nyamuhanga.

⁷⁰Yesu mwasũbĩryabo ati, Mondayisoga nywe, erĩkũmĩ n'ababiri, kwehĩ? Nĩkwa omuguma g'ũkw'ĩnywe nĩ Satanĩ.

⁷¹Nĩkwa abya akahula Yũda mugala wa Sĩmonĩ ĩskarĩota. Kusangwa Yũda abya muguma g'okw'ĩkũmĩ n'ababiri, iyukandisyamuhotera.

Yoane 7

¹Enyũma w'emyatsi eyĩ, Yesu mwalendera eGalĩlaya, kusangwa siabya anzĩre erirendera eYũdea kusangwa Abayũda basonda-sonda erĩmwĩta.

²Neryo ebiro bikulu by'Abayũda by'amahema byabya hakũhĩ.

³Abagala babo Yesu mobamubwira bati, ũlũe hano, uye eYũdea, abiga bawe batoke erilola oko mĩbĩrĩ yawe eyo ukakola.

⁴Kusangwa omundu sialĩbĩsa ebyo akakola, amabya akasonda eriminyikala ndeke. Wamakola emyatsi eyĩ ũyĩmĩnyĩkalaye oko kihugo.

⁵Kusangwa abagala babo nibya mobatamwĩkĩrĩrya.

⁶Neryo Yesu mwabũga nabo ati, Endambĩ yage siriyahĩka, nĩkwa endambĩ yenyũ ĩkahĩka emigulu yosĩ.

- ⁷Ekihugo sikiritoka erĩbakwa obusu, nĩkwa kĩkanyĩkwa obusu, kusangwa ngabwirakyo nyiti emĩbĩrĩ yakyo ni mibi.
- ⁸ĩnywe muye oko biro bikulu ebyo. Sindiendisyaya oko biro bikulu ebĩ, kusangwa endambĩ yage siyeyaberwa.
- ⁹Yesu abere abwirabo emyatsi eyĩ, mwasĩgala eGalĩlaya.
- ¹⁰Nĩkwa abagala babo babere babigenda oko biro bikulu ebyo, Yesu mwayayo butsira embere sy'abandu, nĩkwa omo bũbĩso-bĩso.
- ¹¹Abayũda babya bakamusonda-sonda oko biro bikulu, bati, Alihi kwehĩ?
- ¹²Neryo habya eminigonigo mingi omo katĩkatĩ k'endeko busana naye. Abandi mobabũga bati, Ni mundu mubuya, n'abandi bati, Iyihĩ, akatalaya endeko.
- ¹³Nĩkwa sihabya mundu ukamwahula embere sy'abandu, busana n'eriubaha Abayũda.
- ¹⁴Neryo omo katĩkatĩ k'ebiro bikulu ebyo Yesu mwaya omo Hekalũ, mwatsũka erĩkangĩrĩya.
- ¹⁵Neryo Abayũda mobasweka bati, Omundu oyũ amatoka akalasi ko ati isialitakangĩrĩrĩbwa kwehĩ?
- ¹⁶Yesu mwasũbĩryabo ati, Ebyo ngakangĩrĩraya si byage, nĩkwa ni bya Nyamuhanga oyo wanyituma.
- ¹⁷Omundu oyukasonda erikola erianza Iya Nyamuhanga, asyaminya erĩkangĩrĩya eryo nga ni rya Nyamuhanga kutse nga ngabũga omw'iyihana lyage.
- ¹⁸Omundu oyũ akabũga ebiwe, akasonda eripipa liwe; nĩkwa oyukasonda eripipa ly'oyo wamutuma, iye ni kwenene, kandi sihali ekitatunganene omwisi wuwe.
- ¹⁹Musa mwatabaha Emigambo kwehĩ? Nĩkwa sihali muguma g'ũkw'ĩnywe oyukakenga Emigambo. Busana nakĩ mukasonda-sonda erĩnyĩta kwehĩ?
- ²⁰Endeko mobamũsũbĩrya bati, Uli ko mbĩnga! Nindi yukasonda-sonda erĩkwĩta kwehĩ?
- ²¹Yesu mwasũbĩryabo ati, Monakola omũbĩrĩ muguma, ũnywe bosĩ momwaswekerago.
- ²²Busana n'omwatsi oyũ, Musa mwabaha eribana. Si rya Musa, nĩkwa Iyalũa oko botata-kulu benyũ. Neryo mũkabanaya omundu oko kiro ky'eSabato.
- ²³Omundu amabanĩbwa oko kiro ky'eSabato, Emigambo ya Musa isiyeketawa, mukanyihitanako kusangwa ngalamaya omundu yo ndeke oko kiro ky'eSabato kwehĩ?
- ²⁴Simutswere erilolwako, nĩkwa mutswere eritswera litunganene.
- ²⁵Neryo abandi b'oko bandu b'eYerũsalema mobabũga bati, Oyũ si yo bakasonda erĩta kwehĩ?

- ²⁶Kandi lebaya, akabũga embere sy'abandu, ĩsĩbebũga mwatsi naye! Kw'abatabalĩ banasĩ ndeke kw'oyũ ni Kristo kwehĩ?
- ²⁷Nĩkwa ekiro Kristo asyasa, sihali mundu oyo wasĩ eyo alũa. Nĩkwa tũnasĩ eyo mundu oyũ akalũa.
- ²⁸Neryo omugulu Yesu akangĩrĩraya omo Hekalũ, mwabirikira n'omulenge munene ati, Mũnyasĩ, kandi mũnasĩ eyo nalũa. Kandi sĩndĩtahĩka n'ehamũlĩ yage. Nĩkwa oyo wanyituma ni kwenene. ĩnywe sĩmũmwasĩ.
- ²⁹Nĩkwa ĩngye nyĩnamwasĩ, kusangwa nalũa ewuwe, naye yo wanyituma.
- ³⁰Neryo mobasonda-sonda erimuhamba, nĩkwa mohatabya mundu oyo wamũhĩra kw'ebyalá, kusangwa endambĩ yiwe ĩsĩrĩyahĩka.
- ³¹Nĩkwa abangi b'omo ndeko mobamwĩkĩrĩrya bati, Ekiro Kristo asyasa asyakola ebitiko-tiko bingi kwilaba ebyo mundu oyũ akakola kwehĩ?
- ³²Abafarĩsayo mobowa endeko ĩkatsomererya Yesu. Neryo abahererĩ bakulu n'Abafarĩsayo mobatuma balembya erihamba Yesu.
- ³³Yesu mwabwirabo ati, Nasyabya nenyũ kandi katambĩ, neryo nasyaya ukw'oyo wanyituma.
- ³⁴Mwasyanyisonda-sonda, simwendisyanyibana, n'aho nasyabya simwangatoka erĩhĩkaho.
- ³⁵Neryo Abayũda mobakanĩa omo katĩ-katĩ kabo bati, Omundu oyũ asyayahi kwehĩ? ati, Sitwendisyamubana. Asyaya oko mĩyĩ y'Abagĩrĩkĩ aho Abayũda bali, n'erĩkangĩrĩrya Abagĩrĩkĩ kwehĩ?
- ³⁶Akabũga ati, Mwasyanyisonda-sonda, nĩkwa simwendisyanyibana, n'aho nasyabya simwendisyatoka erĩhĩkaho. Akabũgakĩ kwehĩ?
- ³⁷Neryo oko kiro ky'enyũma-nyũma ky'ebiro bikulu ebyo, ekiro kinene ky'eryusa, Yesu mwahangana mwabũga n'omulenge munene ati, Omundu amakwa enyota, ase kwĩngye apũlaye.
- ³⁸Ngoko Amasako akabũga ati, Oyũkanyĩkĩrĩraya, esyonyũsĩ sy'amagetsi w'engebe syasyasenda sĩkalũa omo mutima wuwe.
- ³⁹Nĩkwa Yesu abũga ekĩ iniakahula Omũlĩmũ ogo abakamwĩkĩrĩraya basyahabwa. Oko mugulu oyo Omũlĩmũ isialiahabwa, kusangwa Yesu isialiabana olukengerwa luwe.
- ⁴⁰Abandi bandu b'omo ndeko, omugulu bowa ebĩnywa ebĩ, mobabũga bati, Kwenene oyũ nĩ Mũmĩnyererĩ oyo!
- ⁴¹Abandi bati, Oyũ ni Kristo! Kandi abandi bati, Ko Kristo akasyalũa eGalĩlaya kwehĩ?

- ⁴²Amasako sīalītabūga ati, Kristo akalūa oko lubuto lwa Dawīdī, n'eributirwa eBetelehemū, omūyi wa Dawīdī abyamo kwehī?
- ⁴³Neryo mohabya erigabana omo ndeko busana na Yesu.
- ⁴⁴Abandi mobasonda erimuhamba, nīkwa mohatabya mundu oyo wamūhīra kw'ebyala.
- ⁴⁵Neryo abalembya mobasuba oko bahererī bakulu n'Abafarīsayo. Nabo mobabūlyabo bati, Busana nakī simwetamuleta kwehī?
- ⁴⁶Abalembya mobasūbīryabo bati, Na kera sihali mundu wabuga ng'omundu oyū kw'akabūga.
- ⁴⁷Abafarīsayo mobasūbīryabo bati, Amabatalya nenyū kwehī?
- ⁴⁸Oko batabalī n'Abafarīsayo hali omundu oyo wabīrīmwiķīrīrya kwehī?
- ⁴⁹Nīkwa endeko eno eyītasī Emigambo ya Musa ni batakirwa.
- ⁵⁰Nīkodemo omuguma wa kubo, oyo wahīka uku Yesu erīmbere, mwabwirabo ati,
- ⁵¹Emigambo yetu siyetswera mundu batetatsūka erīmowa, n'eriminya ebyo akakola.
- ⁵²Mobamūsūbīrya bati, Nawe nibya uli w'eGalīlaya kwehī? Usume Amasako, wasyalebya ko hate omūmīnyererī oyūkalūa eGalīlaya.

Yoane 8

- ¹Neryo obuli mundu mwasuba ewuwe. Nīkwa Yesu mwaya oko kitwa ky'eMīzeītūnī.
- ²Neryo omo ngyakya-ngyakya Yesu mwatsinduka omo Hekalū. Neryo endeko yosī moyamūhīkako, neryo Yesu mwīkala mwakangīrīryabo.
- ³Nīkwa abasakī n'Abafarīsayo mobamuletera omūkalī oyo weyībawa omo luteto. Neryo mobamūhīra omo karīkatī kabo.
- ⁴Mobabwira Yesu bati, Mūkangīrīrya, omūkalī oyū aliatsimbawa akateta.
- ⁵Nīkwa omo Migambo yetu, Musa mwatuhana ati omūkalī ng'oyū ītawe omo mabwe, nawe ūkabūgakī kwehī?
- ⁶Babūga ebī busana n'erimulengako batoke erimuhandikirira. Nīkwa Yesu mūnama, mwasaka oko kitaka omo munwe wuwe.
- ⁷Nīkwa babere bakamuhatikana erīmūbūlya, Yesu mūnamūkala, mwabūga nabo ati, Oyute n'ebibi omo katīkatī kenyū atsūke erimugusa kw'erībwe.
- ⁸Kandi mūnama, mwasaka oko kitaka.
- ⁹Nabo omugulu bowa ekyo, mobatsūka erihuluka mo muguma muguma, erītsūka oko mukulu wa kubo, neryo Yesu mwasīgalaho īyowene n'omūkalī omo katīkatī aho.

- ¹⁰Neryo Yesu mũnamũkala, mwabũga n'omũkalĩ ati, Mũkalĩ, balihi kwehĩ? Sĩhalwe omundu n'omuguma oyũkakũhĩra kw'omusango kwehĩ?
- ¹¹Naye mwabũga ati, Mukama, sihali n'omuguma. Neryo Yesu mwabũga ati, Nage sĩndĩkũhĩra kw'omusango. Ugende, erĩtsũka lino susyekola kibi kandi.]
- ¹²Kandi Yesu mwaswabũga nabo ati, Ĩngye indi kyakakala ky'ekihugo. Oyukanyikwama siendisyalendera omo mwĩrĩmya, nĩkwa asyabya n'ekyakakala ky'engebe
- ¹³Abafarĩsayo mobamubwira bati, Ũkatũla omwatsi wawe wowene; erĩyĩtũla goko lyawe si ry'ekwenene.
- ¹⁴Yesu mwasũbĩryabo ati, Nomo nangatũla omwatsi busana nage, erĩrũlago lyage ni kwenene, kusangwa nyĩnasĩ eyo nalũa, n'eyo ngaya. Nĩkwa ĩnywe sĩmwasĩ eyo nalũa, kutse eyo ngaya.
- ¹⁵Ĩnywe mukatswera oko mũsĩndo w'omubiri, Ĩngye sinditswera mundu n'omuguma.
- ¹⁶Nĩkwa nomo nangatswera, eritswera lyage ni kwenene, kusangwa sindi ĩngyowene, nĩkwa indi na Tata oyo wanyituma.
- ¹⁷Nibya bĩsakĩre omo Migambo yenyũ biti, Erĩtũlago ly'abandu babiri ni kwenene.
- ¹⁸Ĩngye indi oyũkatũla omwatsi wage, na Tata oyo wanyituma akarũla omwatsi wage.
- ¹⁹Neryo mobamũbũlya bati, Ko Tata wawe ali hahi kwehĩ? Yesu mwasũbĩryabo ati, Sĩmũnyasĩ, kandi sĩmwasĩ Tata wage. Kumbe mũnyasĩ, nga mwangaminye Tata wage nibya.
- ²⁰Yesu mwabũga ebĩnywa ebĩ omo Hekalũ omo kyumba aho babya bakabika esyofranka sy'ekĩbo. Kandi sihabya mundu wamuhamba, kusangwa endambĩ yiwe ĩsĩrĩyahĩka.
- ²¹Kandi Yesu mwabũga nabo ati, Ngagenda, nenyũ mwasyanyisondasondya, kandi mwasyahola omo bibi byenyũ. Simwangatoka erĩhĩka eyo ngaya.
- ²²Kyaleka Abayũda ĩbabũga bati, Asyayĩta kwehĩ? Kusangwa akabũga ati, Simwangatoka erĩhĩka eyo ngaya.
- ²³Kandi abya akabwirabo ati, ĩnywe muli b'eyĩkwa, ĩngye indi w'endata; ĩnywe muli b'ekihugo kino, ĩngye sindi w'ekihugo kino.
- ²⁴Kikaleka inababwira nyiti, Mwasyahola omo bibi byenyũ. Kusangwa mwamatendĩkĩrĩrya ko nyiri ye, mwasyahola omo bibi byenyũ.
- ²⁵Neryo mobabũlya Yesu bati, Uwendĩ kwehĩ? Yesu mwabwirabo ati, Kye n'ekyo nabiribabwira erĩtsũka erĩmbere.
- ²⁶Ngwite myatsi mingi y'eribabwira n'eritswera busana nenyũ. Nĩkwa oyo wanyituma ni kwenene, kandi ngabwira ekihugo emyatsi eyo ngowa ewuwe.
- ²⁷Nabo mobataminye kw'abya akabwirabo busana n'Īse.

- ²⁸Neryo Yesu mwabwirabo ati, Omugulu mwasyasumba Omugala w'Omundu, neryo mwasyaminyanya ñngye kw'indi ye. Kandi sindikola kindu omw'ihana lyage ñngyowene, ñikwa ngabũga emyatsi eyĩ ngoko Tata anyĩkangĩrĩraya.
- ²⁹N'oyo wanyituma ali haguma nage. Sialitanyĩsĩga ñngyowene, kusangwa ngakola ebiro byosĩ emyatsi eyĩkamũtsemesaya.
- ³⁰Neryo Yesu abere akabũga emyatsi eyĩ, abangi mobamwĩkĩrĩraya.
- ³¹Neryo Yesu mwabwira Abayũda abamwĩkĩrĩraya ati, Mwamabya mukakwama ebĩnywa byage, imuli biga bage kwenene.
- ³²Kandi mwasyaminyanya ekwenene, n'omwatsi w'ekwenene asyabaha obwĩranda.
- ³³Nabo mobamũsũbĩrya bati, Tuli bana ba Abrahamũ, sitwetabya omo bukobe bw'omundu n'omuguma. Ko ũkabũga uti kwehĩ? uti, Mwasyabya n'obwĩranda.
- ³⁴Yesu mwasũbĩryabo ati, Kwenene, kwenene ngabũga nenyũ nyiti, Obuli mundu oyukakola ebibi, ni mukobe w'ebibi.
- ³⁵Omukobe sialĩkala omo nyũmba ebiro byosĩ, ñikwa omwana akĩkala ebiro byosĩ kera na kera.
- ³⁶Neryo Mugala amabaha obwĩranda, mwasyabya n'obwĩranda kũndũ.
- ³⁷Nyĩnasĩ ko muli bana ba Abrahamũ. Ñikwa mukasonda erĩnyĩta, kusangwa ekĩnywa kyage sikiwite omwanya omo mitima yenyũ.
- ³⁸Ngabũga emyatsi eyo nabirilangira embere sya Tata wage. Nenyũ mukakola emyatsi eyo tata wenyũ ababwira.
- ³⁹Mobamũsũbĩrya bati, Abrahamũ ni tata wetu. Yesu mwabwirabo ati, Kumbe muli bana ba Abrahamũ, nga mukakola emĩbĩrĩ Abrahamũ akola.
- ⁴⁰Ñngye nabiribabwira omwatsi w'ekwenene ogo Nyamuhanga ambwira. Ñikwa mukasonda-sonda erĩnyĩta. Abrahamũ mwatakola atya!
- ⁴¹Ñnywe mukakola emĩbĩrĩ tata wenyũ akakola. Nabo mobamubwira bati, Situli basana-nyĩnya, tuwite tata muguma, ye Nyamuhanga.
- ⁴²Yesu mwabwirabo ati, Kumbe Nyamuhanga ni Tata wenyũ, nga mũnyanzĩre; kusangwa nahuluka ngalũa ewa Nyamuhanga, kusangwa mondasa n'ehamũlĩ yage, iye yo wanyituma.
- ⁴³Busana nakĩ simuliminyanya ebyo ngabũga kwehĩ? Ni kusangwa simulitoka erĩowa ekĩnywa kyage.
- ⁴⁴Ñnywe muli bana ba tata wenyũ Satanĩ, kandi esyongumbu sya tata wenyũ syo mwanzĩre erikola. Iye ñĩ mwĩtĩ. Siali mo mwatsi w'ekwenene, kusangwa sihali mwatsi w'ekwenene omo mutima wuwe. Omugulu akabũga amabehĩ, akabũga ebiwe ñyowene, kusangwa ñĩ mũbehĩ, kandi ñĩ ñse w'amabehĩ.
- ⁴⁵Ñikwa ñngye ngabũga omwatsi w'ekwenene, ekyo kikaleka ñmũtanyĩkĩrĩraya.

⁴⁶Nindi ũkwĩnywe akanzĩnga oko bibi kwehĩ? Namabũga omwatsi w'ekwenene, nĩkĩ kyo kikaleka ĩmũtanyĩkĩrĩrya kwehĩ?

⁴⁷Omundu wa Nyamuhanga akowa ebĩnywa bya Nyamuhanga. Kusangwa simuli ba Nyamuhanga, sĩmũliowabyo.

⁴⁸Abayũda mobasũbĩrya Yesu bati, Motũtabũga ndeke tuti, Uli Munya Samarĩa, kandi uli ko mbĩnga kwehĩ?

⁴⁹Yesu mwasũbĩrya ati, Sindi ko mbĩnga, nĩkwa ngasĩkaya Tata wage, nenyũ mukanyihemula.

⁵⁰Nĩkwa ĩngye sindisonda-sonda erĩsĩkĩbwa; hali muguma oyukasonda-sondalyo, naye akatswera.

⁵¹Kwenene, kwenene ngabũga nenyũ, omundu amabika ekĩnywa kyage, oluholo silwendisyamũhĩkako na kera.

⁵²Abayũda mobamubwira bati, Lino tũnasĩ k'uli ko mbĩnga. Abrahamũ mwahola, n'abamĩnyererĩ mobahola nibya; nawe ũkabũga uti, Omundu amabika ekĩnywa kyage, oluholo silwendisyamũhĩkako na kera.

⁵³Tata wetu Abrahamũ mwahola, nawe uli mukulu kwilaba ye kwehĩ? N'abamĩnyererĩ nabo mobahola, nawe ukayiyira mondi kwehĩ?

⁵⁴Yesu mwasũbĩrya ati, Namayipipa, eriyipipa lyage ini buyira. Oyukanyipipa ni Tata wage, nenyũ muti, Iye ni Nyamuhanga wetu.

⁵⁵Kandi ĩnywe simwetamuminya, nĩkwa ĩngye nyĩmwasĩ. Namabũga nyiti, sĩnyĩmwasĩ, nasyabya mũbehĩ nga nywe. Nĩkwa nyĩnamwasĩ, kandi ngabika ekĩnywa kiwe.

⁵⁶Tata wenyũ Abrahamũ mwatsema erilola oko kiro kyage, kandi mwalola kukyo, mwatsema.

⁵⁷Neryo Abayũda mobamubwira bati, Suli wabya w'emyaka makũmĩ atanu, walola uku Abrahamũ uti kwehĩ?

⁵⁸Yesu mwabwirabo ati, Kwenene, kwenene ngababwira nyiti, Abrahamũ ate abutwa, INYINE.

⁵⁹Neryo mobatola amabwe erimugusa goko; nĩkwa Yesu mwayĩbĩsa, mwalũa omo Hekalũ.

Yoane 9

¹Yesu abere akalaba mwalangira omundu oyo wabutawa inina ndĩmatĩme.

²Neryo abiga buwe mobamũbũlya bati, Mũkangĩrĩrya, nindi yo wakola ebibi, omundu oyũ akabutwa mo ndĩmatĩme, ni iye, kutse ababũtĩ buwe kwehĩ?

- ³Yesu mwasũbĩrya ati, Omundu oyũ mwatakola ebibi kutse ababũtĩ buwe, nĩkwa abutawa mo ndĩmatĩme, emĩbĩrĩ ya Nyamuhanga iminyikale omwisi wuwe.
- ⁴Tutolere itwakola emĩbĩrĩ y'oyo wanyituma omugulu bũkĩnalolĩre; obũtũkũ bũkandĩsyĩra, isihali mundu wangatoka erikola.
- ⁵Omugulu nyikine omo kihugo indi kyakakala ky'ekihugo.
- ⁶Abere abĩbũga ebĩ, Yesu mwatwĩra amatande w'ahisi, mwatsumba olondo omo matande; neryo mwahakabya olondo oko meso w'omundu oyo.
- ⁷Neryo mwamubwira ati, Ugende, unabe omo kitsinga ky'eSĩloamũ, eribindula liti, Eritumwa. Neryo omundu oyo mwagenda, mwanaba, mwasubula inianemulangira.
- ⁸Neryo abalĩkyabo, n'abamulangira erĩmbere ini mundu ũkasabĩrĩraya, mobabũga bati, Oyũ si yo mundu wabya akĩkala n'erĩsabĩrĩrya kwehĩ?
- ⁹Abandi bati, Nina ye, nĩkwa abandi bati, Iyihĩ, nĩkwa amũsosĩre. Nĩkwa omundu oyo mwabũga ati, Nĩna ngye.
- ¹⁰Neryo mobamũbũlya bati, Ameso wawe alĩbũkala ati kwehĩ?
- ¹¹Naye mwasũbĩrya ati, Omundu oyukahulawa mo Yesu mwatsumba olondo, mwahakabyalo oko meso wage, kandi mwambwira ati, Ugende eSĩloamũ, unabe. Neryo monayayo monanaba, monabana erilangira.
- ¹²Nabo mobamũbũlya bati, Ali hahi kwehĩ? Naye ati, Sĩnyasĩ.
- ¹³Neryo mobatwala omundu oyo wabya ndĩmatĩme oko Bafarĩsayo.
- ¹⁴Ekiro Yesu atumba olondo, n'erĩrĩbũla ameso w'omundu oyo, kyabya kiro ky'eSabato.
- ¹⁵Abafarĩsayo nabo mobabũlya omundu oyo bati nga mwabana erilangira liwe lyo ati. Naye mwabwirabo ati, Aliahakabaya olondo oko meso wage, nage monganaba, neryo ngalangira.
- ¹⁶Abandi b'oko Bafarĩsayo mobabũga bati, Omundu oyo wakola ekĩ si wa Nyamuhanga, kusangwa sĩalĩowa omugambo w'eSabato. Abandi bati, Ko mundu mukola-nabi angakola emĩbĩrĩ ikalĩre ng'eyĩ yo ati kwehĩ? Neryo mohabya erigabana omo katĩkatĩ kabo.
- ¹⁷Neryo Abafarĩsayo mobaswabũlya omundu oyo bati, Abĩrĩrĩbũla ameso wawe, ũkabũgakĩ busana naye kwehĩ? Naye ati, Nĩ mũmĩnyererĩ.
- ¹⁸Nĩkwa Abayũda mobatamwĩkĩrĩrya kw'abya ndĩmatĩme, kandi mobatamwĩkĩrĩrya kwabiribana erilangira bate babirikira ababũtĩ b'oyo wabana erilangira.
- ¹⁹Neryo mobabũlyabo bati, Oyũ ni mwana wenyũ kwehĩ? Kandi muti abutawa mo ndĩmatĩme kwehĩ? Neryo lino akalangira ati kwehĩ?
- ²⁰Ababũtĩ buwe mobasũbĩryabo bati, Tũnasĩ kw'oyũ ni mwana wetu, kandi tũnasĩ kw'abutawa mo ndĩmatĩme.

- ²¹Nĩkwa sītwasĩ ng'akalangira ati lino, kutse sītwasĩ oyo walĩbũla ameso wuwe. Mũmũbũlaye, ka ni mukulu-kulu, abũge ãyowene.
- ²²Ababũtĩ buwe mobabũga batya kusangwa babya bakubaha Abayũda. Abayũda nabo babya ibabiriya embĩta bati omundu amamũmĩnyĩsya kw'ali Kristo, asyahiwa erĩlũsĩbwa omo nyũmba y'erĩhĩndanamo.
- ²³Busana n'omwatsi oyũ, ababũtĩ buwe mobabũga bati, Ka ni mukulu-kulu, mũmũbũlaye!
- ²⁴Engendo y'akabiri mobabirikira omundu oyo wabya ndĩmatĩme, mobamubwira bati, Upipe Nyamuhanga; ãtwe tũnasĩ omundu oyũ ni mukola-nabi.
- ²⁵Neryo mwasũbĩrya ati, Sĩnyasĩ nga ni mukola-nabi; omwatsi muguma nyasĩ nyiti, nabya ndĩmatĩme, lino ngalangira.
- ²⁶Neryo mobamũbũlya bati, Mwakukolakĩ kwehĩ? Mwalĩbũla ameso wawe ati kwehĩ?
- ²⁷Naye mwasũbĩryabo ati, Nabiribabwira, simwetahulikirira. Busana nakĩ mukasonda erĩowa kandi kwehĩ? Nenyũ mwanzĩre eribya biga buwe nibya kwehĩ?
- ²⁸Nabo mobamutsuma, bati, Uwe uli mwiga wuwe, nĩkwa ãtwe tuli biga ba Musa.
- ²⁹Tũnasĩ ngoko Nyamuhanga mwabũga na Musa; nĩkwa omundu oyũ sītwasĩ aho alũa.
- ³⁰Omundu oyo mwasũbĩryabo ati, Ìlolo, omwatsi w'eriswekera goyũ, sĩmwasĩ eyo alũa, nĩkwa mwalĩbũla ameso wage!
- ³¹Tũnasĩ Nyamuhanga sĩaliowa abakola-nabi; nĩkwa omundu amabya akakenga Nyamuhanga, n'erikola ebyo anzĩre, Nyamuhanga akamowa.
- ³²Erĩtsũka na kera sihehatogũbwa omundu ũkalĩbũla ameso w'omundu oyo wabutawa mo ndĩmatĩme.
- ³³Omundu oyo atalĩlũa ewa Nyamuhanga, siangatoka erikola kindu.
- ³⁴Mobamũsũbĩrya bati, Wabutawa omo bibi, kandi ũkatũkangĩrĩraya kwehĩ? Neryo mobamugusa eyĩhya w'enyũmba y'erĩhĩndanamo.
- ³⁵Yesu mowa ko bamamugusa eyĩhya. Neryo mwamweya, mwamũbũlya ati, Wĩkĩrĩrye uku Mugala wa Nyamuhanga kwehĩ?
- ³⁶Neryo omundu oyo mwamũsũbĩrya ati, Naye nindi Mukama, inatoka erĩmwĩkĩrĩrya kwehĩ?
- ³⁷Yesu mwamubwira ati, Wabirimulolako, kandi yo n'oyũkabũga nawe.
- ³⁸Neryo omundu oyo mwabũga ati, Mukama, namĩkĩrĩrya! Neryo omundu oyo mwamũramya.
- ³⁹Yesu mwabũga ati, Monasa omo kihugo ekĩ busana n'eritswera, neryo esyondĩmatĩme balangire, kandi abakalangira babye ndĩmatĩme.

⁴⁰N'abandi b'oko Bafarĩsayo ababya haguma naye mobowa emyatsi eyĩ, mobamũbũlya bati, Netu tuli ndĩmatĩme kwehĩ?

⁴¹Yesu mwabwirabo ati, Kumbe mũlũe ndĩmatĩme simwangabya n'ekibi; nĩkwa lino mũkabũga muti, Tukulangira; ebibi byenyũ ibine.

Yoane 10

¹Kwenene, kwenene ngababwira nyiti, Oyutelaba omo lũkyo lw'obutsunga bw'esyombũlĩ, nĩkwa akalaba handi, nĩ mũrahĩ n'omũnyeyĩ.

²Nĩkwa omundu oyukalaba omo lũkyo nĩ mũlĩsya w'esyombũlĩ.

³Neryo omũteya w'olũkyo akamukingulira, n'esyombũlĩ sĩkowa omulenge wuwe, kandi akabirikira esyombũlĩ siwe omo mena wasyo, neryo akahũlũkĩraya sy'eyĩhya.

⁴Neryo amabĩhũlũkya esiwe syosĩ, akagenda embere wasyo, n'esyombũlĩ sikamukwama kusangwa sĩnasĩ omulenge wuwe.

⁵Kandi sisyekwama ow'ehandi, nĩkwa sikamusaga, kusangwa sĩsĩasĩ omulenge wuwe.

⁶Yesu mwatwĩrabo omũsyo oyũ, nĩkwa mobataminyā nga ni myatsi yahi eyo abũga nabo.

⁷Neryo Yesu mwabũga nabo kandi, ati, Kwenene, kwenene ngabũga nenyũ, Ĩngye indi lũkyo lw'esyombũlĩ.

⁸Abosĩ abasa embere syage nĩ barahĩ n'abanyeyĩ, nĩkwa esyombũlĩ mosĩtowabo.

⁹Ĩngye indi lũkyo, omundu amingirira ũkw'ĩngye asyalamĩbwa; kandi asyingira n'erihuluka, n'eribana eby'erirya.

¹⁰Omũrahĩ akahĩka busana n'erĩba lisa, n'erĩta, n'erĩherya. Ĩngye nasa babane engebe, kandi babane engebe nyingi eyĩtswagĩre.

¹¹Ĩngye indi mũlĩsya wowene. Omũlĩsya wowene akasiga engebe yiwe busana n'esyombũlĩ.

¹²Omũhĩngĩ, oyute mũlĩsya isi mwenye esyombũlĩ, akasĩgasyo, iniatibita omugulu akalangira embwa y'omolĩ ikasa, neryo embwa y'omolĩ ikapũrasyo, n'eripanzasyo.

¹³Omũhĩngĩ akatibita kusangwa nĩ mũhĩngĩ, isialitsomana esyombũlĩ.

¹⁴Ĩngye indi mũlĩsya wowene. Kandi nyasĩ esyombũlĩ syage, n'esyombũlĩ syage nasyo sĩnyasĩ.

¹⁵Ngoko Tata anyasĩ, nage nyasĩ Tata; kandi ngasiga engebe yage busana n'esyombũlĩ.

¹⁶Kandi nyiwite esindi mbũlĩ, esite sy'omo butsungā obũ; litolere inaletasyo nibya, nasyo syasyowa omulenge wage; syasyabya ekihangulo kiguma haguma n'omũlĩsya muguma.

- 17**Busana n'omwatsi oyũ, Tata wage anyanzĩre kusangwa ngasiga engebe yage inatoka erĩswĩmyayo.
- 18**Sihali mundu oyukanyisagulayo, nĩkwa ngasigayo omo hamũlĩ yage. Nyiwite ehamũlĩ y'erisigayo, kandi ngwite ehamũlĩ y'erĩswĩmyayo. Tata wage abirinyihana ati nyikole nyitya.
- 19**Kandi mohaswahuluka erigabana omo katĩkatĩ k'Abayũda busana n'ebĩnywa ebĩ.
- 20**Abangi ba kubo mobabũga bati, Ali ko mbĩnga! Nĩ mũsĩre! Busana nakĩ mũkamowa kwehĩ!
- 21**Abandi bati, Oyuli kw'embĩnga sĩalĩbũga atya. Embĩnga yangatoka erĩrĩbũla ameso w'endĩmatĩme, kwehĩ?
- 22**Oko ndambĩ eyo Ebiro Bikulu by'Erihigula mobyabya eYerũsalema
- 23**Kandi omugulu oyo abya w'eritsuku, neryo Yesu abya iniakalendera omo Hekalũ omo baraza ya Solomono.
- 24**Neryo Abayũda mobamũtĩmbako bakamũbũlya bati, Esaa yingaha ũkatũganga-gangaya kwehĩ? Wamabya uli Kristo, utubwire ndeke-ndeke.
- 25**Yesu mwasũbĩryabo ati, Mongababwira, nenyũ simwetĩkĩrĩrya. Emĩbĩrĩ eyo ngakola omo lĩna lya Tata wage, ikatũlago busana nage.
- 26**Nĩkwa sĩmũlĩkĩrĩraya, kusangwa simuli mbũlĩ syage.
- 27**Esyombũlĩ syage sĩkowa omulenge wage; kandi nyasĩsyo, nasyo sikanyikwama.
- 28**Nage ngahasyo engebe y'erikota, kandi nasyo sisyendisayahera na kera, kandi sihali oyo wangatoka erĩpũrasyo omo byala byage.
- 29**Tata wage oyo wambasyo, ni mukulu oko bosĩ, kandi sihali wangatoka erĩpũrasyo omo byala bya Tata.
- 30**Ĩngye na Tata tuli muguma.
- 31**Abayũda mobaswatola amabwe kandi erimugusa goko.
- 32**Yesu mwabwirabo ati, Nabĩrĩbakangya emĩbĩrĩ mingi yowene eyo Tata amba nyikoleyo; busana n'omũbĩrĩ wahi mukanyigusa kw'amabwe kwehĩ?
- 33**Abayũda mobamũsũbĩrya bati, Sĩtwekũswĩraya amabwe busana n'omũbĩrĩ owene, nĩkwa busana n'eritsuma Nyamuhanga! Kusangwa uwe mundu buyira, ukayiyira mo Nyamuhanga!
- 34**Yesu mwasũbĩryabo ati, Sĩkĩsakĩre omo Migambo yenyũ kwehĩ, iti, Nyamuhanga mwabũga ati, Muli esyonyamuhanga?
- 35**Tũnasĩ kw'Amasako sialiketawa, neryo Nyamuhanga abiribirikirabo mo syonyamuhanga abo ekĩnywa kya Nyamuhanga kyahĩkako.

³⁶Nĩkwa ñgye, Tata abirinyihigula n'erinyituma omo kihugo. Neryo mukanyahula muti, Ukatsuma, kusangwa nabũga nyiti indi Mugala wa Nyamuhanga kwehĩ?

³⁷Namatindakola emĩbĩrĩ ya Tata wage, sĩmũnyĩkĩrĩraye.

³⁸Nĩkwa namakolayo, nomo mwangabya mũtanyĩkĩrĩrye, mwĩkĩrĩraye emĩbĩrĩ eyo, mutoke eriminya n'erĩkĩrĩrya ngoko Tata amatikene ũkw'ĩngye, nage nyimatikene na Tata.

³⁹Kandi mobasonda-sonda erimutsimba, nĩkwa mwasunukala omo byala byabo.

⁴⁰Neryo Yesu mwaya kandi eyisiryā w'eYorodanĩ aho Yoane abatĩsĩraya erĩmbere, neryo mwĩkalayo.

⁴¹Kandi abandu bangi mobamũhĩkako, mobabũga bati, Yoane mwatakola ekitiko-tiko, nĩkwa emyatsi yosĩ ahula busana n'omundu oyũ, yabya ya kwenene.

⁴²Kandi abandu bangi mobamwĩkĩrĩrya eyo.

Yoane 11

¹Neryo omundu oyukahulawa mo Lazaro, oyo wabya ikere eBetanĩa, mwalwala. Nĩkwa eBetanĩa kabya kayĩ ka Marĩa na mwali wabo ye Marata.

²Marĩa oyo yo wahakabaya ebisando by'Omukama amagũta awakakumba ndeke, kandi mwasangula ebisando biwe omo nzwiri siwe. Mugala wabo ye Lazaro yo wabya alwere.

³Abali babo abo mobatumira uku Yesu bati, Mukama, lebaya, oyo wanzĩre alwere.

⁴Nĩkwa omugulu Yesu owa, mwabũga ati, Endwala eyĩ si y'erĩholya, nĩkwa ni busana n'eripipa Nyamuhanga, Omugala wa Nyamuhanga abane olukengerwa muyo.

⁵Nĩkwa Yesu abya anzĩre Marata, na mwali wabo, na Lazaro.

⁶Neryo abere owa Lazaro kw'alwere, mwasiba eyo abya yo biro bibiri.

⁷Neryo enyũma w'aho Yesu mwabwira abiga buwe ati, Tusube eYũdea kandi.

⁸Abiga mobamubwira bati, Mũkangĩrĩrya, Abayũda babya bakasonda-sonda erĩkwĩta omo mabwe, nawe ukasubayo kwehĩ?

⁹Yesu mwasũbĩryabo ati, Omusibo siawite saa ikũmĩ n'ĩbĩrĩ kwehĩ? Omundu amalendera omw'itungi, syalĩtwĩkala kusangwa akalangira ekyakakala ky'ekihugo kino.

¹⁰Nĩkwa amalendera omo kiro, akatwĩkala, kusangwa ekyakakala sikiri omwisi wuwe.

¹¹Yesu mwabũga ebĩ, neryo enyũma w'aho mwabũga ati, Omwĩra wetu abirigotsera; nĩkwa ngayayo ngayamũbũkaya omo tũgotserĩ.

¹²Abiga mobabwira Yesu bati, Mukama, amabya ayĩreto, asyalama.

- 13**Nĩkwa Yesu abya akahula erihola liwe; nĩkwa mobaganĩrya bati ahula otũgotserĩ tw'omubiri.
- 14**Neryo Yesu mwabwirabo ndeke ati, Lazaro abirihola.
- 15**Nage namatsema busana nenyũ kusangwa sinabyayo, imwatoka erĩkĩrĩrya. Nĩkwa tuye eyo ali.
- 16**Neryo Tomasĩ, oyukahulawa mo Muhasa, mwabwira abiga balĩkyabo ati, Netu tugende, nibya tuyahole haguma naye.
- 17**Neryo Yesu abere ahĩkayo, mweya Lazaro iniabiribya omw'isinda mo biro bini.
- 18**Nĩkwa eBetanĩa yabya hakũhĩ n'eYerũsalema nga bilometre bisatu.
- 19**Kandi Abayũda bangi babya ĩbabĩrĩhĩka ewa Marata na Marĩa, erĩkĩranĩabo busana na mugala wabo.
- 20**Neryo Marata abere owa ko Yesu akahĩka, mwayahĩndana naye, nĩkwa Marĩa mwasĩgala ĩnĩanĩkere omo nyũmba.
- 21**Neryo Marata mwabũga na Yesu ati, Mukama kumbe wabya hano, mugala wetu nga sialitahola!
- 22**Nĩkwa na lino nyĩnasĩ ekĩndũkĩ wasyabũlya Nyamuhanga, Nyamuhanga asyakuhakyo.
- 23**Yesu mwabũga naye ati, Mugala wenyũ asyalũbũka.
- 24**Marata mwabwira Yesu ati, Nyĩnasĩ kw'asyalũbũka okw'ĩlũbũka ly'ekiro ky'enyũma-nyũma.
- 25**Yesu mwamubwira ati, Ĩngye indi erĩlũbũka, n'engebe. Oyũkanyĩkĩrĩraya nomo angahola asyabyaho.
- 26**N'abosĩ abaliho bamanyĩkĩrĩrya sibendisyahola na kera. Wamĩkĩrĩrya ebyo kwehĩ?
- 27**Naye mwamubwira ati, Ega Mukama! Nabĩrĩkĩrĩrya k'uli Kristo, Omugala wa Nyamuhanga, oyukasa omo kihugo.
- 28**Marata abere abĩbũga atya, mwayabirikira mwali wabo ye Marĩa, iniakamubwira bũbĩso-bĩso ati, Omũkangĩrĩrya ane hano, akakubirikira.
- 29**Marĩa abere abĩowa ekĩ, mwahangana lũba, mwaya aho ali.
- 30**Nĩkwa Yesu ĩsĩalĩahĩka oko mũyĩ oyo, nĩkwa abya aho Marata amwegaya.
- 31**Neryo ababya haguma na Marĩa omo nyũmba bakamũkĩranĩa, omugulu balangira Marĩa akahangana lũba n'eriya eyĩhya, mobamukwama. Baganĩraya bati akayalirira okw'isinda.
- 32**Omugulu Marĩa ahĩka aho Yesu ali, n'erimulolako, mwawa ahisi oko bisando biwe. Neryo mwamubwira ati, Mukama, kumbe wabya hano, mugala wetu nga sialitahola!

- ³³Neryo Yesu abere alangira Mariã akalira, n'Abayũda abasa haguma naye bakalira, Yesu mwakwa obũlige bo kutsibu omo mutima wuwe, kandi mwakwa engitsi.
- ³⁴Neryo Yesu mwabũlyabo ati, Mwabirimuta hahi kwehĩ? Nabo mobamubwira bati, Mukama, wase ũlebaye.
- ³⁵Yesu mwalira.
- ³⁶Neryo Abayũda mobabũga bati, Mũlebaye ngoko abya amwanzĩre.
- ³⁷Nĩkwa abandi ba kubo bati, Oyo walĩbũla ameso w'endĩmatĩme, sĩangalekĩre omundu oyũ akatendihola kwehĩ?
- ³⁸Neryo Yesu mwaswakwa obũlige bo kutsibu omo mutima wuwe, neryo mwahĩka okw'isinda. Nĩkwa yabya mwangalũ n'erĩbwe ryabya lĩkere kugo.
- ³⁹Neryo Yesu mwabũga ati, Mũlũsayeho erĩbwe. Marata, mwali wabo oyo wabya aholĩre mwabũga naye ati, Mukama, oko ndambĩ eno alimukumba. Hamatakya biro bini aholĩre.
- ⁴⁰Yesu mwamubwira ati, Mondetakubwira nyiti, Wamĩkĩrĩrya, wasyalola oko lukengerwa lwa Nyamuhanga kwehĩ?
- ⁴¹Neryo mobalũsyaho erĩbwe. Neryo Yesu mwasumba ameso wuwe ati, Tata, ngakuha ewasĩngya kusangwa wabya ũkanyowa.
- ⁴²Kandi nyasĩ k'ũkanyowa ebiro byosĩ, nĩkwa ngabũga busana n'abandu abimene hano, ibatoka erĩkĩrĩrya ko wanyituma.
- ⁴³Neryo abere abĩbũga emyatsi eyĩ, mwabirikira n'omulenge munene ati, Lazaro, huluka!
- ⁴⁴Neryo oyo wabya aholĩre mwahuluka inianasengasengĩre omo ngimba oko byala n'oko bisando, n'obũsũ buwe ĩbũsengĩre omo lukimba. Yesu mwabwirabo ati, Mumusengule, agende.
- ⁴⁵Neryo Abayũda bangi abahĩka ewa Mariã, mobalangira ebyo Yesu akola, neryo mobamwĩkĩrĩrya.
- ⁴⁶Nĩkwa abandi ba kubo mobaya ewa Bafarĩsayo, mobabwirabo emyatsi eyo Yesu akola.
- ⁴⁷Neryo abahererĩ bakulu n'Abafarĩsayo mobahĩndanĩa erĩbũgĩro, mobabũga bati, Tuyire tuti kwehĩ? Kusangwa omunduoyũ akakola ebitiko-tiko bingi.
- ⁴⁸Twamamuleka tutya, abandu bosĩ basyamwĩkĩrĩrya, n'Abaroma basyasa ĩbalũsyaho eHekalũ n'ekihanda kyetu kyosĩ.
- ⁴⁹Nĩkwa omuguma wa kubo, ye Kayafa, oyo wabya Mũhererĩ Mukulu oko bahererĩ bosĩ oko mwaka oyo, mwabwirabo ati, Sĩmwasĩkĩ n'ahake!
- ⁵⁰Kandi sĩmweganĩraya ngoko lyowene busana nenyũ, omundu muguma iniahola busana n'abandu, ekihanda kyosĩ isikyahera.

⁵¹Nĩkwa mwatabũga ebĩ omo hamũlĩ yiwe ñyowene, nĩkwa kusangwa abya Mũhererĩ Mukulu oko bahererĩ bosĩ oko mwaka oyo, mwaminyerera ati, Yesu akandisyaholera ekihanda ky'Abayũda.

⁵²Kandi si busana n'ekihanda ekyo kisa, nĩkwa atoke erĩhĩndanĩa haguma omo ndeko nguma abana ba Nyamuhanga abapanza-panzĩre ehosĩ.

⁵³Neryo erĩtsũka oko kiro ekyo, mobaya embĩta y'erĩta Yesu.

⁵⁴Neryo Yesu mwataswalendera n'eriminyikala omo katĩkatĩ k'Abayũda, nĩkwa mwalũa eyo, mwaya omo kihugo ekyabya hakũhĩ n'embwarara, oko mũyĩ owakahulawa mo Efũraĩmũ, neryo mwĩkalako n'abiga.

⁵⁵Neryo Ebiro Bikulu by'Abayũda by'Erikiruka byabya hakũhĩ, kandi, abandu bangi abalũa okulĩ mobahetukira eYerũsalema embere w'Ebiro Bikulu by'Erikiruka, bati bakwame emitsye y'erĩyerya.

⁵⁶Neryo mobasonda-sonda Yesu, kandi omugulu babya bakimana omo Hekalũ, mobakanĩa omo katĩkatĩ kabo bati, Mũtĩkĩ? Muti anemwendiasa oko Biro Bikulu bino kwehĩ?

⁵⁷Neryo abahererĩ bakulu n'Abafarĩsayo babya ibabiritegeka bati omundu amaminya ahali Yesu, atũlego, batoke erimutsimba.

Yoane 12

¹Neryo ebiro ndatu embere w'Ebiro Bikulu by'Erikiruka, Yesu mwahĩka eBetanĩa, aho Lazaro abya, oyo Yesu alũbũkaya oko baholĩ.

²Eyo mobamũhũkĩra ebyalya by'obũgenĩ. Marata abya akahũkũla, nĩkwa Lazaro abya ukw'abo babya oko mesa haguma na Yesu.

³Neryo Marĩa mwĩmya ekihande ky'elĩtre ky'amagũta w'enardo awakakumba ndeke kutsibu aw'obũgũlĩ bunene, mwahakabya ebisando bya Yesu, kandi mwasangula ebisando biwe omo nzwiri siwe, n'enyũmba yosĩ moyũsũla mw'ekikumbo kibuya ky'amagũta ayo.

⁴Nĩkwa Yũda Īskarĩota, omuguma g'oko biga buwe, oyo wahotera Yesu, mwabũga ati,

⁵Busana nakĩ amagũta aya sialitagũlĩbwa busana n'esyo franka magana asatu, isyahabwa oko bera kwehĩ?

⁶Nĩkwa Yũda abũga atya butsira erĩbũga ati atsomene abera, nĩkwa kusangwa abya mũrahĩ. Yũda abya akaheka engunza ñĩakĩba esyahĩrawa muyo.

⁷Neryo Yesu mwabũga ati, Mumuleke! Abikego busana n'ekiro nasyatabwa!

⁸Kusangwa muli n'abera haguma nenyũ ebiro byosĩ, nĩkwa ñngye sindi haguma nenyũ ebiro byosĩ.

- ⁹Neryo endeko nene y'Abayūda mobowa Yesu kw'ali eBetaniā. Neryo mobasa, butsira busana na Yesu iyowene, nīkwa batoke erilangira Lazaro nibya, oyo Yesu alūbūkaya oko baholī.
- ¹⁰Nīkwa abahererī bakulu mobaya embīta y'erīta Lazaro nibya.
- ¹¹Kusangwa busana na Lazaro Abayūda bangi mobalūa kubo mobīkīrīya Yesu.
- ¹²Engyakya endeko nene eyahīka oko Biro Bikulu ebyo, omugulu bowa ambu Yesu akandīhīka eYerūsalema,
- ¹³Mobatwa oko bisanza by'amabondo, mobayahīndana naye, n'eribirikira bati, Nyamuhanga apipawe! Nyamuhanga atsumule oyukasa omo līna ly'Omwami Mukulu, iye yo Mwami wa Īsraelī.
- ¹⁴Neryo Yesu mwabana ekyana ky'epunda, mwīkala kukyo, ngoko kīsakīre kiti,
- ¹⁵Uwe Mwali w'eSionī, sigubahe! Lebaya, omwami wawe akasa, Īnīanīkere oko kyana ky'epunda.
- ¹⁶Abiga biwe mobataminyā emyatsi eyī erīmbere, nīkwa omugulu Yesu ahabawa olukengerwa, mobibuka ngoko emyatsi eyī yasakawa busana naye, kandi ngoko bamukolera emyatsi eyī.
- ¹⁷Neryo endeko eyabya haguma na Yesu omugulu abirikira Lazaro omw'isinda n'erīmūlūbūkya oko baholī, moyatūla omwatsi oyo busana naye.
- ¹⁸Kyaleka endeko eyo iyahīndana na Yesu, kusangwa bowa kw'akola ekitiko-tiko ekī.
- ¹⁹Neryo Abafarīsayo mobabwirana bati, Mwamalangira, sitwetatokakī! Mūlebaye, ekihugo kyosī kyamamukwama!
- ²⁰Neryo habya Abagīrīkī omo katīkatī kabo abahetukira eYerūsalema erīyaramya omo Biro Bikulu ebyo.
- ²¹Aba mobahīka uku Fīlīpo, oyo wabya w'eBetesaīda y'eGalīlaya. Mobamūbūlya bati, Mukama, twanzīre erilola uku Yesu.
- ²²Fīlīpo mwayabwira Anderea, neryo Anderea na Fīlīpo mobabwira Yesu.
- ²³Neryo Yesu mwasūbīryabo ati, Endambī yabīrīhīka, Omugala w'Omundu ahabawe olukengerwa.
- ²⁴Kwenene, kwenene ngababwira, embuto y'engano yamatenditogera omo kitaka, n'erihola, ikabyaho iyoyene; nīkwa yamahola, ikaheta kw'esyombuto nyingi.
- ²⁵Oyukanza engebe yiwe akatalayayo; n'oyūkakwa engebe yiwe y'obusu omo kihugo kino, asyabikayo oko ngebe y'erikota.
- ²⁶Omundu amanyikolera, anyikwame, n'aho nyiri ha n'aho omugombe wage asyabya. Omundu amanyikolera, Tata asyamūsīkya.

- ²⁷Na lino omutima wage amahũka-hũka; neryo nyĩbũgekĩ kwehĩ? Nyiti, Tata ũnyĩlamaye oko ndambĩ eyĩ kwehĩ? Nĩkwa busana n'omwatsi oyũ namahĩka oko ndambĩ eyĩ.
- ²⁸Uwe Tata, ulete olukengerwa oko lĩna lyawe! Neryo omulenge mwalũa elubula ati, Nabĩrĩhamyalyo, kandi nasyaswahamyalyo.
- ²⁹Neryo endeko eyabya ihangene hakũhĩ n'erĩowa omulenge oyo, mobabũga bati, Bwamalũma! Abandi bati, Omũlaĩka amabũga naye!
- ³⁰Yesu mwasũbĩrya, ati, Omulenge oyũ sialĩtabũga busana nage, nĩkwa busana nenyũ.
- ³¹Lino eritswera lyamahĩka oko kihugo kino; lino omũtabalĩ w'ekihugo kino asyaguswa eyĩhya.
- ³²Nage, namasumbirwa endata oko kihugo, nasyakurira abandu bosĩ b'ũkw'ĩngye.
- ³³Nĩkwa abũga ebĩ iniakahula omũsĩndo w'oluholo olo asyahola.
- ³⁴Neryo endeko moyamũsũbĩrya iti, Twabĩrĩowa omo Migambo iti Kristo ayĩkala kera na kera. Neryo ũkabũga uti kwehĩ? Uti, Omugala w'Omundu atolere iniasumbirwa endata. Omugala w'Omundu oyũ nindi kwehĩ?
- ³⁵Neryo Yesu mwabwirabo ati, Ekyakakala kikine kandi omo katĩkatĩ kenyũ oko katambĩ kake. Mulendere omugulu mukine n'ekyakakala ekyo, omwĩrĩmya siabatange. Oyukalendera omo mwĩrĩmya siasĩ eyo akaya.
- ³⁶Omugulu muli n'ekyakakala mwĩkĩrĩraye ekyakakala, mutoke eribya bandu b'ekyakakala. Yesu abere abĩbũga emyatsi eyĩ, mwalũaho mwayĩbĩsa kubo.
- ³⁷Nĩkwa nomo anakola ebitiko-tiko bingi embere wabo, mobatamwĩkĩrĩrya.
- ³⁸Ekĩnywa ky'omũmĩnyererĩ Īsaya ikyatoka eribererera ekyabũga kiti, OmwamiMukulu, nindi yo wabĩrĩkĩrĩrya erĩtũlago lyetu kwehĩ? Omwami Mukulu abĩrĩbĩsũlĩra amaka wuwe ukuudi kwehi?
- ³⁹Busana n'omwatsi oyũ, mobatatoka erĩkĩrĩrya, kusangwa Īsaya mwaswabũga ati,
- ⁴⁰Nyamuhanga abĩrĩrĩba ameso wabo, Abĩrĩkalya emitima yabo, Ameso wabo syalangire, N'emitima yabo siyiminye, Kandi sibabinduke, Nage, ngalamyabo.
- ⁴¹Īsaya mwabũga emyatsi eyĩ kusangwa mwalangira olukengerwa lwa Yesu, kandi mwamwahula.
- ⁴²Nĩkwa abatabalĩ bangi b'Abayũda mobĩkĩrĩrya Yesu; nĩkwa busana n'Abafarĩsayo mobatakangyalyo, bakasyahigwa omo nyũmba y'erĩhĩndanamo.
- ⁴³Kusangwa mobanza erĩsĩmwa n'abandu kwilaba erĩsĩmwa na Nyamuhanga.
- ⁴⁴Neryo Yesu mwabũga n'omulenge munene ati, Oyũkanyĩkĩrĩraya, sialĩnyĩkĩrĩraya ĩngyowene, nĩkwa akĩkĩrĩraya oyo wanyituma.
- ⁴⁵Kandi oyukanyilolako, akalola ukw'oyo wanyituma,

⁴⁶Nabĩrĩhĩka muna-kinugo ng'ekyakakala, neryo oyũkanyĩkĩrĩraya sĩasyĩkala omo mwĩrĩmya.

⁴⁷Kandi omundu amowa ebĩnywa byage, isialibikabyo, sindimutswera, kusangwa mondasa eritswera ekihugo, nĩkwa nasa erĩlamya ekihugo.

⁴⁸Oyukanyigana, isialilangira emyatsi yage, awite oyukamutswera; ekĩnywa ekyo nabũga kyo kyasyamutswera oko kiro ky'enyũmanyũma!

⁴⁹Kusangwa mondabũga omw'iyihana lyage, nĩkwa Tata oyo wanyituma abirinyihana .ebyo nangabũga n'ebyo nangatũla.

⁵⁰Kandi nyĩnasĩ erihana liwe ni ngebe y'erikota. Neryo emyatsi eyo ngabũga, ngabũga ngoko Tata abirimbwira.

Yoane 13

¹Nĩkwa embere w'Ebiro Bikulu by'Erikiruka, Yesu mwaminya kw'endambĩ yiwe yamabĩhĩka ey'erĩlũa omo kihugo kino, n'eriya eyiri Ise. Abya iniabirianza abuwe ababya omo kihugo, kandi mwanzabo erĩhĩka oko ndũlĩ.

²Neryo babere bakalya omw'igolo-golo, Satanĩ yabya ñyabĩrĩhĩra omo mutima wa Yũda Iskarĩota mugala wa Sĩmonĩ erihoteri Yesu.

³Kandi Yesu abya asĩ kw'ĩse abĩrĩhĩra emyatsi yosĩ y'omo hamũlĩ yiwe. Kandi abya asĩ kw'alũa ewa Nyamuhanga iniakasyaya ewa Nyamuhanga.

⁴Neryo Yesu mwahangana aho balira. Neryo mwambula olundi lukimba, neryo mwĩmya ekĩsangũlĩryo, neryo mwayihangakyo.

⁵Neryo Yesu mũta amagetsi okw'ĩtũba, neryo mwatsũka erĩnabya ebisando by'abiga, n'erisangulabyo omo kĩsangũlĩryo ekyo abya ayĩhangĩre.

⁶Neryo mwahĩka uku Sĩmonĩ Petero. Naye mwamubwira ati, Mukama, ũkanabaya ebisando byage kwehĩ?

⁷Yesu mwamũsũbĩrya ati, Ekyo ngakola sĩwasĩkyo lino, nĩkwa wasyaminyakyo enyũma.

⁸Petero mwamubwira ati, Siwendĩsyanyabya ebisando byage na kera. Yesu mwamũsũbĩrya ati, Namatendĩnabya ebisando byawe, isuli n'obusangi haguma nage.

⁹Sĩmonĩ Petero mwamubwira ati, Mukama, sũnabaye ebisando byage, ñbyobyene! Nĩkwa ũnabaye ebyala byage n'omutwe wage nibya!

¹⁰Yesu mwamubwira ati, Oyo wabirinaba erĩre, nĩkwa atolere erinaba oko bisando biwe bisa. Nenyũ mwerĩre, nĩkwa butsira ñnywe bosĩ.

¹¹Kusangwa Yesu abya asĩ oyukandisyamuhoteri. Kyaleka ññabũga ati, Sĩmwerĩre ñnywe bosĩ.

- 12**Neryo abere abĩnabya ebisando byabo, neryo mwaswĩkala oko mesa. Neryo mwabũlyabo ati, Mwanamamina ekyo ngabibakolera kwehĩ?
- 13**Mukanyahula mo Mũkangĩrĩrya n'Omukama, mũkabũga ndeke, kusangwa ĩngye ko nyine nyitya.
- 14**Ĩngye indi Mukama n'Omũkangĩrĩrya, neryo nabĩribanabya oko bisando byenyũ. Nenyũ mutolere ĩmwanabanĩa oko bisando byenyũ.
- 15**Kusangwa nabiribaha ekĩmĩnyĩsyo, imwakola ngoko nabiribakolera.
- 16**Kwenene, kwenene ngabũga nenyũ, omugombe sialengĩre omukama wuwe, n'omukwenda sialengĩre oyuliamutuma.
- 17**Mwamamina emyatsi eyĩ, muli n'obutseme mwamakolayo.
- 18**Sindibahula ĩnywe bosĩ. Nyĩnasĩ abo nayisoga. Nĩkwa ni busana n'erĩberererya Amasako, awakabũga ati, Oyukalya akalyo kage, abĩrĩnyĩlolya k'omugongo.
- 19**Ngababwira lino, ebĩ bite byahĩka, neryo ekiro byasyahĩka, imwatoka erĩkĩrĩrya ĩngye kw'indi ye.
- 20**Kwenene, kwenene ngababwira, oyũkakokaya omundu oyo ngatuma, iniakanyĩkokaya; n'oyũkanyĩkokaya, akakokaya oyo wanyituma.
- 21**Neryo Yesu abere abĩbũga ebĩ, mwasũsumana omo mutima mwatũlago ati, Kwenene, kwenene ngababwira nyiti, Omuguma w'ũkw'ĩnywe asyanyihotera.
- 22**Abiga mobasamalirana ĩsĩbasĩ ng'akahulandi.
- 23**Omuguma g'oko biga oyo Yesu abya anzĩre mwabya akegemera oko kĩkũba kya Yesu.
- 24**Neryo Sĩmonĩ Petero mwamũkoherya ati, Utubwire ng'akahulandi.
- 25**Naye, kusangwa abya akegemera oko kĩkũba kya Yesu, mwamũbũlya ati, Mukama, nindi kwehĩ?
- 26**Yesu mwamũsũbĩrya ati, Yoyo ngandĩkolerya ekitole ky'omo kibindi n'erimuhakyo. Neryo Yesu mwakolerya ekitole ky'omo kibindi mwahakyo Yũda, omugala wa ĩskarĩota.
- 27**Neryo Yũda abere abĩmya ekitole ekyo, Satanĩ mwingira omwisi wuwe. Yesu mwamubwira ati, Ekyo ukandikola, ukolekyo lũba.
- 28**Nĩkwa sihabya mundu oko mesa oyo wamina nga ni mwatsi wahi aleka Yesu iniamubwira atya.
- 29**Abandi baganĩraya bati kusangwa Yũda abya n'engunza y'esyofranka, Yesu mwamubwira ati, agule ebindu ebitolere busana n'eBiro Bikulu; kutse ahe ekindu oko bera.

³⁰Neryo Yūda abere abĩmya ekitole ekyo, mwahuluka lūba. Kandi ibwamabihumbera.

³¹Neryo omugulu Yūda ahuluka, Yesu mwabūga ati, Lino Omugala w'Omundu amabana olukengerwa, kandi Nyamuhanga amabana olukengerwa omwisi wuwe.

³²Neryo Nyamuhanga amabana olukengerwa omwisi wuwe, Nyamuhanga ĩyowene asyabanira Omugala w'Omundu y'olukengerwa. Kandi asyamubanira olukengerwa neryo-neryo.

³³Abana balere, indi haguma nenyū katambĩ kake. Mwasyanyisonda-sonda, neryo ngoko nabwira Abayūda, nenyū ngababwira nyiti, Eyo ngaya simwangatoka erĩhĩkayo.

³⁴Ngabaha ekihano kihya-kihya nyiti, Mwanzane. Ngoko nabiribanza, nenyū mwanzane mutya.

³⁵Neryo mwamabya n'olwanzo, omuguma busana n'ogundi, abandu bosĩ basyaminya ko muli biga bage.

³⁶Sĩmonĩ Petero mwabūlya Yesu ati, Mukama, ukayahi kwehĩ? Yesu mwamūsūbĩrya ati, Eyo ngaya siwangatoka erinyikwama lino; nĩkwa wasyanyikwama bolo.

³⁷Petero mwamūbūlya ati, Mukama, busana nakĩ sinangatoka erikukwama lino-lino kwehĩ? Nasyasiga engebe yage busana nawe.

³⁸Yesu mwamūsūbĩrya ati, Wasyasiga engebe yawe busana nage kwehĩ? Kwenene, kwenene ngabūga nawe, engoko-lume siyendibika utewanyigana ngendo ĩsatu.

Yoane 14

¹Sĩmūhanga-hangaye emitima yenyū; mwĩkĩrĩraye Nyamuhanga, nage mūnyĩkĩrĩraye.

²Omo nyūmba ya Tata muli byumba bingi by'erĩkalamo. Ngayakokotaya aho wenyū, kumbe si kwenene, kumbe nabiribabwira.

³Kandi namayakokotya aho wenyū, nasyaswasa, n'eribatwala ewage; neryo imwatoka eribya aho nyiri.

⁴Kandi mūnasĩ enzira y'eriya eyo ngaya.

⁵Toma mwamubwira ati, Mukama, sītwasĩ eyo ukaya, twasyamina enzira yo tuti kwehĩ?

⁶Yesu mwamubwira ati, ĩngye indĩ nzira, ĩngye indi mwatsi w'ekwenene, ĩngye indi ngebe; sihali mundu ũkahĩka uku Tata ate kwĩngye.

⁷Kumbe mwabya mūnyasĩ, nga mwabiriminya Tata wage nibya. N'erĩtsūka lino mūmwasĩ, kandi mwabirimulolako.

⁸Filĩpo mwamubwira ati, Mukama, ũtũkangaye Tata, ekyo kyasyatutolera.

- ⁹Yesu mwamubwira ati, Nabiribya nenyũ omugulu ungaha, nĩkwa sulitanyiminya kwehĩ Fĩlipo? Oyo wamanyilangira iniabirilangira Tata. Busana nakĩ ũkabũga uti, Ũtũkangaye Tara kwehĩ?
- ¹⁰Fĩlipo, sũlikĩrĩraya ko nyimatikene na Tata, na Tata kw'amatikene ũkw'ĩngye kwehĩ? Ebĩnywa ngababwira sĩndĩbũgabyo omw'iyihana lyage. Nĩkwa Tata oyumatikene nage akakola emĩbĩrĩ yiwe.
- ¹¹Mũnyĩkĩrĩraye ko nyimatikene na Tata, na Tata amatikene ũkw'ĩngye. Kutse mwĩkĩrĩraye busana n'emĩbĩrĩ ĩyoyene.
- ¹²Kwenene, kwenene ngababwira, oyũkanyĩkĩrĩraya, emĩbĩrĩ eyo ngakola, asyakolayo nibya; kandi asyakola emĩbĩrĩ eyĩrengĩre eyĩ, kusangwa ngaya uku Tata.
- ¹³Kandi nasyakola obuli mwatsi ogo mwasyabũlya omo lĩna lyage, Tata apipawe umu Mugala.
- ¹⁴Emyatsi yosĩ mũkabũlaya omo lĩna lyage, nasyakolayo.
- ¹⁵Mwamanyanza, mwasyakenga ebihano byage.
- ¹⁶Kandi nasyabũlya Tata, naye asyabaha ogundi Mũwatĩkya, Omũlĩmũ w'omwatsi w'ekwenene iniabya haguma nenyũ kera na kera.
- ¹⁷Ekihugo sikiritoka erĩmũkokya, kusangwa sikyemulolako, kutse erimuminya. Nĩkwa inywe mũmwasĩ, kusangwa ĩkere nenyũ, kandi amatikene nenyũ.
- ¹⁸Sindiendĩsyabasĩga nga ngũbĩ; nasyaswasa ũkw'ĩnywe.
- ¹⁹Enyũma w'akatambĩ kake ekihugo sikyendiswaswanyĩlolako, nĩkwa ĩnywe mwasyanyilolako; kusangwa nyiriho, nenyũ mwasyabyaho nibya.
- ²⁰Oko kiro ekyo mwasyamina ko nyimatikene uku Tata wage, nenyũ mumatikene ũkw'ĩngye nage nyimatikene ũkw'ĩnywe.
- ²¹Oyuwite ebihano byage, n'erikengabyo, yo yukanyanza; kandi Tata wage asyanza oyukanyanza; nage nasyamwanza, nasyayĩkangya ukw'iyeye.
- ²²Yũda, oyute ĩskarĩota, mwamũbũlya ati, Mukama, byamabya bitĩ kwehĩ? uti, wasyayĩkangya ũkw'ĩtwe, ũteyĩkangya oko kihugo kwehĩ?
- ²³Yesu mwamũsũbĩrya ati, Omundu amanyanza asyakenga ekĩnywa kyage. Kandi Tata wage asyamwanza netu twasyamũhĩkako, ĩtwakokotya obwĩkalo bwetu haguma naye.
- ²⁴Oyũtanyanzĩre sialikenga ebĩnywa byage. Kandi ekĩnywa ekyo mũkowa si kyage, nĩkwa ni kya Tata oyo wanyituma.
- ²⁵Nabiribabwira emyatsi eyĩ omugulu nyikine haguma nenyũ.
- ²⁶Nĩkwa Omũwatĩkya, Omũlĩmũ Abũyĩrĩre, oyo Tata asyatuma omo lĩna lyage, iye akandisyabakangĩrĩrya emyatsi yosĩ, kandi asyabĩbũkya emyatsi yosĩ eyo nababwira.

²⁷Obuholo ngabasĩgĩra, ngabaha obuholo bwage. Ngabahabo, butsira ng'ekihugo ko kikaha. Sĩmũhanga-hangaye emitima yenyũ, kandi simubahe.

²⁸Momowa ngababwira nyiti, Ngagenda, kandi nasyaswasa ũkw'ĩnywe. Kumbe mũlwe mũnyanzĩre, nga mwabiritsema, kusangwa ngaya uku Tata; kusangwa andengĩre.

²⁹Lino nabiribabwira ebĩ bite byahĩka, neryo omugulu byasyahĩka, imwatoka erĩkĩrĩrya.

³⁰Sindiendĩsyabũga nenyũ kandi bingi, kusangwa omũtabalĩ w'ekihugo akahĩka, kandi siawite ehamũlĩ ũkw'ĩngye.

³¹Ngoko Tata anyihana, ko ngakola nyitya, ekihugo kitoke eriminya ko nyanzĩre Tata. Muhangane tũlũe hano.

Yoane 15

¹Ĩngye indi mũlĩkĩrĩkĩ w'ebĩnyũ w'ekwenene, kandi Tata wage nĩ mũlĩmĩrĩ.

²Obuli mutahi owamatikene nage, owateheta kw'ebĩgũma, akatwago; kandi oko buli mutahi owakahetaya ebĩgũma, akasara kugo kw'ebĩtowene, omutahi oyo atoke eriheta kw'ebindi bĩgũma.

³Mwabiriera busana n'ekĩnywa ekyo nabiribabwira

⁴Mumatikane kwĩngye, nage ngandimatikana kwĩnywe. Ngoko omutahi sialĩhetaya ebĩgũma ĩgowene, amatendimatikana n'endĩna y'ebĩnyũ, litya nenyũ simwangatoka erireta endũndĩ uku Nyamuhanga mutamatikene ũkw'mgye.

⁵Ĩngye indi ndĩna y'ebĩnyũ, nenyũ muli mitahi. Oyumatikene nage, nage nyimatikene naye, yo yukayira endũndĩ nene busana na Nyamuhanga. Kusangwa mutamatikene nage simwangatoka erikolakĩ.

⁶Omundu amatindamatikana nage, akagusawa eyĩhya ng'omutahi, iniuma, Emitahi ng'eyĩ ikakumirawa haguma, iyaguswa omo muliro iyahya.

⁷Mwamamatikana kwĩngye, n'ebĩnywa byage bĩkĩkala omo mitima yenyũ, mũbũlaye ekĩndũkĩ ekyo mwanzĩre, neryo mwasyakolerwakyo.

⁸Mwamayira endũndĩ nene, Tata wage akasĩkĩbawa busana n'ekyo, kandi mũkakangaya ko muli biga bage.

⁹Nabiribanza ngoko Tata abirinyanza. Mwĩkale omo lwanzo lwage.

¹⁰Mwamakenga ebihano byage, mwasyĩkala omo lwanzo lwage, ngoko nage nabirikenga ebihano bya Tata wage, neryo nyĩkere omo lwanzo luwe.

¹¹Nabiribabwira emyatsi eyĩ, obutseme bwage bubyo omo mitima yenyũ, kandi obutseme bwenyũ bũhĩkane.

¹²Ekihano kyage kiti: mwanzane, ngoko nabiribanza.

- ¹³Sihali mundu oyuwite olwanzo lūlengĩre olū, ati omundu akasiga engebe yiwe busana n'abīra buwe.
- ¹⁴Nenyū muli bīra bage, mwamakola ebyo ngabahana.
- ¹⁵Sindibahula kandi mo bagombe kusangwa omugombe sialiminya ebyo mukama wuwe akakola. Nīkwa ngabahula mo bīra, kusangwa nabīrībamīnyīsyā emyatsi yosī eyo ngowa uku Tata wage.
- ¹⁶Simwetayisoga ngye, nīkwa nayisoga nywe, kandi nabīrībahīra eriyatunda endūndī, kandi endūndī yenyū iyatoka eribyaho. Neryo Tata asyabaha ekīndūkī ekyo mūkabūlaya omo līna lyage.
- ¹⁷Neryo ngabahana nyiti, Mwanzane.
- ¹⁸Ekihugo kyamabakwa obusu, muminye ko kyanyīkwa obusu embere w'erībakwabo.
- ¹⁹Nga muli b'ekihugo, kūmbe ekihugo kyangabanzīre ng'abakyo. Nīkwa nayisoga nywe omo kihugo kino, kandi simuli bakyo; kikaleka ekihugo īkyabakwa obusu.
- ²⁰Mwibuke ekīnywa ekyo nababwira nyiti, Omugombe sialengĩre omukama wuwe. Bamabya babīrīnyendererya, nenyū basyabendererya nibya; bamabya bakengĩre ekīnywa kyage, basyakenga n'ekyenyū nibya.
- ²¹Nīkwa basyabakola emyatsi yosī eyī kusangwa muli bandu bage, kusangwa sībasī oyo wanyituma.
- ²²Kumbe nyitasa n'erībūga nabo, nga sibawite olubanza lw'ebibi, nīkwa lino sibawite eriyigana ebibi byabo.
- ²³Oyūkanyīkwa obusu, akakwa Tata wage y'obusu.
- ²⁴Kumbe sinditakola emībīrī omo katīkatī kabo eyitakolawa n'ogundi mundu, sibangabya n'olubanza lw'ebibi; nīkwa lino babirinyilolako, kandi babīrīnyīkwa obusu, īngye na Tata wage nibya.
- ²⁵Nīkwa babirikola ekī, ekīnywa kibererere ekyasakawa omo Migambo yabo, iti, Banyīkwa obusu butsira ekikaleka.
- ²⁶Omugulu Omūwatīkya asyasa, oyo nasyatuma akalūa ewa Tata, Omūlīmū w'omwatsi w'ekwenene, oyūkalūa uku Tata, akandīsyatūla omwatsi wage.
- ²⁷Nenyū nibya, mwasyatūla omwatsi wage, kusangwa mwabiribya haguma nage erītsūka erīmbere.

Yoane 16

- ¹Nabiribabwira emyatsi eyī, neryo simwangahūka-hūkya emitima yenyū.
- ²Basyabahiga-hīganīa omo manyūmba wabo w'erīhīndanamo. Kandi omugulu asyasa, neryo oyukabīta asyaganīrya ng'akakola omūbīrī wa Nyamūhanga.
- ³Basyakola emyatsi eyī, kusangwa sībetaminyā Tata kutse īngye.

- ⁴Nĩkwa nabiribabwira emyatsi eyĩ, neryo omugulu endambĩ yabo yasyahĩka, imwatoka erĩyĩbũkyayo ngoko nababwira. Mondababwira emyatsi eyĩ erĩmbere kusangwa nabya haguma nenyũ.
- ⁵Nĩkwa lino ngaya ukw'oyo wanyituma; kandi sihali mundu ũkw ĩnywe oyũkambũlaya ati, Ukaya hahi kwehĩ?
- ⁶Nĩkwa kusangwa nabiribabwira emyatsi eyĩ, emitima yenyũ ĩkũsũla n'obũlĩge.
- ⁷Ngababwira omwatsi w'ekwenene nyiti, Lyowene busana nenyũ inagenda, kusangwa namatendigenda, Omũwatĩkya isiendisyabahĩkako. Nĩkwa namagenda nasyabatimiraye.
- ⁸Naye asyabya asa, asyasĩnga ekihugo busana n'ebibi, kandi busana n'omwatsi w'ebitunganene, kandi busana n'omwatsi w'eritswera lya Nyamuhanga.
- ⁹Asyasĩngabo omo mwatsi w'ebibi, kusangwa sĩbalĩnyĩkĩrĩraya.
- ¹⁰Kandi asyasĩngakyo busana n'eritunganene, kusangwa ngaya uku Tata, nenyũ imutaswanyilolako.
- ¹¹Kandi asyasĩngabo omo mwatsi w'eritswera, kusangwa omũtabalĩ w'ekihugo kino abiritswerwa.
- ¹²Ĩngye nyiwite eyindi myatsi mingi y'eribabwira, nĩkwa simwangatoka erĩowayo lino.
- ¹³Nĩkwa omugulu Omũlĩmũ w'omwatsi w'ekwenene asyasa, iye asyabasondola omo myatsi yosĩ y'ekwenene, kusangwa siendĩsyabũga omo hamũlĩ yiwe ĩyowene, nĩkwa asyababwira ebyo akowa, kandi' asyabatũĩra emyatsi eyo eyĩkandĩsyahĩka.
- ¹⁴Asyanyĩpipa, kũsangwa asyimyama emyatsi eyo ngabũga n'erĩbatũlĩrayo
- ¹⁵Emyatsi. yosĩ eyo Tata awite ni yage, kyaleka ĩnabũga nyiti, Asyĩmyama emyatsi eyo ngabũga, n'erĩbatũlĩrayo.
- ¹⁶Hakĩsĩya katambĩ kake, neryo imutaswanyilolako; kandi enyũma w'aho hake, imwaswanyilolako.
- ¹⁷Abandi b'oko biga buwe mobabwirana bati, Ekĩ ni kyahi? Ekyo akatubwira ati, Hakĩsĩya katambĩ kake imũtaswanyilolako; kandi enyũma w'aho hake, imwaswanyilolako. Kandi ati, Kusangwa ngaya uku Tata.
- ¹⁸Neryo babya bakabũga bati, Ekĩ ni kyahi akabũga ati, Akatambĩ kake kwehĩ? Sĩtwasĩ ebyo akahula.
- ¹⁹Yesu mwaminya ko bakasonda erĩmũbũlya, neryo mwabwirabo ati, Mongabũga nyiti, Hakĩsĩya katambĩ kake, imutaswanyilolako, kandi enyũma w'aho hake, imwaswanyilolako. Ebyo byo mũkabũlaya omo katĩkatĩ kenyũ kwehĩ?

²⁰Kwenene, kwenene ngabũga nenyũ nyiti, Mwasyalira n'erilaka, nĩkwa ekihugo kyasyatsema. Mwasyabya n'obũlĩge, nĩkwa obũlĩge bwenyũ bwasyahinduka mo butseme.

²¹Omũkalĩ omugulu akakunda ali n'obũlĩge kusangwa endambĩ yiwe yabĩrĩhĩka; nĩkwa omugulu amabibuta omwana, sialisyibuka kandi eriagalwa liwe, nĩkwa akatsema ati, Omwana amabibutwa omo kihugo.

²²Neryo nenyũ nibya muli n'obũlĩge lino: nĩkwa nasyaswabalolako kandi, n'emitima yenyũ yasyatsema, kandi sihali mundu oyo wasyabasagula obutseme bwenyũ.

²³Neryo oko kiro ekyo sĩmwendĩsyanyĩbũlyakĩ. Kwenene, kwenene ngababwira, Ekĩndũkĩ mwasyabũlya Tata, asyabahakyo kusangwa muli biga bage.

²⁴Erĩhĩka lino, sĩmwetabũlyakĩ omo lĩna lyage; mũbũlaye, neryo mwasyabanakyo, obutseme bwenyũ butoke erĩhĩkana.

²⁵Nabiribabwira emyatsi eyĩ omo mĩsyo. Omugulu asyasa neryo sindiendisyababwira umu mĩsyo, nĩkwa nasyababwira ndeke-ndeke emyatsĩ ya Tata.

²⁶Oko kiro ekyo, mwasyabũlya omo lĩna lyage; sĩndĩbũga nenyũ nyiti, Nasyabũlya Tata busana nenyũ;

²⁷kusangwaye Tata abanzĩre. Abanzĩre kusangwa mũnyanzĩre, kandi kusangwa mwabĩrĩkĩrĩrya ko nalũa ewa Nyamuhanga.

²⁸Nalũa uku Tata, kandi monahĩka omo kihugo; neryo ngalũa omo kihugo n'eriya uku Tata.

²⁹Neryo abiga buwe mobamubwira bati, Lero, ũkabũga netu ndeke-ndeke, sũlĩbũga omo mĩsyo.

³⁰Lino tũnasĩ ko wasĩ emyatsi yosĩ, kandi, suli n'obwaga omundu akakũbũlya mwatsi. Ekĩ kikaleka ĩtwĩkĩrĩrya ko walũa uku Nyamuhanga.

³¹Yesu mwasũbĩryabo ati, Mwamĩkĩrĩrya lino kwehĩ?

³²Lebaya, endambĩ yasyasa, kandi endambĩ eyo yabĩrĩhĩka, omugulu mwasyapanza-panzirwa obuli mundu eka wuwe mwasyanyĩsĩga ĩngyowene. Nĩkwa sindi ĩngyowene, kusangwa Tata ali haguma nage.

³³Namababwira emyatsi eyĩ imwabana obuholo busana n'erĩmatikana nage. Omo kihugo mwasyabana erĩendererĩbwa. Nĩkwa muhande emitima! Nabĩrĩkĩnda ekihugo!

Yoane 17

¹Neryo Yesu mwabũga emyatsi, neryo mwalalamira elubula ati, Tata endambĩ yabĩrĩhĩka; uhe Omugala wawe olukengerwa, Omugala atoke erikuha olukengerwa.

²Kandi ngoko wabirimuha ehamũlĩ oko bandu bosĩ, iniatoka eriha engebe y'erikota oko bosĩ wamuha.

- ³Neryo eyĩ ni mgebe y'erikota, abandu bakuminye, uwe Nyamuhanga muguma w'ekwenene, n'eriminya Yesu Kristo, oyo watuma.
- ⁴Monakũsĩkya omo kihugo; nabiribuga omũbĩrĩ ogo wamba erikola.
- ⁵Na lino, Tata, ũnyĩsĩkaye embere syawe, kandi omo lukengerwa olo nabya nalo haguma nawe ekihugo kite kyahangikwa,
- ⁶Monakũmĩnyĩkalya oko bandu wamba omo kihugo. Babya bawe kandi mowambabo. Kandi babirikenga ekĩnywa kyawe.
- ⁷Na lino, banasĩ kw'emyatsi yosĩ eyo wamba ĩkalũa uk'uwe.
- ⁸Kusangwa ebĩnywa ebyo wamba nabirihabyobo, kandi babiriangirirabyo, baririminya kwenene ko nalũa ewawe, kandi mobĩkĩrĩrya ko wanyituma.
- ⁹Ngasabirabo. Sindisabira ekihugo, nĩkwa ngasabira abo wamba, kusangwa ni bawe.
- ¹⁰N'emyatsi yosĩ ni yawe, n'emyatsi yawe ni yage, kandi emyatsi eyo yabĩrĩnyĩsĩkya.
- ¹¹Neryo lino ngakũhĩkako, nage sinyikiri kandi omo kihugo, nĩkwa ibo bali omo kihugo. Tata Iwe Ũbũyĩrĩre! Ũtegayebo omo bũtokĩ bw'erĩna lyawe, eryo wamba, babye muguma, ngoko tuli muguma.
- ¹²Omugulu nabya nabo, monateyabo omo bũtokĩ bw'erĩna lyawe, eryo wamba. Monateyabo, kandi mohatahera mundu n'omuguma, yo n'ow'erihera, busana n'erĩberererya Amasako.
- ¹³Neryo ngasa uk'uwe, n'emyatsi eyĩ ngabũgayo omo kihugo, ibatoka eribya n'obutseme bwage obũhĩkene omo mitima yabo.
- ¹⁴Monahabo ekĩnywa kyawe, n'ekihugo mokyakwabo obusu, kusangwa si b'ekihugo, ngoko nyite w'ekihugo.
- ¹⁵Sĩndĩkũbũlaya nyiti, Ũlũsayebo omo kihugo, nĩkwa ngakũbũlaya nyiti, Ũtegayebo oko Mubi.
- ¹⁶Si b'ekihugo, ngoko nyite w'ekihugo.
- ¹⁷Uhigulebo omo mwatsi w'ekwenene. Ekĩnywa kyawe ni mwatsi w'ekwenene.
- ¹⁸Monatumabo omo kihugo, ngoko wanyituma omo kihugo.
- ¹⁹Kandi ngayiha uk'uwe busana nabo, ibatoka eribya bawe kwenene.
- ²⁰Sindisaba busana n'aba ĩbobene, nĩkwa busana n'abakandisyanyĩkĩrĩrya busana n'erĩtũlago lyabo.
- ²¹Ngasaba nyiti abosĩ babye muguma. Uwe Tata! Nyiti, bamatikane ũkw'ĩtwe, ngoko umatikene kwĩngye, kandi nage nyimatikene uk'uwe, neryo ekihugo kĩkĩrĩraye k'uli inina we wanyituma.
- ²²Nabirihabo olukengerwa olo wabirimba, babye muguma ngoko tuli muguma.

²³İngye nyimatikene kubo, nawe umatikene ũkw'İngye, nabo bahĩkane omo buguma, neryo ekihugo kiminye k'uli inina we wanyituma, kandi wabirianzabo, ngoko wabirinyanza.

²⁴Tata, ngasonda nyiti, abo wabirimba babye haguma nage, balangire olukengerwa lwage olo wabirimba; kusangwa wanyanza ekihugo isikiri kyahangikwa.

²⁵Uwe Tata uwe utunganene! Ekihugo nomo kitenetakuminya, nĩkwa nabirikuminya, kandi aba nabo babirikuminya k'uli inina we wanyituma.

²⁶Kandi nabĩrĩkũmĩnyĩsya kubo neryo nasyaswakũmĩnyĩsya; neryo olwanzo olo wanyanzamo lubye omo mitima yabo, nage inamatikana nabo.

Yoane 18

¹Neryo Yesu abere abisaba ebĩnywa ebĩ, mwahongoka n'abiga buwe, mwasoka omusya w'eKĩdũronĩ. Neryo aho habya eririma, neryo Yesu n'abiga buwe mbingira omw'irima eryo.

²Nĩkwa Yũda nibya oyo wamuhotera, mwaminyaho, kũsangwa Yesu abya ĩĩakahĩndanaho n'abiga buwe esyongendo nyingi.

³Neryo Yũda mwaya omw'irima eryo n'omulondo w'ekisambala ky'Abaroma ekyo ahabawa, haguma n'abateya abatumawa n'abahererĩ bakulu n'Abafarĩsayo. Kandi mobahĩka ĩbanahekĩre esyotala, n'ebisosomole, n'ebindu by'amalwa.

⁴Neryo Yesu abya asĩ emyatsi yosĩ eyikandĩmũhĩkako, neryo mwahuluka mwabũlyabo ati, Mukasonda-sondandi kwehĩ?

⁵Mobamũsũbĩrya bati, Yesu Omũnazaretĩ. Neryo Yesu mwabwirabo ati, Nĩ ĩngye! Neryo Yũda oyo wamuhotera, abya iniahangeneho haguma nabo.

⁶Neryo Yesu abere abwirabo ati, Nĩ ĩngye, mobasuba enyũma mobawa oko kitaka.

⁷Kandi Yesu mwabũlyabo ati, Mukasonda-sondandi kwehĩ? Nabo bati, Yesu Omũnazaretĩ.

⁸Yesu mwasũbĩryabo ati, Nabiribabwira kw'indi nĩ ĩngye. Mwamabya ĩnĩ ĩngye mukasonda-sonda, muleke aba bagende.

⁹Erĩberererya ekĩnywa ekyo Yesu abũga ati, ukw'abo wamba sĩndĩtatalya n'omuguma.

¹⁰Neryo Sĩmonĩ Petero abya n'omũyalĩ omo lubo. Neryo mwakulago, mwabandago omugombe w'Omũhererĩ Mukulu oko bahererĩ bosĩ, mwatwa okũtũ kuwe kw'amali. Erĩna ly'omugombe oyo lyabya Malko.

¹¹Neryo Yesu mwabwira Petero ati, Hĩra omũyalĩ g'omo lubo. Sindiendĩpũlya olũtehĩ lw'amalĩge olo Tata abirimba kwehĩ?

¹²Neryo omulondo w'ekisambala ky'Abaroma, n'omukulu wabo n'abateya b'Abayũda, mobahamba Yesu mobamuboha.

- 13**Neryo mobamutwala erĩmbere uku Ana, kusangwa abya ĩsebyala wa Kayafa, oyo wabya Mũhererĩ Mukulu oko bahererĩ bosĩ oko mwaka oyo.
- 14**Nĩkwa Kayafa abya oyo wahana Abayũda ati, Lyowene omundu muguma iniahola busana n'abandu bosĩ.
- 15**Neryo Sĩmonĩ Petero, n'ogundi mwiga mobakwama Yesu. Neryo ogundi mwiga oyo abya asĩbwe n'Omũhererĩ Mukulu oko bahererĩ bosĩ, neryo mwingira haguma na Yesu omo kibuga ky'Omũhererĩ Mukulu oko bahererĩ bosĩ.
- 16**Nĩkwa Petero mwimana oko lũkyo ahĩhya. Nĩkwa ogundi mwiga oyo wabya asĩbwe n'Omũhererĩ Mukulu oko bosĩ, mwahulukira eyĩhya, mwakanĩa n'omũteya w'olũyĩ, neryo mwĩngĩrya Petero.
- 17**Neryo omwana-muto mugombe oyo wategaya olũkyo, mwabũga na Petero ati, Suli muguma g'oko biga b'omundu oyũ kwehĩ? Petero mwasũbĩrya ati, Sĩ ĩngye!
- 18**Neryo habya eritsuku, n'abagombe n'abateya mobakya omuliro w'amakala, neryo babya bimeneho bakota kugo. Petero naye mwayaho, mwimanaho, mota oko muliro.
- 19**Neryo Omũhererĩ Mukulu oko bahererĩ bosĩ mwabũlya Yesu busana n'abiga buwe, kandi mwamũbũlya busana n'erĩkangĩrĩrya liwe.
- 20**Yesũ mwamũsũbĩrya ati, Nabĩrĩbũga embere sy'abandu n'eriminyikala ndeke. Ebiro byosĩ monakangĩrĩrya omo manyũmba w'erĩhĩndanamo n'omo Hekalũ aho Abayũda bakahĩndana. Mondabũga kĩnywa ky'obũbĩso-bĩso.
- 21**Ūkanyĩbũlaya busana nakĩ kwehĩ? Ūbũlaye abandu abahulikirira ebyo nabwirabo. Lebaya, aba banasĩ ebyo nabũga.
- 22**Neryo Yesu abere abĩbũga ebĩ, omuguma g'oko balembya oyo wabya imeneho hakũhĩ, mwaswĩrya Yesu ekĩkũndĩ ati, Ūkasũbĩraya Omũhererĩ Mukulu oko bahererĩ bosĩ y'utya uti kwehĩ?
- 23**Yesu mwamũsũbĩrya ati, Namabya ngabũga nabi, wahule ebibi ebyo. Nĩkwa namabũga kwenene, ūkanyĩswĩrĩrayakĩ kwehĩ?
- 24**Neryo Ana mwatuma Yesu ĩnĩanabohĩre, uku Kayafa, Omũhererĩ Mukulu oko bahererĩ bosĩ.
- 25**Neryo Sĩmonĩ Petero abya imene akota oko muliro, Neryo abandi mobamubwira bati, Nawe suli muguma g'oko biga buwe kwehĩ? Petero mwagana ati, Sĩ ĩngye.
- 26**Neryo omuguma g'oko bagombe b'Omũbererĩ Mukulu oko bahererĩ bosĩ, ĩnĩ w'ekĩtũnga ky'oyo Petero atwa kw'okũtũ, mwamũbũlya ati, Mondakulolako omw'irima haguma naye kwehĩ?
- 27**Neryo Petero mwagana kandi. Neryo-neryo engoko-lume moyabika.
- 28**Neryo mobalũsya Yesu ewa Kayafa, mobamutwala omo kikali ky'omũtabalĩ Pilato. Nĩkwa bwabya ngyakya-ngyakya. Neryo Abayũda mobataya omo kikali kya Pilato bati sĩbahalaye omo Migambo, batoke eriryako oko Biro Bikulu by'Erikiruka.

- ²⁹Neryo Pilato mwahulukirabo eyĩhya, mwabũlyabo ati, Omũndu oyũ, mukamuhandikirira ũkũkĩ kwehĩ?
- ³⁰Mobamũsũbĩrya bati, Omundu oyũ atalwe mukola-nabi nga sitwetamuleta uk'uwe.
- ³¹Pilato mwabwirabo ati, Mũmwĩmaye ĩmwebene, mumutswere omo migambo yenyũ. Abayũda mobamũbwira bati, Situwite hamũlĩy'erĩta omundu n'omuguma.
- ³²Mobyabya bitya erĩberererya ekinywa ekyo Yesu abũga akamĩnyĩsya omũsĩndo w'oluholo akandisyahola.
- ³³Neryo Pilato mwasuba omo kikali ky'omũtabalĩ, mwabirikira Yesu, mwamũbũlya ati, Uli mwami w'Abayũda kwehĩ?
- ³⁴Yesu mwamũsũbĩrya ati, Ni iwe ũkaganĩraya uwowene, kutse ni bandi bakubwira busana nage kwehĩ?
- ³⁵Pilato mwasũbĩrya ati, Ĩngye indi Mũyũda kwehĩ? Ekihanda kyawe n'abahereĩ bakulu bo bakuleta ũkw'ĩngye; wamakolakĩ kwehĩ?
- ³⁶Yesu mwasũbĩrya ati, Obwami bwage si bw'ekihugo kino. Kumbe obwami bwage bũlwe bw'ekihugo kino, kumbe abagombe bage bangalwa isinangahoterwa n'Abayũda. Nĩkwa obwami bwage si bw'eno.
- ³⁷Neryo Pilato mwabũga ati, Uli mwami kwehĩ? Yesu mwamũsũbĩrya ati, Ũkabũga ko ndi mwami. Busana n'ekĩ nabutawa kandi nabĩrĩhĩka omo kihugo busana n'ekĩ, erĩtũla omwatsi w'ekwenene. Obuli mundu w'omwatsi w'ekwenene akowa omulenge wage.
- ³⁸Pilato mwabũlya Yesu ati, Omwatsi w'ekwenene nĩkĩ kwehĩ? Pilato abere abũga atya, mwahulukira eyĩhya ahali Abayũda, mwabwirabo ati, Ĩngye sinditamubana ko musango.
- ³⁹Nĩkwa ĩnywe muwite omutsye w'eribaboholera omundu muguma omo Biro Bikulu by'Erikiruka. Neryo mwanzĩre inababoholera Omwami w'Abayũda kwehĩ?
- ⁴⁰Nabo mobabirikira kutsibu kandi bati, Butsira omundu oyũ, twanzĩre Baraba. Nĩkwa Baraba abya mũnyeyĩ.

Yoane 19

- ¹Neryo Pilato mwĩmya Yesu mwamũswĩrya omo mikoba.
- ²N'abasĩrĩkanĩ mobaluka emisakisaki mo mbĩta, mobahĩrayo oko mutwe wuwe, kandi mobamwambalya ekanzu y'omunyama.
- ³Neryo mobamũhĩkako bati, Wabũkĩre uwe Mwami w'Abayũda! Neryo mobamũswĩrya ebĩkũndĩ by'omo bũsũ.
- ⁴Neryo Pilato mwaswahulukira eyĩhya, mwabwira endeko ati, Mũlebaye, ngabaleteraye, imwatoka eriminyanya ko ndetamubana ko musango.

- ⁵Neryo Yesu mwahulukira eyĩhya, inianambite embĩta y'emisakisaki, n'olukimba l'omunyama. Neryo Pilato mwabwirabo ati, Lebaya! Omundu yoyũ!
- ⁶Neryo omugulu abahererĩ bakulu n'abateya balola uku Yesu mobabirikira bati, Abambawe oko musalaba! Abambawe oko musalaba! Neryo Pilato mwabwirabo ati, Mũmwĩmaye ĩmwebene, mumubambe oko musalaba. Īngye sinditamubana ko musango.
- ⁷Abayũda mobamũsũbĩrya bati, Tuwite omugambo owakabũga ati atolere ĩniakwa, kusangwa mwayiyira mo Mugala wa Nyamuhanga.
- ⁸Omugulu Pilato owa ekĩnywa ekĩ mubaha kutsibu kw'aho.
- ⁹Neryo Pilato mwasuba omo kikali ky'omũtabalĩ, mwabũlya Yesu ati, Walũa hahi kwehĩ? Nĩkwa Yesu mwatamũsũbĩrya.
- ¹⁰Neryo Pilato mwabwira Yesu ati, Sĩwendĩbũga nage kwehĩ? Sĩwasĩ ko ndi n'ehamũlĩ y'erikubohola, kandi nyiwite ehamũlĩ y'erikubamba oko musalaba kwehĩ?
- ¹¹Yesu mwamũsũbĩrya ati, Siwangabya n'ehamũlĩ ũkw'ĩngye utalyahabawayo na Nyamuhanga. Kikaleka omundu oyo wanyihotera uk'uwe iniabya ko musango w'ebibi binene kw'aho.
- ¹²Neryo Pilato abere owa ekyo, mwasonda eribohola Yesu. Nĩkwa Abayũda mobatsumira bati, Wamabohola omundu oyũ isuli mwĩra wa Kaĩsarĩ! Omundu oyukayiyira mo mwami iniakalwa na Kaĩsarĩ!
- ¹³Neryo Pilato abere abĩowa ebĩnywa ebĩ, mwaleta Yesu y'eyĩhya, neryo mwĩkala oko kītũmbĩ ky'omũtswerĩ, ahakahulawa mo Kibuga ky'Amabwe, nĩkwa omo Kĩebanĩa ni Gabata.
- ¹⁴Neryo yabya hakũhĩ na saa sĩa oko kiro ky'erĩkokotya busana n'Ekiro Kikulu ky'Erikiruka. Neryo Pilato mwabwira Abayũda ati, Mũlebaye, omwami wenyũ yoyũ!
- ¹⁵Nabo mobatsumira bati, Ītawe! Ītawe! Abambawe oko musalaba! Neryo Pilato mwabũlyabo ati, Nyibambe omwami wenyũ y'oko musalaba kwehĩ? Abahererĩ bakulu mobasũbĩrya bati, Situwite mwami nina Kaĩsarĩ ĩyowene.
- ¹⁶Neryo Pilato mwahereryabo Yesu ati abambawe oko musalaba.
- ¹⁷Neryo mobahamba Yesu, naye mwahuluka, inianayihekere omusalaba wuwe, erĩhĩka ahakahulawa mo Aherĩhanga, ahakahulawa omo Kiebranĩa mo Golgota.
- ¹⁸Eyo mobamubamba oko musalaba. Kandi mobabamba abandi bandu babiri kuguma naye oko misalaba, oko lundi luhande muguma, n'oko lundi luhande muguma, na Yesu omo katĩkatĩ kabo.
- ¹⁹Neryo Pilato mwasaka ekĩmĩnyĩsyo, neryo mwahĩrakyo oko musalaba. Kyabya kĩsakĩre kiti, YESU MŪNAZARETĪ, OMWAMI w'ABAYŪDA.

- ²⁰Neryo Abayūda bangi mobasoma amasako ayo, kusangwa aho Yesu abambirawa habya hakūhī n'omūyī. Ekīmīnyīsyo ekyo kyasakawa omo Kiebranīa, n'omo Kiroma, n'omo Kīgīrīkī.
- ²¹Neryo abahererī bakulu b'Abayūda mobabwira Pilato bati, Susake Omwami w'Abayūda, nīkwa uti, Omundu oyū mwabūga ati, Īngye indi mwami w'Abayūda.
- ²²Pilato mwasūbīrya ati, Ebyo nabirisaka, inabirisakabyo.
- ²³Neryo abasīrīkanī babere babibamba Yesu y'oko musalaba, mobaheka esyongimba siwe mobagabasyo mo magabo ani, oko buli mūsīrīkanī erīgabo liguma. Kandi mobaheka ekanzu eyalukawa mo lukimba luguma-guma. Ekanzu eyo yabya butsira mulando, ĩyīlūkīre luguma-guma erītsūka endata n'erīhīka omo yosī.
- ²⁴Neryo abasīrīkanī mobabwirana bati, Situtuleyo, nīkwa tukange obukanga busana nayo ng'ikandibya yandi, erīberererya Amasako awakabūga ati, Mobagaba esyongimba syage omo katīkatī kabo, Mobakanga obukanga busana n'ekanzu yage. Neryo abasīrīkanī mobakola batya.
- ²⁵Neryo nyīnya wa Yesu, na mwali wabo nyīnya, ye Marīa muka Kleopa, na Marīa Magdalene, babya bimene hakūhī n'omusalaba wa Yesu.
- ²⁶Neryo Yesu abere alangira koyo wuwe n'omwiga oyo abya anzīre, inianimene kahūhī, mwabwira nyīnya ati, Mūkālī, lebaya, mugala wawe yoyū!
- ²⁷Neryo Yesu mwabwira omwiga oyo ati, Lebaya, koyo wawe yoyū! N'erītsūka oko ndambī eyo omwiga oyo mwamutwala eka wuwe.
- ²⁸Neryo enyūma w'aho Yesu ĩnīanasī kw'emyatsi yosī yamabihwa, Amasako abererere, mwabūga ati, Nyīkwīre enyota.
- ²⁹Neryo erīrega lyabyaho eryoswīre mw'epada. Neryo mobahīra embūhūma yoswīre mw'epada, mobahīrayo oko hīsopa, mobahīrayo oko buno buwe.
- ³⁰Neryo abere abibuga erīpūlya epada eyo, mwabūga ati, Byamahwa. Neryo mūnamya omutwe wuwe neryo mwataswahumula.
- ³¹Neryo Abayūda kusangwa kyabya Kiro ky'Erīkokotya, mobabūlya Pilato bati amagulu w'abandu abītawa abūnangawe, neryo balūsībawe oko misalaba. Kusangwa sibabya banzīre emibiri yabo ĩkasīgala oko misalaba omo Sabato, kusangwa ekiro ky'eSabato ekyo kyabya kiro kikulu.
- ³²Neryo abasīrīkanī mobasa, mobabūna emihimbi y'omundu w'erīmbere, n'emihimbi y'ogundi mundu oyo wabambawa haguma na Yesu.
- ³³Nīkwa babere bahīka uku Yesu, mobalebya kw'amabihola, mobatabūna emihimbi yiwe.
- ³⁴Nīkwa omuguma g'oko basīrīkanī mwatsimita omo lukanga luwe mw'erītūmo, neryo-neryo omusasi n'amagetsi mobyalūamo.

³⁵Kandi oyo walangira omwatsi oyũ abĩrĩtũlago, n'erĩtũlago liwe ni kwenene. Kandi anasĩ kw'akabũga kwenene, neryo imwatoka erĩkĩrĩya.

³⁶Kusangwa emyatsi eyĩ moyabya itya, erĩberererya Amasako awakabũga ati, Erĩkũha liwe n'eriguma sĩryendĩsyabũnwa.

³⁷Kandi awandi Masako akabũga ati, Basyalangira oyo batsimita.

³⁸Enyũma w'emysati eyĩ Yosefũ w'oko mũyĩ w'eArĩmatea mwayabũlya Pilato y'ehamũlĩ y'eritwala omubiri wa Yesu. Yosefũ oyũ abya mwiga wa Yesu, nĩkwa omo bũbĩso-bĩso, busana n'eriubaha Abayũda. Pilato mwamuha ehamũlĩ, neryo Yosefũ mwasa mwatwala omubiri wuwe.

³⁹Kandi Nĩkodemō naye mwasa oyo watsũka erĩhĩka uku Yesu omo kiro, mwaleta erĩtũlũngana ly'amane-mane n'obukwa, nga kĩlo makũmĩ ani.

⁴⁰Abandu babiri aba mobĩmya omubiri wa Yesu, mobasengago omo myenda y'ekĩtanĩ haguma n'amanũkato awakakumba ndeke. Eyĩ ye mitsye y'Abayũda y'erita omundu.

⁴¹Nĩkwa aho Yesu abambirawa oko musalaba habya eririma. Omw'irima erĩ mwabya eyisinda nyihya-nyihya, eyite yatatabwa mo mundu.

⁴²Neryo busana n'eKiro ky'Erĩkokotyā ky'Abayũda, kandi kusangwa eyisinda eyo yabya hakũhĩ naho, mobahĩra Yesu y'omo.

Yoane 20

¹Neryo oko kiro ky'erĩtsũka ky'eYenga, omwĩrĩmya iniakineyo, Marĩa Magdalene mwasa okw'isinda, neryo mwalangira erĩbwe ĩryabĩrĩlũsĩbwa okw'isinda.

²Nĩkwa mwatibita mwaya eyiri Sĩmonĩ Petero n'ogundi mwiga oyo Yesu abya anzĩre, neryo mwabwirabo ati, Balũsĩrye Omukama y'omw'isinda, kandi sĩtwasĩ aho bamũhĩrĩre!

³Neryo Petero mwahongoka n'ogundi mwiga oyo, mobaya okw'isinda.

⁴Nĩkwa ababiri bosĩ mobatibitira iguma, n'ogundi mwiga oyo mwalengya Petero y'amagulu, mwamutanga okw'isinda.

⁵Neryo mũnama mwasamaliramo, mwalangira esyongimba sy'ekĩtanĩ ĩsĩnĩkĩryeho, nĩkwa mwatingiramo.

⁶Neryo Sĩmonĩ Petero mwahĩkaho, ĩnĩanakwamĩre ogundi oyo, neryo mwingira omw'isinda. Naye mwalangira esyongimba sy'ekĩtanĩ ĩsĩnĩkĩryeho,

⁷n'ekitambala ekyabya oko mutwe, ĩsĩkĩkĩrye haguma n'esyongimba sy'ekĩtanĩ, nĩkwa ĩkĩrĩngĩre aho wakyō.

⁸Neryo ogundi mwiga oyo watsũka erĩhĩka okw'isinda mwingiramo nibya, naye mwalangira kandi mwĩkĩrĩya.

⁹Kusangwa isibebaminyā Amasako, kw'atolere erĩlũbũka oko baholĩ.

- ¹⁰Neryo abiga abo mobasyasuba eka wabo.
- ¹¹Nĩkwa Marĩa abya imene eyĩhya okw'isinda akalira. Neryo abere anemulira, mũnama mwasamalira omw'isinda.
- ¹²Neryo mwalola oko bamalaĩka babiri ibambite esyongimba nyeru-nyeru, ĩbanĩkere aho mubiri wa Yesu abya ĩkĩrye, omuguma aho musegemo, n'ogundi aho bĩlambĩryo.
- ¹³Nabo mobamũbũlya bati, Mũkalĩ, busana nakĩ ukalira kwehĩ? Naye mwabwirabo ati, Kusangwa batwere Omukama wage, nage sĩnyasĩ aho bamũhĩrĩre.
- ¹⁴Neryo abere abĩbũga atya, mwakeba, mwalangira Yesu inianimeneho, nĩkwa ĩsĩasĩ kw'ali ini Yesu.
- ¹⁵Yesu mwamũbũlya ati, Mũkalĩ, ukalira busana nakĩ kwehĩ? Ukasonda-sondayandi kwehĩ? Naye mwaganĩrya ati yo mũlĩmĩ w'eririma, mwamubwira ati, Mukama, wamabya ini we wamutwere ehandi, unyibwire aho wamũhĩrĩre, nage ngandimutwala.
- ¹⁶Neryo Yesu mwamubwira ati, Marĩa! Naye mwamukebera, mwamubwira omo Kiebrania ati, Rabonĩ, kiti, Mũkangĩrĩrya.
- ¹⁷Yesu mwamubwira ati, Sũnyĩtũleko, Kusangwa sindinahetukira ewa Tata. Nĩkwa ugende oko bagala betu ubwirebo uti ngahetukira uku Tata wage, na Tata wenyũ, n'uku Nyamuhanga wage, n'uku Nyamuhanga wenyũ.
- ¹⁸Neryo Marĩa Magdalene mwayabwira abiga ati, Nabirilola oko Mukama. Kandi ati Omukama mwamubwira emyatsi eyĩ.
- ¹⁹Neryo omw'ĩgolo-golo ly'ekiro ekyo, eky'erĩtsũka eyenga, abiga mobahĩndana omo nyũmba n'esyonyũyĩ ĩsĩnakĩngĩre, busana n'eriubaha Abayũda. Neryo Yesu mwasa, mwahangana omo katĩkatĩ kabo. Mwabwirabo ati, Obuholo ũkw'ĩnywe!
- ²⁰Neryo abere abĩbũga atya, mwakangyabo ebyala biwe, n'olukanga luwe. Neryo abiga mobatsema omugulu balangira Omukama.
- ²¹Neryo Yesu mwaswabwirabo ati, Obuholo kw'ĩnywe. Ngoko Tata anyituma, nage ko ngabatuma nyitya.
- ²²Abere abĩbũga atya, mwahumulira kubo ati, Mwangirire Omũlĩmũ Abũyĩrĩre.
- ²³Mwamabuyira ebibi by'abandu, ibyamabibuyirwa kubo; mwamatendibuyira ebibi by'abandu, ibyamabyegekwana kubo.
- ²⁴Nĩkwa Toma, omuguma g'okw'ĩkũmĩ n'ababiri, oyo wahulawa mo Muhasa, siabya haguma nabo omugulu Yesu ahĩka.
- ²⁵Neryo abandi biga mobamubwira bati, Twabirilola oko Mukama! Nĩkwa Toma mwabwirabo ati, Namatendilangira engolũ y'emĩsũmalĩ omo byala biwe, n'erĩhĩra omunwe wage g'omo myanya y'emĩsũmalĩ n'erĩhĩra ebyala byage omo lukanga luwe, sindiendĩsyĩkĩrĩrya n'ahake.

²⁶Neryo enyũma w'ebiro munani abiga buwe babya omo nyũmba, na Toma haguma nabo. Neryo esyonyũyĩ ĩsĩnakĩngĩre, Yesu mwasa, mwahangana omo katĩkatĩ kabo, ati, Obuholo ũkw'ĩnywe!

²⁷Neryo mwabwira Toma ati, Leta omunwe wawe, ulangire ebyala byage. Leta ebyala byawe, ũhĩrebyo omo lukanga lwage, subye bũtikĩrĩrya, nĩkwa wĩkĩrĩraye!

²⁸Toma mwamũsũbĩrya ati, Omukama wage na Nyamuhanga wage!

²⁹Yesu mwamubwira ati, Wabĩrĩkĩrĩrya kusangwa wabirinyilolako kwehĩ? Obutseme buli oko bakanyĩkĩrĩraya bate banyilolako.

³⁰Yesu mwakola ebindi bitiko-tiko bingi embere sy'abiga buwe, ebĩtasakĩre omo kitabu ekĩ.

³¹Nĩkwa ebĩ bĩsakĩre imwatoka erĩkĩrĩrya Yesu kw'ali Kristo, Omugala wa Nyamuhanga, neryo omw'ĩkĩrĩrya erĩ imwabana engebe omo lĩna liwe.

Yoane 21

¹Enyũma w'emiyatsi eyĩ, Yesu mwayĩkangya kandi oko biga buwe oko ngetsi y'eTĩberĩa. Neryo mwayĩkangya kubo omo mũsĩndo oyũ.

²Sĩmonĩ Petero, na Toma oyukahulawa mo Muhasa, na Natanaelĩ w'eKana y'eGalĩlaya, n'abagala ba Zebedayo, n'abandi biga babiri, babya haguma.

³Sĩmonĩ Petero mwabwirabo ati, Īngye ngayasoha amahere. Mobamubwira bati, Netu tukagenda haguma nawe. Neryo mobahuluka mobingira omo bwato, n'omo kiro ekyo mobatabana kindu.

⁴Nĩkwa bwabere bwasonda erikya, Yesu mwahangana oko mũsĩke w'engetsi, nĩkwa abiga mobataminywa kw'ali Yesu.

⁵Neryo Yesu mwabũlyabo ati, Bana, munawite amahere kwehĩ? Mobamũsũbĩrya bati, Iyihĩ.

⁶Neryo mwabwirabo ati, Muguse ebĩsohĩ by'oko luhande lw'amali lw'obwato neryo mwasyabanago. Neryo mobagusa ebĩsohĩ, neryo-neryo mobataluka erikurabyo busana n'amahere mangi.

⁷Neryo omwiga oyo Yesu abya anzĩre mwabwira Petero ati, Yo Mukama! Neryo omugulu Sĩmonĩ Petero owa kw'ali iyo Mukama, mwambala olukimba luwe, kusangwa abya iniabiriambula esyongimba siwe, neryo mwayigusa omo ngetsi.

⁸Abandi biga mobasa omo bwato buke ibanemukura obutahataha ĩbũnoswĩre n'amahere, kusangwa sibabya hali oko mũsĩke, nga metre makũmĩ mwenda n'ĩbĩrĩ (92 m).

⁹Neryo babere bahĩka oko kitaka, mobalangira omuliro w'amakala inianeho, n'amahere oko muliro oyo, n'obundu.

¹⁰Yesu mwabwirabo ati, Mulete oko mahere ago mukabisoha.

- 11**Sĩmonĩ Petero mwayakura ebĩsohĩ oko kitaka, ĩbĩnoswĩre n'amahere manene-manene, erĩgana n'amakũmĩ atanu n'awasatu (153), nomo anabya mangi, ebĩsohĩ mobitatulika.
- 12**Yesu mwabwirabo ati, Mwase mulye. Sihabye omwiga oyo walenga erĩmũbũlya ati, Uwendu kwehĩ? Ībanasĩ kw'ali iyo Mukama.
- 13**Neryo Yesu mwasa, mwĩmya obundu, mwahabobo. Kandi mwahabo n'amahere.
- 14**Eyĩ ni ngendo y'akasatu Yesu akayĩkangya oko biga; abĩlũbũkĩbwa oko baholĩ.
- 15**Neryo babere babirya, Yesu mwabũlya Sĩmonĩ Petero ati, Sĩmonĩ, mugala wa Yoane, ũnanyanzĩre kwilaba aba kwehĩ? Naye mwamubwira ati, Ega, Mukama! Ũnasĩ ko nyĩkwanzĩre. Yesu mwamubwira ati, Ũtegaye ebyana by'esyombũlĩ syage.
- 16**Neryo Yesu mwamũbũlya engendo y'akabiri ati, Sĩmonĩ, mugala wa Yoane, ũnanyanzĩre kwehĩ? Naye mwamũsũbirya ati, Ega, Mukama, ũnasĩ ko nyĩkwanzĩre. Yesu mwamubwira ati, Ũtegaye esyombũlĩ syage.
- 17**Neryo Yesu mwamũbũlya engendo y'akasatu ati, Sĩmonĩ, mugala wa Yoane, ũnanyanzĩre kwehĩ? Neryo Petero mwabya n'obũlĩge kusangwa Yesu amamũbũlya engendo y'akasatu ati, Ũnanyanzĩre kwehĩ? Neryo mwamubwira ati, Mukama, ũnasĩ emyatsi yosĩ, ũnasĩ ko nyĩkwanzĩre! Neryo Yesu mwamubwira ati, Ũtegaye esyombũlĩ syage.
- 18**Kwenene, kwenene ngakubwira nyiti, omugulu wabya mũlwana, wabya igukayĩkũndĩka omo mukaba wawe, igukagenda eyo wanzĩre; nĩkwa ekiro wasyabya mũsyakulu, wasyakakya ebyala byawe, n'ogundi mundu asyakũkũndĩka omukaba, n'erikutwala aho ũtanzĩre erigenda.
- 19**Nĩkwa Yesu mwabũga ekĩ iniakahula omũsĩndo w'oluholo olo Petero asyahola busana n'eripipa Nyamuhanga. Neryo Yesu mwamubwira ati, Unyikwame!
- 20**Neryo Petero mwabinduka, mwalangira omwiga oyo Yesu anzĩre akakwamabo, yo mwiga oyo wabya akegemera oko kĩkũba kya Yesu okw'irya ly'erĩgolo-golo, n'erĩbũga ati, Mukama, nindi yukakuhotera kwehĩ?
- 21**Neryo Petero abere amulangira, mwabũga ati, Mukama, omundu oyo asyayira ati kwehĩ?
- 22**Yesu mwamubwira ati, Namanza akasĩgalira erĩhĩka aho nasyasira, oyo ni mwatsi wawe kwehĩ? Uwe tanyikwama!
- 23**Neryo ekĩnywa ekĩ mokyagenda-genda omo katĩkatĩ k'abalĩkyabo, kiti ambu omwiga oyũ siendisyahola. Nĩkwa Yesu mwatamubwira ati, Siendisyahola; nĩkwa ati, Namanza akasĩgalira erĩhĩka aho nasyasira, oyo ni mwatsi wawe kwehĩ?
- 24**Oyũ yo mwiga oyũkatũla emyatsi eyĩ, kandi yo wasaka emyatsi eyĩ, netu tũnasĩ erĩtũlago liwe ko ni kwenene.

²⁵Nikwa hali eyindi myatsi mingi eyo Yesu akola. Kumbe eyosĩ yalisakawa mo muguma muguma, mbino ekihugo kyosĩ sĩkyangasũngĩre omwanya busana n'ebitabu ebyangasakĩrwe.

Emĩbĩrĩ Y'abakwenda

Emĩbĩrĩ Y'abakwenda 1

- ¹Omo kitabu kyage ky'erĩmbere monakusakira emyatsi yosĩ eyo Yesu akola n'erĩkangĩrĩrya, erĩtsũka ekiro ahasa omũbĩrĩ,
- ²n'erĩhĩka oko kiro atwalawa endata elubula. Nĩkwa embere w'eritwalwa liwe endata, mwahana abakwenda abo aylsoga eribya buwe, omo bũtoki bw'Omũlĩmũ Abũyĩrĩre.
- ³Omo biro makũmĩ ani enyũma w'obuligo buwe, Yesu mwayĩkangya kubo esyongendo nyingi kw'aneho, omo bĩmĩnyĩsyo bingi by'ekwenene . Kandi mwabutukira kubo, iniakabwirabo emyatsi y'obwami bwa Nyamuhanga.
- ⁴Neryo abakwenda babere babĩhĩndana, Yesu mwahanabo ati, Sĩmũlũe eYerũsalema, nĩkwa mulinde oyo Tata wage alaga, yo n'oyo nabagambulira.
- ⁵Kusangwa Yoane mwabatĩsya omo magetsi, nĩkwa ĩnywe mwasyabatĩsĩbwa omo Mũlĩmũ Abũyĩrĩre hate hakya biro bingi.
- ⁶Neryo abakwenda babere bahĩndana haguma, mobabũlya Yesu bati, Mukama, ũkandĩsũbya obwami uku Īsraelĩ mangahano kwehĩ?
- ⁷Yesu mwabwirabo ati, Tata abiritegeka emigulu n'ebirimo omo hamũlĩ yiwe ĩyowene. Kandi si mwatsi wenyũ eriminyabyo.
- ⁸Nĩkwa mwasyabana obũtokĩ omugulu Omũlĩmũ Abũyĩrĩre asyabahĩkako. Kandi mwasyabya batũlĩ b'omwatsi wage eYerũsalema n'omo Yũdea yosĩ, n'eSamarĩa, n'erĩhĩka oko ndũlĩndũlĩ sy'ekihugo.
- ⁹Neryo abere abĩbũga emyatsi eyĩ, Yesu mwasumbirwa endata ibanatungerere, n'ekĩtũ mokyamwĩmya erĩlũa oko meso wabo.
- ¹⁰Nĩkwa babere banemulamira omo kyanya akagenda, neryo lebaya, abandu babiri ab'esyongimba nyeru-nyeru, mobahangana hakũhĩ nabo,
- ¹¹bati, ĩnywe balume b'eGalĩlaya, busana nakĩ mukahangana aho mukasamalira omo kyanya kwehĩ? Yesu oyukabitwalwa elubula akalũa ũkw'ĩnywe, asyaswasa atya ngoko mukabimusamalira akaya elubula.
- ¹²Neryo mobasuba eYerũsalema bakalũa oko kitwa ekikahulawa mo Zeĩtũnĩ, ekiri hakũhĩ n'eYerũsalema ng'ekilometre kiguma.
- ¹³Neryo babere bahĩka eYerũsalema, mobahetukira endata omo kyumba ky'enyũmba aho babya bĩkere. Nabo babya Petero, na Yoane, na Yakobo, na Anderea, Fĩlĩpo na Toma, Bartolomayo, na Matayo, Yakobo mugala wa Alfayo, na Sĩmonĩ Zelote, na Yũda mugala wa Yakobo.
- ¹⁴Abosĩ abo mobahĩndana okw'isaba emigulu yosĩ, haguma n'abakalĩ, na Marĩa nyĩnya wa Yesu, n'abagala babo Yesu.

¹⁵Oko mugulu oyo, Petero mwahangana omw'ihindana ly'abalikyetu, abandu ng'erigana liguma n'amakūmĩ abiri. Neryo mwabūga ati,

¹⁶Balikyetu, Amasako abya atolere eribererera ago Mūlīmū Abūyīrē aminyerera omo buno bwa Dawīdī busana na Yūda, oyo wabya mūsondolī w'abatsimba Yesu.

¹⁷Yūda oyū aganzawa haguma netu, kandi mwasangira netu omo mūbīrī oyo.

¹⁸(Nīkwa Yūda oyo, mwagula ekitaka omo būgūlī bw'ebibi biwe; n'aho mwatoga n'omutwe wuwe mwatsūka ahisi, kandi mwatulika omo katīkatī n'ebila biwe mobyasandukala.

¹⁹Kandi abandu bosī ababya bīkere eYerūsalema mobaminya omwatsi oyo; kyaleka ekitaka ekyo ikyahulwa omo mūbūge wabo mo Hakeldama, kiti, Ekitaka ky'omusasi.)

²⁰Kusangwa kīsakīre omo kitabu ky'eSyonyimbo kiti, Enyūmba yiwe ibye kīhūma, Sīyīsyesyīkala mo mundu; kandi, N'omwanya w'omūbīrī wuwe, ogundi mundu imayego.

²¹⁻²²Neryo hatolere omundu muguma oyo wabya netu, busana n'erītūla omwatsi w'erīlūbūka ly'Omukama Yesu. Atolere iniabya mundu oyo wabirisiba haguma netu emigulu yosī eyo Mukama Yesu alendera haguma netu, erītsūka okw'ibatīsyā lya Yoane n'erīhīka oko kiro Yesu atwalawa endata akalūa ūkw'ītwe.

²³Neryo mobahīra embere syabo abandu babiri, ye Yosefū oyukahulawa mo Barīsaba, oyo wahulawa mo Yūsto, na Matīa.

²⁴Neryo mobasaba bati, Uwe, Mukama, ūnasī emitima y'abandu bosī. Neryo Mukama, ūkanganaye oko babiri aba, oyo wamayisoga,

²⁵erīmya omwanya w'omūbīrī n'ow'obukwenda ogo Yūda asīga akakitira ehandi eriya aho wuwe.

²⁶Neryo mobakola obukanga busana nabo, n'ekura moyatogera uku Matīa; neryo Matīa mwaganzirwa oko bakwenda erīkūmī n'omuguma.

Emībīrī Y'abakwenda 2

¹Neryo ekiro ky'ePentekote kyabere kyahīka, abosī mobabya hagumaguma.

²Neryo-neryo omulenge mwalūa elubula eribuhirira ng'erihunga erīkalīre, molyūsūlya enyūmba yosī y'aho babya bīkere.

³Neryo mobahulukirwako ebirimi ng'eby'omuliro, ebikagabanawa oko buli mundu, mobyīkala kubo.

⁴N'abosī mobūsūlībwa n'Omūlīmū Abūyīrē, neryo mobatsūka erībūga omo yindi mībūge, ng'Omūlīmū kw'ahabo erībūga.

⁵Nīkwa habya Bayūda abīkere eYerūsalema, babya bandu b'ekisomo abalūa omo buli kihanda muna-kihugo.

- ⁶Neryo omugulu bowa omulenge oyũ, endeko moyahĩdana. Neryo mobahanga-hangya emitima kusangwa obuli mundu mowabo bakabũga omo mũbũge wuwe.
- ⁷Neryo mobatsũka erisweka n'erĩsĩsĩra bati, Kw'abosĩ abakabũga si Banya Galĩlaya kwehĩ?
- ⁸Kandi netu tũkowabo bakabũga omo mũbũge wetu ogo twabutawamo tuti kwehĩ?
- ⁹ĩtwe tuli b'ePartĩ, n'ab'eMedĩ, n'ab'eElamũ, n'abandu b'eMesopotamia, n'eYũdea, n'eKapodokĩa; n'ePonto, n'eAsĩa,
- ¹⁰n'eFũrũgĩa, n'ePamfĩlĩa, n'eMĩsĩrĩ, n'ebihugo by'eLĩbĩa hakũhĩ n'eKũrene, n'ababunga b'eRoma, Abayũda, n'ab'ebihanda ababiribinduka eribya Bayũda,
- ¹¹Abakrete n'Abaarabu. Nĩkwa tũkowabo bakabũga omo mĩbũge yetu emĩbĩrĩ y'amaka ya Nyamuhanga!
- ¹²Neryo mobabya bakahanga-hangya emitima, bakasweka, bakabũlanĩa bati, Kwe ni kyahi kwehĩ?
- ¹³Nĩkwa abandi mobasekererya bati, babĩrĩkũnda omo bĩnyũ bihya-bihya.
- ¹⁴Nĩkwa Petero mwahangana n'abandi bakwenda erĩkũmĩ n'omuguma, neryo mwatsũka erĩbũga n'endeko omo mulenge munene ati, Īnywe bandu b'eYũdea, nenyũ ĩnywe bosĩ abĩkere eYerũsalema, mowe ebĩnywa byage, muminye ekĩ.
- ¹⁵Abandu aba sĩbakũndĩre, ngoko mũkaganĩraya, kusangwa ni saa ĩsatu y'engyakya.
- ¹⁶Kusangwa ebĩ byo byabũgawa n'omũmĩnyererĩ Yoelĩ ati,
- ¹⁷Nyamuhanga ati, Ekĩ kyasyabya oko biro by'enyũma-nyũma, Nasyũtũlĩra Omũlĩmũ wage oko bandu bosĩ; Abagala benyũ n'abali benyũ basyaminyerera, N'abalwana benyũ basyalola oko syonzolĩ, N'abasyakulu benyũ basyalota esyonzolĩ.
- ¹⁸Nage nasyũtũlĩra Omũlĩmũ wage oko biro ebyo, Oko bagombe bage b'obulume n'ab'obũkalĩ, Nabo basyaminyerera.
- ¹⁹Nasyakanganĩa eby'eriswekera omo kyanya endata, N'ebĩmĩnyĩsyo muna-kihugo eyĩkwa: Omusasi, n'omuliro, n'erĩtũmba ly'omũkĩ.
- ²⁰Eryuba lyasyabindulwa mo mwĩrĩmya, N'omukera iniabya ngula ng'omusasi, Embere w'erĩhĩka ly'eKiro kikulu ky'olukengerwa l'Omukama.
- ²¹Neryo, obuli mundu oyukalakira oko lĩna ly'Omwami Mukulu asyalamĩbwa.
- ²²ĩnywe, balume b'eĩsraeĩlĩ! muhulikire ebĩnywa ebĩ! Yesu w'eNazaretĩ, abya mundu oyo Nyamuhanga asĩma embere syenyũ omo bitiko-tiko, n'eby'eriswekera, n'ebĩmĩnyĩsyo ebyo Nyamuhanga akola omo byala bya Yesu omo katĩkatĩ kenyũ, ngoko mũnasĩ.
- ²³Nyamuhanga abya asĩ, kandi mwategekanĩa ati, Yesu ahĩrawe omo byala byenyũ, kandi ĩnywe momwamwĩta, imukaleka abandu babi ibamukongomerera oko musalaba.

- ²⁴Nĩkwa Nyamuhanga mwamũlũbũkya, ãĩĩamabĩlũsya amagalĩ w'oluholo, kusangwa oluholo silwangatoka erimuboha omo maka walo.
- ²⁵Kusangwa Dawĩdĩ mwabũga busana na Yesu ati, Monalangira Omukama embere syage emigulu yosĩ; Kusangwa ali oko byala byage by'amali, ãĩĩangātũndwa.
- ²⁶Neryo omutima wage mwatsema, n'ebĩnywa byage bĩkayĩsyandira, Kandi omubiri wage asyabana amaha,
- ²⁷Kusangwa siwendĩsyasĩga ekĩrĩmũ kyage omo Kũlĩmũ, Kutse siwendisyaleka Omũbũyĩrĩre wawe erilola okw'ihonda.
- ²⁸Wabĩrĩnyĩmĩnyĩsya esyonzira sy'engebe, Kandi embere syawe wasyanyũsũlya n'obutseme.
- ²⁹Balĩkyetu, nangababwira ndekendeke busana na tata-kulu Dawĩdĩ. Iye mwahola kandi mwatabwa, n'amahero wuwe akine haguma netu hano mũnabwĩre.
- ³⁰Abya mũmĩnyererĩ, kandi abya asĩ ko Nyamuhanga amulaga endagane. Nyamuhanga mwamũlahĩrya ati akasyahĩra omundu muguma g'oko bana buwe mo mwami.
- ³¹Dawĩdĩ mwalangira ekyo Nyamuhanga akandisyakola, neryo mwahula erĩlũbũka lya Kristo ati, Siendĩsyasĩga ekĩrĩmũ kiwe ky'omo Kũlĩmũ, Kutse omubiri wuwe siendisyalola okw'ihonda.
- ³²Nyamuhanga abĩrĩlũbũkya Yesu oyo oko baholĩ, netu ãtwe bosĩ tuli balangĩrĩ b'omwatsi oyo.
- ³³Yesu abĩrĩhamĩbwa oko byala by'amali bya Nyamuhanga, kandi abiribana uku Tata erilaga ly'Omũlĩmũ Abũyĩrĩre, n'ebyo mukalangira lino n'erĩowa nĩ lũsũnzo luwe abĩrĩtũtũlĩra.
- ³⁴Kusangwa Dawĩdĩ mwatahetukira elubula, nĩkwa mwabũga ati, Omwami Mukulu mwabwira Omukama wage ati, Wĩkale oko byala byage by'amali,
- ³⁵Erĩhĩka aho nasyahĩrĩra esyonzĩgũ syawe, Mo kĩtũmbĩ ky'ebisando byawe.
- ³⁶Neryo abandu bosĩ ba ĩsraeli baminye ndeke ngoko Nyamuhanga abiriyira Yesu oyo mwabamba oko musalaba, mo Mukama na Kristo.
- ³⁷Neryo omugulu abandu bowa ebĩ, mobabya n'obũlĩge bunene, mobabwira Petero n'abandi bakwenda bati, Balĩkyetu, tuyire tuti kwehĩ?
- ³⁸Petero mwabwirabo ati, Mubindule emitima yenyũ, muleke ebibi, kandi obuli mundu abatĩsĩbawe omo lĩna lya Yesu Kristo busana n'eribuyirwa ly'ebibi byenyũ, neryo mwasyabana olũsũnzo lwa Nyamuhanga yo Mũlĩmũ Abũyĩrĩre.
- ³⁹Kusangwa endagane ya Nyamuhanga ni busana nenyũ n'abana benyũ na busana n'abosĩ abali ehali, abosĩ abo Mukama Nyamuhanga wetu asyabirikira.

⁴⁰Neryo Petero mwatūlago omo bindi bñywa bingi, kandi mwahatikanabo ati, Mūyīlamaye oko lulengo lubi olū!

⁴¹Neryo abo, abīkīrīraya ekīnywa kiwe mobabatīsībwa. Neryo oko kiro ekyo, abandu nga elfu īsatu (3000), mobatomekerwa oko ndeko yabo.

⁴²Neryo mobasiba bakiga erīkangīrīrya ly'abakwenda n'eribya buguma nabo. Kandi babya bakahīka oko mesa y'Omukama n'okw'isaba.

⁴³Neryo abakwenda mobakola eby'eriswekera n'ebitiko-tiko bingi, nīkwa obuli mundu mwabya n'obuba.

⁴⁴Neryo abīkīrīraya bosī mobabya haguma, mobasangira ebindu byosī byo haguma.

⁴⁵Kandi mobagūlya esyombibi syabo n'ebindu byabo, ibakasangira ebindu byosī ebyo n'abandi bosī, ng'obwaga b'obuli mundu.

⁴⁶Kandi obuli kiro mobasiba bakahīndana omo Hekalū n'omutima muguma. Neryo mobahīka oko mesa y'Omukama omo buli nyūmba, ibakalira ebyalya byabo haguma-guma, n'obutseme n'omutima w'erīyīkehya.

⁴⁷Babya bakapipa Nyamuhanga n'erīsīmwa n'abandu bosī Kandi Omukama mwatomekera eko ndeko yabo obuli kiro abalamībawa.

Emībīrī Y'abakwenda 3

¹Nīkwa Petero na Yoane babya bakaya omo Hekalū oko saa mwenda, oko saa y'erisaba.

²Neryo oko lūkyo lw'eHekalū olukahulawa mo Lubuya habya omundu oyo wabutawa inina kirema. Obuli kiro babya bakahekera omundu oyo y'oko lūkyo olo busana n'erīsabīrīrya ebindu oko bandu ababya bakingira omo Hekalū.

³Neryo abere alangira Petero na Yoane bakasonda eringira omo Hekalū, mwasababo ati bamuhe.

⁴Neryo Petero na Yoane mobamuhanda kw'ameso, neryo Petero mwamubwira ati, Ūtūlebaye!

⁵Naye mwayītegereryabo, īnīakaganīraya ati asyabana kubo kw'ekindu.

⁶Nīkwa Petero mwamubwira ati, Singwite esy'ebītsīpa n'esyamagetsi, nīkwa ekyo ngwite ngandikuhakyo. Omo līna lya Yesu Kristo w'eNazaretī, uyigendere!

⁷Neryo mwamuwata oko byala biwe by'amali, mwamūhanganā. Neryo-neryo ebisando biwe n'ehīkongūlo hiwe mobyabana amaka.

⁸Neryo mwatwa ekyika, n'eriimana ndeke, mwatsūka eriyigendera. Kandi mwingira omo Hekalū haguma nabo, akayigendera, n'erītwa ebika, n'eripipa Nyamuhanga.

⁹N'abandu bosī mobamulolako iniakayigendera n'eripipa Nyamuhanga.

- 10**Neryo mobamuminyerera kw'ali yo mundu wabya akĩkala oko Lũkyo Lubuya lw'eHekalũ akasabĩrĩya ebindu. Neryo mobũsũla n'erisweka n'erigasama busana n'emyatsi eyamũhĩkako.
- 11**Neryo omundu oyo mwamakirira uku Petero na Yoane. N'abandu bosĩ mobasweka kutsibu, mobatibitirabo omo baraza eyikahulawa mo ya Solomonu.
- 12**Nĩkwa Petero abere alangira omwatsi oyo, mwabwira bandu abo ati, Īnywe balume ba Īsraelĩ, mukaswekera omwatsi oyo busana nakĩ, kutse mukatusamalirakĩ kwehĩ? Mũkaganĩraya muti ni busana n'obũtokĩ bwetu kutse obũbũyĩrĩre bwetu tukaleka omundu oyũ iniayigendera kwehĩ?
- 13**Nyamuhanga wa Abrahamũ, na Īsaka, na Yakobo, Nyamuhanga w'abotata wetu, abiriha olukengerwa oko Mugombe wuwe Yesu. Nĩkwa ĩnywe momwamuhotera oko batabalĩ, kandi momwamugana embere sya Pilato omugulu asonda erimubohola.
- 14**Nĩkwa ĩnywe momwagana Oyũbũyĩrĩre n'Oyutunganene, momwasaba Pilato abahe omwĩtĩ w'abandu.
- 15**Kandi momwĩta Omwenye engebe, oyo Nyamuhanga alũbũkaya oko baholĩ. Netu tuli balangĩrĩ b'ebyo.
- 16**Nĩkwa busana n'erĩkĩrĩrya omo lĩna lya Yesu, erĩkĩrĩrya uku Yesu lyo lyamaha omundu oyũ y'amaka, oyo mukalangira, ĩmũnamwasĩ nibya. Erĩkĩrĩrya Yesu lyo lyamalameya omundu oyũ embere wenyũ ĩnywe bosĩ.
- 17**Neryo lino, balĩkyetu, nyĩnasĩ ebyo, ĩnywe n'abasondolĩ benyũ mwakola uku Yesu, momwakolabyo omo butaminyo.
- 18**Nĩkwa Nyamuhanga mwakanganĩa kera omo buno bw'abamĩnyererĩ bosĩ ati, Kristo wuwe asyagalwa; neryo mwaberereryago atya.
- 19**Neryo ĩnywe mubindule emitima yenyũ mulolaye eyiri Nyamuhanga, ebibi byenyũ bisangulawe,
- 20**neryo emigulu y'erĩyĩsyandira iyatoka erĩhĩka ĩkalũa embere sy'Omukama, kandi atoke eritutumira Yesu, oyuli Kristo oyo ayisoga busana nenyũ.
- 21**Naye atolere erĩkokĩbwa elubula erĩhĩka oko mugulu w'erisuba ly'emyatsi yosĩ eyo Nyamuhanga ahula kera omo buno bw'abamĩnyererĩ buwe ababũyĩrĩre.
- 22**Kusangwa Musa mwabũga ati, Omwami Mukulu Nyamuhanga asyabatumira omũmĩnyererĩ, ngoko anyituma. Asyabya muguma g'oko bandu benyũ. Nenyũ mwasyamowa omo myatsi yosĩ asyababwira.
- 23**Neryo obuli mundu oyũtendĩsyowa omũmĩnyererĩ oyo, asyasherĩbwa erĩlũa omo katĩkatĩ k'abandu.
- 24**Kandi nibya, abamĩnyererĩ haguma n'abosĩ ababũga erĩtsũka uku Samwelĩ n'abamukwama, abosĩ mobahula ebiro ebĩ.

²⁵Kandi esyondagane sya Nyamuhanga omo bamĩnyererĩ nĩ syenyũ, nenyũ mukasangira erilagana eryo Nyamuhanga ayira n'abotata-kulu wenyũ. Ngoko abwira Abrahamũ ati, Nasyatsumula abandu bosĩ b'ekihugo omo bana bawe.

²⁶Neryo Nyamuhanga mwahanganĩa Omugombe wuwe, neryo mwatsũka erimutuma ũkw'inywe eribatsumula n'eribindula obuli mundu, mũlũe omo syonzira syenyũ nyibi.

Emĩbirĩ Y'abakwenda 4

¹Neryo omugulu Petero na Yoane babya bakĩnabũga n'abandu, abahererĩ, n'omukulu w'abateya b'eHekalũ, n'Abasadũkayo mobahĩka kubo.

²Mobahitana kusangwa abakwenda babiri abo babya bakakangĩrĩrya bandu, ĩbakatũlago bati, Yesu abĩrĩlũbũkĩbwa oko baholĩ, erĩkangya batya ngoko abaholĩ basyalũbũkĩbwa omo ngebe.

³Neryo mobahambabo mobahĩrabo omo mũlikĩ erĩhĩka engyakya, kusangwa bwabya ĩbukasonda erĩira,

⁴Nĩkwa abangi abowa erĩkangĩrĩrya eryo mobĩkĩrĩrya; n'eriganza ly'abalume molyahĩka nga elfu ĩtanu (5000).

⁵Neryo engyakya abatabalĩ b'Abayũda, n'abakulu, n'abakangĩrĩrya b'Emigambo mobahĩndana eYerũsalema.

⁶Mobahĩndana haguma n'omũhererĩ mukulu oko bahererĩ bosĩ ye Ana, na Kayafa, na Yoane na Alesandũra, n'ab'ekihanda kyosĩ ky'omũhererĩ mukulu oko bahererĩ bosĩ.

⁷Neryo mobahunganĩa abakwenda embere syabo, mobabũlyabo bati, Mwamakola ekĩ omo bũtokĩ bwandi, n'omo lĩna lyandi kwehĩ?

⁸Neryo Petero, ĩnĩoswĩre m'Omũlĩmũ Abũyĩrĩre mwabwirabo ati, ĩnywe batabalĩ n'abakulu b'abandu,

⁹twamabya tukatsongerawa busana n'ebibuya ebyakolawa oko mũkonĩ oyo, kutse nga mwalamĩbwa ati,

¹⁰ĩnywe bosĩ muminye, n'abandu bosĩ ba ĩsraelĩ baminye, tuti omundu oyũ imene hano emuliro wenyũ iniabirilama ndeke busana n'erĩna lya Yesu Kristo w'eNazaretĩ, oyo mwabamba oko musalaba, nĩkwa Nyamuhanga mwamũlũbũkya oko baholĩ.

¹¹Yesu yoyo Amasako akahula ati, Erĩbwe ĩnywe bahĩmbĩ mwagana, Lyabĩrĩhĩrwa mo lĩbwe erĩkatũngananaya enyũmba.

¹²Neryo erilama siriri omo gundi mundu, kusangwa Nyamuhanga sialitahula erindi rĩna omo kihugo kyosĩ omo katĩkatĩ k'abandu, eryangatũlamya.

¹³Neryo abakulu abo mobasweka omugulu balangira obutubaha bwa Petero na Yoane, kandi mobamina ko bali bandu batakangĩrĩrĩbawa, isi banyima-nyima. Neryo mobibuka ko bali bandu abasiba haguma na Yesu.

- ¹⁴Neryo kandi mobabula eky'erĩbũga, kusangwa ibakalangira omundu oyo walamĩbawa inianimene haguma na Petero na Yoane.
- ¹⁵Nĩkwa babere babwirabo bati balũe omw'ĩbũgĩro mobatsũka erĩkanĩa omo katĩkatĩ kabo,
- ¹⁶bati, Twasyakolakĩ n'abandu aba kwehĩ? Kusangwa abosĩ abĩkere eYerũsalema babiriminya kw'abandu aba babirikola ekitiko-tiko kĩkalĩre. Netu sitwangatoka erigana ekyo.
- ¹⁷Nĩkwa tũbahĩsayebo sĩbabũge kandi n'omundu n'omuguma omo lĩna lya Yesu, omwatsi oyũ siatsungane omo katĩkatĩ k'abandu.
- ¹⁸Neryo babere babirikirabo, mobahanabo bati sĩbabũge kutse erĩkangĩrĩrya n'ahake omo lĩna lya Yesu.
- ¹⁹Nĩkwa Petero na Yoane mobasũbĩryabo bati, Īnywe mubye batswerĩ nga linatunganene omo meso wa Nyamuhanga erĩbowa, kutse erĩowa Nyamuhanga.
- ²⁰Kusangwa sitwangatoka erireka erĩbũga ebyo twabirilolako n'ebyo twabĩrĩowa.
- ²¹Neryo erĩbũgĩro molyasyũbahĩrĩryabo, neryo mobaboholabo mobabula eky'erisuyirirabo busana n'abandu, kusangwa abosĩ babya bakapipa Nyamuhanga busana n'ekyakolawa.
- ²²Kandi omundu oyo walamĩbawa omo kitiko-tiko ekyo abya w'emyaka eyĩlabĩre amakũmĩ ani.
- ²³Neryo babere baboholabo, Petero na Yoane mobasuba oko ndeko yabo, mobabwirabo emyatsi yosĩ eyo abahererĩ bakulu n'abakulu babwirabo.
- ²⁴Neryo omugulu bowa ebyo, abosĩ mobasaba Nyamuhanga omo mutima muguma bati, Uwe Mwami Mukulu, ni iwe wahangika olubula n'ekihugo, n'engetsi, n'ebyosĩ ko birimo!
- ²⁵Oyo wabũga omo Mũlĩmũ Abũyĩrĩre omo buno bwa tata wetu omugombe wuwe Dawĩdĩ, ati,
- ²⁶Busana nakĩ, ebihanda bikahitana kwehĩ? Busana nakĩ abandu bakaya embĩta ya busa kwehĩ? Abami b'ekihugo bakayisamambula, N'abatabalĩ bakaya embĩta yo haguma, Bakalwa n'Omwami Mukulu, kandi bakalwa na Kristo wuwe.
- ²⁷Kusangwa kwenene Herode na Pontĩo Pilato, haguma n'Ebihanda n'abandu ba Īsraelĩ, mobahindana haguma omo mũyĩ, erilwa n'Omugombe wawe oyũbũyĩrĩre ye Yesu, oyo wayira mo Kristo.
- ²⁸Mobahĩndana haguma bakole ebyosĩ wayĩsũnza omo bũtokĩ bwawe n'erisona lyawe uti bikolawe.
- ²⁹Na lino, Mukama, ũlebaye erĩũbahĩrĩrya lyabo, kandi uleke abagombe bawe babũge ekĩnywa kyawe n'eritendiubaha lyosĩ.

- ³⁰Usumbe ebyala byawe, ũlamaye, n'ebitiko-tiko n'eby'eriswekera bikolawe omo lina ly'Omugombe wawe oyũbũyĩrĩre, ye Yesu.
- ³¹Neryo babere babisaba, aho babya bahĩndene mohasũka-sũkanĩbwa, n'abosĩ mobũsũla n'Omũlĩmũ Abũyĩrĩre, mobabũga ekĩnywa kya Nyamuhanga omo butubaha.
- ³²N'endeko y'abandu abĩkĩrĩraya moyabya n'omutima n'obũlengekanĩa buguma. Sihali oyo wabũga ati ebindu biwe ni biwe ĩyowene. Nĩkwa mobasangira ebyosĩ.
- ³³Kandi abakwenda mobatũla omwatsi w'erĩlũbũka ly'Omukama Yesu omo bũtokĩ bunene, n'olukogo lunene lwabya kubo abosĩ.
- ³⁴Kandi sihabya omundu w'obwaga omo katĩkatĩ kabo. Neryo ababya bawite ebitaka kutse amanyũmba, mobagũlyabyo, mobaleta obũgũlĩ bwabyo,
- ³⁵mobahĩra obũgũlĩ obo, oko bisando by'abakwenda, neryo mobyagabirwa oko buli mundu ng'obwaga buwe ko bwabya.
- ³⁶Neryo Yosefũ, Omũlawĩ ĩnĩabũtĩrwe eKĩpũro, abakwenda mobamwahula mo Barnaba (erĩna eryo liti, Mugala w'erihanda omutima),
- ³⁷abya n'ekitaka, neryo mwagũlyakyo, mwaleta obũgũlĩ bwakyo mwahĩrabo embere sy'abakwenda.

Emĩbĩrĩ Y'abakwenda 5

- ¹Nĩkwa habya omundu erĩna liwe iyo Anania, n'erĩna lya mũkalĩwe lyabya Safira. Iye mwagũlya ekitaka kiguma kyabo,
- ²nĩkwa mwabika ekitswe ky'obũgũlĩ obo busana naye, n'omũkalĩ wuwe ĩnĩanasĩ omwatsi oyo, neryo mwaha abakwenda ekindi kitswe ky'obũgũlĩ.
- ³Nĩkwa Petero mwamubwira ati, Busana nakĩ walekĩre Satanĩ iyabya omo mutima wawe eribihira Omũlĩmũ Abũyĩrĩre, n'eribika oko bũgũlĩ bw'ekitaka kwehĩ?
- ⁴Omugulu wabya ute wagũlya ekitaka sikyabya kyawe kwehĩ? Kandi omugulu wagũlayakyo sikyabya omo hamũlĩ yawe kwehĩ? Wamaganĩrya erikola omwatsi oyũ omo mutima wawe busana nakĩ kwehĩ? Sulitabiha uku bandu, nĩkwa ulyabiha uku Nyamuhanga!
- ⁵Anania abere owa ebĩnywa ebĩ, mwawa ahisi, mwalekula, neryo abosĩ abowakyo mobubaha kutsibu.
- ⁶Neryo abalwana mobahangana, mobamusenga, mobamuta.
- ⁷Neryo enyũma w'esyosaa ĩsatu, omũkalĩ wuwe mwahĩkamo, ĩsĩasĩ ekyakolekĩre.
- ⁸Petero mwamũbũlya ati, Umbwire obũgũlĩ obũlyalũa oko kitaka mũlyagũlaya, bo n'obũ kwehĩ? Naye mwabũga ati, Ega, obũgũlĩ ko na singaho.

- ⁹Neryo Petero mwamũbũlya ati, Busana nakĩ uwe n'ĩbawe, mwabirihanana haguma erirenga oko Mũlĩmũ w'Omukama kwehĩ? Lebaka, abandu abakabita ĩbawe bane oko lũkyo, kandi bakandikutwala nawe nibya!
- ¹⁰Neryo-neryo mwawa ahisi oko bisando biwe, mwalekula. Neryo abalwana babere bakingira mobeya iniabirihola, mobamutwala, eyĩhya, mobamuta hakũhĩ n'ĩba wuwe.
- ¹¹Neryo ekanĩsa yosĩ, n'abosĩ abowa omwatsi oyo mobubaha kutsibu.
- ¹²Neryo abakwenda mobakola ebitiko-tiko n'eby'eriswekera bingi omo katĩkatĩ k'abandu. N'abandu bosĩ babya b'omutima muguma ĩbahĩndene omo baraza ya Solomono.
- ¹³Nĩkwa sihabya bandi bate b'endeko yabo abalenga erĩyĩhĩra kubo, n'omo abandu mobapipabo.
- ¹⁴Nĩkwa abĩkĩrĩraya oko Mukama babya bangi, esyondeko sy'abalume n'abakalĩ, mobatomekera oko ndeko yabo.
- ¹⁵Kyaleka ibahekera abakonĩ omo syonzira, n'erĩhĩrabo oko syongyigo, n'oko birago, bati omugulu Petero akalabaho, kumbe ekyũtsũtsũ kiwe ikyatogera oko muguma wa kubo.
- ¹⁶N'esyondeko sy'abandu mosyalũa oko mĩyĩ hakũhĩ n'eYerũsalema bakahĩndana, n'erireta abakonĩ n'abakagalawa n'ebĩrĩmũ bĩĩsĩrĩre. N'abosĩ mobalamĩbwa.
- ¹⁷Nĩkwa omũhererĩ mukulu, mwa-hangana haguma n'abalĩkyabo bosĩ (ekyo ni kihanda ky'Abasadũkayo), mobũsũla n'obũha.
- ¹⁸Neryo mobahamba abakwenda mobahĩrabo omo nyũmba y'omũlĩkĩ w'omũyĩ.
- ¹⁹Nĩkwa omo kiro, omũlaĩka w'Omukama mwakingula esyonyũyĩ sy'enyũmba y'omũlĩkĩ, mwahũlũkĩrya abakwenda b'eyĩhya, mwabwirabo ati,
- ²⁰Mugende, muhangane omo Hekalũ, mubwire abandu ebĩnywa byosĩ by'eNgebe eyĩ.
- ²¹Neryo babere bowa ebĩ, mbingira omo Hekalũ omo ngyakya-nyakya, mobatsũka erĩkangĩrĩrya. Neryo omũhererĩ mukulu, n'abalĩkyabo mobabirikira erĩbũgĩro lyosĩ lyo haguma, n'abakulu b'ekihanda kya ĩsraeli, neryo mobatumira oko bakwenda omo nyũmba y'omũlĩkĩ bati baletawe.
- ²²Nĩkwa omugulu abalembya bahĩkaho, mobateya bakwenda b'omo nyũmba y'omũlĩkĩ. Neryo mobasuba okw'ĩbũgĩro bati,
- ²³Motũkegaya enyũmba y'omũlĩkĩ ĩnĩnakĩngĩre ndeke, n'abateya ibanimene oko syongyo, nĩkwa motukabya twakingulamo, motutetabana mo mundu!
- ²⁴Neryo omugulu omũteya w'eHekalũ, n'abahererĩ bakulu bowa ebĩnywa ebĩ, mobalemwa omwatsi oyũ ng'asyabya ati.
- ²⁵Neryo omundu muguma mwahĩka mwabwirabo ati, Lebaka! abandu abo mwahĩra omo mũlĩkĩ banimene omo Hekalũ banemũkangĩrĩrya bandu!

- ²⁶Neryo omũteya oyo haguma n'abalembya mobayenda abakwenda butsira mwaga; kusangwa babya bakubaha abandu, bati bakasyaguswa kw'amabwe.
- ²⁷Neryo mobaleta abakwenda moba-hanganĩabo omw'ĩbũgĩro. Neryo omũhererĩ mukulu oko bahererĩ bosĩ mwabũlyabo
- ²⁸ati, Motwabahana kutsibu tuti sĩmũkangĩrĩraye omo lĩna erĩ. Lebaya! mwabĩrĩũsũlya eYerũsalema mw'erĩkangĩrĩrya lyenyũ, kandi mukasonda erĩtũhĩra k'omusango w'omusasi w'omundu oyo.
- ²⁹Nĩkwa Petero n'abakwenda mobasũbĩrya bati, Litolere itwakenga Nyamuhanga kwilaba bandu.
- ³⁰Nyamuhanga w'abotata wetu mwalũbũkya Yesu, oyo mwĩta n'erimubamba oko musalaba.
- ³¹Nĩkwa Nyamuhanga mwamũhamya oko byala biwe by'amali mo Mukulu n'Omũlamya, ahe Israelĩ eribindula emitima yabo n'eribuyirwa ly'ebibi.
- ³²Netu tuli balangĩrĩ b'emyatsi eyĩ, ĩtwe haguma n'Omũlĩmũ Abũyĩrĩre, ogo Nyamuhanga abiriha abakamukenga.
- ³³Nĩkwa omugulu bowa ebĩ, mobahitana ibakasonda erĩtabo.
- ³⁴Nĩkwa Omũfarĩsayo muguma oyukahulawa mo Gamalĩelĩ, omũkangĩrĩrya w'Emigambo, iniakakengawa n'abandu bosĩ, mwaha, ngana omw'ĩbũgĩro, mwahamula ati abakwenda bahĩrawe eyĩhya yo hake.
- ³⁵Neryo mwabwira erĩbũgĩro ati, ĩnywe balume ba ĩsraelĩ, muyitondeke nga mwanzĩre erikolakĩ n'abandu aba.
- ³⁶Kusangwa oko gundi mugulu ye Teũda mwahuluka iniakayahula mo mundu mukulu. Neryo abandu nga magana ani mobamukwama. Teũda oyo mwĩtwa, n'abosĩ abamukwama mobapanza-panzwa, n'omwatsi wuwe mwahwa.
- ³⁷N'enyũma w'aho Yũda w'eGalĩlaya mwahangana omo biro by'etsapa. Naye mwayira abandu bangi erimukwama. Naye nibya mwĩtwa, n'abosĩ abamukwama moba-panza-panzwa.
- ³⁸Neryo omo mwatsi oyũ, ngababwira nyiti, simukwame abandu aba, mulekebo. Kusangwa kumbe amalengekanĩa aya n'omũbĩrĩ oyũ, amabya w'abandu, iniakandisyabulirana.
- ³⁹Nĩkwa omwatsi oyũ amabya ini wa Nyamuhanga, simwendisyatoka erĩsĩngana. Kite kitya mũkandĩyĩmĩnyĩkalya ko mukalwa na Nyamuhanga.
- ⁴⁰Neryo erĩbũgĩro molyalĩga erihana lya Gamalĩelĩ. Mobabirikira abakwenda, mobaswĩryabo omo nyambĩ, neryo mobahanabo bati sĩbabũge kandi omo lĩna lya Yesu, neryo mobalwĩkabo.
- ⁴¹Neryo abakwenda mobalũa omw'ĩbũgĩro ibanemutsema bati Nyamuhanga akaganzabo ng'abatolere erihemulwa busana n'erĩna lya Yesu.

⁴²Neryo ebiro byosĩ, omo Hekalũ n'omo manyũmba w'abandu, mobatũmbya erĩkangĩrĩya n'eritũla Engulu Yowene ya Yesu kw'ali Kristo.

Emĩbĩrĩ Y'abakwenda 6

¹Neryo oko biro ebĩ, omugulu eriganza ly'abiga lyabya likakanya, Abayũda b'ekihugo ky'Abagĩrĩkĩ mobasĩnĩngũlĩra Bayũda, kusangwa abakwakalĩ babo mobataganzwa okw'igabirwa ly'akalyo k'obuli kiro.

²Neryo abakwenda erĩkũmĩ n'ababiri, mobabirikira endeko y'abiga bati, Sĩryowene tukaleka ekĩnywa kya Nyamuhanga busana n'erikolera akalyo.

³Nĩkwa balĩkyetu, muyisoge abandu balinda omo katĩkatĩ kenyũ, abakasĩmawa, aboswĩre n'Omũlĩmũ Abũyĩrĩre n'amenge, tũhĩrebo oko mũbĩrĩ oyũ.

⁴Nĩkwa itwe twasyayĩhĩra okw'isaba, n'omũbĩrĩ w'erĩkangĩrĩya ekĩnywa.

⁵Neryo endeko yosĩ mobasĩma omwatsi oyo, Mobayisoga Setefano oyo goswĩre n'erĩkĩrĩya n'Omũlĩmũ Abũyĩrĩre, na Fĩlĩpo, na Porokoro, na Nĩkanora, na Tĩmonĩ, na Parmena, na Nĩkolao w'eAntĩokĩa, oyo wabinduka eribya Mũyũda.

⁶Neryo endeko moyahĩra aba embere w'abakwenda, neryo babere babisaba mobahĩra kubo kw'ebiyala.

⁷Litya ekĩnywa kya Nyamuhanga mokyakanyirira. N'eriganza ly'abiga nalyo molyakanyirira kutsibu eYerũsalema, n'abahererĩ bangi mobalĩga erĩkĩrĩya eryo.

⁸Neryo Setefano, ĩnĩoswĩre n'olukogo n'obũtokĩ, mwabya akakola eby'eriswekera n'ebitiko-tiko omo katĩkatĩ k'abandu.

⁹Nĩkwa abandi bandu, ababya bandu b'enyũmba y'erĩhĩndanamo eyikahulawa mo Bandu b'obwĩranda. Ibo ni bandu b'eKũrene, n'eAlesandũrĩa, n'abandi b'eKĩlĩkĩa n'eAsĩa mobatsũka erikuba obuhaka na Setefano.

¹⁰Nĩkwa Omũlĩmũ mwaha Setefano y'amenge, kyaleka ĩnĩasĩngabo.

¹¹Neryo mobayakulula abandu ababũga bati, Twabĩrĩowa akabũga ebĩnywa by'eritsuma Musa na Nyamuhanga.

¹²Batya mobagangangya abandu, n'abakulu, n'abakangĩrĩya b'Emigambo. Neryo mobatsimba Setefano mobamukurira embere sy'erĩbũgĩro.

¹³Neryo mobaleta bandu abakamũsĩngĩsĩraya bati, Omundu oyũ akabũga nabi emigulu yosĩ busana na hano ahabũyĩrĩre, na busana n'Emigambo nibya.

¹⁴Kusangwa twabĩrĩowa akabũga ati, Yesu w'eNazaretĩ oyũ, asyaherya hano, n'eribindula emitsye eyo Musa atuha!

¹⁵N'abosĩ ababya bĩkere omw'ĩbũgĩro, mobasamalira Setefano, mobalangira obũsũ buwe ibwamasosa obũsũ bw'omũlaĩka.

Emĩbĩrĩ Y'abakwenda 7

- ¹Neryo omũhererĩ mukulu oko bahererĩ bosĩ mwabũlya Setefano ati, Emyatsi eyĩ ni kwenene kwehĩ?
- ²Neryo Setefano mwasũbĩryabo ati, Balĩkyetu, n'abotata, mũnyowe! Nyamuhanga w'olukengerwa mwabutukira tata wetu Abrahamũ, omugulu abya eMesopotamia, ate ayĩkala eHaranĩ.
- ³Neryo mwamubwira ati, Ũlũe omo kihugo kyenũ, noko b'ekĩtũnga kyawe, neryo uye oko kihugo ekyo nasyakũkangya.
- ⁴Neryo mwalũa omo kihugo ky'Abanya Kaldea, mwĩkala eHaranĩ. Neryo ĩse wa Abrahamũ abere ahola, Nyamuhanga mwamũhũmya erĩhĩka omo kihugo ekĩ aho mwĩkere lino.
- ⁵Oko mugulu oyo Nyamuhanga mwataha Abrahamũ oko kihugo ekĩ, kutse n'ekitswe ky'emetere nguma. Nĩkwa mwamulagakyo isiwite mwana, ati asyamuhakyo mo kitaka kiwe, n'eky'abana buwe.
- ⁶Nĩkwa Nyamuhanga mwabwira Abrahamũ ati, Abitsikulu bawe basyabya babunga, basyĩkala omo kihugo ky'obubunga, eyo basyabya abakobe n'erikolwa nabi emyaka magana ani (400).
- ⁷Nĩkwa Nyamuhanga ati, Nasyatswera ekihanda ekyo ekikayirabo mo bakobe, n'enyũma w'aho basyalũa eyo, ibanyikolera hano.
- ⁸Neryo Nyamuhanga mwaha Abrahamũ, omwatsi w'erĩbanĩa mo kĩmĩnyĩsyo ky'endagane. Neryo Abrahamũ mwabuta Isaka, mwamũbanĩa ekiro ky'omunani; neryo ĩsaka mwabuta Yakobo, na Yakobo mwabuta abotata-kulu erĩkũmĩ n'ababiri.
- ⁹Neryo abotata-kulu abo mobakwa Yosefũ y'obũha, mobamũgũlya mo mukobe eMĩsĩrĩ. Nĩkwa Nyamuhanga abya haguma naye.
- ¹⁰Kandi mwamũlamya omo malĩge wuwe gosĩ. Kandi mwaha Yosefũ y'amenge n'erĩsĩmwa omo meso wa Farao, omwami w'eMĩsĩrĩ. Kandi Farao mwayira Yosefũ mo mũtabalĩ mukulu w'eMĩsĩrĩ, n'ow'ekĩtũnga kyosĩ ky'omwami.
- ¹¹Neryo enzala moyahĩka omo kihugo ky'eMĩsĩrĩ n'eky'eKanana kyosĩ, n'obũlĩge bunene, n'abotata-kulu wetu mobabula akalyo.
- ¹²Nĩkwa omugulu Yakobo owa ko hali akalyo eMĩsĩrĩ, mwatuma, abotata-kulu wetu b'eyo engendo y'erĩmbere.
- ¹³N'oko lugendo lw'akabiri Yosefũ mwayĩmĩnyĩkalya oko bagala babo, n'ekĩtũnga kya Yosefũ mokyamĩnyĩkalĩbwa uku Farao.
- ¹⁴Neryo Yosefũ mwatumira uku Yakobo tata wuwe erimubirikira n'ekĩtũnga kiwe kyosĩ, abandu makũmĩ alinda n'abatanu eriasa eMĩsĩrĩ.
- ¹⁵Neryo Yakobo mwandagalira eMĩsĩrĩ, neryo mwaholerayo iye haguma n'abotata-kulu wetu.

- ¹⁶Neryo ebĩnda byabo mobyatabwa eSekemũ omo mahero ago Abrahamũ agula oko franka uku bagala ba Hemora.
- ¹⁷Neryo omugulu w'endagane eyo Nyamuhanga alahĩraya Abrahamũ abya akasonda erĩhĩka, abandu mobakanyirira, mobabya bangi eMĩsĩrĩ.
- ¹⁸Neryo eMĩsĩrĩ mohasinga ogundi mwami, oyũtasĩ Yosefũ.
- ¹⁹Iye mwakola munge n'ekihanda kyetu, mwakola abotata-kulu betu bo nabi, ati baguse abana babo bahole.
- ²⁰Neryo Musa mwabutwa oko mugulu oyo. Abya mubuya kutsibu omo meso wa Nyamuhanga, mobamulembera omo nyũmba y'ise emikera ĩsatu.
- ²¹Neryo omugulu ahĩrawa eyĩhya, mwali wa Farao mwamwĩmya, mwamulembera eribya mugala wuwe.
- ²²Musa mwakangĩrĩrĩbwa omo munge gosĩ w'Abanya Mĩsĩrĩ, kandi mwabya mundu mukulu omo bĩnywa n'emĩbĩrĩ.
- ²³Nĩkwa emyaka ya Musa yabere yasonda eribya makũmĩ ani, mwaganĩrya eriyabana abalĩkyabo abana ba Israelĩ.
- ²⁴Nĩkwa Musa mwalangira Omunya Mĩsĩrĩ oyukakola Omũisraelĩ yo nabi, neryo Musa mwimira Omũisraelĩ mwakĩsya mwĩta Omunya Mĩsĩrĩ.
- ²⁵Musa mwaganĩrya ati abalĩkyabo Abaĩsraelĩ bangaminya ngoko Nyamuhanga abya akalamyabo omo byala biwe, nĩkwa mobataminya batya.
- ²⁶N'engyakya Musa mwahuluka kubo ibakalwa, neryo mwalenga erĩsanganĩabo omo buholo ati, Batahi muli baguma, busana nakĩ mukakolerana nabi kwehĩ?
- ²⁷Nĩkwa oyo wabya akahũtalya mũlĩkyabo, mwakũna Musa ati, Nindi wakũhĩrĩre mo mũtabalĩ n'omũtswerĩ wetu kwehĩ?
- ²⁸Wanzĩre erĩnyĩta ngoko wĩta Omunya Mĩsĩrĩ yo mũlĩgolo kwehĩ?
- ²⁹Nĩkwa omugulu Musa owa ekĩnywa ekĩ mwatibita, mwabya mubunga omo kihuga ky'eMĩdĩanĩ. Kandi eyo Musa mwabutirayo bagala babiri.
- ³⁰Neryo emyaka makũmĩ ani yabere yahwa, omũlaĩka mwahuluka uku Musa omo kirimi ky'omuliro omo kisaka ky'omusakisaki omo mbwarara y'ekitwa ky'eSĩnaĩ.
- ³¹Nĩkwa Musa mwaswekera ekyo alangira, neryo abere ayĩtũnda erĩyĩtegererya ndeke, omulenge w'Omukama mwabũga ati,
- ³²Ĩngye indi Nyamuhanga w'aboso-kulu wawe, Nyamuhanga wa Abrahamũ, na ĩsaka, na Yakobo. Neryo Musa mwatitimana n'eriubaha, mwataswalenga erilangira.
- ³³Nĩkwa Omukama mwabũga naye ati, Ũlũsaye esyongendero oko bisando byawe, kusangwa aho uhangene ni kitaka kĩbũyĩrĩre.

- ³⁴Nabirilangira kwenene amalige w'abandu bage eMĩsĩrĩ. Kandi nabĩrĩowa erĩsĩmba lyabo, nabĩrĩkĩma erĩlamyabo. Neryo wase ngakutuma eMĩsĩrĩ.
- ³⁵Musa oyo Baĩsraelĩ bagana bati, Nindi wakũyĩrĩre mo mũtabalĩ n'omũtswerĩ kwehĩ? Yoyo Nyamuhanga atuma eribya mũtabalĩ n'omũlamya, haguma n'erĩwatĩkya ly'omũlaĩka oyo wamubutukirako omo kisaka ky'emisakisaki.
- ³⁶Omundu oyo mwasondola Abaĩsraelĩ erĩlũsyabo eMĩsĩrĩ, iniakakola eby'eriswekera, n'ebitiko-tiko omo myaka makũmĩ ani, omo kihugo ky'eMĩsĩrĩ, n'omo Ngetsi y'eNgula, n'omo mbwarara.
- ³⁷Oyũ ni Musa oyo wabwira bandu ba Īsraelĩ ati, Nyamuhanga asyabahanganĩrya omũmĩnyererĩ, ngoko anyituma, oyũkalũa oko balĩkyenũ.
- ³⁸Yoyo wabya haguma n'abandu ba Īsraelĩ omo mbwarara. Abyayo haguma n'abotata-kulu wetu, kandi haguma n'omũlaĩka oyo wabũga naye oko kitwa ky'eSĩnaĩ. Iye mwangirira amahano w'engebe n'erituhago.
- ³⁹Kandi abotata-kulu wetu mobagana erĩowa Musa, nĩkwa mobamupona, kandi omo mitima yabo mobasuba eMĩsĩrĩ.
- ⁴⁰Mobabwira Harũnĩ bati Utuyirire esyonyamuhanga esikandisyatusondola. Kusangwa sĩtwasĩ ebyahĩkĩre uku Musa oyo watũlũsaya eMĩsĩrĩ.
- ⁴¹Neryo mobayira esanamu y'ekyana ky'ende mo sanamu, ibakaleterayo ehongo, n'eritsemera omũbĩrĩ w'ebyala byabo.
- ⁴²Nĩkwa Nyamuhanga mwalũa kubo, mwalekabo ĩbakaramaya esyongũnũnũ sy'ekyanya; ngoko kĩsakĩre omo kitabu ky'abamĩnyererĩ kiti, Abandu ba Īsraelĩ! Mwaherera amahere ayo n'esyohongo ũkw'ĩngye, kwehĩ? Emyaka makũmĩ ani omo mbwarara.
- ⁴³Mwabya mukaheka ehema ya nyamuhanga yo Molokĩ. N'esyosanamu sy'engũnũnũ ya nyamuhanga wenyũ Refanĩ; Syabya sanamu esyo mwabumba erĩramyasyo. Nage nasyabahũmĩrya eyisirywa w'eBabelĩ.
- ⁴⁴Abotata-kulu wetu babya n'ehema embere sya Nyamuhanga omo mbwarara. Moyabambwa ngoko Nyamuhanga ahana Musa eribambayo, ng'olulengo olo Musa alolako.
- ⁴⁵N'enyũma w'aho abotata-kulu wetu, abahabawa ehema eyo, mobatwalayo haguma na Yosũa omugulu bĩmaya ekihugo ekyo ky'ebihanda ebyo Nyamuhanga ahiga embere sy'abotata wetu. Neryo moyabyaho erĩhĩka oko mugulu wa Dawĩdĩ.
- ⁴⁶Dawĩdĩ oyo mwabana erĩsĩmwa omo meso wa Nyamuhanga, neryo mwabũlya Nyamuhanga ehamũlĩ y'eribanira Nyamuhanga wa Yakobo y'enyũmba.
- ⁴⁷Nĩkwa ni Solomono yo wamũhĩmbĩra enyũmba.
- ⁴⁸Nĩkwa, Owendata Kutsibu sĩalĩkala omo manyũmba awakahĩmbawa n'abandu, ngoko mũmĩnyererĩ akabũga ati,

⁴⁹Olubula nĩ kītũmbĩ kyage ky'obwami, Omukama atya; N'ekihugo nĩ kītũmbĩ ky'ebisando byage. Mwasyambĩmbĩra enyũmba y'omuhanda wahi kwehĩ? N'aho nasyaluhukira ni hahi kwehĩ?

⁵⁰Ebyala byage byo bitahangika emyatsi yosĩ eyĩ kwehĩ?

⁵¹ĩnywe muli bandu bakalĩre! Muli batwenge omo mitima yenyũ, n'amatwĩ wenyũ sĩaliowa omwatsi wa Nyamuhanga. Kandi mukalwa n'Omũlĩmũ Abũyĩrĩre ebiro byosĩ. Muli ng'aboso-kulu wenyũ.

⁵²Nindi oko bamĩnyererĩ oyo aboso-kulu wenyũ batendereraya kwehĩ? Kandi mobĩta abakwenda abatũla omwatsi w'erĩhĩka ly'Oyutunganene. Na lino ĩnywe mwabirihotera oyo n'erĩmwĩta.

⁵³ĩnywe mwabiriangirira Emigambo ya Nyamuhanga eyo mwahabawa n'abamalaĩka, nĩkwa simwetakengayo.

⁵⁴Neryo abandu b'erĩbũgĩro, omugulu bowa ebĩnywa bya Setefano ebĩ, mobahitana mobayĩsyolya.

⁵⁵Nĩkwa Setefano ĩnĩoswĩre n'Omũlĩmũ Abũyĩrĩre mwasamalira elubula mwalangira olukengerwa lwa Nyamuhanga, na Yesu inianimene oko byala by'amali bya Nyamuhanga.

⁵⁶Neryo mwabũga ati, Lebaya! namalangira olubula ĩlũnakĩngwĩre, n'Omugala w'Omundu iniahangene oko byala by'amali bya Nyamuhanga!

⁵⁷Nĩkwa mobabirikira n'omulenge munene, kandi mobalĩba amatwĩ wabo, mobamugulukirako, iguma-guma.

⁵⁸Mobamuhigira eyĩhya w'omũyĩ, mobamwĩta omo mabwe. Nĩkwa abalangĩrĩ mobabika esyongimba syabo oko mũlwana oyukahulawa mo Saũlo.

⁵⁹Kandi mobaswagusa uku Setefano kw'amabwe, naye mwabirikira Omukama ati, Mukama Yesu, wangirire ekĩrĩmũ kyage!

⁶⁰Neryo Setefano mwakũkama, iniakabirikira n'omulenge munene ati, Mukama, Suganzire kubo kw'ekibi ekĩ! Neryo abere abĩbũga atya, mwalekula.

Emĩbĩrĩ Y'abakwenda 8

¹Neryo Saũlo abya akalĩga erĩita Setefano. Oko kiro ekyo, erĩendererya ĩnene molyatsũka busana n'ekanĩsa eYerũsalema. Kandi abandu bosĩ b'ekanĩsa mobapanzikanira omo bihugo by'eYũdea n'eSamarĩa, abakwenda bate kubo.

²N'abandu bagenge mobata Setefano, mobamulira kutsibu.

³Nĩkwa Saũlo mwatsũka erĩherya ekanĩsa yo kutsibu, mwingira omo buli nyũmba akakura abalume n'abakalĩ, n'erĩhĩrabo omo mũlĩkĩ.

⁴Neryo abapanzikanira mobaya eyĩ n'eyĩ bakatũla Engulu Yowene.

- ⁵Filīpo naye mwandagalira oko mūyī w'eSamarīa, neryo mwakangĩrĩryabo Kristo.
- ⁶Neryo esyondeko syako mobatega matwī wabo oko byo Filīpo abūga. Abosĩ mobahulikirira, n'erilangira ebitiko-tiko ebyo akola.
- ⁷Ebĩrĩmũ bibi mobyalūa oko bandu bangi ĩbĩkabūga n'omulenge munene; kandi abandu bangi ababasĩre n'ebirema, mobalamĩbwa.
- ⁸Nĩkwa mohabya obutseme bunene eSamarīa.
- ⁹Neryo habya mundu muguma oyukahulawa mo Sĩmonĩ, oyutula akakola obusaki omo mūyī oyũ w'eSamarīa. Abya akaswekya Abanya Samarīa, iniakayahula mo mundu mukulu.
- ¹⁰Neryo abandu bosĩ, b'omo mūyī oyo, abake-bake, n'abakulu-bakulu, mobamuhulikirira bati, Omundu oyũ, yo yukahulawa mo Bũtokĩ Bunene bwa Nyamuhanga.
- ¹¹Neryo babya bakamuhulikirira kusangwa abya ĩnĩakaswekayabo ebiro bingi omo busaki buwe.
- ¹²Nĩkwa omugulu bĩkĩrĩraya erĩtūlaganĩa lya Filīpo ly'Engulu Yowene y'obwami bwa Nyamuhanga, n'ey'erĩna lya Yesu Kristo, mobabatĩsĩbwa, abalume n'abakalĩ.
- ¹³Sĩmonĩ naye mwĩkĩrĩrya neryo abere abĩbatĩsĩbwa, mwĩkala hakũhĩ na Filīpo, iniakasweka akalangira ebiminyikalo, n'ebitiko-tiko ebyakolawa.
- ¹⁴Neryo abakwenda ababya eYerūsalema babere bowa ngoko abandu b'eSamarīa babiriangirira ekĩnywa kya Nyamuhanga, mobatuma kubo ko Petero na Yoane.
- ¹⁵Nabo mobandagalirayo, mobasabirabo bati bangirire Omũlĩmũ Abũyĩrĩre.
- ¹⁶Kusangwa Omũlĩmũ Abũyĩrĩre abya ĩsyalĩahĩka kubo. Babya ĩbamatabatĩsĩbwa lisa omo lĩna ly'Omukama Yesu.
- ¹⁷Neryo Petero na Yoane mobahĩra kubo kw'ebyala, neryo mobangirira Omũlĩmũ Abũyĩrĩre.
- ¹⁸Nĩkwa Sĩmonĩ abere alangira ngoko Mũlĩmũ Abũyĩrĩre ahabawa busana n'erĩhĩra ly'ebyala by'abakwenda, Sĩmonĩ mwahererya Petero na Yoane b'obũgũlĩ.
- ¹⁹Ati, Nage, mumbe ehamũlĩ eyĩ, neryo ukw'oyo nasyahĩra kw'ebyala asyangirira Omũlĩmũ Abũyĩrĩre.
- ²⁰Nĩkwa Petero mwamũsũbĩrya ati, Obũgũlĩ bwawe buhere haguma nawe, kusangwa waganĩraya uti wangabana olũsũnzo lwa Nyamuhanga l'omo bũgũlĩ!
- ²¹Suwite ekihande kutse erĩgabo omo mũbĩrĩ oyũ, kusangwa omutima wawe siatunganene embere sya Nyamuhanga.
- ²²Neryo ubindule omutima wawe uleke obubi bwawe obũ, usabe Omukama, erisonda ly'omutima wawe, libuyirawe uk'uwe.

- ²³Kusangwa namalangira goswĩre m'obũha bũkalĩre, n'omo mũlĩkĩ w'ebibi.
- ²⁴Neryo Sĩmonĩ mwabwira Petero na Yoane ati, Ĩnywe munyisabire oko Mukama, emyatsi mũkabĩbũga eyĩ sĩyĩmbĩkeko n'omuguma.
- ²⁵Neryo Petero na Yoane, babere babĩtũla omwatsi go ndeke, n'erĩbũga ekĩnywa ky'Omukama, mobatsũka erisuba eYerũsalema. Neryo omo nzira mobatũla Engulu Yowene omo hĩyĩ hingi hy'Abanya Samarĩa.
- ²⁶Nĩkwa omũlaĩka w'Omukama mwabũga na Fĩlĩpo ati, Uhangane, ugende oko kitambi ky'eyĩkwa oko nzira eyikandagala ĩkalũa eYerũsalema eriya eGaza. Eyĩ ni nzira y'embwarara.
- ²⁷Neryo Fĩlĩpo mwahangana mwayayo. Neryo habya omundu oyũbũnĩre ow'eEtĩopĩa, iniakasuba ewabo. Omundu oyo abya mundu mukulu oyukabika ebindu byosĩ by'omwamikalĩ ye Kandake w'eEtĩopĩa. Kandi abya ĩnĩayĩre eYerũsalema erĩyaramya Nyamuhanga,
- ²⁸iniakasuba eEtĩopĩa omo galĩ yiwe. Omugulu abya akagenda omo galĩ yiwe eyo, abya akasoma omo kitabu ky'omũmĩnyererĩ Ĩsaya.
- ²⁹Neryo Omũlĩmũ Abũyĩrĩre mwabwira Fĩlĩpo ati, Ugende, uyitomeke oko galĩ eyo.
- ³⁰Neryo Fĩlĩpo mwatibita eyo ali, nĩkwa mowa akasoma ekitabu ky'omũmĩnyererĩ Ĩsaya, neryo mwamũbũlya ati; Unemuminya ebyo ukasoma kwehĩ?
- ³¹Nĩkwa omukulu oyo mwabũga ati, Ko nangaminya nyiti ndawite oyũkanyowĩsayabyo kwehĩ? Neryo mwabũlya Fĩlĩpo ati asambire oko galĩ n'erĩkala naye.
- ³²Nĩkwa omulondo w'Amasako awabya akasoma waya, ati, Abya ng'embũlĩ eyikatwalawa erikerwa, Abya ng'ekyana ky'embũlĩ ekikabya bũkũtũ omugulu bakatwa obweya bwakyo. Mwatabũga kĩnywa n'ekiguma .
- ³³Kandi mwahemulwa, kandi mobamukaga erĩbanza. Nindi wasyatũla omwatsi w'abana buwe kwehĩ? Kusangwa engebe yiwe omo kihugo yabĩrĩlũsĩbwaho.
- ³⁴Neryo omukulu oyo mwabũga na Fĩlĩpo ati, Unyibwire omũmĩnyererĩ ng'akahulandi. Akayahula kutse akahula ogundi kwehĩ?
- ³⁵Neryo Fĩlĩpo mwatsũka oko mulondo oyo w'Amasako, mwamũtũlĩra Engulu Yowene ya Yesu.
- ³⁶Neryo babere bakagenda omo nzira eyo, mobahĩka ahabya magetsi, neryo omukulu oyo mwabũga ati, Lebaya, hano hali amagetsi! Ekyanganyĩkakĩrya erĩbatĩsĩbwa ni kyahi kwehĩ?
- [³⁷Neryo Eĩlĩpo mwabũga naye ati, Wangabatĩsĩbwa wamĩkĩrĩrya n'omutima wawe gosĩ. Naye mwasũbirya ati, Namĩkĩrĩrya ko Yesu Kristo ni Mugala wa Nyamuhanga.]
- ³⁸Neryo mwahamula ati egalĩ ihangane, neryo ababiri bosĩ, Fĩlĩpo n'omukulu oyo, mobandagalira omo magetsi, na Fĩlĩpo mwamũbatĩsya.

³⁹Neryo omugulu balūa omo magetsi, Omūlīmū w'Omukama mwabakula Fīlīpo, n'omukulu oyo mwataswamulolako, nīkwa mwaya omo lugendo luwe ĩnīatsemīre ndeke.

⁴⁰Neryo Fīlīpo mwayabanika eAzoto. Neryo mwalaba omo mīyī yosī ĩnīakatūla Engulu Yowene, erīhīka eKaīsarī.

Emībīrī Y'abakwenda 9

¹Nīkwa Saūlo iniakinahaya ati akīta abiga b'Omukama, mwaya oko Mūhererī mukulu oko bahererī bosī!

²Neryo mwamusaba esyobarua oko manyūmba w'erīhīndanamo eDamasīkī, ati ameyayo abandu abakakwama Enzira y'Omukama, abalume kutse abakalī, iniatoka eribohabo n'eritwalabo eYerūsalema.

³Neryo abere anemugenda akahīka hakūhī n'eDamasīkī, neryo-neryo ekyakakala mokyālūa elubula mokyamūkolerya.

⁴Neryo mwawa oko kitaka, mowa omulenge akabūga naye ati, Saūlo, Saūlo! busana nakī ūkanyendereraya kwehī?

⁵Neryo Saūlo mwabūga ati, Ulindi kwehī Mukama? Naye mwabūga ati, Indi Yesu, oyo ūkendereraya.

⁶Nīkwa uhangane, wingire omo mūyī, n'eyo wasyabwirwa ebyo utolere iwakola.

⁷Nīkwa abalume ababya naye oko lugendo mobahangana būkūtū, ĩbakowa omulenge oyo, nīkwa isibetalangira mundu.

⁸Neryo Saūlo mwahangana oko kitaka, nīkwa nomo meso wuwe abya alībūkere, mwatatoka erilangira kindu, mobamuwatako oko byala, mobamutwala eDamasīkī.

⁹Neryo oko biro bisatu mwatatoka erilangira, kutse mwatalya kutse erīpūlya kindu.

¹⁰Neryo eDamasīkī habya mwigā muguma oyukahulawa mo Anania. Neryo Omukama mwabūga naye omo būlīme ati, Anania! Naye mwasūbīrya ati, Lebaya, ĩngye yono, Mukama.

¹¹Neryo Omukama mwabūga naye ati, Hangana, ugende omo nzira eyikahulawa mo Litunganene, ūbūlaye omo nyūmba ya Yūda busana n'omundu w'eTarso, oyukahulawa mo Saūlo, kusangwa, lebaya, akasaba.

¹²Naye abirilangira omo būlīme omundu oyukahulawa mo Anania akingira omo nyūmba n'erīmūhīra kw'ebyala, atoke eriswabana erilangira liwe.

¹³Neryo Anania mwasūbīrya ati, Mukama, abandu bangi babirimbwira omwatsi w'omundu oyo, ngoko abirikola abandu bawe eYerūsalema bo nabi kutsibu.

¹⁴Na hano eDamasīkī awite ehamūlī y'abahererī bakulu eriboha abosī abakalakira erīna lyawe.

- 15**Nĩkwa Omukama mwabwira Anania ati, Ugende, kusangwa nabiriyisogaye, erĩmĩnyĩsya erĩna lyage oko b'Ebihanda, n'abami, n'abana ba Israelĩ.
- 16**Nage nasyamũkangya ebyosĩ ebyo asyagalwamo busana n'erĩna lyage.
- 17**Neryo Anania mwahongoka, mwingira omo nyũmba eyo, kandi mwahĩra ebyala biwe uku Saũlo ati, Saũlo, mũlĩkyetu, Omukama Yesu amanyituma, oyo wakubutukirako omo nzira wasiramo. Abirinyituma iwatoka eriswabana erilangira lyawe, n'erĩũsũlĩbwa m'Omũlĩmũ Abũyĩrĩre.
- 18**Neryo-neryo ebindu ebiri ng'esyongũkũ mobyatoga bĩkalũa oko meso wuwe, neryo mwaswabana erilangira liwe, neryo mwahangana mwabatĩsĩbwa.
- 19**Neryo Saũlo abere abirya akalyo, mwabana maka. Neryo Saũlo mwasiba n'abiga ebiro bike eDamasĩkĩ.
- 20**Kandi mwaya neryo-neryo omo manyũmba w'erĩhĩndanamo akatũla engulu ya Yesu, ati ni Mugala wa Nyamuhanga.
- 21**Neryo abosĩ abamowa mobasweka bati, Omundu oyũ si yo n'oyo wĩta abandu ababya bakabirikira oko lĩna erĩ kwehĩ? Kandi, mwatahĩka enoka busana n'omwatsi w'eribohabo n'eritwalabo oko bahererĩ bakulu kwehĩ?
- 22**Nĩkwa Saũlo mwabana amaka omw'ikangĩrĩrya ĩnĩakasĩnga Abayũda ababya bĩkere eDamasĩkĩ, n'erĩkangya ndeke Yesu kw'ali Kristo.
- 23**Enyũma w'ebiro bingi, Abayũda mobahĩndana, mobaya embĩta y'erĩta Saũlo.
- 24**Nĩkwa Saũlo mwabwirwa omwatsi w'embĩta yabo. Kandi mobalĩmbya esyongyo sy'omũyĩ, omo kiro n'omo musibo bati bĩte Saũlo.
- 25**Nĩkwa abiga buwe mobamũtswesya omo kiro, mobamwandagalya omo kitiri bakamũlabya omo mwanya w'olũhĩmbo lw'omũyĩ.
- 26**Neryo Saũlo mwaya eYerũsalema, n'eyo mwalenga erĩkala n'abiga. Nĩkwa abosĩ mobamubaha ĩsĩbetalĩga kw'ali mwiga.
- 27**Neryo Barnaba mwaminya omwatsi oyo, mwamuleta oko bakwenda, mwakanĩryabo ngoko Saũlo alangira Omukama y'omo nzira, kandi ngoko Mukama abũga naye. Kandi mwabwirabo ngoko Saũlo akangĩrĩraya omwatsi omo lĩna lya Yesu eDamasĩkĩ butisira eriubaha.
- 28**Neryo Saũlo mwasiba nabo iniakalendera omo mũyĩ w'eYerũsalema erĩkangĩrĩrya butisira eriubaha, omo lĩna ly'Omukama.
- 29**Kandi mwabya akabũga n'erikuba obuhaka n'Abayũda abakabũga omo Kĩgĩrĩkĩ. Nĩkwa mobasonda erĩmwĩta.
- 30**Neryo abalĩkyetu babere babĩowa omwatsi oyo mobatwala Saũlo eKaĩsarĩa, mobamutuma eTarso.

³¹Neryo ekanĩsa y'eYũdea hosĩ n'eGalĩlaya, n'eSamarĩa moyabya n'obuholo. Kandi ekanĩsa moyayĩhĩmba, n'erĩyĩgenderya om'ubaha ly'Omukama, n'omw'ĩsĩbĩkya ly'Omũlimũ Abũyĩrĩre, moyakanyirira.

³²Nĩkwa Petero mwalendera ehosĩhosĩ eyo, neryo mwandagalira oko bandu ba Nyamuhanga ababya bĩkere eLũda.

³³Eyo Petero mweya y'omundu oyukahulawa mo Aĩnea, oyo wabya alwere ĩsĩalĩlũa omo ngyingo yiwe emyaka munani, kusangwa abya abasĩre.

³⁴Petero mwamubwira ati, Aĩnea, Yesu Kristo akakũlamaya. Hangana, usese engyingo yawe. Neryo-neryo Aĩnea mwahangana.

³⁵Neryo abandu bosĩ ababya bĩkere eLũda n'eSaronĩ mobamulolako, mobabindukira Omukama.

³⁶Neryo eYopa habya omwiga muguma erĩna liwe iyo Tabĩta, eribindula erĩna liwe omo Kĩgĩrĩkĩ liti, Dorĩka kutse Isaswi. Omũkalĩ oyo abya akasiba erikola emĩbĩrĩ mibuya n'erĩwatĩkya abera.

³⁷Oko mugulu oyo Tabĩta mwalwala, neryo mwahola. Neryo mobakosa omubiri wuwe mobahĩrago omo kyumba ky'endata.

³⁸Neryo kusangwa eLũda abya mũyĩ hakũhĩ n'eYopa, abiga babere babĩowa ko Petero abya eLũda, mobamutuma kw'abandu babiri, erimulembalemba bati, Sulindirire, wase aho tuli.

³⁹Neryo Petero mwahangana, mwagenda nabo. Neryo abere abĩhĩka, mobamutwala omo kyumba eky'endata. N'abakwakalĩ bosĩ mobimana hakũhĩ naye, ibanemulira, n'erĩmũkangya esyokanzu n'esyongimba esyo Dorĩka abya akasona akine nabo.

⁴⁰Nĩkwa Petero mwahigira bosĩ b'eyĩhya w'ekyumba ekyo, neryo mwakũkama, mwasaba, neryo mwakebera ekĩnda ekyo ati, Tabĩta, hangana! Naye mwalĩbũla ameso wuwe, neryo abere alangira Petero, mwayĩkũkũma mwĩkala.

⁴¹Neryo Petero mwamuha ebyala biwe, mwamũhanganĩa. Nĩkwa Petero mwabirikira abandu ba Nyamuhanga n'abakwakalĩ, mwahĩra Tabĩta yo kubo ĩnĩanakalĩre.

⁴²Neryo engulu y'omwatsi oyo moyaminyikala eYopa hosĩ, n'abandu bangi mobĩkĩrĩrya Omukama.

⁴³Neryo Petero mwĩkala eYopa biro bingi omw'omũbambĩ w'ebihu, ye Sĩmonĩ.

Emĩbĩrĩ Y'abakwenda 10

¹Neryo Ekaĩsarĩa yabya omundu oyukahulawa mo Kornelĩo. Abya mukulu w'ekisambala ky'abasĩrĩkanĩ erĩgana, abakahulawa mo mulondo w'eĩtalĩa.

²Abya mundu w'eKisomo, oyo wabya akaramya Nyamuhanga, iye n'enyũmba yiwe yosĩ. Kandi mwabya akaha ebindu by'oko bera b'Abayũda, kandi abya akasaba Nyamuhanga emigulu yosĩ.

- ³Neryo hakũhĩ n'esaa mwenda y'eritungi, mwalangira ndeke omo bũlĩme omũlaĩka wa Nyamuhanga akamũhĩkako, n'erimubirikira ati, Kornelĩo!
- ⁴Neryo mwasamalira omũlaĩka oyo n'eriubaha lĩnene, ati, Mukama, ũtĩkĩ kwehĩ? Neryo omũlaĩka mwamubwira ati, Nyamuhanga abĩrĩrĩga erisaba lyawe, n'olũsũnzo lwawe, kandi abirikwibuka.
- ⁵Na lino utume abandu b'eYopa, ubirikire eyo y'omundu erĩna liwe yo Sĩmonĩ, kandi akahulawa mo Petero.
- ⁶ĩkere haguma n'omũbambĩ w'ebihu, oyukahulawa mo Sĩmonĩ. Enyũmba yiwe iri hakũhĩ n'engetsi.
- ⁷Neryo omũlaĩka oyo wabũga naye abere abigenda, Kornelĩo mwabirikira abagombe buwe babiri n'omũsĩrĩkanĩ muguma w'ekisomo, oyo wabya akamukolera.
- ⁸Neryo mwatumabo eYopa iniamabibwirabo ndeke emyatsi yosĩ eyo.
- ⁹Neryo engyakya abakwenda aba ibane omo nzira ibakasonda erĩhĩka eYopa, Petero mwaya omo kyumba ky'endata akayasaba, hakũhĩ n'esaa sĩa.
- ¹⁰Neryo Petero mwakwa enzala mwasonda erirya. Nĩkwa omugulu babya bakahũka kalyo, Petero mwayato, mwalota.
- ¹¹Neryo mwalebya olubula ilukingukere, neryo ekindu ng'olukimba lunene olũkandagalĩbawa omo syosondo ĩnĩ syalo erĩhĩka oko kitaka.
- ¹²Iluli mw'esyonnyama esy'amagulu ani, n'esyonzoka, n'esyonnyonyũ sy'ekyanya.
- ¹³Neryo omulenge mwamũhĩkako ati, Petero, hangana, ũsĩnze, ulye.
- ¹⁴Nĩkwa Petero mwabũga ati, Lero iyihĩ, Mukama! Sindinatalya na kera ekindu kĩtabũyĩrĩre kutse ekĩtũnda-tũndĩre.
- ¹⁵Neryo omulenge mwamubwira engendo y'akabiri ati, Ebyo Nyamuhanga abĩrĩrĩya, isiwaswahulabyo mo bĩtabũyĩrĩre.
- ¹⁶Omwatsi oyo mwahĩka engendo ĩsatu; neryo-neryo ekindu ekyo mokyasumbirwa omo kyanya.
- ¹⁷Neryo Petero mwahanga-hangya omo bũlengekanĩa buwe erilota eryo alangira nga nĩkĩ. Neryo, lebaya, abalume abo Kornelĩo atuma, babere babĩbũlya busana n'enyũmba ya Sĩmonĩ, mobimana oko lũkyo.
- ¹⁸Mobabirikira ĩbakabũlaya Sĩmonĩ Petero ng'anĩkereho.
- ¹⁹Neryo omugulu Petero akĩnaganĩraya omwatsi w'erilota eryo, Omũlĩmũ mwamubwira ati. Lebaya! abandu basatu bakakusonda-sonda.
- ²⁰Nĩkwa hangana, wandagale eyĩkwa, ugende nabo; sutikatike, kusangwa ĩngye natumabo.

- ²¹Neryo Petero mwandagalira oko bandu abo, mwabũga nabo ati, Lebaya, ãngye indi oyo mukasonda-sonda. Mũlĩasirakĩ kwehĩ?
- ²²Nabo mobabũga bati, Kornelĩo, omukulu w'erĩgana, ni mundu utunganene oyũkaramaya Nyamuhanga, kandi akakengawa n'abandu bosĩ b'Abayũda. Ahanawa n'omũlaĩka wa Nyamuhanga akutumireko eriya ewuwe, owe ebĩnywa byawe.
- ²³Neryo Petero mwakokyabo omo nyũmba mwahabo ah'erigotsera. Engyakya Petero mwahangana mwagenda nabo, n'abandi balĩkyetu b'eYopa mobagenda haguma naye.
- ²⁴Neryo engyakya Petero mwahĩka eKaĩsarĩa. Nĩkwa Kornelĩo abya akalindabo, iniabiribirikira ab'ekĩtũnga kiwe n'abĩra buwe.
- ²⁵Neryo omugulu Petero abya akingira omo nyũmba, Kornelĩo mwahĩndana naye, mwatũlama oko bisando biwe, n'erĩmũramya.
- ²⁶Nĩkwa Petero mwamũhanganĩa ati, Hangana, ãngye nage indi mundu.
- ²⁷Neryo Petero abere akakanĩa naye, mwingira omo nyũmba, mweya bandu bangi ĩbamabĩhĩndana.
- ²⁸Neryo mwabwirabo ati, ĩnywe mũnasĩ ngoko Mũyũda siatolere omo Migambo erisiba kutse eriyabana omundu w'ekindi kihanda. Nĩkwa Nyamuhanga abĩrĩnyĩkangya ati sinangahula omundu mo mubi kutse oyũtsandĩre.
- ²⁹Kyo kyalekĩre inasa, isinditagana omugulu mwanyibirikira. Neryo ngababũlaya nga mwamanyitumirako busana nakĩ?
- ³⁰Neryo Kornelĩo mwabũga ati, Byamatakya biro bini, oko ndambĩ ng'eno, nabya ngasabira omo nyũmba yage oko saa mwenda y'eritungi, Neryo lebaya, omundu w'esyongimba sĩhenĩrye mwimana embere syage,
- ³¹ati, Kornelĩo! Nyamuhanga abĩrĩowa erisaba lyawe, kandi abiryibuka olũsũnzo lwawe.
- ³²Utume omundu y'eYopa, ubirikire Sĩmonĩ oyukahulawa mo Petero, ase ewawe. ĩkere omo nyũmba ya Sĩmonĩ omũbambĩ w'ebihu, naye ĩkere hakũhĩ n'engetsi.
- ³³Neryo-neryo monakutumirako, nawe wamayira ndeke ũkahĩka. Na lino ĩtwe bosĩ tune hano emuliro wa Nyamuhanga erĩowa ebyosĩ ebyo Mukama abirikuhana.
- ³⁴Neryo Petero mwatsũka erĩbũga ati, Namaminya ndeke lino ngoko Nyamuhanga siawite ebitaga.
- ³⁵Nĩkwa omo buli kihanda omundu oyukubaha Nyamuhanga, n'erikola ebitunganene akalĩgawa naye.
- ³⁶Nyamuhanga mwatuma ekĩnywa oko bandu ba ĩsraelĩ, erĩtũla Engulu Yowene y'obuholo busana na Yesu Kristo, naye ni Mukama w'abandu bosĩ.
- ³⁷Ĩnywe mũnasĩ omwatsi owahĩka eYũdea hosĩ, erĩtsũka eGalĩlaya, enyũma w'erĩbatĩsya eryo Yoane akangĩrĩraya.

³⁸Kandi mũnasĩ Yesu w'eNazaretĩ, ngoko Nyamuhanga amũtũlĩra Omũlĩmũ Abũyĩrĩre n'obũtokĩ. Yesu mwalendera ehosĩ akakola ebibuya, n'erĩlanya abosĩ abanũbĩbawa n'eSatanĩ, kusangwa Nyamuhanga abya haguma naye.

³⁹Netu tuli balangĩrĩ b'emyatsi yosĩ Yesu akola omo kihugo ky'Abayũda n'eYerũsalema. Kandi mobamwĩta nibya erimukongomerera oko musalaba.

⁴⁰Nĩkwa Nyamuhanga mwamũlũbũkya enyũma w'ebiro bisatu, kandi mwaleka inialolwako.

⁴¹Nĩkwa abandu bosĩ mobatamulolako, nĩna twe twabya balangĩrĩ abo Nyamuhanga ayisoga erĩmbere. Ītwe motwalya n'erĩpũlya haguma naye abĩlũbũka oko baholĩ.

⁴²Neryo Yesu mwatuhana ati tũkangĩrĩraye Engulu Yowene oko bandu, n'erĩtũlago kw'ali Oyo Nyamuhanga ahĩra mo Mũtswerĩ w'abaliho, n'Omũtswerĩ w'abahalĩre.

⁴³Abamĩnyererĩ bosĩ mobatũla omwatsi wuwe bati, Omo bũtokĩ bw'erĩna liwe obuli mundu oyũkamwĩkĩrĩraya abiribana eribuyira ly'ebibi.

⁴⁴Neryo Petero abere akĩnabũga ebĩnywa ebĩ, Omũlĩmũ Abũyĩrĩre mwawa oko bosĩ abowa ebĩnywa ebĩ.

⁴⁵Neryo abĩkĩrĩrye bosĩ b'Abayũda abasa haguma na Petero mobasweka, kusangwa Nyamuhanga mũtũlĩra ab'Ebihanda nibya olũsũnzo lw'Omũlĩmũ Abũyĩrĩre.

⁴⁶Kusangwa bowabo bakabũga omo yindi mĩbũge, ĩbakahamaya Nyamuhanga. Neryo Petero mwabũga ati,

⁴⁷Abandu aba babiriangirira Omũlĩmũ Abũyĩrĩre nga twe. Ko nindi angakagabo erĩbatĩsĩbwa omo magetsi kwehĩ?

⁴⁸Neryo Petero mwahana ati babatĩsĩbawe omo lĩna lya Yesu Kristo. Neryo mobabũlya Petero bati ĩkale nabo ebindi biro.

Emĩbĩrĩ Y'abakwenda 11

¹Neryo abakwenda n'abalĩkyetu ababya eYũdea hosĩ mobowa kw'Ebihanda nibya byabiriangirira ekĩnywa kya Nyamuhanga.

²Kandi omugulu Petero ahetukira eYerũsalema, ababya babwene mobalwa naye,

³bati, Uwe mowaya omo nyũmba y'abandu batabwene, kandi mowalya haguma nabo.

⁴Nĩkwa Petero mwatsũka erĩkanĩryabo, n'eritondekago mo muguma muguma, ati,

⁵Nabya oko mũyĩ w'eYopa iningasaba. Monalota omo nzolĩ. Monalangira ekindu ng'olukimba lunene olũkandagalĩbawa omo syosondo, ĩlũkalũa omo kyanya, neryo mokyambĩkako.

⁶Neryo nabere ngasamalirakyo, n'erilola kukyo, monalangira esyonyama sy'amagulu ani sy'ekihugo, n'esyonyama esy'omolĩ n'esyonzoka, n'esyonyonyũ sy'ekyanya.

⁷Kandi monowa omulenge akabũga nage ati, Petero, hangana, ũsĩnze, ulye!

- ⁸Nĩkwa monabũga nyiti, Lero iyihĩ Mukama! Kusangwa sindinatalya na kera ekindu kĩtabũyĩrĩre kutse ekĩtũndatũndĩre.
- ⁹Neryo omulenge mwalũa elubula mwasũbĩrya engendo y'akabiri ati, Ebyo Nyamuhanga abĩrĩrya, isiwahulabyo mo bĩtabũyĩrĩre.
- ¹⁰Omwatsi oyũ mwahĩka engendo ĩsatu, neryo-neryo ekyo mokyasumbirwa omo kyanya.
- ¹¹Neryo lebaya, oko saa eyo; abandu basatu mobahĩka embere w'enyũmba eyo twabya twĩkeremo, ibabiritumwa ũkw'ĩngye bakalũa eKaĩsarĩa.
- ¹²Neryo Omũlĩmũ mwambwira ati, nyigende nabo butsira eritika-tika. Neryo abalĩkyetu ndatu aba mobagenda haguma nage eKaĩsarĩa, neryo motwmgira omo nyũmba ya Kornelĩo.
- ¹³Naye mwatubwira ngoko alangira omũlaĩka inianimene omo nyũmba yiwe, oyo wamubwira ati, Utume omundu y'eYopa ubirikire Sĩmonĩ oyukahulawa mo Petero, ase hano;
- ¹⁴Naye asyakũrũlĩra ebĩnywa ngoko wasyalamĩbwa, uwe n'enyũmba yawe yosĩ.
- ¹⁵Neryo omugulu natsũka erĩbũga, Omũlĩmũ Abũyĩrĩre mwandagalira kubo ngoko atwandagalirako erĩmbere.
- ¹⁶Neryo monibuka ekĩnywa Omukama abũga ati, Yoane abatĩsaya omo magetsi, nĩkwa ĩnywe mwasyabatĩsĩbwa omo Mũlĩmũ Abũyĩrĩre.
- ¹⁷Neryo Nyamuhanga mwahabo olũsũnzo olo atuha twabĩkĩrĩrya Omukama Yesu Kristo, nage nabyandi nyiti nangatoka erĩkakĩrya Nyamuhanga kwehĩ?
- ¹⁸Neryo babere bowa ebyo, mobabya bũkũtũ, mobapipa Nyamuhanga bati, Kwesĩ, Nyamuhanga abiriha oko Bihanda nibya eribindula omutima n'eribana engebe.
- ¹⁹Neryo abĩkĩrĩrye mobapanza-panzwa busana n'erĩendererya eryatsũka ekiro Setefano ĩtawa. Abandi mobaya eFoĩnĩkĩ, n'eKĩpũro, n'eAntĩokĩa, ibakabwira Abayũda basa ekĩnywa kya Kristo.
- ²⁰Nĩkwa abandi ba kubo, abandu b'eKĩpũro, n'ab'eKũrene, mobahĩka eAntĩokĩa, ĩbakabũga n'Abagĩrĩkĩ nibya, ĩbokatũla Engulu y'Omukama Yesu.
- ²¹Kandi Omukama abya haguma nabo, n'abandu bangi mobĩkĩrĩrya mobabindukira Omukama.
- ²²N'engulu yabo moyahĩka oko kanĩsa y'eYerũsalema, neryo mobatuma Barnaba eAntĩokĩa.
- ²³Neryo abere ahĩka n'erilangira olukogo lwa Nyamuhanga, mwatsema, neryo mwahanabo ati, abosĩ bakwame Omukama n'omutima asĩkĩre, n'eritendiregula.
- ²⁴Barnaba abya mundu mubuya, ĩnĩoswĩre n'Omũlĩmũ Abũyĩrĩre n'erĩkĩrĩrya. Kandi abandu bangi mobakwama Omukama.

- ²⁵Neryo Barnaba mwaya eTarso eriyasondya Saũlo.
- ²⁶Neryo abere amubana eyo mwamuleta eAntĩokĩa. Neryo omo mwaka muguma mobahĩndana n'abandu b'ekanĩsa, mobakangĩrĩrya abandu bangi. Nĩkwa eAntĩokĩa yo abiga batsũkĩra eriahulwa mo Bakristo.
- ²⁷Neryo oko biro ebyo, abandi bamĩnyererĩ mobaya eAntĩokĩa bakalũa eYerũsalema.
- ²⁸Neryo omuguma wa kubo erĩna liwe iyo Agabo, mwahangana, mwaminyerera omo bũtokĩ b'Omũlĩmũ ati, Hakandisyabya enzala nene omo kihugo kyosĩ. Nĩkwa enzala eyĩ moyahĩka omw'itabala ly'omũtabalĩ mukulu ye Klaũdio.
- ²⁹Neryo obuli mundu w'oko biga mobayĩsũnza erituma esyofranka ngoko bangatoka busana n'omũbĩrĩ w'erĩwatĩkya abalĩkyetu abĩkere eYũdea.
- ³⁰Neryo mobakola batya, mobatuma esyofranka oko bakulu b'ekanĩsa omo byala bya Barnaba na Saũlo.

Emĩbĩrĩ Y'abakwenda 12

- ¹Neryo oko mugulu oyo omwami Herode mwahamba abandi bandu b'ekanĩsa, erikola bo nabi.
- ²Neryo mwĩta Yakobo mugala wabo Yoane omo mũyalĩ.
- ³Neryo abere alangira ko kyamatsemesya Abayũda, mwahamba Petero nibya. Omwatsi oyũ abya omo Biro Bikulu by'Eriryā Obundu Bute mo Kĩhamya.
- ⁴Neryo abere ahamba Petero, mwamũhĩra omo mũlĩkĩ, ĩnĩakamũhĩra omo byala by'emilondo ĩnĩ y'abasĩrĩkanĩ ati bamũtegaye. Obuli mulondo abya w'abasĩrĩkanĩ bani. Herode aganĩraya erĩhũlũkya Petero embere sy'abandu enyũma w'Ebiro Bikulu by'Erikiruka.
- ⁵Neryo mobateya Petero y'omo mũlĩkĩ, nĩkwa abandu b'ekanĩsa mobasaba Nyamuhanga yo kutsibu busana naye.
- ⁶Neryo oko kiro ekyo Herode asonda erĩmũhũlũkya, Petero abya agotsere omo katĩkatĩ k'abasĩrĩkanĩ babiri. Nĩkwa abya abohĩre omo mahulula abiri, n'abateya ibanime embere w'olũkyo bakateya enyũmba y'omũlĩkĩ.
- ⁷Neryo lebaya, omũlaĩka w'Omukama mwabutukiraho, n'ekyakakala mokyakolerya omo kyumba ekyo. Neryo omũlaĩka mwabanda uku Petero oko lukanga, mwamũbũkya ati, Hangana lũba! Neryo amahulula mwalũa oko byala biwe.
- ⁸Neryo omũlaĩka mwamubwira ati, wambale esyongimba n'esyongendero syawe. Neryo Petero mwakola atya. Neryo omũlaĩka mwamubwira ati, Uyĩrĩngĩre kw'olukimba lwawe, unyikwame!
- ⁹Neryo Petero mwamukwama erĩlũa omo nyũmba y'omũlĩkĩ, ĩsĩasĩ ebyo mũlaĩka akola nga ni kwenene, nĩkwa mwaganĩrya ati akakola omw'ilota.

- ¹⁰Neryo mobalaba oko mūteya w'erĩmbere, n'ow'akabiri, neryo mobahĩka oko lūkyo lw'ekyuma olukalola oko mūyĩ. Olūkyo olo molwayikingula ĩlolwenelwene, neryo mobaya eyĩhya mobalaba omo nzira nguma, neryo-neryo omūlaĩka mwasĩganiã Petero.
- ¹¹Neryo Petero abere abibuka mwabũga ati, Lino namaminya ndeke ko Mukama abirituma omūlaĩka wuwe. Kandi abĩrĩnyĩtongolya omo byala bya Herode, n'oko myatsi yosĩ Abayũda basonda erinyikola.
- ¹²Neryo Petero abere abiminya ekyo, mwaya omo nyũmba ya Mariã, nyĩnya wa Yoane Mariko, aho abandu bangi babya ĩbabĩrĩhĩndana n'erisaba.
- ¹³Neryo Petero abere ahumanga oko lūyĩ lw'eyĩhya, omwana-muto mugombe erĩna liwe iyo Roda mwasaho oko lūyĩ.
- ¹⁴Neryo abere abiminya omulenge wa Petero, mwatakingula olūyĩ busana n'obutseme, nĩkwa mwatibita omo nyũmba mwatũlago ati, Petero animene eyĩhya oko lūyĩ.
- ¹⁵Nabo mobamubwira bati, Uli mūsire! Nĩkwa Roda mwayitsinga ati ni kwenene. Nabo bati, nĩ mūlaĩka wuwe!
- ¹⁶Nĩkwa Petero mwayitsinga erihumanga oko lūyĩ. Neryo mobakingulaho, mobamulolako, mobasweka.
- ¹⁷Nĩkwa Petero mwakoheryabo ati babye bũkũtũ, neryo mwakanĩryabo ngoko Mukama amusondola erĩmũlũsya omo nyũmba y'omũlĩkĩ. Ati, Mubwire Yakobo n'abalĩkyetu emyatsi eyĩ. Neryo mwalũaho mwaya, ehandi.
- ¹⁸Neryo bwabere bwakya, mohabya eriganga-ganga omo katĩkatĩ k'abasĩrĩkanĩ Petero ng'ayĩre hahi.
- ¹⁹Kandi Herode mwamusonda-sonda, nĩkwa mwatamubana. Neryo mwabũlya abateya bo ndeke, neryo mwategeka ati abateya bĩtawe. Neryo Herode mwandagalira eKaĩsarĩa akalũa eYũdea, neryo mwasibayo ndambĩ.
- ²⁰Nĩkwa Herode mwahitana oko bandu b'eTĩro n'eSĩdona. Nabo mobagenda haguma uku Herode ibamabisakana na Balasto oyũkategaya ekikali ky'omwami. Nĩkwa mobasaba Herode y'obuholo kusangwa ekihugo kyabo kyabya kikabana akalyo kabo omo kihugo ky'omwami.
- ²¹Neryo oko kiro kyayisogawa, Herode mwambala olukimba lw'obwami, mwĩkala oko kītũmbĩ kiwe ky'obwami, neryo mwatsũka erĩkanĩrya bandu.
- ²²Neryo abandu mobũta obogo bati, Ni mulenge wa Nyamuhanga, si mulenge w'omundu!
- ²³Neryo-neryo omūlaĩka w'Omukama mwaswĩrya Herode, kusangwa mwataha Nyamuhanga y'olukengerwa. Neryo mwalibwa n'emihuka, mwahola.
- ²⁴Nĩkwa ekĩnywa ky'Omukama mokyakula n'erikanyirira.

²⁵Neryo Barnaba na Saũlo mobalũa eYerũsalema, ibamabibuga omũbĩrĩ wabo. Mobaletanĩa Yoane Marĩko haguma nabo.

Emĩbĩrĩ Y'abakwenda 13

¹Nĩkwa eAntĩokĩa yabya abamĩnyererĩ n'abakangĩrĩrya omo kanĩsa eyabyayo. Ye Barnaba, na Sĩmeonĩ oyukahulawa mo Mwĩragũlũ, na Lũkĩo w'eKũrene, na Manaenĩ oyo walemberawa haguma n'omwami Herode, na Saũlo.

²Neryo omugulu babya bakakolera Omukama n'eritsira akalyo, Omũlĩmũ Abũyĩrĩre mwabũga ati, Munyisombolere Barnaba na Saũlo busana n'omũbĩrĩ ogo nabirikirirabo.

³Neryo babere batsira akalyo n'erisaba, mobahĩra kubo kw'ebyala, mobatumabo.

⁴Neryo Omũlĩmũ Abũyĩrĩre abere abĩtuma Barnaba na Saũlo, mobandagalira eSeleũkĩa, n'erĩlũa eyo mobaya omo bwato oko kitsira ky'eKĩpũro.

⁵Neryo babere bahĩka eSalamĩ, mobatũla ekĩnywa kya Nyamuhanga omo manyũmba w'erĩhĩndanamo w'Abayũda. Kandi Yoane Marĩko abya mũwatĩkya wabo oko mũbĩrĩ.

⁶Neryo babere babirendera omo kitsira ekyo ky'eKĩpũro kyosĩ erĩhĩka ePafo, mobahĩdana n'omũkũmũ muguma, omũmĩnyererĩ w'amabehĩ w'Abayũda, erĩna liwe BaraYesu.

⁷Omũkũmũ oyo abya haguma n'omũtabalĩ Sergĩo Paũlo, omundu w'amenge. Nĩkwa Sergĩo Paũlo oyo mwabirikira Barnaba na Saũlo iniakasonda erĩowa ekĩnywa kya Nyamuhanga.

⁸Nĩkwa omũkũmũ Elema (erĩna liwe omo Kĩgĩrĩkĩ lyabya litya) mwalwa nabo, iniakasonda eribindula omũtabalĩ oyo syĩkĩrĩraye.

⁹Nĩkwa Saũlo, oyo wahulawa mo Paũlo, ĩnĩoswĩre n'Omũlĩmũ Abũyĩrĩre, mwatungerera Elema,

¹⁰n'erimubwira ati, Uwe, goswĩre mw'eriteba lyosĩ n'obũlĩbalĩbanĩa, uwe mugala w'eSatanĩ, uwe nzĩgũ y'ebitunganene byosĩ! Sĩwendĩsyũmbya erĩhengemya esyonzira situnganene sy'Omukama kwehĩ?

¹¹Na lino lebaya! ebyala by'Omukama bikalwa nawe, ukandĩbya ndĩmatĩme isiwendisyalangira ekyakakala oko katambĩ. Neryo-neryo ekihohe n'omwĩrĩmya mobyamubyako, neryo Elema mwalendera akamatamata oyo wangamuwatako oko byala erimusondola.

¹²Neryo omũtabalĩ oyo mwĩkĩrĩrya, abere alangira ebyakolawa. Kandi mwasweka busana n'erĩkangĩrĩrya ly'Omukama.

¹³Nĩkwa Paũlo n'abalĩkyabo mobalũa ePafo omo bwato mobahĩka ePerga omo kihugo ky'ePamfĩlĩa, nĩkwa Yoane Marĩko mwasĩgabo mwasuba eYerũsalema.

¹⁴Kandi mobalũa ePerga mobaya eAntĩokĩa y'ePĩsĩdĩa. Neryo oko kiro ky'eSabato mobaya omo nyũmba y'erĩhĩndanamo, mobĩkala.

- ¹⁵Neryo enyũma w'erisoma omo Migambo ya Musa, n'amasako w'abamĩnyererĩ, abakulu b'enyũmba y'erĩhĩndanamo mobatuma uku Paũlo na Barnaba bati, Balĩk yetu, mwamabya muwite ekĩnywa ky'erihana bandu, mũbũgekyo.
- ¹⁶Neryo Paũlo mwahangana, mwakoheryabo omo byala ati, Īnywe balume ba Īsraelĩ, ĩnywe mukakenga Nyamuhanga, muhulikirire!
- ¹⁷Nyamuhanga w'abandu ba Īsraelĩ, mwayisoga abotata-kulu wetu, mwayirabo mo bandu bakulu omugulu babya babunga omo kihugo ky'eMĩsĩrĩ, omo maka wuwe manene.
- ¹⁸Neryo omo myaka makũmĩ ani mwalemerabo omo mbwarara.
- ¹⁹Neryo Nyamuhanga abere abĩherya ebihanda birinda omo kihugo ky'eKanana, neryo mwaha Īsraelĩ ebitaka byabo omo myaka magana ani n'amakũmĩ atanu.
- ²⁰Kandi enyũma w'emyatsi eyĩ, mwahabo abatswerĩ erĩhĩka oko mũmĩnyererĩ Samwelĩ.
- ²¹Neryo mobabũlya batĩ bahabawe omwami, neryo Nyamuhanga mwahabo Saũlo omugala wa Kĩsĩ, omundu w'ekihanda kya Benyamĩna eribya mwami wabo emyaka makũmĩ ani.
- ²²Neryo abere abĩmũlũsyaho, Nyamuhanga mwayira Dawĩdĩ mo mwami wabo. Kandi Nyamuhanga mwabũga busana na Dawĩdĩ ati, Nabiribana Dawĩdĩ mugala wa Yese mo mundu oyo nyanzĩre, oyo wasyakola erisonda lyage lyosĩ.
- ²³Neryo ni Yesu w'oko lubuto lwa Dawĩdĩ, oyo Nyamuhanga aha oko Baĩsraelĩ eribya Mũlamya, ngoko alagabo.
- ²⁴Embere w'erĩhĩka lya Yesu, Yoane mwatũla omwatsi oko bandu ba Īsraelĩ bosĩ, ati babindule emitima yabo erireka ebibi, babatĩsĩbawe.
- ²⁵Neryo Yoane abere asonda eribuga omũbĩrĩ wuwe, mwabũlya bandu ati, Mũkaganĩraya muti ĩngyendi kwehĩ? Īngye sindi oyo mũlĩndĩrĩre. Nĩkwa mũlebaye! Oyukasa enyũma kwĩngye, sinyitolere erĩkũndũla esyongendero sy'ebisando biwe.
- ²⁶Balĩkyetu, abana b'ekĩtũnga kya Abrahamũ, nenyũ abandi mukakenga Nyamuhanga, engulu eyĩ y'erĩlamya yabiritumwa ũkw'ĩtwe.
- ²⁷Kusangwa bandu abĩkere eYerũsalema, n'abatabalĩ babo, mobatamina Yesu, kutse ebĩnywa by'abamĩnyererĩ ebikasomawa obuli kiro ky'eSabato. Nĩkwa mobaberererya Amasako ibakatswera Yesu yo lubi.
- ²⁸Kandi nomo banabula ekyangamwĩĩsya, mobabũlya Pilato bati, Itawe.
- ²⁹Neryo babere babĩberererya ebyosĩ ebyasakawa busana naye, mobamubambula oko musalaba, mobamũhĩra omw'isinda.
- ³⁰Nĩkwa Nyamuhanga mwamũlũbũkya oko baholĩ.

- ³¹Neryo oko biro bingi mwabutukira abandu abasa naye eYerūsalema bakalūa eGalīlaya. Nabo nĩ balangĩrĩ buwe lino oko bandu.
- ³²⁻³³Netu tũkabatũlira Engulu Yowene eyo Nyamuhanga alaga abotata-kulu wetu. Lino Nyamuhanga abĩrĩberererya erilaga erĩ ũkwĩtwe bana babo, ĩnĩakalũbũkaya Yesu omo ngebe. Ngoko kĩsakĩre omo Lwimbo lw'akabiri kiti, Uli Mugala wage, Namakubuta mũnabwĩre.
- ³⁴Kandi Nyamuhanga mwahula erĩmũlũbũkya oko baholĩ, eritindasuba okw'ihonda ati, Nasyabaha omũyĩsa abũyĩrĩre n'ow'ekwenene Ogo nalaga Dawĩdĩ.
- ³⁵Kandi akabũga omo lundi Lwimbo ati, Sĩwendĩsyalĩga Omũbũyĩrĩre wawe akalola okw'ihonda.
- ³⁶Kusangwa Dawĩdĩ mwakola erisonda lya Nyamuhanga oko mugulu wuwe, neryo mwahola, neryo mwatabwa hakũhĩ n'aboso-kulu wuwe, neryo mwahonda.
- ³⁷Nĩkwa oyo Nyamuhanga alũbũkaya oko baholĩ mwatahonda.
- ³⁸⁻³⁹Neryo balĩkyetu, muminye ndeke ngoko busana na Yesu, omwatsi w'eribuyirwa ly'ebibi akatũlawa ũkw'ĩnywe. Kandi muminye ngoko buli mundu oyũkĩkĩrĩraya Yesu akaboholawa kw'ebibi byosĩ ebyo Migambo ya Musa itetoka eribabohola.
- ⁴⁰Neryo mũtegaye omwatsi ogo abamĩnyererĩ bahula akasyabahĩkako, bati,
- ⁴¹Mũlebaye ĩnywe basũnatĩ! Musweke, muhole! Kusangwa omũbĩrĩ ngakola oko biro byenyũ Nĩ mũbĩrĩ mũtendĩsyĩkĩrĩrya na kera, Nomo mundu angabakanĩryago!
- ⁴²Neryo Paũlo na Barnaba babere bakalūa omo nyũmba y'erĩhĩndanamo, abandu mobahatikanabo bati babwirawe kandi emyatsi eyĩ oko yindi Sabato.
- ⁴³Neryo abandu babere babĩlũa okw'ĩhĩndana omo nyũmba y'erĩhĩndanamo Abayũda bangi n'abandu b'Ebihanda ababinduka eribya Bayũda, mobakwama Paũlo na Barnaba. Neryo abakwenda mobakanĩa nabo n'erihatikanabo erikwamirira olukogo lwa Nyamuhanga.
- ⁴⁴N'oko Sabato y'akabiri hakũhĩ n'abandu bosĩ b'omũyĩ mobahĩndana erĩowa ekĩnywa kya Nyamuhanga.
- ⁴⁵Nĩkwa omugulu Abayũda balangira esyondeko, mobũsũla n'obũha, mobatsũka erĩyĩhanangya bakagana ebĩnywa Paũlo abũga, kandi mobamutsuma.
- ⁴⁶Nĩkwa Paũlo na Barnaba mobabũga n'eritendiubaha bati, Lyabya litolere ekĩnywa kya Nyamuhanga ĩkyatsũka erĩbũgwa ũkw'ĩnywe. Nĩkwa kusangwa mukaganakyo, kandi mũkaganĩraya muti simutolere engebe y'erikota, lebaya, tukandibaleka, itwaya oko Bihanda.
- ⁴⁷Kusangwa Omukama abirituhana ati, Nabĩrĩkũhĩra eribya kyakakala ky'Ebihanda, imwaleta omulamo oko kihugo kyosĩ.
- ⁴⁸Ebihanda byabere byowa ebĩ, mobatsema n'eripipa ekĩnywa ky'Omukama, n'abosĩ abayisogawa busana n'engebe y'erikota, mobĩkĩrĩrya.

⁴⁹Kandi ekĩnywa ky'Omukama mokyapanzikanira omo kihugo kyosĩ ekyo.

⁵⁰Nĩkwa Abayũda mobalwĩsĩsanĩa abakalĩ b'ekisomo abakakengawa, n'abalume bakulu b'omũyĩ. Neryo mobatsũka erĩendererya Paũlo na Barnaba, mobahigabo, erĩlũsyabo omo kihugo kyabo.

⁵¹Nĩkwa abakwenda mobakungutira kubo kw'olũtũtũ lw'ebisando byabo, neryo mobaya eĩkonĩo.

⁵²Kandi abiga b'eAntiokĩa mobũsũla n'obutseme n'Omũlimũ Abũyĩrĩre omugulũ gosĩ.

Emĩbĩrĩ Y'abakwenda 14

¹Neryo eĩkonĩo Paũlo na Barnaba mbingira haguma omo nyũmba y'erĩhĩndanamo y'Abayũda, neryo mobabũga omo mũsĩndo owaleka endeko nene y'Abayũda n'ey'Ebihanda ĩbĩkĩrĩya.

²Nĩkwa Abayũda abagana erĩkĩrĩya mobatsotsererya amalengekanĩa w'Ebihanda, erilwa n'abalĩkyetu.

³Nĩkwa abakwenda mobasiba eyo omugulu muli. Mobabũga busana n'Omukama butsira eriubaha. Neryo Omukama mwatũlago busana n'ekĩnywa ky'olukogo luwe, iniakahabo obũtokĩ bw'erikola ebitikotiko n'eby'eriswekera.

⁴Nĩkwa endeko y'omũyĩ moyagabana, abandi mobayĩhĩra oko Bayũda, n'abandi oko bakwenda.

⁵Neryo Ebihanda n'Abayũda, haguma n'abatabalĩ mobalenga erikola abakwenda bo nabi, n'erĩtabo omo mabwe.

⁶Neryo abakwenda mobaminyakyo, mobatibita eLĩstra n'eDerbe, emĩyĩ y'eLĩkaonĩa, n'omo kihugo ekĩhererenĩe.

⁷Neryo mobatũla Engulu Yowene y'eyo.

⁸Nĩkwa eLĩstra habya mundu muguma ĩnĩabũndamĩre. Omundu oyũ abya kirema omo bisando biwe isialitatoka erigenda na kera, abutawa ikwane atya.

⁹Omundu oyũ mwahulikirira ebĩnywa bya Paũlo. Neryo Paũlo mwalangira ko mundu oyũ abya awite erĩkĩrĩya ly'erĩlamĩbwa.

¹⁰Neryo Paũlo mwamubwira n'omulenge munene ati, Hanganana, wimane omo bisando byawe! Neryo omundu oyo mwabatuka, mwatsũka erigenda.

¹¹Neryo esyondeko syabere syalangira ekyo Paũlo akola, mobasumba emirenge yabo omo mũbũge w'Abanya Lĩkaonĩa bati, Esyonyamuhanga syabere ng'abandu, kandi syabiritwandagalirako.

¹²Mobahula Barnaba mo Zeũ, na Paũlo mobamwahula mo Herme, kusangwa Paũlo abya mbũyĩ.

- 13**Neryo omũhererĩ wa Zeũ, ehekalũ yiwe yabya embere w'omũyĩ, mwaleta esyonume sy'esyonde n'obũsoyo oko syongyo sy'omũyĩ, iniakasonda haguma n'esyondeko eriherera abakwenda.
- 14**Nĩkwa omugulu abakwenda, Paũlo na Barnaba bowa ekyo, mobatula esyongimba syabo, mobatibita omo syondeko ĩbakabirikira bati,
- 15**Ĩnywe balume, busana nakĩ mukakola mutya kwehĩ? Netu tuli bandu abalingene nenyũ! Tũkabatũlĩra Engulu Yowene imwatoka erireka emyatsi mitya-mitya eyĩ, n'eribindikira Nyamuhanga oyulihō, oyo wabumba olubula, n'ekihugo, n'engetsĩ, n'ebyosĩ ko birimo.
- 16**Kandi, oko migulu yalaba Nyamuhanga mwaleka Ebihanda byosĩ erigenda omo mibere yabyo.
- 17**Nĩkwa mwatayireka bute balangĩrĩ buwe, iniakakola ebibuya n'eribaha embũla eyĩkalũa elubula, n'eribaha ebirimo ebĩkeraya ebyalya, n'erĩũsũlya emitima yenyũ mw'obutseme.
- 18**Nĩkwa nomo bakwenda babũga emyatsi eyĩ, lyabya lĩkalĩre erĩkakĩrya esyondeko erihererabo amahere.
- 19**Neryo Abayũda mobahĩka bakalũa eAntĩokĩa y'ePĩsĩdĩa, n'eĨkonĩo. Abayũda aba mobabindula emitima y'abandu, mobahũtalya Paũlo y'omo mabwe, mobamukurira ekyaswa ky'omũyĩ, mobaganĩrya bati abirihola.
- 20**Nĩkwa abiga babere bakamũtĩmbako, Paũlo mwahangana mwingira omo mũyĩ. N'engyakya Paũlo na Barnaba mobaya eDerbe.
- 21**Neryo Paũlo na Barnaba mobatũla Engulu Yowene eDerbe, kandi mobayira abiga bangi. Neryo mobasuba eLĩstra, n'eĨkonĩo, n'eAntĩokĩa y'ePĩsĩdĩa.
- 22**Mobasĩkya emitima y'abiga, n'erĩhamĩryabo bati bakwamirire omw'ĩkĩrĩrya. Bati, Litolere itwingira omo bwami bwa Nyamuhanga itukalaba omo malĩge mangi.
- 23**Kandi mobahĩra abakulu busana nabo omo buli kanĩsa, babere babisaba n'eritsira akalyo. Kandi mobahĩrabo omo byala by'Omukama oyo bĩkĩrĩraya.
- 24**Neryo Paũlo na Barnaba mobatwangana ePĩsĩdĩa, mobahĩka ePamfĩlĩa.
- 25**Neryo babere batũla omwatsi w'ekĩnywa kya Nyamuhanga ePerga, neryo mobandagalira eAtalĩa.
- 26**Neryo mobalũa eyo, mobaya eAntĩokĩa omo bwato, aho bahĩrawa oko lukogo lwa Nyamuhanga busana n'omũbĩrĩ ogo babuga.
- 27**Neryo babere bahĩka eAntĩokĩa, mobahĩndanĩa ekanĩsa, mobabwirabo n'erĩkanĩryabo ebyosĩ ebyo Nyamuhanga akola haguma nabo, kandi ngoko Nyamuhanga alĩbũla enzira busana n'erĩkĩrĩrya ly'Ebihanda.
- 28**N'eyo mobĩkalayo mugulu muli haguma n'abiga.

Emibiri Y'abakwenda 15

- ¹Neryo abandi bandu mobandagalira eAntiochia bakalua eYudea, ibakakangiriraya abalicyetu bati, Mwamatendibanibwa ng'emitsye ya Musa, isimwangatoka erilambwa.
- ²Nikwa Paulo na Barnaba mobagabana nabo n'erikuba obuhaka nabo busana n'omwatsi oyũ. Neryo abalicyetu mobatwa omwatsi bati, Paulo na Barnaba n'abandi ba kubo baye eYerusalem oko bakwenda n'abakulu busana n'omwatsi oyũ.
- ³Neryo ekanisa moyatumabo, kandi mobalaba eFoiniki n'eSamarina, ibanemukaniryabo ndeke erilama ly'Ebihanda. Neryo omwatsi oyũ mwatsemesya abalicyetu bosĩ bo kutsibu.
- ⁴Neryo babere bahika eYerusalem mobakokibwa n'ekansa n'abakwenda n'abakulu, kandi mobakaniryabo ebyosĩ ebyo Nyamuhanga abirikola haguma nabo.
- ⁵Nikwa abandi b'ekihanda ky'Abafarisayo abakikiriraya, mobahangana bati, Litolere ibabanibwa, kandi litolere ibahanabo bati bakwame Emigambo ya Musa.
- ⁶Neryo abakwenda n'abakulu mobahindana erikania omwatsi oyũ.
- ⁷Neryo enyũma w'erikania line, Petero mwahangana, mwabwirabo ati, Balicyetu munasi ngoko Nyamuhanga mwayisoga ngye omo katikati kenyũ oko biro by'erimbere, ati nyikangiriraye ekinywa ky'Engulu Yowene oko Bihanda, batoke eriova n'erikirirya.
- ⁸Neryo Nyamuhanga, oyo wasi emitima y'abandu, mwaliga Ebihanda iniakahabo Omulimu Abuyire ngoko atuhago.
- ⁹Kandi Nyamuhanga mwatalebyandi nandi omo katikati ketu nabo, inakeraya emitima yabo kw'ebibi, kusangwa bikiriraya.
- ¹⁰Neryo lino busana naki mukalenga uku Nyamuhanga muti mukahira emiheke oko migongo y'abiga, eyo aboso-kulu kutse itwe batatoka eriheka kwehi?
- ¹¹Nikwa itwe tukikiriraya tuti tukalamibawa omo lukogo lw'Omukama Yesu, ngoko nabo bakalamibawa.
- ¹²Neryo endeko yosi moyabya bukutu omugulu bowa Barnaba na Paulo bakakanisa busana n'ebitiko-tiko n'eby'eriswekera ebyo Nyamuhanga ahabo erikola omo katikati k'Ebihanda.
- ¹³Neryo babere babuga eribuga, Yakobo mwasubirya ati, Balicyetu, munyihulikirire!
- ¹⁴Simeoni abiribakanirya ngoko Nyamuhanga atsuka erikangya olwanzo luwe busana n'Ebihanda, eriyisoga omo katikati kabo abandu busana n'erina liwe.
- ¹⁵Kandi ebinywa by'abaminyererĩ byamaliga omwatsi oyũ. Amasako akabuga ati,

- ¹⁶Enyũma w'emyatsi eyĩ nasyasubula, Omukama atya, Kandi nasyaswahĩmba enyũmba ya Dawĩdĩ eyatera, Nasyaswahĩmba ahasambukala, Kandi nasyaswahanganĩayo.
- ¹⁷Litya abandi bandu bosĩ basondasondaye Omukama, N'Ebihanda byosĩ ebikahulawa omo lĩna lyage.
- ¹⁸Omukama atya, oyũkamĩnyĩsaya emyatsi eyĩ erĩtsũka kera.
- ¹⁹Neryo Yakabo ati, Ĩngye nangatwago nyiti, Sĩtwendereraye ab'Ebihanda abakabindikira Nyamuhanga.
- ²⁰Nĩkwa tusakirebo tuti, baleke ebyalya ebĩtsandĩre kusangwa bikaherawa oko syosanamu, kandi baleke erĩsingĩra, kandi baleke erirya esyonyama esyabĩrĩngwa, kandi baleke, erirya omusasi.
- ²¹Kusangwa Emigambo ya Musa yabirisomwa biro bingi erĩtsũka kera omo manyũmba w'erĩhĩndanamo oko buli Sabato, n'ebĩnywa biwe bĩkatũlawa omo buli mũyĩ.
- ²²Neryo abakwenda n'abakulu, haguma n'ekaniša yosĩ mobanza eriyisoga abandu omo katĩkatĩ kabo eritumabo eAntĩokĩa haguma na Paũlo na Barnaba. Mobayisoga Yũda oyukahulawa mo Barĩsaba, na Sila, abasondolĩ omo katĩkatĩ k'abalĩkyetu.
- ²³Neryo mobatuma ebarua eyĩ nabo, bati, Ĩtwe bakwenda, n'abalĩkyetu abakulu, tukabasakira ĩnywe balĩkyetu b'Ebihanda abali eAntĩokĩa, n'eSũrĩa, n'eKĩlĩkĩa, obuholo ũkw'ĩnywe.
- ²⁴Twamowa ambu abandi b'oko wetu babiribahahũkya omo bĩnywa byabo, n'eriganga-gangya emitima yenyũ. Ĩtwe sitwetabwirabo tutya.
- ²⁵Neryo twamabĩhĩndana haguma n'omutima muguma, motwanza eriyisoga bandu n'eritumabo ũkw'ĩnywe. Tukatumabo haguma n'abanze betu Barnaba na Paũlo,
- ²⁶ababiriyisiga busana n'erĩna ly'Omukama wetu Yesu Kristo.
- ²⁷Kandi twabirituma Yũda na Sila, nabo ĩbobene basyabatũlĩra emyatsi eyĩ omo bĩnywa byabo.
- ²⁸Kusangwa Omũlĩmũ Abũyĩrĩre, netu, twamalĩga tuti sĩtwangabahĩra kw'emiheke eyĩlabĩre emyatsi eyitolere eyĩ:
- ²⁹tuti, muleke ebyalya ebĩtsandĩre kusangwa bikaherawa oko syosanamu; kandi muleke erirya omusasi; erirya enyama eyabĩrĩngwa; kandi muleke erĩsingĩra. Mwamayĩteya oko myatsi eyĩ, mwasyakola ndeke. Mubye n'obuholo.
- ³⁰Neryo abatumawa mobandagalira eAntĩokĩa. Neryo mobahĩndanĩa endeko y'ekaniša, mobahabo ebarua eyo.
- ³¹Neryo abandu babere babisoma ebarua eyo, mobatsema busana n'ebĩnywa by'erĩsĩkyabo.

³²Neryo Yūda na Sila, ababya bamĩnyererĩ nibya, mobahamĩrya abalĩkyetu, n'erĩsĩkyabo omo bĩnywa bingi.

³³Neryo babere babisibayo ebindi biro, abalĩkyetu mobakwamanĩsyabo n'obuholo, neryo mobasuba oko batumabo.

³⁴[Nĩkwa Sila mwanza erĩsĩgala eAntĩokĩa.]

³⁵Nĩkwa Paũlo na Barnaba mobasĩgala eAntĩokĩa. Neryo haguma n'abandi bangi mobakangĩrĩrya, n'erĩtũla ekĩnywa ky'Omukama.

³⁶Neryo enyũma w'ebindi biro, Paũlo mwabwira Barnaba ati, Tsubule tuyabane abalĩkyetu abali omo mĩyĩ eyo twakangĩrĩraya ekĩnywa ky'Omukama, tũlebaye ngoko babere.

³⁷Neryo Barnaba mwanza erigenda haguma na Yoane Marĩko.

³⁸Nĩkwa Paũlo mwagana, ati sibagende n'oyo watswa kubo ePamfĩlĩa, oyutagenda haguma nabo oko mũbĩrĩ.

³⁹Neryo mobakũbĩsananiĩ obuhaka omo katĩkatĩ kabo, kyaleka ibagabana. Neryo Barnaba mwagenda haguma na Marĩko mobasokera eKĩpũro omo bwato.

⁴⁰Nĩkwa Paũlo mwayisoga Sila, neryo mobahongoka, abalĩkyetu ĩbamabĩhĩrabo oko lukogo lw'Omukama.

⁴¹Neryo Paũlo mwalaba eSũrĩa n'eKĩlĩkĩa, ĩnĩakahamĩraya esyokaniĩsa.

Emĩbĩrĩ Y'abakwenda 16

¹Neryo Paũlo mwalaba eDerbe n'eLĩstra. Nĩkwa eyo habya omwiga muguma erĩna liwe iyo Tĩmoteo. Nyĩnya wuwe abya Mũyũda oyo wĩkĩrĩrye, nĩkwa ĩse wuwe abya Mũgĩrĩkĩ.

²Tĩmoteo abya asĩmĩrwe ndeke n'abalĩkyetu bosĩ b'eDerbe n'eLĩstra.

³Paũlo abya anzĩre Tĩmoteo iniagenda haguma naye, neryo mwamũbanĩa busana n'Abayũda ababya omo bihugo by'eyo, kusangwa abosĩ babya basĩ kw'ĩse wuwe nĩ Mũgĩrĩkĩ.

⁴Neryo omugulu babya bakalaba omo mĩyĩ eyo, mobabwira abiga b'eyo b'emyatsi eyo bakwenda n'abakulu b'eYerũsalema basoha, bati bakwameyo.

⁵Litya esyokaniĩsa mosyabana amaka omw'ĩkĩrĩrya, n'eriganza lyabo molyakanya obuli kiro.

⁶Nĩkwa mobalaba omo bihugo by'eFũrũgĩa n'eGalatĩa. Kandi Omũlĩmũ Abũyĩrĩre mwakagabo erĩtũla omwatsi eAsĩa.

⁷Neryo mugulu bahĩka eMĩsĩa, mobalenga eriya eBĩtĩniĩ, nĩkwa Omũlĩmũ wa Yesu mwatalĩgĩrabo.

⁸Neryo mobatwangana eMĩsĩa, mobahĩka eTroa.

- ⁹Nĩkwa Paũlo mwalota esyonzolĩ sy'omo kiro. Omundu w'eMakedonĩa iniahangene akamuhatikana ati, Usokere eMakedonĩa ũtũwatĩkaye!
- ¹⁰Neryo Paũlo abere abilola oko nzolĩ esyo, neryo-neryo motwasonda eriya eMakedonĩa, itwamabiminya ko Nyamuhanga abiritubirikira erĩtũla Engulu Yowene oko bandu bayo.
- ¹¹Kandi motwalũa eTroa omo bwato, motwagenda omo nzira itunganene erĩhĩka eSamotĩrake, n'engyakya motwahĩka eNeapolĩ.
- ¹²N'erĩlũa eyo motwahĩka eFilĩpĩ, omo mũyĩ munene w'ekihugo ky'eMakedonĩa. Ni kihugo ky'Abaroma. Nĩkwa motwasiba omo mũyĩ oyo mw'ebindi biro.
- ¹³N'oko kiro ky'eSabato motwalũa omo mũyĩ motwaya oko mũsĩke w'olũsĩ, ĩtũkaganiraya nga hane ah'erisabira. Neryo motwĩkala ahisi, n'erĩtsũka erĩbũga n'abakalĩ ababya bahĩndeneho.
- ¹⁴Neryo omũkalĩ muguma oyo wabya akahulikirira, abya Lũdĩa w'omũyĩ w'eTuatira. Naye abya mũtũndĩ w'esyongimba sy'engula. Abya mũkalĩ oyũkaramaya Nyamuhaga, neryo Omukama mwamwĩbũkya omo mutima wuwe erĩowa emyatsi eyo Paũlo abũga.
- ¹⁵Neryo Lũdĩa n'abandu b'enyũmba yiwe mobabatĩsĩbwa. Neryo mwatubirikira ati, Mwamaganirya muti nabĩrĩkĩrĩya Omukama, mwase omo nyũmba yage mwĩkale. Mwatuhatikana, neryo motwingira.
- ¹⁶Neryo ekiro kiguma twabere tukaya ah'erisabira, omwana-muto mugombe muguma oyo wabya kw'ekĩrĩmũ kibi ky'erilagula, mwahĩndana netu. Omwana muto oyo abya akaletera abakama buwe b'endũndĩ nene busana n'erilagula.
- ¹⁷Neryo omwana-muto oyo mwatukwama tuna Paũlo iniakabirikira ati, Abandu aba ni bagombe ba Nyamuhanga W'endata Kutsibu! Bakabatulira enzira y'erilama!
- ¹⁸Naye mwakola atya ebiro bingi. Nĩkwa Paũlo mwasĩrĩkalira kutsibu, neryo mwakeba mwabũga n'ekĩrĩmũ ekyo ati, Ngakuhana omo lĩna lya Yesu Kristo ũmũlũeko! Neryo mokyamũlũako oko saa eyo nyisa-nyisa.
- ¹⁹Nĩkwa omugulu abakama buwe balangira kw'amaha w'endũndĩ yabo abirihwaho, mobatsimba Paũlo na Sila mobakurirabo embere sy'abatabalĩ omo katale.
- ²⁰Neryo mobaletabo embere w'abatswerĩ bakulu bati, Abandu aba nĩ Bayũda kandi bakatsandaya omũyĩ wetu.
- ²¹Kandi bakakangĩrĩraya emitsye eyite omo migambo yetu. Ītwe tuli Baroma, sitwetoka erĩrĩga kutse erikwama emitsye eyĩ.
- ²²N'endeko moya-hangana haguma erilwa nabo. Neryo abatswerĩ bakulu mobalũsya esyongimba sya Paũlo na Sila, kandi mobahana bati baswĩrĩbawe omo myũtso.
- ²³Neryo babere babĩhũnzabo kutsibu, mobagusabo omo mũlĩkĩ, n'eritegeka omũteya erĩteyabo ndeke.

- ²⁴Neryo omũteya abere abĩowa erihana erĩ, mwagusabo omo kyumba ky'omwisi w'enyũmba y'omũlikĩ, kandi, mwabohera ebisando byabo omo katĩkatĩ k'emitĩ ĩbĩrĩ.
- ²⁵Nĩkwa omo katĩ kanene, Paũlo na Sila babya bakasaba n'eriimba esyonyimbo sy'eripipa Nyamuhanga, n'abandu b'omũlikĩ mobahulikirabo.
- ²⁶Neryo-neryo mohabya omũsikĩ munene, kyaleka ebibanza by'enyũmba y'omũlikĩ ibyatenga-tengana. Neryo-neryo esyonyũyĩ syosĩ mosyakingukala, n'amahulula w'obuli mundu mwakũndũkala.
- ²⁷Kandi omũteya mwabuka omo tũgotserĩ, neryo abere alangira esyonyũyĩ sy'enyũmba y'omũlikĩ isyabirikingulwa mwaganĩrya ati ab'omũlikĩ babiritibita, neryo mwakula omũyalĩ wuwe ati akayĩta.
- ²⁸Nĩkwa Paũlo mwamubirikira ati, Suyikole nabi kusangwa ĩtwe bosĩ tune hano!
- ²⁹Neryo omũteya mwatumira oko syotala, mwingira omo nyũmba y'omũlikĩ akatitimana n'eriubaha, . mwatũlama embere wa Paũlo na Sila.
- ³⁰Neryo mwaletabo eyĩhya, mwabũlya ati, Bakama, litolere ĩnakolakĩ inatoka erĩlamĩbwa kwehĩ?
- ³¹Nabo mobabũga bati, Wĩkĩrĩraye Omukama Yesu, wasyalamĩbwa uwe n'enyũmba yawe.
- ³²Kandi mobamũkangĩrĩrya ekĩnywa ky'Omukama, haguma n'abosĩ ababya omo nyũmba yiwe.
- ³³Neryo oko saa eyo y'ekiro, omũteya oyo mwĩmya Paũlo na Sila, mwerya ebironda byabo, neryo-neryo mwabatĩsĩbwa, iye n'ekĩtũnga kiwe kyosĩ.
- ³⁴Neryo mwatwalabo omo nyũmba yiwe, mwahabo akalyo k'erĩrya. Neryo iye n'abandu b'enyũmba yiwe mobatsema kutsibu, ĩbamabĩkĩrĩrya Nyamuhanga.
- ³⁵Neryo engyakya, abatswerĩ bakulu mobatuma abapolĩsĩ babo bati, Mũlwĩke abandu abo.
- ³⁶Neryo mũteya mwabwira Paũlo ebĩnywa ebĩ ati, Abatswerĩ bakulu bamatuma bati mũlwĩkawe. Neryo lino muhuluke mugende buholo.
- ³⁷Nĩkwa Paũlo mwabwirabo ati, Babĩrĩtũswĩrĩrya embere sy'abandu, isitulitwatonda. Kandi ĩtwe tuli Baroma! Kandi babiritugusa omo mũlikĩ. Na lino bakasonda erituhiga bũbĩso-bĩso kwehĩ? Lero iyihĩ! Nĩkwa base ĩbobene-bene batũlũsayemo.
- ³⁸Neryo abapolĩsĩ mobayatũlĩra abatswerĩ bakulu b'ebinywa ebĩ. Nabo mobubaha omugulu bowa ko Paũlo na Sila ni Baroma.
- ³⁹Neryo mobasa mobalemba-lemba Paũlo na Sila eribuyirabo, neryo babere balũsyabo omo mũlikĩ, mobasababo bati balũe oko mũyĩ.
- ⁴⁰Neryo Paũlo na Sila mobalũa omo nyũmba y'omũlikĩ, mbingira omo nyũmba ya Lũdĩa. Neryo babere balangira abalĩkyetu, mobasĩkyabo, mobagenda.

Emibiri Y'abakwenda 17

- ¹Neryo Paũlo na Sila mobalaba eAmfipolĩ n'eApoloniã, mobahika eTesalonika ahabya enyũmba y'erihindanamo y'Abayũda.
- ²Paũlo mwingira omo nyũmba y'erihindanamo ngoko atula akakola. Neryo mwakanĩryabo emilondo y'Amasako oko Sabato ĩsatu.
- ³Mwabya akakũmbũlĩrabo n'erĩkangyabo ndeke ngoko lyabya litolere Kristo iniagalwa, n'erilũbũka oko baholĩ. Paũlo ati, Yesu oyo ngabowĩsaya, yona Kristo.
- ⁴Neryo abandi ba kubo mobasĩngwa, mobayitomekera uku Paũlo na Sila, haguma n'endeko nene y'Abagĩrikĩ ababya bakubaha Nyamuhanga, n'abangi b'oko bakalĩ abasĩkĩbwe.
- ⁵Nĩkwa Abayũda mobabya n'eritsuro mobahĩndanĩã bandu babi b'ekatale, neryo mobayira endeko y'erĩbũgya olukanda omo mũyĩ. Kandi mobayabambira enyũmba ya Yasona ibakasonda erireta Paũlo na Sila oko bandu b'omwaga.
- ⁶Neryo babere babulabo, mobakura Yasona, n'abandi balĩkyetu embere sy'abakulu b'omũyĩ bati, Abandu aba babiribindula ekihugo kyosĩ! Na lino babĩrĩhika na hano nibya.
- ⁷Kandi Yasona abĩrikokyabo. Abosĩ bakapona amahano wa Kaĩsarĩ, bati hali ogundi mwami ye Yesu.
- ⁸Neryo mobahahũkyã endeko n'abakulu b'omũyĩ omo bĩnywa ebĩ.
- ⁹Neryo babere babĩmyã omuwato uku Yasona n'abandi mobalwĩkabo.
- ¹⁰Neryo abalĩkyetu mobatuma Paũlo na Sila omo kiro eBeroya. Neryo babere babĩhĩkayo mobaya omo nyũmba y'erihindanamo y'Abayũda
- ¹¹Nĩkwa abandu b'eBeroya babya bandu babuya kwilaba bandu b'eTesalonika. Mobangirira ekĩnywa kya Nyamuhanga n'omũhwa, ĩbakasondaya omo Masako obuli kiro erĩrebya emyatsi eyĩ nga ni kwenene.
- ¹²Neryo abangi ba kubo mobĩkĩrĩryã, abakalĩ b'Abagĩrikĩ abasĩkĩbwe n'abalume b'Abagĩrikĩ.
- ¹³Nĩkwa Abayũda b'eTesalonika babere bowa ko Paũlo mwatũlaganĩã ebĩnywa bya Nyamuhanga eBeroya, mobayayo, mobatsotsererya n'erĩkolakolya esyondeko.
- ¹⁴Neryo abalĩkyetu mobatuma Paũlo yo lũba eriya oko ngetsi, nĩkwa Sila na Tĩmoteo mobasĩgala eBeroya.
- ¹⁵Nĩkwa bandu abatwala Paũlo, mobamũkolya eAtene. Neryo mobasuba eBeroya; Paũlo abere abilayira ati Sila na Tĩmoteo bamũhĩkeko lũbalũba.
- ¹⁶Neryo omugulu Paũlo abya akalinda Sila na Tĩmoteo, ekĩrĩmũ kiwe mokyabya n'obũlĩge, kusangwa alangira omũyĩ w'eAtene ĩnĩoswĩre mw'esyosanamu.

- ¹⁷Neryo mwabya akakanĩrya omo nyũmba y'erĩhĩndanamo haguma n'Abayũda n'abandu b'Ebihanda ababya bakubaha Nyamuhanga, kandi mwaya ekatale obuli kiro akakanĩranĩa n'abandu ababyaho.
- ¹⁸Kandi abandi b'amenge ba Epĩkũrĩo na Bastoĩko mobakanĩa na Paũlo. Abandi ba kubo bati Omũbũyĩ w'ebingi oyũ, akasonda erĩbũgakĩ kwehĩ? Abandi bati, Ni mundu w'erĩtũla emyatsi y'esyonyamuhanga sy'ehandi, kusangwa Paũlo abya akatũla omwatsi wa Yesu n'erĩlũbũka oko baholĩ.
- ¹⁹Neryo mobatwala Paũlo oko Areopago bati, Twanzĩre eriminya erĩkangĩrĩrya lihya-lihya eryo ũkakangĩrĩraya nga ni ryahi.
- ²⁰Emyatsi eyo tũkowa ũkabũga ni y'ehandi eyo tũtasĩ, neryo twanzĩre eriminya omũsĩndo wayo,
- ²¹Kusangwa Abanya Atene n'ab'ehandi ababya bakabungiraho, mobasiba omugulu gosĩ bakabũga kutse bakowa emyatsi mihya-mihya misa-misa.
- ²²Neryo Paũlo mwahangana omo katĩkatĩ k'eAreopago, mwabũga ati, Ĩnywe balume b'eAtene! Ngalebaya ko muli bandu b'ekisomo kutsibu omo myatsi yosĩ.
- ²³Kusangwa nabere ngalaba omo mũyĩ wenyũ, inyinemũlebya ebindu ebyo mũkaramaya, moneya ekiherero ekĩsakĩrweko kiti, Uku Nyamuhanga oyũtasĩbwe. Neryo oyo mũkaramaya ĩsĩmũmwasĩ, yo n'oyo ngabatũlaganaya.
- ²⁴Nyamuhanga oyo wahangika ekihugo, n'ebindu byosĩ birimo, iye ni Mukama w'olubula n'ekihugo, sĩalĩkala omo syohekalũ esĩkahĩmbawa omo byala by'abandu.
- ²⁵Kandi syalikolerawa n'ebyala by'abandu, ng'ali n'obwaga bw'ekindu, kusangwa akaha engebe n'omuka n'ebindu byosĩ oko bandu bosĩ.
- ²⁶Kandi omo mundu muguma mwahangika ebihanda byosĩ by'abandu erĩkũkala omo kihugo ehosĩ. Kandi mwasoha emigulu yabo, n'emitano y'obwĩkalo bwabo.
- ²⁷Akola atya ati, kumbe bangasonda-sonda Nyamuhanga, ati mbino bangamumata-mata n'erimubana, nĩkwa Nyamuhanga syali hali ũkw'ĩtwe oko buli mundu.
- ²⁸Kusangwa bakabũga bati: 'Eriwatana naye tuliho, kandi tukalendera, ituneho.' Ng'abandi basakĩ benyũ b'esyonyimbo balĩbĩrĩbũga bati, 'Netu tuli bana buwe nibya.'
- ²⁹Neryo twamabya tuli bana ba Nyamuhanga, siritolere tũkaganĩrya tuti Nyamuhanga ali ng'esyosanamu sy'esyamagetsi, kutse sy'ekĩtsĩpa, kutse sy'erĩbwe esikabumbawa omo munge n'obũlengekanĩa bw'abandu.
- ³⁰Nyamuhanga abĩrĩkĩrũkya ameso oko migulu eyo bandu bataminya, nĩkwa lino akahana bandu bosĩ, ehosĩ, bangabindula emitima yabo erireka ebibi.
- ³¹Kusangwa Nyamuhanga abĩrĩhĩra ekiro ekyo asyatswera ekihugo omo litunganene omo Mundu oyo abiriyisoga, ĩnĩakamĩnyĩsayakyo oko bandu bosĩ ĩnĩakalũbũkaya Omundu oyo y'oko baholĩ!

³²Neryo babere bowa omwatsi w'erilübũka oko baholĩ, abandi mobanegula, nĩkwa abandi bati, Twasyaswakowa omo mwatsi oyũ.

³³Nĩkwa Paũlo mwalũa omo katĩkatĩ kabo.

³⁴Nĩkwa abandi bandu mobayitomeka uku Paũlo mobĩkĩrĩrya. Dĩonĩsĩo Omũareopago abya muguma wa kubo, n'omũkalĩ erĩna liwe iyo Damarĩa, n'abandi haguma nabo.

Emĩbirĩ Y'abakwenda 18

¹Enyũma w'emyatsi eyĩ Paũlo mwalũa eAtene, mwaya eKorĩnto.

²Neryo mweyayo Omũyũda muguma, erĩna liwe iyo Akwĩla, omundu w'ePonto, oyo walũa eĩtalĩa oko mugulu oyo haguma na mũkalĩwe, Pĩrĩsĩla. Kusangwa Omũtabalĩ mukulu ye Klaũdĩo abya iniabirihana ati Abayũda bosĩ balũe eRoma. Neryo Paũlo mwayabanabo,

³mwĩkala nabo, n'erikola omũbirĩ haguma nabo, kusangwa abosĩ babya balũkĩ b'amahema.

⁴Nĩkwa Paũlo abya akakanĩrya omo nyũmba y'erĩhĩndanamo omo buli Sabato, iniakalenga eribindula Abayũda n'Abagĩrĩkĩ.

⁵Omugulu Sila na Tĩmoteo bahĩka eMakedonĩa, Paũlo mwasiba omugulu gosĩ akatũla Engulu Yowene, ĩĩakatũlĩrago Abayũda ati, Yesu ni Kristo.

⁶Nĩkwa omugulu balwa naye n'eritsuma, Paũlo mwakungutirabo esyongimba siwe ati, Omusasi wenyũ abye oko mitwe yenyũ! Sindi ko lubanza lwenyũ. Erĩtsũka lino ngaya oko Bihanda.

⁷Neryo mwalũa kubo, mwaya omo nyũmba y'omundu muguma oyukahulawa mo Tĩto Yũsto, oyũkaramaya Nyamuhanga, n'enyũmba yiwe yabya ĩyĩhererenĩe n'enyũmba y'erĩhĩndanamo.

⁸Neryo Krĩspo, omukulu w'enyũmba y'erĩhĩndanamo, mwĩkĩrĩrya Omukama, haguma n'ab'enyũmba yiwe bosĩ. Kandi Abanya Korĩnto bangi babere bowa Paũlo, mobĩkĩrĩrya, mobabatĩsĩbwa.

⁹Kandi Omukama mwabũga na Paũlo omo kiro omw'ilota ati, Sigubahe, nĩkwa ũbũge, subye bũkũtũ.

¹⁰Kusangwa indi haguma nawe. Sihali mundu oyo wasyakubambira, n'erikukola nabi, kandi ngwite bandu bangi omo mũyĩ oyũ.

¹¹Neryo Paũlo mwĩkalayo mwaka muguma n'emikera ndatu, ĩĩakakangĩrĩraya abandu ekĩnywa kya Nyamuhanga.

¹²Nĩkwa omugulu Galĩo abya mũtabalĩ w'Abaroma omo kihugo ky'Abagĩrĩkĩ, Abayũda mobaya embĩta y'eribambira Paũlo n'erimutwala omo nyũmba y'olubanza.

¹³Abayũda abo mobabũga bati, Omundu oyũ akabindula bandu erĩramya Nyamuhanga omo mũsĩndo owate oko Migambo.

- ¹⁴Nĩkwa Paũlo abere akasonda eritonda, neryo Galĩo mwabwira Abayũda ati, Ĩnywe Bayũda kumbe omwatsi oyũ alwe w'erikola nabi kutse ekibi kĩkalĩre, lyangatolere inabowa.
- ¹⁵Nĩkwa kumbe ni mwatsi busana n'ebĩnywa n'amena omo migambo yenyũ, mũtwebyo inywebene. Sĩnangalĩga eribya mũtswerĩ w'emiyatsi eyĩ!
- ¹⁶Neryo Galĩo mwahigabo omo nyũmba y'olubanza.
- ¹⁷Neryo abosĩ mobatsimba Sosĩtenĩ, omukulu w'enyũmba y'erĩhĩndanamo, mobatsũka erĩmũswĩrĩrya emuliro w'ekĩtũmbĩ ky'olubanza. Kandi Galĩo mwatatsomana emiyatsi eyĩ, n'ahake.
- ¹⁸Neryo Paũlo mwĩkala eKorĩnto yo biro bingi. Neryo mwalagana n'abalĩkyetu, mwasokera eSũrĩa omo bwato, haguma na Pĩrĩsĩla na Akwĩla. Neryo eKenkũrĩa Paũlo mwasĩswa, kusangwa abya akaberererya erĩlahĩrya liwe.
- ¹⁹Neryo mobahĩka eEfeso, nĩkwa mwasĩgayo Pĩrĩsĩla na Akwĩla. Kandi mwingira omo nyũmba y'erĩhĩndanamo, n'erĩkanĩa n'Abayũda.
- ²⁰Kandi Abayũda mobamũbũlya bati ĩkale nabo ebindi biro, nĩkwa mwatalĩga.
- ²¹Nĩkwa mwalagana nabo ati, Nasyaswasa kandi ũkw'ĩnywe, Nyamuhanga amanza. Neryo mwalũa eEfeso omo bwato.
- ²²Neryo Paũlo abere ahĩka eKaĩsarĩa, mwaya eYerũsalema erĩkerya ekanĩa, neryo mwandagalira eAntĩokĩa.
- ²³Neryo abere abĩkalayo katambĩ, mwalũayo. Kandi mwalaba omo bihugo by'eGalatĩa n'eFũrĩgĩa, ĩnĩakahamĩraya abiga bosĩ.
- ²⁴Neryo Omũyũda muguma erĩna liwe iyo Apolo oyo wabutawa eAlũsandũrĩa, mwahĩka eEfeso. Apolo abya mundu oyo wasĩ erĩbũga ndeke-ndeke, kandi abya asĩ kutsibu emiyatsi y'Amasako.
- ²⁵Abya ĩnĩabĩrĩkangĩrĩrĩbwa omo nzira y'Omukama, kandi ĩnĩakwĩre omũhwa w'erĩbũga n'erĩkangĩrĩrya ndeke emiyatsi ya Yesu. Nĩkwa abya asĩ olũbatĩso lwa Yoane lusa.
- ²⁶Neryo mwatsũka erĩbũga butsira eriubaha omo nyũmba y'erĩhĩndanamo. Nĩkwa Pĩrĩsĩla na Akwĩla babere bamowa, mobagenda haguma naye, mobamũkũmbũlĩra enzira ya Nyamuhanga yo ndeke-ndeke.
- ²⁷Neryo Apolo mwasonda erisokera omo kihugo ky'Abagĩrĩkĩ. Nĩkwa abalĩkyetu b'eEfeso mobasakira abiga b'eyo bati bamũkokaye. Neryo abere ahĩkayo, mwawatĩkya kutsibu abĩkĩrĩraya olukogo lwa Nyamuhanga.
- ²⁸Kusangwa Apolo mwasinga Abayũda bo kutsibu embere sy'abandu, ĩnĩakakangayabo omo Masako Yesu kw'ali Kristo.

Emĩbĩrĩ Y'abakwenda 19

- ¹Neryo omugulu Apolo abya eKorĩnto, Paũlo mwalaba omo kihugo ky'endata, mwahĩka eEfeso. Neryo mweyayo abandi biga.
- ²Neryo mwabũlyabo ati, Ekiro mwĩkĩrĩraya, momwangirira Omũlĩmũ Abũyĩrĩre kwehĩ? Nabo mobamubwira bati, Iyihi, sĩtwetowa ko hali Omũlĩmũ Abũyĩrĩre.
- ³Neryo Paũlo mwabũlya ati, Mwabatĩsĩbawa omo lwahi kwehĩ? Nabo mobabũga bati, Omo lũbatĩso lwa Yoane.
- ⁴Neryo Paũlo mwabũga ati Olũbatĩso lwa Yoane lwabya busana n'abandu ababindula emitima yabo erireka ebibi byabo. Yoane iniakabwira abandu ati bĩkĩrĩraye oyo wasyasa enyũma wuwe, iye ni Yesu.
- ⁵Nĩkwa babere babĩowa ekĩ, mobabatĩsĩbwa omo lĩna ly'Omukama Yesu.
- ⁶Neryo Paũlo abere ahĩra kubo kw'ebyalala biwe, Omũlĩmũ Abũyĩrĩre mwahĩka kubo, mobatsũka erĩbũga omo mĩbũge, n'eriminyerera.
- ⁷Neryo babya nga bandu ikũmĩ n'ababiri.
- ⁸Kandi Paũlo mwaya omo nyũmba y'erĩhindanamo, mwabũga n'abandu n'eritendiubaha omo mikera ĩsatu, ĩniakakanĩraya n'eribindula abandu omo mwatsi w'obwami bwa Nyamuhanga.
- ⁹Nĩkwa abandi mobakala mobagana erĩowa, ĩbakabũga nabi embere w'endeko busana n'Enzira y'Omukama. Neryo Paũlo mwalũa kubo, mwatwala abiga, ĩniakakanaya obuli kiro omo kalasi ka Tĩrano.
- ¹⁰Neryo mwakola atya omo myaka ĩbĩrĩ, kyaleka bandu bosĩ ababya bĩkere eAsĩa, Abayũda n'Abagĩrĩkĩ, ĩbowa ekĩnywa ky'Omukama.
- ¹¹Nyamuhanga mwakola ebitiko-tiko bĩkalĩre omo byala bya Paũlo.
- ¹²Kandi ebitambara n'esyongimba ebyalũa oko mubiri wa Paũlo mobyatwalwa oko bakonĩ, n'esyondwala mosyalũa kubo, n'ebĩrĩmũ bibi mobyalũamo.
- ¹³Nĩkwa abandi bakũmũ b'Abayũda, abalendera ehandi n'ehandi, mobalenga eriahula erĩna ly'Omukama Yesu ukw'abo babya kw'ebĩrĩmũ bibi, bati, Ngakusema omo lina lya Yesu oyo Paũlo akatũlaganaya.
- ¹⁴Neryo abakola batya babya bagala balinda ba Sikewa omũhererĩ mukulu w'Abayũda.
- ¹⁵Neryo ekĩrĩmũ kibi ekyo mokyasũbĩryabo kiti, Nyinasĩ Yesu, kandi nyĩnasĩ Paũlo, nĩkwa ĩnywe muli bahi kwehĩ?
- ¹⁶Neryo omundu oyo wabya kw'ekĩrĩmũ kibi mwagulukirabo, mwakĩndabo ababiri bosĩ, mwalabyabo akagala, neryo mobatibita bakalũa omo nyũmba eyo ibali ndũmbũ ĩbakwĩre bironda.
- ¹⁷Kandi Abayũda bosĩ n'Abagĩrĩkĩ abĩkere eEfeso mobamina omwatsi oyũ. Abosĩ mobakwa obuba, n'erĩna ly'Omukama Yesu molyahamĩbwa.

- 18**Kandi abangi ba kubo abikĩrĩraya mobasa n'erĩkangya n'erĩhũlũkyā emĩbĩrĩ yabo.
- 19**N'abangi b'oko bakũmũ mobaleta ebitabu byabo, mobahĩsĩryabyo omo meso w'abandu bosĩ, neryo mobaganza obũgũlĩ bw'ebitabu ebyo mobabana esyofranka elfu makũmĩ atanu (50,000).
- 20**Litya ekĩnywa ky'Omukama mokyakanyirira kutsibu n'erĩsĩngana.
- 21**Neryo enyũma w'emyatsi eyĩ, Paũlo mwayĩsũnza omo mutima wuwe eriyalaba eMakedonĩa, n'omo kihugo ky'Abagĩrĩkĩ, n'eriya eYerũsalema, ati, Namabĩhĩka eyo, kandi litolere ĩnayalebya eRoma.
- 22**Neryo mwatuma abawatĩkyā buwe babiri, Tĩmoteo, na Erasto, eMakedonĩa, nĩkwa iye mwasĩgala eAsĩa ebindi biro.
- 23**Neryo oko mugulu oyo, omwaga munene mwahuluka eEfeso busana n'eNzira y'Omukama.
- 24**Kusangwa omũhesĩ muguma w'ebĩtsĩpa, erĩna liwe iyo Demetrĩo, oyo wabya akahesa emisaka y'ekĩtsĩpa ya Artemĩ y'erisabiramo. Obũhesĩ obũ bwabya bukaletera abanyima-nyima b'endũndĩ nene.
- 25**Neryo Demetrĩo mwabirikira abanyima-nyima aba bo haguma, n'abanyima-nyima b'eyindi mĩbĩrĩ ati, Balume, mũnasĩ omũyĩsa wetu owakabanika omo mũbĩrĩ oyũ.
- 26**Kandi mukalangira n'erĩowa ebyo Paũlo oyũ akakola, butsira hano eEfeso hasa, nĩkwa hakũhĩ n'ehosĩ eAsĩa. Kandi abiribindula bandu bangi n'erĩlolyabo ehandi, ati, esyonyamuhanga esĩkakokotĩbawa n'abandu si nyamuhanga n'ahake.
- 27**Neryo omũbĩrĩ wetu oyũ ali omo bwĩko eriahulwa mo mũbĩrĩ mubi, kandi ehekalũ ya nyamuhanga mukulu w'obũkalĩ yo Artemĩ iyaganzwa nga buyira, na Artemĩ oyũ akaramĩbawa n'eAsĩa hosĩ, na muna-kihugo, ĩnĩalũsĩbwa oko bukulu buwe.
- 28**Neryo omugulu endeko yowa omwatsi oyũ, mobahitana kutsibu, neryo mobabũgĩra iguma-guma bati, Artemĩ w'Abanya Efeso ni mukulu!
- 29**N'omũyĩ gosĩ mũsũla mw'olukanda, neryo mobatibita haguma omw'ebitsange, bakakura Gayo na Arĩstarĩko, abandu b'eMakedonĩa ababya bakalendera na Paũlo.
- 30**Kandi Paũlo mwasonda eriingira omo ndeko, nĩkwa abiga mobatalĩga akayayo.
- 31**Kandi abandi b'eAsĩa, abĩra ba Paũlo, mobamutumirako bakamugo nga-gonga bati siaye omw'ebitsange.
- 32**Neryo abandi mobabirikira omwatsi muguma, n'abandi ogundi mwatsi, kusangwa endeko yabya litya-litya, n'abangi ĩsĩbasĩ ekyo bakahĩndanĩra.
- 33**Kandi abandi b'endeko mobaganĩrya bati ni Alesandũro, kusangwa Abayũda mobamũhanganĩa embere sy'abandu. Alesandũro mwakoherya omo byala ati akabũga n'endeko.

³⁴Nĩkwa omugulu baminya kw'ali Mũyũda, abosĩ mobabũgĩra iguma-guma omo saa ĩbĩrĩ bati, Artemĩ w'Abanya Efeso ni mukulu!

³⁵Neryo omũhandĩkĩ w'omũyĩ mwabonderya endeko eribya bũkũtũ ati, Abalume b'eEfeso! Ko ni mundu wahi oyũtasĩ ngoko mũyĩ w'eEfeso nĩ mũteya w'ehokalũ ya Artemĩ mukulu, kandi ni mũteya w'olusumba olwatoga lũkalũa elubula, kwehĩ?

³⁶Neryo kusangwa sihali mundu oyo wangagana emyatsi eyĩ, ĩnywe mutolere imwabondera, isimwakola omwatsi go lũba-lũba.

³⁷Ĩnywe mwabirireta bandu aba bo hano ĩsĩbetahũnga esyohekalũ, kutse sĩ batsũmĩ ba nyamuhanga wetu w'obũkalĩ.

³⁸Neryo Demetrĩo n'abanyima-nyima abakakola haguma naye, bamabya bawite olubanza n'omundu, (hali enyũmba y'esyombanza, n'ab'ehamũlĩ baneyo, neryo bahandikirirane omo syombanza syabo.

³⁹Nĩkwa mwamanza ogundi mwatsi, asyasoherwa omw'ĩbũgĩro eritolere.

⁴⁰Kusangwa tuli omo bwĩko bw'erihandikirirwa ly'eriyisamambula omo mwatsi wa mũnabwĩre, kusangwa sihali ekikaleka olukanda olũ ilwabyaho, kandi situwite eky'erĩbũga busana n'omwaga oyũ.

⁴¹Neryo omũhandĩkĩ oyũ abere abĩbũga atya mwakũlũkya erĩhĩdana eryo.

Emĩbĩrĩ Y'abakwenda 20

¹Neryo olukanda olo lwabere lwabihwa, Paũlo mwabirikira abiga, neryo mwahanabo, nĩkwa abere abilagana nabo, mwahongoka akaya eMakedonĩa.

²Neryo abere abilaba omo bihugo ebyo, mwasĩkyabo emitima omo bĩnywa bingi, neryo mwahĩka omo kihugo ky'Abagĩrĩkĩ.

³Neryo Paũlo mwabya eyo yo mikera ĩsatu. Nĩkwa omugulu asonda eriya eSũrĩa omo bwato, mwaminya kw'Abayũda bakamuyira embĩta, neryo mwayĩsũnza erisubula akalaba eMakedonĩa.

⁴Nĩkwa Sopaterĩ, mugala wa Pĩrũ, w'eBeroya, mwagenda naye, haguma na Arĩstarĩko, na Sekũndo w'eTesalonĩka, na Gayo w'eDerbe, na Tĩmoteo, na Tĩkĩko, na Trofĩmo w'eAsĩa.

⁵Aba mobatsũka erĩmbere, bakatulindirira eTroa.

⁶Neryo motwalũa eFĩlĩpĩ omo bwato enyũma w'ebiro ebyo by'Obundu Bute mo Kĩhamya. N'enyũma w'ebiro bitanu motwahĩka kubo eTroa, n'eyo motwĩkala ebiro birinda.

⁷Neryo oko kiro ky'eyenga motwahĩndana oko mesa y'Omukama. Neryo Paũlo mwakangĩrĩrya bandu, neryo mwabũga bingi erĩhĩka omo katĩkanene, kusangwa abya anzĩre erĩlũaho engyakya.

⁸Kandi habya esyotala nyingi omo kyumba endata aho twabya tũhindene.

⁹Neryo habya omūlwana erīna liwe iyo Eūtīko oyo wabya ikere omo līdīrīsa mwakwa otūgotserī. Neryo Paūlo abere ayitsinga okw'ibūga, Eūtīko mwatsinga omo tūgotserī neryo mwatogera ahisi akalūa omo kyumba ky'akasatu ky'endata. Mobamutelula iniabirihola.

¹⁰Nīkwa Paūlo mwakīmīra ahisi mwamūnamīrako, kandi mwamubagalira ati, simusweke kusangwa akineho.

¹¹Neryo abere abiswahetukira endata, n'erirya oko mesa y'Omukama, Paūlo mwakanīa nabo ndambī nene erīhīka okw'ikya, neryo mwagenda.

¹²Neryo mobatwala omūlwana oyo y'eka inianeho, mobakīranībwa ndeke.

¹³Nīkwa itwe motwatangirira embere eriya omo bwato, neryo motwasokera eAsosī, itukasonda erīlabainīa Paūloy'eyo. Kusangwa abya iniabirihana atya, kusangwa asonda eriyayo omo bisando.

¹⁴Neryo Paūlo mwahīndana netu eAsosī, n'eyo motwamūkokya omo bwato tukaya eMītilene.

¹⁵N'erīlūa eMītilene omo bwato motwahīka engyakya eyisirya w'eKīo. Neryo engyakya motwasokera eSamosī. N'enyūma w'ekiro kiguma motwahīka eMīleto.

¹⁶Nīkwa Paūlo mwayīsūnza eritwanganira eEfeso omo bwato, kusangwa īsīanzīre erīkaka eAsīa, iniakanguha eriya eYerūsalema erīhīkayo oko kiro ky'ePentekote, lyamatokekana.

¹⁷Neryo Paūlo mwabirikira abakulu b'ekanīsa y'eEfeso ati bamwegaye.

¹⁸Neryo babere babīmūhīkako, mwabwirabo ati, Nenyū mūnasī ngoko nabya nenyū emigulu yosī erītsūka ekiro nahīka eAsīa.

¹⁹Nabya ngakolera Omukama n'erīyīkehya, omo mīsonīa, n'amalīge ebyanyīhīkako busana n'esyombīta sy'Abayūda.

²⁰Kandi mūnasī mondagana erībatūlīra omwatsi owabya n'endūdī, īnīngabakangīrīraya embere sy'abandu, kandi omo yindi nyūmba n'omo yindi nyūmba.

²¹Monabwira Abayūda n'Abagīrīkī bo ndeke nyiti babindule emitima yabo baleke ebibi byabo, babindukire Nyamuhanga n'erīkīrīrya Omukama wetu Yesu Kristo.

²²Na lino, lebaya ngaya eYerūsalema, ingakenga Omūlīmū Abūyīrīre, īsīnyasī ebyasyambīkako eyo.

²³Nyasī kiguma, nyiti, Omūlīmū Abūyīrīre akambwira ndeke ati omūlīkī n'amalīge bikanyirindirira omo buli mūyī.

²⁴Nīkwa ngaganza engebe yage nga si kindu, inatoka eribuga obukwenda bwage, n'omūbīrī ogo Mukama Yesu amba erikola, eryo nī tūla Engulu Yowene y'olukogo lwa Nyamuhanga.

²⁵Neryo lino, lebaya, nabirilaba omo katĩkatĩ kenyũ, ngatũla omwatsi w'obwami bwa Nyamuhanga. Nyĩnasĩ ãnywe bosĩ simwendisyaswanyilolako kandi.

²⁶Neryo ngabatũlĩrago mũnabwĩre nyiti, sindi ko lubanza lw'omundu n'omuguma.

²⁷Kusangwa mondasaga erĩbatũlĩra erĩyĩsũnza lyosĩ lya Nyamuhanga.

²⁸Mũyĩtegaye ãnywebene, kandi mũtegaye ekĩhyo kyosĩ, ekyo Mũlĩmũ Abũyĩrĩre abiribayira eribya balangĩrĩ. Mubye balĩsya b'ekanĩsa ya Nyamuhanga eyo agula omo musasi wuwe ãyowene-wene.

²⁹Kusangwa nyĩnasĩ namabigenda, amakungu awakalĩre asyingira omo katĩkatĩ kenyũ, ãsĩendĩsyabalya ekĩhyo.

³⁰Kandi abandu basyahangana omo katĩkatĩ kenyũ, ãbakabũga emyarsi y'amabehĩ, erikura abiga erikwamabo.

³¹Neryo mũtegaye, mwibuke ngoko nabakangĩrĩraya, obuli mundu omo myaka ãsatu omw'itungi n'omo kiro, omo mũsonĩa.

³²Neryo lino ngabahĩra omo byala bya Nyamuhanga, n'omo kĩnywa ky'olukogo luwe. Iye atoke erĩbahĩmba, n'eribaha omũyĩsa ogo akabikira abandu buwe bosĩ, abo abirihigula.

³³Sinditarumwa busana n'esyofranka, kutse esyamagetsi, kutse esyongimba sy'omundu.

³⁴Ãnywebene mũnasĩ ebyala byage ebĩ byabirikolera eby'obwaga bwage, n'obwaga bw'abandu ababya haguma nage.

³⁵Nabĩrĩbakangya omo myatsi yosĩ eyĩ, omw'ikola lĩkalĩre ly'omũsĩndo oyũ, litolere ãmwawatĩkya abandu bolo, kandi mwibuke ebĩnywa ebyo Mukama Yesu abũga ãyowene-wene ati, Erĩhĩtya likaleta obutseme kwilaba erihabwa.

³⁶Neryo Paũlo abere abĩbũga emyatsi eyĩ, mwakũkama ahisi, mwasaba nabo abosĩ,

³⁷Neryo abosĩ mobalira n'omulenge, mobamubagalira, mobamulyatsirira.

³⁸Kandi mobabya n'obũlĩge kutsibu busana n'ekĩnywa ekyo abwirabo ati, sibendisyaswamulolako kandi. Neryo mobamũkwamanĩsya erĩmũkolya oko bwato.

Emĩbĩrĩ Y'abakwenda 21

¹Neryo twabere twabĩlũa kubo, motwagenda omo bwato, motwasokera omo nzira itunganene eriya eKosĩ, n'engyakya motwahĩka eRodo, n'erĩlũa eyo motwahĩka ePatara.

²Neryo motwabana obwato obukaya eFoinĩkĩ, neryo motwaya mubo, motwagenda.

³Neryo twabere twabĩhĩka ah'obulangiriro bw'ekitsira ky'eKĩpũro, motwasĩgakyo oko luhande lw'amalembe, motwalola eSũrĩa. Kandi eTĩro motwakĩma omo bwato, kusangwa aho habya iho bakalũsĩraya ebindu by'omo bwato.

- ⁴Nĩkwa motweyaho abandi biga, motwĩkala nabo eyenga nguma. Nabo mobabwira Paũlo omo bũtokĩ bw'Omũlĩmũ bati siaye eYerũsalema.
- ⁵Neryo ebiro byetu haguma nabo byabere byabihwa, motwalũayo, motwaya oko lugendo lwetu. Abosĩ haguma n'abakalĩ babo n'abana mobatũkwamanĩsya ekyaswa ky'omũyĩ. Neryo twabere twabĩkũkama oko na mũsĩke w'engetsi, motwasaba, motwahana obuholo.
- ⁶Neryo motwingira omo bwato, nabo mobasuba ewabo.
- ⁷Neryo motwayitsingira olugendo lwetu. Erĩlũa eTĩro motwahĩka eTolemaĩ, neryo twabere twabĩkerya abalĩkyetu, motwĩkala nabo kiro kiguma.
- ⁸N'engyakya motwalũa eyo, motwahĩka eKaĩsarĩ. N'eyo motwingira omo nyũmba ya Fĩlĩpo, omũkangĩrĩrya w'Engulu Yowene, motwĩkala haguma naye. Fĩlĩpo abya muguma g'oko balinda abo abayisogawa eYerũsalema.
- ⁹Kandi Fĩlĩpo oyũ abya awite abali buwe bani abatahĩkĩbwe, ababya bamĩnyererĩ.
- ¹⁰Neryo twabere tũnĩkereyo biro bingi, omũmĩnyererĩ muguma oyukahulawa mo Agabo mwatũhĩkako, akalũa eYũdea.
- ¹¹Neryo Agabo mwĩmya omukoba wa Paũlo, mwaboha ebisando n'ebyala biwe ĩyowene, ati, Omũlĩmũ Abũyĩrĩre ati, Abayũda b'eYerũsalema basyaboha omwenye omukoba oyũ yo batya, n'erimuhotera omo byala by'Ebihanda.
- ¹²Neryo twabere twabĩowa ebĩnya ebĩ, ĩtwe n'abandu baho motwamulemba-lemba tuti siahetukire eYerũsalema.
- ¹³Neryo Paũlo mwasũbĩrya ati, Mũkakolakĩ eririra, n'erĩhahũkya omutima wage kwehĩ? Kusangwa nyĩsĩkĩre eribohwa eYerũsalema n'erihola busana n'erĩna ly'Omukama Yesu.
- ¹⁴Netu motwataluka erimubindula, motwayibera bũkũtũ tuti, Erisonda ly'Omukama likolawe.
- ¹⁵Nĩkwa enyũma w'emysati eyĩ motwayĩtegekanĩa, motwahongoka omo lugendo lw'eriya eYerũsalema.
- ¹⁶Kandi abandi b'oko biga b'eKaĩsarĩa mobagendanĩa netu, bakatutwala oko nyũmba ya Nasonĩ w'eKĩpũro. Abye mwiga oyo wĩkĩrĩrye biro bingi, itukandigotsera omuwe.
- ¹⁷Twabere twahĩka eYerũsalema, abalĩkyetu mobatũkokya n'obutseme.
- ¹⁸Kandi engyakya Paũlo mwagenda haguma netu ewa Yakobo, n'abakulu bosĩ b'ekanĩa ibanemo.
- ¹⁹Neryo Paũlo abere abĩbũkyabo, mwatsũka erĩkanĩryabo emysati yosĩ mo muguma muguma eyo Nyamuhanga akola omo katĩkatĩ k'Ebihanda omo mũbĩrĩ wuwe.

- ²⁰Neryo babere bowabyo, mobapipa Nyamuhanga. Mobabwira Paũlo bati, Mũlĩkyetu wamalangira amaelfu mangi w'Abayũda ababĩrikĩrĩya, kandi abosĩ bakwamĩre Emigambo yo kutsibu.
- ²¹Nĩkwa babiribwirwa busana nawe ambu ũkakangĩrĩraya Abayũda bosĩ abĩkere omo katĩkatĩ k'Ebihanda, uti, baleke Emigambo ya Musa, uti sĩbabanaye abana babo, kutse erikwama emitsye y'Abayũda.
- ²²Ekyangakolwa ni kyahi kwehĩ? Kusangwa kwenene basyowa ko wabĩrĩhĩka.
- ²³Neryo ukole omwatsi ogo tukakubwira. Tuwite hano ho bandu bani ababĩrĩlahĩya.
- ²⁴Wĩmaye abandu aba ukole emitsye y'eriera haguma nabo, kandi ulihirebo emitsye eyo, ibatoka erĩsĩsa emitwe yabo. Neryo abosĩ basyaminya ko bakakulega busa omo myatsi eyo bakabwirawa busana nawe, nĩkwa k'unemukwama ndeke Emigambo ya Musa.
- ²⁵Nĩkwa busana n'Ebihanda ebyabĩrikĩrĩya, motwasoha n'erisaka ebarua tuti, Baleke ebyalya ebĩtsandĩre kusangwa bikaherawa oko syosanamu, kandi baleke omusasi, kandi baleke eriry a esĩswĩ esyabĩrĩngwa, kandi baleke erĩsĩngĩra.
- ²⁶Neryo Paũlo mwĩmya bandu abo, n'engyakya mwakola emitsye y'eriera haguma nabo. Neryo Paũlo mwingira omo Hekalũ, iniakahula ebiro ebyo ebikabuga emitsye y'eriera, erĩhĩka aho obuhere bw'obuli mundu bwasyahererwa.
- ²⁷Neryo omugulu ebiro birinda byasonda erihwa, Abayũda b'eAsĩa mobalola uku Paũlo omo Hekalũ. Neryo mobakola-kolya endeko, mobahamba Paũlo.
- ²⁸Mobabirikira bati, Ĩnywe balume ba Ĩsraelĩ! Mwase, mūtũwatĩkaye! Omundu yoyũ oyũkakangĩrĩraya abandu bosĩ ehosĩ, eripona bandu ba Ĩsraelĩ, n'eripona Emigambo ya Musa, n'eripona eHekalũ eyĩ. Kandi abirireta Abagĩrĩkĩ omo Hekalũ, n'erĩtsandya ahabũyĩrĩre hano.
- ²⁹Kusangwa erĩmbere mobalangira Trofĩmo Omunya Efeso iniane haguma na Paũlo omo mũyĩ, neryo mobalengekanĩ ambu Paũlo mwamutwala omo Hekalũ.
- ³⁰Neryo omũyĩ gosĩ mwabya m'olukanda, n'abandu mobatibitira haguma. Neryo mobatsimba Paũlo, mobamukurira eyĩhya w'eHekalũ. Neryo-neryo esyonyũyĩ sy'eHekalũ mobakingasyo.
- ³¹Neryo babere basonda erĩta Paũlo, engulu eyĩ moyahĩka oko mukulu w'abasĩrĩkanĩ b'Abaroma, ambu eYerũsalema yabiribya m'olukanda.
- ³²Neryo omukulu w'abasĩrĩkanĩ mwĩmya abasĩrĩkanĩ n'abakulu babo, mobatibita eyiri endeko. Neryo endeko yabere yabilangira omukulu oyo haguma n'abasĩrĩkanĩ, mobaleka erĩswĩrya Paũlo.
- ³³Neryo omukulu w'abasĩrĩkanĩ, mwahamba Paũlo, mwahana ati abohawe omo mahulula abiri. Neryo mwabũlya ati, Oyũ ni mundu wahi, kandi ayĩrĩre ati kwehĩ?

³⁴Nĩkwa abandi b'endeko mobabũga mwatsi muguma, n'abandi ogundi mwatsi. Neryo mwataluka eriminya eky'ekwenene, busana n'olukanda, neryo mwategeka Paũlo ati aletawe omo manyũmba w'abasĩrikanĩ.

³⁵Neryo Paũlo abere abĩhĩka oko bisambiro, mwabya akahekwa n'abasĩrikanĩ busana n'erikala ly'endeko.

³⁶Kusangwa endeko y'abandu yabya ikakwamabo enyũma bati, Ītawe!

³⁷Neryo abasĩrikanĩ babere bakasonda erireta Paũlo y'omo manyũmba w'abasĩrikanĩ, Paũlo mwabũlya omukulu ati, Wanganalĩga inakubwira omwatsi kwehĩ? Neryo omukulu mwabũga ati, Ũnasĩ eKĩgĩrĩkĩ kwehĩ?

³⁸Neryo suli Omunya Mĩsĩrĩ oyo watwa omwaga oko bindi biro n'erisonbola abĩtĩ elfu ĩnĩ (4000), omo mbwarara kwehĩ?

³⁹Nĩkwa Paũlo mwabũga ati, Īngye indi Mũyũda w'eTarso, omũyĩ w'eKĩlĩkĩa, indi ndũlanĩ y'omũyĩ mukulu, neryo ngakusaba nyiti, Umba ehamũlĩ y'erĩbũga n'abandu.

⁴⁰Neryo omukulu mwamuha ehamũlĩ eyo. Neryo Paũlo mwimana oko bisambiro, mwakoherya abandu omo byala biwe. Neryo habere habibya esĩsyerere, Paũlo mwabũga nabo omo Kiebrania ati,

Emĩbĩrĩ Y'abakwenda 22

¹Īnywe balĩkyetu, n'abotata, muhulikirire, ngatonda ebyage embere syenyũ!

²Nabo babere bakamuhulikirira akabũga nabo omo Kiebrania, mobabya bũkũtũkũtũ, neryo Paũlo mwaswabũga ati,

³Īngye indi Mũyũda, nabutirawa eTarso y'eKĩlĩkĩa, nĩkwa nakulira omo mũyĩ oyũ w'eYerũsalema. Nakangĩrĩrĩbawa na Gamalĩelĩ, kandi nakangĩrĩrĩbawa erikwama Emigambo y'aboso-kulu wetu, ĩnyĩkwĩre omũhwa w'erikolera Nyamuhanga, ngoko ĩnywe bosĩ muli nago mũnabwĩre.

⁴Monendererya n'erĩta abakwama Enziray'Omukama eyo, eriboha abalume n'abakalĩ, n'erĩhĩrabo omo manyũmba w'omũlĩkĩ.

⁵Omũhererĩ mukulu oko bahererĩ bosĩ, n'erĩbũgĩro lyosĩ ly'abakulu bangarũlago batya nibya. Mobamba esyobarua oko balĩkyetu, kandi monahongoka eriya eDamasĩkĩ erireta abaliyo b'eYerũsalema ĩbanabohĩre, busana n'erisuyirabo.

⁶Neryo omugulu nabya omo lugendo lwage olo hakũhĩ n'eDamasĩkĩ nga saa sĩa, neryo-neryo ekyakakala kĩkalĩre mokyanyĩkolerya ehosi kĩkalũa elubula.

⁷Nage monawa oko kitaka, monowa omulenge akabũga nage ati, Saũlo, Saũlo! Busana nakĩ ũkanyendereraya kwehĩ?

⁸Nage monasũbĩrya nyiti, Uwendi kwehĩ Mukama? Naye mwambwira ati, Īngye indi Yesu Omũnazaretĩ, oyo ũkendereraya.

- ⁹Abandu ababya haguma nage mobalangira ekyakakala ekyo kwenene, nĩkwa mobataminyā omulenge w'oyo wabya akabũga nage.
- ¹⁰Nage monabũlya nyiti, Mukama, nyiyire nyiti kwehĩ? Omukama mwambwira ati, Hangana, uye eDamasĩkĩ, n'eyo wasyabwirwa ebyosĩ ebyo Nyamuhanga abirihamula ebyo wangakola.
- ¹¹Nabya ndĩmatĩme busana n'erĩkangabasanĩa ly'ekyakakala ekyo, neryo ababya haguma nage mobanyiwata oko byala erinyisondola erĩhĩka eDamasĩkĩ.
- ¹²Neryo habya mundu muguma yo Anania, oyo wabya mundu w'ekisomo, kandi abya akakenga Emigambo yetu, kandi iniakahulawa ndeke n'Abayũda bosĩ ababya bĩkere eDamasĩkĩ.
- ¹³Iye mwambĩkako, mwimana hakũhĩ nage, mwambwira ati, Saũlo, mũlĩkyetu, ubane erilangira lyawe! Oko saa eyo nyisa-nyisa monasamalira endata ngamulolako.
- ¹⁴Neryo Anania mwabũga ati, Nyamuhanga w'aboso-kulu wetu abiriyisogawe eriminyā erisonda liwe, n'erilangira Oyutunganene, n'erĩmowa akabũga n'omulenge wuwe.
- ¹⁵Kusangwa wasyabya mũlangĩrĩ busana naye, eribwira abandu bosĩ ebyo wabirilangira n'ebyo wabĩrĩowa.
- ¹⁶Na lino, ukalinda busana nakĩ kwehĩ? Hangana, ũbatĩsĩbawe, kandi ulakire erĩna liwe, ebibi byawe byerĩbawe.
- ¹⁷Neryo monasuba eYerũsalema, kandi nabere ngasabira omo Hekalũ, monalota esyonzolĩ.
- ¹⁸Kandi monalangira Omukama akabũga nage ati, Wanguhe, ũlũe eYerũsalema yo lũba, kusangwa bandu sĩbendĩrĩga ũkatũla omwatsi busana nage.
- ¹⁹Nage monasũbĩrya nyiti, Mukama, banasĩ ndeke ngoko nabya ngagenda omo manyũmba w'erĩhĩndanamo n'erĩswĩrya abakwĩkĩrĩraya n'erĩhĩrabo omo mũlĩkĩ.
- ²⁰Kandi omugulu bĩta omũlangĩrĩ wawe ye Setefano, nabya nyimeneho n'erĩrĩga oluholo luwe, nabya ngateya esyongimba sy'abamwĩta.
- ²¹Neryo Omukama mwabũga nage ati, Ugende! Kusangwa nasyakutuma ehali oko Bihanda.
- ²²Nĩkwa bandu mobamuhulikirira erĩhĩka oko kĩnywa ekĩ, neryo mobasumba emirenge yabo bati, Omundu ng'oyũ alũe omo kihugo, kusangwa siatolere akabyaho!
- ²³Kandi mobabũya olukanda n'erĩlũsya esyongimba syabo n'erigusanga olũtũtũ omo kyanya.
- ²⁴Neryo omukulu w'abasĩrĩkanĩ elfu mwahana ati, Paũlo aletawe omo nyũmba y'abasĩrĩkanĩ, kandi mwahana ati aswĩrĩbawe eriminyā ekikaleka Abayũda ĩbamũta obogo.

²⁵Nĩkwa babere babimuboha omo bikoba bati bakamũswĩraya, Paũlo mwabwira omukulu w'erĩgana oyo wabya akahanganaho, ati, Linatolere omo Migambo erĩswĩrya omundu Muroma isialiatonda n'eritswerwa olubanza kwehĩ?

²⁶Neryo omukulu w'abasĩrĩkanĩ erĩgana abere owa omwatsi oyo, mwayabwira omukulu w'amaelfu ati, Ukasonda erikolakĩ kwehĩ? Omundu oyũ ni Muroma!

²⁷Neryo omukulu w'amaelfu mwasa mwabũga na Paũlo ati, Umbwire, uli Muroma kwehĩ? Paũlo mwasũbĩrya ati, Inga.

²⁸Neryo omukulu w'eelfu oyo mwabũga ati, Nage nagula eribya Muroma omo bũgũlĩ bunene. Nĩkwa Paũlo mwabũga ati, Ĩngye nabutawa mo Muroma.

²⁹Neryo abandu abasonda erirenga uku Paũlo, mobamũlwĩka lũba, n'omukulu w'eelfu mubaha omugulu aminya Paũlo kw'ali Muroma, kusangwa abya ĩnĩabĩrĩmũhĩra omo mahulula.

³⁰Nĩkwa engyakya, omukulu w'abasĩrĩkanĩ oyo mwasonda eriminya ndeke Abayũda nga bakahandĩkĩrĩraya Paũlo yokĩ. Neryo mwamubohola, kandi mwahamula abahererĩ bakulu n'ab'erĩbũgĩro lyosĩ ati bahĩndane. Neryo mwaleta Paũlo y'embere syabo.

Emĩbĩrĩ Y'abakwenda 23

¹Neryo Paũlo mwatungerera bandu b'erĩbũgĩro bo ndeke, neryo mwabũga nabo ati, Ĩnywe balĩkyetu! Nabiribyahyo embere sya Nyamuhanga erĩhĩka mũnabwĩre n'obunya-mutima bubuya.

²Neryo omũhererĩ mukulu oko bahererĩ bosĩ, ye Anania, mwahamula ababya bimene hakũhĩ naye ati baswĩraye Paũlo y'oko buno.

³Neryo Paũlo mwabũga naye ati, Nyamuhanga asyakũswĩrya, uwe lũhĩmbo lũhakabĩrye embemba! Uwe wĩkere aho erinyitswera omo Migambo, nĩkwa ukaketa Emigambo uti banyĩswĩraye!

⁴Nĩkwa abandu ababya bimeneho mobabũga bati, Ũkatsuma omũhererĩ mukulu oko bahererĩ bosĩ ba Nyamuhanga kwehĩ?

⁵Nĩkwa Paũlo mwabũga ati, Balĩkyetu sĩndwe nyasĩ kw'ali mũhererĩ mukulu oko bahererĩ bosĩ. Kusangwa kĩsakĩre kiti, Sũsyebũga ekibi busana n'omũtabalĩ w'abandu benyũ.

⁶Nĩkwa Paũlo abere abiminya kw'ekihande kiguma kyabya ky'Abasadũkayo n'ekindi kyabya ky'Abafarĩsayo, mwabũgĩra omw'ĩbũgĩro ati, Balĩkyetu! Ĩngye indi Mũfarĩsayo, omugala w'Abafarĩsayo. Ngaletawa oko lubanza embere sy'erĩbũgĩro busana n'amaha w'erĩlũbũka ly'abaholĩ!

⁷Neryo abere abĩbũga atya, mohabya erinegena omo katĩkatĩ k'Abafarĩsayo n'Abasadũkayo, n'endeko moyagabana.

⁸Kusangwa Abasadũkayo bati, Sihali erĩlũbũka, kandi sihali omũlaĩka, kutse sihali ekĩrĩmũ; nĩkwa Abafarĩsayo bakalĩga ebyosĩ.

- ⁹Neryo mohabya obogo bunene, n'abandi bakangĩrĩrya b'Emigambo b'ekihanda ky'Abafarĩsayo mobahangana mobakuba obuhaka bo kutsibu bati, Sitwetabana oko mundu oyũ kw'ekibi. Kyanganabya ĩnĩ kĩrĩmũ kutse omũlaĩka akabũga naye kwehĩ?
- ¹⁰Neryo erinegena ĩnene molyatsũka, nĩkwa omukulu w'abasĩrĩkanĩ mubaha ati bakanditulanga Paũlo mo bihande-bihande, neryo mwahana abasĩrĩkanĩ ati bandagalireho basagulebo ye Paũlo n'amaka omo byala byabo, bamulete omo nyũmba y'abasĩrĩkanĩ.
- ¹¹Oko kiro ekĩkwamĩre ekyo, Omukama mwahangana hakũhĩ na Paũlo ati, Uhande omutima! Wabĩrĩtũla omwatsi wage w'eYerũsalema, litya litolere ĩwatũla omwatsi wage w'eRoma nibya.
- ¹²Neryo bwabere bwabikya, Abayũda mobamuyira embĩta. Mobayisema bati sibendirya kutse erĩpũlya bate bĩta Paũlo.
- ¹³Abandu abaya embĩta eyĩ babya bangi kwilaba makũmĩ ani.
- ¹⁴Neryo mobaya oko bahererĩ bakulu n'abakulu bati, Twabiriyisema erĩtendĩgerya akalyo tute twĩta Paũlo.
- ¹⁵Neryo ĩnywe haguma n'ab'erĩbũgĩro mubwire omukulu w'abasĩrĩkanĩ elfu muti abaletere Paũlo, ngoko mukasonda eriminyā ndeke-ndeke omwatsi wuwe. Nĩkwa ĩtwe tũsĩkĩre erĩmwĩta ate ahĩka na hano.
- ¹⁶Nĩkwa omũhwa wa Paũlo mowa embĩta y'erimulamba, neryo mwasa, mwingira omo nyũmba y'abasĩrĩkanĩ, mwabwira Paũlo.
- ¹⁷Nĩkwa Paũlo mwabirikira omukulu w'erĩgana, mwamubwira ati, Utwale omũlwana oyũ oko mukulu w'eelfu, kusangwa awite eky'erimubwira.
- ¹⁸Neryo omukulu oyo mwamutwala oko mukulu w'eelfu mwabũga ati, Paũlo, omundu w'omũlĩkĩ, mwakanyibirikira ati, nyirete, omũlwana oyũ y'uk'uwe kusangwa awite eky'erikubwira.
- ¹⁹Neryo omukulu w'eelfu mwamuwata oko byala n'erimutwala omo ngonde, mwamũbũlya omo bũbĩso-bĩso, ati, Ni mwatsi wahi ukasonda erinyibwira kwehĩ?
- ²⁰Neryo mwabũga ati, Abayũda babirihanana bati bakakũbũlaya ũsyendagalaya ye Paũlo omo ngyakya okw'ĩbũgĩro ng'ukasonda erĩbũlya eyindi myatsi yiwe.
- ²¹Nĩkwa sũlĩgĩrebo, kusangwa abalume bangi kwilaba makũmĩ ani bakamulambira omo nzira. Nabo babĩrĩlahĩrya bati sibendirya kutse erĩpũlya bate bĩta Paũlo. Na lino babĩrĩyĩtegekanĩa eririnda endagane yawe.
- ²²Neryo omukulu w'eelfu mwaleka omũlwana erigenda abimubwira ati, Subwire mundu n'omuguma ko wabirinyibwira emyatsi eyĩ.
- ²³Neryo omukulu w'eelfu oyo Mwabirikira abakulu babiri b'amagana, mwabwirabo ati, Mũtegekanaye abasĩrĩkanĩ magana abiri, n'abandu b'esyosabayĩrĩ makũmĩ alinda, n'abandu b'amatũmo magana abiri, babye ĩbabĩrĩyĩtegekanĩa oko saa ĩsatu sy'ekiro.

- ²⁴Kandi mubane esyosabayĩrĩ busana na Paũlo erimutwala ndeke oko mũtabalĩ Felĩkĩ.
- ²⁵Neryo mwasaka ebarua, ati,
- ²⁶Ĩngye Klaũdĩo Lũsĩa, ngakutumira obuholo, uwe Mũtabalĩ mukulu mubuya, Felĩkĩ.
- ²⁷Abayũda mobahamba omundu oyũ ibakasonda erĩmwĩta. Nage monowa kw'ali Muroma, neryo monahĩkaho n'abasĩrĩkanĩ erĩmũlamya.
- ²⁸Kandi monasonda eriminya ekyaleka ĩbamũhandĩkĩrĩra, monamuleta okw'ĩbũgĩro lyabo.
- ²⁹Neryo monabana ĩbakamũhandĩkĩrĩraya busana n'emyatsi y'Emigambo yabo, isibawite ekyangamwĩtsya, kutse isibawite ekyangamũbohesya.
- ³⁰Kandi namabibwirwa kw'Abayũda babiriya embĩta busana n'omundu oyũ, namakutumiraye lũba. Nĩkwa namabwira abakamũhandĩkĩrĩraya nyiti, bamuhandikirire embere syawe.
- ³¹Neryo abasĩrĩkanĩ mobakola ngoko babwirawa. Mobatwala Paũlo y'omo kiro oko Antĩpatĩrĩ.
- ³²Neryo engyakya abasĩrĩkanĩ mobasuba omo manyũmba wabo, ĩbakasĩga bandu b'esyosabayĩrĩ eritwala Paũlo eKaĩsarĩa.
- ³³Neryo babere babĩhĩka eKaĩsarĩa, mobaha omũtabalĩ mukulu y'ebarua, kandi mobahĩra Paũlo embere siwe.
- ³⁴Omũtabalĩ mukulu oyo mwasoma ebarua, neryo mwabũlya Paũlo nga ni w'ekihugo kyahi, neryo mwaminya kw'ali w'ekihugo ky'eKĩlĩkĩa.
- ³⁵Neryo mwabũga ati, Nasyakuhulikirira abahandĩkĩrĩrĩ bawe bahĩka. Neryo mwahana ati Paũlo ateyĩbawe omo kikali kya Herode.

Emĩbirĩ Y'abakwenda 24

- ¹Enyũma w'ebiro bitanu, omũhererĩ mukulu oko bahererĩ bosĩ, ye Anania, mwaya eKaĩsarĩa haguma n'abandi bakulu, n'embũyĩ oyukahulawa mo Tertũlo. Neryo mobahandikirira Paũlo embere w'omũtabalĩ mukulu ye Felĩkĩ.
- ²Neryo babere babibirikira Paũlo, Tertũlo mwatsũka erimuhandikirira, ĩnĩakabũga n'omũtabalĩ ati, Uwe Felĩkĩ mubuya! Busana nawe tukabuyahirawa n'obuholo bunene, n'akandi busana n'erilembera lyawe, ebibi byabirikungwa, n'ebibuya byabirikolwa busana n'ekihanda ekĩ.
- ³Tũkasĩma omwatsi oyũ ehosĩ emigulu yosĩ, kandi tukaleta ewasĩngya.
- ⁴Nĩkwa sĩnyanzĩre erĩkũlũhya, ngakulemba-lemba ũtowe hake busana n'obubuya bwawe.

- ⁵Kusangwa twabĩrĩrebya omundu oyũ kw'ali mũtĩngĩtya, kandi nĩ mũkatĩsanĩa omo katĩkatĩ k'Abayũda omo kihugo kyosĩ, kandi nĩ mũhanganĩrĩ w'ekihanda ky'Abanazaretĩ.
- ⁶Kandi mwalenga erĩtsandya eHekalũ, neryo motwamuhamba . [Twabya twanzĩre erimutswera ng'Emigambo yetu.
- ⁷Nĩkwa Lũsĩa omukulu w'eelfu y'abasĩrĩkanĩ mwasa, mwatusagulaye n'amaka manene.
- ⁸Neryo Lũsĩa mwahamula ati abahandĩkĩrĩrĩ buwe bahĩke embere syawe.] Nawe wamamũbũlya ndeke wasyatoka eriminya emyatsi eyo tukamuhandikirira.
- ⁹N'Abayũda nabo mobamuhandikirira bati emyatsi eyo ni kwenene.
- ¹⁰Neryo omũtabalĩ mukulu mwakoherya Paũlo ati abũge. Neryo Paũlo mwasũbĩrya ati, Nyĩnasĩ wabiribya mũtswerĩ w'ekihanda ekĩ omo myaka mingi, neryo ngatonda ebyage ĩnyĩnatsemĩre.
- ¹¹Nawe wanganatoka eriminya ngoko hamatalaba biro ĩkũmĩ na bibiri bisa omugulu naya eYerũsalema erĩyaramĩrĩayo.
- ¹²Abayũda mobatanyibana ngakama n'omundu kutse erĩtwa eyĩsesĩ omo Hekalũ, kutse omo manyũmba w'erĩhĩndanamo, kutse omo mũyĩ.
- ¹³Kandi sibangatoka erĩkũkangya kwenene emyatsi eyo bakanyihandikirira lino.
- ¹⁴Nĩkwa ekiguma ngakubwira nyiti, ngakolera Nyamuhanga w'aboso-kulu wetu omo Nzira y'Omukama, eyo yo bakahula mo kindi kisomo. Kandi ngĩkĩrĩraya ebyosĩ ebiri omo Migambo ya Musa, n'ebyosĩ ebĩsakĩre omo bamĩnyererĩ.
- ¹⁵Kandi nyiwite amaha uku Nyamuhanga, aw'abandu aba nabo bakasĩmago, ngoko hasyabya erĩlũbũka ly'abatunganene n'ababi.
- ¹⁶Neryo ngayitsinga eribya ebiro byosĩ n'obunya-mutima bubuya, embere sya Nyamuhanga, n'embere sy'abandu.
- ¹⁷Na lino enyũma w'eyindi myaka, monahĩka eYerũsalema erireta olũsũnzo busana n'ekihanda kyetu, n'erireta amahere.
- ¹⁸Neryo omugulu nabya ngakola nyitya mobanyeya omo Hekalũ inabiribuga emitsye y'eriera, isihali endeko kutse olukanda.
- ¹⁹Nĩkwa habya abandi Bayũda b'eAsĩa, nabo kumbe bangahĩka embere syawe ibanyihandikirira, bamabya bawite omwatsi ũkw'ingye.
- ²⁰Kutse abandu aba nabo batũlego nga babana emĩbĩrĩ mibi omugulu nahangana embere w'Erĩbũgĩro.
- ²¹Monabũga omwatsi muguma omugulu nahangana omo katĩkatĩ kabo, nyiti, Ngaletawa oko lubanza embere syenyũ mũnabwĩre busana n'erĩlũbũka ly'abahlĩ.

²²Nikwa Felikī, inñanasĩ ndeke omwatsi w'eNzira eyo, mwabwirabo ati, balinde, Omukulu w'abasĩrĩkanĩ elfu ye Lūsĩa, asyabya abiasa, nasyatwa olubanza lwenyũ.

²³Neryo mwahana omukulu w'erĩgana ati, ategaye Paũlo, nĩkwa amuhe obwiranda, kandi syakakĩrĩraye abĩra buwe erĩmũwatĩkya.

²⁴Nikwa enyũma w'ebindi biro, Felikī mwahĩka n'omũkalĩ wuwe Mũyũda. Neryo mwatumira uku Paũlo, kandi mwamuhulikirira akabũga omwatsi w'erĩkĩrĩrya Kristo Yesu.

²⁵Kandi omugulu Paũlo abya akakania omwatsi w'eritunganene n'ow'erĩyĩteya, n'omwatsi w'eritswera erikandisyasa, Felikī mubaha ati, Lino ukatagenda, neryo nasyabya nabibana omugulu nasyaswakubirikira.

²⁶Kandi mwabya akahĩra amaha uku Paũlo, ati Paũlo asyamuha ekyũtũlĩro. Kyaleka iniamutumirako engendo nyingi, n'erĩkanĩa naye.

²⁷Nikwa emyaka ĩbĩrĩ yabere yabilaba, Porkĩo Festo mwaya oko ngoma ya Felikī ng'omũtabalĩ. Nikwa Felikī mwanza erĩsĩmwa n'Abayũda, kyaleka ĩniasĩga Paũlo y'omo mũlĩkĩ.

Emĩbĩrĩ Y'abakwenda 25

¹Neryo Festo mwahĩka omo kihugo ekyo, neryo enyũma w'ebiro bisatu mwalũa eKaĩsarĩa mwaya eYerũsalema.

²Nikwa abahererĩ bakulu n'abasondolĩ b'Abayũda mobahandikirira Paũlo. Kandi mobahatikana Festo,

³bati awatĩkayebo erireta Paũlo y'eYerũsalema, ibamabimulamba erĩmwĩtĩra omo nzira.

⁴Neryo Festo mwasũbĩryabo ati, Paũlo akateyĩbawa eKaĩsarĩa, nage ngayayo lũba.

⁵Kandi ati, Abandu bakulu omo katĩkatĩ kenyũ bayeyo haguma nage eKaĩsarĩa, neryo ibahandikirira omundu oyo, amabya ali kw'ebibi.

⁶Neryo Festo abere abisibaho omo katĩkatĩ kabo ebiro munani kutse ĩkũmĩ, mwandagalira eKaĩsarĩa. Neryo engyakya w'aho mwĩkala oko kĩtũmbĩ kiwe omo nyũmba y'olubanza, mwahamula ati Paũlo aletawe.

⁷Neryo Paũlo abere ahĩka, Abayũda abalũa eYerũsalema mobamũtĩmbako, ĩbakamũhandĩkĩrĩraya emyatsi mingi eyo batetoka erĩsĩsya.

⁸Nikwa Paũlo mwatonda ebiwe ati, Sĩndĩtahalya oko Migambo y'Abayũda, kutse oko Hekalũ, kutse uku Kaĩsarĩ.

⁹Nikwa Festo, iniakasonda erĩtsemesya Bayũda bo ndeke, mwabũga na Paũlo ati, Wamalĩga eriya eYerũsalema n'eritswerwa embere syage eyo busana n'ebyo bakakuhandikirira ebĩ kwehĩ?

- ¹⁰Neryo Paũlo mwabũga ati, Nyimene embere w'enyũmba y'olubanza ya Kaĩsarĩ, aho nyitolere eritswerwa. Sinditakola Abayũda bo nabi, ngoko ũnasĩ ndeke.
- ¹¹Namabya indi mukola-nabi, kutse namabya nabirikola ekyangaleka inahola, sindigana erihola. Nĩkwa hate kindu ky'ekwenene omo ebyo bakanyihandikirako, sihali mundu wanganyihotera kubo. Ngabũlaya eriya embere sya Kaĩsarĩ.
- ¹²Neryo Festo abere abĩkanĩa haguma n'abandu b'erĩbũgĩro liwe, mwasũbĩrya ati, Ũkabũlaya eriya embere sya Kaĩsarĩ, ewa Kaĩsarĩ yo wanasyaya.
- ¹³Neryo enyũma w'ebindi biro, Omwami Agrĩpa na Berenĩke mobahĩka eKaĩsarĩa erĩbũkya Festo.
- ¹⁴Neryo babere bakasibayo biro bingi, Festo mwakanĩrya Omwami Agrĩpa omwatsi wa Paũlo ati, Felĩkĩ mwasĩga omundu muguma w'omũlikĩ.
- ¹⁵Neryo omugulu nabya eYerũsalema, abahererĩ bakulu n'abakulu b'Abayũda mobamũhandĩkĩrĩrya, bati nyimutswere akwe.
- ¹⁶Nĩkwa monasũbĩryabo nyiti si mitsye y'Abaroma erihotera omundu ate ahĩka emuliro w'abhandĩkĩrĩrĩ buwe obũsũ n'obũsũ, n'eribana omwanya w'erĩbũga ebiwe busana n'omwatsi ogo bakamuhandikirako.
- ¹⁷Neryo babere bahĩndana hano, mondalindirira, nĩkwa engyakya monĩkala oko kītũmbĩ kyage omo nyũmba y'olubanza, neryo monahamula, nyiti omundu oyo aletawe.
- ¹⁸Neryo omugulu abahandĩkĩrĩrĩ bahangana, mobatamuhandikirira oko bibi ebyo naganĩraya.
- ¹⁹Nĩkwa mobanegenana na Paũlo omo myatsi y'ekisomo kyabo, n'omo myatsi y'omundu muguma, ye Yesu oyo wahola. Nĩkwa Paũlo ati aneho.
- ²⁰Nĩkwa monabula aho nangasonda emyatsi eyĩ, nĩkwa monabũlya Paũlo ng'anzĩre eriya eYerũsalema n'eriyasamba busana n'emyatsi eyĩ.
- ²¹Nĩkwa Paũlo abere abũlya ati atswerawe na Kaĩsarĩ omo myatsi eyĩ, monahana nyiti ateyĩbawe erĩhĩka aho nasyamutumira ewa Kaĩsarĩ.
- ²²Neryo Agrĩpa mwabwira Festo ati, Nage nibya nyanzĩre erĩowa omundu oyũ. Festo mwasũbĩrya ati, Omo ngyakya wasyamowa.
- ²³Neryo engyakya, Agrĩpa mwahĩka haguma na Berenĩke, omw'ikengwa ĩnene, neryo mwingira omo nyũmba eyo bakasoheramo esyombanza, iniali haguma n'abakulu b'abasĩrĩkanĩ b'eelfu, n'abakulu b'omũyĩ. Neryo Festo mwahamula ati Paũlo aletawe.
- ²⁴Neryo Festo mwabũga ati, Uwe mwami Agrĩpa, n'ĩnywe bandu bosĩ abali hano haguma netu, mũnasamalĩre omundu oyũ, nĩkwa abandu bosĩ b'Abayũda b'eYerũsalema n'ab'eno, babirimutsongera n'olukanda lunene bati siabyeho kandi.
- ²⁵Nĩkwa mondamubana ko mwatsi akola owangamwĩtĩsya; nĩkwa kusangwa amabũlya ati atswerawe na Kaĩsarĩ, monatwalo erimutuma eRoma.

²⁶Nikwa singwite ekyo nangasakira omukama wage busana na Paũlo. Kikaleka inamuleta embere sy'inywe bosĩ, n'embere syawe, uwe mwami Agrĩpa, neryo twabya twamabĩmũbũlya, inabana omwatsi ogo nangasaka.

²⁷Kusangwa oko bũlengekanĩa bwage nyiti sĩryowene erituma omundu w'omũlikĩ, n'eritindahula emyatsi eyo bakamũhandĩkĩrĩraya.

Emĩbirĩ Y'abakwenda 26

¹Neryo Agrĩpa mwabwira Paũlo ati, Unawite ehamũli y'eritonda ebyawe. Neryo Paũlo mwasumba ebyala biwe, mwatsũka eritonda ebiwe ati,

²Uwe mwami Agrĩpa! Ngwite embanga, kusangwa mũnabwĩre ngatonda ebyage embere syawe, busana n'emyatsi yosĩ eyo Bayũda bakanyĩhandĩkĩrĩraya.

³Kandi kusangwa nawe ũnasĩ ndeke emitsye yosĩ n'obuhaka bw'Abayũda. Neryo ngakusaba nyiti, Unyihulikirire, butsira erĩyĩhanĩa.

⁴Kandi Abayũda bosĩ banasĩ emigendere yage erĩtsũka omo bwana bwage. Banasĩ ngoko nabirisiba emyaka yosĩ omo kihanda kyage, kandi eYerũsalema nibya.

⁵Kusangwa banyasĩ oko biro bingi, kumbe banzĩre erĩbũga, ngoko nabya Mũfarĩsayo omo mitsye ikalĩre y'ekisomo kyetu ng'Omũfarĩsayo.

⁶Na lino nyimene oko lubanza busana n'amaha w'endagane eyo Nyamuhanga alaga abotata-kulu wetu.

⁷Erilaga eryo ebihanda byetu erĩkũmĩ n'ebibiri, bakayiketera, omugulu bakakolera Nyamuhanga yo kutsibu omo kiro n'omo musibo. Uwe Mwami! Busana n'amaha aya, ngahandĩkĩrĩrĩbawa n'Abayũda.

⁸Busana nakĩ mũkaganĩraya muti likalĩre Nyamuhanga erĩlũbũkya abaholĩ kwehĩ?

⁹Nage naganĩraya nyiti, ritolere inakola emyatsi mingi eyikalwa n'erĩna lya Yesu w'eNazaretĩ.

¹⁰Monakola nyitya eYerũsalema. Monabana ehamũli oko bahererĩ bakulu eriboha bandu ba Nyamuhanga omo mũlikĩ, kandi omugulu bitawa monalĩga.

¹¹Engendo nyingi monasuyirabo omo manyũmba w'erĩhĩndanamo gosĩ, kandi monalenga erĩkũnabo eritsuma ekisomo kyabo. Kandi monahitana kubo ko kutsibu, monakwamirirabo erĩhĩka oko mĩyĩ y'ehali.

¹²Omugulu nabya ngakola nyitya, monaya eDamasĩkĩ inyinawite ehamũli n'eritumwa ly'abahererĩ bakulu.

¹³Neryo omw'itungi, uwe mwami, monalangira omo nzira ekyakakala kĩkalũa elubula, ekĩkakangabasanaya kwilaba, eryuba, ekĩkakoleraya n'erĩnyĩtĩmbako, n'abandu abo nabya nabo oko lugendo.

- 14**Neryo ĩtwe bosĩ twabere twabiwa oko kitaka, monowa omulenge akabũga nage, omo mũbũge w'Abaebrania ati, Saũlo, Saũlo, busana nakĩ ũkanyendereraya kwehĩ? Lĩkalĩre uk'uwe erilasa oko migera eyĩkakũna ende.
- 15**Nage monabũga nyiti, Mukama, uwendĩ kwehĩ? Neryo Omukama mwabũga ati, Indi Yesu oyo ũkendereraya.
- 16**Nĩkwa, hangana oko bisando byawe. Nabirikubutukira busana n'omwatsi w'erĩkũhĩra mo mũkolĩ n'omũtũlĩ w'emyatsi eyo wabirilolako, n'emyatsi eyo nasyakũbũtũkĩrya.
- 17**Nasyakũlamya oko bandu b'Abayũda, n'abandu b'Ebihanda, abo ngakutumako.
- 18**Ũkandĩsyalĩbũla ameso wabo, ibatoka eribinduka erĩlũa omo mwĩrĩmya n'eribindikira ekyakakala, n'eribinduka erĩlũa oko butabale bw'eSatanĩ n'eribindikira Nyamuhanga. Neryo busana n'erĩnyĩkĩrĩrya babane eribuyirwa ly'ebibi, kandi babane omwanya omo katĩkatĩ k'abandu abo Nyamuhanga abiriyisoga, n'abo abirihigula.
- 19**Neryo, Mwami Agrĩpa, mondagana erĩowa erilota eryo ly'esyonzolĩ sy'elubula.
- 20**Nĩkwa monatsũka erĩkangĩrĩrya bandu b'eDamasĩkĩ, n'abandu b'eYerũsalema, n'omo kihugo kyosĩ ky'eYũdea, n'oko Bihanda, nyiti babindule emitima yabo balũe kw'ebibi, babindikire Nyamuhanga, kandi bakole emĩbĩrĩ eyo eyĩkakangaya eribinduka lyabo.
- 21**Busana n'omwatsi oyũ Abayũda mobanyihamba omo Hekalũ, mobalenga erĩnyĩta.
- 22**Neryo kusangwa Nyamuhanga mwanyĩwatĩkya, nyimene erĩhĩka mũnabwĩre erĩtũlago oko bagunda n'oko bakulu. Ebyo ngabũga go n'omwatsi ogo abamĩnyererĩ na Musa babũga bati akandisyabererera.
- 23**Bati, Kristo asyagalwa, kandi busana n'erĩlũbũka liwe oko baholĩ, asyabya ow'erĩmbere w'erĩtũla omwatsi w'ekyakakala ky'erilama oko bandu b'Abayũda, n'oko bandu b'Ebihanda.
- 24**Neryo Paũlo abere akatonda ebiwe by'atya, Festo mwabũga n'omulenge munene ati, Paũlo, uli kw'ĩsĩre! Amenge wawe manene abirikuhindula mo mũsĩre!
- 25**Neryo Paũlo mwamũsũbĩrya ati, Uwe Festo Mubuya, sindi kw'ĩsĩre! Ebĩnywa ngabũga, ni by'ekwenene, si by'erĩsĩre.
- 26**Kusangwa omwami anasĩ emyatsi eyĩ, kandi ngabũga naye butsira eriubaha, kusangwa nabiriminya ndeke kw'anasĩ oko myatsi yosĩ eyĩ, kusangwa ebĩ mobitetakolwa omo bũbĩso-bĩso.
- 27**Uwe Mwami Agrĩpa wamĩkĩrĩrya abamĩnyererĩ kwehĩ? Nyĩnasĩ ko wĩkĩrĩryebo.
- 28**Neryo Agrĩpa mwabũga na Paũlo ati, Oko katambĩ kake kano uti wasyanyibindula eribya Mukristo!
- 29**Neryo Paũlo mwabũga ati, Kumbe omo ndambĩ nge kutse omo ndambĩ nyiri, ngasaba Nyamuhanga nyiti kumbe uwe, n'abandi bosĩ abakanyihulikirira mũnabwĩre, kumbe babye ngoko nyiri, nĩkwa butsira amahulula aya.

³⁰Neryo omwami, n'omūtabalĩ mukulu, na Berenĩke, n'ababya bĩkere haguma nabo, mobahangana.

³¹Neryo babere babigenda elutambi, mobatsũka erĩkanĩa haguma bati, Omundu oyũ sialitakola ekyangamwĩĩsya, kutse eribohwa omo mũlikĩ.

³²Neryo Agrĩpa mwabũga na Festo ati, Omundu oyũ angabohwerwe, kumbe ataliabũga ati angatswerwa na Kaĩsarĩ.

Emĩbirĩ Y'abakwenda 27

¹Neryo babere babisoha bati tuye eĩtalĩa omo bwato, mobahĩra Paũlo n'abandi bandu b'omũlikĩ uku Yũlĩo, omukulu w'omulondo w'abasĩrĩkanĩ b'Abaroma owakahulawa mo Mulondo wa Aũgũsto.

²Kandi motwingira omo bwato bw'eAdaramĩtĩ, obwasonda eriya oko bihugo ebiri oko mũsĩke w'eAsĩa. Neryo motwahongoka omo ngetsi. Kandi Arĩstarĩko, Omunya Makedonĩa w'eTesalonĩka, abya haguma netu.

³Engyakya motwahĩka eSĩdona. Yũlĩo mwakola Paũlo yo ndeke, mwamuha ehamũlĩ eriabana abĩra buwe n'erĩwatĩkĩbwa.

⁴Neryo motwalũa eSĩdona motwaya hakũhĩ n'eKĩpũro kusangwa erihunga lyabya lĩkalĩre.

⁵Neryo twabere twabisoka engetsi eyĩhererenĩe n'eKĩlĩkĩa n'ePamfũlĩa, motwahĩka eMĩra omũyĩ w'eLĩkĩa.

⁶Neryo eyo eMĩra omukulu w'erĩgana, mweya obwato bw'eAlesandũrĩa obukaya eĩtalĩa, neryo mwatũhĩra mubo.

⁷Neryo motwagenda mubo mo bolo-bolo ebiro bingi, motwahĩka eKĩnĩdo n'obũlĩge, kusangwa erihunga molĩtalĩga tukagenda, motwalaba eyĩkwa kw'eKrete, hakũhĩ n'eSalmone.

⁸Neryo motwatwanganaho n'obũlĩge, motwahĩka ahakahulawa mo Ahabonderere Ndeke, ahabya hakũhĩ n'omũyĩ w'eLasea.

⁹Neryo omugulu muli abere abilaba, olugendo molwakala busana n'obwĩko, kusangwa Ekĩro kikulu Ky'eritsira Kalyo ikyamabilaba. Neryo Paũlo mwahanabo

¹⁰ati, Īnywe balume! Namalebya olugendo lukandikala busana n'eritsanda, n'erihera ly'ebindu omo bwato, n'obwato, n'obwĩko bw'esyongebe syetu nibya.

¹¹Nĩkwa omukulu w'abasĩrĩkanĩ erĩgana mwalĩga ebĩnywa by'omũsondolĩ w'obwato, n'omwenye obwato, kwilaba ebĩnywa Paũlo abũga.

¹²Kandi ah'erĩhĩra obwato sihabya howene busana n'erĩkalaho omo mikera y'eritsuku, neryo abandu bangi mobasoha bati balweho, bagende, bahĩke eFoĩnĩkĩ. Efoĩnĩkĩ ni kiharo ky'eKrete kibondere ndeke busana n'amato. N'aho hakalola omo katĩkatĩ k'esyondambi ĩbĩrĩ sy'ebwanga bw'endata, bati bĩkaleho omo mikera y'eritsuku.

- 13**Neryo omugulu erihunga ly'elutambi lw'eyĩkwa lyabuhirira bolo-bolo, mobaganĩrya bati bamabana ekyo babya banzĩre, mobasumba engomo y'obwato, mobalaba hakũhĩ n'eKrete, ibakalandalanda oko na mũsĩke.
- 14**Nĩkwa oko kandi katambĩ ekihunga kinene ky'akanyabungu ekikahulawa mo Ery'elutambi lw'endata, mokyabuhirira kĩkalũa oko mũsĩke.
- 15**Nĩkwa mokyayĩswĩrya oko bwato, n'obwato mobwataluka erĩlolya omo kihunga ekyo, motwalekabo tutya, n'erihunga molyatuheka.
- 16**Neryo motwalaba hakũhĩ n'akatsira kake akakahulawa mo Kaũda aho erihunga likabondera hake, neryo motwaboaha akato kake k'oko bwato, ĩhakarĩre nibya.
- 17**Neryo babere babisumbako oko bwato, neryo mobaboaha obwato omo bikoba. Neryo mobubaha bati bakandihatira omo misege hakũhĩ n'omũsĩke w'eLĩbĩa, mobakĩmya esyongimba esĩkakũna obwato. Neryo ekihunga mokyahaka obwato.
- 18**Neryo enyũma w'ekiro kiguma ekihunga mokyatugusanga kutsibu, neryo mobatsũka erigusa ebindu ebyabya omo bwato by'omo ngetsi.
- 19**Nĩkwa enyũma w'ebiro bisatu mobagusa esyongimba sy'obwato sy'omo ngetsi omo byala byabo.
- 20**Kandi motutalangira eryuba kutse esyongũnũnũ omo biro bingi, n'ekihunga kinene ĩkĩkĩnatũkũna-kũna, motwabula amaha w'erĩlamĩbwa.
- 21**Neryo babere babitsira akalyo ko biro bingi, Paũlo mwahangana omo katĩkatĩ kabo ati, ĩnywe balume! Kumbe mwalikwama erihana lyage, kandi kumbe sĩmwetalũa eKrete, nga simwetabana eriagalwa erĩ, n'eritala ly'ebindu.
- 22**Nĩkwa lino ngabagonga-gonga nyiti muhande emitima! Sihali mundu oyo wasyakwa, bo n'obwato busa bo bunemwendisyahera.
- 23**Kusangwa omo kiro kino, ye Nyamuhanga, nage indi wuwe, kandi ngamukolera, mwatuma omũlaĩka wuwe erihangana hakũhĩ nage.
- 24**Naye mwambwira ati, Paũlo, sigubahe! Litolere iwahangana embere sya Kaĩsarĩ. Kandi lebaya, Nyamuhanga abirikuha abandu bosĩ abakagenda haguma nawe omo bwato.
- 25**Neryo ĩnywe balume, muhande emitima yenyũ! Kusangwa nyĩkĩrĩrye Nyamuhanga, ko binemwendisyabya bitya ngoko indiabwirawa.
- 26**Nĩkwa twasyaguswa oko kitsira kiguma.
- 27**Nĩkwa omugulu ekiro ky'erĩkũmĩ n'ebini kyabere kyabĩhĩka, twabere tunemuhekwa litya-litya omo ngetsi ye Ardĩa, omo katĩ-kanene, abasokya b'obwato mobaganĩrya nga bamabĩhĩka hakũhĩ n'ekitaka.
- 28**Neryo mobakĩmya olulengero l'omo magetsi, mobabana ekitaka kiri metere makũmĩ ani omwisi. Enyũma w'aho hake mobaswalenga magetsi, mobabana emetere makũmĩ asatu.

- ²⁹Nĩkwa mobubaha eriguswa oko mabwe, neryo mobagusa esyongomo ñĩ sy'ekyuma sy'enyũma w'obwato, neryo mobasaba bati bukye.
- ³⁰Nĩkwa abasokya mobalenga eritibita erĩlũa omo bwato. Neryo mobakĩmĩrya akato kake k'omo ngetsi, nga bakasonda erĩhĩra esyongomo embere w'obwato.
- ³¹Nĩkwa Paũlo mwabwira abasĩrĩkanĩ n'omukulu w'erĩgana ly'abasĩrĩkanĩ ati, Abasokya aba bamatĩndasĩgala omo bwato, ñnywe simwenditoka erĩlamĩbwa.
- ³²Neryo abasĩrĩkanĩ mobatwa ebikoba by'akato kake ako nako mokalũaho.
- ³³Neryo bwabere bwasonda erikya, Paũlo mwalembabo ati balye akalyo, ati, Mũnabwĩre ni kiro ky'erĩkũmĩ n'ebini ñmũkategaya n'eritsira akalyo, isimwetalyakĩ.
- ³⁴Neryo ngabalemba-lemba mulye akalyo, kusangwa kakandibaganula. Sihali n'oluywiri n'oluguma l'oko mitwe yenyũ olukandihera.
- ³⁵Neryo abere abĩbũga atya, Paũlo mwĩmya obundu, mwaha Nyamuhanga ewasĩngya emuliro w'abandu bosĩ, neryo mwatsũtsangabo, mwatsũka erirya.
- ³⁶Neryo abosĩ mobasĩkya omutima, mobalya akalyo.
- ³⁷ĩtwe bosĩ ko twabya omo bwato, twabya bandu magana abiri n'amakũmĩ alinda n'endatu (276).
- ³⁸Neryo babere babĩũgũta, mobangũhya obwato, bakagusa engano y'omo ngetsi.
- ³⁹Neryo bwabere bwakya, mobataminya ekihugo ekyo, nĩkwa mobalangira obwerere bw'ekiharo ky'omusege, neryo mobasonda eritwala obwato b'oko musege oyo, kyamatokekana.
- ⁴⁰Neryo mobagusa esyongomo esyo, mobasĩgasyo omo ngetsi. Kandi mobakũndũla ebikoba ebikaboha omuti owakabindula obwato. Kandi mobasumba olukimba olw'emuliro w'obwato, neryo erihunga molyalolyabo oko musege.
- ⁴¹Nĩkwa erĩhĩka omo masanga-sangano w'amagetsi, mobalolya obwato b'oko kitaka. Kandi omutwe w'obwato mwahatira, mwataswatoka erigenda, nĩkwa obwato mobwatsũka erisatangika enyũma busana n'amaka w'ebisunda by'engetsi.
- ⁴²Neryo abasĩrĩkanĩ mobayisunasuna erĩta bandu b'omũlĩkĩ, sihabye oyukatsiha n'eritswa.
- ⁴³Nĩkwa omukulu w'abasĩrĩkanĩ erĩgana, iniakasonda erĩlamya Paũlo, mwakakĩryabo erĩtabo, neryo mwahanabo ati abasĩ eritsiha batsũke eriyigusa omo magetsi, bahĩke oko kitaka.
- ⁴⁴Kandi ati abandi bakwamebo oko bisayi, n'abandi oko bihande-bihande by'obwato. Neryo abosĩ mobabala, mobahĩka oko kitaka ko ndeke.

Emĩbĩrĩ Y'abakwenda 28

- ¹Neryo twabere twabibala ndeke erihika oko kitaka, motwaminya kw'ekitsira ekyo kikahulawa mo Melita.
- ²N'esyondulanĩ syako mobatuyira ndeke kutsibu. Neryo embũla moyatsũka eriwa, nĩkwa busana n'embeho mobatwakĩrya omuliro, mobatũkokya itwe bosĩ.
- ³Nĩkwa Paũlo mwasenya obũlo bw'esyongwĩ, mwahĩrasyo oko muliro, neryo enzoka moyalũa mũsyo busana n'ekihũhanĩ ky'omuliro, neryo moyayĩringalĩngĩra oko byala bya Paũlo.
- ⁴Neryo esyondulanĩ syako syabere syalangira enzoka ĩnĩnalerembĩre oko byala bya Paũlo, mobabwirana bati, Kwenene omundu oyũ nĩ mwĩtĩ. Kandi nomo anabiribala engetsĩ, erĩbanza sĩryetalĩga akabyaho.
- ⁵Nĩkwa Paũlo mwakungutira enzoka eyo omo muliro, ĩsĩalĩtakwakĩ.
- ⁶Nĩkwa abandu mobaganĩrya bati akandĩbĩmba, kutse eriwa ahisi n'erihola. Nĩkwa mobalindirira ndambĩ nyiri, mobalangira ĩsĩalĩtakwakĩ, mobabindula amalengekanĩa wabo, bati Paũlo ni nyamuhanga!
- ⁷Nĩkwa hakũhĩ n'aho habya ebitaka bya Pũbliõ omukulu w'ekitsira ekyo. Naye mwatũkokya ndeke biro bisatu.
- ⁸Neryo ĩse wa Pũbliõ abya alwere erihũhana n'erihita omusasi. Neryo Paũlo mwayamũkerya omo nyũmba, nĩkwa abere abisaba mwamũhĩra kw'ebiyala, mwamũlamya.
- ⁹Neryo omwatsi oyũ abere abibya atya, abandi bakanĩ bosĩ b'ekitsira ekyo mobasa uku Paũlo, mobalamĩbwa.
- ¹⁰Mobatũsĩkya nibya, omo myatsi mingi y'eritukenga. Kandi omugulu twabya tũkalũayo omo bwato, mobatuha ebyosĩ ebyo twabya nabyo bwaga.
- ¹¹Neryo enyũma w'emikera ĩsatu, motwahongoka omo bwato bwa Alesandũrĩa obwabya bũsĩbĩreho oko mikera y'eritsuku. Obwato obũ bwabya ibukahulawa mo Esyonyamuhanga sy'Oluhasa.
- ¹²Neryo motwahĩka oko mũyĩ w'e Sĩrakũse, nĩkwa motwĩkalaho ebiro bisatu.
- ¹³N'erĩlũa eSĩrakũse, motwalaba omo bwato motwahĩka eRegõ. Kandi enyũma w'ekiro kiguma, erihunga molyabuhirira, lĩkalũa elutambi lw'eyĩkwa, n'oko kiro ky'ebibiri motwahĩka ePũteolĩ.
- ¹⁴Motweyayo abandi balĩkyetu, abatũbũlaya bati twĩkale nabo eyenga nguma. Ko twahĩka tutya eRoma.
- ¹⁵Kandi abalĩkyetu b'eRoma, babere babĩowa omwatsi wetu, mobasa oko Katala k'eApĩa n'oko Manyũmba Asatu w'Abalalĩrĩrĩ, erihĩndana netu. Neryo Paũlo abere alangirabo, mwaha Nyamuhanga y'ewasĩngya, n'omutima wuwe mwasĩka.
- ¹⁶Nĩkwa twabere twahĩka eRoma, Paũlo mwahabwa ehamũlĩ y'erĩkala aho wuwe iniawite omũsĩrĩkanĩ oyũkamũtegayo .

- ¹⁷Neryo enyũma w'ebiro bisatu, Paũlo mwabirikira abakulu b'Abayũda erĩhĩndana. Neryo babere babĩhĩndana, mwabũga nabo ati, Balĩkyetu! Nomo nanabya isinditakola omwatsi oko bandu betu, kutse oko mitsye y'aboso-kulu wetu, mobanyibohera eYerũsalema, n'erinyiha oko Baroma.
- ¹⁸Neryo Abaroma mobanyĩbũlĩrĩrya, kandi mobasonda erinyibohola, kusangwa mobatabana omwatsi owangaleka ĩbanyĩta.
- ¹⁹Nĩkwa Abayũda babere babigana, monasangwa eriya uku Kaĩsarĩ, isinyiwite eky'erihandikirira ekihanda kyetu nibya.
- ²⁰Kyo kirialeka ĩnabũlya eribalolako n'erĩkanĩa nenyũ. Kusangwa ngaheka obuhulula obũ busana na Kristo, oyuli maha wa ĩsraelĩ.
- ²¹Nabo mobamubwira bati, Sitwetabana esyobarua sĩkalũa eYũdea busana nawe. Kandi sihali mundu mũlĩkyetu oyũkahĩka eno n'erĩtũlago kutse erĩbũga omwatsi mubi busana nawe.
- ²²Nĩkwa twanzĩre erĩowa amalengekanĩa wawe, kusangwa tũnasĩ abandu bakahula ekisomo ekĩ kyo nabi ehosĩ.
- ²³Neryo babere babilagana na Paũlo busana n'ekiro kiguma, abandu bangi mobamweya omo nyũmba yiwe aho abya ĩkere. Naye mwakanĩryabo erĩtsũka omo ngyakya-ngyakya erĩhĩka, omw'ĩgolo-golo, inĩakatũla omwatsi w'obwami bwa Nyamuhanga. Nĩkwa Paũlo mwalenga erĩsingabo busana n'omwatsi wa Yesu omo Migambo ya Musa n'amasako w'abamĩnyererĩ.
- ²⁴Abandi Bayũda mobasĩngwa omo bĩnywa biwe, nĩkwa abandi mobatĩkĩrĩrya.
- ²⁵Neryo mobagenda ibamabiponana, kandi Paũlo ĩnĩamabĩbũga ekĩnywa kiguma ati, Omũlĩmũ Abũyĩrĩre mwabũga kwenene n'aboso-kulu wenyũ omo bĩnywa by'omũmĩnyererĩ ĩsaya,
- ²⁶ati, Ugende, ũbũge n'abandu aba uti, Mwasyahulikirira, n'erihulikirira, nĩkwa simwendisyamina, Kandi mwasyalangira n'erĩyĩtegererya, nĩkwa sĩmwendĩsyaganĩrya.
- ²⁷Kusangwa omutima w'abandu aba abiribya omo bũtowa, Babirihoma amatwĩ wabo okw'owa, Kandi babĩrĩrĩba ameso wabo, Bakasyalangira n'ameso wabo, N'erĩowa omo matwĩ wabo, N'erimina omo mitima yabo, n'erinyibindukira, Nyamuhanga atya, Nage ĩnalamyabo.
- ²⁸Neryo Paũlo mwabũga ati, ĩnywe muminye ngoko erilama erĩ rya Nyamuhanga lyabiritumwa oko Bihanda. Nabo basyahulikirira nibya!
- [²⁹Neryo Paũlo abere bĩbũga ebĩnywa ebĩ, Abayũda mobagenda, ibakakuba obuhaka bunene, omo katĩkatĩ kabo ĩbobene-bene.
- ³⁰Nĩkwa Paũlo mwĩkala emyaka ĩbĩrĩ, omo nyũmba eyo abya akayirihira ĩyowene-wene, ĩnĩakakokaya abosĩ abamũhĩkako.

³¹Neryo mwatũla engulu y'obwami bwa Nyamuhanga, n'erĩkangĩrĩrya omwatsi w'Omukama Yesu Kristo butsira eriubaha, isihali oyũkamũkakĩraya.

Abanya Roma

Abanya Roma 1

- ¹Ingwe Paũlo, omugombe wa Kristo Yesu n'omukwenda oyo Nyamuhanga abirikira n'erimusombola busana n'Engulu Yowene yiwe.
- ²Engulu Yowene eyi Nyamuhanga alagayo erĩmbere omo muno w'abamĩnyerĩ buwe, kandi ĩsakĩre omo Masako abũyĩrĩre.
- ³Engulu Yowene eyĩ ni y'Omugala wuwe, Omukama wetu Yesu Kristo. Naye abutawa ng'omundu omo lubuto lwa Dawĩdĩ.
- ⁴Nĩkwa omo BuNyamuhanga buwe bũbũyĩrĩre, erĩlũbũka liwe oko baholĩ lĩkakangaya omo bũtokĩ bunene, Yesu kw'ali Mugala wa Nyamuhanga.
- ⁵Busana na Kristo twabirihabwa olukogo kandi twabĩrĩhĩrwa mo bakwenda buwe, erisondola abandu b'ebihanda byosĩ erĩmwĩkĩrĩrya n'erimukenga.
- ⁶Nenyũ nibya ĩnywe muli eRoma, Nyamuhanga abiribabirikira eribya bandu ba Yesu Kristo.
- ⁷Neryo ngabasakira ĩnywe, ab'eRoma, abo Nyamuhanga abirianza n'eribabirikira eribya bana buwe. Nyamuhanga Tata wetu, n'Omukama Yesu Kristo, abahe olukogo n'obuholo.
- ⁸Ngatsũka eriha Nyamuhanga wage y'ewasĩngya busana na Yesu Kristo, busana nenyũ ĩnywe bosĩ. Kusangwa erĩkĩrĩrya lyenyũ lĩkatũlawa omo kihugo kyosĩ.
- ⁹Kusangwa Nyamuhanga nĩ mũlangĩrĩ wage, oyo ngakolera n'omutima wage gosĩ omo mũbĩrĩ w'Engulu Yowene y'Omugala wuwe, anasĩ ngoko ngabahula emigulu yosĩ omw'isaba, lyage, butsira erĩũmbya.
- ¹⁰Ngabũlaya omw'isaba lyage nyiti omw'isonda lya Nyamuhanga, kumbe ĩnahĩka eyo eribabana.
- ¹¹Kusangwa nyĩbakwĩre olukando lw'eribalolako, inatoka eribaha emyatsi y'Omũlĩmũ, imwatoka erihangana ndeke.
- ¹²Nyiti itwatoka erĩsĩkanĩa emitima omw'ĩkĩrĩrya lyenyũ n'eryage ĩtwe bosĩ.
- ¹³Nyanzĩre imwaminya ndeke, balĩkyetu, ko nalenga esyongendo nyingi eriyabalolako. Nĩkwa nabĩrĩkĩrĩbwa kandi n'akandi. Nabya nyanzĩre eribana abandu busana na Nyamuhanga omo katĩkatĩ kenyũ, ngoko twabanabo, omo katĩkatĩ k'ebindi bihanda.
- ¹⁴Indi m'omwĩnda w'abandu bosĩ, abasĩ ebarua n'abayĩra, ow'amenge, n'oyũtasĩkĩ.
- ¹⁵Neryo ĩngwe indi n'omũhwa w'erĩbatũlĩra Engulu Yowene, ĩnywe muli eRoma.

- 16**Kandi sīnyīkwīre esīsonī busana n'Engulu Yowene, kusangwa nī būtokī bwa Nyamuhanga, obūkalamaya obuli mundu oyūkīkīrīraya, erītsūka oko Bayūda, n'akandi oko bandu b'ebindi bihanda nibya.
- 17**Kusangwa Engulu Yowene ikatūbīsūlira ngoko Nyamuhanga akatūngananaya omundu embere siwe, omw'ikīrīrya lisa, ngoko kīsakīre kiti, Nīkwa oyukatunganana embere sya Nyamuhanga busana n'erīkīrīrya asyakota.
- 18**Kusangwa erikarama lya Nyamuhanga lyabīrībīsūlwa, līkalūa elubula busana n'ebyosī ebitatunganene by'abandu, n'ebitekenga Nyamuhanga. Kusangwa omo nzira nyibi yabo bakakakīraya eky'ekwenene eriminyikala.
- 19**Kusangwa ebyasībwe bya Nyamuhanga byabīrīmīnyīkalībwa kubo, kusangwa Nyamuhanga abīrīmīnyīsyo.
- 20**Erītsūka omugulu Nyamuhanga ahangika ekihugo, emyatsi ya Nyamuhanga eyitalolawako, y'obūtokī buwe bw'erikota, n'Obunyamuhanga buwe, byabiriminyikala ndeke-ndeke omo bindu ebyo ahangika. Neryo abandu sibawite eky'erīyīhambūlyamo.
- 21**Kusangwa nomo banabya basī Nyamuhanga, mobatamūsīkya nga Nyamuhanga, kutse erimuha ewasīngya. Amalengekanīa wabo abiribya buyira, kandi omwīrīmya abiringira omo mitima mīkīrū yabo.
- 22**Bakayihalamba ng'ab'amenge, kwesī ibabiribya bakīrū.
- 23**Mobahīnganīa olukengerwa lwa Nyamuhanga olutetsanda, omo bīsosekanīo by'abandu abakatsanda, n'eby'esyononyū, n'eby'esyonoyama, n'esikakululuka.
- 24**Busana n'emyatsi eyī, Nyamuhanga mwalekabo ati bakwame esyongumbu sy'emitima yabo, n'erikola ebītīsīrīre. Kandi bakakola emyatsi y'esīsonī omo mibiri yabo.
- 25**Bakahīnganaya ekwenene ya Nyamuhanga omo mabehī, ībaramya n'erikolera ekyahangikawa butsira Omūhangīkī oyutolere eripipwa kera na kera! Amina.
- 26**Busana n'ebī, Nyamuhanga mwalekabo erikwama esyongumbu syabo sy'esīsonī, N'abakalī ībakahīnganaya emyatsi y'obūkalī omo myatsi eyite y'obūkalī.
- 27**N'abalume nabo ibakaleka emyatsi eyitolere erikola n'omūkalī, ibakabeberera omo syongumbu syabo, omulume iniakakola n'ogundi mulume eby'esīsonī. Aba bakabana omwisi wabo eririha eritolere erīhalya lyabo.
- 28**Kusangwa bakagana erīrīga Nyamuhanga omo būlengekanīa bwabo, Nyamuhanga mwalekabo omo būlengekanīa būtsandīre erikola emyatsi itatolere.
- 29**Boswīre mw'ebitatunganene, n'ebibi, n'erirumwa, n'omwaga, boswīre n'eritsura, erīta, n'amalwa, eriteba, erirega abandī, n'eritonga nabi,
- 30**bakaIega abandu, bakakwa Nyamuhanga y'obusu, bakapona, bakayanza, bakayihalamba, bakayibanira emīsīndo yosī y'ebibi. Kandi sībaliōwa ababutabo.
- 31**Sibaliminya, bakatwa erilagana lyabo, sibawite olwanzo, sibeganyira mundu.

³²Kandi nomo banabya basĩ Emigambo ya Nyamuhanga eyĩkabũga iti, abakakola emyatsi eyĩ, batolere ibahola; nomo banabya basĩ ebĩ, bakakolabyo, kandi bakasĩma abandu abakakolabyo.

Abanya Roma 2

¹Neryo uwe mundu ukatswera omwatsi, suwite eky'erĩyĩhambũlyamo. Omugulu ukatswera ogundi, ũkayĩsinga. Kusangwa uwe ukatswera, nawe ukakola emyatsi eyo.

²Tũnasĩ ko Nyamuhanga akatswera omo kwenene omugulu akatswera abandu abakakola emyatsi eyĩ.

³Nawe ũtĩkĩ? Uwe ukatswera abakakola emyatsi eyĩ, nawe unemukolayo! Uti wasyabala eritswera lya Nyamuhanga kwehĩ?

⁴Kutse ukapona obubuya buwe bunene, n'erisasira liwe, n'eririndirira liwe kwehĩ? Sĩwasĩ ngoko bubuya bwa Nyamuhanga bũkakũkolaya okw'ibindula omutima n'erireka ebibi kwehĩ?

⁵Nĩkwa busana n'obutsibu b'omutima wawe owatebinduka, ukayibikyira erihitana oko kiro ekyo ky'erihitana lya Nyamuhanga n'eritswera litunganene riwe lyasyabĩsũlwa.

⁶Nyamuhanga asyaliha obuli mundu ng'emĩbĩrĩ yiwe ko yiri.

⁷Nyamuhanga asyaha engebe y'erikota oko bakayitsingirira omo mikolere yowene, ibakasonda olukengerwa, n'erĩsikya n'ebitehola.

⁸Nĩkwa erihitana n'erikarama lya Nyamuhanga lyasyabya oko bakayanza, n'erigana erĩowa eby'ekwenene, nĩkwa bakakwama ebitatunganene.

⁹Hasyabya eriagalwa n'obũlĩge oko buli mundu oyukakola ebibi, erĩtsũka oko Bayũda, n'akandi oko mundu w'ebindi Bihanda.

¹⁰Nĩkwa hasyabya olukengerwa, n'erĩsĩkĩbwa, n'obuholo oko buli mundu oyukakola ebibuya, erĩtsũka oko Bayũda, n'akandi oko bandu b'ebindi Bihanda.

¹¹Kusangwa Nyamuhanga sialisombola ebitaga.

¹²Nĩkwa abosĩ abakakola nabi, isibawite Emigambo, basyahera butsira Migambo. Kandi abosĩ abakakola nabi, ibanawite Emigambo, basyatswerwa omo Migambo.

¹³Kusangwa Nyamuhanga sialĩtũngananaya abakowa Emigambo omo matwĩ masa. Nĩkwa abakakola ebyo Migambo ikahana, bo basyatũngananĩbwa.

¹⁴Kusangwa Ebihanda sibiwite Migambo nĩkwa omugulu bakakola ebyo Migambo ikategeka n'omutima owene, bakahĩra emigambo yabo, nomo batanawite Emigambo.

¹⁵Kusangwa bakakangaya emikolere y'Emigambo ng'ĩsakĩre omo mitima yabo. Obunya-mutima bwabo bũkakangaya ko biri bitya. Amalengekanĩa wabo akahandikirirabo kutse erihanganirabo.

- ¹⁶Engulu Yowene eyo ngatūlaganaya iti, Ko kyasyabya kitya oko kiro Nyamuhanga asyatswera, omwisi wa Kristo Yesu, emyatsi n'amalengekanĩa w'abandu ebĩbĩsamĩre.
- ¹⁷Nawe, wamayahula mo Mũyũda, ukayiketera Emigambo, kandi ukayihalamba umu Nyamuhanga.
- ¹⁸Kandi uti ũnasĩ erisonda lya Nyamuhanga, kandi uti ũnasĩ eriyisoga emyatsi itolere, kusangwa wabiryiga Emigambo.
- ¹⁹Kandi uti wabiriminya k'uli mũsondolĩ w'esyondĩmatĩme, ekyakakala busana n'abandu abali omo mwĩrĩmya,
- ²⁰kandi uli mũkangĩrĩrya w'abakĩrũ, n'omwĩgĩsya w'abana. Uti uwite omo Migambo amenge gosĩ n'ekwenene.
- ²¹Neryo uwe ũkakangĩrĩraya abandi, sũlĩyĩkangĩrĩraya kwehĩ? Uwe ũkatūlago uti, omundu syĩbe, nawe ũkĩba kwehĩ?
- ²²Ũkabũga uti omundu ĩsyasĩngĩra, nawe ũkasĩngĩra kwehĩ? Uwe ukagana esyosanamu syo kutsibu, ũkahũnga ebindu omo syohekalũ kwehĩ?
- ²³Ukayihalamba omo Migambo, sulihemula Nyamuhanga omugulu ũkahalaya oko Migambo kwehĩ?
- ²⁴Kusangwa kĩsakĩre kiti, Erĩna lya Nyamuhanga likatsumawa omo katĩkatĩ k'Ebihanda, busana nenyũ Abayũda.
- ²⁵Kusangwa eribana liwite endũndĩ ndeke, wamabya ukakola Emigambo. Nĩkwa wamahalya oko Migambo, eribana lyawe likabya ng'eritendibana.
- ²⁶Neryo omundu oyutabwene amakwama ebikahumulawa n'Emigambo, Nyamuhanga siendisyamuganza ng'oyubwene kwehĩ?
- ²⁷Neryo omundu oyutabwene, kusangwa akakwama ndeke emyatsi y'Emigambo, siendisyabatswera kwehĩ? nĩkwa, nomo munawite ebĩnywa by'Emigambo n'akandi mũkabanĩbawa, nĩkwa mũkahalaya oko Migambo.
- ²⁸Kusangwa omundu sĩ Mũyũda busana n'omubiri, kutse erĩbanĩbwa si ry'omubiri.
- ²⁹Nĩkwa omundu nĩ Mũyũda oyuli Mũyũda omo mutima wuwe, ĩnĩabĩrĩbanĩbwa omo mutima busana n'omũbĩrĩ w'Omũlĩmũ Abũyĩrĩre, butsira n'ebĩnywa by'Emigambo. Omundu oyo akapipawa na Nyamuhanga, butsira bandu.

Abanya Roma 3

- ¹Neryo nĩ ndũndĩ eribya Mũyũda kwehĩ? Kutse eribana likakuba lwahi kwehĩ?
- ²Linawite endũndĩ omo myatsi yosĩ. Erĩtsũka Nyamuhanga mwahĩra erĩkangĩrĩrya liwe omo byala by'Abayũda.
- ³Neryo abandu bamabya bakalegula, eriregula lyabo lyasyalũsya eritendiregula lya Nyamuhanga kwehĩ?

- ⁴Iyihi n'ahake. Nĩkwa Nyamuhanga aminyikale mo w'ekwenene, n'obuli mundu abye mũbehĩ. Ngoko kĩsakĩre kiti, Omo bĩnywa byawe ubanike n'eritunganene, Kandi ĩwasĩngana omo lubanza.
- ⁵Nĩkwa eritenditunganana lyetu lyamakangya eritunganene lya Nyamuhanga, tũbũgekĩ kwehĩ? Nyamuhanga siatunganene omugulu akatuhitanako kwehĩ? (ngabũga ng'abandu).
- ⁶Iyihi, n'ahake. Nyamuhanga amabya isiatunganene, asyatswera ekihugo ky'ati kwehĩ?
- ⁷Nĩkwa eribiha lyage lyamakangya ndeke ekwenene ya Nyamuhanga, n'erimuha olukengerwa, busana nakĩ nyikinatswerawa ng'omukola-nabi kwehĩ?
- ⁸Tũbũge tuti, Tukole nabi busana n'erireta ebibuya kwehĩ? Abandi bakatulega bati, tũkabũga tutya. Basyasĩngwa ngoko litolere.
- ⁹Neryo ĩtwe Abayũda tũlabĩre abandi bosĩ kwehĩ? Iyihi, kusangwa twabĩrĩhandĩkĩrĩrya Abayũda n'ab'ebindi Bihanda, abosĩ tuti bali kw'ebibi.
- ¹⁰Ngoko kĩsakĩre kiti, Sihali mundu n'omuguma oyutunganene;
- ¹¹Sihali oyukaminya, Sihali oyukasonda-sonda Nyamuhanga;
- ¹²Abosĩ babirikitira emũsĩke, babiribya buyira, Sihali oyukakola ebibuya, sihali n'omuguma;
- ¹³Obuno bwabo buli ng'eyisinda eyĩtalĩbĩre; Bakateba omo syondimi syabo. Obuti bw'esyonzoka bũkalũa omwisi w'emĩnywa yabo.
- ¹⁴Erĩbũga lyabo lyoswĩre n'eritakira n'erikaliha.
- ¹⁵Ebisando byabo bikanguha erĩũta omusasi.
- ¹⁶Erĩherya n'obũlĩge biri ehosĩ bakaya.
- ¹⁷Sĩbasĩ enzira y'obuholo.
- ¹⁸Kandi sibatamina eriubaha Nyamuhanga.
- ¹⁹Neryo tũnasĩ ebyosĩ Emigambo yĩkabũga, ĩkabũga busana n'abandu abakakwama Emigambo, abandu bosĩ basĩngawe, n'ekihugo kyosĩ kibye k'olubanza lwa Nyamuhanga.
- ²⁰Kusangwa sihali mundu oyo wasyatũngananĩbwa embere sya Nyamuhanga busana n'erikola Emigambo. Kusangwa Emigambo ĩkamĩnyĩsaya abandu ko bakakola nabi.
- ²¹Nĩkwa lino kyabĩrĩmĩnyĩsĩbwa ko Nyamuhanga akatũngananaya abandu butisira busana n'Emigambo. Kandi Emigambo n'abamĩnyererĩ bĩkatũla omwatsi w'eritunganene erĩ.

²²Nĩkwa Nyamuhanga akatũngananaya abandu busana n'erĩkĩrĩrya Yesu Kristo. Eritunganene erĩ ni ry'abandu bosĩ abakĩkĩrĩrya Kristo, kusangwa sialisombola mundu.

²³Nĩkwa abandu bosĩ babirikola ebibi, kandi sĩbehĩka oko lukengerwa lwa Nyamuhanga.

²⁴Nyamuhanga akatũngananaya abandu omo lūsũnzo lw'olukogo luwe busana n'erĩtongolĩbwa, erikabanika busana na Kristo Yesu.

²⁵Kusangwa Nyamuhanga mwatuma Yesu Kristo erĩũta omusasi wuwe eribya mbanulo busana n'abandu abakĩkĩrĩrya. Nyamuhanga . mwamutuma busana n'erĩkangya ngoko akatũngananaya abandu. Kusangwa Nyamuhanga mwalindirira, mwakĩrũkya ameso oko bibi ebyakolawa kera;

²⁶iniatoka erĩkangya eritunganene riwe oko mugulu ono. Atya, Nyamuhanga akakangaya kw'atunganene, kandi kw'akatũngananaya omundu oyũkĩkĩrĩrya Yesu.

²⁷Neryo eky'eriyipipira kiri hahi kwehĩ? Sikiri. Busana nakĩ sikiri kwehĩ? Ni busana n'erikola Emigambo kwehĩ? Iyihĩ, nĩkwa ni busana n'erĩkĩrĩrya.

²⁸Kusangwa ĩtwe tuti, omundu akatũngananĩbawa busana n'erĩkĩrĩrya, butsira erikola Emigambo.

²⁹Ko Nyamuhanga ni w'Abayũda basa kwehĩ? Si Nyamuhanga w'Ebihanda nibya kwehr? Ega, ni w'Ebihanda nibya.

³⁰Nyamuhanga ni muguma, naye asyatũngananĩa Abayũda omw'ĩkĩrĩrya lyabo, kandi asyatũngananĩa Ebihanda busana n'erĩkĩrĩrya lyabo.

³¹Neryo tũkaganaya Emigambo busana n'erĩkĩrĩrya kwehĩ? Iyihĩ, n'ahake. Nĩkwa tũkahanganaya Emigambo.

Abanya Roma 4

¹Neryo tũbũgekĩ busana na Abrahamũ, so-kulu w'ekihanda kyetu kwehĩ? Mwabanakĩ kwehĩ?

²Kusangwa kumbe Abrahamũ alĩtũngananĩbawa busana n'emĩbĩrĩ, kumbe awite omwatsi w'eriyihalambira, nĩkwa siawitego embere sya Nyamuhanga.

³Kusangwa Amasako atĩkĩ kwehĩ? Ati, Abrahamũ mwĩkĩrĩrya Nyamuhanga, neryo Nyamuhanga mwamuganziralyo mo litunganene.

⁴Oyukakola omũbĩrĩ akalihawa; nĩkwa oluhembo luwe siluliganzawa ng'olūsũnzo, nĩkwa ng'obũhĩngĩ.

⁵Nĩkwa oyutakola omũbĩrĩ, nĩkwa akĩkĩrĩrya oyũkatũngananaya abandu babi, erĩkĩrĩrya liwe likaleka iniaganzwa mo mutunganene.

⁶Ngoko Dawĩdĩ akahula obutseme bw'omundu oyo Nyamuhanga abiriganza mo mutunganene butsira busana n'emĩbĩrĩ yiwe. Dawĩdĩ ati,

- ⁷Obutseme buli oko babiribuyirwa kw'amalolo wabo, Kandi obutseme buli ukw'abo ebibi byabo byabirikünĩngĩrwa na Nyamuhanga.
- ⁸Obutseme buli oko mundu oyo Omukama siendisyamuganzira kw'ebibi biwe.
- ⁹Obutseme obũ ni bw'abandu babwene basa, kutse busana n'atabwene nibya kwehĩ? Kusangwa tuti, ngoko kĩsakĩre kiti, Abrahamũ mwaganzwa mo mutunganene busana n'erĩkĩrĩrya liwe.
- ¹⁰Abrahamũ aganzawa mo mutunganene omugulu abya abwene kutse omugulu abya atabwene kwehĩ? Aganzawa atya omugulu abya atabwene, neryo mwabanĩbwa enyũma.
- ¹¹N'erĩbanĩbwa liwe lyabya ekiminyikalo, erĩmĩnyĩsya ngoko Nyamuhanga mwamuganza mo mutunganene busana n'erĩkĩrĩrya, isiabwene. Abrahamũ atoke eribya tata w'abosĩ abakĩkĩrĩraya Nyamuhanga isibabwene, baganzawe mo batunganene.
- ¹²Kandi atoke eribya tata w'ababwene, nĩkwa si busana n'erĩbanĩbwa lyabo, nĩkwa kusangwa bakakwama emikolere y'erĩkĩrĩrya lya tata wetu ye Abrahamũ, oyo wĩkĩrĩraya isiabwene.
- ¹³Kusangwa Nyamuhanga mwalaga Abrahamũ n'olubuto luwe ati, Ekihugo kyasyabya kiwe. Erilaga erĩ sirabya busana n'erikwama Emigambo, nĩkwa kusangwa mwaganzwa mo mutunganene busana n'erĩkĩrĩrya liwe.
- ¹⁴Kusangwa omwandu amabanika busana n'erikwama Emigambo, erĩkĩrĩrya ini buyira n'erilaga lya Nyamuhanga ini buyira.
- ¹⁵Kusangwa Emigambo yikaleta erihitana lya Nyamuhanga, nĩkwa ahate Migambo sihali erĩhalya.
- ¹⁶Busana n'omwatsi oyũ, Erĩlaga ly'omwandu ni busana n'erĩkĩrĩrya. Kusangwa lĩkahĩka busana n'olukogo lwa Nyamuhanga, erilaga eryo iryatoka eribya kwenene oko lubuto losĩ lwa Abrahamũ. Kandi si busana n'abo basa abakakwama Emigambo, nĩkwa nibya busana n'abakakwama erĩkĩrĩrya nga Abrahamũ, oyuli tata wetu ĩtwe bosĩ.
- ¹⁷Ngoko kĩsakĩre kiti, Nabirikuyira mo tata w'ebihanda bingi. Neryo erilaga likabya kwenene uku Nyamuhanga, oyo Abrahamũ ĩkĩrĩraya. Nyamuhanga akaha engebe oko baholĩ, kandi akabũga n'emyatsi eyiteho iyabyaho.
- ¹⁸Abrahamũ mwĩkĩrĩrya n'eribya n'amaha omugulu hate omwatsi w'erihya amaha. Busana n'ekĩ mwabya tata w'ebihanda bingi, ngoko kyabũgawa kiti, Olubuto lwawe lwasyabya luty.
- ¹⁹Kandi erĩkĩrĩrya liwe molitoloba omugulu aganĩraya omwatsi w'omubiri wuwe ĩnĩakĩsĩya iniahola, kusangwa abya w'emyaka hakũhĩ n'erĩgana liguma. Kandi kusangwa Sara abya mugumba.

²⁰Abrahamũ mwatatika-tika erĩkĩrĩrya erilaga lya Nyamuhanga, nĩkwa mwayitsinga omw'ĩkĩrĩrya, mwapipa Nyamuhanga.

²¹Kusangwa abya ãĩabĩrĩrĩga omo mutima wuwe ati, Nyamuhanga angatoka erĩberererya erilaga liwe.

²²Neryo ngoko kĩsakĩre, Nyamuhanga mwamuganza mo mutunganene.

²³Ebĩnywa ebĩ bĩkabũga biti, Mwaganzwa mo mutunganene, mobitasakwa busana naye musa.

²⁴Nĩkwa mobyasakwa busana netu nibya. Ītwe twasyaganzwa mo batunganene ĩtũkĩrĩrĩraya ukw'oyo walũbũkaya Omukama wetu Yesu oko baholĩ.

²⁵Yesu mwatwalwa oko luholo busana n'amalolo wetu, neryo mwalũbũkĩbwa erituyira mo batunganene.

Abanya Roma 5

¹Neryo kusangwa twabiriyirwa mo batunganene busana n'erĩkĩrĩrya, tunawite obuholo uku Nyamuhanga, n'obuholo obo mobwahĩka busana n'Omukama wetu Yesu Kristo.

²Iye abĩrĩtũhĩra omwisi w'olukogo olo lwa Nyamuhanga busana n'erĩkĩrĩrya, aho twimene ndeke. Kandi tukatsema omo maha w'erisangira olukengerwa lwa Nyamuhanga.

³Nĩkwa tukatsema omo malĩge wetu, kusangwa tũnasĩ obũlĩge bukaleta erĩyĩyĩnĩa.

⁴N'erĩyĩyĩnĩa likaleta erĩsĩmwa na Nyamuhanga, n'erĩsĩmwa likaleta amaha.

⁵Kandi amaha sialituteba, kusangwa Omũlĩmũ Abũyĩrĩre ogo Nyamuhanga atuha, abĩrĩtũtũlĩra olwanzo lwa Nyamuhanga omo mitima yetu.

⁶Kusangwa omugulu twabya butsira maka, Kristo mwaholera abakola-nabi, oko mugulu Nyamuhanga ayisoga.

⁷Lĩkalĩre busana n'omundu eriholera omundu oyutunganene, nĩkwa, kwamũhwa omundu anganahanda omutima eriholera omundu mubuya.

⁸Nĩkwa Nyamuhanga akakangaya olwanzo luwe busana netu, kusangwa omugulu twabya tukine bakola-nabi, Kristo mwatuholera.

⁹Neryo twamabya twabiriyirwa mo batunganene busana n'omusasi wuwe, neryo kwilaba aho, Kristo asyatũlamya okw'ihitana lya Nyamuhanga.

¹⁰Nĩkwa twabya nzĩgũ sya Nyamuhanga, neryo mwatũsanganĩa omo luholo lwa Mugala wuwe; nĩkwa kwilaba aho, kusangwa twabĩrĩsanganĩbwa, twasyalamĩbwa omo ngebe ya Kristo!

¹¹Neryo kandi kwilaba aho, tukatsema uku Nyamuhanga busana n'Omukama wetu Yesu Kristo, oyo wabĩrĩtũsanganĩa na Nyamuhanga.

¹²Neryo ebibi mobyahika munakihugo busana n'omundu muguma, n'oluholo molwingira busana n'ekibi kiwe, neryo litya oluholo molwahika oko bandu bosĩ, kusangwa abosĩ mobakola ebibi.

¹³Ebibi mobyabya omo kihugo embere w'erihuluka ly'Emigambo; nĩkwa ebibi mobitaganzwa ahate Migambo.

¹⁴Nĩkwa oluholo molwatabala oko bandu erĩtsũka uku Adamu n'erĩhika uku Musa; nibya molwatabala oko batakola ekibi ekiringene ng'erĩlolo lya Adamu.

¹⁵Adamu ali ng'ekĩsosekanĩo ky'oyukandisyasa. Nĩkwa olũsũzo lwa Nyamuhanga silulingene n'erĩhalya lya Adamu. Kusangwa erĩhalya ly'omundu muguma molyaleta oluholo l'oko bandu bangi. Nĩkwa olukogo lwa Nyamuhanga ni lunene kw'aho, n'olũsũzo busana n'olukogo lw'omundu muguma, ye Yesu Kristo lwasyakanyirira oko bandu bangi.

¹⁶N'akandi olũsũzo lwa Nyamuhanga silulingene n'ekibi ky'omundu muguma; kusangwa olubanza lw'erĩhalya liguma lo lwaleta omusango, nĩkwa olũsũzo lw'olukogo lũkalũsaya omusango w'amalolo mangi.

¹⁷Kusangwa erĩhalya ly'omundu muguma molyaleka oluholo ilwatabala busana n'omundu oyo; kwilaba aho, omundu muguma ye Yesu Kristo akaleka abandu abakangirira olukogo lunene n'olũsũzo lw'eritunganene, ibatabala omo ngebe busana na Yesu Kristo.

¹⁸Neryo ngoko erĩhalya liguma molyahira abandu bosĩ kw'omusango; litya erikola eritunganene liguma likabohola abandu bosĩ, n'erihabo engebe.

¹⁹Kusangwa busana n'eritendĩowa ly'omundu muguma, abandu bangi mobayirwa mo bakola-nabi, neryo litya busana n'erĩowa ly'omundu muguma, abandu banene basyayirwa mo batunganene embere sya Nyamuhanga.

²⁰Emigambo moyahika erireka erĩhalya iryakanyirira. Nĩkwa aho ebibi byakanyirira, olukogo lwa Nyamuhanga molwakanyirira kutsibu.

²¹Neryo ngoko ebibi byatabala omo luholo, litya olukogo lwa Nyamuhanga lukatabala omo litunganene, n'erireta engebe y'erikota busana n'Omukama wetu Yesu Kristo.

Abanya Roma 6

¹Tũbũge tũtĩkĩ kwehĩ? Tukwamirire ebibi, olukogo lwa Nyamuhanga ilwatoka erikanyirira kwehĩ?

²Iyihĩ n'ahake. Ītwe twamahola oko bibi, twanganatoka eriswabya omo bibi kwehĩ?

³Sĩmwasĩ kwehĩ? ĩtwe bosĩ ngoko twabatĩsĩbawa erimatikana na Kristo ĩtwabĩrĩbatĩsĩbwa erĩmatana n'oluholo luwe kwehĩ?

⁴Neryo omo lũbatĩso lwetu twabiritabwa haguma na Kristo omo luholo luwe, neryo ngoko Kristo alũbũkĩbawa oko baholĩ omo lukengerwa lwa Tata, litya netu itwatoka erirendera omo mibere y'engebe nyihya-nyihya.

- ⁵Kusangwa twamabohana naye omo luholo luwe, kwenene litya twasyabya buguma naye omw'ĩlũbũka liwe,
- ⁶kusangwa tũnasĩ ngoko mundu wetu wa kera abiribambwa oko musalaba haguma na Kristo, neryo amalengekanĩa w'ebibi atoke erĩherĩbwa, situbye kandi abakobe b'ebibi.
- ⁷Kusangwa oyo wabirihola, abiriboholwa oko maka w'ebibi.
- ⁸Neryo twamabya twabirihola haguma na Kristo, tũkĩkĩrĩraya ko twasyabyaho haguma naye.
- ⁹Tũnasĩ Kristo abĩrĩlũbũkĩbwa oko baholĩ, isiendisyaswahola na kera; oluholo silukimuwite ko hamũlĩ.
- ¹⁰Kusangwa omo luholo luwe, mwahola busana n'ebibi engendo nguma nyisa; na lino engebe yiwe ikabyaho busana na Nyamuhanga.
- ¹¹Nenyũ nibya muyiganze ng'abaholĩ oko bibi, nĩkwa ng'abaliho uku Nyamuhanga busana n'erimatikana na Kristo Yesu.
- ¹²Simuleke ebibi bikabatabalako omo mibiri yenyũ y'erihola, ebikaleka ĩmwowa esyongumbu sy'omubiri.
- ¹³Kandi simuhe ebĩtsũko by'emibiri yenyũ busana n'ebibi, erikola ebitunganene; nĩkwa muyihe uku Nyamuhanga ng'abandu ababĩrĩlũbũka oko baholĩ, kandi muhe ebĩtsũko byenyũ uku Nyamuhanga, bikole ebitunganene.
- ¹⁴Kusangwa ebibi sibikibawite ko hamũlĩ, kusangwa simuli oko Migambo nĩkwa oko lukogo lwa Nyamuhanga.
- ¹⁵Neryo, tũkolekĩ kwehĩ? Tukole ebibi kusangwa situli omo Migambo, nĩkwa omo lukogo lwa Nyamuhanga kwehĩ? Iyihĩ, n'ahake!
- ¹⁶Sĩmwasĩ ngoko mugulu mukayiha oko mundu erĩmowa ng'omukobe, kwenene muli bakobe b'oyo mũkowa, amabya w'ebibi, akaleta oluholo, amabya w'erĩowa, akabayira mo batunganene.
- ¹⁷Nĩkwa wasĩngya uku Nyamuhanga, kusangwa nomo mwanabya bakobe b'ebibi erĩmbere, lino mũkowa n'omutima gosĩ erĩkangĩrĩrya ly'ekwenene eryo mwahabawa.
- ¹⁸Kandi momwaboholwa oko bibi, n'eribya bakobe b'eritunganene.
- ¹⁹Ngabũga omobĩnywa by'abandu busana n'obolo-bolo bw'omubiri wenyũ. Ngoko mwabya mukaha ebĩtsũko byenyũ ng'abakobe b'ebĩtĩsĩrĩre n'ebibi, ebikaleta emigendere mibi, neryo lino muhe ebĩtsũko byenyũ ng'abakobe b'eritunganene erikaleta emigendere mĩbũyĩrĩre.
- ²⁰Omugulu mwabya bakobe b'ebibi, mwabya bwĩranda oko litunganene.
- ²¹Neryo momwabana endũndĩ yahi omo myatsi eyo eyikabahemula lino kwehĩ? Kusangwa endũlĩ y'emyatsi eyo ni luholo.

²²Nĩkwa lino mwabiriboholwa oko bibi, mwabiribya bakobe ba Nyamuhanga, mukabana endũndĩ y'eribya n'emigendere mĩbũyĩrĩre, n'endũlĩ ni ngebe y'erikota.

²³Kusangwa obũhĩngĩ bw'erikola ebibi ni luholo, nĩkwa olũsũnzo olũkalũa uku Nyamuhanga ni ngebe y'erikota busana n'erimatikana na Kristo Yesu, Omukama wetu.

Abanya Roma 7

¹Sĩmwasĩ, balĩkyetu, ngabũga oko basĩ Emigambo, ngoko Emigambo iwite ehamũlĩ oko mundu omugulu gosĩ akineho kwehĩ?

²Kusangwa omũkalĩ oyũhĩkĩbwe abohĩre ũkw'ĩba wuwe omugulu gosĩ akineho; nĩkwa ĩba wuwe amahola, iniamaboholwa oko mugambo owamuboha ũkw'ĩba wuwe.

³Neryo ĩba wuwe amabya akineho, omũkalĩ oyo amĩkala n'ogundi mulume, asyahulwa mo mũsĩngĩrĩ; nĩkwa ĩba wuwe amahola, nĩ mwĩranda omo migambo. Sĩ mũsĩngĩrĩ amahĩkĩbwa n'ogundi mulume.

⁴Ko liri ritya busana nenyũ, balĩkyetu, mwabirihola oko Migambo busana n'omubiri wa Kristo owahola, imwatoka eriherukira oko gundi, oyo walũbũkĩbawa oko baholĩ, imwatoka erireta endũndĩ busana na Nyamuhanga.

⁵Kusangwa omugulu twabya n'amalengekanĩa w'omubiri, esyongumbu nyibi sy'omubiri esyahuluka busana n'Emigambo, mosyakola omo bĩtsũko byetu erituletera oluholo.

⁶Nĩkwa lino twabiriboholwa oko Migambo, kusangwa twabirihola oko myatsi eyabya ikatuboha. Neryo tukakola omo nzira nyihya-nyihya y'Omũlĩmũ, butsira eya kera y'Amasako.

⁷Neryo tũbũge tũtĩkĩ kwehĩ? Tuti Emigambo ni bibi kwehĩ? Iyihĩ n'ahake! Emigambo yo yaleka inaminyā ebibi ngoko biri. Kusangwa sinaminyā erirumwa nga nĩkĩ, kumbe Migambo ĩtabũga iti, Subye ukarumawa.

⁸Nĩkwa ebibi mobyabana omwanya omo bihano, mobyakola-kola omo mutima wage emĩsĩndo yosĩ y'erirumwa; kusangwa ahate Migambo, ebibi biri ng'ekindu kĩholĩre.

⁹Nage nabyaho nyite oko Migambo; nĩkwa omugulu ekihano kyahĩka ebibi mobyasuba, nage monahola.

¹⁰N'ekihano ekyahĩrawa busana n'erireta engebe, mokyanyiretera oluholo.

¹¹Kusangwa ebibi mobyabana omwanya busana n'ebihano, mobyandeba, kandi mobyanyĩta busana n'ebihano.

¹²Neryo Emigambo ĩbũyĩrĩre, kandi ekihano kĩbũyĩrĩre, kitunganene, kandi ni kibuya.

¹³Neryo ekindu kibuya mokyanyiretera oluholo kwehĩ? Iyihĩ n'ahake. Nĩkwa ni bibi ebyaletalo, ibikakola omo nzira y'ekindu kibuya erĩnyĩta, ibyatoka eriminyikala kwenene ng'ebibi. Neryo busana n'ebihano, ebibi bikabanika mo nabi kutsibu.

- ¹⁴Kusangwa tūnasĩ ngoko Emigambo nĩ y'ekĩrĩmũ; nĩkwa ãngye indi w'omubiri, nabĩrĩgũlĩbwa ng'omukobe w'ebibi.
- ¹⁵Ãngye sindiminya ebyo ngakola; kandi sindikola ebyo nyanzĩre erikola, nĩkwa ngakola ebyo ngakwa obusu.
- ¹⁶Neryo namabya ngakola ebyo ndanzĩre erĩkola, ngalĩga Emigambo kw'iri mibuya.
- ¹⁷Neryo kandi oyukakola omwatsi oyũ sĩ ãngye, nĩkwa ni bibi ebĩkere omwisi wage.
- ¹⁸Kusangwa nyĩnasĩ ngoko hate kibuya ekĩkere omwisi wage, omwisi w'omubiri wage; kusangwa nyĩnanzĩre omo mutima wage erikola ekibuya, nĩkwa sinditoka erikolakyo.
- ¹⁹Sindikola ekibuya ekyo nyanzĩre erikola, nĩkwa ekibi ekyo ndanzĩre kyo ngakola.
- ²⁰Nĩkwa namakola ekyo ndanzĩre, oyukakola sĩ ãngye, nĩkwa ni bibi ebĩkere omwisi wage.
- ²¹Neryo ngabana omugambo oyũ omwisi wage. Omugulu nganza erikola ekibuya, ekibi ekiri omwisi w'omutima wage kikagana.
- ²²Ngalĩga n'obutseme, omugambo wa Nyamuhanga omwisi w'omutima wage.
- ²³Nĩkwa ngabana ogundi mugambo owakakola omo mubiri wage owakalwa n'omugambo w'obũlengekanĩa bwage, kandi ngayirawa mo mundu w'omũlĩkĩ w'omugambo w'ebibi ebĩkere omo bĩtsũko byage.
- ²⁴Ãngye indi mundu w'obũlĩge! Nindi wasyanyibohola oko mubiri oyũ w'oluholo kwehĩ?
- ²⁵Wasĩngya uku Nyamuhanga busana n'Omukama wetu Yesu Kristo. Neryo ãngye omo bũlengekanĩa ngakola emigambo ya Nyamuhanga, nĩkwa omo mubiri ngakolera emigambo y'ebibi.

Abanya Roma 8

- ¹Neryo sihali eritswerwa oko bawatene na Kristo Yesu.
- ²Kusangwa omugambo w'Omũlĩmũ oyukatuha engebe busana n'erimatikana na Kristo Yesu, abirinyibohola oko mugambo w'ebibi n'ow'oluholo.
- ³Kusangwa ekyo Migambo yataluka erikola, busana n'obolo bw'obũlengekanĩa bw'omubiri, Nyamuhanga mwatokakyo. Nyamuhanga mwatuma Omugala wuwe omo kĩsosekanĩo ky'omubiri w'ebibi, kandi busana n'eririha ebibi. Neryo mwatswera ebibi by'obũlengekanĩa bw'omubiri.
- ⁴Nyamuhanga mwakola atya, ebilayiro by'Emigambo bibererere omwisi wetu, ãtwe tukalendera omo mibere y'Omũlĩmũ, butsira omo mibere y'omubiri.
- ⁵Kusangwa abo bakakwama omubiri bakaganĩraya emyatsi y'omubiri. Nĩkwa abakakwama Omũlĩmũ bakaganĩraya emyatsi y'Omũlĩmũ.

- ⁶Kusangwa obūlengekañā obukakwama omubiri bukaleta oluholo; nīkwa obūlengekañā obukakwama Omūlīmū bukaleta engebe n'obuholo.
- ⁷Kusangwa omundu oyukakwama obūlengekañā bw'omubiri nī nzīgū uku Nyamuhanga. Sialīowa Emigambo ya Nyamuhanga, kandi sialitoka erīowayo.
- ⁸Kandi abandu abakakwama obūlengekañā bw'omubiri sibetoka erītsemesya Nyamuhanga.
- ⁹Nīkwa simwekwama obūlengekañā bw'omubiri, nīkwa obw'Omūlīmū, Omūlīmū wa Nyamuhanga amabya ĩkere omwisi wenyū. Oyutawite Omūlīmū wa Kristo si mundu wuwe.
- ¹⁰Nīkwa Kristo amabya ali omwisi wenyū, nomo mubiri wenyū aholire busana n'ebibi, nīkwa ekīrīmū kiwite engebe kusangwa kyabīrītūngananībwa na Nyamuhanga.
- ¹¹Omūlīmū wa Nyamuhanga oyo walūbūkaya Yesu oko baholī, amabya ĩkere omwisi wenyū, neryo oyo walūbūkaya Yesu oko baholī asyaha engebe oko mibiri yenyū eyikahola, busana n'Omūlīmū wuwe oyo wīkere omwisi wenyū.
- ¹²Neryo busana n'omwatsi oyū, balīkyetu, siritolere ūkw'inywe erikwama obūlengekañā bw'omubiri.
- ¹³Kusangwa mwamakwama obūlengekañā bw'omubiri mwasyahola; nīkwa omo maka w'Omūlīmū mwamīta emikolere y'omubiri, mwasyabyaho.
- ¹⁴Kusangwa abosī abakasondolawa n'Omūlīmū wa Nyamuhanga bo bagala ba Nyamuhanga.
- ¹⁵Kusangwa Omūlīmū ogo Nyamuhanga abaha, sialibayira mo bakobe, sialireka mukubaha kandi. Nīkwa Omūlīmū akabayira mo bagala ba Nyamuhanga; kandi omo būtokī bw'Omūlīmū tukabirikira tuti, Tata! Tata!
- ¹⁶Omūlīmū oyū wa Nyamuhanga akatūlago haguma n'ekīrīmū kyetu ko tuli bana ba Nyamuhanga.
- ¹⁷Twamabya tuli bana, tuli balī b'omwandu n'ebindu ebyo Nyamuhanga akatubikira omo bwami buwe. Kandi twasyasangira omwandu haguma na Kristo; kusangwa twamagalwa haguma na Kristo, twasyasangira olukengerwa luwe.
- ¹⁸Ngaganza amalīge wa sesene nga si kindu busana n'olukengerwa olo tūkandīsyabīsūlīrwa.
- ¹⁹Kusangwa ebihangikwa byosī bikalindirira n'olukando lunene erībīsūlīrwa ly'abagala ba Nyamuhanga.
- ²⁰Kusangwa ebihangikwa mobyatswerwa eribya buyira, butsira omw'isonda lyabo, nīkwa kusangwa Nyamuhanga mwatswerabyo atya. Nīkwa habya amaha,
- ²¹kusangwa ebihangikwa ebī byasyaboholwa omo bukobe bw'emyatsi y'erihonda, eriingira omo bwīranda n'olukengerwa lw'abana ba Nyamuhanga.

- ²²Kusangwa tūnasĩ erĩhĩka lino ebihangikwa byosĩ bĩkasĩmba n'erikunda haguma.
- ²³Kandi butsira ebihangikwa bisa, netu nibya, tuwite Omũlĩmũ mo bĩgũma by'erĩmbere byolũsũnzo lwa Nyamuhanga, tũkasĩmba omo mitima yetu, tukalindirira Nyamuhanga erituyira mo bagala, n'erĩtongolya emibiri yetu.
- ²⁴Kusangwa twalamĩbawa omo maha, nĩkwa omundu siali n'amaha busana n'ekyo abirilangira, kusangwa amalangira kindu, siangaswakwa amaha wakyō.
- ²⁵Nĩkwa twamahĩra amaha oko ekyo tutelolako, tukayitsingirira n'eririndirirakyo.
- ²⁶Kandi nibya Omũlĩmũ akatũwatĩkaya omo bolo bwetu. Kusangwa sĩtwasĩ erisaba ngoko litutolere, nĩkwa Omũlĩmũ ĩyowene akatusabira, akatwimira omw'ĩsĩmba erite ryangabũwa.
- ²⁷Neryo Nyamuhanga oyukalangira emitima y'abandu anasĩ obũlengekanĩa bw'Omũlĩmũ, kusangwa Omũlĩmũ akasabira abandu ba Nyamuhanga ng'erisonda lya Nyamuhanga ngoko liri.
- ²⁸Tūnasĩ ngoko Nyamuhanga akaleka emyatsi yosĩ ĩyowana busana n'abakamwanza, kandi busana n'abo abirikira ng'erĩyĩsũnza liwe.
- ²⁹Kusangwa abo ayisoga erĩmbere, mwasombolabo kera basose Mugala wuwe, neryo Omugala iniatoka eribya akambere omo bagala babo bangi.
- ³⁰N'abo ayisoga kera mwabirikirabo. N'abo abirikira mwayirabo mo batunganene, n'abo ayira mo batunganene, ba n'abo aha erisangira omo lukengerwa luwe.
- ³¹Neryo tũbũgekĩ busana n'emysati eyĩ kwehĩ? Nyamuhanga amabya ali oko luhande lwetu, nindi yo wanaswalwa netu kwehĩ?
- ³²Nyamuhanga mwatabalya Omugala wuwe-wuwe, nĩkwa mwamusiga busana n'ĩtwe bosĩ! Oyo watuha Omugala wuwe, siendisyatuha ebindu byosĩ busana naye kwehĩ?
- ³³Nindi wasyahandĩkĩrĩrya abayisogawa na Nyamuhanga kwehĩ? Nyamuhanga yukahulabo mo batunganene.
- ³⁴Nindi yo wasyahĩra kubo kw'omusango kwehĩ? Kristo Yesu yoyo wahola, kandi mwalũbũka, na lino ĩkere oko luhande lw'amali lwa Nyamuhanga, kandi yo yukatwimira embere sya Nyamuhanga.
- ³⁵Nindi wasyatugabula oko lwanzo lwa Kristo kwehĩ? Nĩ bũlĩge, kutse amagaliĩ, kutse erĩendererya, kutse enzala, kutse eribula eky'erimbala, kutse obwĩko, kutse omũyalĩ kwehĩ?
- ³⁶Ngoko kĩsakĩre kiti, Busana nawe tũkĩtawo omo musibo gosĩ. Tukaganzawa ng'esyombũlĩ sy'erikerwa.
- ³⁷Nĩkwa omo myatsi yosĩ eyĩ tũkakĩnda ndeke busana n'oyo watwanza!
- ³⁸⁻³⁹Kusangwa nyĩnasĩ ndeke ngoko hate kindu ekyangatoka eritugabula oko lwanzo lwa Nyamuhanga oluli omwisi wa Kristo Omukama wetu. Sihali kindu, sihali

oluholo, kutse engebe, sihali abamalaika, kutse abatabali b'omo kyanya, sihali emyatsi ya sesene, kutse emyatsi eyikandisyasa, sihali eby'amaka, kutse eky'endata, kutse eky'eyikwa, sihali n'ekindi ekyahangikawa, ekyangatoka eritugabula oko lwanzo olo lwa Nyamuhanga, oluli omwisi wa Kristo Yesu Omukama wetu.

Abanya Roma 9

¹Ekyo ngabũga ni kwenene; indi wa Kristo, sindibiha. Obunya-mutima bwage, obukasondolawa n'Omũlimũ Abũyĩrĩre bũkatũlago nibya ko ndebiha.

²Ngwite obũlĩge bunene n'eriagalwa omo mutima wage busana n'abagala betu oko mubiri.

³Kwenene nanganza eritakirwa, n'erigabulwa uku Kristo busana n'abagala betu oko mubiri!

⁴Ibo nĩ Baĩsraelĩ, abo Nyamuhanga ayira mo bagala buwe n'erisangira nabo olukengerwa luwe. Kandi mwalagana nabo, n'erihabo Emigambo. Kandi bawite erĩramya ly'eHekalũ, bawite nibya esyondagane sya Nyamuhanga.

⁵Ni bana b'abotata-kulu betu Abrahamũ, Īsaka, na Yakobo. Na Kristo oko mubiri ni w'ekihanda kyabo. Iye ni Nyamuhanga ali endata oko bosĩ, apipawe kera na kera. Amina.

⁶Sĩkyangabũgwa kiti, ekĩnywa kya Nyamuhanga kyamatalukana. Kusangwa abosĩ abakabutawa omo kihanda kya Īsraelĩ sĩ Baĩsraelĩ kwenene.

⁷Kandi ab'olubuto lwa Abrahamũ abosĩ sibehulawa mo bana buwe. Nĩkwa Nyamuhanga mwabwira Abrahamũ ati, Abana ba Īsaka bo basyahulwa mo lubuto lwawe.

⁸Ekĩ kĩkakangaya ngoko abana bakabutawa omo mubiri si bana ba Nyamuhanga, nĩkwa abana b'endagane, bo bakaganzawa mo lubuto lw'ekwenene.

⁹Kusangwa ekĩnywa ky'endagane ya Nyamuhanga kiti, oko mugulu owatolere nasyasa, neryo Sara asyabana omugala.

¹⁰Butsira ekĩ kisa, nĩkwa Rebeka mwaheka obukule bw'abahasa, uku Īsaka ye tata-kulu wetu.

¹¹Nĩkwa abahasa bate babutwa, isibebakola kibuya kutse kibi,

¹²Nyamuhanga mwabwira Rebeka ati, Omukulu asyakolera omulere; Nyamuhanga mwahanganĩa erisonda liwe ngoko ayisoga, mwatabirikira omulere busana n'emĩbĩrĩ yiwe, nĩkwa kusangwa mwayi soga erimubirikira.

¹³Ngoko kĩsakĩre kiti: Nabirianza Yakobo, nĩkwa nabĩrĩkwa Esaũ y'obusu.

¹⁴Neryo tũbũgekĩ kwehĩ? Tuti Nyamuhanga siali kw'erĩbanza kwehĩ? Iyihĩ n'ahake!

¹⁵Kusangwa mwabwira Musa ati, Kandi, nasyamũkwĩra obũlĩge oyo nasyakwĩra obũlĩge.

- ¹⁶Neryo si busana n'erisonda ly'omundu kutse erikola liwe, nĩkwa ni busana n'eriganyira Iya Nyamuhanga.
- ¹⁷Kusangwa Amasako akabwira Farao ati, Nabĩrĩkũhĩra oko ngoma busana n'omwatsi oyũ, inatoka erĩkangya obũtokĩ bwage ewawe, kandi erĩna Iyage lĩtũlaganĩbawe omo kihugo kyosĩ.
- ¹⁸Neryo Nyamuhanga akaganyira oyo anzĩre eriganyira, Kandi akakalaya oyo anzĩre erĩkalya.
- ¹⁹Neryo wasyambwira uti, Busana nakĩ Nyamuhanga akinabana erĩlolo kwehĩ? Kusangwa nindi yo wanalwa n'erisonda liwe kwehĩ?
- ²⁰Nĩkwa uwendĩ kwehĩ, uti ũkakũbĩsanaya Nyamuhanga y'obuhaka kwehĩ? Kw'ekikabumbawa kĩkanabũga n'omũbũmbĩ kiti, Busana nakĩ ukanyibumba utya kwehĩ?
- ²¹Omũbũmbĩ siawite ehamũlĩ oko libumba erikola ngoko anzĩre kwehĩ? Kutse eribumba enyungu busana n'omũbĩrĩ mubuya, kutse omũbĩrĩ mutya-mutya kwehĩ?
- ²²Nyamuhanga abya anzĩre erĩkangya erihitana liwe, n'erĩmĩnyĩsya obũtokĩ buwe. Neryo mwayibombeka kutsibu mwayitsingirira busana n'abo angahitanako, ababya bakandĩsyaherĩbwa.
- ²³N'akandi abya anzĩre erĩmĩnyĩsya olukengerwa lunene luwe busana n'abo angaganyira, abo ahĩra kera erisangira olukengerwa luwe.
- ²⁴Kusangwa nĩ ĩtwe abirikira, butsira omo katĩkatĩ k'Abayũda basa, nĩkwa omo katĩkatĩ k'Ebihanda nibya.
- ²⁵Ngoko abũga omo kitabu kya Hosea ati, Abatabya bandu bage, nasyahulabo mo bandu bage. N'oyo wabya aponĩrwe, nasyamwahula mo mwanze wage.
- ²⁶N'abo babwirawa ambu, Simuli bandu bage, Abo basyahulwa mo bagala ba Nyamuhanga oyulihoo.
- ²⁷Kandi ĩsaya akabirikira busana na ĩsraelĩ ati, Nomo eriganza ly'abandu ba ĩsraelĩ Iyangabya ng'emisege y'omo ngetsi, abake bo basyalamĩbwa.
- ²⁸Kusangwa Omukama asyabũga lũba omwatsi wuwe busana n'ekihugo.
- ²⁹Kandi ngoko ĩsaya abũga erĩmbere ati, Kumbe Omukama w'Amaka Gosĩ atatũsĩgĩra olubuto, Kumbe twabiribya ng'eSodomo, itwabirisosa ng'eGomora.
- ³⁰Neryo tũbũgekĩ kwehĩ? Ab'ebihanda abatekwama eritunganene, mobatũngananĩbwa na Nyamuhanga omo kitunganene ekikabanika busana n'erĩkĩrĩrya.
- ³¹Nĩkwa ĩsraelĩ ibakakwama omugambo w'erĩtũnganamabo, mobabula omugambo oyo.
- ³²Busana nakĩ kwehĩ? Kusangwa mobatakwamakyo omo nzira y'erĩkĩrĩrya, nĩkwa omw'ikola emĩbĩrĩ. Mobatwĩkala okw'ĩbwe erĩkatwĩkalaya abandu.

³³Ngoko kīsakīre kiti, Lebaya, ngahīra eSionī y'erībwe erīkatwīkalaya abandu, N'erībwe erikaleterabo erītwīkala. N'oyūkamwīkīrīraya siendīsyakwa esīsonī.

Abanya Roma 10

¹Balīkyetu, ngwīre olukando lunene omo mutima wage busana n'abalīkyetu, kumbe ībalamībwa. Ngasaba Nyamuhanga busana nabo.

²Ngatūlago busana nabo, ngoko bawite omūhwa busana na Nyamuhanga, nīkwa sibekola n'amenge.

³Kusangwa sībasī enzira ya Nyamuhanga y'erītūngananīa abandu, ibakasonda erīhanganīa eritunganene ryabo. Bakagana eritunganene erīkalūa ewa Nyamuhanga.

⁴Kusangwa Kristo abīrīberererya Emigambo, naye akatūngananaya obuli mundu oyūkīkīrīraya.

⁵Kusangwa Musa mwasaka omwatsi w'erītūngananībwa busana n'erikwama Emigambo ati omundu oyukakolayo asyabyaho omw'itunganana lyayo.

⁶Nīkwa erītūngananībwa busana n'erīkīrīrya liti, Sūbūge omo mutima wawe uti, Nindi wasyahetukira elubula kwehī? busana n'erīandagalya Kristo. Kutse,

⁷Nindi wasyandagalira omo Kūlīmū kwehī? busana n'erīlūsya Kristo omo baholī.

⁸Nīkwa ekitabū kīkabūga kīfīkī kwehī? kiti, Ekīnywa ekyo kiri hakūhī nawe, kiri omo buno bwawe n'omo mutima wawe, kyo kīnywa ky'erīkīrīrya ekyo tūkatūla.

⁹Kusangwa wamakangya omo buno ko Yesu ni Mukama, kandi wamīkīrīrya omo mutima wawe ko Nyamuhanga amūlūbūkaya oko baholī, īwalamībwa.

¹⁰Kusangwa omundu amīkīrīrya omo mutima wuwe busana n'erītūngananībwa na Nyamuhanga, kandi akatūlago omo buno buwe, īñīalamībwa.

¹¹Kusangwa Amasako ati, Obuli mundu oyūkamwīkīrīraya siendīsyahemulwa.

¹²Sihali erisombola busana n'abandu bosī, kutse Omūyūda, kutse omundu w'Ebihanda. Kusangwa Nyamuhanga ni Mukama w'abandu bosī, kandi akatsumula ndeke abosī abakamulakira.

¹³Kusangwa kiti, Obuli mundu oyukalakira erīna ly'Omukama asyalamībwa.

¹⁴Neryo basyamulakira bati, oyo batīkīrīraya kwehī? Kandi basīkīrīrya bati oyo bate batowa ko mwatsi kwehī? Kandi basyowa bati, omwatsi amatīndatūlwa kwehī?

¹⁵Kandi basyatūlago bati, bamatenditumwa kwehī? Ngoko kīsakīre kiti, Ni kibuya ndeke erīowa erīhīka ly'abandu bakaleta engulu nyibuya.

¹⁶Nīkwa ababīrīrīga Engulu Yowene sī b'abosī; kusangwa Īsaya akabūga ati, Mukama, nindi yo wabīrīkīrīrya erītūlago lyetu kwehī?

¹⁷Litya erīkīrīrya likasa busana n'erīowa, n'erīowa, likasa busana n'erīkangīrīrībwa, n'erīkangīrīrya eryo ni Kristo.

¹⁸Nĩkwa nyiti sĩbetowa erĩkangĩrĩrya kwehĩ? Kwenene babĩrĩowa. Ngoko kĩsakĩre kiti, Omulenge wabo abiritsungana omo kihugo kyosĩ, N'ebĩnywa byabo byabĩrĩhĩka oko ndũlĩ sy'ekihugo.

¹⁹Kandi ngabũga nyiti, Ĩsraelĩ mwataminyā kwehĩ? Musa yo watsũka erĩbũga ati, Nasyaleka ĩmwakwa obũha busana n'abandu bate b'ekihanda, Nasyabahĩtanĩa busana n'ekihanda kitawite menge.

²⁰Ĩsaya sialiubaha erĩbũga ati, Nabiribanika oko batanyĩsondaya, Nabĩrĩyĩkangya oko batabũlaya busana nage,

²¹Nĩkwa busana na Ĩsraelĩ ati, Omusibo gosĩ nabirisumba ebyala byage oko bandu abatĩowa n'ab'omwaga.

Abanya Roma 11

¹Neryo ngabũlaya nyiti, Nyamuhanga abirigana abandu buwe kwehĩ? Iyihĩ n'ahake! Kusangwa nage indi Mũĩsraelĩ, og'olubuto lwa Abrahamũ, ow'ekihanda kya Benyamĩna.

²Nyamuhanga sialitagana abandu buwe, abo abiriyisoga kera. Unasĩ ngoko Amasako akabũga busana na Elĩa kwehĩ? Elĩa ahandĩkĩrĩraya Abaĩsraelĩ b'uku Nyamuhanga ati,

³Mukama, babĩrĩta abamĩnyererĩ bawe, babĩrĩhĩmbũla ebisherero byawe. Ĩngye nyĩkĩnasĩya, kandi bakasonda erĩnylĩta.

⁴Nĩkwa Nyamuhanga mwasũbĩrya atĩkĩ kwehĩ? Ati, Nabiriyibikira abandu elfu irinda (7000), abatetakũkamira Baali.

⁵Ko liri ritya lino, hali abasĩgalira, abo Nyamũhanga abiriyisoga omo lukogo luwe.

⁶Neryo eriyisoga liwe lyamabya busana n'olukogo luwe, silwimene oko mĩbĩrĩ. Kite kitya olukogo luwe si kwenene.

⁷Ko byabere bitĩ kwehĩ? Abaĩsraelĩ mobatabana ekyo babya bakasonda. Nĩkwa abake abayisogawa mobabanakyo N'abandi emitima yabo moyakala.

⁸Ngoko kĩsakĩre kiti, Nyamuhanga mwahabo ekĩrĩmũ ky'eritendiminyā kindu, Ameso wabo sialilangira, n'amatwĩ wabo sĩalĩowa, ko bane batya erĩhĩka na mũnabwĩre,

⁹Kandi Dawĩdĩ akabũga ati, Emesa yabo yibye mũlyatĩ n'ekitego. Batwĩkale n'erisuyirwa.

¹⁰Ameso wabo abye mwĩrĩmya ibatatoka erilangira, Kandi ũnamaye emigongo yabo y'ebiro byosĩ.

¹¹Neryo ngabũlaya nyiti, Batwĩkere n'eriwa kwehĩ? Iyihĩ n'ahake! Nĩkwa busana n'erĩlolo lyabo, erilama lyabĩrĩhĩka oko Bihanda, erireka Abayũda ibabya n'obũha.

¹²Neryo erĩlolo ly'Abayũda lyamaleta omũyĩsa oko kihugo, n'eritaluka lyabo lyamaleta omũyĩsa g'oko Bihanda. Omũyĩsa asyabya munene kw'aho omugulu Abayũda basyabayahō ndeke.

- ¹³Neryo ngabwira ñnywe b'Ebihanda, Kusangwa indi mukwenda w'Ebihanda, ngayihalamba omo mûbîrî wage.
- ¹⁴Kumbe nangatoka erireka ab'ekihanda kyage ibabya n'obûha; n'erîlamya abandi ba kubo.
- ¹⁵Kusangwa kumbe eriganwa lyabo likabya erîsanganîa ly'abandu b'ekihugo neryo erîrîgwa lyabo likabya liti kwehî? Lyasyabya n'engebe busana n'abaholî.
- ¹⁶Omukanyo amabya abûyîrîre, neryo obundu nabo bûbûyîrîrîre. Kandi omûlîhî amabya abûyîrîre, neryo emitahi nayo yîbûyîrîre.
- ¹⁷Nîkwa eyindi mitahi y'omuti w'omûzeîtûnî yamatahulwa, nawe omutahi w'omûzeîtûnî w'omolî ûkahîrawa omo muti oyo ukasangira mo muboga w'amatsitsi awakalûa omo mûlîhî.
- ¹⁸Subye ukayiheka embere w'emitahi; kusangwa wamayiheka, si iwe ukaheka omûlîhî nîkwa omûlîhî akakuheka.
- ¹⁹Ûkandîbûga uti, Emitahi yatahulawa inatoka erîhîrwamo.
- ²⁰Kwenene, nîkwa moyatahulwa busana n'erîtendîkîrîrya lyabo, nawe ukabyamo busana n'erîkîrîrya lyawe. Subye ukayiheka, nîkwa ubahe.
- ²¹Kusangwa Nyamuhanga amabya îsîalîtabalya emitahi y'omuti gowene, îsîendîsyakûbalya nawe.
- ²²Lebaya obubuya n'obukali bya Nyamuhanga. Akalîre busana n'abandu abawa, nîkwa ni mubuya uk'uwe, wamakwamirira omo bubuya buwe. Bite bitya, nawe, wasyatûbwa nibya.
- ²³Nabo Abayûda, bamaleka erikwamirira erîtendîkîrîrya lyabo, basyahîrwa aho babya. Kusangwa Nyamuhanga akatoka erîswahîrabomo.
- ²⁴Nawe ow'Ebihanda watûbawa oko muti w'omûzeîtûnî w'omûsîndo w'omolî, mowahîrwa omo muti w'omûzeîtûnî w'omûsîndo w'eka. Kwilaba aho emitahi eyo y'omûsîndo w'eka yasyahîrwa omo muti w'omûzeîtûnî wabo w'eka.
- ²⁵Balîkyetu, nyanzîre imwaminya ndeke erîkûmbo erî, mukasyabya n'amenge omo malengekanîa wenyû. Erîkûmbo lyerî liti, erikala hake ly'omutima lyabirihamba Îsraelî erîhîka aho eriganza ly'Ebihanda lyamahîka uku Nyamuhanga.
- ²⁶Neryo Abaîsraelî bosî basyalamîbwa, ngoko kîsakîre kiti, Omûlamya asyalûa eSîonî, Asyalûsya amalolo oko bana ba Yakobo.
- ²⁷Kandi eyî ni ndagane yage hagtuma nabo, Omugulu ngalûsaya ebibi byabo.
- ²⁸Kusangwa omo mwatsi w'Engulu Yowene Abayûda, nî nzîgû busana nenyû, nîkwa omw'iysisoga lya Nyamuhanga, ni banze busana n'abotata-kulu wabo.
- ²⁹Kusangwa olûsûnzo lubuya n'eribirikira lya Nyamuhanga sibyebinduka.

³⁰Nenyũ ab'Ebihanda mwabya ãsimũlĩowa Nyamuhanga, nĩkwa lino mwabiribana eriganyira kusangwa Abayũda mobatowa.

³¹Neryo kusangwa ãnywe b'Ebihanda mwabiribana eriganyira, litya Abayũda lino ni bandu batyowa, ibatoka nabo eribana eriganyira lya Nyamuhanga.

³²Kusangwa Nyamuhanga abĩrĩhĩra abosĩ okw'ĩtendĩowa, iniatoka eriganyira abosĩ.

³³Kwenene obukulu bwa Nyamuhanga ni bunene! Kwenene Nyamuhanga awite amenge gosĩ n'eriminya lyosĩ! Sihali mundu wangaminya erisoha liwe! Sihali mundu wangaminyerera esyonzira siwe!

³⁴Ngoko kĩsakĩre kiti, Nindi wabiriminya obũlengekanĩa bw'Omukama kwehĩ? Nindi wangabya mũhanĩ wuwe kwehĩ?

³⁵Nindi wabirimuha kindu, atũhawe kandi kwehĩ?

³⁶Kusangwa iye mwahangika emyatsi yosĩ, kandi emyatsi yosĩ iye yo wabumbayo kandi emyatsi yosĩ iri busana naye. Olukengerwa lubyeye uku Nyamuhanga kera na kera. Amina.

Abanya Roma 12

¹Balĩkyetu, ngabalemba-lemba busana n'eriganyira ãnene lya Nyamuhanga, nyiti, muyihe uku Nyamuhanga ng'obuhere obuliho, kandi obũbũyĩrĩre, obũkamũtsemesaya. Erĩ nĩ 'ramya erikutolere.

²Sĩmũsosekanĩbawe n'emyatsi y'ekihugo kino, nĩkwa muleke Nyamuhanga eribahindula n'eribaha obũlengekanĩa buhya-buhya. Mutya mwasyatoka eriminya erisonda lya Nyamuhanga. Erisonda erĩ ni ribuya, kandi likatsemesaya, kandi lĩhĩkene.

³Kusangwa Nyamuhanga abirimba olukogo olũ, ngabwira obuli mundu omo katĩkatĩ kenyũ nyiti, siayiganze eribya mukulu kwilaba aho atolere, nĩkwa aganĩraye ndeke n'eriyitswera omo lulengo lw'erĩkĩrĩrya olo Nyamuhanga abiriha oko buli mundu.

⁴Tuwite ebĩtsũko bingi oko mubiri muguma, n'obuli kĩtsũko kiwite omũbĩrĩ wakyo.

⁵Netu tutya tuli bangi, tuli mubiri muguma itumatikene na Kristo, kandi tuwatene haguma ng'ebĩtsũko mĩsĩndo-mĩsĩndo by'omubiri muguma.

⁶Kandi kusangwa tuwite olũsũngo mĩsĩndo-mĩsĩndo olũkalũa uku Nyamuhanga busana n'olukogo olo abirituha tukole mulo. Twamabya tuwite olũsũngo lw'erĩtũla Engulu Yowene, tũtũleyo omo lulengo lw'erĩkĩrĩrya lyetu.

⁷Kumbe nĩ lũsũngo lw'omũbĩrĩ, tukole. Kumbe amatuha erĩkangĩrĩrya, tũkangĩrĩraye abandu.

⁸Amatuha erĩsĩkya emitima y'abandu, tukole tutya. Amatuha erĩhĩtya, tũhĩtaye ndeke. Oyukasondola asondole n'omũhwa. Oyukaganyira abandi akole atya n'obutseme.

⁹Olwanzo lubyeye butsira eriteba. Ũkwe ekibi kyo nye. Ukwamirire ekibuya.

- ¹⁰Mwanzane kutsibu ng'abasubeneko. Mukengane n'eribya n'omutima w'erĩsĩkya abandi.
- ¹¹Mukole n'omũhwa butsira bugata. Mubye n'omũhwa munene omo kĩrĩmũ, n'erikolera Omukama.
- ¹²Mutseme omo maha, mũyĩyĩnaye omo malĩge, eriyitsingirira omw'isaba,
- ¹³musangire omo bwaga bw'abandu ba Nyamuhanga, mũkokaye abagenĩ.
- ¹⁴Mutsumule abakabendereraya; mutsumulebo, simutakirebo.
- ¹⁵Mutseme haguma n'abakatsema, mulire haguma n'abakalira.
- ¹⁶Mubye n'obũlengekanĩa buguma omo katĩkatĩ kenyũ; simubye n'obũlengekanĩa bw'eriyiheka, nĩkwa musibe n'abahehere. Simuyiganze ng'ab'amenge.
- ¹⁷Omundu amakukolera ekibi, sumulihe ekibi. Mũganĩraye ekitunganene omo meso w'abandu bosĩ.
- ¹⁸Kyamatokekana, oko luhande lwenyũ, mubye n'obuholo oko bandu bosĩ.
- ¹⁹Abanze, sĩmũyĩkĩsaye, nĩkwa muleke erihitana lya Nyamuhanga likole, kusangwa kĩsakĩre kiti, Omukama ati, Erĩkĩsya ni ryage. Nasyaliha.
- ²⁰Kandi kĩsakĩre kiti, Enzĩgũ yawe yamawira, iwamwaganula, amakwa enyota, iwamuha aw'erĩpũlya; kusangwa mwamakola mutya imwamalunda amakala w'omuliro oko mutwe wuwe.
- ²¹Suleke ekibi kĩkakũkĩnda, nĩkwa ũkĩnde ekibi omo kibuya.

Abanya Roma 13

- ¹Obuli mundu akenge abatabalĩ b'ekihugo. Kusangwa sihali ehamũlĩ eyĩtalũa uku Nyamuhanga, n' ab'ehamũlĩ baliho, bahĩrĩrweho na Nyamuhanga.
- ²Neryo oyukalwa n'abenye ehamũlĩ akalwa n'ekilayiro kya Nyamuhanga, n'abakalwa n'abatabalĩ basyayiretera erĩsĩngwa.
- ³Kusangwa abatabalĩ sibaliho busana n'erĩũbahya oyukakola ndeke, nĩkwa busana n'erĩũbahya oyukakola nabi. Ũnanzĩre eritindiubaha omundu w'ehamũlĩ kwehĩ? Ego, ukole ndeke neryo basyakupipa.
- ⁴Kusangwa abatabalĩ ni bagombe ba Nyamuhanga busana n'erikukola ndeke. Nĩkwa wamakola ekibi, wubahe; kusangwa sialiheka omũyalĩ go busa; kandi ni mugombe wa Nyamuhanga oyũkakĩsaya busana n'erireta erihitana oko yukakola ekibi.
- ⁵Neryo litolere iwakengabo, butsira busana n'erihitana lya Nyamuhanga lisa, nĩkwa busana n'obunya-mutima bwawe.
- ⁶Kandi busana n'ekĩ mukasola nibya, kusangwa abatabalĩ ni bagombe ba Nyamuhanga omugulu bakakola omũbĩrĩ wabo.

⁷Mulihe abosĩ b'emĩnda yabo, omusolo oko yutolere omusolo, engemu oko mwenye ngemu, erikenga ukw'oyo wangakengwa, erĩsĩkya ukw'oyo wangasĩkĩbwa.

⁸Subye n'omwĩnda w'omundu n'omuguma, lye n'erianzana lisa; kusangwa oyukanza mũlĩkyabo abĩrĩberererya Emigambo.

⁹Kusangwa ebihano biti, Isiwasingĩra, ĩsĩwĩta, ĩsĩwĩba, isiwarumawa. Kandi hamabya ekindi kihano, ebyosĩ bĩkahĩkana omo kihano kiguma kiti, Wanze mũlĩkyenyũ ngoko ukayanza.

¹⁰Olwanzo silulikola mũlĩkyabo yo kibi. Neryo olwanzo lũkabererera Emigambo yosĩ.

¹¹Neryo ĩmũnasĩ omugulu oyũ, nĩ ndambĩ yenyũ y'eribuka omo tũgotserĩ; kusangwa erilama liri hakũhĩ netu, kwilaba ekiro twĩkĩrĩraya.

¹²Obũtũkũ bũkĩsĩya ibwakya, eritungi iryasa. Neryo tuleke emĩbĩrĩ y'omwĩrĩmya, twambale ebindu by'amalwa by'ekyakakala.

¹³Tulendere ngoko litolere omugulu bukere, situtamire n'erĩkũnda, situbye n'oburagane n'esyongumbu nyibi, situlwe, situbye n'obũha.

¹⁴Nĩkwa muleke Yesu Kristo abye oyukabalwira n'ebindu biwe by'amalwa; simubye n'obũlengekanĩa bw'omubiri erikwama esyongumbu syago.

Abanya Roma 14

¹Nĩkwa mũkokaye oyuli molo omw'ĩkĩrĩrya liwe. Nĩkwa sukube buhaka naye busana n'amalengekanĩa wuwe.

²Omundu muguma akĩkĩrĩraya ati anganalya ebyosĩ, nĩkwa oyuli molo akalya esyomboka nyisa.

³Omundu oyukalya ebyosĩ siapone oyuterya ebyosĩ. N'oyuterya ebyosĩ siatswere oyukalya ebyosĩ, kusangwa Nyamuhanga abĩrĩmũlĩga.

⁴Nawe uwendu uti ukatswera omugombe w'ogundi kwehĩ? Embere sy'omukama wuwe asyasingana kutse asyasingwa. Asyasingana ndeke kusangwa Omukama awite obũtokĩ bw'erĩmũhanganĩa ndeke.

⁵Omundu muguma akaganza ekiro kiguma mo kikulu kwilaba ekindi, n'ogundi akaganza ebiro byosĩ ng'ebindi. Obuli mundu aminye ndeke ebyo amalĩga omo bũlengekanĩa buwe.

⁶Oyukakenga ekiro kiguma, akakengakyo busana n'Omukama. N'oyukalya ebyosĩ akalya n'erikenga Omukama, kusangwa akaha Nyamuhanga y'ewasingya; n'oyuterya ebyosĩ akakola atya busana n'erikenga Omukama, kandi akaha Nyamuhanga y'ewasingya.

⁷Kusangwa sihali oyukabyaho busana naye ĩyowene-wene, kandi sihali oyukahola busana naye ĩyowene-wene.

⁸Kusangwa twamabyaho tukabyaho busana n'Omukama, kandi twamahola tukahola busana n'Omukama. Neryo, twamabyaho kutse. twamahola, tuli b'Omukama.

⁹Kusangwa Kristo mwahola neryo mwaswabyaho, atoke eribya Mukama w'abahalire n'abaliho.

¹⁰Nikwa nawe, busana nakĩ ukatswera mũlĩkyenyũ kwehĩ? Kandi nawe busana nakĩ ukapona mũlĩkyenyũ kwehĩ? Kusangwa itwe bosĩ twasyahangana embere w'ekĩtũmbĩ ky'eritswera kya Nyamuhanga.

¹¹Kusangwa kĩsakĩre kiti, Omukama ati, Ĩngye nyiriho! Obuli mundu asyakũkama embere syage, N'obuli mundu asyatũlago ko nyiri Nyamuhanga.

¹²Neryo obuli mundu asyakanganĩa Nyamuhanga ebyo akola.

¹³Neryo tuleke eritswerana, nĩkwa mũbũge muti, omundu sĩaĩre kindu ekyangatwĩkalya mũlĩkyabo, kutse erireka akawa omo bibi.

¹⁴Nyĩnasĩ, kandi nabĩrĩmĩnyĩsĩbwa busana n'Omukama Kristo ko hate kindu kĩtĩsĩrĩre ĩkyokyene; nĩkwa omundu amaganĩrya kw'ekindu kĩtĩsĩrĩre, busana naye, kĩtĩsĩrĩre.

¹⁵Wamĩta mũlĩkyenyũ y'obũlĩge busana n'ebyo ukalya, sulirendera omo lwanzo. Suleke akalyo kawe kakaherya omundu oyo Kristo aholera.

¹⁶Neryo simuleke ekiri kibuya ũkw'ĩnywe kikatsumwa ng'ekibi.

¹⁷Kusangwa obwami bwa Nyamuhanga si mwatsi w'erirya kutse w'erĩpũlya, nĩkwa ni butunganene, n'obuholo, n'obutseme obo Mũlĩmũ Abũyĩrĩre akaha.

¹⁸Kusangwa oyukakolera Kristo atya akatsemesaya Nyamuhanga, kandi abandu bakamũsĩma.

¹⁹Neryo tukwame emyatsi eyikaleta obuholo n'ebĩkatũhanganaya.

²⁰Busana n'akalyo sũtsandaye omũbĩrĩ wa Nyamuhanga. Ebyosĩ bĩsĩrĩre, nĩkwa ni kibi busana n'oyukalyabyo amaleka ogundi erikola ebibi.

²¹Sĩryowene erirya esĩswĩ kutse erĩpũlya ebĩnyũ, kutse erikola ekĩndũkĩ ekikaleka mũlĩkyenyũ iniakola ebibi.

²²Ekyo ũkĩkĩrĩraya nga kyowene, ubye nakyo ĩwowene embere sya Nyamuhanga. Obutseme buli n'oyute n'omusango omo mutima wuwe busana n'ebyo akasĩma.

²³Nĩkwa oyukatikatikira ekyo akalya ali n'omusango, kusangwa erikola liwe siriwite erĩkĩrĩrya. N'ekĩndũkĩ akakola atĩkĩrĩrye ni kibi.

Abanya Roma 15

¹Nĩkwa itwe tuli n'amaka, litolere ĩtwawatĩkya obolo bw'abandu abate n'amaka, butsira erĩyĩtsemesya.

²Obuli mundu kwĩtwe atsemesaye mũlĩkyabo, busana n'erĩmũwatĩkya n'erĩmũhanganĩa ndeke.

- ³Kusangwa Kristo mwatayĩtsemesya; nĩkwa kĩsakĩre kiti, Ebĩtsũmĩ ebyo bakutsuma mobyambĩkako.
- ⁴Kusangwa ebyosĩ ebyasakawa erĩmbere omo Masako byasakawa busana n'erĩtũkangĩrĩrya. Neryo Amasako akatuha eriyitsingirira n'erihanda omutima, itwatoka eribya n'amaha.
- ⁵Nĩkwa Nyamuhanga oyukaha erĩyĩyĩnĩa n'erihanda omutima, abahe obũlengekanĩa bwa Kristo Yesu.
- ⁶Neryo ĩnywe bosĩ haguma n'omulenge muguma, imwapipa Nyamuhanga Tata w'Omukama wetu Yesu Kristo.
- ⁷Neryo mũkokanaye ngoko Kristo atũkokaya, Nyamuhanga abane olukengerwa.
- ⁸Kusangwa ngabũga nyiti, Kristo abiribya omugombe oko Bayũda busana n'erĩhanganĩa ekwenene ya Nyamuhanga, n'erĩberererya esyondagane siwe oko bosokulu.
- ⁹Kandi Kristo atokesaye ebihanda ibyapipa Nyamuhanga busana n'eriganyira liwe. Ngoko kĩsakĩre kiti, Neryo busana n'ekyo, nasyakupipa omo katĩkatĩ k'ebihanda, Nasyimba ebikapipa erĩna lyawe.
- ¹⁰N'akandi, kiti, Mutseme, ĩnywe Bihanda, haguma n'abandu ba Nyamuhanga.
- ¹¹N'akandi, kiti, Mupipe Omwami Mukulu, ĩnywe Bihanda byosĩ, N'abandu b'ebihanda byosĩ bamupipe!
- ¹²N'akandi ĩsaya akabũga ati, Omwana wa Yese asyasa, Iye asyanganĩbwa eritabala oko Bihanda. N'ebihanda basyamũhĩra kw'amaha wabo.
- ¹³Nĩkwa Nyamuhanga, oyukaleta maha, abosũlaye n'obutseme bosĩ n'obuholo bosĩ busana n'erĩmwĩkĩrĩrya, amaha wenyũ akanyirire kutsibu omo bũtokĩ bw'Omũlĩmũ Abũyĩrĩre.
- ¹⁴Balĩkyetu, nyĩnasĩ ndeke ko moswĩre n'obubuya, mwabiribana eriminya ebyo byo kutsibu, kandi mukatoka erihanana.
- ¹⁵Nĩkwa nabiribasakira butsira buba omo myatsi eyo erĩbĩbũkya. Ngabũga butsira buba kusangwa Nyamuhanga mwamba ekibuya omo lukogo luwe,
- ¹⁶eribya mugombe wa Yesu Kristo oko Bihanda. Ngakola ng'omũhererĩ busana n'erĩtũla Engulu Yowene eyĩkalũa uku Nyamuhanga, Ebihanda bibye buhere obũkasĩmawa na Nyamuhanga, obo Mũlĩmũ Abũyĩrĩre abirihigula.
- ¹⁷Neryo busana n'erimatikana na Kristo Yesu nabiribana ekyangaleka inayihalamba omo mũbĩrĩ wa Nyamuhanga.
- ¹⁸Kusangwa sindiendirenga eriahula ogundi mwatsi go n'ogo Kristo abirikola omo byala byage busana n'erisonbola Ebihanda erĩowa Nyamuhanga omo bĩnywa n'omo mũbĩrĩ,

¹⁹busana n'obūtókĩ bw'ebitiko-tiko n'eby'eriswekera, omo būtókĩ bw'Omũlĩmũ. Neryo nabĩrĩtũla ndeke-ndeke Engulu Yowene erĩtsũka eYerũsalema n'omo bihugo hakũhĩ naho, n'erĩhĩka oko kihugo ky'eĩlĩrĩko.

²⁰Litya nyinemusonda erĩtũla Engulu Yowene aho Kristo ate ahulirwa, ĩsĩnangahĩmba oko kibanza ky'ogundi mundu.

²¹Ngoko kĩsakĩre kiti, Abatetabwirwa engulu yiwe, basyalangira, N'abandu abate bowa, basyaminya.

²²Busana n'omwatsi oyũ, nabĩrĩkakĩrĩbwa esyongendo nyingi erĩbahĩkako.

²³Nĩkwa lino nabiribuga erikola omo bihugo ebĩ. Kandi kusangwa nabiribya n'olukando lw'erĩbahĩkako emyaka mingi,

²⁴lino indi n'amaha w'eribalolako omugulu ngalabira eSpania. Neryo namabibunga haguma nenyũ oko katambĩ, ĩmwanyĩwatĩkya eriyayo.

²⁵Nĩkwa lino ngaya eYerũsalema busana n'erĩwatĩkya abandu ba Nyamuhanga abaliyo.

²⁶Kusangwa kyabĩrĩtsemesya amakanĩsa w'eMakedonĩa n'eAkaya erĩlabya ekĩbo busana n'abera abali omo katĩkatĩ k'abandu ba Nyamuhanga eYerũsalema.

²⁷Ega mokyatsemesya amakanĩsa, kandi bali n'omwĩnda w'erikola batya. Kusangwa Abayũda mobawatĩkya ab'Ebihanda omo myatsi y'ekĩrĩmũ neryo ab'Ebihanda bali n'omwĩnda w'erĩwatĩkya Abayũda omo myatsi eyĩkawatĩkya omubiri.

²⁸Namabibuga omũbĩrĩ mubuya oyũ, n'erihabo ebyosĩ ebiri omo kĩbo kyabo, nasyaya eSpania, n'erilaba ewenyũ omo nzira.

²⁹Nyĩnasĩ omugulu nasyahĩka ewenyũ, nasyasa n'omũyĩsa gosĩ wa Kristo.

³⁰Neryo balĩkyetu, ngabalembalemba, busana n'Omukama wetu Yesu Kristo, n'akandi busana n'olwanzo olo Mũlĩmũ akaha, muhatikane Nyamuhanga haguma nage omw'isaba lyenyũ busana nage,

³¹nyĩteyĩbawe oko bandu batĩowa eYũdea; kandi omũbĩrĩ wage eYerũsalema asĩmawe n'abandu ba Nyamuhanga eyo.

³²Litya inatoka erĩbahĩkako n'obutseme omw'isonda lya Nyamuhanga, n'erĩyĩsyandira ndeke busana n'erĩyabalũngũlĩra.

³³Neryo Nyamuhanga oyukatuha obuholo abye haguma nenyũ ĩnywe bosĩ. Amina.

Abanya Roma 16

¹Ngasĩma eribatumira Foĩbe, omũlĩkyetu w'obũkalĩ, oyukakolera ekanĩsa y'eKenkũrea.

- ²Mũmũkokaye omo lina ly'Omukama ngoko litolere busana n'abandu ba Nyamuhanga, Kandi mũmũwatikaye omo buli mwatsi ali nago bwaga bw'erĩwatĩkĩbwa nenyũ. Kusangwa abĩrĩwatĩkya abandu bangi, nage nibya.
- ³Mũkeraye Pĩrĩsĩla na Akwĩla abakakola nage omo mũbĩrĩ wa Kristo Yesu,
- ⁴kandi mobatalanda oko ngebe yabo busana n'erĩnyĩlamya. Ngahabo ewasĩngya n'esyokanĩsa syosĩ sy'Ebihanda nasyo sikahabo ewasĩngya.
- ⁵Kandi mũkeraye ekanĩsa eyiri omo nyũmba yabo. Mũkeraye omwanze wage ye Epenetũ, oyo watsũka erĩkĩrĩya Kristo eAsĩa.
- ⁶Mũkeraye Marĩa oyo wakola kutsibu busana nenyũ.
- ⁷Mũkeraye Andronĩka na Yũnĩa ab'ekihanda kyetu, ababya omo mũlĩkĩ haguma nage. Kandi ni bakulu omo katĩ-katĩ k'abakwenda, kandi mobĩkĩrĩya Kristo embere kwĩngye.
- ⁸Mũkeraye Ampũliato omwanze wage omwisi w'Omukama.
- ⁹Mũkeraye Ũrbano, oyukakola haguma netu omo mũbĩrĩ wa Kristo. Kandi mũkeraye omwanze wage ye Stakĩ.
- ¹⁰Mũkeraye Apele oyũkasĩmawa omo mũbĩrĩ wa Kristo. Mũkeraye ab'omwa Arĩstabũlo.
- ¹¹Mũkeraye Herodĩo w'ekĩtũnga kyetu. Mũkeraye ab'omwa Narkĩso, abamatikene na Kristo.
- ¹²Mũkeraye Tĩrĩfena na Tĩrĩfosa, abakakola omũbĩrĩ w'Omukama. Mũkeraye omwanze wetu ye Persĩ, oyo wabirikola kutsibu omo mũbĩrĩ w'Omukama.
- ¹³Mũkeraye Rũfo, Omukristo mukulu omo mũbĩrĩ w'Omukama. Mũkeraye nyĩnya wuwe, ni koyo wage nibya.
- ¹⁴Mũkeraye Asĩnkrĩto na Fũlego, na Herme, na Patroba, na Herma, n'abalĩkyetu abali haguma nabo.
- ¹⁵Mũkeraye Fĩlologo, na Yũlĩa, na Nereo, na mwali wabo na Olĩmpa, n'abandu bosĩ ba Nyamuhanga abali haguma nabo.
- ¹⁶Mũkeranaye omw'iwanako erĩbũyĩrĩre. Esyokanĩsa syosĩ sya Kristo sĩkabakeraya.
- ¹⁷Balĩkyetu, ngabalemba-lemba, mũtegaye busana n'abo bakaleta erigabana, n'emyatsi y'erĩtwĩkalya, abatekwama erĩkangĩrĩrya eryo mwakangĩrĩrbawa. Musagebo.
- ¹⁸Kusangwa abandu ng'abo sibekolera Omukama wetu Kristo, nĩkwa bakakolera esyonda syabo. Kusangwa bakateba emitima y'abandu bate n'amenge, omo bĩnywa bitendere n'eby'ekĩsehya.
- ¹⁹Kusangwa engulu yenyũ ambu mũkowa Kristo, yabĩrĩhĩka oko bandu bosĩ; neryo ngatsema kutsibu busana nenyũ. Nĩkwa nyanzĩre mubye b'amenge omo bibuya, kandi mubye ng'abalere omo myatsi y'ebibi.

- ²⁰Kandi Nyamuhanga oyukatuha obuholo, asyahinolera Satanĩ yo lūba omwisi w'ebisando byenyũ. Olukogo lw'Omukama wetu Yesu lubyenenyũ.
- ²¹Tĩmoteo oyukakola haguma nage akabakeraya; kandi Lūkĩo na Yasona, na Sosĩpatere ab'ekihanda kyetu, bakabakeraya.
- ²²Ĩngye Teretĩo, oyukasaka ebarua eno, ngabakeraya omwisi w'Omukama.
- ²³Gayo akabakeraya. ĩngye indi mũgenĩ wuwe, kandi ekanĩsa ikahĩndana omo nyũmba yiwe. Erasto omũbĩkĩ w'esyofranka (esyoshĩllĩng) sy'omũyĩ akabakeraya. Kandi mũlĩkyetu Kwarto akabakeraya.
- ²⁴Olukogo lw'Omukama wetu Yesu Kristo lubyenenyũ ĩnywe bosĩ. Amina.]
- ²⁵Tupipe Nyamuhanga! Iye akatoka erĩbahanganĩa ndeke omo Ngulu Yowene eyo ngatũla, omwatsi wa Yesu Kristo, erĩkũmbo eryabĩsawa omo syondengo sya kera. Nĩkwa lino lyabĩrĩbĩsũlwa,
- ²⁶kandi lyabĩrĩmĩnyĩkalĩbwa omo Masako w'abamĩnyererĩ. Neryo busana n'ekihano kya Nyamuhanga w'erikota, omwatsi oyũ abĩrĩmĩnyĩsĩbwa oko bihanda byosĩ, ibatoka erĩkĩrĩrya Kristo n'erĩmowa.
- ²⁷Neryo uku Nyamuhanga oyuwite amenge ĩyowene, ukw'iye habye olukengerwa busana na Yesu Kristo, kera na kera! Amina.

1 Abanya Korĩnto

1 Abanya Korĩnto 1

- ¹Ĩngye Paũlo, oyo wabirikirawa busana n'erisonda lya Nyamuhanga eribya mukwenda wa Kristo Yesu. ĩngye n'omũlĩkyetu Sosĩtenĩ,
- ²tukabasakira haguma, ĩnywe kanĩsa ya Nyamuhanga eyiri eKorĩnto, ababirikirawa eribya bandu ba Nyamuhanga, abahigulawa erimatikana na Kristo Yesu. Kandi tukabasakira haguma n'abandu bosĩ ehosĩ abakalakira erĩna ly'Omukama wetu Kristo. Yo Mukama wabo n'owetu.
- ³Nyamuhanga Tata wetu n'Omukama Yesu Kristo abahe olukogo n'obuholo.
- ⁴Ngaha Nyamuhanga y'ewasĩngya emigulu yosĩ busana nenyũ. Kandi ngamuha ewasĩngya busana n'olukogo luwe, olo mwahabawa busana na Kristo Yesu.
- ⁵Kusangwa eriwatana na Kristo lyabiribaha eribya ab'ebindu omo myatsi yosĩ, omw'ĩbũga lyosĩ, n'amenge gosĩ.
- ⁶Engulu ya Kristo yabiribererera omwisi wenyũ,
- ⁷neryo simwetabula olũsũzo n'oluguma lwa Nyamuhanga, imunemulindirira eriminyikala ly'Omukama wetu Yesu Kristo.
- ⁸Naye asyabasĩkya erĩhĩka oko ndũlĩ, isimuli oko lubanza oko kiro ky'Omukama wetu Yesu Kristo.
- ⁹Nyamuhanga sialiregula, naye abiribabirikira erisakana n'Omugala wuwe, Omukama wetu Yesu Kristo.
- ¹⁰Neryo balĩkyetu, ngabalemba-lemba omo lĩna ly'Omukama wetu Yesu Kristo, nyiti ĩnywe bosĩ mũbũge kiguma. Nyiti sihabye erigabana omo katĩkatĩ kenyũ, nĩkwa mubohane omo bũlengekanĩa buguma n'omutima muguma.
- ¹¹Kusangwa abalĩkyetu ab'ekĩtũnga kya Kloe, babĩrĩnyĩtũlĩrigo busana nenyũ bati, hali erinegena omo katĩkatĩ kenyũ.
- ¹²Neryo nyiti, obuli mundu ũkw'ĩnywe akabũga ati, ĩngye mdi wa Paũlo, n'ogundi ati, ĩngye indi wa Apolo, n'ogundi ati, ĩngye mdi wa Petero, n'ogundi ati, ĩngye indi wa Kristo.
- ¹³Ko Kristo agabĩrwe kwehĩ? Na Paũlo mwabambwa oko musalaba busana nenyũ kwehĩ? Kutse mwabatĩsĩbawa omo lĩna lya Paũlo kwehĩ?
- ¹⁴Ngaha Nyamuhanga y'ewasĩngya kundi mondabatĩsya mundu n'omuguma omo katĩkatĩ kenyũ, nina Krĩspo na Gayo, ĩbobene.
- ¹⁵Neryo sihabye mundu oyũkabũga ati mwabatĩsĩbawa omo lĩna lyage.
- ¹⁶Nĩkwa monabatĩsya enyũmba ya Setefano, nĩkwa sĩnyasĩ ogundi nabatĩsaya.

- ¹⁷Kusangwa Kristo mwatanyituma eribatĩsya, nikwa anyituma erĩtũla Engulu Yowene. N'erĩtũlago butsira omo kĩsehya ky'ebĩnywa by'abandu, neryo omusalaba wa Kristo akasyayirwa mo buyira.
- ¹⁸Kusangwa omwatsi w'omusalaba nĩ bũkĩrũ oko bandu abakahera, nĩkwa nĩ bũtokĩ bwa Nyamuhanga busana netu, ĩtwe tũkalamĩbawa.
- ¹⁹Kusangwa Amasako akabũga ati, Nasyaherya amenge w'ab'amenge, Kandi nasyalũsya eriminya ly'abanyima-nyima.
- ²⁰Omundu w'amenge ali hahi kwehĩ? Omũsakĩ ali hahi kwehĩ? Embũyĩ y'ekihugo y'omugulu ono yiri hahi kwehĩ? Nyamuhanga abiriyira amenge w'ekihugo kino mo bũkĩrũ.
- ²¹Kusangwa ekihugo mokitetatoka eriminya Nyamuhanga omo menge wakyō. Neryo omo menge wuwe Nyamuhanga mwatsemesĩbwa erĩlanya abandu abakĩkĩrĩraya busana n'obũkĩrũ bw'omwatsi tũkatũla.
- ²²Kusangwa Abayũda bakabũlaya ebitiko-tiko, n'Abagĩrĩkĩ bakasonda-sonda amenge;
- ²³nĩkwa ĩtwe tũkakanganaya Kristo oyo wabambawa oko musalaba. Abayũda sĩbanzĩre omwatsi oyũ, n'abandu b'Ebihanda bakaganza omwatsi oyo mo bũkĩrũ.
- ²⁴Nĩkwa busana n'abo Nyamuhanga akabirikira, Abayũda n'Abagĩrĩkĩ, Kristo nĩ bũtokĩ bwa Nyamuhanga, kandi, ni menge wa Nyamuhanga.
- ²⁵Kusangwa obukahulawa mo bũkĩrũ bwa Nyamuhanga, ni bw'amenge kwilaba aw'abandu, n'obukahulawa mo bolo bwa Nyamuhanga, bũkalĩre kwilaba abandu.
- ²⁶Balĩkyetu, mwibuke ngoko mwabya ekiro Nyamuhanga ababirikira. Sihabya bangi omo katĩkatĩ kenyũ abakahulawa mo bandu b'amenge, kutse esyombangĩ, kutse abakulu.
- ²⁷Nĩkwa Nyamuhanga mwayisoga emyatsi mĩkĩrũ y'ekihugo erihemula abandu b'amenge. Kandi Nyamuhanga abiriyisoga emyatsi myolo y'ekihugo erihemula esyombangĩ.
- ²⁸Kandi Nyamuhanga mwayisoga emyatsi eyikaponawa n'abandu, n'emyatsi eyikaganzawa n'abandu nga buyira, kandi emyatsi eyiteho, iniatoka erĩsinga emyatsi eyiriho.
- ²⁹Neryo sihabye mundu oyukayihalamba embere sya Nyamuhanga.
- ³⁰Nĩkwa Nyamuhanga abĩrĩbamatĩkanĩa na Kristo Yesu. Kandi Nyamuhanga abiriyira Kristo eribya menge wetu. Busana na Kristo tukatunganana embere sya Nyamuhanga, kandi busana na Kristo tukabya bana ba Nyamuhanga, n'eribya bwĩranda.
- ³¹Neryo ngoko Amasako akabũga ati, Oyukayihalamba, ayihalambe umw'ebyo Omukama abirikola.

1 Abanya Korĩnto 2

- ¹Balíkyetu, omugulu nabahíkako eríbatũlira omwatsi w'ekwenene wa Nyamuhanga, mondasa omo bĩnywa by'amenge n'eby'ekĩsehya.
- ²Kusangwa monayĩsũnza nyiti s̄inangaganĩrya ogundi mwatsi omo katĩkatĩ kenyũ, nina Yesu Kristo, n'oluholo luwe oko musalaba.
- ³Nage nabya haguma nenyũ, inyiri molo-molo, kandi nabya n'eriubaha, n'erititimana lĩnene.
- ⁴Neryo ekĩnywa kyage n'erĩtũlago lyage, sibyabya by'ekĩsehya ky'ebĩnywa by'amenge w'abandu, nĩkwa byabya ĩbakakangaya obũtokĩ bw'Omũlĩmũ wa Nyamuhanga.
- ⁵Neryo erĩkĩrĩrya lyenyũ sirihangane omo munge w'abandu, nĩkwa lihangane omo bũtokĩ bwa Nyamuhanga.
- ⁶Nĩkwa tũkabũga amenge oko bandu bahíkene. Nĩkwa si munge w'ekihugo kino, kutse amenge w'abatabalĩ b'ekihugo kino, abakahwaho.
- ⁷Nĩkwa tũkabũga amenge wa Nyamuhanga mo lĩkũmbo, awabĩsamĩre oko bandu ago Nyamuhanga ayisoga busana n'olukengerwa lwetu, ekihugo kite kyahangikwa.
- ⁸Abatabalĩ b'ekihugo kino mobataminyā amenge aya. Kusangwa nga balibya basĩ amenge ayo, kumbe sibetabamba Omukama w'olukengerwa oko musalaba.
- ⁹Nĩkwa Amasako akabũga ati, Emyatsi eyo ameso ate alangira, n'amatwĩ atĩowa, N'emyatsi eyo mutima ate aganĩrya, Eyo ni myatsi eyo Nyamuhanga abiritegeka busana n'abandu abamwanzĩre.
- ¹⁰Nĩkwa Nyamuhanga abĩrĩtũbĩsũlĩrayo omo Mũlĩmũ wuwe. Nĩ Mũlĩmũ akasonda emyatsi yosĩ, akasonda erĩyĩsũnza lya Nyamuhanga.
- ¹¹Ko ni mundu wahi oyo wasĩ emyatsi y'omundu kite ekĩrĩmũ ky'omundu oyo ekiri omwisi wuwe kwehĩ? Litya sihali oyo wasĩ emyatsi ya Nyamuhanga ate Omũlĩmũ wa Nyamuhanga.
- ¹²Nĩkwa ĩtwe sitwetangirira ekĩrĩmũ ky'ekihugo, nĩkwa twabiriangirira Omũlĩmũ ogo Nyamuhanga atuma, itwatoka eriminyā emyatsi eyo Nyamuhanga abirituha mo lūsũnzo.
- ¹³Ebĩnywa ebyo tũkabũga, s̄ĩ bĩnywa byakangĩrĩrĩbawa omo munge w'abandu, nĩkwa ebyakangĩrĩrĩbawa n'Omũlĩmũ, neryo tũkakũmbũla emyatsi y'Omũlĩmũ wa Nyamuhanga oko bawite Omũlĩmũ oyo.
- ¹⁴Nĩkwa omundu oyutawite Omũlĩmũ sialitoka eribana olūsũnzo olũkalũa oko Mũlĩmũ. Kandi sialiminyalo kusangwa ni myatsi y'obũkĩrũ busana naye. Kusangwa endũndĩ yalo ikasohawa omo munge w'Omũlĩmũ.
- ¹⁵Nĩkwa omundu oyuwite Omũlĩmũ akatoka erisoha endũndĩ y'emyatsi yosĩ, nĩkwa iye sialisohawa n'omundu.
- ¹⁶Ngoko Amasako akabũga ati, Nindi yo wasĩ obũlengekanĩa bw'Omukama kwehĩ? Nindi yo wangatoka erimuhana kwehĩ? Nĩkwa ĩtwe tuwite obũlengekanĩa bwa Kristo.

1 Abanya Korĩnto 3

- ¹Nĩkwa balĩkyetu, ĩngye mondatoka erĩbũga nenyũ nga muli bandu bakwamĩre Omũlĩmũ, nĩkwa nabũga nenyũ nga muli bandu abakwamĩre omubiri, nga muli Bakristo balere-balere.
- ²Monabalĩsya amasabũ, butsira akalyo akakala-kalĩre, kusangwa simwabya mukatoka eriryako. Na lino simulimwatokako.
- ³Kusangwa lino mukine bandu abakwamĩre omubiri. Kusangwa omugulu hakine eritsuro n'amanegeni omo katĩkatĩ kenyũ, sĩmũkwamĩre omubiri kwehĩ? Kandi simwelendera ng'abandu b'ekihugo kwehĩ?
- ⁴Kusangwa omugulu omundu akabũga ati, ĩngye indi wa Paũlo; n'ogundi ati, ĩngye indi wa Apolo; isimuli bandu b'ekihugo kwehĩ?
- ⁵Ko Apolo nindi kwehĩ? Kandi Paũlo nindi kwehĩ? Tuli bagombe abaleka ĩmwĩkĩrĩrya. Obuli muguma w'ũkw'ĩtwe tukakola omũbĩrĩ ogo Mukama akatuha erikolago.
- ⁶Ĩngye nahera embuto, Apolo mũtũlĩra kuyo kw'amagetsi, nĩkwa Nyamuhanga yo waleka embuto iyalasa.
- ⁷Neryo omũherĩ w'embuto, n'oyũkũtũlĩra kuyo kw'amagetsi sibegasakĩ. Ni Nyamuhanga yũkalasayayo.
- ⁸Neryo omũherĩ w'embuto, n'oyũkũtũlĩra kuyo kw'amagetsi balingene, kandi obuli mundu asyahembwa na Nyamuhanga ngoko mũbĩrĩ wuwe ali.
- ⁹Kusangwa Nyamuhanga yo tukakola haguma naye, kandi ĩnywe muli irima lya Nyamuhanga. Kandi muli nyũmba ya Nyamuhanga.
- ¹⁰Neryo Nyamuhanga mwamba olũsũnzo luwe, lw'omũbĩrĩ. Neryo ng'omũhĩmbĩ munyima-nyima w'amenge monahira ekibanza, nĩkwa ogundi akahĩmba kukyo. Neryo obuli mundu ayĩtegaye ng'akahĩmba ati.
- ¹¹Kusangwa Nyamuhanga abĩrĩhira Yesu Kristo mo kibanza ĩkyokyene, neryo sihali ekindi kibanza ekyangahĩrwaho.
- ¹²Neryo omundu akahĩmba oko kibanza omo syamagetsi, kutse esy'ebĩtsĩpa, kutse amabwe w'obũgũlĩ bunene, kutse miti, kutse bitu, kutse esyombuba.
- ¹³Kandi omũbĩrĩ w'obuli mundu asyaminikala, kusangwa ekiro kya Kristo kyasyakanganĩago. Kandi omuliro asyabĩsũlago, ni muliro asyalenga omũbĩrĩ w'obuli mundu nga nĩ wa mũsĩndo wahi.
- ¹⁴Obũhĩmbe bw'omundu bwamabyaho enyũma w'omuliro, asyahembwa obũhĩngĩ.
- ¹⁵Nĩkwa obũhĩmbe bw'omundu bwamahĩsĩbwa omo muliro asyaherya; nĩkwa iye asyalamĩbwa ng'oyo wabala omo muliro.

¹⁶Sĩmwasĩ ko muli hekalũ ya Nyamuhanga kwehĩ, kandi k'Omũlimũ wa Nyamuhanga ĩkere omwisi wenyũ kwehĩ?

¹⁷Neryo omundu amaherya ehekalũ ya Nyamuhanga, Nyamuhanga asyamũherya. Kusangwa ehekalũ ya Nyamuhanga ĩbũyĩrĩre, nenyũ muli ehekalũ eyo.

¹⁸Sihabye mundu oyũkayĩtebaya. Omundu omo katĩkatĩ kenyũ amaganĩrya nga ni w'amenge w'ekihugo kino, abye mũkĩrũ, iniatoka eribya w'amenge kũndũ.

¹⁹Kusangwa amenge w'ekihugo kino nĩ bũkĩrũ embere sya Nyamuhanga. Ngoko kĩsakĩre kiti, Nyamuhanga akahamba ab'amenge omo menge wabo mabi.

²⁰N'awandi Masako ati, Omukama anasĩ kw'amalengekanĩa w'ab'amenge kw'ategasakĩ.

²¹Neryo sihabye mundu oyukayihalamba busana n'abandu. Kusangwa emyatsi yosĩ nĩ yenyũ.

²²Amabya ini Paũlo, kutse Apolo, kutse Petero, kutse ekihugo, kutse engebe, kutse oluholo, kutse emyatsi ya lino, kutse emyatsi ikandisyasa, emyatsi yosĩ nĩ yenyũ.

²³Nenyũ muli aba Kristo, kandi Kristo ni wa Nyamuhanga.

1 Abanya Korĩnto 4

¹Abandu bangatuganza ng'abagombe ba Kristo, kandi ng'abateya b'amakũmbo wa Nyamuhanga.

²Nĩkwa omwatsi muguma atolere omũteya, ambu abanike ng'oyuteregula oko mukama wuwe.

³Nĩkwa ĩngye sinditsomana nga mukanzwera kutse eritswerwa n'abandu ba muna-kihugo. Kutse sindiyitswera.

⁴Kandi sinditabana omwatsi w'eriyihandikirira. Nĩkwa ekyo sikirinyiyira mo mundu ute ko lubanza. Omukama yukanyitswera.

⁵Neryo simubye mukatswera omundu embere w'omugulu owatolere, omugulu Omukama asyasa, iye asyahũlũkya omo kyakakala emyatsi eyĩbĩsamĩre omo mwĩrĩmya, kandi asyamĩnyĩkalya erĩyĩsũnza ly'emitima y'abandu. Neryo obuli mundu asyabana eripipwa na Nyamuhanga.

⁶Balĩkyetu, nabĩrĩbũga emyatsi eyĩ mo mũsyo busana nage na busana na Apolo, imwatoka eriiga eritendisoha nabi. Sihabye mundu oyukayiheka, ati akimira omukwenda muguma, n'eripona ogundi.

⁷Nindi wakũhĩra mo mukulu oko bandu kwehĩ? Ebyosĩ ebyo uwite, Nyamuhanga mwatakuhabyo kwehĩ? Neryo byamabya ĩnĩ lūsũnzo, busana nakĩ ukayihalamba nga sulitahabwalo kwehĩ?

⁸Mwabiribana ebyosĩ; kandi mwabiribya bateke, kandi muli bami, ĩtwe nomo tutane bami; kumbe muli bami, netu itwatoka eribya bami haguma nenyũ.

⁹Kusangwa ngaganĩraya nyiti, Nyamuhanga abĩrĩtũhĩra ĩtwe bakwenda, omo mwanya w'endũlĩ, ng'abandu ababiritswerwa okw'ihola, kusangwa twabiribya eky'erisamalirwa busana n'ekihugo kyosĩ, oko bamalaĩka, n'oko bandu.

¹⁰Ĩtwe tuli bakĩrũ busana na Kristo, nĩkwa ĩnywe muli b'amenge omwisi wa Kristo; ĩtwe tuli bolo-bolo, nĩkwa ĩnywe muli b'amaka; ĩnywe mũkasĩkĩbawa, nĩkwa ĩtwe tukaponawa.

¹¹Kandi erĩhĩka na lino-lino tukawira n'erĩkwa enyota, situwite esyongimba syowene, kandi tũkahũnzawa, isituwite enyũmba.

¹²Kandi tukaluha, itunemukola omũbĩrĩ omo byala byetu. Omugulu tukatsumawa, tukatsumula; omugulu abandu bakatwendereraya, tũkayĩyĩnaya.

¹³Omugulu bakatulega, tukalenga erisangana nabo. Twabiribya ng'abaleretĩre oko kihugo, tuli ng'ekyabũ ky'ebindu byosĩ, erĩhĩka na lino.

¹⁴Sindisaka emyatsi eyĩ busana n'eribahemula, nĩkwa ngasaka busana n'eribahana ng'abana bage banze.

¹⁵Kusangwa nomo mwangabya n'abakangĩrĩrya b'olũhũnda-hũnda umu Kristo, nĩkwa simwangabya n'abotata bangi. Kusangwa ĩngye omo Ngulu Yowene nabiribya tata wenyũ omwisi wa Kristo Yesu.

¹⁶Neryo ngabalemba-lemba nyiti mubye mukanyĩgerererya.

¹⁷Busana n'omwatsi oyũ, nabiribatamira Tĩmoteo. Iye ni mwana wage mwanze omwisi w'Omukama oyuteregula. Asyabĩbũkya emigendere yage eyo ngakwama omwisi wa Kristo, kandi eyo ngakangĩrĩraya ehosĩ omo makanĩsa gosĩ.

¹⁸Nĩkwa abandi omo katĩkatĩ kenyũ bakayihagata, bati sindiendisyaya ewenyũ eKorĩnto.

¹⁹Nĩkwa nyinemwendĩsyabahĩkako lũba, Omukama amanza atya, neryo nasyaminyanda ndeke obũtokĩ bw'abakayiheka, butsira ebĩnywa byabo bisa.

²⁰Kusangwa obwami bwa Nyamuhanga buliho omo bũtokĩ butsira omo bĩnywa bisa.

²¹Mwanzĩre kyahi kwehĩ? Nyĩbahĩkeko omo lũnyambĩ, kutse omo lwanzo n'omutima owahehere kwehĩ?

1 Abanya Korĩnto 5

¹Abandu balĩmũbũga bati, hali erĩsingĩra omo katĩkatĩ kenyũ, eryo mũsĩndo owakalĩre kwilaba oluteto losĩ lw'abandu b'Ebihanda. Bati, omundu abĩrĩmya me-mulere wuwe!

²Neryo mukayihagata muti kwehĩ? Litolere imwabya n'obũlĩge bunene, n'erĩlũsya omundu oyukakola omwatsi oyũ omo ndeko yenyũ.

³Kusangwa ĩngye nomo nyite haguma nenyũ omo mubiri, nyineyo omo kĩrĩmũ, nabiritswera oyo wakola ekyo, omo lĩna ly'Omukama wetu Yesu nga nyineho haguma nenyũ.

- ⁴Neryo omugulu mũhĩndene haguma, nage indi haguma nenyũ omo kĩrĩmũ kyage, ituli n'obũtokĩ bw'Omukama wetu Yesu,
- ⁵tuhe omundu oyo uku Satanĩ, omubiri wuwe aherĩbawe, nĩkwa ekĩrĩmũ kiwe kĩlamĩbawe omo Kiro ky'Omukama.
- ⁶Eriyihagata lyenyũ sĩryowene! Sĩmwasĩ kw'ekĩhamya kike kĩkahamaya obundu bosĩ kwehĩ?
- ⁷Mũlũsaye ekĩhamya kya kera, ky'ebibi, imwatoka eribya bundu buhya-buhyu obute mo kĩhamya n'ekike, ngoko kwenene muli rino. Kusangwa Kristo ekyana ky'embũlĩ kyetu ky'Erikiruka, abiriherwa.
- ⁸Neryo tusangire okw'irya eryo, butsira omo bundu obuli mw'ekĩhamya kya kera, eky'ebibi n'eky'erĩhalya, nĩkwa omo bundu obute mw'ekĩhamya, obw'obubuya n'obw'ekwenene.
- ⁹Omo barua nabasakira monababwira nyiti, simutambe n'abandu basĩngĩrĩ.
- ¹⁰Nĩkwa mondahula bandu basĩngĩrĩ b'ekihugo kino, kutse abakatsura abakahũnga, kutse abakasaba esyosanamu, Kusangwa bite bitya ãnywe ãmwangalũa omo kihugo.
- ¹¹Nĩkwa lino ngabasakira nyiti, simutambe n'omundu oyukayahula mo Mukristo, oyuli mũsĩngĩrĩ, kutse omũtsũrĩ, kutse oyukasaba esyosanamu, kutse omũtsũmĩ, kutse oyuli mũkũndĩrya, kutse oyũkahũnga. Kwenene simwangalya n'omundu ng'oyo.
- ¹²Kusangwa si mwatsi wage w'eritswera ab'eyĩhya. Nenyũ simwangatswera abali omo kanĩsa kwehĩ?
- ¹³Nĩkwa Nyamuhanga asyatswera abali eyĩhya. Ngoko kĩsakĩre kiti, Omundu mubi oyo, mumuhige omo ndeko yenyũ.

1 Abanya Korĩnto 6

- ¹Hamabya omundu omo katĩkatĩ kenyũ oyuli n'omwatsi uku mũlĩkyabo, oyukalenga erimutsongera embere sy'abatswerĩ abatatunganene, sialireka abandu ba Nyamuhanga bakasohabo kwehĩ?
- ²Sĩmwasĩ kw'abandu ba Nyamuhanga basyatswera ekihugo kwehĩ? Mwamabya ãnĩ ãnywe mukasyatswera ekihugo, simutolere eritswera esyombanza nge-nge-nge kwehĩ?
- ³Sĩmwasĩ ko twasyatswera abamalaĩka kwehĩ? Kwilaba aho simutolere eritswera emyatsi y'eribyaho lyetu kwehĩ?
- ⁴Neryo mwamabya n'emyatsi eyitolere eritswerwa, mukatwalayo oko batswerĩ abatasĩbwe omo kanĩsa kwehĩ?
- ⁵Sĩmwekwa esĩsonĩ kwehĩ? Simuli k'omundu muguma w'amenge omo katĩkatĩ kenyũ oyo wangatoka erisoha omo katĩkatĩ k'abalĩkyabo kwehĩ?
- ⁶Nĩkwa mũlĩkyetu muguma akayatsongera ogundi mũlĩkyabo embere sy'abatĩkĩrĩrye.

⁷Neryo omugulu mukatsongerana; mūkakangaya ngoko mwabĩrĩũtwa. Simwangayisoga erikolwa nabi kwehĩ? Kandi simwangayisoga erĩhũngwa kwehĩ?

⁸Nĩkwa ĩnywe mukakolana nabi n'erĩhũngana omo katĩkatĩ k'abalĩkyenyũ.

⁹Kandi sĩmwasĩ kw'abatatunganene ko batendisyasangira oko bwami bwa Nyamuhanga kwehĩ? Sĩmũtebĩbawe; ab'amaragane, kutse abakasaba esyosanamu, kutse abatetĩ, kutse abalume abakatetana,

¹⁰kutse abĩbĩ, kutse abakũndĩrya, kutse abakatsuma, kutse abanyeyĩ, aba sibendisyasangira oko bwami bwa Nyamuhanga.

¹¹Neryo abandi omo katĩkatĩ kenyũ ko mwanabya mutya; nĩkwa lino ĩnywe mwabĩrĩerĩbwa kw'ebibi, kandi mwabirihigulwa, kandi mwabiriyirwa mo batunganene busana n'erĩna ly'Omukama Yesu Kristo, n'omo Mũlĩmũ wa Nyamuhanga wetu.

¹²Nyiri bwĩranda erikola emyatsi yosĩ, nĩkwa emyatsi yosĩ, sirigasakĩ. Nyiri bwĩranda erikola emyatsi yosĩ, nĩkwa sindiendĩsyalĩga omwatsi n'omuguma erinyiyira mo mukobe wago.

¹³Akalyo ni k'enda, n'enda iri busana n'akalyo; nĩkwa Nyamuhanga asyaherya ebibiri byosĩ. Kandi omubiri sĩaĩrawa busana n'amaragane, nĩkwa ahĩrawa busana n'Omukama; n'Omukama busana n'omubiri.

¹⁴Nyamuhanga mwalũbũkya Omukama oko baholĩ, netu asyatũlũbũkya oko baholĩ omo bũtokĩ buwe.

¹⁵Mũnasĩ kw'emibiri yenyũ nĩ bĩtsũko by'omubiri wa Kristo. Nyiyire ebĩtsũko bya Kristo mo bĩtsũko by'omũtetĩ kwehĩ? Iyihĩ n'ahake!

¹⁶Kutse sĩmwasĩ oyũkĩmaya omũtetĩ kw'akabya mubiri muguma naye kwehĩ? Kusangwa kĩsakĩre kiti, Ababiri basyabya mubiri muguma.

¹⁷Nĩkwa oyukamatikana n'Omukama akabya kĩrĩmũ kiguma naye.

¹⁸Musage obũsingĩrĩ. Ebindi bibi omundu akakola biri eyĩhya oko mubiri wuwe, nĩkwa omundu oyukateta akahalaya omubiri wuwe.

¹⁹Sĩmwasĩ k'omubiri wenyũ nĩ hekalũ y'Omũlĩmũ Abũyĩrĩre, oyuli omwisi wenyũ n'oyo Nyamuhanga abaha kwehĩ? ĩnywe simuli benyũ, muli ba Nyamuhanga.

²⁰Abiribagula omo bũgũlĩ. Neryo omo mibiri yenyũ, muletere Nyamuhanga y'olukengerwa.

1 Abanya Korĩnto 7

¹Busana n'emyatsi eyo mwahula omo barua yenyũ, Lyowene kumbe omundu sĩangatũla oko mũkalĩ.

²Nĩkwa kusangwa hali obũsingĩrĩ bungi, obuli mundu abye n'omũkalĩ wuwe, n'obuli mũkalĩ abye n'ĩba wuwe.

- ³Omulume ahe mũkalĩwe ebimutolere, kandi nibya omũkalĩ ahe ĩba wuwe ebimutolere.
- ⁴Omũkalĩ siawite hamũlĩ oko mubiri wuwe, nĩkwa ĩba wuwe yuli n'ehamũlĩ eyo. Kandi omulume siawite ehamũlĩ oko mubiri wuwe, nĩkwa omũkalĩwe yuwite ehamũlĩ eyo.
- ⁵Sĩmwĩmane mutalialagana erikola mutya, imwatoka erĩyĩhĩra okw'isaba, neryo ĩmwaswahĩndana haguma, Satanĩ akasyabalengako busana n'eritindatũlera lyenyũ.
- ⁶Nĩkwa ngababwira ebĩ, sindibahamula.
- ⁷Neryo nyiti kumbe abandu bosĩ babye nga ngye. Nĩkwa obuli mundu awite olũsũnzo luwe olũkalũa uku Nyamuhanga omuguma awite olũsũnzo l'omũsĩndo oyũ, n'ogundi omũsĩndo olya.
- ⁸Nĩkwa ngabwira abatahĩkenĩe, n'abakwakalĩ nyiti, lyowene kumbe bali nga ngye.
- ⁹Kandi bamataluka erĩyĩtũlerya, ĩbahĩkanĩa; kusangwa lyowene erĩhĩkanĩa kwilaba eriaka omo ngumbu.
- ¹⁰Nĩkwa ngategeka abahĩkenĩe, nĩkwa yo Mukama, sĩ ĩngye, ati, Omũkalĩ sialũe ũkw'ĩba wuwe.
- ¹¹Nĩkwa omũkalĩ amalũamo, ĩsĩaswahĩkĩbawa, kutse aswesangana n'ĩba wuwe. Kandi omulume siahige omũkalĩ wuwe.
- ¹²Nĩkwa oko bandi ĩngye ngabwirabo, nĩkwa si yo Mukama, nyiti, omũlĩkyetu amabya awite omũkalĩ oyũtikĩrĩrye, n'omũkalĩ oyo akalĩga erĩkala naye, omulume oyo siamuhige.
- ¹³Kandi omũkalĩ oyuwite ĩba oyũtikĩrĩrye, n'ĩba akalĩga erĩkala naye omũkalĩ oyo sialũemo.
- ¹⁴Kusangwa ĩba oyũtikĩrĩrye akalĩgawa na Nyamuhanga busana n'omũkalĩ wuwe, kandi omũkalĩ oyũtikĩrĩrye, akalĩgawa na Nyamuhanga busana n'ĩba wuwe. Bite bitya, abana benyũ bangabya hali uku Nyamuhanga, nĩkwa lino bali hakũhĩ na Nyamuhanga.
- ¹⁵Nĩkwa oyũtikĩrĩrye amanza erigenda, agende. Omo mwatsi oyũ, omulume kutse omũkalĩ abali Bakristo bayisoge ekyo bakandikola, kusangwa Nyamuhanga abiritubirikira erĩkala omo buholo.
- ¹⁶Nĩkwa uwe mũkalĩ, wasĩ uti nga sĩwendĩsyalamya ĩbawe kwehĩ? Nawe uwe mulume, wasĩ uti nga sĩwendĩsyalamya omũkalĩ wawe kwehĩ?
- ¹⁷Nĩkwa obuli mundu alendere ngoko Mukama amutegeka, kandi alendere umw'ebyo Nyamuhanga amubirikiramo. Ko ngategeka nyitya omo syokanĩsa syosĩ.
- ¹⁸Kandi omundu amabirikirwa na Nyamuhanga iniabwene, sialenge eribya ng'oyutabwene. Omundu amabirikirwa na Nyamuhanga isiabwene, sialenge erĩbanĩbwa.

- 19**Eribana si mwatsi, kandi eritendibana si mwatsi. Nĩkwa enzumwa nene nĩ 'teya ebihano bya Nyamuhanga.
- 20**Obuli mundu akwame umw'ebyo Nyamuhanga amubirikiramo.
- 21**Wabya mukobe omugulu Nyamuhanga akubirikira kwehĩ? Oyo si mwatsi, nĩkwa wamatoka eribya bwĩranda, ukole utya.
- 22**Kusangwa omukobe oyo wabirikirawa n'Omukama nĩ mwĩranda w'Omukama. Nibya, omwĩranda oyo wabirikirawa na Nyamuhanga, ni mukobe w'Omukama.
- 23**Nyamuhanga mwabagula n'obũgũlĩ; neryo simubye bakobe b'abandu.
- 24**Balĩkyetu, obuli mundu akwame Nyamuhanga omo mwatsi ogo abyamo ekiro Nyamuhanga amubirikira.
- 25**Neryo busana n'omwatsi w'abatahĩkenĩe, singwite kihano ky'Omukama, nĩkwa ngabũga ekyage ng'oyuteregula busana n'eribana eriganyira ly'Omukama.
- 26**Ngaganĩraya busana n'amalĩge wa sesene, nyiti lyowene omundu ĩkale ngoko ane lino.
- 27**Ũhĩkĩrye omũkalĩ kwehĩ? Susonde erimuhiga. Sũhĩkĩrye kwehĩ? Susonde erĩhĩkya omũkalĩ.
- 28**Nĩkwa wamahĩkya omũkalĩ, sulitakola ekibi. Kandi omumbesa amaheruka isiatakola kibi. Nĩkwa abakaherũkanaya basyabana amalĩge omo mubiri, neryo nyanzĩre erĩbabalya oko malĩge ayo.
- 29**Nĩkwa balĩkyetu, ngababwira nyiti, omugulu amabya muke, neryo erĩtsũka lino, abawite abakalĩ bangabya nga sibawitebo.
- 30**Kandi abakalira babye nga siberira, n'abakatsema, babye nga sibetsema, n'abakagula, babye ng'abatawite bindu.
- 31**Abakatunda ebindu by'ekihugo babye nga sibetunda ndeke; kusangwa ekihugo kyetu sikyendisya byahoye ebiro binene.
- 32**Nĩkwa sĩnyanzĩre mukagalwa n'amaganĩryo. Oyũtahĩkĩrye akatsomana omũbĩrĩ w'Omukama, kusangwa anzĩre erĩtsemesya Omukama.
- 33**Nĩkwa oyũhĩkĩrye akatsomana emyatsi y'ekihugo, kusangwa anzĩre erĩtsemesya omũkalĩ wuwe.
- 34**Neryo erisonda liwe ligabene, omutima wuwe ali ko myatsi ĩbĩrĩ. Kandi omũkalĩ oyũtahĩkĩbwe, kutse omumbesa, bakatsomana omũbĩrĩ w'Omukama, iniatoka eribya mũbũyĩrĩre omo mubiri n'omo kĩrĩmũ; nĩkwa omũkalĩ oyũhĩkĩbwe akatsomana emyatsi y'ekihugo, kusangwa anzĩre erĩtsemesya ĩba wuwe.
- 35**Ngabũga ebĩ kusangwa nyanzĩre erĩbawatĩkya. Sĩnyanzĩre erĩbakakĩrya, nĩkwa nyanzĩre imwakola, ebitolere. Kandi nyanzĩre imwayiha oko mũbĩrĩ w'Omukama, butsira awandi maganĩrya.

³⁶Nĩkwa omundu amaganĩrya ati syĩkere ndeke busana n'oyo asĩmolaya, amabya ane kigungutsya. Kandi amabya akaganĩraya ati litolere ĩbahĩkanĩa, amabya anzĩre, sihali kibi, bahĩkanaye.

³⁷Nĩkwa oyũsĩkĩre omo mutima wuwe, isialihatikanawa, kandi inĩasĩ ekyo anzĩre ndeke, amasoha kwenene omo mutima wuwe ati siendĩsyahĩkya omumbesa oyo, akakola ndeke.

³⁸Neryo oyũkaherũkaya oyo asĩmolaya akakola ndeke, kandi oyũtemũherũkaya akakola ndeke kwilaba.

³⁹Omũkalĩ oyũhĩkĩbwe siali n'ehamũlĩ y'erĩlũamo, omugulu ĩba wuwe akineho. Nĩkwa ĩba wuwe amahola, ali n'obwĩranda bw'erihherukira okw'oyo anzĩre, omulume amabya ini Mukristo kwenene.

⁴⁰Nĩkwa ĩngye nyiti, asyabana obutseme ndeke amatendiheruka. Nage ngaganĩraya nyiti Omũlĩmũ wa Nyamuhanga akanyisondola.

1 Abanya Korĩnto 8

¹Neryo busana n'omwatsi w'ebyalya ebikaherawa oko sanamu. Tũnasĩ ĩtwe bosĩ tuti tuwite eriminya, nĩkwa eriminya likaleta eriyiheka, nĩkwa olwanzo lũkahĩmba.

²Omundu amaganĩrya ati anasĩ ndeke, isialitaminya nga litolere akaminya.

³Nĩkwa omundu oyo wanzĩre Nyamuhanga, Nyamuhanga abirimuminya ndeke.

⁴Neryo busana n'omwatsi w'akalyo akakahererawa oko syosanamu, tũnasĩ ngoko esanamu si kindu muna-kihugo, kandi tũnasĩ ko hali Nyamuhanga muguma musa.

⁵Nomo hangabya esikahulawa mo nyamuhanga omo lubula kutse omo kihugo, kandi ngoko abandu bawite esyonyamuhanga nyingi, n'abakama bangi,

⁶nĩkwa busana netu hali Nyamuhanga muguma, ye Tata. Kandi emyatsi yosĩ, ĩkalũa ukw'ie, netu tuliho busana naye. Kandi hali Omukama muguma ye Yesu Kristo, oyo wahangika emyatsi yosĩ, kandi akaleka itwabyaho.

⁷Kandi abandu bosĩ sibaliminya ebĩ. Abandi ababiribegera esyosanamu omugulu bakalya akalyo akabirihererwa oko sanamu bakalyako ng'obuhere bw'esyosanamu. N'obunya-mutima bwabo bolo bukatsanda.

⁸Nĩkwa akalyo sikalituleta hakũhĩ na Nyamuhanga. Sĩtwendĩherya twamatendiryako, kandi sitwendibana endũndĩ twamalyako.

⁹Nĩkwa mũyĩtegaye, simuleke ehamũlĩ yenyũ y'erirya ebyosĩ, ĩkatwĩkalya abandu bolo-bolo omw'ĩkĩrĩrya lyabo.

¹⁰Kusangwa omundu oyuwite obunyamutima bolo-bolo amakulolako uwe mundu w'eriminya ndeke inukalira omo hekalũ y'esyosanamu; iye siendisyasonda erirya ebyalya ebikaherawa oko sanamu kwehĩ?

¹¹Neryo omundu mŭlŭkyenyũ molo-molo, oyo Kristo aholera, asyahera busana n'eriminya lyawe.

¹²Neryo mukakola Kristo yo nabi, kundi mukakola balŭkyenyũ bo nabi, n'erihũtalya obunyamutima bolo-bolo bwabo.

¹³Neryo ebyalya byamaleka mŭlŭkyetu akakola ebibi, sindiendiswaswalya esŭswŭ na kera, ngasyakolesya mŭlŭkyetu y'ebibi.

1 Abanya Korĩnto 9

¹Sindi bwĩranda kwehĩ? Sindi mukwenda kwehĩ? Sinditalangira Yesu Omukama wetu kwehĩ? Īnywe simuli kiminyikalo ky'omũbĩrĩ wage busana n'Omukama wage kwehĩ?

²Nomo nyitane mukwenda oko bandi, nĩkwa ũkw'ĩnywe nyiri mukwenda; kusangwa ĩnywe muli kĩmĩnyĩsyo ky'obukwenda bwage busana n'Omukama.

³Omugulu abandu bakanyĩbũlĩrĩraya, ngabasũbĩraya nyiti,

⁴Situwite ehamũlĩ y'erirya n'erĩpũlya kwehĩ?

⁵Situwite ehamũlĩ y'eritwala haguma netu omũkalĩ oyuli Mukristo, ng'abandi bakwenda ko bakakola, n'abagala babo Mukama, na Petero kwehĩ?

⁶Kutse ye Barnaba nage, ĩtwebene, tutolere eriyikumbirira kwehĩ?

⁷Ko mũsĩrĩkanĩ ni wahi oyukayalwa n'eriyiriha kwehĩ? Nindi yukahera eririma ly'ebĩnyũ iniatalya oko bĩgũma byalyo kwehĩ? Kutse nindi yũkalĩsaya esyombũlĩ isiendirya oko masabũ wasyo kwehĩ?

⁸Ngabũga emyatsi eyĩ ng'eyage kwehĩ? Emigambo yo y'ĩkabũga emyatsi eyĩ.

⁹Kusangwa ĩsakĩre omo migambo ya Musa iti, Susyeboha obuno bw'enumu y'ende omugulu ĩkahũmba engano. Ni mwatsi w'esyonde go Nyamuhanga akahula kwehĩ?

¹⁰Kutse sŭlŭbũga ebĩ busana netu kwehĩ? Inga, byasakawa busana netu, kusangwa omũlĩmĩ akalima n'omũgesĩ akagesa, ababiri bosĩ bali n'amaha w'erisangira embuto eyo.

¹¹Ītwe twamahera emyatsi y'ekĩrĩmũ omo katĩkatĩ kenyũ, siritolere tukagesa omo katĩkatĩ kenyũ ebĩkatũwatĩkaya oko mubiri kwehĩ?

¹²Abandi bamabya n'ehamũlĩ y'erĩwatĩkĩbwa batya, netu situwite ehamũlĩ eyo kwilababo kwehĩ? Nĩkwa ĩtwe motutakola omo hamũlĩ eyĩ, kandi tũkayĩyĩnaya omo myatsi yosĩ, tũkasyakakĩrya Engulu Yowene ya Kristo.

¹³Mũnasĩ ngoko abakakola omũbĩrĩ omo hekalũ bakalya oko byalya by'omo hekalũ, n'abakahera amahere oko kihherero bakahabawa ukw'ebyo ebikaherawa.

¹⁴Ko biri bitya. Omukama abiritegeka ati, Abakatũla Engulu Yowene bangabana ebyangawatĩkyabo omo Ngulu Yowene.

¹⁵Nĩkwa sinditakola omo hamũlĩ yage omo myatsi eyĩ. Kandi sinditasaka emyatsi eyĩ nyiti nyibane erĩwatĩkĩbwa. Kitsiga inahola kwilaba eriyira eriyipipa lyage mo buyira.

¹⁶Kusangwa namatũla Engulu Yowene, singwite eky'eriyihalambira. Kusangwa ngwite ekĩkanyĩkũna. Kusangwa obũlige kwĩngye namatindatũla Engulu Yowene.

¹⁷Namakola omũbĩrĩ oyũ busana n'eriyisogago neryo nangahembwa; nĩkwa namakola n'erĩkũnwa, nĩ mũbĩrĩ ngahabawa.

¹⁸Neryo oluhembo lwage ni lwahi kwehĩ? Oluhembo lwage nĩ ndũndĩ y'eritũla Engulu Yowene butsira eririhwa, isindikola omo hamũlĩ yage y'eriyikumbirira omo Ngulu Yowene.

¹⁹Ĩngye indi bwĩranda, sindi mukobe w'omundu; nabiriyiyira mo mukobe w'abandu bosĩ, inatoka eribana abandu bangi busana na Kristo.

²⁰Neryo oko Bayũda ngabya ng'Omũyũda, inatoka erisunga Abayũda. Ukw'abo bakakwama Emigambo ngabya nga ngakwama Emigambo haguma nabo, nomo nyite omo mũlikĩ w'Emigambo, inatoka erisunga abakakwama Emigambo.

²¹Neryo oko bandu b'Ebihanda abatekwama Emigambo, ngabya ng'omundu w'Ebihanda inatoka erisunga ab'Ebihanda. Nĩkwa sindigana Emigambo ya Nyamuhanga, kusangwa ngakwama Emigambo ya Kristo.

²²Oko bandu bolo-bolo, monabya molo-molo. Omo myatsi yosĩ, nabirirenga eribya hakũhĩ n'abandu b'emĩsĩndo yosĩ, inatoka omo syonzira syosĩ erisunga abandu ba kubo.

²³Kandi ngakola emyatsi yosĩ busana n'Engulu Yowene, inatoka erisangira omo mũyĩsa wayo.

²⁴Mũnasĩ ngoko abandu bosĩ bakatibita omo matangwa, nĩkwa omuguma musa akahabawa oluhembo. Neryo mutibite imwatoka eritangirira, n'eribana oluhembo.

²⁵Neryo obuli mundu oyukakwama amatangwa, akayĩtegaya kutsibu omo myatsi yosĩ. Bakakola batya bati babane embĩta y'ebiti ebikalagala, nĩkwa ĩtwe tũkayĩtegaya busana n'embĩta eyitelagala na kera.

²⁶Neryo ngatibita ng'oyo wasĩ eyo akaya; sĩndĩlabaya esyongũmbe sy'omo kyanya mo buyira.

²⁷Nĩkwa ngagalaya omubiri wage, n'erĩgondyago, neryo namabĩtũlago oko bandi, sinyibye ng'oyukaganawa.

1 Abanya Korĩnto 10

¹Balĩkyetu, nyanzĩre imwaminya, ngoko abotata-kulu betu abosĩ mobasondolwa n'ekĩtũ, n'abosĩ mobasoka Engetsi y'Omunyama.

²Kandi abosĩ mobabatĩsĩbwa omo kĩtũ n'omo ngetsi ng'endeko ya Musa.

³N'abosĩ mobalya akalyo kaguma k'ekĩrĩmũ.

- ⁴Kandi abosĩ mobapũlya eby'erĩpũlya eby'ekĩrĩmũ, kusangwa babya bakapũlya oko libwe ery'ekĩrĩmũ, eryakwamabo. Erĩbwe eryo lyabya Kristo.
- ⁵Nĩkwa Nyamuhanga mwatatsemesĩbwa n'abangi ba kubo; kusangwa ebĩnda byabo mobyapanzapanzwa omo mbwarara.
- ⁶Neryo, emyatsi yosĩ eyĩ yabirĩbya ebĩmĩnyĩsyo busana netu, situbye tũkakwa esyongumbu sy'emyatsi mibi ngoko abo nabo bakwa esyongumbu esyo.
- ⁷Kandi simubye abasabĩ b'esyosanamu, ngoko abandi ba kubo babya, ngoko kĩsakĩre kiti. Abandu mobĩkala ahisi busana n'erirya n'erĩpũlya, kandi mobahangana n'erisata.
- ⁸Kandi sītũsĩngĩre ng'abandi ba kubo ko basĩngĩra, neryo mobahola omo kiro kiguma, abandu elfu makũmĩ abiri n'ĩsatu 23,000.
- ⁹Kutse situlenge oko Mukama ngoko abandi ba kubo ko bamulengako, neryo mobĩtwa n'esyonzoka.
- ¹⁰Simuyitonge ng'abandi ba kubo ko bayitonga, neryo mobĩtwa n'omũtĩngĩtya.
- ¹¹Neryo emyatsi eyĩ moyahĩka kubo ng'ekĩmĩnyĩsyo busana n'abandi bandu, kandi moyasakwa busana n'eritukunga. Kusangwa twĩkere hakũhĩ n'endũlĩ y'omugulu ono.
- ¹²Neryo oyũkaganĩraya ati imene ndeke, ayĩtegaye akasyayĩhĩnda.
- ¹³Erirengwako eryo lĩkabahĩkako lye n'eryo lyo lĩkanahĩka oko bandi bandu; Nyamuhanga sialiregula, siendĩsyalĩga mukalengwako kwilaba amaka wenyũ; nĩkwa omw'irengwako eryo asyabaha amaka w'erĩyĩyĩnĩa, n'enzira y'eribala.
- ¹⁴Neryo abanze betu, musage erisaba esyosanamu.
- ¹⁵Ngababwira ng'abandu b'amenge; neryo musohe ebyo ngabũga.
- ¹⁶Olũtehĩ olo lw'omũyĩsa, tukaha ewasĩngya busana nalo. Olũtehĩ olo si lw'erisangira omo musasi wa Kristo kwehĩ? Kandi obundu obo tũkatsũtsanga, si bw'erisangira omo mubiri wa Kristo kwehĩ?
- ¹⁷Neryo kusangwa obundu ni buguma, ĩtwe nomo tune bangi, tuli mubiri muguma. Kusangwa ĩtwe bosĩ tukasangira obundu buguma.
- ¹⁸Mũlebaye ekihanda kya ĩsraelĩ; abakalya oko mahere sibesangira omo mwatsi w'ekiherero kwehĩ?
- ¹⁹Nyĩtĩkĩ kwehĩ? Nyiti ebyo ebikaherawa oko sanamu ni kindu kwehĩ? Kutse esanamu nayo ni kindu kwehĩ?
- ²⁰Iyihĩ; nĩkwa nyiti, ebyo ab'Ebihanda bakahera, bakahererabyo esyombĩnga, butsira uku Nyamuhanga; kandi sĩnyanzĩre mukasangira esyombĩnga.
- ²¹Simwangatoka erĩpũlya oko lũtehĩ lw'Omukama n'oko lũtehĩ lw'esyombĩnga; simwangatoka erisangira eby'emesa y'Omukama n'eby'emesa y'esyombĩnga.
- ²²Tukasonda erĩhĩtanĩa Omukama kwehĩ? Ko tũmũlengĩrye maka kwehĩ?

- ²³Emyatsi yosĩ yanganakolwa, nĩkwa emyatsi yosĩ sirigasakĩ. Emyatsi yosĩ yanganakolwa, mkwa emyatsi yosĩ sĩrĩhĩmba.
- ²⁴Omundu sĩasondaye endũndĩ yiwe ñyowene-wene, nĩkwa asondaye endũndĩ busana n'omũlĩkyabo.
- ²⁵Wanganalya ebyosĩ ebĩkagũlĩbawa omo katale k'esĩswĩ, ñsũlĩtabũlyakĩ busana n'obunya-mutima bwawe.
- ²⁶Kusangwa kĩsakĩre kiti, Ekihugo n'ebyosĩ ebiri mukyo ni by'Omwami Mukulu.
- ²⁷Omundu oyũtĩkĩrĩrye amakubirikira okw'irya, nawe wamanza eriyayo, ulye ebyo bakahĩra oko mesa, ñsũlĩtabũlyakĩ busana n'obunya-mutima bwawe.
- ²⁸Nĩkwa omundu amakubwira ati, Esĩswĩ esĩ syaherawa oko sanamu, sulyesyo busana n'oyo wakũtũlĩrago, kandi busana n'obunya-mutima.
- ²⁹Nĩkwa sindiahula obunya-mutima bwawe, nĩkwa obunyamutima bw'oyo wababwira. Kusangwa busana nakĩ obwĩranda bwage bukatswerawa busana n'obunya-mutima bw'ogundi mundu kwehĩ?
- ³⁰Namalya akalyo iningaha ewasĩngya uku Nyamuhanga, busana nakĩ ngatongawa nabi busana n'akalyo ako ngalya n'ewasĩngya kwehĩ?
- ³¹Neryo wamalya akalyo kutse ũkapũlya, kutse wamakola ekĩndũkĩ, ukole ebyosĩ busana n'erihya olukengerwa uku Nyamuhanga.
- ³²Simukole ekyangaleta omwaga oko Bayũda, kutse oko b'Ebihanda, kutse oko kanĩsa ya Nyamuhanga.
- ³³Ngoko ñngye ngalenga erĩtsemesya abandu bosĩ omo myatsi yosĩ, ñsĩndĩsondaya endũndĩ yage, nĩkwa ngasondaya endũndĩ y'abandu bangi, batoke erĩlamĩbwa.

1 Abanya Korĩnto 11

- ¹Mũnyĩgerereraye ngoko nage ngagerereraya Kristo.
- ²Nĩkwa ngabapipa kusangwa mukanyibuka ebiro byosĩ, imukakwama ndeke erĩkangĩrĩrya, ngoko nabahalyo.
- ³Nĩkwa nyanzĩre imwaminyā Kristo kw'ali mukulu w'obuli mundu, n'omulume ni mukulu w'omũkalĩ wuwe, kandi Nyamuhanga ni mukulu wa Kristo.
- ⁴Nĩkwa omulume oyukaswika omutwe wuwe omugulu akasaba kutse erĩtũlago, akahemula omukulu wuwe, ye Kristo.
- ⁵Kandi obuli mũkalĩ oyuteswika omutwe wuwe omugulu akasaba kutse erĩtũlago, akahemula omutwe wuwe, y'ĩba wuwe; kusangwa alingene n'omũkalĩ oyo wabĩrĩsĩswa oko mutwe.

- ⁶Kusangwa omũkalĩ amatindaswika omutwe wuwe, angatwa esyonzwiri siwe, nĩkwa lyamabya ñĩ ñsoni busana n'omũkalĩ erĩtwa esyonzwiri siwe kutse erĩsĩsa omutwe wuwe, aswike omutwe wuwe.
- ⁷Omulume siangaswika omutwe wuwe, kusangwa iye akakanganaya ekĩsosekanĩo n'olukengerwa bya Nyamuhanga. Nĩkwa omũkalĩ akakanganaya olukengerwa lw'omulume.
- ⁸Kusangwa omulume omugulu ahangikawa, mwatalũa omo mũkalĩ, nĩkwa omũkalĩ mwatalũa omo mulume.
- ⁹Kandi omulume mwata-hangikwa busana n'omũkalĩ, nĩkwa omũkalĩ mwahangikwa busana n'omulume.
- ¹⁰Neryo busana n'abamalaĩka, omũkalĩ atolere iniabya n'ekĩmĩnyĩsyo ky'ehamũlĩ oko mutwe wuwe.
- ¹¹Nĩkwa embere sy'Omukama, omũkalĩ siangabyaho butsira mulume, n'omulume naye siangabyaho butsira mũkalĩ.
- ¹²Kusangwa ngoko mũkalĩ alũa oko mulume, litya nibya omulume akalũa oko mũkalĩ iniakabutawa atya; kandi emyatsi yosĩ ñkalũa uku Nyamuhanga.
- ¹³Ñnywe musohe, linatolere omũkalĩ iniasaba Nyamuhanga ñsĩaswĩkĩre omutwe wuwe kwehĩ?
- ¹⁴Nĩkwa ebitula bĩkabakangĩrĩraya biti, omulume amabya n'esyonzwiri nyiri-nyiri, sĩkamwĩta esĩsonĩ,
- ¹⁵nĩkwa esyonzwiri nyiri-nyiri ni bubuya busana n'omũkalĩ. Kandi ahabawasyo busana n'eriswika omutwe.
- ¹⁶Nĩkwa omundu amabya anzĩre erikuba obuhaka nyiti, ñtwe kutse amakanĩsa wa Nyamuhanga, situwite eyindi mitsye.
- ¹⁷Nĩkwa omugulu ngabahana lino, sindibapipa, kusangwa omugulu mũkahĩndana haguma sĩmwehĩndana ndeke, nĩkwa mũkahĩndana nabi.
- ¹⁸Kusangwa omugulu mũkahĩndana omo kanĩsa, namowa ko hali erigabana omo katĩkatĩ kenyũ; kandi ngalĩga nyiti ni kwenene hake.
- ¹⁹Kusangwa litolere ihabya erigabana omo katĩkatĩ kenyũ, neryo abakakwama ndeke ibaminyikala.
- ²⁰Neryo omugulu mũkahĩndana haguma, sĩmũlĩhĩndana kwenene busana n'erirya emesa y'Omukama.
- ²¹Kusangwa omugulu mukalya, obuli mundu akatsũka erirya ebyalya biwe; omuguma akawira, n'ogundi akakũnda.

²²Ko simuwite amanyũmba wenyũ aho mukalira n'erĩpũlya kwehĩ? Kutse mukapona ekanĩsa ya Nyamuhanga, n'erihemula abatawitekĩ kwehĩ? Nyibabwirekĩ kwehĩ? Nasyabapipa kwehĩ? Iyihĩ, sindibapipa omo mwatsi oyũ.

²³Kusangwa ebyo Mukama anyĩkangĩrĩraya bye n'ebyo nabĩrĩbakangĩrĩraya nyiti, Omukama Yesu omo kiro ahoterawa mwĩmya obundu;

²⁴neryo abere abiha ewasĩngya uku Nyamuhanga, mwatwabo, mwabũga ati, Obũ ni mubiri wage owali busana nenyũ. Mukole mutya busana n'erinyibuka.

²⁵N'enyũma w'erirya mwĩmya olũtehĩ lw'atya, ati, Olũtehĩ olũ ni ndagane nyihya-nyihya omo musasi wage; mukole mutya emigulu yosĩ mũkapũlaya kulo busana n'erinyibuka.

²⁶Kusangwa emigulu yosĩ mukalya obundu obũ n'erĩpũlya oko lũtehĩ, mũkakanganaya oluholo lw'Omukama, erĩhĩka aho asyasira.

²⁷Neryo omundu oyukalya oko bundu obo bw'Omukama kutse erĩpũlya oko lũtehĩ luwe omo mũsĩndo owatolere, ĩnĩabĩrĩhalya oko mubiri n'omusasi w'Omukama.

²⁸Nĩkwa omundu ayitswere, neryo alye oko bundu obo n'erĩpũlya oko lũtehĩ.

²⁹Kusangwa omundu amatindaminyā ndeke omwatsi w'omubiri w'Omukama omugulu akalya n'erĩpũlĩrya oko mesa eyo, akayiretera olubanza omugulu akalya n'erĩpũlĩrya oko mesa eyo.

³⁰Ekĩ kyalekĩre abangi omo katĩkatĩ kenyũ ibalwala n'eribya bolo-bolo, n'abandi babirihola.

³¹Nĩkwa kumbe twamayitswera sitwangabya omo lubanza lwa Nyamuhanga.

³²Nĩkwa omugulu tukatswerawa, tukakungawa n'Omukama, ĩtũtaswahĩrwa oko lubanza lubi haguma n'ekihugo.

³³Neryo balĩkyetu, omugulu mũkahĩndana eririra oko mesa y'Omukama, mulindirirane.

³⁴Omundu amakwa enzala, alire eka wuwe, neryo ĩmũtaswahĩndana n'eribana olubanza. N'eyindi myatsi nasyategekanĩayo ekiro nasyasa.

1 Abanya Korĩnto 12

¹Neryo busana n'olũsũnzo lw'Omũlĩmũ Abũyĩrĩre, balĩkyetu, nyanzĩre imwaminyā ndeke emyatsi yalo.

²Mũnasĩ ngoko mugulu mwabya mukine ab'Ebihanda momwakwama esyosanamu esĩtebũga, esyabatalaya ebiro byosĩ.

³Neryo ngabamĩnyĩsaya nyiti, sihali mundu oyuli n'Omũlĩmũ wa Nyamuhanga, oyũkabũga ati, Yesu atakirawe; kandi sihali mundu oyukatoka erĩbũga ati, Yesu ni Mukama, atesondolawa n'Omũlĩmũ Abũyĩrĩre.

- ⁴Nĩkwa hali mĩsĩndo-mĩsĩndo y'olũsũnzũ, nĩkwa nĩ Mũlĩmũ muguma oyukahalo.
- ⁵Kandi hali mĩsĩndo-mĩsĩndo y'emĩbĩrĩ, nĩkwa bakakolera Omukama muguma.
- ⁶Neryo hali mĩsĩndo-mĩsĩndo y'amenge w'erikola, nĩkwa ni Nyamuhanga muguma oyukaha oko bandu bosĩ amenge w'erikola emĩbĩrĩ yosĩ.
- ⁷Nĩkwa Omũlĩmũ Abũyĩrĩre akaha obuli mundu olũsũnzũ busana n'erĩwatĩkya abosĩ.
- ⁸Kusangwa Omũlĩmũ akaha omundu muguma erĩbũga ebĩnywa by'amenge, kandi akaha ogundi erĩbũga ebĩnywa by'eriminya.
- ⁹Kandi Omũlĩmũ muguma oyũ wakaha oko mundu muguma erĩkĩrĩrya, n'oko gundi olũsũnzũ lw'erĩlamya esyondwala.
- ¹⁰Kandi Omũlĩmũ akaha ogundi mundu obũtokĩ bw'erikola ebitiko-tiko; n'oko gundi akaha olũsũnzũ lw'erĩbũga engulu ya Nyamuhanga; kandi oko gundi akaha amenge w'erisombola omo lũsũnzũ olũkalũa oko Mũlĩmũ n'olũtelũa oko Mũlĩmũ. N'oko gundi, akamuha erĩbũga emĩsĩndo-mĩsĩndo y'ebĩnywa, n'ogundi akamuha erĩkũmbũla ebĩnywa ebyo.
- ¹¹Nĩkwa nĩ Mũlĩmũ muguma oyukakola omo lũsũnzũ olũ, iniakagabira oko buli mundu olũsũnzũ, ngoko anzĩre.
- ¹²Kusangwa ngoko mubiri ni muguma nĩkwa awite ebĩtsũko bingi; n'ebĩtsũko byosĩ by'omubiri nomo byangabya bingi, ni mubiri muguma, neryo Kristo kw'ali atya.
- ¹³Kusangwa omo Mũlĩmũ muguma ĩtwe bosĩ twabĩrĩbatĩsĩbwa, n'omo mubiri muguma, ĩtwe Bayũda kutse ab'Ebihanda, kutse abakobe, kutse ab'obwĩranda; ĩtwe bosĩ twabirihabwa erĩpũlya oko Mũlĩmũ muguma.
- ¹⁴Kusangwa omubiri sĩ kĩtsũko kiguma, nĩkwa awite ebĩtsũko bingi.
- ¹⁵Ekisando kyamabũga kiti, ĩngye kusangwa sindi byala, neryo sindi w'omubiri, ekyo sikyangaleka kikatindabya ekĩtsũko ky'omubiri.
- ¹⁶Kandi okũtũ kwamabũga kuti, Kusangwa sindi rĩso, neryo sindi w'oko mubiri, ekyo sikyangaleka okũtũ ikutabya kĩtsũko ky'omubiri.
- ¹⁷Ko mubiri gosĩ amabya lĩso, angowa ati kwehĩ? Kandi kumbe omubiri gosĩ amabya kũtũ, angatoka erĩowa ekikumbo ky'ati kwehĩ?
- ¹⁸Nĩkwa lino Nyamuhanga abĩrĩhĩra ebĩtsũko omo mubiri, obuli kĩtsũko aho anzĩre.
- ¹⁹Kusangwa ebyosĩ byamabya ĩnĩ kĩtsũko kiguma, neryo omubiri angabya hayi kwehĩ
- ²⁰Nĩkwa lino hali ebĩtsũko bingi, n'omubiri muguma.
- ²¹Neryo erĩso siryangatoka eribwira ebyala liti, Ukangubira kyahi kwehĩ? Kandi omutwe siangatoka eribwira ebisando, ati, Ukangubira kyahi kwehĩ?

- ²²Nĩkwa ni kwenene ebĩtsũko by'omubiri ebikabya nga byolo-byolo kwilaba ebindi, nĩkwa bitolere kutsibu.
- ²³Kandi ebĩtsũko by'omubiri ebyo tũkaganĩraya nga sibyegasakĩ, byo tũkasĩkaya kwilaba ebindi. Kandi ebĩtsũko ebyo ebite bibuya byo tũkasũga.
- ²⁴Nĩkwa ebĩtsũko bibuya ebyo sibiri n'obwaga bw'erĩsũgwa. Nĩkwa Nyamuhanga mwahangika omubiri, ĩnĩakasĩkaya ekĩtsũko ekyo ekikabula erĩsĩkya.
- ²⁵Nyamuhanga mwakola atya ati sihabye erikatulana omo mubiri, nĩkwa ebĩtsũko bĩwatĩkanaye.
- ²⁶Neryo ekĩtsũko kiguma kyamagalwa, ebĩtsũko byosĩ bikagalawa haguma nakyo; kandi ekĩtsũko kiguma kyamasĩkĩbwa, ebĩtsũko byosĩ bikatsema haguma nakyo.
- ²⁷Neryo nenyũ muli mubiri wa Kristo, kandi ĩnywe bosĩ muli bĩtsũko byago.
- ²⁸Neryo omo kanĩsa, Nyamuhanga abĩrĩhĩra ebyosĩ omo mianya yabyo; omo mwanya w'erĩmbere mwahĩra abakwenda, n'omo mwanya w'akabiri mwahĩra abatũlĩ b'omwatsi, n'ow'akasatu, abakangĩrĩrya, neryo abakakola ebitiko-tiko, neryo olũsũngo lw'erĩlamya esyondwala, neryo abakawatĩkaya abandi, neryo abakasondola omũbĩrĩ, neryo abakabũga emĩsĩndo-mĩsĩndo y'ebĩnywa.
- ²⁹Abosĩ ni bakwenda kwehĩ? N'abosĩ nĩ batũlĩ b'omwatsi kwehĩ? Kandi abosĩ nĩ bakangĩrĩrya kwehĩ? Abosĩ sibawite obũtokĩ bw'erikola ebitotiko kwehĩ?
- ³⁰Abosĩ bawite olũsũngo lw'erĩlamya esyondwala kwehĩ? Abosĩ bakabũga emĩsĩndo-mĩsĩndo y'ebĩnywa kwehĩ? Kandi abosĩ bakakũmbũla ebĩnywa ebyo kwehĩ?
- ³¹Nĩkwa mũkwe omũhwa w'erĩsondya olũsũngo olũlengĩre olundi. Nĩkwa ĩngye ngabakangaya enzira nyibuya-buya kw'aho.

1 Abanya Korĩnto 13

- ¹Namabũga omo mĩbũge y'abandu n'ey'abamalaĩka, nĩkwa isingwite olwanzo, nabiribya ng'omukenge owakalahira kutse ng'ekengele eyĩkabũgĩrana.
- ²Kandi nomo nangabya n'olũsũngo lw'erĩtũla omwatsi, kandi nysĩ erĩkũmbo lyosĩ, n'eriminya lyosĩ, kandi nomo nangabya n'erĩkĩrĩrya lyosĩ erikatoka erĩlũsya ebitwa, nĩkwa isingwite olwanzo, inyiri busa.
- ³Nomo nangabya ngahĩtya ebyosĩ ebyo nyiwite kandi namaha omubiri wage erĩhĩsĩbwa, nĩkwa isingwite olwanzo, sibyeniyigasirakĩ.
- ⁴Olwanzo lukayibombeka, kandi luli n'obwenge; olwanzo silulibya n'obũha; siluliyihalamba, siluliyiheka.
- ⁵Olwanzo sihilubula erĩsĩkya; siluliyirondera endũndĩ ĩlolwene-lwene; kandi silulihitana litya-litya; silulitsungirira ekibi.
- ⁶Olwanzo silulitsemera ebitatunganene, nĩkwa lukatsemera eby'ekwenene.

- ⁷Olwanzo siluliluha, omo myatsi yosĩ lūkĩkĩrĩraya, lukabya n'amaha, lūkayĩyĩnaya.
- ⁸Olwanzo lukakota; nĩkwa olūsũnzo lw'eriminyerera omwatsi lwasyalūsĩbwaho, kandi erĩbũga emĩsĩndo-mĩsĩndo y'ebĩnywa lyasyũmbya; hali olūsũnzo lw'eriminya, nĩkwa lwasyalūsĩbwaho.
- ⁹Kusangwa twasĩ bike, kandi tũkatũlago buke.
- ¹⁰Nĩkwa omugulu emyatsi yosĩ yasyahĩkana, ebike byasyalūsĩbwaho.
- ¹¹Omugulu nabya mwana, nabya ngabũga ng'omwana, monaganĩrya ng'omwana, monasoha omwatsi ng'omwana. Nĩkwa omugulu namabikula, monaleka emyatsi y'obwana.
- ¹²Kusangwa lino tukalangira bike ng'omo kiyo, nĩkwa ekiro ekyo, twasyalangira obũsũ oko bũsũ; lino nyasĩ bike, nĩkwa ekiro ekyo nasyamina ndeke ngoko Nyamuhanga anyasĩ ndeke.
- ¹³Neryo lino emyatsi ĩsatu ineho, erĩkĩrĩrya, n'amaha, n'olwanzo; nĩkwa olwanzo lũlengĩre eyindi myatsi eyĩ.

1 Abanya Korĩnto 14

- ¹Neryo mũsondekanaya olwanzo kandi mũhĩre emitima yenyũ oko lūsũnzo lw'Omũlĩmũ. Nĩkwa ekĩlabĩre mukwamirire olūsũnzo lw'erĩtũla omwatsi wa Nyamuhanga.
- ²Kusangwa omundu amabũga omo mũsĩndo-mũsĩndo w'ebĩnywa sĩalĩbũga n'abandu, nĩkwa akabũga na Nyamuhanga, kusangwa sihali mundu oyukamina. Nĩkwa akabũga erĩkũmbo omo bũtokĩ bw'Omũlĩmũ.
- ³Nĩkwa oyũkatũla omwatsi wa Nyamuhanga akatũlago oko bandu busana n'erĩhĩmbabo, n'erihanabo, n'erĩkĩranĩabo.
- ⁴Oyũkabũga omũsĩndo-mũsĩndo w'ebĩnywa akayĩhĩmba ĩyowene; nĩkwa oyũkatũla omwatsi wa Nyamuhanga akahĩmba ekanĩsa.
- ⁵Nĩkwa nyiti kumbe ĩnywe bosĩ mũkabũga omo mũsĩndo-mũsĩndo w'ebĩnywa, nĩkwa kumbe kwilaba aho mũkatũla omwatsi wa Nyamuhanga; kusangwa oyũkatũla omwatsi wa Nyamuhanga akaleta endũndĩ kwilaba oyũkabũga ebĩnywa by'omũsĩndo-mũsĩndo, omundu amatindakũmbũlabyo, ekanĩsa siyangabana erĩhĩmbwa mubyo.
- ⁶Nĩkwa balĩkyetu, namabahĩkako ngabũga ebĩnywa by'emĩsĩndo-mĩsĩndo nasyabagasirakĩ kwehĩ? Sihali namatindabũga nenyũ ekĩnywa Nyamuhanga akabĩsũla, kutse ekĩnywa ky'eriminya, kutse ekĩnywa ky'eriminyerera, kutse ekĩnywa Nyamuhanga akakangĩrĩraya.
- ⁷Nĩkwa ebindu ebikimba ebitawite engebe ng'enyamulera, kutse enanga, byamatendimba ndeke, tukandiminya ebyo bikimba byo tuti kwehĩ?

- ⁸Kandi engubi yamatindabũga n'omulenge ndeke, nindi wasyayĩtegekanĩa busana n'amalwa kwehĩ?
- ⁹Nawe nibya wamabũga omo mĩsĩndo-mĩsĩndo y'ebĩnywa ebitaminyikere ndeke, abandu basyaminya bati ebyo ũkabũga kwehĩ? Kusangwa wasyabya ũkabũga omo kyanya mo buyira.
- ¹⁰Hali emĩsĩndo mingi y'emĩbũge munakihugo, sihali omuguma owatawite emisobolere yago.
- ¹¹Nĩkwa namatendiminya omũbũge owakabũga, asyanyiganza ng'omũlũa-hali, nage nasyamuganza ng'omũlũa-hali.
- ¹²Neryo kusangwa mwanzĩre eribana olũsũnzo lw'Omũlĩmũ, mwangasonda-sonda olũkahĩmba ekanĩsa, imwatoka erĩkana mulo.
- ¹³Neryo omundu oyũkabũga ebĩnywa by'emĩsĩndo-mĩsĩndo, litolere iniasabira olũsũnzo lw'erĩkũmbũlabyo.
- ¹⁴Kusangwa nomo nangasaba ebĩnywa by'emĩsĩndo-mĩsĩndo, ekĩrĩmũ kyage kikasaba, nĩkwa obũlengekanĩa bwage sibuliminya kindu.
- ¹⁵Neryo ngandikolakĩ kwehĩ? Ngandisaba omo kĩrĩmũ kyage kandi ngandisaba omo bũlengekanĩa bwage nibya. Ngandisyimba omo kĩrĩmũ kyage, kandi ngandisyimba omo bũlengekanĩa bwage nibya.
- ¹⁶Neryo wamaha ewasĩngya uku Nyamuhanga omo kĩrĩmũ kisa, nĩkwa omundu oyuli haguma nawe, asyabũga ati, Amina, busana n'ewasĩngya yawe kwehĩ? kusangwa sĩasĩ ebyo ũkabũga.
- ¹⁷Kusangwa uwe ukaha ewasĩngya yo ndeke uku Nyamuhanga, nĩkwa ogundi mundu oyo sĩalĩwatĩkĩbawa.
- ¹⁸Ngaha Nyamuhanga yo wasĩngya, ngabũga ebĩnywa by'emĩsĩndo-mĩsĩndo kwilaba ĩnywe bosĩ.
- ¹⁹Nĩkwa omo kanĩsa nyanzĩre erĩbũga ebĩnywa bitanu ebĩkogũbawa inatoka erĩmĩnyĩsya abandi, kwilaba erĩbũga ebĩnywa elfu eby'emĩsĩndo-mĩsĩndo.
- ²⁰Balĩkyetu, omo malengekanĩa wenyũ, simubye ng'abana. Nĩkwa busana n'ebibi mubye ng'abana, kandi mubye bakulu abahĩkene omo malengekanĩa wenyũ.
- ²¹Omo Masako kĩsakĩre kiti, Omukama ati, Nasyabũga n'abandu aba; Nasyalayirabo omo bandu b'emĩbũge y'ehali, N'omo mĩnywa y'abandu abakalũa ehali, Nĩkwa abandu bage sibendisyanyihulikirira.
- ²²Neryo olũsũnzo lw'emĩbũge mĩsĩndo-mĩsĩndo sĩ kĩmĩnyĩsyo busana n'abandi ababĩrĩkĩrĩrya, nĩkwa busana n'abatĩkĩrĩraya. Kandi erĩtũla omwatsi wa Nyamuhanga nĩ kĩmĩnyĩsyo busana n'abandu abĩkĩrĩraya, si busana n'abatĩkĩrĩraya.

- ²³Neryo ekanisa yosĩ yamahindana haguma, n'abosĩ bakabũga emĩbũge y'omũsĩndo-mũsĩndo, neryo abandu abatasĩ, kutse abatĩkĩrĩrye, bamahĩkamo sĩbendĩsyabũga bati muli basĩre kwehĩ?
- ²⁴Nĩkwa abosĩ bamatũla omwatsi wa Nyamuhanga, neryo oyũtikĩrĩrye kutse oyũtasĩ amahĩkamo, akandĩsingwa busana n'ebĩnywa by'abosĩ, kandi asyatswerwa busana n'ebĩnywa byosĩ ebyo akowa.
- ²⁵Kandi emyatsi eyĩbĩsamĩre y'omutima wuwe ikamĩnyĩkalĩbawa, neryo asyawa ahisi n'erĩramya Nyamuhanga, ĩnĩakabũga ati, Kwenene Nyamuhanga ali omo katĩkatĩ kenyũ.
- ²⁶Balĩkyetu, omwatsi abere ati kwehĩ? Omugulu mũkahindana haguma, omundu muguma awite olwimbo, n'ogundi awite ekĩnywa ky'erĩkangĩrĩrya, n'ogundi awite erĩbĩsũlĩrwa lya Nyamuhanga, n'ogundi awite ekĩnywa ky'omũsĩndo-mũsĩndo, n'ogundi awite erĩkũmbũlakyo. Emyatsi yosĩ ikolawe busana n'erĩhĩmba ekanisa.
- ²⁷Omundu amabũga ebĩnywa by'omũsĩndo-mũsĩndo, babye babiri, kutse basatu basa, babye bakakwamirirana, neryo omuguma akũmbũle ebĩnywa byabo.
- ²⁸Kandi hamabya isihali omundu w'erĩkũmbũlabyo, omundu oyo w'ebĩnywa mĩsĩndo-mĩsĩndo abye bũkũtũ omo kanisa; akanaye na Nyamuhanga kandi ayibwire omo mutima wuwe.
- ²⁹Kandi habye bandu babiri kutse basatu abakatũla omwatsi wa Nyamuhanga, n'abandi balenge ebyo bakabũga.
- ³⁰Nĩkwa omundu muguma oyo wĩkere, amahabwa erĩbĩsũlĩrwa erĩkalũa uku Nyamuhanga, oyũkabũga ahune.
- ³¹Kusangwa ĩnywe bosĩ mukatoka erĩtũla omwatsi wa Nyamuhanga muguma muguma, neryo abosĩ batoke eriiga n'erĩsĩkya emitima.
- ³²Kusangwa abakatũla omwatsi wa Nyamuhanga bakatoka erĩyĩkakĩrya.
- ³³Kusangwa Nyamuhanga si Nyamuhanga w'olukanda, nĩkwa ni w'obuholo. Ngoko biri omo syokanisa syosĩ sy'abandu ba Nyamuhanga,
- ³⁴Abakalĩ bangahuna omo syokanisa; kusangwa sibali n'ehamũlĩ y'erĩbũga, nĩkwa bayibombeke ngoko Emigambo ikabũga.
- ³⁵Kandi bamasonda eriminya omwatsi, babũlaye abĩbabo b'eka. Kusangwa siritolere omũkalĩ akabũgĩra omo kanisa.
- ³⁶Kw'ekĩnywa kya Nyamuhanga kyalũa ũkw'ĩnywe kwehĩ? Kutse kyabahĩkako ĩnywebene kwehĩ?
- ³⁷Omundu amaganĩrya kw'ali mũtũlĩ w'omwatsi wa Nyamuhanga, kutse kw'awite olũsũngo olũkalũa oko Mũlĩmũ, aminye ngoko emyatsi eyo ngabasakira ni kihano ky'Omukama.
- ³⁸Nĩkwa omundu amatendĩrĩga ekĩ, nenyũ sĩmũmũlĩge.

³⁹Neryo balĩkyetu, mũsondaye n'omũhwa erĩtũla omwatsi wa Nyamuhanga, kandi sĩmũganaye erĩbũga ebĩnywa by'omũsĩndo-mũsĩndo.

⁴⁰Nĩkwa mukole emyatsi yosĩ omw'ĩtegekama n'erĩtondekanĩayo.

1 Abanya Korĩnto 15

¹Neryo balĩkyetu, ngabamĩnyĩsaya Engulu Yowene eyo nabatũlĩra. Nenyũ momwangirirayo, kandi muhangane muyo mo ndeke.

²Kandi mũkalamĩbawa omo Ngulu Yowene eyo nabakangĩrĩraya, mwamasĩka muyo mo ndeke, mwamabya mũtalĩkĩrĩraya busa.

³Kusangwa natsũka eribaha erĩmbere omwatsi munene ogo nangirira nibya, nyiti Kristo mwahola busana n'ebibi byetu ngoko kĩsakĩre omo Masako,

⁴kandi Yesu mwatabwa, neryo mwalũbũkĩbwa enyũma w'ebiro bisatu ngoko kĩsakĩre omo Masako.

⁵Kandi mwahulukira Petero, n'enyũma w'aho mwahulukira erĩkũmĩ n'ababiri.

⁶Enyũma w'aho mwahulukira abalĩkyetu bangi kwilaba magana atanu oko ndambĩ nguma. Hakũhĩ n'abosĩ ba kubo bakineho na lino, nĩkwa abandi babirihola.

⁷Neryo mwahulukira Yakobo, n'enyũma w'aho mwahulukira abakwenda bosĩ;

⁸n'enyũma w'abandi bosĩ mwanyihulukira nibya, ng'oyukabutawa omw'ĩbũlĩkĩrwa.

⁹Kusangwa ĩngye indi muke oko bakwenda bosĩ, kandi sinyitolere eriahulwa mo mukwenda, kusangwa monendererya ekanĩsa ya Nyamuhanga.

¹⁰Nĩkwa nyiri ngoko nyine busana n'olukogo lwa Nyamuhanga, kandi olukogo luwe busana nage molutabya busa. Nĩkwa monakola kwilaba abandi bakwenda bosĩ, nĩkwa sĩ ĩngye nakola, lo n'olukogo lwa Nyamuhanga olwabya nage.

¹¹Neryo nomo nagabya ĩnĩ ĩngye kutse ini ibo, si mwatsi, ebĩ byo tũkatũla, ĩtwe bosĩ nenyũ momwĩkĩrĩryabyo .

¹²Neryo twamakangĩrĩrya tuti, Kristo abĩrĩlũbũkĩbwa oko baholĩ, busana nakĩ abandi omo katĩkatĩ kenyũ bakabũga bati, sihali erĩlũbũka oko baholĩ kwehĩ?

¹³Nĩkwa hamabya hate erĩlũbũka oko baholĩ, neryo Kristo naye ĩsĩalĩtalũbũkĩbwa oko baholĩ.

¹⁴Kandi Kristo amabya ĩsĩalĩtalũbũkĩbwa oko baholĩ, neryo erĩtũlago lyetu ini busa, kandi erĩkĩrĩrya lyenyũ ini busa.

¹⁵Kandi ĩtwe itwamabanika ng'ababehĩ omo mwatsi wa Nyamuhanga, kusangwa twabĩrĩtũlago busana na Nyamuhanga tuti, Mwalũbũkya Kristo oko baholĩ kwesĩ ĩmwatamũlũbũkya oko baholĩ, abaholĩ bamabya ĩsĩbalĩlũbũkĩbawa.

¹⁶Kusangwa abaholĩ bamabya ĩsĩbalĩlũbũkĩbawa, neryo Kristo naye ĩsĩalĩtalũbũkĩbwa.

- 17**Kandi Kristo amabya ĩsĩalĩtalũbũkĩbwa neryo erĩkĩrĩrya linyũ ni buyira, kandi mukine omo bibi byenyũ.
- 18**Neryo ababirihola ĩbabĩrĩkĩrĩrya Kristo, babirihera.
- 19**Kandi amaha wetu uku Kristo amabya ali busana n'engebe y'eno nyisa, neryo tuli bandu abangakwĩrwa obũlĩge kwilaba abandi bandu bosĩ.
- 20**Nĩkwa kwenene Kristo abĩrĩlũbũkĩbwa oko baholĩ, kandi amabya ow'erĩmbere erĩlũbũka omo katĩkatĩ k'abandu bahola.
- 21**Kusangwa ngoko luholo lwahĩka busana n'omundu muguma, litya erĩlũbũka oko baholĩ molyahĩka busana n'omundu muguma.
- 22**Kandi ngoko abandu bosĩ ba Adamu bakahola, litya abosĩ ababirimatikana na Kristo basyalũbũkĩbwa omo ngebe.
- 23**Nĩkwa obuli mundu omw'iyitondeka liwe. Kristo nĩ w'erĩmbere, neryo abali uku Kristo basyalũbũka okw'ĩhĩka liwe.
- 24**Neryo endũlĩ ĩyahĩka; Kristo amabĩhwerekererya eritabala lyosĩ, n'ehamũlĩ yosĩ, n'obũtokĩ bosĩ, asyaha obwami uku Nyamuhanga Tata.
- 25**Kusangwa litolere Kristo iniatabala erĩhĩka aho Nyamuhanga asyalyatangirira esyonzĩgũ syosĩ sy'ahisi.
- 26**Neryo oluholo nĩ nzĩgũ y'enyũma-nyũma eyikandisyahwerekereĩbwa .
- 27**Kusangwa Amasako akabũga ati, Nyamuhanga asyatabala erĩhĩra emyatsi yosĩ omwisi w'ebisando biwe. Nĩkwa omugulu akabũga ati asyatabala oko myatsi yosĩ, sialiahula Nyamuhanga oyo wahĩra Kristo eritabala oko myatsi yosĩ.
- 28**Nĩkwa omugulu Kristo amabitabala oko myatsi yosĩ, ye Mugala asyalĩga obutabale bwa Nyamuhanga Tata, oyo wamuha eritabala oko myatsi yosĩ. Litya Nyamuhanga asyatabala ndeke oko byosĩ.
- 29**Neryo abakabatĩsĩbawa busana n'abaholĩ basyabya bati kwehĩ? Abaholĩ bamabya ĩsĩbelũbũkĩbawa n'ahake, busana nakĩ abandu bakabatĩsĩbawa busana n'abaholĩ kwehĩ?
- 30**Kandi busana nakĩ ĩtwe tuli omo bwĩko emigulu yosĩ kwehĩ?
- 31**Balĩkyetu, obwĩko bw'erihola bũkanyĩta ebiro byosĩ. Ngabũga ebĩ kusangwa ngayihalamba busana nenyũ omo ngebe yetu omwisi wa Kristo Yesu Omukama wetu.
- 32**Kumbe nakwama amalengekanĩa w'abandu omugulu nabya nga ngalwa n'esyonyama sy'omolĩ eEfeso, lyamanyigasirakĩ kwehĩ? Abaholĩ bamatendĩlũbũkĩbwa n'ahake, ngoko kĩsakĩre kiti, Tulye, tũpũlaye, kusangwa omo ngyakya twasyahola.
- 33**Sĩmũtebĩbawe, kundi abĩra babi bakatsandaya omutima mubuya.
- 34**Mubuke omo litunganene, muleke erikola ebibi. Kusangwa abandi ba kwĩnywe sĩbasĩ Nyamuhanga. Nyiti, mwangakwa esĩsonĩ.

- ³⁵Nĩkwa ogundi anganabũga ati, Kw'abaholĩ bakalũbũkĩbawa bati kwehĩ? Kandi basyabya n'omubiri w'omuhanda wahi kwehĩ?
- ³⁶Uwe mũkĩrũ! Ekyo ukabiba sikirilasa eribyaho kyamatindatsũka erihola.
- ³⁷Kandi ekyo ukabiba si mubiri w'omwaka owakandisyalasa, nĩkwa ni mbuto buyira, kwamũhwa ye ngano, kutse embuto y'ogundi mũsĩndo.
- ³⁸Nĩkwa Nyamuhanga akahayo omubiri ngoko anzĩre, n'oko buli mbuto akahayo omubiri wayo ĩyoyene.
- ³⁹Emĩnyokũ y'emibiri sĩ y'omũsĩndo muguma, nĩkwa hali emĩnyokũ y'abandu, kandi hali eyindi mũnyokũ y'esonyama, kandi hali eyindi mũnyokũ y'esonyonyũ, kandi hali eyindi mũnyokũ y'amahere.
- ⁴⁰Kandi hali emibiri ey'elubula, n'emibiri y'ekihugo, nĩkwa ekibuya ky'omubiri w'elubula ni kiguma, n'ekibuya ky'omubiri w'ekihugo ni kindi.
- ⁴¹Eryuba liwite obubuya bwalyo, n'omukera awite obubuya bwago, n'esyongũnũnũ nasyo siwite obubuya bwasyo. Kandi esyongũnũnũ siwite obubuya mũsĩndo-mũsĩndo.
- ⁴²Neryo erĩlũbũka oko baholĩ ko liri ritya. Omubiri owakatabawa ni w'erihonda, nĩkwa omubiri owakalũbũkĩbawa sialihonda.
- ⁴³Omubiri owakatabawa ni mubiri molo ĩsĩowene, nĩkwa omubiri owakalũbũkĩbawa asyabya w'obũtokĩ, n'amaka n'ow'obubuya.
- ⁴⁴Omubiri owakatabawa ni mubiri w'omũsĩndo w'omũnyokũ; nĩkwa omugulu akalũbũkĩbawa ni mubiri w'omũsĩndo w'ekĩrĩmũ. Nĩkwa hali mubiri w'omũnyokũ, kandi hali mubiri w'omũsĩndo w'ekĩrĩmũ.
- ⁴⁵Kusangwa Amasako akabũga ati, Omundu w'erĩmbere ye Adamu, mwabya mundu oyulihó. Nĩkwa Adamu w'enyũma nĩ Mũlĩmũ owakaha engebe.
- ⁴⁶Nĩkwa ow'ekĩrĩmũ mwatabya w'erĩmbere, nĩkwa ow'omubiri mwatsũka, n'enyũma w'aho ow'ekĩrĩmũ.
- ⁴⁷Adamu w'erĩmbere mwalũa omo lũtũtũ, ni w'ekihugo. Adamu w'akabiri alũa elubula.
- ⁴⁸Ab'ekihugo bali ng'oyo wabumbawa omo lũtũtũ; kandi ab'elubula bali ng'oyo walũa elubula.
- ⁴⁹Kandi ngoko eno tukasosa omundu w'olũtũtũ, litya twasyasosa oyo walũa elubula.
- ⁵⁰Balĩkyetu, ngabũga nyiti, ab'emĩnyokũ n'omusasi sibalitoka erisangira Obwami bwa Nyamuhanga; kandi oyukahonda siangatoka erisangira n'oyutehonda.
- ⁵¹Hulikirira, ngandibabwira erĩkũmbo; ĩtwe bosĩ sitwendisyahola, nĩkwa ĩtwe bosĩ twasyahĩndũkĩbwa,

⁵²oko ndambĩ nguma ng'erĩkohya ly'erĩso, omugulu engubi y'enyũma-nyũma yasyabũga. Kusangwa engubi yasyabũga, neryo abaholĩ basyalũbũkĩbwa omo mũsĩndo owatehonda, netu twasyahindũkĩbwa.

⁵³Kusangwa owakahonda atolere eriambala owatehonda, kandi owakahola atolere iniambala owatehola.

⁵⁴Neryo omugulu owakahonda oyũ, amabiambala owatehonda, n'owakahola amabiambala owatendisyahola, neryo ekĩnywa ekiri omo Masako kyasyabererera kiti, Oluholo lwabĩrĩherĩbwa, Erĩkĩnda lyamabererera!

⁵⁵Uwe luholo, erĩkĩnda lyawe liri hahi kwehĩ? Uwe luholo, eritsimita lyawe lirihi kwehĩ?

⁵⁶Oluholo lukatsimita busana n'ebibi, n'ebibi bikabana obũtokĩ bwabyo omo Migambo

⁵⁷Nĩkwa tuhe Nyamuhanga y'ewasĩngya, kusangwa akatuha erĩkĩnda omwisi w'Omukama wetu Yesu Kristo.

⁵⁸Neryo balĩkyetu banze, mũsĩke, simusega-segane, mukanyirire omo mũbĩrĩ w'Omukama, ĩmũnasĩ ebyo mukakolera Omukama si bya busa.

1 Abanya Korĩnto 16

¹Neryo busana n'omwatsi w'erĩwatĩkya balĩkyetu abandu ba Nyamuhanga. Mukole ngoko nategeka esyokanĩsa sy'eGalatĩa.

²Oko buli kiro ky'eyenga, obuli mundu abike ekihande ky'endũndĩ akabana, butsira erĩlabya ekĩbo ekiro nasyahĩka.

³Neryo omugulu nasyahĩka, nasyatuma abandu abo mũkasĩma n'ebarua busana n'eriheka olũsũnzoo lwenyũ eYerũsalema.

⁴Kandi lyamabya lyowene busana nage eriyayo, ibagenda haguma nage.

⁵Nasyabya nabilaba eMakedonĩa nasyabahĩkako, kusangwa ngalabira eMakedonĩa.

⁶Kandi mbino nasyĩkala nenyũ ndambĩ, kutse erisiba nenyũ oko mugulu w'eritsuku, imwatoka erĩnyĩtsĩndĩkĩsya omo nzira eyo nasyaya.

⁷Kusangwa sĩnyanzĩre eribalolako n'eritwangana buyira. Nyiri n'amaha w'erisiba nenyũ ebiro binene, Omukama amanza.

⁸Nĩkwa nasyabya eno eEfeso erĩhĩka oko Pentekote.

⁹Kandi hano hali omwanya w'erikola omũbĩrĩ munene, nomo hane esyonzĩgũ nyingi.

¹⁰Neryo Tĩmoteo asyabya ahĩka, mũlebaye mũmũkokaye ndeke siabane eky'erĩmũbahya. Kusangwa akakola haguma nage omũbĩrĩ w'Omukama.

¹¹Sihabye omundu oyukamupona. Nĩkwa mumutsindike omo buholo, atoke erĩhĩka aho nyiri, kusangwa ngamulindirira haguma n'abandi balĩkyetu.

- ¹²Nĩkwa busana n'omũlĩkyetu Apolo, monamuhatikana nyiti, abahĩkeko haguma n'abandi balĩkyetu; nĩkwa siabya anzĩre eriyayo lino, nĩkwa asyahĩka ekiro asyabana omugulu owene.
- ¹³Mũyĩtegaye, mũsĩke omw'ĩkĩrĩrya, mukole ng'abalume, mubye n'amaka.
- ¹⁴Mukole emyatsi yosĩ omo lwanzo.
- ¹⁵Balĩkyetu, mũnasĩ, ekĩtũnga kya Setefano, ngoko babya Abakristo b'erĩmbere omo kihugo ky'eAkaya, kandi mũnasĩ ngoko babya bakayiha oko mũbĩrĩ w'erĩwatĩkya abandu ba Nyamuhanga. Neryo ngabalemba-lemba nyiti,
- ¹⁶Mowe abandu ng'aba, kandi mowe obuli mundu oyukakola n'erĩwatĩkya haguma nabo.
- ¹⁷Kandi ngatsema busana n'erĩhĩka lya Setefano na Fortũnato, na Akaĩko; kusangwa bamabya omo mwanya wenyũ w'erĩnyĩwatĩkya.
- ¹⁸Babĩrĩsĩkya omutima wage n'owenyũ nibya. Neryo mubye mũkasĩma abandu ng'aba.
- ¹⁹Amakanĩsa awali eAsĩa bakababũkaya. Kandi Akwĩla na Pĩrĩsĩla n'ekanĩsa eyĩkahĩndana omo nyũmba yabo bakababũkaya ndeke, omwisi w'Omukama,
- ²⁰N'abalĩkyetu bosĩ eno bakababũkaya. Mũkeranaye n'eriwanako erĩbũyĩrĩre.
- ²¹Ĩngye Paũlo ngasaka, omo byala byage erĩbabũkya.
- ²²Omundu amatindanza Omukama, abye mutakirwa. Maranatha, liti, Omukama ase!
- ²³Olukogo lw'Omukama Yesu lubyte haguma nenyũ.
- ²⁴Kandi olwanzo lwage lubyte n'ĩnywe bosĩ omwisi wa Kristo Yesu. Amina.

2 Abanya Korĩnto

2 Abanya Korĩnto 1

¹Ĩngye Paũlo, omukwenda wa Kristo Yesu, omw'isonda lya Nyamuhanga, haguma n'omũlĩkyetu Tĩmoteo, tukabasakira ĩnywe kanĩsa ya Nyamuhanga eyiri eKorĩnto haguma n'abandu bosĩ ba Nyamuhanga abali ehosĩ eAkaya.

²Nyamuhanga Tata wetu n'Omukama Yesu Kristo babahe olukogo n'obuholo.

³Nyamuhanga apipawe, ye Tata w'Omukama wetu Yesu Kristo, ye Tata w'eriganyira, na Nyamuhanga w'erĩkĩranĩa lyosĩ.

⁴Ni iye yũkatũkĩranaya omo malĩge wetu gosĩ, netu tutoke erĩkĩranĩa abali omo malĩge w'emĩsĩndo yosĩ. Kusangwa tũkakĩranayabo omw'ĩsikĩbwa eryo Nyamuhanga akatũkĩranayamo netu.

⁵Kusangwa ngoko tukasangira amalĩge mangi wa Kristo, litya tukasangira omwisi wa Kristo erĩkĩranĩa liwe lĩnene.

⁶Nĩkwa twamagalwa ni busana n'erĩbakĩranĩa n'erĩbalamya. Kandi twamakĩranĩbwa nenyũ mũkakĩranĩbawa, n'erihabwa amaka erĩyĩyĩnĩa n'eriyibombeka omo malĩge ago tukagalawamo netu.

⁷Neryo amaha wetu busana nenyũ asĩkĩre, ĩtũnasĩ ngoko mukasangira amalĩge wetu, ko mukasangira mutya erĩkĩranĩa lyetu.

⁸Kusangwa balĩkyetu, sĩtwanzĩre mukabya butaminyā amalĩge wetu ago twabana eAsĩa. Nĩkwa motwagalwa kutsibu kwilaba obũtokĩ bwetu, kyaleka itwabula amaha w'eribyaho, tuti tukandihola.

⁹Nĩkwa twabya nga tukandihola, itwatoka eritindayiketera itwe ĩtwebene-bene, nĩkwa eriyiketera Nyamuhanga oyũkalũbũkaya abaholĩ.

¹⁰Kandi mwatũlamya oko bwĩko bosĩ bw'oluholo, kandi asyatũlamya kubo; kandi tuli n'amaha kw'akandĩsyatũlamya kandi,

¹¹omugulu mukarũwatĩkaya omw'isaba lyenyũ. Neryo abandu bangi abakasaba busana netu batoke eriha Nyamuhanga ewasĩngya busana n'erĩwatĩkya liwe.

¹²Kusangwa tukayihalamba omo mwatsi oyũ: tuti obunya-mutima bwetu bũkatũlago buti, tukayitwala omo kihugo, kandi omo katĩkatĩ kenyũ, omo myatsi mibuya n'ey'ekwenene embere sya Nyamuhanga, kandi tukayitwala omo lukogo lwa Nyamuhanga butsira omo munge w'abandu.

¹³Kusangwa ebyo tukabasakira bye n'ebyo mukatoka erisoma n'eriminyā, kandi tuli n'amaha ko mwasyaminyā ndeke-ndeke.

¹⁴Emyatsi eyo mwabiriminyā hake-hake lino, imwatoka eriyihalamba busana netu, netu itwayihalamba busana nenyũ oko Kiro ky'Omukama wetu Yesu.

- ¹⁵Busana n'eriyekeera omwatsi oyũ, nabya nyanzĩre erĩbahĩkako erĩmbere, imwatoka eribana omũyĩsa go kabiri.
- ¹⁶Kusangwa nyiti nabya nyanzĩre erilaba ewenyũ omo lugendo lwage lw'eriya eMakedoniã, kandi eriswalaba ewenyũ omugulu ngalũa eMakedoniã, imwatoka erĩnyĩwatĩkya omo lugendo lwage lw'eriya eYũdea.
- ¹⁷Neryo omugulu nasonda erikola litya, nabya mundu oyukakola litya-litya kwehĩ? Kutse ekyo ngasonda erikola ngakolakyo ng'omundu nyiti ega ega, kandi iyihĩ, iyihĩ, oko saa nguma kwehĩ?
- ¹⁸Nĩkwa ngoko Nyamuhanga sialiregula, ekĩnywa kyetu busana nenyũ mokitetabya ega, kandi iyihĩ.
- ¹⁹Kusangwa Kristo Yesu Omugala wa Nyamuhanga, oyo twabatũlĩra omo katĩkatĩ kenyũ, ĩngye, na Sĩlvano, na Tĩmoteo, iye si inga, kandi iyihĩ, nĩkwa iye ni Ega.
- ²⁰Kusangwa ni iye oyuli Ega busana n'erilaga lyosĩ lya Nyamuhanga. Neryo busana na Yesu Kristo tukaha eAmina yetu, oko lukengerwa lwa Nyamuhanga.
- ²¹Kusangwa ni Nyamuhanga oyũkatũhanganaya haguma nenyũ omo ngebe yetu, erimatikana na Kristo, kandi Nyamuhanga yukatuhigula.
- ²²Naye abĩrĩtũhĩra kw'ekĩmĩnyĩsyo kiwe, n'erituha Omũlĩmũ wuwe omo mitima yetu ng'omuwato.
- ²³Nĩkwa ngabirikira Nyamuhanga ng'omũlangĩrĩ wage, iye anasĩ omutima wage, nyiti, busana n'erĩbabalya kyaleka ĩndahĩka eKorĩnto.
- ²⁴Sĩtwanzĩre eritabala okw'ĩkĩrĩrya lyenyũ. Nĩkwa twanzĩre erikola haguma nenyũ, n'eribaha obutseme; kusangwa mukahangana ndeke omw'ĩkĩrĩrya lyenyũ.

2 Abanya Korĩnto 2

- ¹Kandi monayisoha omo mutima wage, nyiti sindiendĩsyaswahĩka ewenyũ eribaletera obũlĩge.
- ²Kusangwa namabĩta obũlĩge, nindi wasyanyĩsangamũkya kwehĩ? Ba n'abo nĩta obũlĩge.
- ³Ekyo kyo kyanaleka inabasakira ebarua, kusangwa sinabya nyanzĩre erĩbahĩkako n'erĩtwa obũlĩge n'abandu abo abatolere erĩnyĩsangamũkya. Kusangwa nyasĩ omugulu ngatsema, n'ĩnywe bosĩ mukabana obutseme.
- ⁴Kandi monabasakira ebarua inabiribya omo bũlĩge bunene n'eriagalwa ly'omutima, haguma n'emĩsonĩa mingi. Sinabya nyanzĩre erĩbĩta obũlĩge, nĩkwa mutoke eriminya olwanzo lunene olo nabya nalo busana nenyũ.
- ⁵Nĩkwa omundu amabya abĩrĩta ogundi y'obũlĩge, ĩsĩ ĩngye akĩtabo, nĩkwa abĩrĩbĩta obũlĩge, mbino hake-hake, ĩnywe bosĩ.
- ⁶Omundu oyo abirisuyirwa bingaho n'erisuyirwa ly'abangi omo katĩkatĩ kenyũ.

- ⁷Nĩkwa lino mutolere erimubuyira n'erĩmũkĩranĩa, akasyakĩndwa n'obũlĩge bunene.
- ⁸Neryo ngabalemba-lemba, nyiti mũmũkangaye ndeke olwanzo lwenyũ busana naye.
- ⁹Kandi busana n'omwatsi ono nabasakira ebarua eyo, nyiti nyibalenge n'eriminya nga mũkanyowa omo myatsi yosĩ.
- ¹⁰Omugulu mukabuyira omundu busana n'ekyo akola, nage ngamubuyira nibya. Kandi namabuyira omundu omwatsi, hamabya hali omwatsi w'eribuyira, nakola nyitya embere sya Kristo busana nenyũ.
- ¹¹Neryo Satanĩ sũyĩtũsĩnge omo mwatsi, kusangwa tũnasĩ esyombĩta syayo.
- ¹²Omugulu nahĩka eTroa erĩtũla Engulu Yowene ya Kristo, neryo monaminya Omukama kw'abirikingula enzira busana nage erikola omũbĩrĩ wuwe.
- ¹³Nĩkwa mondĩkala buholo omo mutima wage, kusangwa mondeyaho mũlĩkyetu Tĩto. Neryo monalagabo obuholo, monaya eMakedonĩa.
- ¹⁴Nĩkwa ewasĩngya uku Nyamuhanga, kusangwa tumatikene na Kristo, naye akatusondola emigulu yosĩ ehosĩ omw'ĩsĩngana liwe. Kandi akaleka ĩtwakangya ehosĩ ekikumbo kyowene ky'eriminya Kristo.
- ¹⁵Kusangwa tuli ng'obukwa bwa Kristo embere sya Nyamuhanga obukakumba ndeke busana n'abakalamĩbawa, kandi busana n'abakahera.
- ¹⁶Ukw'abo bakatogota ni kikumbo ky'oluholo, nĩkwa oko bakalamĩbawa ni kikumbo kyowene ky'engebe. Ko nindi yukatoka omũbĩrĩ oyũ kwehĩ?
- ¹⁷Kusangwa situli ng'abandi bangi abakatũndaya ekĩnywa kya Nyamuhanga. Nĩkwa omo kwenene, tũkabũga embere sya Nyamuhanga ebĩnywa bĩkalũa uku Nyamuhanga; kandi, tũkabũga ng'abagombe ba Kristo.

2 Abanya Korĩnto 3

- ¹Tũkatsũka kandi erĩyĩmĩnyĩsya ũkw'ĩnywe ng'abandu babuya kwehĩ? Kutse litolere, ng'abandi, tukabana esyobarua sy'erĩtũsĩma embere syenyũ, kutse esyobarua esĩkalũa ewenyũ kwehĩ?
- ²ĩnywe muli barua yetu, eyĩsakĩre omo mitima yetu, abandu bosĩ batoke eriminyayo n'erisomayo.
- ³Kandi mukaminyikala ko muli barua eyo Kristo asaka, netu tukatwalayo. Kandi ebarua eyĩ sĩsakĩre omo bwĩno, nĩkwa ĩsakĩre n'Omũlĩmũ wa Nyamuhanga oyuliho. Kandi sũyĩsakĩre oko bisayi by'amabwe, nĩkwa ĩsakĩre oko mitima y'abandu.
- ⁴Tũkabũga tutya kusangwa Kristo akatuha eriyiketera Nyamuhanga.
- ⁵ĩtwe bene situliyiganza nga twangatoka erikola kindu, nĩkwa eritoka lyetu lĩkalũa uku Nyamuhanga,

⁶oyukaleka itwatoka omũbĩrĩ w'endagane nyihya-nyihya. Endagane nyihya-nyihya eyĩ si y'emigambo eyĩsakĩre, nĩkwa nĩ y'Omũlĩmũ, kusangwa emigambo eyĩsakĩre ikĩta, n'Omũlĩmũ akaha engebe.

⁷Emigambo yabya ibatsĩre oko bisayi by'amabwe, kandi yahabawa omo lukengerwa lwa Nyamuhanga. Neryo abana ba Īsraelĩ mobataluka erisamalira obũsũ bwa Musa busana n'olukengerwa ly'obũsũ buwe, olwabya lukakeha. Neryo omwatsi w'emigambo eyikaleta oluholo mwahĩka omo lukengerwa lungaha,

⁸nĩkwa omwatsi w'Omũlĩmũ sialireta olukengerwa lunene kwilaba aho kwehĩ?

⁹Kusangwa omwatsi w'omũbĩrĩ w'emigambo owakasĩnga omundu abya n'olukengerwa, neryo omũbĩrĩ w'omwatsi owakayira omundu mo mutunganene alabĩre kutsibu omo lukengerwa.

¹⁰Kusangwa omwatsi owabya n'olukengerwa erĩmbere, lino ali nga siawite olukengerwa, wamalingĩrĩranĩalo n'olukengerwa olũlabĩre lino.

¹¹Kusangwa ekikakeha kyamabya n'olukengerwa, ekĩkasĩgala kiwite olukengerwa kwilaba aho.

¹²Neryo kusangwa tuwite amaha aya, tuwite obulume-lume ndeke.

¹³Situli nga Musa oyo wahĩra akakimba oko bũsũ buwe, abana ba Īsraelĩ sibalangire erĩkangabasanĩa eryabya likakeha, n'erihwa.

¹⁴Nĩkwa amalengekanĩa wabo abya akalĩre; n'erĩhĩka mũnabwĩre ekitambara ekyo kikinawika amalengekanĩa wabo omugulu bakasoma erilagana lya kera. Kusangwa ekitambara ekyo kĩkalũsĩbawa omugulu omundu akamatikana na Kristo.

¹⁵Kandi mũnabwĩre omugulu bakasoma ekitabũ kya Musa, ekitambara ekyo kikaswika amalengekama wabo.

¹⁶Nĩkwa kĩsakĩre kiti, Akakimba ka Musa mokalũsĩbwaho omugulu abya akabindikira Omukama.

¹⁷Nĩkwa Omukama oyo nĩ Mũlĩmũ; kandi aho Mũlĩmũ w'Omukama ali, ho hali obwĩranda.

¹⁸Neryo kusangwa situwite ekitambara oko bũsũ bwetu, tũkakanganaya ng'omo kiyo olukengerwa lw'Omukama. Kandi busana n'olukengerwa luwe tũkahĩndũkĩbawa omo kĩsosekanĩo kiwe omo lukengerwa luwe, kusangwa lũkalũa oko Mukama oyuli Mũlĩmũ.

2 Abanya Korĩnto 4

¹Neryo kusangwa Nyamuhanga abirituganyira n'erituha omũbĩrĩ oyũ, sitweremerawa.

²Nĩkwa tukagana emyatsi eyo bũbĩso-bĩso ey'esĩsonĩ, isitwalendera omo matebo. Kandi sītũlĩhengemaya ekĩnywa kya Nyamuhanga, nĩkwa tũkamĩnyĩkalaya

eky'ekwenene, itũkayĩmĩnyĩsaya busana n'erĩsĩmwa embere sy'obunya-mutima b'obuli mundu, embere sya Nyamuhanga.

³Kandi Engulu Yowene yetu yamabya ĩbĩsamĩre, ĩkabĩsama busana n'abandu abakatogota.

⁴Sĩbalĩkĩrĩraya kusangwa nyamuhanga mubi w'ekihugo kino abĩrĩrĩba ameso w'obũlengekańa bwabo ati sibalangire ekyakakala ky'Engulu Yowene ey'olukengerwa lwa Kristo, oyuli kĩsosekańo kya Nyamuhanga.

⁵Kundi sĩtweyĩtũla goko, nĩkwa tũkatũlago ngoko Kristo Yesu ni Mukama, netu tuli bagombe benyũ busana na Yesu.

⁶Kusangwa Nyamuhanga oyo wabũga ati, Ekyakakala kĩkoleraye omo mwĩrĩmya, ni iye abĩrĩkolerya omo mitima yetu n'erituha ekyakakala ky'eriminya olukengerwa lwa Nyamuhanga oluli omo bũsũ bwa Kristo.

⁷Nĩkwa ĩtwe tuwite obuteke obũ omo mubiri w'ekitaka, neryo obũtokĩ bunene obo buby'e bwa Nyamuhanga butsira bwetu.

⁸Tukagalawa ngendo nyingi, nĩkwa sĩtwebũńka; tukatika-tika, nĩkwa sĩtũlĩsĩganĩraya.

⁹Tũkendererĩbawa, nĩkwa sĩtwesĩganĩbawa ĩtwebene; tũkahũnzawa, nĩkwa sĩtũlĩtogotĩbawa.

¹⁰Ebiro byosĩ tuli ng'abandu abakaheka omo mibiri yabo oluholo lwa Kristo, neryo engebe ya Yesu iyatoka eriminyikala omo mibiri yetu.

¹¹Kusangwa emigulu yosĩ tuli omo bwĩko bw'oluholo busana na Yesu, neryo engebe ya Yesu iyatoka eriminyikala omo mibiri yetu eyikahola.

¹²Neryo oluholo luli hakũhĩ netu, nĩkwa engebe ikakola omwisi wenyũ.

¹³Netu tuwite ekĩrĩmũ ky'erĩkĩrĩrya, ngoko kĩsakĩre kiti, Monabũga kusangwa monĩkĩrĩrya. Ko litya netu tũkabũga kusangwa twabĩrĩkĩrĩrya;

¹⁴kusangwa tũnasĩ ko Nyamuhanga oyo walũbũkaya Omukama Yesu, asyatũlũbũkya haguma na Yesu, n'erituleta embere siwe haguma nenyũ.

¹⁵Kandi emyatsi yosĩ eyĩ ni busana nenyũ, neryo olukogo lwa Nyamuhanga lũkahĩka oko bandu banene. Neryo abandu bangi bahe ewasĩngya n'erihya olukengerwa uku Nyamuhanga.

¹⁶Neryo busana n'emyatsi eyĩ sitweremerawa. Nĩkwa nomo mibiri yetu ikakula, nĩkwa ebĩrĩmũ byetu bikayirawa mo bihya-bihya obuli kiro.

¹⁷Kusangwa obũlĩge obũ bwangũhĩre, nĩ bw'akatambĩ kake, bwasyatuletera olukengerwa lw'erikota, olũlabĩre olulengo.

¹⁸Kusangwa tukakwama emyatsi itelolawako. Situlikwama emyatsi eyikalolawako. Kandi emyatsi eyikalolawako nĩ y'akatambĩ kake, nĩkwa emyatsi eyitelolawako ni y'erikota.

2 Abanya Korĩnto 5

¹Kusangwa tũnasĩ eHEMA eyo tulimo, muna-kihugo yamabĩhĩmbũlwa, neryo tukandisyabya n'enyũmba eyĩkalũa uku Nyamuhanga, eyĩtahĩmbawa omo byala, eyikandisyakota elubula.

²Kusangwa tũkasĩmba omo nyũmba eyĩ, ĩtũnanzĩre kutsibu eribana obwĩkalo obũkalũa elubula.

³Neryo twamabibanabo isitwangabanika tutawite omubiri.

⁴Kandi omugulu tukine omo hema y'eno, tũkasĩmba ĩtũkanũbĩbawa. Sĩtwanzĩre erireka omubiri w'eno, nĩkwa twanzĩre eribana omubiri w'elubula, neryo omubiri w'engebe atoke eribya omo mwanya w'omubiri owakahola.

⁵Neryo Nyamuhanga abĩrĩtũtegekanĩa busana n'omwatsi oyũ, kandi abirituha Omũlĩmũ mo muwato.

⁶Neryo tukahanda omutima emigulu yosĩ. Kusangwa ĩtũnasĩ omugulu tukine omo mubiri situli eka w'Omukama.

⁷Kusangwa tukakwama omw'ĩkĩrĩrya, butsira omw'ilangira.

⁸Neryo tukahanda omutima, ĩtũnanzĩre erĩlũa omo mubiri oyũ, n'eribya ew'Omukama.

⁹Neryo ekyo twanzĩre ndeke nĩ 'tsemesya Omukama, kutse eno, kutse ewuwe.

¹⁰Kusangwa litolere ĩtwe bosĩ itwahuluka embere sya Kristo n'eritswerwa naye, neryo obuli mundu inialihwa busana n'emikolere eyo akola omo mubiri wuwe, yamabya ĩyowene, kutse yamabya ini mibi.

¹¹Neryo kusangwa tũnasĩ olubahwa lw'Omukama, tukahanirira abandu, nĩkwa tuminyikere uku Nyamuhanga; kandi tuli n'amaha ko mwasyatuminya ndeke omo mitima yenyũ.

¹²Sĩtũlĩyĩmĩnyĩsaya ũkw'ĩnywe nga babuya, nĩkwa tukabaha omwatsi owangaleka imwayihalamba busana netu, imwatoka erĩsũbĩrya abakayihalamba busana n'erilolwako n'abandu butsira busana n'omwatsi w'omutima.

¹³Neryo twamabya ng'abasĩre, ni busana na Nyamuhanga; kandi twamabya bandu b'obũlengekanĩa, ini busana nenyũ.

¹⁴Kusangwa olwanzo lwa Kristo lukatutabalako, kandi twabiriminya ndeke ngoko mundu muguma mwahola busana n'abandu bosĩ, neryo liri ng'abandu bosĩ babirihola haguma naye.

¹⁵Kandi mwahola busana n'abosĩ, neryo abakabyaho sibabyeho busana nabo ĩbobene, nĩkwa babyeho busana n'oyo waholerabo, kandi mwalũbũkĩbwa busana nabo.

¹⁶Nĩkwa lino sitweganza omundu ngoko bandu b'omubiri bakaganza. Kandi nomo twangaganza Kristo ng'abandu b'omubiri ko bakaganza, nĩkwa lino sitwesyamuganza tutya.

¹⁷Kusangwa omundu amabya amatikene na Kristo, ni mundu muhya-muhya; emyatsi ya kera yabirirenga, neryo emyatsi mihya-mihya yabĩrĩhĩka.

¹⁸Nyamuhanga yo wabirikola ebyosĩ ebĩ, oyo watũsanganaya ukw'iye omwisi wa Kristo, kandi abirituha omũbĩrĩ w'erĩsanganĩa abandi b'ukw'iye.

¹⁹Tuti, Nyamuhanga akasanganaya bandu bosĩ ukw'iye busana na Kristo, isialiganzirabo amalolo wabo. Kandi abirituha ekĩnywa ky'erĩsanganĩa abandu ukw'iye.

²⁰Neryo tuli bakwenda busana na Kristo, neryo Nyamuhanga akabalayira n'eribalemba-lemba. Tukabalemba-lemba busana na Kristo, tuti, Mũsanganĩbawe uku Nyamuhanga,

²¹Kristo mwabya butsira ebibi, nĩkwa Nyamuhanga mwamuyira ng'ow'ebibi busana netu, itwatoka eriyirwa mo batunganene ba Nyamuhanga busana n'erimatikana na Kristo.

2 Abanya Korĩnto 6

¹Omo mũbĩrĩ ogo tukakola haguma na Nyamuhanga, tukabalemba-lemba tuti mwabiriangirira olukogo lwa Nyamuhanga, neryo simuleke lukabya busa.

²Kusangwa Nyamuhanga ati, Monakowa oko mugulu w'erĩsĩmwa, Kandi monakũwatĩkya omo kiro ky'omulamo. Ũlebaye, lino ni saa itolere, ũlebaye, lino ni kiro ky'erĩlamĩbwa.

³Sitwekola omwatsi owangagalya mundu, neryo omũbĩrĩ wetu siaponawe.

⁴Nĩkwa omo myatsi yosĩ tũkayĩkanganaya ng'abagombe ba Nyamuhanga, ĩtũkayĩyĩnaya kutsibu, itukalola oko malĩge, n'eribula ebitolere, itukagalawa.

⁵Tũkahũnzawa, tũkahĩrawa omo mũlĩkĩ, tukasangirirawa, tukanuba omo mũbĩrĩ, n'erĩteya n'eritindayato, n'eribula akalyo.

⁶Tukayisolola oko bĩtĩsĩrĩre, tukabya n'eriminya, tukayibombeka, tũkakangaya obwenge, tukamatikana n'Omũlĩmũ Abũyĩrĩre, tukanza ekwenene.

⁷Tuwite ekĩnywa ky'ekwenene, n'obũtokĩ bwa Nyamuhanga, kandi tuwite ekitunganene ng'ebindu by'amalwa omo byala by'amali n'eby'amalembe.

⁸Tũkasĩkĩbawa, kandi tũkahemulawa; tukatsumulawa, n'erĩsĩmwa, bakatuganza ng'ababehĩ, nĩkwa tũkabũga eby'ekwenene.

⁹Tuli ng'abandu abatasĩbwe, nĩkwa tũkũmayĩre; tuli ng'abandu abakahola, nĩkwa lebaya, tuneho ndeke. Tukasuyirawa, nĩkwa sĩbetwĩta.

¹⁰Tuli ng'abandu b'obũlĩge, nĩkwa tukatsema ebiro byosĩ; tuli ng'abera, nĩkwa tukayira abandi mo bateke; isituwite kindu, nĩkwa tuwite ebindu byosĩ.

¹¹Abalĩkyetu b'eKorĩnto, twabiribabwiririra, twabiribabwira ebyosĩ ebiri omo mitima yetu.

- ¹²Sītūbahatatenĩe, nĩkwa muhatatene omo mitima yenyũ.
- ¹³Ngabũga nenyũ ng'abana bage, nyiti mutukole ngoko twabiribakola, mūtũkangaye ebiri omo mitima yenyũ.
- ¹⁴Simumatikane n'abatĩkĩrĩrye; kusangwa ekitunganene kyangasangira kiti n'ekibi kwehĩ? Kutse ekyakakala kyanganasakana n'omwĩrĩmya kwehĩ?
- ¹⁵Kandi Kristo anganasangana n'eSatanĩ kwehĩ? Kutse oyo wĩkĩrĩrye anganasangira haguma n'oyũtikĩrĩrye kwehĩ?
- ¹⁶Ehekalũ ya Nyamuhanga yanganasakana n'esyosanamu kwehĩ? Kusangwa ĩtwe tuli ehekalũ ya Nyamuhanga oyuliho. Ngoko Nyamuhanga abĩrĩbũga ati, Nasyĩkala omwisi wabo, nasyalendera omo katĩkatĩ kabo; Nasyabya Nyamuhanga wabo, nabo basyabya bandu bage.
- ¹⁷Kusangwa Omukama akabũga ati, Neryo mũlũe omo katĩkatĩ kabo, muyisolole. Kandi sĩmũtũle oko kindu ekĩtĩsĩrĩre. Nage nasyabakokya,
- ¹⁸Nasyabya Tata wenyũ, Nenyũ mwasyabya bagala bage n'abali bage, Omukama w'Obũtokĩ Bosĩ akabũga atya.

2 Abanya Korĩnto 7

- ¹Neryo ĩnywe banze betu, kusangwa tuwite esyondagane esĩ, tũyĩtegaye oko bĩtĩsĩrĩre byosĩ eby'omubiri n'eby'ekĩrĩmũ, kandi tusonde eribya ababũyĩrĩre ndeke, n'erirendera omo lubahwa lwa Nyamuhanga.
- ²Muyire omwanya busana netu omo mitima yenyũ; sitwetakola omundu yo nabi, sitwetatsandya mundu, sitwetateba mundu.
- ³Sindibabwira busana n'erĩbasĩnga, kusangwa monabũga erĩmbere nyiti muli banze b'emitima yetu, kutse busana n'erihola haguma, kutse busana n'eribyaho haguma.
- ⁴Ĩnywe ngayiketera kutsibu, kandi ngayihalamba kutsibu busana nenyũ; nabĩrĩkĩranĩbwa ndeke, ngayĩsyandira ndeke omo malĩge wetu gosĩ.
- ⁵Kusangwa twabere twahĩka eMakedonĩa motutabana obuholo. Kusangwa motwabana amalĩge ehosĩ; abandu babya bakalwa netu, n'emitima yetu yabya n'eriubaha.
- ⁶Nĩkwa Nyamuhanga oyũkakĩranaya abakabula omutima g'omo nda, mwatũkĩranĩa eritutumira Tĩto.
- ⁷Kandi si busana n'erĩhĩka lya Tĩto lisa, nĩkwa engulu aleta moyasũbya emitima yetu y'omo nda, kusangwa mwatubwira omwatsi wenyũ ngoko mwamũkĩranaya, kandi ngoko muli n'olukando busana nage, n'eririra linyenyũ, n'omuhwa wenyũ busana nage. Kyo kyaleka lino inatsema ndeke.
- ⁸Kusangwa nomo barua yage yanabĩta obũlĩge, sinyitsomene busana n'erisakayo, nĩkwa omugulu nalangira obũlĩge ebarua yage yabaletera, nangantsomene.

⁹Nĩkwa lino ngatsema butsira busana n'erĩbĩta obũlĩge nĩkwa kusangwa obũlĩge obo mobwaleka imwabindula omutima. Kandi Nyamuhanga mwakola omo bũlĩge obo, neryo motutabakola nabi.

¹⁰Kusangwa obũlĩge obo Nyamuhanga akalĩga busana netu bukaleta eribindula omutima, n'eribana erilama eritawite eriswatsomana. Nĩkwa obũlĩge bw'ekihugo bukaleta oluholo.

¹¹Neryo talebaya ngoko Nyamuhanga mwakola omo bũlĩge bwenyũ erireka ĩmwakwa omũhwa, kandi imwayihanganira. Mwaleka imwahitana, ĩmwakwa obuba, imwabya n'olukando busana nage, imwayitsinga, imwasuyira ebibi! Omo byosĩ mwabĩrĩyĩkangya ko mute ko musango omo mwatsi oyũ.

¹²Kandi nomo nanabasakira ebarua eyo si busana n'oyo wakola ekibi, kutse oyo wakolawa nabi. Nĩkwa nasakayo imwatoka eriminya omũhwa wenyũ busana netu embere sya Nyamuhanga.

¹³Omwatsi oyo alekĩre ĩtwayĩhamya. Kandi omw'ĩkĩranibwa lyetu Tĩto mwaleka ĩtwayĩsyandira busana n'obutseme, kusangwa omutima wuwe mwasuba omo nda busana n'ĩnywe bosĩ.

¹⁴Kusangwa monabũga emyatsi yosĩ omo kwenene, litya eriyihalamba lyetu busana nenyũ embere sya Tĩto, lyabiriminyikala ko liri kwenene.

¹⁵Neryo olwanzo luwe busana nenyũ lukakanyirira, omugulu akibuka ngoko ĩnywe bosĩ mwabya n'omutima w'erĩowa, kandi ngoko mwamũkokaya omo lubahwa n'erititimana.

¹⁶Ngatsema kusangwa ngatoka omo myatsi yosĩ eriyiketera nywe.

2 Abanya Korĩnto 8

¹Balĩkyetu, twanzĩre erĩbamĩnyĩsya ebyo lukogo lwa Nyamuhanga lwabirikola omo syokanĩsa sy'eMakedonĩa.

²Babirirengwako kutsibu busana n'amalĩge balolako. Nĩkwa obutseme bwabo bunene mobwaleka ĩbahĩra omo kĩbo mo bingi, nomo banabya bera kutsibu.

³Kusangwa ngababwira kwenene, mobahĩtya ebyosĩ ko bangatoka, na kwilaba aho. Kandi mobahĩtya n'omutima w'olwanzo,

⁴ibakatuhatikana n'eritulemba-lemba, bati babane omwanya w'erisangana omo mũbĩrĩ w'erĩwatĩkya abandu ba Nyamuhanga.

⁵Mobakola kwilaba obũlengekanĩa bwetu, kusangwa mobatsũka eriyiha uku Nyamuhanga, n'enyũma w'aho mobayihya ũkw'ĩtwe n'erisonda lya Nyamuhanga.

⁶Kyaleka itwahatikana Tĩto, oyo watsũka omũbĩrĩ oyo, tuti, abuge omũbĩrĩ mubuya oyo omo katĩkatĩ kenyũ.

- ⁷Īnywe mukakanyirira omo myatsi yosĩ, omw'ĩkĩrĩrya, n'omw'ĩbũga ekĩnywa, kandi omw'iminya, n'omo mũhwa munene, n'omo lwanzo lwenyũ busana netu. Neryo kandi mukanyirire omo mũbĩrĩ mubuya w'erĩhĩtya.
- ⁸Kandi sindibahana omo mwatsi oyũ, nĩkwa erĩbakanganĩa omũhwa w'abandi, ngalenga eriminya ekwenene y'olwanzo lwenyũ nibya.
- ⁹Kusangwa mũnasĩ olukogo lw'Omukama wetu Yesu Kristo. Nomo anabya muteke, mwayiyira mo mwera busana nenyũ, neryo imwatoka eribya bateke busana n'obwera buwe.
- ¹⁰Neryo ngaganĩraya nyiti, litolere busana nenyũ, mubuge omũbĩri ogo mwatsũka oko mwaka owalaba. Kandi ĩnywe mwabya b'erĩmbere erisonda erikola omũbĩrĩ oyo, kandi nĩna nywe mwatsũka erikolago.
- ¹¹Nĩkwa lino mubugego; ngoko mwabya n'omũhwa w'erisondago, lino mubye n'omũhwa w'eribugago ndeke ngoko mwangatoka.
- ¹²Nĩkwa mwamabya n'omũhwa w'erĩhĩtya, Nyamuhanga akalĩga ebyo mundu awite, butsira ebyo atawite.
- ¹³Sĩndĩbũga nyiti, abandi banguhirawe, nenyũ mũlĩtoherawe, nĩkwa busana n'erĩrĩngĩrĩranĩa omũbĩrĩ.
- ¹⁴Lino obungi bwenyũ bubyeye busana n'erĩwatĩkya obwaga bwabo, neryo kandi obungi bwabo ĩbwawatĩkya obwaga bwenyũ, neryo omũbĩrĩ alingirirane.
- ¹⁵Ngoko kĩsakĩre kiti, Oyo wakuma-kuma bmgĩ mwatasakya, N'oyo wakuma-kuma bike mwatabulabyo.
- ¹⁶Ngaha Nyamuhanga y'ewasĩngya kusangwa abiriha Tĩto y'omũhwa ng'owetu busana n'erĩbawatĩkya.
- ¹⁷Kusangwa mwalĩga erisaba lyetu, nĩkwa kwilaba aho kusangwa abya n'omũhwa, mwayisoga omo mutima wuwe eriya ewenyũ.
- ¹⁸Kandi twabirituma haguma naye, omũlĩkyetu, oyũsĩmĩrwe omo makanisa gosĩ busana n'omũbĩrĩ wuwe w'erĩtũla Engulu Yowene.
- ¹⁹Kandi amakanĩsa abirimuha omũbĩrĩ oyo w'erirendera netu omo mũbĩrĩ mubuya ogo tukakola busana n'olukengerwa lw'Omukama, n'erĩkanganĩa omũhwa wetu busana nenyũ.
- ²⁰Tũkalebaya ndeke sihabye mundu oyukatutonga busana n'omũbĩrĩ wetu oyũ, w'eritegeka ekĩbo kibuya ekĩ.
- ²¹Kusangwa twanzĩre erikola ekitolere embere sy'Omukama, n'akandi embere sy'abandu.
- ²²Neryo tukatuma haguma nabo ogundi mũlĩkyetu. Twabirirenga mũlĩkyetu oyũ omo myatsi mingi, twabĩrĩrebya kw'ali mundu w'omũhwa, kandi kusangwa akayiketera nywe, awite omũhwa munene erĩbawatĩkya.

²³Tito naye, nĩ mūsangĩrĩ haguma nage, kandi akakola haguma nage busana nenyũ. Abandi balĩkyetu abo ni bakwenda b'amakanĩsa, kandi bakaleta olukengerwa uku Kristo.

²⁴Neryo mũkanganayebo olwanzo lwenyũ embere w'amakanĩsa, ibatoka eriminya busana nakĩ tukayihalamba busana nenyũ.

2 Abanya Korĩnto 9

¹Kusangwa sinangasyakusakira omwatsi w'erĩwatĩkya abandu ba Nyamuhanga abali eYũdea.

²Kusangwa nyĩnasĩ omũhwa wenyũ w'erĩwatĩkya, kandi nabiribahalambira oko bandu b'eMakedonĩa. Nyiti, abandu abali omo kihugo ky'Abagĩrĩkĩ, babya basĩkĩre oko mwaka owalaba. Kandi omũhwa wenyũ abirireka abangi ba kubo nabo ibanza erĩhĩra omo kĩbo ekyo.

³Neryo lino ngatuma abalĩkyetu aba, neryo eriyihalamba lyetu busana nenyũ siribye buyira omo mwatsi oyũ. Neryo ngoko nabya ngabũga, imwabya ĩmũnasĩkĩre.

⁴Neryo abandi ab'eMakedonĩa bamasa haguma nage, bakasyabeya ĩsĩmũsĩkĩre, itwamahemuka, nenyũ nibya, busana n'omwatsi w'eriyihalamba lyetu busana nenyũ.

⁵Kyaleka ĩnaganĩrya nyiti, litolere itwalemba-lemba abalĩkyetu ĩbatsũka erigenda ewenyũ erĩmbere, n'erĩtegekanĩa olũsũnzo lubuya olo mwalaga erĩmbere, litya olũsũnzo olo ilwabya lũsũnzo lw'ekwenene butsira olũsũnzo lw'erihatikanwa.

⁶Uminye ekĩ, oyukabiba bike asyagesa bike; n'oyukabiba bingi asyagesa bingi.

⁷Obuli mundu ahĩre omo kĩbo ngoko abiriyisoga omo mutima wuwe; siahe n'obuhemu, kutse erĩkũnwa; kusangwa Nyamuhanga anzĩre omundu oyukaha n'erĩyĩsyandira.

⁸Kandi Nyamuhanga akatoka eribaha ebĩlabĩre obwaga bwenyũ, imwabya n'ebyosĩ ebibatolere, n'ebikabwaga busana n'obuli mũbĩrĩ owene.

⁹Ngoko kĩsakĩre kiti, Akahĩtaya ndeke busana n'abera, Obwenge buwe ni bw'erikota.

¹⁰Neryo Nyamuhanga oyukaha embuto okw'oyukabiba, n'obundu bw'erirya asyabaha embuto, n'erĩlasyayo ndeke, n'erireka imwagesa binene busana n'ekibuya kyeniyũ.

¹¹Asyabatekesya omo byosĩ imwatoka erĩhĩtya ndeke, neryo abandu bangi basyaha Nyamuhanga y'ewasĩngya busana n'olũsũnzo olo mukatuma omo byala byetu.

¹²Kusangwa erikola omũbĩrĩ oyũ siendisyabuga obwaga bw'abandu ba Nyamuhanga busa, nĩkwa kwilaba aho asyaleka abandu ibaha Nyamuhanga y'ewasĩngya nene.

¹³Kandi busana n'ekĩmĩnyĩsyo ky'omũbĩrĩ wenyũ oyũ, abangi basyaha Nyamuhanga olukengerwa ĩbakalebaya ngoko mukakenga Engulu Yowene ya Kristo, eyo mukakwama. Kandi ĩbakalebaya ngoko mukakola ebibuya erisangira ebindu byenyũ haguma nabo n'abandi bandu.

¹⁴Neryo basyabasabira omo lwanzo lunene busana n'olukogo lunene olo Nyamuhanga abĩrĩbakangya.

¹⁵Tuhe Nyamuhanga y'ewasĩngya busana n'olũsũnzo luwe olute lwangatoka erĩkanĩbwa.

2 Abanya Korĩnto 10

¹Neryo ĩngye Paũlo, oyuli molo embere syenyũ, nĩkwa oyũkalĩre omugulu nde haguma nenyũ, ngabalemba-lemba busana n'obolo n'obubuya bwa Kristo,

²Nyiti, Simuleke ngasyakala omugulu ngabahĩkako, kusangwa nyasĩ nangakala ukw'abo bakaganĩraya bati tukakola ng'abandu b'ekihugo.

³Ni kwenene twĩkere omo kihugo, nĩkwa situlilwa ng'abandu b'ekihugo.

⁴Ebindu byetu by'amalwa si by'ekihugo, nĩkwa ni bindu by'amaka bya Nyamuhanga busana n'erĩherya ahakongotere,

⁵Tũkaheraya obuhaka bw'amabehĩ, n'obuli mwatsi w'eriyiheka owakapona eriminya lya Nyamuhanga. Kandi tukahamba obuli bũlengekanĩa erĩhĩrabo erĩowa Kristo.

⁶Kandi omugulu mwamabĩkangya erikenga lyenyũ, ĩtwe netu tũsĩkĩre erisuyira obũtowa bosĩ.

⁷Ĩnywe mulangire emyatsi ngoko iri kwenene. Omundu amayiganza kw'ali mundu wa Kristo, aganĩraye kandi omwatsi wuwe, kusangwa ngoko iye ni wa Kristo, netu ko tuli ba Kristo nibya.

⁸Kandi nomo nangayihalamba busana n'ehamũlĩ yage kwilaba eritolere, sĩndĩkwa esĩsonĩ. Kusangwa Omukama mwamba ehamũlĩ eyo busana n'erĩbahĩmba, si busana n'erĩbaherya.

⁹Neryo sĩnyanzĩre eribya nga ngabũbahaya omo syobarua syage.

¹⁰Kusangwa bati, Esyobarua sya Paũlo sĩkalĩre kandi sikalamene, nĩkwa omugulu ali netu, ni mundu w'omubiri molo, n'ebĩnywa biwe ni buyira!

¹¹Omundu ng'oyũ aminye, ngoko tũkabũga omo syobarua syetu omugulu tuteho, ko tukakola tutya omugulu tuli haguma nenyũ.

¹²Sĩrũlĩyĩhanaya eriyiganza kutse eriyĩrĩngĩrĩranĩa n'abandi abakayipipa; nĩkwa omugulu bakayibanira olulengo olo bakayirengeramo, n'eriyĩrĩngĩrĩranĩa ĩbobene, isibali n'amenge.

¹³Nĩkwa ĩtwe sitwendisyayihalamba kwilaba olulengo lutolere. Kusangwa tukakwama olulengo lw'omũbĩrĩ ogo Nyamuhanga abirituha, nenyũ muli omo mũbĩrĩ oyo.

¹⁴Neryo kusangwa muli omo mũbĩrĩ oyo, motutalaba olulengo olo lw'omũbĩrĩ wetu omugulu twabahĩkako n'eribaletera Engulu Yowene ya Kristo.

¹⁵Neryo sitwendisyalaba olulengo lw'omũbĩrĩ olo Nyamuhanga abirituha, n'eriyihalamba omo mĩbĩrĩ y'abandi. Nĩkwa tuli n'amaha, tuti erĩkĩrĩrya lyenyũ lyasyakula, itwatoka erikola omũbĩrĩ munene kwilaba omo katĩkatĩ kenyũ omo lulengo olo Nyamuhanga abirituha.

¹⁶Neryo twasyatoka erĩtũla Engulu Yowene omo bindi bihugo eyisirya kwĩnywe. Isitwendisyayihalamba omo mĩbĩrĩ eyabirikolwa n'ogundi mundu.

¹⁷Nĩkwa ngoko kĩsakĩre kiti, Oyukayihalamba, ayihalambe busana n'Omukama.

¹⁸Kusangwa, si yo yukayipipa yũkasĩmawa, nĩkwa omundu oyo Mukama akapipa.

2 Abanya Korĩnto 11

¹Nyiti kumbe mwanganyihulikirira omo bũkĩrũ bwage buke, nyiti, kĩsĩ-kĩsĩ munyihulikirire .

²Kusangwa nyĩbanzĩre kutsibu ngoko Nyamuhanga naye abanzĩre. Kandi nabĩrĩbasĩmolya ng'omumbesa mubuya oko mundu muguma ye Kristo.

³Nĩkwa ngubaha nyiti, Ngoko Eva atebĩbawa n'amenge mabi w'enzoka, kw'amalengekanĩa wenyũ asyatsandĩbwa atya, imwaleka erikwama Kristo n'olwanzo lwenyũ losĩ, n'omutima wenyũ gosĩ.

⁴Kusangwa mũkahũlĩkĩrĩraya lũba omundu oyukasa n'erĩtũla omwatsi w'ogundi Yesu, butsira Yesu oyo twabakangĩrĩraya. Kandi mukangirira ekindi kĩrĩmũ ekite Omũlĩmũ ogo mwangirira erĩmbere, kandi mũkalĩga eyindi ngulu eyite Engulu Yowene eyo mwalĩga erĩmbere.

⁵Kusangwa ngaganĩraya nga sindi muke n'ahake oko bakwenda abo mukahula mo bakulu.

⁶Nomo nangabya ĩsĩnyasĩ erĩbũga ndeke-ndeke, nĩkwa sindibula munge; ngoko twabĩrĩbakangya ehosĩ engendo nyingi.

⁷Omugulu nabatũlĩra Engulu Yowene ya Nyamuhanga mondabalĩhĩsya kindu, kandi monayĩkehya, imomwatoka erĩhamĩbwa. Monakola nabi kwehĩ?

⁸Omugulu nabya ngabakolera, awandi makanĩsa mobanyihemba. Nabya nga ngĩba eby'awandi makanĩsa busana n'eribakolera.

⁹Kandi omugulu nabya omo katĩkatĩ kenyũ inyine n'obwaga, mondanũbya mundu; nĩkwa abalĩkyetu abalũa eMakedonĩa mobanyiretera ebyosĩ ebyo nabya ngabula. Neryo omo myatsi yosĩ mondabanũbya, kandi sindiendĩsyabanũbya nibya.

¹⁰Ngoko mwatsi w'ekwenene wa Kristo ali omwisi wage, ngabũga kwenene, sindiendĩsyũmbya eriyihalamba busana n'omwatsi oyũ omo bihugo byosĩ by'Abagĩrĩkĩ.

¹¹Ngabũga nyitya busana nakĩ kwehĩ? Kusangwa sĩnyĩbanzĩre kwehĩ? Iyihĩ, Nyamuhanga anasĩ ko nyĩbanzĩre.

- ¹²Nikwa ebyo ngakola, byo ngandisyakola, inatoka erikakirya abandi bakwenda abo eribana omwanya w'eriyihalamba, n'eribũga bati, bakakola ngoko itwe tukakola.
- ¹³Abandu abo ni bakwenda b'amabehi abakateba, bakayisosekanaya ng'abakwenda ba Kristo.
- ¹⁴Oyũ si mwatsi w'eriswekera, kusangwa Satanĩ nayo ikayisosekanaya ng'omũlaika w'ekyakakala.
- ¹⁵Neryo si mwatsi akalire busana n'abagombe bayo, bamayisosekania ng'abagombe b'eritunganene. Nikwa oko ndũli basyahembwa ng'emibiri yabo ko yiri.
- ¹⁶Kandi ngabũga nyiti, sihabye mundu oyukanyiganza ng'omũkirũ. Nikwa wamanyiganza utya, neryo unyikokaye ng'omũkirũ, inatoka eriyihalamba hake.
- ¹⁷Ebyo ngabũga lino sindibũgabyo ng'eby'O mukama, nikwa omo mwatsi w'eriyihalamba ngabũga ng'omũkirũ.
- ¹⁸Nikwa kusangwa hali bangi abakayihalamba ng'abandu b'ekihugo, nage ngandiyihalamba nibya.
- ¹⁹Kusangwa inywe muli bandu b'amenge, mukahulikiriraya abakirũ n'obutseme.
- ²⁰Inywe mukahulikiriraya omundu oyukabanubaya, kutse eribanyega, kutse eriyihanya, kutse abakabaswiraya omo busũ.
- ²¹Ngakwa esisoni kusangwa twabya bandu bolo abatetoka erikola batya. Nikwa omundu amasonda eriyihalamba, ngabũga ng'omũkirũ, nage ngasonda eriyihalamba.
- ²²Nabo ni Baebrania kwehi? Nage ko nyine nyitya. Nabo ni BaIsraelĩ kwehi? Nage ko nyine nyitya. Nabo ni bana ba Abrahamũ kwehi? Nage ko nyine nyitya.
- ²³Nabo ni bagombe ba Kristo kwehi? (ngabũga ng'omũsire), Nage ko nyine nyitya kutsibu! Nabirikola kwilababo kutsibu, nabirihirwa omo muliki esyongendo nyingi kwilababo, nabirishwiribwa ngendo nyingi kwilaba, nabiribya hakũhi n'oluholo ngendo nyingi kwilababo.
- ²⁴Esyongendo itanu monaswiribwa esyonyambi makũmi asatu n'omwenda.
- ²⁵Esyongendo isatu monahũnzwa omo myũtso, engendo nguma monaswiribwa. Esyongendo isatu monasonda erisenda omo bwato, n'engendo nguma monasiba omo magetsi esyosaa makũmi abiri n'esini.
- ²⁶Nabiribya oko lugendo esyongendo nyingi, omo bwiko bw'esyonyusi, omo bwiko bw'abarahi, omo bwiko b'Abayũda b'ewetu, omo bwiko bw'Ebihanda, omo bwiko omo muiyi, omo bwiko omo mbwarara, omo bwiko bw'engetsi, omo bwiko bw'abalikyetu b'amabehi.
- ²⁷Nabya ngakola n'eribana obulige; ngendo nyingi iningakubato, iningakwa enzala n'enyota, esyongendo nyingi iningabula akalyo, iningakwa embeho, n'eribula esyongimba.

²⁸Kandi butsira eriahula emyatsi eyo misa, ngwite omũbĩrĩ owakalĩre w'erĩteya amakanĩsa gosĩ.

²⁹Omugulu omundu akabya molo, nage sindibya molo kwehĩ? Omundu amakola ebibi, nage sindiagalĩbawa kwehĩ?

³⁰Lyamabya litolere inayihalamba, ngandiyihalamba omo myatsi eyĩkakangaya obolo bwage.

³¹Nyamuhanga na Tata w'Omukama Yesu, erĩna liwe lipipawe kera na kera, iye anasĩ ko ndebiha.

³²Omugulu nabya eDamasĩkĩ, omũtabalĩ w'omwami Areta mwabya akateya esyongyo sy'omũyĩ, ati akanyihamba.

³³Nĩkwa mobanyandagalya omo kitiri omo mwanya w'olũhĩmbo, neryo monabala ebyala biwe.

2 Abanya Korĩnto 12

¹Litolere inayihalamba, nomo lite lyangagasakĩ. Nĩkwa lino ngandĩkanĩa busana n'erilota n'erĩbĩsũlĩrwa ebĩkalũa oko Mukama.

²Nyasĩ Omukristo muguma, hamatalaba lino emyaka erĩkũmĩ n'eyĩnĩ, oyo watwalawa oko lubula lw'akasatu. (Sĩnyasĩ nga mwayayo omo mubiri, kutse nga siabya omo mubiri, Nyamuhanga anasĩ ekyo.)

³Kandi nyĩnasĩ omundu oyo mwatwalwa omo Paradĩso (kandi sĩnyasĩ nga mwaya omo mubiri, kutse nga siabya omo mubiri, Nyamuhanga anasĩ ekyo).

⁴Neryo omundu oyo mowa ebĩnywa ebitetoka erĩbũgwa, kandi ebĩnywa ebyo sibitolere erĩbũgwa n'omundu.

⁵Neryo ngandiyihalamba busana n'omundu oyo; nĩkwa sindiendiyihalamba busana nage, mo n'omo myatsi y'obolo bwage.

⁶Kumbe nyanzĩre eriyihalamba, sinangabya mũkĩrũ, kusangwa nangabũga eby'ekwenene. Nĩkwa sindiendisyayihalamba, sihabye omundu oyukanyiganza nga mundu mubuya kwilaba ebyo akalangira n'erĩowa omo migendere yage.

⁷Nĩkwa isinangayihaka n'erĩyĩhamya busana n'erĩbĩsũlĩrwa lĩnene erĩlabĩre, monahabwa endwala y'omubiri eyabya ng'omukwenda w'eSatanĩ w'erĩnyĩhũnza, erĩnyĩkakĩrya okw'iyihaka.

⁸Monasaba Omukama esyongendo ĩsatu busana n'omwatsi oyũ n'erĩmũbũlya nyiti anyĩlũsaye yoko.

⁹Naye mwanyĩsũbĩrya ati, Olukogo lwage lukakutoka, kusangwa obũtokĩ bwage bũkahĩkana omo bolo bwawe. Neryo nasyayihalamba omo butseme busana n'emyatsi y'obolo bwage, obũtokĩ bwa Kristo bunyibyeko.

- ¹⁰Neryo ngatsemera obolo, bw'eritsumwa, n'amalige, n'erīendererībwa, n'emyatsi eyīkalīre, busana na Kristo. Kusangwa omugulu indi molo, indi mbangĩ.
- ¹¹Nabiribya ng'omūkīrū, nīkwa ĩnywe mwaleka, kusangwa nabya nyitolere erīsīmwa nenyū. Nomo nangabya isindi mundu, kwenene sindi muke n'ahake oko bakwenda abo mukahula mo bakulu.
- ¹²Ebīmīnyīsyo by'obukwenda bwage mobyakanganībwa omo katīkatī kenyū omw'iyibombeka lyosĩ. Mohabya ebīmīnyīsyo, n'eby'eriswekera n'ebitiko-tiko.
- ¹³Kandi momwaganzwa ng'abake oko wandi makanīsa kwehi? Omo kiguma kisa eky'eritindabanūbya busana n'obwaga bwage. Mondakola ndeke, muniyibuyire.
- ¹⁴Eyĩ ni ngendo y'akasatu nyīsīkīre erībahīkako, kandi sīndīendīsyanūbya busana n'ekindu; kusangwa sindisonda-sonda ebindu byenyū, n'ĩnywe ngasonda-sonda. Kusangwa si ba bana abatolere eribikira ababūtī babo, nīkwa ababūtī bo batolere eribikira abana babo.
- ¹⁵Nage ngandīhītya n'obutseme n'erīyīnūbya busana n'erībawatīkya. Namabanza kutsibu, ekyo kyangaleka imwanyanza hake kwehĩ?
- ¹⁶Neryo mwanganalīga ngoko ĩngye mondabanūbya, nīkwa ogundi anganabūga ati, monabahamba omo munge omo kitego.
- ¹⁷Monabanyega kw'ekindu omo bandu abo nabatumira kwehĩ?
- ¹⁸Monasaba Tīto nyiti agende, kandi monatuma omūlīkyetu haguma naye. Ko Tīto mwabanyega ko kindu kwehĩ? Netu situlirendera n'omutima muguma kwehĩ? Kandi situlikwama olugobe luguma kwehĩ?
- ¹⁹Mbino mwabere mūkaganīrya muti tukayilwira embere syenyū. Iyihĩ! Nīkwa embere sya Nyamuhanga, tūkabūga ebyo Kristo anzīre ĩtwabūga. Kandi abanze betu, ebyosĩ ebyo tukakola ni busana n'erībahīm̄ba.
- ²⁰Kusangwa ngubaha nyiti, omugulu ngabahīkako, nasyabeya isimuli n'omutima ogo nanganza, kandi nasyaminyikala ūkw'ĩnywe nga singwite omutima ogo mwanganza. Kandi mbino hasyabya malwa, obūha, erihitana, kutse obuhaka, n'eritsuma, eritonga bandu, kutse emiyiheko, kutse omwaga.
- ²¹Kandi ngubaha nyiti omugulu nasyaswahīka, Nyamuhanga wage asyanyihemulira embere syenyū. Neryo nasyalira busana n'abandu bangi ababīrīhalya, n'erīsīngīra, n'erikwama esyongumbu nyibi, isibetabindula emitima yabo n'erireka ebibi ebyo.

2 Abanya Korīnto 13

- ¹Eyĩ ni ngendo y'akasatu ngabahīkako. Kīsakīre kiti, Obuli mwatsi asyaminyikala nga ni kwenene omw'ītūlago ly'abalangīrī babiri, kutse basatu.
- ²Nyanzīre eribabwira ĩnywe mwahalaya erīmbere, n'abandi bosĩ. Monabūga oko lugendo lwage lw'akabiri, nīkwa lino ngabūgakyo kandi isinyiriho, nyiti, namaswahīka eyo, sīndīendīsyalalya mundu.

- ³Kusangwa mukasonda-sonda ekĩmĩnyĩsyo ko Kristo akabũga omo buno bwage. Naye si molo omo myatsi yenyũ, nĩkwa akakola n'obũtokĩ omo katĩkatĩ kenyũ.
- ⁴Kusangwa kwenene mwahanikwa oko musalaba busana n'obolo bw'omubiri, nĩkwa aneho omo bũtokĩ bwa Nyamuhanga. Netu nibya tuli bolo nga ye, nĩkwa twasyabyaho haguma naye omo bũtokĩ bwa Nyamuhanga omo myatsi yenyũ.
- ⁵Muyirengeko nga mukakwama omw'ĩkĩrĩrya; muyitswere! Sĩmwasĩ kwenene ko Kristo Yesu amatikene nenyũ kwehĩ? Mutetatoka ekyo imwabiritaluka.
- ⁶Nĩkwa indi n'amaha ko mwasyamina ĩtwe sitwenditaluka omo mwatsi oyũ.
- ⁷Neryo tukasaba Nyamuhanga tuti simukole ekibi, s'ĩbũga ambu tuminyikale nga twamataluka.
- ⁸Kundi sitwangatoka erilwa n'ekwenene ya Nyamuhanga, nĩkwa tukimanira ekwenene eyo.
- ⁹Tukatsema omugulu tuli bolo, nĩkwa ĩnywe muli n'amaka; kandi tukasaba tuti, mũhĩkane ndeke.
- ¹⁰Busana n'emyatsi eyĩ, ngabasakira omugulu nyite haguma nenyũ, neryo omugulu nasyabahĩkako, isinangakala omo hamũlĩ eyo Mukama abirimba. Kusangwa amba ehamũlĩ eyo busana n'erĩbahĩmba, si busana n'erĩbahĩmbũla.
- ¹¹Neryo balĩkyetu, obuholo! Mukwame erĩhĩkana, mowe ebyo ngabũga; mubye n'obũlengekama buguma, musibe buholo; na Nyamuhanga w'olwanzo n'ow'obuholo asyabya haguma nenyũ.
- ¹²Mũkeranaye omw'iwanako libũyĩrĩre.
- ¹³Abandu bosĩ ba Nyamuhanga bakabakeraya.
- ¹⁴Olukogo lw'Omukama Yesu Kristo, n'olwanzo lwa Nyamuhanga, n'erĩsĩbĩkya ly'Omũlĩmũ Abũyĩrĩre, bibye n'ĩnywe bosĩ.

Abanya Galatĩa

Abanya Galatĩa 1

- ¹Ĩngye mukwenda Paũlo, oyutabirikirawa n'abandu kutse eritumwa n'abandu, nĩkwa oyo watumawa na Yesu Kristo na Nyamuhanga Tata, oyo wamũlũbũkaya oko baholĩ.
- ²Abalĩkyetu bosĩ abali haguma nage tũkabakeraya ĩnywe makanĩsa w'eGalatĩa.
- ³Nyamuhanga Tata wetu, n'Omukama Yesu Kristo, babahe olukogo n'obuholo.
- ⁴Kristo mwayiha busana n'ebibi byetu eritubohola oko mugulu mubi ono, ngoko Nyamuhanga Tata wetu abya anzĩre.
- ⁵Olukengerwa lubyeye uku Nyamuhanga kera na kera! Amina.
- ⁶Ngabaswekera! Kusangwa mukatoga lũba ukw'oyo wababirikira omo lukogo lwa Kristo, imukakwama eyindi ngulu.
- ⁷Nĩkwa sihali eyindi Ngulu, nĩkwa hali abandi abakabatsenga-tsengaya, ibakasonda eribindula yo nabi Engulu Yowene ya Kristo.
- ⁸Nĩkwa ĩtwe, kutse omũlaĩka oyũkalũa elubula, amabatũlĩra engulu eyite eyo twabatũlĩra, atakirawe!
- ⁹Ngoko twamabĩbũga, na lino ngabũga kandi nyiti, Omundu amabatũlĩra engulu eyite eyo mwangirira, atakirawe.
- ¹⁰Lino ngasonda erĩsĩmwa n'abandu, kutse erĩsĩmwa na Nyamuhanga kwehĩ? Kutse ngalenga erĩtsemesya abandu kwehĩ? Kumbe ngyinasonda erĩtsemesya abandu, sinangabya omugombe wa Kristo.
- ¹¹Balĩkyetu, nyanzĩre imwaminya ndeke ngoko Engulu Yowene nabatũlĩra sĩyalũa oko bandu.
- ¹²Mondangirirayo oko mundu, kandi mondakangĩrĩrĩbwayo na mundu. Nĩkwa nina Yesu Kristo yo wanyĩbĩsũlĩrayo.
- ¹³Mwabĩrĩowa emigendere yage omo myatsi y'Abayũda, ngoko nabya ngendererya kutsibu ekanĩsa ya Nyamuhanga, kandi nabya ngalenga erĩheryayo.
- ¹⁴Nabya inabirilaba abangi b'omo lulengo lwage omo myatsi y'Abayũda. Iningabya n'omũhwa munene busana n'emitsye y'abotata wetu.
- ¹⁵Nĩkwa Nyamuhanga, omo lukogo luwe, mwayisoga ngye inyikine omo nda ya koyo, mwanyibirikira erimukolera.
- ¹⁶Kusangwa omugulu byatsemesya Nyamuhanga erĩnyĩbĩsũlĩra Omugala wuwe, inatoka erĩtũla Engulu ya Kristo omo katĩkatĩ k'Ebihanda, mondakanĩa n'abandu.
- ¹⁷Kandi mondahetukira eYerũsalema ukw'abo babya bakwenda embere syage. Nĩkwa monaya eArabĩa, kandi monasuba eDamaseke.

¹⁸Neryo enyūma w'emyaka ĩsatu monahetukira eYerūsalema eriyabana Petero, monasiba naye ebiro erĩkũmĩ n'ebitanu.

¹⁹Nĩkwa mondalangira ogundi g'oko bakwenda, nina Yakobo, ye mugala wabo Mukama.

²⁰Ebyo ngasaka ni kwenene. Ngayisema kwenene omwisi wa Nyamuhanga nyiti sindibiha.

²¹Neryo monaya omo bihugo by'eSũria n'eKĩlĩkĩa.

²²Oko mugulu oyo mondalolwako n'amakanĩsa wa Kristo eYũdea.

²³Nĩkwa babya bakowa lisa ambu, Oyo wabya akatwendererya, lino akatũla Engulu Yowene y'erĩkĩrĩya Kristo, eyo abya akalenga erĩherya.

²⁴Neryo babya bakapipa Nyamuhanga busana nage.

Abanya Galatĩa 2

¹N'enyūma w'emyaka erĩkũmĩ n'eyĩnĩ monahetukira kandi eYerūsalema haguma na Baranaba. Monatwala Tĩto haguma nage nibya.

²Monayayo kusangwa Nyamuhanga mwanyĩbĩsũlĩra, ati nyiyeyo. Monakanĩrya abakulu omwatsi oyo w'Engulu Yowene eyo nabya ngatũlĩra Ebihanda, nĩkwa monabwirabo ĩbobene, nyiti sinyibye nga nabirikola kutse nyikinakola buyira.

³Na Tĩto, oyo wabya nage, nomo anabya Mũgĩrĩkĩ, mobatamuhatikana erĩbanĩbwa.

⁴Nĩkwa abandi abayahula mo balĩkyetu, mobasonda erĩmũbanĩa. Abandi aba mobĩngĩre omo katĩkatĩ ketu mo bũbĩso-bĩso, eriyalinga obwĩranda bwetu obo tuwite, itumatikene na Kristo Yesu, ibakasonda erituyira mo bakobe.

⁵Motũtalĩga omwatsi wabo n'ahake, itwatoka erĩteya ekwenene y'Engulu Yowene busana nenyũ.

⁶Nĩkwa abo babya ng'abakulu, ngabũga nyitya kusangwa sinyitsomenebo, kusangwa Nyamuhanga sialiyira ebitaga; abakulu abo mobatamba mwatsi.

⁷Kusangwa balangira ngoko Nyamuhanga abirimba erĩtũla Engulu Yowene oko bandu b'Ebihanda bitabwene, ngoko Nyamuhanga aha Petero erĩtũlayo oko Bayũda ababwene.

⁸Kusangwa oyo wakola na Petero omo bukwenda oko Bayũda, yo n'oyo wakola nage omo bukwenda bw'Ebihanda.

⁹Neryo ababya ng'abasondolĩ, ye Yakobo, na Petero, na Yoane, mobaminya ngoko Nyamuhanga abirimba omũbĩrĩ oyũ, mobanyĩkokya haguma na Baranaba ng'abasangĩrĩ omo mũbĩrĩ, bati ĩtwe tukole omo katĩkatĩ k'Ebihanda, nabo bakole haguma n'Abayũda.

¹⁰Nĩkwa bati twibuke abera babo, nage nabya n'omũhwa w'erikola nyitya.

¹¹Nĩkwa omugulu Petero ahĩka eAntĩokĩa, monamukungira embere sy'abandu, kusangwa isialitakola ndeke.

¹²Kusangwa Petero abya akalya n'abalĩkyetu b'Ebihanda, omugulu abandu abalũa ewa Yakobo bate bahĩkaho. Nĩkwa abandu abo babere babĩhĩka, Petero mwayigabula oko b'Ebihanda mwagana erirya haguma nabo, kusangwa abya akubaha abakakwama omwatsi w'erĩbanĩa.

¹³N'abandi Bayũda bosĩ mobayihindula nga Petero, erĩyĩtendererya, kyaleka Baranaba naye iniakwama omw'ĩyĩtendererya lyabo.

¹⁴Nĩkwa omugulu nalangira ngoko baterendera omo kwenene ngoko litolere Engulu Yowene, monabwira Petero emuliro w'abosĩ nyiti, Uwe Mũyũda, wabya ukalendera ng'omundu w'Ebihanda, butsira ng'Omũyũda. Busana nakĩ lino ukahatikana Ebihanda erirendera ng'Abayũda kwehĩ?

¹⁵Itwe twabutawa mo Bayũda, situli bakola-nabi b'Ebihanda.

¹⁶Nĩkwa tũnasĩ omundu sialitunganana embere wa Nyamuhanga busana n'erikola Emigambo, nĩkwa busana n'erĩkĩrĩrya Yesu Kristo. Netu twabĩrĩkĩrĩrya Kristo, itwatoka eribya batunganene, busana n'erĩkĩrĩrya uku Kristo, butsira erikwama Emigambo. Kusangwa sihali mundu oyo wasyatũngananĩbwa embere wa Nyamuhanga busana n'erikwama Emigambo.

¹⁷Nĩkwa omugulu tukasonda erĩtũngananĩbwa busana n'erimatikana na Kristo, itukabanika mo bakola-nabi ng'Ebihanda, neryo Kristo akatuyira mo bakola-nabi kwehĩ? Iyehe, n'ahake!

¹⁸Kusangwa namaswahĩmba kandi ebyo nasambula, ĩnamayĩkangya ko nyiri mundu w'amalolo.

¹⁹Nĩkwa omo mwatsi w'Emigambo nabirihola, nyitoke eribyaho busana na Nyamuhanga.

²⁰Nabiribambwa oko musalaba haguma na Kristo. Nĩkwa lino nyineho; nĩkwa butsira ngye, Kristo aneho omwisi wage. N'engebe eyo nyiri nayo lino omo mubiri, nyiri nayo busana n'erĩkĩrĩrya Omugala wa Nyamuhanga, oyo wanyanza, n'eriyiha busana nage.

²¹Sindigana olukogo lwa Nyamuhanga; kusangwa omundu amatũngananĩbwa busana n'Emigambo, neryo Kristo imwahola busa!

Abanya Galatĩa 3

¹Ĩnywe Banya Galatĩa bakĩrũ, obusaki obukabateba ni bwahi kwehĩ? Nenyũ mwakangĩrĩrĩbawa ndeke-ndeke ngoko Kristo abambawa oko musalaba embere sy'abandu bosĩ.

²Muleke ngatababũlaya kiguma, momwangirira Omũlĩmũ busana n'erikola Emigambo, kutse busana n'erĩowa n'erĩkĩrĩrya Engulu Yowene kwehĩ?

- ³Busana nakĩ mukabya bakĩrũ kwehĩ? Mwamabĩtsũka omo Mũlĩmũ wa Nyamuhanga, mũkahĩkana lino busana n'omubiri kwehĩ?
- ⁴Mwabiriagalwa omo myatsi yosĩ eyĩ mo buyira kwehĩ? Muti, siyabya mo buyira!
- ⁵Omugulu Nyamuhanga akabaha Omũlĩmũ, n'erikola ebitiko-tiko omo katĩkatĩ kenyũ, akakola ebĩ kusangwa mukakola Emigambo, kutse kusangwa mũkowa n'erĩkĩrĩya Engulu Yowene kwehĩ?
- ⁶Ngoko kĩsakĩre busana na Abrahamũ kiti, Mwĩkĩrĩya Nyamuhanga, neryo busana n'erĩkĩrĩya liwe, Nyamuhanga mwamuganza mo mutunganene.
- ⁷Neryo, muminye ngoko abandu ababĩrĩkĩrĩya Engulu Yowene, nabo ni bana ba Abrahamũ.
- ⁸Neryo Amasako mwaminya erĩmbere ngoko Nyamuhanga asyatũngananĩa Ebihanda busana n'erĩkĩrĩya, neryo mwatũla Engulu Yowene uku Abrahamũ ati, Omwisi syawe, ĩngye Nyamuhanga nasyatsumula Ebihanda byosĩ.
- ⁹Neryo abosĩ abakĩkĩrĩya bakabana omũyĩsa ogo Abrahamũ abana busana n'erĩkĩrĩya liwe.
- ¹⁰Kusangwa abosĩ abakayiketera erikola Emigambo babiritakirwa; kusangwa kĩsakĩre kiti, Obuli mundu oyuteyitsinga omo myatsi yosĩ eyĩsakĩre omo kitabu ky'Emigambo, n'erikolayo, omundu oyo abiritakirwa.
- ¹¹Nĩkwa kiminyikere ko hate mundu oyukayirawa mo mutunganene embere sya Nyamuhanga busana n'Emigambo, Kusangwa kĩsakĩre kiti, Omutunganene asyabyaho busana n'erĩkĩrĩya.
- ¹²Nĩkwa Emigambo siyirihangana okwĩkĩrĩya, nĩkwa kĩsakĩre kiti, Oyukakola Emigambo asyabyaho busana nayo.
- ¹³Kristo abĩrĩtũtongolya okw'itakirwa ly'Emigambo, iniabiritakirwa omo mwanya wetu, kusangwa kĩsakĩre kiti, Obuli mundu oyũhanĩkĩrwe oko muti abye mutakirwa.
- ¹⁴Kusangwa Kristo mwakola atya neryo ab'Ebihanda ibatoka eribana omũyĩsa omwisi wa Kristo Yesu, ogo Abrahamũ abana. Netu itwatoka eribana Omũlĩmũ ogo Nyamuhanga alaga busana n'erĩkĩrĩya lyetu.
- ¹⁵Balĩkyetu, ngabakangaya ekikakolawa n'abandu. Endagane y'abandu babiri yamabĩgomerĩbwa, sihali bandu bangabindulayo kutse eritomekera kuyo.
- ¹⁶Neryo Nyamuhanga mwaha esyondagane siwe uku Abrahamũ n'oko lubuto luwe. Sialĩbũga ati, oko bana buwe, eriahula bangi, nĩkwa akabũga ati, oko lubuto lwawe mundu muguma, iniakahula Kristo.
- ¹⁷Ekyo ngabũga kyekĩ, endagane eyagomerĩbawa na Nyamuhanga siyangabindulwa n'Emigambo eyahĩka emyaka amagana ani n'amakũmĩ asatu enyũma. Neryo Emigambo siyangalĩmya erilaga liwe.

¹⁸Nyamuhanga amabya akatuha ebyo atulaga busana n'erikola Emĩgambo, sialituhabyo busana n'erilaga liwe; kusangwa Nyamuhanga mwahabyo uku Abrahamũ kusangwa mwamulagabyo.

¹⁹Neryo Emigambo ni busana nakĩ kwehĩ? Emigambo yahĩrawa busana n'erĩkangya amalolo erĩhĩka aho mwana wuwe asyahĩkĩra. Endagane eyo yahabawa oko mwana oyo. Emigambo yaletawa n'abamalaĩka omo byala by'omũsanganĩa.

²⁰Nĩkwa ahali omundu muguma musa sihali mũsanganĩa, na Nyamuhanga ni muguma.

²¹Neryo Emigambo ikagana erilaga lya Nyamuhanga kwehĩ? Iyehe n'ahake! Kusangwa kumbe Nyamuhanga aha omugambo owangatoka eriha engebe, kumbe ebitunganene byangabanika omo Migambo.

²²Nĩkwa Amasako mwahĩra abandu bosĩ ng'abakola-nabi, neryo erilaga lihabawe oko bosĩ abakĩkĩrĩraya Yesu Kristo.

²³Nĩkwa embere w'erĩhĩka ly'erĩkĩrĩrya, Emigambo moyatuyira ng'abandu b'omũlikĩ erĩhĩka oko kiro ky'erĩbĩsũla erĩkĩrĩrya.

²⁴Neryo Emigambo yabya ng'omũlemberĩ wetu erĩhĩka aho Kristo asyasira, itwatoka erĩtũngananĩbwa embere sya Nyamuhanga omw'ĩkĩrĩrya.

²⁵Nĩkwa lino erĩkĩrĩrya lyabĩrĩhĩka, situkiri oko mũlemberĩ.

²⁶Kusangwa busana n'erĩkĩrĩrya, ĩnywe bosĩ muli bagala ba Nyamuhanga n'erimatikana na Kristo Yesu.

²⁷Kusangwa ĩnywe bosĩ mwabatĩsĩbawa erimatikana na Kristo mwabiriambala emibere ya Kristo.

²⁸Sihali Omũyũda n'Omũgĩrĩkĩ, sihali omukobe n'og'obwĩranda, sihali w'obulume kutse w'obũkalĩ; kusangwa ĩnywe bosĩ muli muguma erimatikana na Kristo Yesu.

²⁹Neryo mwamabya muli Bakristo, muli bana ba Abrahamũ, mwasyabana ebyosĩ Nyamuhanga alaga.

Abanya Galatĩa 4

¹Kandi nyiti, omugulu omũlĩ w'omwandu akine mwana, sialengĩre omukobe nomo angabya mukama w'ebindu byosĩ.

²Nĩkwa omugulu akine mulere, abalemberĩ n'abateya bakamulembere n'erĩteya ebindu biwe erĩhĩka oko mugulu owahĩrawa n'ise.

³Netu nibya omugulu twabya bana, twabya bakobe b'emyatsi y'ekihugo kino.

⁴Nĩkwa omugulu amabiberera, Nyamuhanga mwatuma Omugala wuwe. Omugala oyo mwabutwa n'omũkalĩ kandi mwabutwa omo mitsye y'Emigambo y'Abayũda,

- ⁵iniatoka eribohola ababya omo Migambo, netu itwatoka eriyirwa mo bagala ba Nyamuhanga.
- ⁶Kandi kusangwa muli bagala, Nyamuhanga abirituma Omũlĩmũ w'omugala wuwe omwisi w'emitima yetu, owakabirikira ati, Tata, Tata!
- ⁷Neryo suli kandi mukobe, nĩkwa uli mugala. Kandi wamabya uli mugala, Nyamuhanga asyakuha ebyosĩ abirilaga.
- ⁸Erĩmbere, omugulu mwabya mũtasĩ Nyamuhanga, mwabya bakobe b'esyonyamuhanga esite kũndũ.
- ⁹Nĩkwa lino mwabiriminya Nyamuhanga. Kwilaba aho, Nyamuhanga abiribaminya. Neryo busana nakĩ mukasuba oko myatsi y'ekihugo kino eyite n'amaka. Mwanzĩre eriswabya bakobe bayo kwehĩ?
- ¹⁰Mukakwama ebiro, n'emikera, n'ebirimo, n'emyaka.
- ¹¹Ngubaha busana nenyũ, nyiti mbino nabiribaluhira busa.
- ¹²Abagala betu, ngabalemba-lemba nyiti ãnywe mubye nga ngye. Kusangwa nage nabiribya nga nywe, momutangira nabi.
- ¹³Nĩkwa mũnasĩ ngoko nabya nyilwere omo mubiri omugulu natsũka erĩbatũlĩra Engulu Yowene.
- ¹⁴Nomo mwanalengawako erinyipona kutse erinyigana busana n'obũkonĩ bwage, momutakola mutya, nĩkwa momwanyĩkokya ng'omũlaĩka wa Nyamuhanga, ngoko mwanganakokya Kristo.
- ¹⁵Neryo lino omũyĩsa wenyũ oyo ali hayi kwehĩ? Ngababwira nyiti, kumbe kyangatokekana, nga mwabirikula ameso wenyũ n'erimbago.
- ¹⁶Lino nabiribya nzĩgũ yenyũ busana n'eribabwira ekwenene kwehĩ?
- ¹⁷Abandu abo bakabasonda-sondaya kutsibu, nĩkwa butsira omo mwatsi owene, nĩkwa banzĩre eritugaba, bati mukwamebo kutsibu.
- ¹⁸Nĩkwa lyowene erikwama n'omũhwa omwatsi owene, nomo nyitane haguma nenyũ.
- ¹⁹ĩnywe bana bage, ng'omũkalĩ oyukabuta, ko ngakunda nyitya busana nenyũ, nyiti Kristo aminyikale omwisi wenyũ.
- ²⁰Nĩkwa nyiti kumbe nangabya haguma nenyũ lino n'erĩbũga nenyũ omo gundi mũsĩndo. Kusangwa ngalemawa busana nenyũ.
- ²¹Munyibwire, ãnywe mwanzĩre eribya oko Migambo, mũkowa ebyo Migambo ĩkabũga kwehĩ?
- ²²Kusangwa kĩsakĩre kiti, Abrahamũ abya n'abagala babiri. Omũkalĩ w'obukobe mwabuta mugala muguma, n'omũkalĩ w'obwĩranda mwabuta mugala muguma.

²³Omugala w'omũkalĩ w'obukobe abutawa ng'abandu bosĩ, nĩkwa omugala w'omũkalĩ w'obwĩranda abutawa busana n'endagane ya Nyamuhanga.

²⁴N'eyĩ nĩ mĩsyo. Abakalĩ aba bakakangaya ndagano ĩbĩrĩ. Omuguma akalũa oko kitwa ky'eSĩnaĩ, naye akabuta abana b'obukobe.

²⁵Hagarĩ oyũ ni kitwa ky'eSĩnaĩ omo kihugo ky'eArabĩa, kiri ng'eYerũsalema ya lino, kusangwa eYerũsalema ya lino iri omo bukobe haguma n'abana bayo.

²⁶Nĩkwa eYerũsalema y'endata iri n'obwĩranda, nayo ni koyo wetu.

²⁷Kusangwa kĩsakĩre kiti, Utseme, uwe mũkalĩ mugumba oyutabuta; Uyitsangure, wamaye, iwe utekunda; Kusangwa omũkalĩ oyũ alekeranĩbawa, awite abana kwilaba Omũkalĩ oyuwite ĩba.

²⁸Nĩkwa ĩnywe, balĩkyetu, nga ĩsaka, tuli bana b'endagane.

²⁹Ngoko mugulu oyo, oyo wabutawa ng'abandu bosĩ, mwendererya oyo wabutawa busana n'Omũlĩmũ, ko liri ritya lino.

³⁰Nĩkwa Amasako atĩkĩ? Ati, Uhige omũkalĩ mukobe na mugala wuwe. Kusangwa omugala w'omũkalĩ mukobe, siendisyasangira obũsokĩ bw'ĩse haguma n'omugala w'omũkalĩ w'obwĩranda.

³¹Neryo, balĩkyetu, situli bagala b'omũkalĩ mukobe, nĩkwa tuli bagala b'omũkalĩ g'obwĩranda.

Abanya Galatĩa 5

¹Kristo mwatubohola, tubane obwĩranda! Neryo muhangane, mũsĩke, simuleke mukaswabohwa ng'abakobe.

²Mũlebaye! ĩngye Paũlo, ngababwira nyiti, Mwamabanĩbwa, Kristo siendisyabakolerakĩ.

³Kandi, ngatũlago, oko buli mundu oyũkabanĩbawa nyiti, kw'atolere erikwama atya Emigambo yosĩ.

⁴Ĩnywe mũkayĩtũngananaya omo Migambo, mũkayĩlũsaya uku Kristo. Simukiri oko lukogo lwa Nyamuhanga.

⁵Nĩkwa ĩtwe busana n'Omũlĩmũ tukalinda n'amaha erĩtũngananĩbwa busana n'erĩkĩrĩrya Kristo.

⁶Kusangwa omugulu tumatikene na Kristo Yesu, erĩbanĩbwa si kindu. N'erĩtendĩbanĩbwa si kindu. Omwatsi munene nĩ'kĩrĩrya erikakola omo lwanzo.

⁷Mwabya mukalendera ndeke; nindi wabakĩraya erĩowa omwatsi w'ekwenene kwehĩ?

⁸Eribinduka erĩ molĩtalũa uku Nyamuhanga, oyo wababirikira.

⁹Ekĩhamya kike kĩkahamaya obundu bosĩ.

¹⁰Ngayiketera nywe omwisi w'Omukama nyiti, simwendisyakwama obundi bŭlengekanŭa. Nŭkwa oyŭkabatsenga-t sengaya nomo angabyandi asyatswerwa na Nyamuhanga.

¹¹Nŭkwa ũngye, balŭkyetu, namabya ngakangŭrŭraya eribana, busana nakŭ abandu bakanyendereraya kwehŭ? Kyamabya kitya neryo erŭtŭla omwatsi w'omusalaba sŭryangatwŭkalya mundu.

¹²Kumbe abandu abo bakabahahŭkaya omutima, kumbe bakayibandanga.

¹³Kusangwa balŭkyetu, ũnywe mwabŭrŭkŭrŭrya eribya n'obwŭranda. Nŭkwa simuleke obwŭranda bwenyŭ bŭkabakolesya esyongumbu sy'omubiri; nŭkwa mukolerane omo lwanzo.

¹⁴Kusangwa Emigambo yosŭ ŭkahŭkana omo kinywa kiguma kiti, Wanze mŭlŭkyenyŭ ngoko ŭyanzŭre.

¹⁵Nŭkwa mwamalumangana n'eriryana, ehee, isimukandisyabugana!

¹⁶Nŭkwa ngabŭga nyiti, Mulendere omo mibere y'Omŭlŭmŭ, simwendŭsyaberererya esyongumbu sy'omubiri.

¹⁷Kusangwa esyongumbu sy'omubiri sikalwa n'Omŭlŭmŭ, n'Omŭlŭmŭ akalwa n'omubiri; kusangwa hali obŭyŭgŭ omo katŭkatŭ kabo, sulitoka erikola ebyo wanzŭre.

¹⁸Nŭkwa mwamasondolŭbwa n'Omŭlŭmŭ, suli oko hamŭlŭ y'Emigambo.

¹⁹Neryo erikola ly'omubiri liminyikere ndeke, lyerŭ: erŭsŭngŭra, obŭkŭne, amaragane,

²⁰erisaba esyosanamu, erilagula, obŭyŭgŭ, erilwa, obŭha, erihitana, erinegena, erŭkangŭrŭrya ly'amabehŭ,

²¹eritsura, erŭkŭnda, eritamira, n'emyatsi yosŭ eyiri ng'eyŭ. Ngababwira ndeke kandi nyiti, abakakola ebiri ng'ebŭ sibendisyabana omwanya omo Bwami bwa Nyamuhanga.

²²Nŭkwa emikolere eyŭkalŭa oko Mŭlŭmŭ yeyŭ: olwanzo, obutseme, obuholo, eriyibombeka, obwenge, obubuya, eritendiregula,

²³omutima molo, n'erŭyŭteya. Sihali omugambo owakalwa n'emyatsi eyŭ.

²⁴Neryo abali uku Kristo Yesu babiribamba oko musalaba emyatsi yosŭ y'omubiri, haguma n'esyongumbu n'erisonda lyago.

²⁵Omŭlŭmŭ amaleka itwabyaho, tuleke Omŭlŭmŭ oyo atusondole.

²⁶Situyitendere buyira, kutse erisondana kw'omwaga, n'eritsurana.

Abanya Galatŭa 6

¹Balŭkyetu, omundu amabanika omw'ŭlolo, ũnywe mukakola omo Mŭlŭmŭ, mŭmŭhanganaye; kandi, mukole mutya omo mutima molo, kandi ŭyŭtegaye, ukasyalengwako.

- ²Muhekerane obũlĩto, neryo mutya mwasyaberererya Emigambo ya Kristo.
- ³Omundu amayitendera ng'omundu, kwesĩ si mundu, ãĩakayĩtebaya.
- ⁴Obuli mundu alenge omũbĩrĩ wuwe ãyowene, neryo iniabana eky'eriyihalambira mugo, butsira erĩrĩngĩrĩranĩago n'omũbĩrĩ w'ogundi mundu.
- ⁵Kusangwa obuli mundu asyaheka ãyowene omuheke wuwe-wuwe.
- ⁶Litolere oyukakangĩrĩrĩbawa ebĩnywa bya Nyamuhanga iniasangira ebindu byowene byosĩ n'omũkangĩrĩrya wuwe.
- ⁷Sĩmũyĩtebaye, Nyamuhanga sialĩsekererĩbawa, kusangwa ekyo mundu akahera kyo anemwendisyahulula.
- ⁸Kusangwa oyukabiba oko syongumbu siwe sy'omubiri wuwe, asyahulula erihonda, nĩkwa omundu oyukabiba omw'isonda ly'Omũlĩmũ, Omũlĩmũ asyamuha erihulula engebe y'erikota.
- ⁹Neryo situluhe erikola ebibuya kusangwa oko mugulu atolere twasyahulula twamatendiregula.
- ¹⁰Neryo oko migulu yosĩ tukabana akatambĩ, tukole ebibuya oko bandu bosĩ, kandi kwilaba aho tukole ebibuya ukw'abo abali omo kĩtũnga ky'abĩkĩrĩrye.
- ¹¹Mulangire ngoko ãngyowene ngabasakira omo masako manene-manene.
- ¹²Abakasonda erĩyĩtendererya omo mwatsi w'omubiri, bo bakabahatikana erĩbanĩbwa, kusangwa sĩbanzĩre erĩendererĩbwa busana n'omusalaba wa Kristo.
- ¹³Nomo bangakwama omwatsi w'erĩbanĩbwa, sibekwama Emigambo. Nĩkwa banzĩre ãmwabanĩbwa ibatoka eriyipipa kusangwa mwamalĩga emitsye y'omubiri.
- ¹⁴Nĩkwa ãngye nasyayihalambira omo mwatsi muguma musa, go n'omusalaba w'Omukama wetu Yesu Kristo. Kusangwa busana n'omusalaba oyo ekihugo kyabiribambwa oko musalaba ũkw'ĩngye, kandi nabiribambwa oko musalaba oko kihugo.
- ¹⁵Kusangwa eribana si kindu, kandi eritendibana si kindu. Omwatsi munene nĩ 'hangika lihya-lihya.
- ¹⁶Neryo abosĩ abakasondolĩbawa n'enzumwa eyĩ, obuholo n'eriganyira bibye kubo, n'ukw'abo bali kwenene abandu ba Nyamuhanga.
- ¹⁷Erĩtsũka lino sihabye omundu oyũkanyĩlũhaya, kusangwa ngwite omo mubiri wage esyongolũ sya Yesu.
- ¹⁸Neryo balĩkyetu olukogo lw'Omukama wetu Yesu Kristo lubyeye n'ebĩrĩmũ byenyũ. Amina.

Abanya Efeso

Abanya Efeso 1

- ¹Ĩngye Paũlo, omukwenda wa Kristo Yesu okw'isonda lya Nyamuhanga. Ngabasakira ĩnywe bandu ba Nyamuhanga abĩkere eEfeso, abateregula erikwama Kristo Yesu.
- ²Nyamuhanga Tata wetu, n'Omukama Yesu Kristo, abahe olukogo n'obuholo.
- ³Tupipe Nyamuhanga Tata w'Omukama wetu Yesu Kristo! Busana n'erimatikana na Kristo Nyamuhanga abirituha omũyĩsa munene. Abirituha obuli mũyĩsa w'ekĩrĩmũ owakalũa omo myanya y'elubula.
- ⁴Nyamuhanga mwayisoga twe eribya buwe, erimatikana na Kristo embere w'erihangikwa ly'ekihugo, ati tube ababũyĩrĩre butsira bulema embere wuwe. Nyamuhanga, busana n'olwanzo luwe,
- ⁵mwayisoga erituyira mo bagala buwe busana na Kristo Yesu. Erĩ ryabya erisonda liwe erĩkamũtsemesaya.
- ⁶Tupipe Nyamuhanga busana n'olukogo lubuya luwe olo atuha busana na Mugala wuwe mwanze!
- ⁷Kusangwa twabĩritongolĩbwa omo musasi wa Kristo, kandi abiritubuyira amalolo wetu. Kwenene olukogo lwa Nyamuhanga ni lunene,
- ⁸olo atuha ndeke-ndeke. Kusangwa Nyamuhanga omo munge n'eriminya liwe mwakola ebyo abya abĩrĩyĩsũnza.
- ⁹Kandi abĩrĩtũmĩnyĩsya erĩkũmbo ly'erĩyĩsũnza liwe, eryo ayisoha erĩberererya omwisi wa Kristo oko mugulu atolere.
- ¹⁰Nyamuhanga abĩrĩyĩsũnza erĩhĩndanĩa umu Kristo ebyosĩ ahangika, ebiri omo lubula n'ebiri omo kihugo.
- ¹¹Kusangwa Nyamuhanga akakola emyatsi yosĩ ng'erisonda liwe, ngoko ategekanaya. Kandi Nyamuhanga ayisoga twe eribya bandu buwe omwisi wa Kristo ngoko ayĩsũnza kera-kera.
- ¹²Ati, ĩtwe twatsũka erĩhĩra amaha uku Kristo, tupipe olukengerwa lwa Nyamuhanga.
- ¹³Omwatsi kw'abya atya busana nenyũ. Omugulu mowa omwatsi w'ekwenene, w'Engulu Yowene y'erĩbalama omw'ĩkĩrĩrya Kristo. Iye Nyamuhanga mwabahĩrako ekiminyikalo kiwe, iniakabaha Omũlĩmũ Abũyĩrĩre ogo alaga.
- ¹⁴Omũlĩmũ Abũyĩrĩre ni mutsimbo w'ebyo Nyamuhanga abirilaga abandu buwe, erĩhĩka aho Nyamuhanga asyatongolerya ebyosĩ biwe. Tupipe olukengerwa luwe!
- ¹⁵Busana n'omwatsi oyũ, erĩtsũka ekiro nowa ngoko mw'ĩkĩrĩraya Omukama Yesu, kandi ngoko mwanzĩre abandu bosĩ ba Nyamuhanga.

¹⁶sĩndyũmbaya eriha ewasĩngya uku Nyamuhanga busana nenyũ. Ngabibuka omw'isaba lyage.

¹⁷Kandi ngasaba Nyamuhanga w'Omukama wetu Yesu Kristo, iye Tata oyuwite olukengerwa, abahe omo Mũlĩmũ Abũyĩrĩre, amenge, n'erĩbĩsũlĩra, imwatoka erimuminya ndeke-ndeke.

¹⁸Ngasaba nyiti, obũlengekaĩa bwenyũ bubane erilangira ekyakakala kiwe, imwatoka eriminya amaha ago muwite, kusangwa abiribabirikira, kandi muminye omũyĩsa mubuya Nyamuhanga akalaga abandu buwe.

¹⁹Muminye obunene bw'obũtokĩ buwe obukakola omwisi wetu ĩtwe tũkĩkĩrĩraya. Obũtokĩ obũ omwisi wetu ni maka ayo manene wa Nyamuhanga,

²⁰ago akangaya omugulu alũbũkaya Kristo oko baholĩ, n'erĩmũhĩra oko kĩtũmbĩ oko luhande luwe lw'amali omo lubula.

²¹Kristo akatabala eyo, endata oko batabalĩ bosĩ n'abakama bosĩ, n'ab'ehamũlĩ bosĩ, n'abenye obũtokĩ bosĩ. N'erina liwe lĩlabĩre oko buli rĩna erikahulawa oko mugulu ono, kutse oko mugulu owakandisyasa.

²²Nyamuhanga abĩrĩhĩra emyatsi yosĩ omo hamũlĩ yiwe, kandi abĩrĩmũhĩra mo mukulu w'emysati yosĩ busana n'ekaniĩsa.

²³Ekanĩsa eyĩ ni mubiri wa Kristo, kandi nĩ 'hĩkana ly'oyũkahĩkanaya ebyosĩ ehosĩ.

Abanya Efeso 2

¹Erĩmbere ĩnywe mwabya baholĩ omo bĩrĩmũ byenyũ busana n'amalolo n'ebibi byenyũ.

²Oko mugulu oyo mwabya mukalendera omo nzira nyibi y'ekihugo kino; mwabya mũkowa omũtabalĩ w'obũtokĩ b'obwami bw'ekyanya. Naye nĩ kĩrĩmũ ekikasondola abandu abatĩowa Nyamuhanga.

³Netu twabya ng'abo, itukakwama esyongumbu sy'emibiri yetu, itukakola erisonda ly'emibiri yetu n'obũlengekaĩa bwetu. Netu nibya ng'abandu bosĩ, twabya tutolere erihitana n'eritswera lya Nyamuhanga.

⁴Nĩkwa Nyamuhanga awite eriganyira ĩnene, n'olwanzo luwe busana netu ni lunene.

⁵Omugulu twabya tũholĩre omo malolo wetu, Nyamuhanga mwatuha engebe haguma na Kristo; mwabĩrĩlamĩbwa busana n'olukogo lwa Nyamuhanga.

⁶Kandi, itumatikene na Kristo Yesu, abiritusumba n'erĩtwĩkalya haguma na Kristo Yesu omo myanya y'elubula.

⁷Nyamuhanga mwakola atya erĩkangya omo migulu yosĩ eyikandisyasa obubuya bunene bw'olukogo luwe; olo atũkangaya omo lwanzo luwe busana na Kristo Yesu.

⁸Kusangwa mwabĩrĩlamĩbwa omo lukogo lwa Nyamuhanga omo nzira y'erĩkĩrĩrya, n'erilama eryo si'kola lyenyũ, nĩ lũsũnzo lwa Nyamuhanga.

- ⁹Omundu siayipipe, kusangwa s̄ m̄b̄ĩr̄ĩ w'omundu.
- ¹⁰Kusangwa Nyamuhanga atubumba, n'erītūmatīkan̄a na Kristo Yesu, abirituhangika ati tukole em̄b̄ĩr̄ĩ yowene eyo akokotaya kera, ati tube tukakolayo.
- ¹¹Neryo mwibuke ngoko mwabya er̄imbere ab'Ebihanda oko mubiri. Abayūda ababwene, bakabahula mo batabwene omo mwatsi owakakolawa omo mubiri.
- ¹²Oko mugulu oyo mwabya hali uku Kristo, mwabya balūahali; isimuli oko ndagane eyo Nyamuhanga alaga abandu buwe. Kandi mwabya butsira amaha, imukasiba omo kihugo kino isimuwite Nyamuhanga.
- ¹³N̄ikwa lino, kusangwa tumatikene na Kristo, ñnywe mwabya hali, mwabiriretwa hakūh̄ĩ na Kristo busana n'omusasi wa Kristo.
- ¹⁴Kusangwa Kristo ni buholo bwetu, iniabiriyira Abayūda, n'Ebihanda, mo kihanda kiguma. Omo mubiri wuwe, Kristo mwaterya olūh̄ĩmbo olwagababo, olwayirabo mo nz̄īgū.
- ¹⁵Kristo mwalūsyā Emigambo y'Abayūda haguma n'ebihano byabo, iniatoka eriyira omwisi wuwe ekihanda kiguma kihya-kihya omw'abo ababya kera ebihanda bibiri, busana n'erimatikana nabo. Neryo mwaleta obuholo bw'atya.
- ¹⁶Kristo mwalūsyā obūyīgū obwabya omo katīkatī kabo, omo luholo luwe oko musalaba. Mwasangan̄abo uku Nyamuhanga, n'eriyirabo mo muguma.
- ¹⁷Litya Kristo mwasa n'erītūla Engulu Yowene y'obuholo ūkw'ñnywe Ebihanda ebyabya hali, n'oko Bayūda ababya hakūh̄ĩ naye.
- ¹⁸Kusangwa busana na Kristo ãtwe bos̄ĩ, Abayūda n'Ebihanda, tukabana enzira y'erih̄ĩka uku Tata Nyamuhanga busana n'Omūlīmū Abūyīr̄ire muguma.
- ¹⁹Neryo ñnywe ab'Ebihanda, simu-kiri ba hali kutse ab'ekindi kihanda; lino muli esyondūlan̄ĩ haguma n'abandu ba Nyamuhanga, muli ab'ekītūnga kya Nyamuhanga!
- ²⁰Kandi mwab̄ĩr̄ĩh̄imbwa oko kibanza ekyo abakwenda n'abam̄inyerer̄ĩ batsūka, kandi Kristo n̄'bwē ñnene er̄ikawataya engonde y'enyūmba.
- ²¹Iye Kristo akah̄indanaya enyūmba yos̄ĩ eyo haguma, n'er̄ūsūlyayo, ibye hekalū ȳbūyīr̄ire busana n'Omukama.
- ²²Busana n'erimatikana na Kristo, nenyū nibya mūkah̄imbawa eribya obw̄ikalo bwa Nyamuhanga busana n'Omūlīmū Abūyīr̄ire.

Abanya Efeso 3

- ¹Busana n'omwatsi oyū, ñngye Paūlo ngasaba Nyamuhanga, ñngye mundu w'omūlīkĩ wa Kristo Yesu busana nenyū, abandu b'Ebihanda.
- ²Kusangwa mwab̄ĩr̄iowa ngoko Nyamuhanga omo lukogo luwe abirimba omūb̄ĩr̄ĩ w'er̄ibawatīkya.

- ³Nyamuhanga mwabĩsũla erĩkũmbo liwe n'erĩnyĩmĩnyĩsyalyo, ngoko nabasakira erĩmbere omo bĩnywa bike.
- ⁴Neryo mwamasoma ebyo mwasyaminye ebyo nyasĩ omw'ĩkũmbo lya Kristo.
- ⁵Omo migulu yalaba Nyamuhanga mwatamĩnyĩsya abandu b'erĩkũmbo erĩ; nĩkwa lino omo Mũlĩmũ Abũyĩrĩre abĩrĩbĩsũlĩralyo abakwenda buwe babũyĩrĩre n'abamĩnyererĩ.
- ⁶Erĩkũmbo eryo liti, busana n'Engulu Yowene, Ebihanda bakabya n'omũyĩsa haguma n'Abayũda, kandi omo kītũnga kiguma bakasangira ebyo Nyamuhanga alagabo omwisi wa Kristo Yesu.
- ⁷Nyamuhanga omo lūsũnzo lw'olukogo luwe mwanyĩhĩra mo mugombe w'erĩtũla Engulu Yowene. Kandi mwambalo omo bũtokĩ buwe bunene.
- ⁸ĩngye indi muke kutsibu omo katĩkatĩ k'abandu ba Nyamuhanga, nĩkwa omo lukogo luwe Nyamuhanga mwamba omũbĩrĩ gowene oyũ w'erĩtũlĩra Ebihanda engulu y'obuteke obũlengĩre, obwa Kristo, nabo bũlabĩre obũlengekaĩa.
- ⁹Kandi mwamba omũbĩrĩ w'erĩmĩnyĩsya abandu bosĩ ngoko Nyamuhanga akatondekanaya omwatsi w'erĩkũmbo erĩ. Nyamuhanga oyo wahangika ebindu byosĩ, mwabĩsa omwatsi oyo g'oko migulu yosĩ yalaba,
- ¹⁰iniatoka, oko mugulu ono, omo kanĩsa yiwe, erĩkangya oko batabalĩ n'ab'ehamũlĩ omo kyanya, amenge wuwe mūsĩndo-mūsĩndo.
- ¹¹Nyamuhanga mwakola ebĩ ngoko ayĩsũnza kera na kera, neryo lino abĩrĩberereryabyo omwisi wa Kristo Yesu Omukama wetu.
- ¹²Kusangwa tumatikene naye, kandi kusangwa twabĩrĩmwĩkĩrĩrya, tuli n'obwĩranda bw'erĩhĩka embere wa Nyamuhanga butsira buba.
- ¹³Kikaleka inabahatikana nyiti, simuluhe busana n'amalĩge wage busana nenyũ; kusangwa amalĩge ayo nĩ ndũndĩ busana nenyũ.
- ¹⁴Busana n'ekĩ ngakũkamira Tata.
- ¹⁵Iye akahula obuli kītũnga omo lĩna lyakyo, ekiri omo lubula n'ekiri munakihugo.
- ¹⁶Ngamusaba nyiti, omo lukengerwa luwe lunene, abahe obũtokĩ bw'Omũlĩmũ wuwe Abũyĩrĩre imwatoka eribana amaka omo mitima yenyũ.
- ¹⁷Kandi ngasaba nyiti, Kristo ikale omo mitima yenyũ busana n'erĩkĩrĩrya lyenyũ; kandi nyiti, muhande emĩrĩhĩ y'olwanzo lwenyũ, imũnasĩkĩre omo lwanzo olo.
- ¹⁸Imwatoka haguma n'abandu bosĩ ba Nyamuhanga eriminye ndeke obunene b'olwanzo luwe, n'obugali bwalo, n'obuli bwalo, n'obuli bw'endata bwalo, n'obuli bw'eyĩkwa bwalo.
- ¹⁹Kandi mutoke eriminye kutsibu olwanzo lwa Kristo olũlabĩre eriminye ly'abandu. Kandi nyiti, imwatoka erĩũsũlĩbwa omw'ĩhĩkana lyosĩ lya Nyamuhanga.

²⁰Olukengerwa lubye ukw'iye oyuwite obūtokĩ bw'erikola ebyosĩ ebyo tũkabũlaya kutse ebyo tũkalengekanaya, ng'obūtokĩ obukakola omwisi wetu.

²¹Olukengerwa lubye ukw'iye omo kanĩsa n'omwisi wa Kristo Yesu oko migulu yosĩ, kera na kera. Amina.

Abanya Efeso 4

¹Neryo ñgye mundu w'omũlĩkĩ busana n'Omukama, ngabahatikana nyiti, mukwame emibere y'olulengo olo Nyamuhanga ababirikirira erikwamalo.

²Mũyĩkehaye, mubye n'omutima molo, muyibombeke. Muganyirane omo lwanzo.

³Mulenge eribya n'obuguma obũkalũa oko Mũlĩmũ Abũyĩrĩre, kandi mubye n'obuholo obũkabamatanaya haguma.

⁴Kusangwa hali omubiri muguma, n'Omũlĩmũ Abũyĩrĩre muguma, ngoko Nyamuhanga ababirikira oko maha maguma.

⁵Hali Omukama muguma, n'erĩkĩrĩrya liguma, n'erĩbatĩsya liguma.

⁶Hali Nyamuhanga muguma, Ise w'abandu bosĩ, oyuli endata oko bosĩ. Kandi akakola omo bosĩ, kandi ali omo byosĩ.

⁷Nĩkwa Nyamuhanga omo lukogo luwe mwaha obuli mundu ũkw'ĩtwe olũsũngo ng'olulengo lw'erĩhĩtya lya Kristo.

⁸Neryo kĩkabũga kiti, Omugulu ahetukira endata, Wabirisonbola abanyegwa bangi haguma nawe, Kandi mwaha abandu b'olũsũngo.

⁹Neryo atĩkĩ kwehĩ ati, ahetuka endata? Liti, atsũka erĩkĩma omo myanya y'eyĩkwa y'ekihugo.

¹⁰Neryo oyo wandagala, yo n'oyo wahetukira endata kwilaba amatũkũ gosĩ, iniatoka erĩũsũlya ehosĩ n'eribya ehosĩ.

¹¹Neryo mwaha abandu b'olũsũngo mũsĩndo-mũsĩndo. Mwaha abandi eribya bakwenda, mwaha abandi eribya bamĩnyererĩ, mwaha abandi eribya batũlĩ b'Engulu Yowene, abandi mwahabo eribya bateya b'ekanĩsa n'abakangĩrĩrya.

¹²Neryo mwakola atya erĩtegekanĩa abandu ba Nyamuhanga busana n'omũbĩrĩ wuwe, n'erĩhĩkanĩa omubiri wa Kristo.

¹³Litya twasyahĩka oko buguma bw'erĩkĩrĩrya n'obw'eriminya Omugala wa Nyamuhanga, itwatoka erĩhĩkana omo lulengo lw'erĩhĩkana lya Kristo.

¹⁴Itutaswabya bana, abakagusawa eyĩ n'eyĩ omo bisunda by'engetsi, kutse erihekwa ehandi n'ehandi n'amahunga gosĩ w'erĩkangĩrĩrya ly'abandu abakateba, kandi abakatalaya abandu omo bũgobywa bwabo.

¹⁵Nĩkwa tũbũge ekwenene omo mutima w'olwanzo, kandi tukule busana na Kristo omo myatsi yosĩ, kusangwa iye ni mutwe netu tuli mubiri wuwe.

- ¹⁶Busana naye omubiri gosĩ akatsũkĩkanĩbawa n'erilukwa haguma omo buli nungo. Obuli kĩtsũko kyamakola haguma kikaleka omubiri gosĩ iniakula ndeke n'erĩkanyĩa omo lwanzo.
- ¹⁷Ngabũga ekĩ, kandi ngatũlago haguma n'Omukama nyiti, simusyeswalendera kandi ngoko Bihanda bikalendera, kusangwa amalengekanĩa wabo ni buyira.
- ¹⁸Kandi amenge wabo nĩ mwĩrĩmya. Babirigabana n'engebe ya Nyamuhanga, sĩbasĩkĩ kandi babĩrĩkalya emitima yabo.
- ¹⁹Sĩbekwa esĩsonĩ; kandi bakayitwala okw'ĩsĩngĩra lyosĩ, bakakola obuli mũsĩndo w'ebĩfĩsĩrĩre n'obururu.
- ²⁰Nĩkwa ĩnywe, momutiga Kristo yo mutya.
- ²¹Mwamabya mwabĩrĩmowa, ĩmwabĩrĩkangĩrĩrĩbwa na Kristo, omo kwenene eyiri na Yesu.
- ²²Neryo muleke emibere ya kera eyabya ĩkabatsandya omo syongumbu esikabateba.
- ²³Mubye bahya-bahya omo mitima yenyũ n'omo malengekanĩa wenyũ.
- ²⁴Mubye bandu bahya-bahya abahangikawa omo kĩsosekanĩo kya Nyamuhanga, omo bitunganene n'omo bĩbũyĩrĩre by'ekwenene.
- ²⁵Neryo mugane eribiha lyosĩ. Obuli mundu abũge eby'ekwenene oko mũlĩkyabo, kusangwa ĩtwe bosĩ tuli balĩkyabo omo mubiri wa Kristo.
- ²⁶Mwamahitana isimwakola ebibi, simuleke eryuba likalenga imunahitene.
- ²⁷Simuhe Satanĩ y'omwanya.
- ²⁸Omwĩbĩ syĩbe kandi, nĩkwa akole omũbĩrĩ owene omo byala biwe, iniatoka eribana ak'erirya kandi iniatoka erĩwatĩkya abera.
- ²⁹Sĩmũbũge ebĩnywa ebĩfĩsĩrĩre, nĩkwa mũbũge ebĩnywa bibuya ebĩkawatĩkaya n'erĩhĩmba bandu, ebikaha olukogo oko bandu abakowa.
- ³⁰Sĩmwĩte Omũlĩmũ Abũyĩrĩre wa Nyamuhanga w'obũlĩge, kusangwa Omũlĩmũ Abũyĩrĩre nĩ kĩmĩnyĩsyo kyeneyũ busana n'ekiro ekyo Nyamuhanga asyababohola.
- ³¹Mugusehali erikaliha lyosĩ, n'eryagalirwa lyosĩ, muleke olukanda, n'ebĩtsũmĩ byosĩ, haguma n'erĩkĩsya lyosĩ.
- ³²Mwanzane, mubye n'emitima eyihehere, mubuyirane, ngoko Nyamuhanga abiribabuyira busana na Kristo.

Abanya Efeso 5

- ¹Neryo kusangwa muli bana banze ba Nyamuhanga, mũmũgerereraye.
- ²Mukole ebyosĩ omo lwanzo, ngoko Kristo atwanza, kandi mwaha engebe yiwe busana netu ng'obuhere obukakumba ndeke, ehongo eyĩkatsemesaya Nyamuhanga.

- ³Kusangwa muli bandu ba Nyamuhanga, simuleke obūsīngīrī, kutse ebītīsīrīre byosī, kutse obururu, bikahulwa omo katīkatī kenyū.
- ⁴Kandi siritolere mukahula emyatsi eyīkīta esīsonī, kutse ebīnywa eby'obūkīrū kutse eby'erīsekererya, nīkwa kumbe mūkabūga ebikakenga Nyamuhanga.
- ⁵Muminye ndeke ngoko obuli mūsīngīrī, kutse omundu oyukakola ebītīsīrīre, kutse omururu, (obururu nī mūsīndo w'erīramya esanamu), siendisyasangira omo bwami bwa Kristo na Nyamuhanga.
- ⁶Simuleke omundu n'omuguma erībatebya omo bīnywa by'obusa. Kusangwa busana n'emyatsi eyī erihitana lya Nyamuhanga lyasyahīka oko bandu abakayisamambula.
- ⁷Neryo simusangane nabo.
- ⁸Kera mwabya omo mwīrīmya, nīkwa lino muli omo kyakakala ky'Omukama. Neryo musibe ng'abana b'ekyakakala.
- ⁹(Kusangwa ekyakakala kikaleta emīsīndo yosī y'ebibuya, n'ebitunganene, n'eby'ekwenene).
- ¹⁰Mwige eriminyā ebīkatsemesaya Omukama.
- ¹¹Simusangane omo mībīrī y'omwīrīmya eyite n'endūndī, nīkwa mūhūlūkayeyo oko kyakakala.
- ¹²Kwenene nī 'sonī erīkanīa emyatsi eyo bakakola omo būbīso-bīso.
- ¹³Nīkwa emyatsi yosī ikaminyikala omugulu ikahuluka omo kyakakala; kusangwa ekyakakala kīkamīnyīsaya ndeke emyatsi yosī.
- ¹⁴Ekī kikaleka īnīabūga ati, Ubuke, uwe mūgotserī, Ūlūbūke oko baholī! Kristo asyakūkolerya.
- ¹⁵Neryo, mūyītegaye ndeke, simusibe ng'abandu bakīrū, nīkwa ng'abandu b'amenge.
- ¹⁶Sīmūlabaye ebiro ebī byo buyira kusangwa omugulu ono ni mubi.
- ¹⁷Neryo simubye bakīrū, nīkwa mūsondaye eriiga ekyo Mukama anzīre imwakola.
- ¹⁸Sīmūkūnde omo bīnyū, kusangwa hali eritamira, nīkwa mūsūle m'Omūlīmū Abūyīrīre.
- ¹⁹Mūkanaye omo bīnywa by'ewasīngya n'eby'esyonyimbo n'emirenge y'eripipa Nyamuhanga, kandi mwimbe n'eriyira omulenge owene busana n'Omukama omo mitima yenyū.
- ²⁰Oko migulu yosī n'omo myatsi yosī muhe ewasīngya uku Nyamuhanga Tata, omo līna ly'Omukama wetu Yesu Kristo.
- ²¹Kusangwa mukakenga Kristo, obuli mundu owe mūlīkyabo.
- ²²Abakalī, mowe abība nywe, ngoko mūkowa Omukama.

- ²³Kusangwa omulume awite ehamũlĩ oko mũkalĩ wuwe, ngoko Kristo awite ehamũlĩ oko kanĩsa. Kandi Kristo nĩ mũlamya w'ekanĩsa omubiri wuwe.
- ²⁴Neryo ngoko ekanĩsa ĩkowa Kristo, litolere abakalĩ ĩbowa abĩba wabo omo myatsi yosĩ.
- ²⁵Nenyũ abĩba, mwanze abakalĩ benyũ, ngoko Kristo mwanza ekanĩsa. Kusangwa Kristo mwayiha busana n'ekanĩsa,
- ²⁶iniatoka erihigulayo n'erĩeryayo ĩnĩamabĩlabyayo omo magetsi, kye kĩnywa kiwe.
- ²⁷Ati, iniatoka eriyiretera ekanĩsa omo bubuya bwayo, isiyiwite ekĩtĩngũ kutse omũkũnyo kutse ekindi kiri ng'ekyo; nĩkwa ati, ibye ĩbũyĩrĩre butsira bulema.
- ²⁸Litya abĩba ko banze abakalĩ babo bo batya ngoko bakanza emibiri yabo. Oyukanza omũkalĩ wuwe akayanza.
- ²⁹Kusangwa sihali mundu na kera oyũkakwa omubiri wuwe g'obusu, nĩkwa akahago akalyo n'erĩsũgago, ngoko Kristo akakola busana n'ekanĩsa.
- ³⁰Netu ekanĩsa, tuli bĩtsũko by'omubiri wuwe.
- ³¹Ngoko kĩsakĩre kiti, Busana n'omwatsi oyu omundu asyasĩganĩa ĩse na nyĩnya, asyalanda oko mũkalĩ wuwe, n'ababiri abo basyabya muguma.
- ³²Hano hali erĩkũmbo lĩnene; nĩkwa ngahula Kristo n'ekanĩsa.
- ³³Nenyũ nibya, obuli mundu omo katĩkatĩ kenyũ anze mũkalĩwe ngoko akayanza ĩyowene; n'omũkalĩ naye akenge ĩba wuwe.

Abanya Efeso 6

- ¹Abana, mowe abotata n'abokoyo wenyũ busana n'Omukama, kusangwa ko litolere litya.
- ²Ekihano ky'erĩmbere ekiwite erilagana lya Nyamuhanga kiti, Ũsĩkaye tata wawe na koyo wawe,
- ³emyatsi yawe itoke erĩowana, n'akandi iwatoka eribuga biro binene muna-kihugo.
- ⁴Nenyũ abotata, sĩmũhĩtanaye abana benyũ, nĩkwa mũkũlayebo omo nzira y'Omukama, n'erikungabo, n'erĩkangĩrĩryabo, omw'ĩkangĩrĩrya ly'Omukama.
- ⁵Abakobe, nenyũ mowe abakama benyũ, mukengebo haguma n'erititimana n'omutima owene, ngoko mwangakolera Kristo.
- ⁶Simukole kusangwa bakabasamalira kutse kusangwa mwanzĩre erĩtsemesya abandu, nĩkwa ng'abakobe ba Kristo, mukole n'omutima gosĩ erisonda lya Nyamuhanga.
- ⁷Neryo mukolerebo n'omutima ogowene nga mukakolera Kristo, butsira bandu.
- ⁸Kusangwa mũnasĩ Omukama asyahemba obuli mundu, omukobe kutse oyuli bwĩranda busana n'omũbĩrĩ ogowene owakola.

- ⁹Nenyũ abakama, mukolere abakobe benyũ bo mutya, muleke erũbahyabo. Nĩkwa muminye ndeke ngoko hali Mukama muguma elubula. Nĩ wenyũ, kandi ni wabo, naye syali ko butaga.
- ¹⁰Neryo lino, mubane amaka erimatikana n'Omukama. Mubane akagala omo bũtokĩ bunene buwe.
- ¹¹Mwambale ebindu byosĩ by'amalwa bya Nyamuhanga imwatoka erihangana n'erilwa n'amenge w'eSatanĩ.
- ¹²Kusangwa situlilwa n'abandu, nĩkwa tukalwa n'abatabalĩ, n'ab'amaka, n'ab'ehamũlĩ b'omwĩrĩmya muna-kihugo, n'emilondo y'ebĩrĩmũ by'ebibi ebiri omo kyanya.
- ¹³Neryo muhambe ebindu byosĩ by'amalwa bya Nyamuhanga, imwatoka erilwa omo kiro kibi, neryo mwamabilwa, imwatoka erihangana ndeke.
- ¹⁴Neryo muhangane, mũsĩke, mũhĩre omwatsi w'ekwenene ng'omukoba omo mbindi syenyũ. Mwambale eritunganene ng'ekindu ky'amalwa ekĩkategaya ekĩkũba.
- ¹⁵Kandi mwambale ebiryato by'Engulu Yowene y'obuholo.
- ¹⁶Kandi oko migulu yosĩ muhambe engabo y'erĩkĩrĩrya erikatoka erĩrĩmya emisoha yosĩ y'omuliro y'Omubi.
- ¹⁷Kandi muhambe akakĩra k'omulamo. Kandi muhambe ekĩnywa kya Nyamuhanga ng'omũyalĩ w'Omũlĩmũ Abũyĩrĩre.
- ¹⁸Musabe kutsibu n'erĩbũlya Nyamuhanga erĩbawatĩkya. Kandi musabe omo migulu yosĩ ngoko Mũlĩmũ Abũyĩrĩre akabasondola. Busana n'omwatsi oyũ, mũyĩtegaye, n'eriyitsingirira, imunemusabira abandu bosĩ ba Nyamuhanga.
- ¹⁹Nage, munyisabire, Nyamuhanga ambe ebĩnywa by'erĩbũga omugulu ngakũmbũla obuno bwage omo bulume-lume erĩmĩnyĩsya abandu b'erĩkũmbo ly'Engulu Yowene.
- ²⁰Busana n'eribya mukwenda w'Engulu Yowene eyo, indi omo mũlĩkĩ. Munyisabire nyibye n'obulume-lume erĩtũlago ngoko litolere ĩnabũga.
- ²¹Tĩkĩko akandibabwira ebyosĩ, imwatoka eriminye ngoko nyiri, n'ebyo ngakola. Tĩkĩko nĩ mũlĩkyetu mwanze, mukwenda oyuteregula omo mũbĩrĩ w'Omukama.
- ²²Ngamutuma erĩbamĩnyĩsya engulu yetu n'akandi erĩkĩranĩa emitima yenyũ.
- ²³Obuholo bubye oko balĩkyetu, kandi olwanzo haguma n'erĩkĩrĩrya ebĩkalũa uku Nyamuhanga n'Omukama wetu Yesu Kristo.
- ²⁴Olukogo lwa Nyamuhanga lubyeye oko bosĩ abakanza Omukama wetu Yesu Kristo omo lwanzo olutetsanda.

Abanya Fīlīpī

Abanya Fīlīpī 1

¹Itwe Paũlo na Tĩmoteo, abagombe ba Kristo Yesu, tukabasakira, ñnywe bandu bosĩ ba Nyamuhanga abĩkere eFīlīpī, abĩkĩrĩrye Kristo Yesu, haguma n'abateya n'abawatĩkya.

²Nyamuhanga Tata wetu n'Omukama Yesu Kristo, abahe olukogo n'obuholo.

³Ngaha Nyamuhanga wage ewasĩngya busana n'ñnywe bosĩ, emigulu yosĩ ngabibuka.

⁴N'emigulu yosĩ ngabasabira ñnywe bosĩ, ngasaba n'obutseme.

⁵Kusangwa mwabirisangira nage omo mũbĩrĩ w'Engulu Yowene, erĩtsũka ekiro ky'erĩmbere n'erĩhĩka na lino.

⁶Neryo nyĩnasĩ mwatsi muguma oyũ, nyiti, oyo watsũka omũbĩrĩ owene omwisi wenyũ, ye Nyamuhanga, asyaberereryago erĩhĩka oko kiro kya Kristo Yesu.

⁷Litolere ñnaganĩrya nyitya busana n'ñnywe bosĩ, kusangwa muli oko mutima wage. Kusangwa ñnywe bosĩ mwabirisangira nage omo mũbĩrĩ ogo Nyamuhanga abirimba omo lukogo luwe, omugulu indi omo mũlĩkĩ, kandi omugulu nabya ngalwira n'erĩhanganĩa Engulu Yowene.

⁸Kusangwa Nyamuhanga anasĩ ngoko ñnywe bosĩ ngabakwa olukando lunene omo lwanzo lwa Kristo Yesu.

⁹Ngabasabira nyiti, olwanzo lwenyũ lukanyirire kutsibu haguma n'amenge n'eriminya enzumwa y'omwatsi.

¹⁰Imwatoka erĩsĩma ebibuya. Litya mukandisyatoka eribya babuya, butsira ekyangakungwa, erĩhĩka oko kiro kya Kristo.

¹¹Kandi emitima yenyũ yasyũsũla omo myatsi itunganene eyĩkalũa uku Yesu Kristo. Emyatsi eyĩ yasyaleta olukengerwa n'eripipa uku Nyamuhanga.

¹²Nyanzĩre muminye, balĩkyetu, nyiti emyatsi eyo yambĩkako ĩkawatĩkaya erĩtũla Engulu Yowene.

¹³Yabirireka abateya bosĩ b'ekikali, haguma n'abandi bosĩ, ibaminya ko ndi omo mũlĩkĩ busana na Kristo.

¹⁴Kandi abalĩkyetu bangi babiriyiketera erikwama Omukama busana n'omũlĩkĩ wage. Kandi babirihanda omutima erĩbũga ekĩnywa kya Yesu butsira eriubaha.

¹⁵Abandi bakatũla omwatsi wa Kristo busana n'eritsura n'omwaga. Nĩkwa abandi bakakangĩrĩraya n'omutima owene,

¹⁶kusangwa bawite olwanzo, kandi banasĩ ko nahĩrawa erilwira Engulu Yowene.

¹⁷Abandi sĩbekanganaya Kristo omo kwenene, nĩkwa omo mutima w'erĩyĩhamya, ĩbakaganĩraya erĩnyagalya omo mĩrĩkĩ yage.

¹⁸Si mwatsi! Ngatsema, kusangwa omo syonzira syosĩ Kristo anemũkanganĩbwa, nomo lyangabya omo mutima owene kutse omo mutima w'omwaga. Kandi ngandisyaswatsema,

¹⁹kusangwa nyĩnasĩ nasyaboholwa busana n'erisaba lyenyũ na busana n'erĩwatĩkya erĩkalũa oko Mũlĩmũ wa Yesu Kristo.

²⁰Kusangwa erisonda ly'omutima wage, n'amaha wage biti, sinyihemulawe omo mwatsi n'omuguma embere sya Nyamuhanga. Nĩkwa nyikole emigulu yosĩ, na lino, omo butubaha, Kristo ahamĩbawe omo mubiri wage, kutse omw'ibyahyo lyage, kutse omo luholo lwage.

²¹Kusangwa ũkw'ĩngye, engebe ni Kristo, n'omw'ihola muli ndũndĩ!

²²Nĩkwa lyamabya ngabyaho omo mubiri, nanganakola omũbĩrĩ mubuya. Sinyasĩ ekyo nangayisoga.

²³Ngahatatanĩbawa omo katĩkatĩ k'ebibiri. Nyanzĩre erigenda n'eribya na Kristo, kusangwa ekyo kyowene kwilaba.

²⁴Nĩkwa eribyahyo eno omo mubiri, lyo litolere kutsibu busana nenyũ.

²⁵Kusangwa nabiriminya ekĩ, ngandĩsĩgala, n'eribya haguma n'ĩnywe bosĩ busana n'erĩbalolya emuliro omw'ĩkĩrĩrya lyenyũ, n'obutseme bwenyũ.

²⁶Mwasyatoka erĩyĩsyandira ndeke omwisi wa Kristo busana nage namaswabahĩkako

²⁷Omwatsi munene goyũ, emikolere yenyũ ibye itolere Engulu Yowene ya Kristo. Neryo, namaya eyo eribalolako, kutse ndeho, nasyowa engulu yenyũ, ngoko mũsĩkĩre omo bũlengekanĩa buguma, imunemulwa n'omutima muguma busana n'Engulu Yowene y'erĩkĩrĩrya Kristo.

²⁸Simubahe n'ahake esyonzĩgũ syenyũ, ekĩ kĩkamĩnyĩsayabo ngoko bakandisyahera. Nĩkwa ĩnywe mukandisyalama, kusangwa ebyosĩ bĩkalũa ewa Nyamuhanga.

²⁹Busana na Kristo mwabirihabwa obubuya obũ obw'erĩmwĩkĩrĩrya, nĩkwa butsira erĩ risa, nĩkwa obubuya bw'erĩagalwa busana naye.

³⁰imunemulwa amalwa ago mwalangira ngalwa, na lino mũkowa ngalwa.

Abanya Fĩlĩpĩ 2

¹Kristo akatuma imwahanda emitima kwehĩ? Kutse olwanzo luwe lũkakĩranaya emitima yenyũ kwehĩ? Kandi Omũlĩmũ akasangira haguma nenyũ kwehĩ? Kandi muwite olwanzo lwa Nyamuhanga n'eriganyira liwe kwehĩ?

²Byamabya bitya, mũsũlaye, omutima wage n'obutseme. Mubye n'amalengekanĩa maguma, mubye n'olwanzo luguma, mubye n'omutima muguma, n'obũlengekanĩa buguma.

- ³Simukole mwatsi omo mwaga w'obutimane, kutse busana n'eriyipipa, n̄kwa m̄ȳīkehaye, imukaganza obuli mundu mo mubuya kwilaba ñnywe.
- ⁴M̄t̄egaye ebindu by'abandi butsira erilwira ebyawe bisa.
- ⁵Mubye n'ob̄ulengekan̄a ob̄u bwa Kristo Yesu,
- ⁶oȳũ, nomo anabya Nyamuhanga kwenene, mwayilwira eriringirirana na Nyamuhanga.
- ⁷N̄kwa mwaȳit̄t̄ũla olukengerwa luwe, mwayiyira ng'omugombe, mwabutwa ng'abandu, mwaminyikala omo k̄sosekan̄o ky'omundu.
- ⁸Neryo mwaȳīkehya, mwabya akowa, er̄h̄ika oko luholo, lo luholo lw'omusalaba.
- ⁹Kyaleka Nyamuhanga ññam̄h̄amya kutsibu, n'erimuha er̄na er̄lab̄ire awandi mena.
- ¹⁰Neryo abos̄i basyak̄ukamira er̄s̄ikya er̄na lya Yesu, abali omo lubula, n'omo kihugo, n'abali eȳikwa oko kihugo.
- ¹¹Obuli mundu asyat̄ulagan̄a ko Yesu Kristo ni Mukama, busana n'eriha olukengerwa uku Nyamuhanga Tata.
- ¹²Neryo, abanze bage, ngoko mwabya m̄kowa emigulu yos̄i omugulu nabya nenyũ, n̄kwa lino mowe kwilaba omugulu ndeho. M̄bererera ye erilama lyenyũ omw'iubaha n'erititimana.
- ¹³Kusangwa ni Nyamuhanga yukakola omwisi wenyũ, imwabya m̄kal̄iga n'erikola eb̄kam̄t̄semesaya.
- ¹⁴Mukole emyatsi yos̄i butsira eriyitonga kutse buhaka,
- ¹⁵Imwatoka eribya abak̄umaȳire n'eribya bandu babuya, abana ba Nyamuhanga abate ko mwatsi, ab̄kere omo kat̄kat̄i k'ekihugo k̄hengem̄ire, n'eky'omwaga. Nenyũ mukaminyikala ng'esyotala omo kihugo.
- ¹⁶Imukahabo ek̄nywa ky'engebe. Nage inatoka er̄ȳisyandira busana nenyũ oko kiro kya Kristo, isinditaluha buyira kutse erikola buyira.
- ¹⁷Nomo musasi wage anḡt̄ul̄irwa ng'obuhere busana nenyũ kusangwa mwab̄ir̄k̄ir̄ya Nyamuhanga n'eriyiherera ukw'iye, ngandisyatsema n'erisangira obutseme bwage haguma n'ñnywe bos̄i.
- ¹⁸Nenyũ nibya, ngabahatikana nyiti, mutseme mutya, kandi musangire nage obutseme bwenyũ.
- ¹⁹Omukama Yesu amanza, nasyabatumira T̄moteo yo l̄ba, inatoka erihanda omutima wage namab̄owa emyatsi yenyũ.
- ²⁰Kusangwa singwite ogundi oyuwite omutima ng'owage, kutse oȳbah̄ir̄re k'omutima wuwe.
- ²¹Kusangwa abos̄i bakakwama emyatsi yabo butsira emyatsi ya Yesu Kristo.

²²Nĩkwa mũnasĩ ngoko Tĩmoteo abiritoka, kandi ng'omwana kw'akakolera ĩse, abirikola haguma nage omo mũbĩrĩ w'erĩgenda-gendya Engulu Yowene.

²³Neryo namabiminya emyatsi yage nga yamabibya iti, nasyamutuma lũba.

²⁴Kandi ngayiketera Omukama nyiti, ngandisyabahĩkako lũba.

²⁵Nĩkwa monaganĩrya nyiti litolere inabatumira mũlĩkyetu Epafrodĩto, oyukakola haguma netu, kandi tukalwira Omukama haguma. Iye ni mukwenda wenyũ erĩnyĩwatĩkya omo bwaga bwage.

²⁶Kandi abakwĩre olukando ĩnywe bosĩ, kandi ali n'obũlĩge, kusangwa ĩnywe mowa kw'alwere.

²⁷Kwenene abya alwere hakũhĩ n'erihola, nĩkwa Nyamuhanga mwamuganyira, nage mwanyiganyira ngasyakwa obũlĩge bunene.

²⁸Kikaleka inasonda erimutuma lũba imwatoka eritsema eriswamulolako, n'omutima wage iniasuba omo nda.

²⁹Neryo mũmũkokaye nga mũlĩkyetu omwisi w'Omukama n'obutseme bosĩ, kandi mũsĩkaye abandu abali nga ye.

³⁰Kusangwa abya akĩsĩya iniahola busana n'omũbĩrĩ wa Kristo. Kandi mwatalanda oko ngebe yiwe, iniakasonda erĩnyĩwatĩkya umw'ebyo mutatoka erikola busana nage.

Abanya Fĩlĩpĩ 3

¹Ego, balĩkyetu, mutsemere Omukama! Sĩrĩkalĩre busana nage eribasakira emyatsi eyĩ, kandi ĩkabategaya.

²Mũyĩtegaye busana n'esyombwa, abandu abakakola nabi, abakayibandanga.

³Kusangwa ĩtwebene tuli b'eribana ly'ekwenene, tũkaramaya Nyamuhanga omo Mũlĩmũ wuwe, kandi tũkayĩsyandira omwisi wa Kristo Yesu. Situliyiketera emyatsi y'omubiri.

⁴Nĩkwa ĩngye nanganabana eky'eriyiketera omo myatsi y'omubiri. Kumbe hali mundu oyũkaganĩraya ati awite eky'eriyiketera omo myatsi y'omubiri, ĩngye ngwite ekĩlabĩre.

⁵Nabanĩbawa oko kiro ky'omunani enyũma w'eributwa lyage. Nabutawa oko kihanda kya ĩsraelĩ omo kĩtũnga kya Benyamĩna. Nyiri Mũyũda kũndũ. Omo mwatsi w'erikwama Emigambo nabya Mũfarĩsayo.

⁶Nabya n'omũhwa munene busana n'erĩendererya ekanĩsa. Nabya nyĩkũmayĩre omw'itunganana eryo likabanika omo Migambo.

⁷Nĩkwa busana na Kristo, emyatsi yosĩ eyo yabya ndũndĩ busana nage, ngaganzayo ng'ĩtalya.

⁸Kandi busana n'obũgũlĩ bunene bw'eriminya Kristo Yesu Omukama wage, ngaganza emyatsi yosĩ ng'ĩtalya. Busana na Kristo nabĩrĩtalya emyatsi yosĩ n'eriganzayo ng'ebibaya, inatoka eribana Kristo mo ndũndĩ yage.

⁹Kandi nyibanike kwenene ko nyimatikene naye, isingwite ekitunganene ekikabanika omo Migambo, nĩkwa ekitunganene ekikabanika omw'ĩkĩrĩrya Kristo, kyo kitunganene ekĩkalũa ewa Nyamuhanga omo nzira y'erĩkĩrĩrya.

¹⁰Ekiguma nyanzĩre nyiti, nyiminye Kristo kwenene, n'obũtokĩ bw'erĩlũbũka liwe, kandi nyĩsangĩre omo magalĩ wuwe, n'eribya haguma naye omo luholo luwe.

¹¹Inatoka erĩhĩka okw'ĩlũbũka oko baholĩ.

¹²Sĩndĩbũga nyiti nabĩrĩhĩka kulyo kutse nga nabĩrĩhĩkana, nĩkwa ngakwamirira inatoka erihambalyo ngoko Kristo Yesu naye abirimbamba.

¹³Balĩkyetu, sindiganza nga nabiriwata kulyo, nĩkwa ekiguma ngakola; nyanzĩre eribirirwa emyatsi eyabirilaba, erisimbirira emyatsi eyiri emuliro.

¹⁴Ngayitsinga eritibita erĩhĩka oko ndũlĩ, eribana oluhembo, lye ribirikirwa ly'endata na Nyamuhanga erimatikana na Kristo Yesu.

¹⁵ĩtwe twabĩrĩhĩkana tubye n'obũlengekanĩa obũ. Kandi mwamabya n'obundi bũlengekanĩa, Nyamuhanga asyabamĩnyĩsyabo.

¹⁶Nĩkwa aho twabĩrĩhĩka, tũsĩke erikwamirirabo tutya.

¹⁷Balĩkyetu, mubye mũkanyĩgerererya. Mũlebaye ng'abandi abakalendera omw'itegeka lyetu.

¹⁸Kusangwa nabya ngababwira, kandi rino ngababwira omo mĩsonĩa nyiti, abangi bakalendera ng'esyonzĩgũ sy'omusalaba wa Kristo.

¹⁹Endũlĩ yabo basyahrĩbwa, kandi babiriyira esyongumbu syabo mo nyamuhanga wabo. Bakayihalamba omo myatsi y'esĩsonĩ, kandi bawite obũlengekanĩa bw'abandu b'ekihugo.

²⁰Nĩkwa ewetu ye lubula, netu tukalindirira Omũlamya erĩlũa elubula, yo Mukama Yesu Kristo.

²¹Iye asyabindula omubiri wetu molo, n'eriyirago ng'omubiri wuwe w'olukengerwa, busana n'obũtokĩ buwe obukatoka erĩhĩra emyatsi yosĩ omo butabale buwe.

Abanya Fĩlĩpĩ 4

¹Neryo, balĩkyetu banze, ngabakwa olukando eribalolako. Muli butseme bwage, kandi mukanyiretera erĩyĩsyandira. Abanze bage, mũsĩke erikwama Omukama.

²Ngahatikana Eodĩa na Sĩntĩke babye n'obũlengekanĩa buguma ng'abalĩkyetu b'Omukama.

- ³Ega, nawe mŭlŭkyetu, ngakusaba nyiti, ũwatŭkaye abakalŭ aba. Kusangwa babiriyitsinga kutsibu omo mŭbŭrŭ w'erŭgenda-gendya Engulu Yowene, haguma na Klementŭ, n'abandi balŭkyetu, abawite amena wabo omo kitabu ky'engebe kya Nyamuhanga.
- ⁴Mutseme omo migendere yenyŭ busana n'Omukama emigulu yosŭ; kandi ngababwira nyiti, Mutseme!
- ⁵Mŭmŭnyŭkalaye eriyibombeka lyenyŭ oko bandu bosŭ, Omukama ali hakŭhŭ!
- ⁶Sŭmŭhanga-hangaye emitima yenyŭ, nŭkwa omo buli mwatsi mubwire Nyamuhanga obwaga bwenyŭ, imukamusaba n'erimuhatikana, imunemuha ewasŭngya.
- ⁷N'obuholo bwa Nyamuhanga, obŭlabŭre amenge gosŭ, bwasyateya emitima yenyu n'amaganirya wenyŭ omwisi wa Kristo Yesu.
- ⁸Ego, balŭkyetu, mŭsŭlaye amalengekanŭa wenyŭ omo myatsi mibuya n'eyangapipwa. Emyatsi eyo yeyŭ: eby'ekwenene, eby'erŭsŭkŭbwa, ebitunganene, ebŭbŭyŭrŭre, ebyanganzwa, eby'erŭsŭmwa.
- ⁹Mubye mukakola emyatsi eyo mwiga, n'eyo mwangirira ewage, kandi emyatsi eyo mowa, n'eyo mwalolako ngakola. Neryo Nyamuhanga omwenye obuholo asyabya nenyŭ.
- ¹⁰Nŭkwa monatsema kutsibu busana n'Omukama, kusangwa enyŭma w'omugulu muli mwamasyanyibuka. Kwenene mwabya mukanyibuka, nŭkwa omwanya mwabula.
- ¹¹Sŭndŭbŭga nyiti ngabula kindu; kusangwa nabiriminya eritsema omo bike kutse omo bingi.
- ¹²Nyŭnasŭ eribyaho omo bindu bike, kandi nyŭnasŭ eribyaho omw'ikanya ly'ebindu. Nabiriga erŭkŭmbo liti, lye ritsema omo myatsi yosŭ n'oko migulu yosŭ, namabya nyŭgŭtŭre, kutse nyŭkwŭre enzala; kandi namabya ngwite bingi kutse eribulabyo.
- ¹³Nyŭtokŭre erikola ebyosŭ busana n'amaka wa Kristo oyŭkanyŭtokesaya.
- ¹⁴Nŭkwa mwamakola ndeke erŭnyŭwatŭkya omo malŭge wage.
- ¹⁵Nenyŭ, Banya Fŭlŭpŭ, mŭnasŭ ndeke, omugulu natsŭka erŭtŭla Engulu Yowene, nablŭa eMakedonŭa, sihali eyindi kanŭsa eyanyŭwatŭkaya, mywebene mo mwasangira nage omo kŭbo, haguma n'erŭhŭtya n'eribula ebindu.
- ¹⁶Omugulu nabya eTesalonŭka nabya n'obwaga, momwabya mukanyitumira olŭsŭnzo.
- ¹⁷Sŭndŭbŭga nyiti ngasonda olŭsŭnzo, nŭkwa ngasonda endŭndŭ eyikakanyirira busana nenyŭ embere wa Nyamuhanga.
- ¹⁸Nŭkwa nabiribana ebyosŭ, ngwite bingi; sindibula n'ekindu busana n'olŭsŭnzo lwenyŭ, olo Epafrodŭto aleta. Nŭ 'hŭtya erikakumba ndeke, embere wa Nyamuhanga obuhere obutolere, obŭkatsemesaya Nyamuhanga yo ndeke.

- ¹⁹Nyamuhanga wage asyabaha ebyosĩ ebyo muli nabyo bwaga, kusangwa awite obuteke bunene buwe, obw'erĩkangabasanĩ, obukabanika busana na Kristo Yesu.
- ²⁰Neryo olukengerwa lubyu uku Nyamuhanga Tata wetu, kera na kera. Amina.
- ²¹Mũkeraye obuli mundu wa Nyamuhanga oyuli wa Kristo Yesu. Abalĩkyetu abali haguma nage bakabakeraya.
- ²²Abandu bosĩ ba Nyamuhanga bakabakeraya. N'abali omo kikali kya Kaĩsarĩ.
- ²³Olukogo lw'Omukama Yesu Kristo lubyu n'emitima yenyũ.

Abanya Kolosaĩ

Abanya Kolosaĩ 1

- ¹Ĩngye Paũlo, indi mukwenda wa Kristo Yesu okw'isonda lya Nyamuhanga haguma na Tĩmoteo mũlĩkyetu tukabasakira.
- ²Ĩnywe bandu ba Nyamuhanga abĩkere eKolosaĩ, nenyũ balĩkyetu abateregula erikwama Kristo, Nyamuhanga Tata wetu abahe olukogo n'obuholo.
- ³Obuli mugulu tukabasabira, tukaha ewasĩngya uku Nyamuhanga, iye Tata n'Omukama wetu Yesu Kristo.
- ⁴Kusangwa twabĩrĩowa ngoko mwabĩrĩkĩrĩya Kristo Yesu, kandi twabĩrĩowa ngoko mwanzĩre abandu bosĩ ba Nyamuhanga.
- ⁵Omugulu ebĩnywa by'ekwenene by'Engulu Yowene byabahĩkako erĩmbere, mobyabaletera amaha. Neryo erĩkĩrĩya linyũ n'olwanzo lwenyũ bikahangana oko maha w'erilama awabĩkĩre busana nenyũ elubula.
- ⁶Engulu Yowene inemuleta omũyĩsa, kandi inemukanyirira omo kihugo kyosĩ. Litya yabirikola omo katĩkatĩ kenyũ erĩtsũka ekiro mowa engulu y'olukogo lwa Nyamuhanga n'eriminyalo ndeke-ndeke ngoko luli kwenene.
- ⁷Ye Epafra, omugombe mwanze haguma netu mwabakangĩrĩya Engulu Yowene. Naye ni mukwenda oyuteregula, wa Kristo omo mwanya wetu.
- ⁸Epafra mwatubwira omwatsi w'olwanzo olo Mũlĩmũ Abũyĩrĩre abiribaha.
- ⁹Busana n'omwatsi oyũ, tukabasabira ebiro byosĩ erĩtsũka ekiro towa engulu yenyũ. Tukasaba Nyamuhanga tuti abamĩnyĩsaye ndeke-ndeke erisonda liwe haguma n'amenge gosĩ n'erĩowa lyosĩ, ebyo Mũlĩmũ Abũyĩrĩre akatuha.
- ¹⁰Neryo imwasyatoka erirendera ngoko Mukama anzĩre, n'erikola ebiro byosĩ ebĩkamũtsemesaya. Kandi imwasyakanyirira erikola emĩbĩrĩ yosĩ mibuya ya Nyamuhanga, kandi imwamuminya ndeke kwilaba erĩmbere.
- ¹¹Kumbe mukabana maka n'akagala kosĩ ebĩkalũa omo bũtokĩ bubuya buwe, imwatoka erĩyĩyĩnĩa omo myatsi yosĩ haguma n'eriyibombeka.
- ¹²Mutseme n'erihaga ewasĩngya uku Tata, oyo waleka imwatoka erisangira ebyo Nyamuhanga abirilaga abandu buwe omo bwami bw'ekyakakala.
- ¹³Kusangwa mwatusabula oko hamũlĩ y'obwami bw'omwĩrĩmya n'erĩtũhũmĩrya omo bwami bw'Omugala wuwe mwanze.
- ¹⁴Kristo abĩrĩtũtongolya n'eritubuyira ebibi byetu.
- ¹⁵Kristo nĩ kĩsosekanĩo kya Nyamuhanga oyutelolawako. Kristo ni Mugala akambere, oyũlabĩre ebyosĩ byahangikawa.

¹⁶Kusangwa Nyamuhanga mwahangika ebindu byosĩ omo byala bya Kristo, ebiri omo lubula, n'ebiri oko kihugo, ebindu ebikalolawako, n'ebindu ebitelolawako nomo angabya mami, kutse abakama, kutse abatabalĩ, kutse ab'ehamũlĩ. Nyamuhanga mwahangika obuli kindu omo byala bya Kristo, na busana naye.

¹⁷Kristo mwabyaho embere w'emyatsi yosĩ, kandi omwisi wuwe emyatsi yosĩ ikawatana.

¹⁸Iye ni mutwe w'omubiri wuwe, ye kanĩsa; kandi iye nĩ 'tsũka ly'ekanĩsa; kandi, iye ni kambere k'erĩlũa omo baholĩ, iniatoka eribya ow'erĩmbere, omukulu w'emyatsi yosĩ.

¹⁹Kusangwa molyatsemesya Tata, ati Mugala alingirirane naye ndeke, ahĩkane naye.

²⁰Neryo Nyamuhanga mwayisoha ati Kristo asanganaye emyatsi yosĩ ukw'ieye, emyatsi yosĩ omo lubula, n'eyiri oko kihugo. Kristo mũta omusasi wuwe oko musalaba erituletera obuholo.

²¹Erĩmbere ĩnywe mwabya hali uku Nyamuhanga imwabiriyiyira mo nzĩgũ siwe omo bũlengekanĩa bwenyũ busana n'emyatsi mibi mwabya mukakola.

²²Nĩkwa lino Nyamuhanga abĩrĩbasanganĩa ukw'ieye omo luholo lw'omubiri wa Yesu, iniatoka eribaleta embere sya Nyamuhanga imune babũyĩrĩre n'ababuya, butsira ekĩnywa ekyangabahandikirira.

²³Nĩkwa litolere imwakwama butsira eriregula omwĩkĩrĩrya, ĩmũnasĩkĩre ndeke. Sĩmũtũndawe mukaleka amaha w'Engulu Yowene eyo mowa. ĩngye Paũlo nabiribya mugombe w'Engulu Yowene eyĩ, eyĩkakangĩrĩrĩbawa oko bandu bosĩ muna-kihugo.

²⁴Neryo lino ngatsema omo malĩge wage busana nenyũ. Kusangwa omo mubiri wage ngasangira amalĩge wa Kristo busana n'omubiri wuwe ye kanĩsa. Ngawatĩkaya erĩberererya amalĩge wuwe.

²⁵Kandi Nyamuhanga abĩrĩnyĩhĩra mo mukwenda w'ekanĩsa ya Nyamuhanga. Abirimba omũbĩrĩ w'erĩbakangĩrĩrya ndeke ekĩnywa kya Nyamuhanga,

²⁶na kyo nĩ kũmbo eryabĩsawa oko bandu oko migulu yosĩ eyalaba. Nĩkwa lino abĩrĩbĩsũlalayo oko bandu buwe.

²⁷Nyamuhanga mwanza erĩkũmbũla oko bandu buwe erĩkũmbo libuya erĩ eryo awite busana n'ebihanda byosĩ. Erĩkũmbo eryo ni Kristo omwisi wenyũ; erĩ ni maha w'olukengerwa lwa Nyamuhanga.

²⁸Litya tũkakanaya Kristo oko buli mundu. Tukahana obuli mundu, n'erĩkangĩrĩrya obuli mundu omo munge gosĩ, itwatoka erireta obuli mundu embere sya Nyamuhanga, omundu oyo ĩnĩabĩrĩhĩkana busana n'erimatikana na Kristo.

²⁹Busana n'ekyo, ngakola kutsibu n'eriyitsinga n'omũhwa gosĩ ng'obũtokĩ bwa Kristo obukakola omwisi wage kutsibu.

Abanya Kolosaĩ 2

- ¹Nyanzĩre imwaminya ngoko nabiriyitsinga kutsibu busana nenyũ, na busana n'abandu b'eLaodĩkĩa, kandi busana n'abandu bosĩ abatebanyilolako n'erinyiminya.
- ²Nyiti kumbe bahande emitima yabo, ibabohana omo lwanzo, ibatoka erĩowa ndeke-ndeke n'eriminya kutsibu ngoko Kristo nĩ kũmbo lya Nyamuhanga.
- ³Kusangwa obuteke bosĩ bw'amenge, n'eriminya bĩbĩseme omo byala bya Kristo.
- ⁴Busana n'ekĩ ngababwira sihabye omundu oyũkabatebaya omo bĩnywa by'ekĩsehya.
- ⁵Nomo nangabya isindi eyo omo mubiri, nĩkwa indi haguma nenyũ omo kĩrĩmu, kandi ngatsema erilangira ngoko mũsikĩre n'erihangana ndeke omw'ĩkĩrĩrya lyenyũ uku Kristo.
- ⁶Neryo, kusangwa mwabiriangirira Kristo Yesu mo Mukama, mumukwame n'erimatikana naye.
- ⁷Muhande emĩrĩhĩ yenyũ omwisi wuwe. Mũsikaye erĩkĩrĩrya lyenyũ ngoko mwakangĩrĩbawa. Mubyenye n'omutima oswĩre n'ewasĩngya.
- ⁸Mũtegaye, sihabye mundu oyukabanyega omo munge w'abandu n'eriteba buyira erĩkalũa oko mitsye y'abandu, n'oko myatsi y'ebĩrĩmũ ebikatabala oko bihugo, eyĩtalũa uku Kristo.
- ⁹Kusangwa erimatikana na Kristo liwite erĩhĩkana lyosĩ lya Nyamuhanga omo mubiri.
- ¹⁰Kandi mũhĩkene busana n'erimatikana na Kristo. Kristo ni mukulu oko buli mũtabalĩ kutse oko mwenye hamũlĩ.
- ¹¹Erimatikana na Kristo mwabanĩbawa, butsira eribana eryo bandu bakayira, nĩkwa omw'ibana eryo Kristo akakola eribohola omundu oko maka w'omubiri.
- ¹²Kusangwa omw'ĩbatĩsĩbwa lyenyũ momwatabwa haguma na Kristo. Kandi omw'ĩbatĩsĩbwa lyenyũ, mwalũbũkĩbawa haguma na Kristo busana n'erĩkĩrĩrya lyenyũ omo bũtokĩ bwa Nyamuhanga, obwalũbũkaya Kristo oko luholo.
- ¹³Nenyũ mwabya baholĩ busana n'amalolo wenyũ, kandi busana n'eribya bandu b'Ebihanda bitawite Migambo. Nĩkwa Nyamuhanga abiribaha engebe haguma na Kristo. Naye abiritubuyira amalolo wetu gosĩ.
- ¹⁴Kandi abirisangula emyatsi eyabya ĩsakĩre, eyikatuhandikirira. Nyamuhanga mwalũsya yoho, n'erikongomererayo oko musalaba.
- ¹⁵Neryo oko musalaba oyo Kristo mwasingula abatabalĩ n'ab'ehamũlĩ, kandi mwahemulabo, n'erĩnũbyabo embere sy'abandu.
- ¹⁶Neryo simuleke omundu eribatswera omo myatsi y'akalyo, kutse erĩpũlya, kutse busana n'ekiro kikulu, kutse ekiro ky'omukera muhya-muhya, kutse ekiro ky'eSabato.
- ¹⁷Emyatsi eyĩ nĩ kyũtsũtsũ ky'ebyo ebikandisyasa. Nĩkwa eby'ekwenene ni Kristo.

¹⁸Simuleke omundu eribatswera n'eribateba ati abirilota esyonzoli, kutse oyo wanzire eriyikehya, n'eriramyabamalaika. Omundu oyũ akayihamaya buyira busana n'obulengekania buwe.

¹⁹Siakihambana na Kristo, oyuli mutwe. Ye Kristo akaleka omubiri gosi erituwa n'erilukwa haguma busana n'esyonungo n'emisisa; omubiri oyũ iniakula ngoko Nyamuhanga anzire akakula.

²⁰Mwamabya mwabirihola haguma na Kristo oko mitsye y'abandu n'ey'abalimu, abakatabala oko bihugo, busana naki muginakwama ebihano n'amalengekania w'ekihugo kwehi?

²¹Bati, Suwate ukw'eki, kutse sũgeraye kirya, kutse sũtũle ukw'eki.

²²Ebyosi Ebi, bikahera omw'ikola lyabyo kusangwa ni bihano n'erikangirya by'abandu.

²³Ebi biri nga biwite amenge omo myatsi y'eriramyabamalaika, n'eriyikehya, n'erikaramya omubiri. Nika sibyetoka esyongumbu sy'omubiri.

Abanya Kolosa 3

¹Neryo kusangwa mwabirihola haguma na Kristo, muhire emitima yenyũ oko myatsi y'endata aho Kristo ikere oko luhande lw'amali lwa Nyamuhanga.

²Muhire obulengekania bwenyũ oko myatsi y'endata, butira oko myatsi ya muna-kihugo.

³Kusangwa mwabirihola, na lino engebe yenyũ ibiseme haguma na Kristo omwisi wa Nyamuhanga.

⁴Kristo ni ngebe yenyũ, neryo omugulu asyaminyikalibwa nenyũ mwasyaminyikalibwa haguma naye omo lukengerwa.

⁵Neryo mwite esyongumbu syenyũ sy'ekihugo, syesi: erisingira, ebisisire, engumbu nyibi, erionda ibi, n'obururu b'omusindo w'erikwama esyosanamu.

⁶Busana n'emysati ng'eyi erihitana lya Nyamuhanga likahika oko bandu abatowa.

⁷Nenyũ momwabya mukakola ng'abo, omugulu mwahira emitima yenyũ, oko myatsi eyo.

⁸Nika lino, nenyũ mugane eyosi eyi: erihitana, eriagalirwa, ekiniga, erituma; kandi simubuge ebisisire.

⁹Muleke eribirana, kusangwa mwabirigabana n'omundu wa kera n'emibiri yiwe.

¹⁰Kandi mwabiriambala omundu muhya-muhya, oyo Nyamuhanga, muhangiki wuwe akabindula, itwatoka erimusosa n'erimuminya ndeke.

¹¹Neryo sihakiri kandi omundu w'Ebihanda n'Omũyũda, kutse oyubwene n'oyutabwene kutse omũyĩra, kutse mundu w'omolĩ, kutse omukobe, kutse ow'obwĩranda, nĩkwa Kristo ni mukulu w'abosĩ, kandi Kristo ali omwisi w'ebyosĩ.

¹²Neryo muli bandu ba Nyamuhanga. Abiribanza, abiriyisoga nywe. Busana n'ekyo muyire emitima y'eriganyira, omutima w'obubuya, ow'erĩyĩkehya, ow'obolo. ow'eriyibombeka.

¹³Neryo muganyirane, mubuyirane omugulu omundu awite omwatsi oko gundi. Ngoko Mukama ababuyira, nenyũ ko mwangabuyira abandi bo mutya.

¹⁴Kandi kwilaba ebyosĩ, muyire omutima w'olwanzo olũkahĩkanaya ebyosĩ haguma omo buguma.

¹⁵Neryo muleke obuholo bwa Kristo butabale emitima yenyũ. Kusangwa mwabiribirikirwa na Nyamuhanga eribya n'obuholo obo haguma, omo mubiri muguma. Kandi mubye bandu b'ewasĩngya.

¹⁶Ebĩnywa bya Kristo, omo bubuya bwabyo bosĩ, bĩkale omo mitima yenyũ. Mũkangĩrĩranaye, n'erihana obuli mundu mũlĩkyabo omo munge gosĩ. Mwimbe esyonyimbo, esyonyimbo sy'eripipa, n'esyonyimbo sy'erĩramya, mwimbire Nyamuhanga n'emitima y'ewasĩngya.

¹⁷N'ebyosĩ mukakola, omo kĩnywa, kutse omo mũbĩrĩ, mukole ebyosĩ omo lĩna ly'Omukama Yesu, imunemuha ewasĩngya uku Tata Nyamuhanga busana na Yesu.

¹⁸Abakalĩ, mowe abĩba nywe, ngoko litolere imwakola ng'Abakristo.

¹⁹Abĩba, mwanze abakalĩ benyũ, simukale kubo.

²⁰Abana, mowe ababũtĩ benyũ omo myatsi yosĩ, kusangwa ekĩ kĩkatsemesaya Omukama.

²¹ĩnywe abotata, sĩmũhĩtanaye abana benyũ, bakasyaluha.

²²Abakobe, mowe abakama benyũ ba muna-kihugo omo myatsi yosĩ. Simukole kusangwa bakabasamalira, imuli ng'abakatsemesaya abandu basa, nĩkwa mukole n'omutima owene, imukakenga Omukama Yesu.

²³Ebyosĩ mukakola, mukole n'omutima g'omuhwa, nga mukakolera Omukama, butsira bandu.

²⁴ĩmũnasĩ ngoko Mukama asyabahemba. Mwasyangirira ebyo abĩkĩre busana n'abandu buwe. Kusangwa Omukama Kristo, yo mukakolera.

²⁵N'oyukakola nabi asyalihwa busana n'ebibi biwe, butsira butaga.

Abanya Kolosaĩ 4

¹Abakama, mukole oko bakobe benyũ ebitunganene n'ebĩhĩkene, ĩmũnasĩ nenyũ ko muwite Omukama elubula.

- ²Mũyĩhĩre okw'isaba, n'erĩteya mulyo, imunemuha ewasĩngya oko Mukama.
- ³Mubye mukatusabira nibya, muti, Nyamuhanga atũlĩbũlĩre enzira y'Engulu Yowene, itwatoka erĩtũla erĩkũmbo lya Kristo. Kusangwa nage nyĩbohĩre busana n'omwatsi oyũ.
- ⁴Musabe inatoka erĩtũlago ndeke ngoko litolere n'erĩowĩsyago.
- ⁵Mulendere n'amenge oko bandu abatĩkĩrĩrye, imukasonda esaa y'eriimira Kristo.
- ⁶Erĩkanĩa lyenyũ libye omo lukogo kandi ribye ryowene, imwatoka erĩsũbĩrya ndeke obuli mundu.
- ⁷Mũlĩkyetu mwanze ye Tĩkĩko, asyabatũlĩra emyatsi yage yosĩ. Iye ni, mugombe uteregula, oyukakola haguma netu omo mũbĩrĩ w'Omukama.
- ⁸Kikaleka inamutuma ewenyũ iniatoka erĩbamĩnyĩsya emyatsi yetu, n'erĩsĩkya emitima yenyũ.
- ⁹Oyukagenda naye ni Onesĩmo, mũlĩkyetu mwanze oyuteregula. Naye ni mundu w'ewenyũ. Basyabatũlĩra emyatsi yosĩ yetu y'enoka.
- ¹⁰Arĩstarĩko, oyũbohĩre haguma nage, akabakeraya. Na Marĩko, nyĩnyaĩlume wa Barnaba. Mwabiritegekwa busana naye, tuti, Amahĩka, ĩmwamũkokya.
- ¹¹Na Yosũa, oyukahulawa mo Yũsto, akabakeraya. Ba n'Abayũda basatu aba abakakola haguma nage omo Bwami bwa Nyamuhanga, kandi babĩrĩnyĩwatĩkya kutsibu.
- ¹²Epafr̃a, w'ewenyũ, akabakeraya. Iye omugombe wa Kristo Yesu. Akayitsinga eribasabira emigulu yosĩ, iniakasaba busana nenyũ ati muhangane, ĩmũhĩkene, ĩmwabĩrĩrĩga kwenene erisonda lyosĩ lya Nyamuhanga.
- ¹³Ngababwira ndeke ngoko akakola kutsibu busana nenyũ, na busana n'abandi ab'eLaodĩkĩa n'abandu b'eHĩerapolĩ.
- ¹⁴Lũka, omunganga mwanze, na Dema bakabakeraya.
- ¹⁵Mũkeraye busana netu abalĩkyetu abali eLaodokĩa, na Nĩmfa nibya, n'ekanĩsa eyĩkahĩndana omo nyũmba yiwe.
- ¹⁶Mwamabisoma ebarua eyĩ omo katĩkatĩ kenyũ, isomawe omo kanĩsa eyiri eLaodĩkĩa. N'ebarua ĩkalũa eLaodĩkĩa isomawe omo katĩkatĩ kenyũ.
- ¹⁷Kandi mubwire Arkĩpo muti ũlebaye eribuga ndeke omũbĩrĩ ogo ahabawa n'Omukama.
- ¹⁸Ĩngye Paũlo, ngasaka erĩkerya erĩ omo byala byage. Mwibuke emĩrĩkĩ yage! Olukogo lwa Nyamuhanga lubyenyũ.

1 Abanya Tesalonika

1 Abanya Tesalonika 1

¹Itwe Paũlo na Sũvano na Tĩmoteo, tukasaka ebarua eyĩ oko bandu ab'ekanisa eyiri eTesalonika, abandu ba Nyamuhanga Tata n'Omukama Yesu Kristo. Olukogo n'obuholo bibye nenyũ.

²Tukaha ewasĩngya emigulu yosĩ uku Nyamuhanga busana nĩnywe bosĩ, kandi itukabahula emigulu yosĩ omw'isaba lyetu.

³Tukibuka embere sya Nyamuhanga Tata wetu, ngoko mukakola omw'ĩkĩrĩrya n'omo lwanzo; kandi ngoko mũsĩkĩre omo maha wenyũ busana n'Omukama wetu Yesu Kristo.

⁴Tũnasĩ, balĩkyetu, ngoko Nyamuhanga abanzĩre, kandi abiriyisoga nywe eribya bandu buwe.

⁵Neryo motwabaletera Engulu Yowene, butsira omo bĩnywa bisa, nĩkwa omo maka, n'omo Mũlĩmũ Abũyĩrĩre, n'erĩsĩngana ly'omwatsi w'ekwenene. Mũnasĩ emikolere yetu omo katĩkatĩ kenyũ; ngoko twakola busana n'erĩbawatĩkya.

⁶Nenyũ mwatũgerereraya, kandi mwagerereraya Omukama nibya. Nomo mwanabana amalĩge mangi, momwangirira erĩkangĩrĩrya eryo omo butseme obũkalũa oko Mũlĩmũ Abũyĩrĩre.

⁷Neryo momwabya ekĩmĩnyĩsyo busana n'abandu abĩkĩrĩrya eMakedonĩa n'ekihugo ky'Abagĩrĩkĩ.

⁸Kusangwa busana nenyũ ekĩnywa ky 'Omukama mokyatsungana butsira eMakedonĩa n'ekihugo ky'Abagĩrĩkĩ hasa, nikwa engulu y'erĩkĩrĩrya lyenyũ uku Nyamuhanga yabiritsungana ehosĩ, neryo siritolere tukahula omwatsi.

⁹Kusangwa abandu bosĩ bakatũlago ngoko mwatũkokaya, kandi ngoko mwaleka esyosanamu n'eribindukira Nyamuhanga, imwatoka erikolera Nyamuhanga w'ekwenene, oyulihho.

¹⁰Kandi imwatoka eririndirira Omugala wuwe erĩlũa elubula. Omugala wuwe oyo ni Yesu, oyo walũbũkĩbawa oko baholĩ, oyũkatũlamaya okw'ihitana lya Nyamuhanga erikandisyasa.

1 Abanya Tesalonika 2

¹Nenyũ, balĩkyetu, mũnasĩ ndeke, ngoko erĩhĩka lyetu ewenyũ molitabya busa.

²Neryo kandi mũnasĩ, nomo twanagalawa n'eritsumwa eFĩlĩpĩ, erĩmbere, Nyamuhanga mwatuha obulume-lume eribabwira Engulu Yowene ya Nyamuhanga, nomo bandu banatulwira kutsibu.

³Kusangwa erĩkangĩrĩrya lyetu si ry'amabehĩ, kutse busana n'endũndĩ eyititolere, kutse si busana n'eriteba bandu.

- ⁴Nĩkwa, tũkakangĩrĩraya ngoko Nyamuhanga anzĩre ĩtwabũga, ng'abandu abakasĩmawa na Nyamuhanga erĩtũla Engulu Yowene. Sĩtwetsemesaya bandu, nĩkwa tũkatsemesaya Nyamuhanga oyũkalebaya emitima yetu.
- ⁵Kusangwa mũnasĩ ndeke, motũtabahĩkako omo bĩnywa by'ekĩsehya, kutse omo bĩnywa by'erĩyĩtendererya erĩbĩsa obururu. Nyamuhanga nĩ mũlangĩrĩ wetu!
- ⁶Motutasonda eripipwa n'abandu, kutse ĩnywe, kutse abandi, nomo twanabya n'ehamũlĩ ng'abakwenda ba Kristo.
- ⁷Nĩkwa motwayibombeka omo katĩkatĩ kenyũ n'erĩkangya obolo obo nyĩnya akakangaya omugulu akalembera abana buwe.
- ⁸Neryo kusangwa twabya tũbanzĩre kutsibu twabya twanzĩre erisangira nenyũ butsira Engulu Yowene ĩyoyene, nĩkwa n'esyongebe syetu nibya. Mwabya banze betu kutsibu!
- ⁹Balĩkyetu, nenyũ mukibuka erikola lyetu n'endũhĩ yetu, ngoko twakola omo kiro n'omo musibo tuti, sītũbalũhaye omugulu twabakangĩrĩraya Engulu Yowene ya Nyamuhanga.
- ¹⁰Inywe muli balangĩrĩ betu, na Nyamuhanga nibya, ngoko emikolere yetu omo katĩkatĩ kenyũ ĩnywe mũkĩkĩrĩraya, ngoko yabya ĩbũyĩrĩre, n'eyitunganene, n'eyite mo kahinira.
- ¹¹Mũnasĩ ngoko twabakolera, obuli mundu omo katĩkatĩ kenyũ ngĩse kw'akakolera abana buwe.
- ¹²Motwabahana, motwabahamĩrya, motwabalemba-lemba, tuti imwalendera ngoko litolere embere sya Nyamuhanga, oyukababirikira erisangira obwami buwe n'olukengerwa luwe.
- ¹³Kandi busana n'omwatsi oyũ, tukaha Nyamuhanga y'ewasĩngya emigulu yosĩ. Tuti, omugulu twabaletera ekĩnywa kya Nyamuhanga, momũtowakyo n'eriangirirakyo ng'ekĩnywa ky'abandu, nĩkwa ngoko kiri kwenene, ekĩnywa kya Nyamuhanga. Kusangwa ni Nyamuhanga oyukakola omo katĩkatĩ kenyũ ĩnywe mũkĩkĩrĩraya.
- ¹⁴Kusangwa balĩkyetu, emyatsi eyo yahĩka omo makanĩsa wa Nyamuhanga eYũdea, n'oko bandu ba Kristo Yesu eyo; emyatsi eyo yamabahĩkako nenyũ. Momwalola oko malĩge omo byala by'abandu b'ekihugo kyenũ, ngoko nabo mobagalwa omo byala by'Abayũda.
- ¹⁵Abayũda mobĩta Omukama Yesu, n'abamĩnyererĩ, kandi mobatwendererya. Sĩbetsemesaya Nyamuhanga, kandi bali n'obũyĩgũ oko bandu bosĩ.
- ¹⁶Bakalenga erĩtũkakĩrya erĩkangĩrĩrya abandu b'Ebihanda omwatsi owangaleterabo erilama. Neryo bakabererera olulengo lw'ebibi byabo. Nĩkwa erihitana lya Nyamuhanga lyamasala lyahĩka kubo ko kutsibu.
- ¹⁷Nĩkwa ĩtwe, balĩkyetu, omugulu twalũsĩbawa ũkw'ĩnywe omo katambĩ kake omo mubiri nĩkwa butsira omo mutima, twabya n'olukando lunene eribalolako.

¹⁸Motwanza kutsibu erĩbahĩkako. Īngye Paũlo, monalenga kandi n'akandi, nĩkwa Satanĩ moyatũkakĩrya.

¹⁹Kusangwa amaha wetu nindi, n'obutseme bwetu nindi, kutse akakĩra ak'eriyihalambira nindi kwehĩ? Sĩ nĩna nywe omugulu tuli embere sy'Omukama wetu Yesu okw'ihĩka liwe kwehĩ?

²⁰Kwenene ĩnywe muli lukengerwa n'obutseme bwetu.

1 Abanya Tesalonĩka 3

¹Neryo omugulu twataluka eriswayibombeka, motwaganĩrya nga lyowene erĩsigala ĩtwebene eAtene;

²n'erituma mũlĩkyetu Tĩmoteo, oyukakola haguma netu busana na Nyamuhanga omo mũbĩrĩ w'Engulu Yowene ya Kristo. Motwamutuma erĩbasĩky n'erĩbahamĩrya omw'ĩkĩrĩrya lyenyũ,

³sihabya mundu oyukasuba enyũma busana n'amalĩge aya. Kusangwa ĩnywe mũnasĩ emyatsi eyĩ kw'ĩkatũhĩkako omw'isonda lya Nyamuhanga.

⁴Kandi omugulu twabya nenyũ twanabya tukababwira tuti twasyendererĩbwa; neryo ekyo mokyabererera, ngoko mũnasĩ.

⁵Busana n'omwatsi oyũ, omugulu nataluka eriswayibombeka, monabatumira Tĩmoteo, inatoka eriminya erĩkĩrĩrya lyenyũ, iningubaha nyiti mbino omũtebya abĩrĩbatebya, n'omũbĩrĩ wetu ĩnĩakwa busa.

⁶Nĩkwa lino Tĩmoteo abiriswasa akalũa ewenyũ, naye abirituletera engulu nyibuya y'erĩkĩrĩrya lyenyũ n'olwanzo lwenyũ, kandi ati mukatwibuka ndeke-ndeke emigulu yosĩ, kandi mũtũkwĩre olukando lw'eritulolako ngoko netu tũbakwĩre olukando lw'eribalolako.

⁷Busana n'omwatsi oyũ, balĩkyetu, twabĩrĩsĩbĩkĩbwa omo malĩge wetu n'erĩendererĩbwa lyetu. N'erĩkĩrĩrya lyenyũ lĩkatũhamĩraya.

⁸Neryo lino tukabyaho, mwamahangana ndeke n'erimatikana n'Omukama.

⁹Kusangwa lino tukatoka eriha Nyamuhanga ewasĩngya busana nenyũ. Tukamuha ewasĩngya busana n'obutseme bosĩ obo tũkayĩsyandiramo embere sya Nyamuhanga busana nenyũ.

¹⁰Tukasaba kutsibu omo kiro n'omw'itungi tuti tubaloleko n'erĩberererya ebyo bikabula omw'ĩkĩrĩrya lyenyũ.

¹¹Nyamuhanga wetu ye Tata ĩyowene, n'Omukama wetu Yesu basondole enzira yetu erĩbahĩkako.

¹²Kandi Omukama aleke olwanzo lwenyũ lukanye n'eribwaga busana n'erianzana, na busana n'erianza bandu bosĩ, ngoko lwanzo lwetu luli busana nenyũ.

¹³Kandi Omukama asĩkaye emitima yenyũ imwabya abahĩkene n'ababũyĩrĩre embere sya Nyamuhanga wetu ye Tata, omugulu Omukama wetu Yesu asyasa haguma n'abandu buwe bosĩ.

1 Abanya Tesalonĩka 4

¹Neryo balĩkyetu, momwiga ũkw'ĩtwe ngoko mutolere erirendera n'erĩtsemesya Nyamuhanga. Nenyũ mukanakola mutya. Nĩkwa lino tũkababũlaya, n'eribalemba-lemba busana n'Omukama Yesu, tuti mukole kwilaba aho.

²Kusangwa mũnasĩ amahano ayo, twabahago omo hamũlĩ y'Omukama Yesu.

³Erĩ ni 'sonda lya Nyamuhanga, ati anzĩre mubye bandu babũyĩrĩre, n'eriyihigula oko luteto.

⁴Obuli mundu angaminye erĩhĩkya omũkalĩ omo nzira ĩbũyĩrĩre n'ey'erĩsĩkĩbwa.

⁵Siakole omo ngumbu nyibi ng'Ebihanda ko bikakola, ebĩtasĩ Nyamuhanga.

⁶Neryo omundu sĩahalaye uku mũlĩkyabo kutse erĩmũtĩmbako omo myatsi eyĩ. Twabiribabwira erĩmbere n'eribahana kutsibu tuti, Nyamuhanga akasuyira abandu abakakola emyatsi yosĩ ng'eyĩ.

⁷Kusangwa Nyamuhanga mwataturikira busana n'erikwama oluteto, nĩkwa mwataturikira erikwama ebĩbũyĩrĩre.

⁸Neryo oyukagana erĩkangĩrĩrya erĩ, sialigana bandu, nĩkwa akagana Nyamuhanga oyukabaha Omũlĩmũ Abũyĩrĩre.

⁹Sihali bwaga bw'eribasakira ebarua busana n'erianza abalĩkyetu abĩkĩrĩrye, kusangwa Nyamuhanga akabakangĩrĩraya ngoko mwanganzana.

¹⁰Kusangwa mukakola mutya oko balĩkyetu bosĩ omo kihugo kyosĩ ky'eMakedonĩa. Nĩkwa tukabalemba-lemba, balĩkyetu, tuti mukole mutya kwilaba aho.

¹¹Kandi musonde erĩyĩkalira bolo, n'erĩyĩhĩra oko mũbĩrĩ wenyũ wowene, n'eriyikolera omo byala byenyũ, ngoko twabahana.

¹²Neryo imwatoka erĩsĩmwa n'abatĩkĩrĩrye, kandi simwendisyabya n'obwaga bw'ekindu.

¹³Balĩkyetu, twanzĩre imwaminye ndeke omwatsi w'abandu ababirihola, mũkasyakwa obũlĩge ng'abandi bandu abatawite maha.

¹⁴Kusangwa twamĩkĩrĩrya ko Yesu mwahola, kandi mwalũbũka. Litya tũkĩkĩrĩraya ko Nyamuhanga asyaleta haguma na Yesu ababirihola ĩbabĩrĩkĩrĩrya Yesu.

¹⁵Kusangwa tukababwira ekĩnywa ky'Omukama tuti ĩtwe, tukiriho, oko kiro ky'erĩhĩka ly'Omukama, sitwendisyatanga ababirihola.

¹⁶Nĩkwa hasyabya omulenge munene w'eribirikira, n'omulenge, w'omũlaĩka mukulu, n'omulenge w'engubi ya Nyamuhanga. N'Omukama asyandagala akalũa elubula; n'abahola ĩbabĩrĩkĩrĩya Kristo basyatsũka erĩlũbũka.

¹⁷Neryo netu ĩtwe tuliho, twasyabakulwa haguma nabo omo bĩtũ erĩhĩndana n'Omukama omo kyanya. Neryo twasyabya haguma n'Omukama kera na kera.

¹⁸Neryo mũyĩkĩranaye omo bĩnywa ebĩ.

1 Abanya Tesalonĩka 5

¹Balĩkyetu, sihali bwaga bw'eribasakira ebarua erĩbowĩsya omwatsi w'emigulu kutse esyondambĩ sy'emyatsi eyĩ.

²Kusangwa nenyũ mũnasĩ ndeke-ndeke kw'ekiro ky'Omukama kyasyasa ng'omũrahĩ oyukasa omo kiro.

³Omugulu abandu bakabũga bati, Hali obuholo n'erĩyĩsyandira, neryo-neryo eritogota lyasyĩtabo! Nabo sibendisyabala n'ahake, lyasyahĩka ng'erikunda erĩkahĩka oko mũkalĩ.

⁴Nĩkwa ĩnywe balĩkyetu, simuli omo mwĩrĩmya, n'ekiro ekyo sĩkyangabahĩkako ng'omũrahĩ.

⁵Kusangwa ĩnywe bosĩ muli bana b'ekyakakala, kandi muli bana b'eritungi. Situli b'ekiro kutse ab'omwĩrĩmya.

⁶Neryo situbye tukagotsera ng'abandi ko bakakola; nĩkwa tubye ĩtũnalolĩre ĩtũnemũteya.

⁷Abakayato bakayato omo kiro, kandi abakakũnda bakakũnda omo kiro.

⁸Nĩkwa tuli bandu b'eritungi, tubye tũkateya. Twambale erĩkĩrĩrya n'olwanzo ng'obupa bw'ekĩkũba, kandi mwambale akakĩra k'amaha w'omulamo.

⁹Kusangwa Nyamuhanga mwatatũhĩra busana n'erihitana liwe, nĩkwa tubane omulamo busana n'Omukama wetu Yesu Kristo,

¹⁰Oyo watuholera itwatoka eribyaho haguma naye, kutse twamabya tũnalolĩre kutse twamabya twabirihola.

¹¹Neryo mũsĩbĩkanaye, n'erĩhĩmbana, ngoko mukanakola.

¹²Tukabasaba, balĩkyetu, tuti mũsĩme abakakola kutsibu omo katĩkatĩ kenyũ, abo Mukama abiriyisoga eribasondola n'eribahana.

¹³Mukengebo kutsibu-tsibu omo lwanzo busana n'omũbĩrĩ wabo, Mubye n'obuholo omo katĩkatĩ kenyũ.

¹⁴Kandi tukabalemba-lemba, balĩkyetu, tuti muhane abakagalaganda, mũhamĩraye ab'omutima owasĩkerere, mũwatĩkaye abandu bosĩ, mubye n'omutima w'eriyibombeka busana n'abandu bosĩ.

- ¹⁵Mũlebaye ndeke sihabye mundu oyũkatũhũlaya ekibi oko kibi, nĩkwa mulenge erikolerana ebibuya, kandi mukole ebibuya oko bandu bosĩ.
- ¹⁶Mutseme emigulu yosĩ.
- ¹⁷Musabe butsira erĩũmbya.
- ¹⁸Muhe ewasĩngya omo myatsi yosĩ; kusangwa ni 'sonda lya Nyamuhanga busana nenyũ, ĩnywe mumatikene na Kristo Yesu.
- ¹⁹Sĩmũkũbakũbanaye Omũlĩmũ Abũyĩrĩre.
- ²⁰Simupone erĩtũlago erĩkalũa uku Nyamuhanga.
- ²¹Nĩkwa mulenge emyatsi yosĩ; muhambane n'ebibuya,
- ²²n'erisaga obuli mũsĩndo w'ekibi.
- ²³Neryo Nyamuhanga oyukaha obuholo, iye abahigule ĩmwahĩkana. Kandi abategaye omo kĩrĩmũ kyenũ, n'omutima wenyũ, n'omubiri wenyũ, imwabya butsira kahinira okw'ĩhĩka ly'Omukama wetu Yesu Kristo.
- ²⁴Oyukababirikira sialiregula, neryo akandisyakola atya.
- ²⁵Balĩkyetu, mutusabire netu.
- ²⁶Mũkeraye abalĩkyetu bosĩ, n'eriwanako lĩbũyĩrĩre.
- ²⁷Ngababwira omo hamũlĩ y'Omukama, nyiti, ebarua eyĩ isomawe oko balĩkyetu bosĩ.
- ²⁸Olukogo lw'Omukama wetu Yesu Kristo lubyenyũ.

2 Abanya Tesalonika

2 Abanya Tesalonika 1

¹Itwe Paũlo na Sũlvano na Tĩmoteo, tukasaka ebarua eyĩ oko bandu ab'ekaniša eyiri eTesalonika, abandu ba Nyamuhanga Tata wetu, n'Omukama Yesu Kristo.

²Nyamuhanga Tata, n'Omukama Yesu Kristo babahe olukogo n'obuholo.

³Balĩkyetu, litutolere eriha Nyamuhanga ewasingya busana nenyũ oko migulu yosĩ! Kandi lyowene itwakola tutya, kusangwa erĩkĩrĩrya lyenyũ linemukula kutsibu, kandi olwanzo lw'obuli mundu omo katĩkatĩ kenyũ lunemukanyirira busana n'abandi balĩkyetu bosĩ.

⁴Ekyo kikaleka itwayihalamba busana nenyũ omo katĩkatĩ k'amakanĩsa wa Nyamuhanga. Tukayihalamba busana n'erĩyĩyĩnĩa lyenyũ n'erĩkĩrĩrya lyenyũ omw'endererĩbwa lyenyũ lyosĩ, n'amalĩge wenyũ, ebyo mukagalawamo.

⁵Ebĩ nĩ bĩmĩnyĩsyo by'eritswera litunganene lya Nyamuhanga, imwatoka eriganzwa ng'abatolere obwami bwa Nyamuhanga. Nenyũ mukagalawa kwenene busana n'obwami obo.

⁶Nĩkwa Nyamuhanga atunganene; asyagalya abakabagalaya.

⁷Nĩnywe mukagalawa asyabaha eriluhuka, haguma netu, omugulu Omukama Yesu asyabutuka omo muliro owakaka erĩlũa elubula haguma n'abamalaĩka buwe b'amaka.

⁸Kandi asyasuyira abatasĩ Nyamuhanga, n'abatekenga Engulu Yowene y'Omukama wetu Yesu.

⁹Basyasuyirwa omw'ihera lya kera na kera, n'erisololwa embere sy'Omwami Mukulu, n'oko lukengerwa lw'obũtokĩ buwe,

¹⁰ekiro ekyo asyasa n'eripipwa n'abandu buwe bosĩ, n'erĩsikĩbwa n'abosĩ abakĩkĩrĩraya. Nenyũ mwasyabya haguma nabo kusangwa mwĩkĩrĩraya omwatsi twabatũlĩra.

¹¹Ekĩ kyalekĩre itwabasabira emigulu yosĩ. Tuti Nyamuhanga wetu abayire mo bandu abatolere eribirikirwa lya Nyamuhanga. Kandi tuti omo maka wuwe abererera ye erisonda lyenyũ ly'erikola ekibuya, n'erĩhĩkanĩa obuli mũbĩrĩ mukakola omw'ĩkĩrĩrya.

¹²Litya mwasyapipa erĩna ly'Omukama Yesu, naye asyabapipa. Ebĩ ni busana n'olukogo lwa Nyamuhanga wetu n'Omukama Yesu Kristo.

2 Abanya Tesalonika 2

¹Neryo balĩkyetu, omo mwatsi w'erĩhĩka ly'Omukama wetu Yesu Kristo, n'erĩhĩndana lyetu haguma naye, tukabalemba-lemba tuti,

²Sĩmũsũka-sũkanĩbawe omo malengekanĩa wenyũ, kutse simuleke omutima wenyũ akalũa omo nda, busana n'ekĩrĩmũ, kutse busana n'erĩambuka ambu nĩ kĩnywa kyetu, kutse ebarua yetu biti, Ekiro ky'Omukama kyabĩrĩhĩka.

- ³Simuleke mundu akabatebya omo mwatsi n'omuguma. Kusangwa Ekiro ekyo sikyendisyasa eripona n'erisuba enyūma bite byahika, n'Omubi Oyo ate abutuka, oyo wasyasheribwa.
- ⁴Iye akalwa n'esyosĩ esyo abandu bakahula mo nyamuhanga, n'ebyosĩ abandu bakaramaya. Asyayĩhamya endata oko syosĩ, n'eriya omo Hekalũ ya Nyamuhanga, n'erĩkala oko kītũmbĩ omo Hekalũ, n'eriya hula mo Nyamuhanga.
- ⁵Simulyibuka ngoko nababwira emyatsi eyĩ omugulu nabya nyikine nenyũ kwehĩ?
- ⁶Kandi mūnasĩ ekĩkamũkakĩraya lino, erĩhika oko mugulu Omundu Mubi oyo asyabĩsũlwa.
- ⁷Nĩkwa Obubi obũbĩsĩre bukakola na lino, nĩkwa oyũkakakĩrĩrayabo asyakakĩrya erĩhika oko mugulu asyalũsĩbwaho.
- ⁸Neryo Omundu Mubi oyo asyabĩsũlwa, n'Omukama Yesu asyamwĩta omo muka w'obuno buwe, n'erĩmũtogotyā omo lukengerwa lw'erihuluka liwe.
- ⁹Neryo Omundu Mubi oyo asyasa omo bũtokĩ bw'eSatanĩ n'erikola ebitiko-tiko by'emĩsĩndo yosĩ n'ebĩmĩnyĩsyo by'amabehĩ, n'eby'eriswekera.
- ¹⁰Kandi asyakola omo mĩsĩndo yosĩ y'eriteba nabi busana n'abakandisyahera. Nabo basyahera kusangwa mobatangirira kutse erianza ekwenene, eyangaleka ĩbalamĩbwa.
- ¹¹Busana n'omwatsi oyũ, Nyamuhanga akatumirabo eriteba erĩkalĩre, erikaleka ĩbĩkĩrĩrya eby'amabehĩ.
- ¹²Neryo kyasyaleka abosĩ abatĩkĩrĩrye oko mwatsi w'ekwenene, nĩkwa bakatsemere ebibi, ĩbasĩngwa.
- ¹³Nĩkwa litolere eriha Nyamuhanga y'ewasĩngya emigulu yosĩ, busana n'ĩnywe balĩkyetu, ĩnywe banze b'Omukama. Kusangwa Nyamuhanga ayisoga nywe erĩmbere eribana erilama busana n'Omũlĩmũ oyukabahigula, kandi kusangwa mwabĩrĩkĩrĩrya omwatsi w'ekwenene.
- ¹⁴Nyamuhanga mwababirikira busana n'ekĩ omugulu twabakangĩrĩraya Engulu Yowene, imwatoka eribana olukengerwa lw'Omukama wetu Yesu Kristo.
- ¹⁵Neryo balĩkyetu, muhangane ĩmũnasĩkĩre, kandi muhambe ndeke emyatsi y'ekwenene eyo twabakangĩrĩraya, omo bĩnywa byetu n'omo barua yetu.
- ¹⁶Neryo Omukama wetu ye Yesu Kristo, na Nyamuhanga Tata wetu, oyo watwanza, n'erituha busana n'olukogo luwe erĩsĩbĩkya ly'erikota n'amaha mabuya,
- ¹⁷asĩbĩkaye emitima yenyũ, n'erĩbasĩkya omo buli mwatsi mubuya mukakola kutse mũkabũga.

2 Abanya Tesalonĩka 3

- ¹Neryo eribuga omwatsi, balĩkyetu, tuti, mutusabire, ekĩnywa kya Nyamuhanga kitsungane lũba n'erikengwa, ngoko mukakengakyo nenyũ.

- ²Kandi mutusabire Nyamuhanga atūlamaye oko bandu batsibu n'ababi. Kusangwa si bandu bosĩ abakĩkĩrĩraya.
- ³Nĩkwa Omukama sialiregula, kandi asyabasĩkya n'erĩbateya oko Mubi Oyo.
- ⁴Kandi Omukama akaleka itwayiketera nywe, tuti munemukola, kandi mwasyakola ebyo tukabategeka.
- ⁵Neryo Omukama asondole emitima yenyũ omo lwanzo lwa Nyamuhanga n'omw'ĩyĩyĩnĩa eryo Kristo akaha.
- ⁶Neryo balĩkyetu, tukabahana omo lĩna ly'Omukama wetu Yesu Kristo tuti, musage abalĩkyetu bosĩ abakagalaganda isibalikwama erihana twahabo.
- ⁷Nenyũ mũnasĩ ngoko litolere imwakola ngoko netu twakola; kusangwa motutagalaganda omugulu twabya omo katĩkatĩ kenyũ.
- ⁸Motutalira omw'omundu mo busa butaliha, nĩkwa motwakola n'erinuba omo kiro n'omw'itungi, tuti sītũlũhaye mundu ũkw'ĩnywe.
- ⁹Motutakola tutya ĩtukabula ehamũlĩ y'erikola tutya, nĩkwa motwakola tutya eribaha ekĩmĩnyĩsyo ekyo mwangakwama.
- ¹⁰Kusangwa omugulu twabya haguma nenyũ, motwabahana tuti, Oyũtanzĩre erikola omũbĩrĩ, siahabawe akalyo.
- ¹¹Kusangwa tũkowa ngoko hali abandi abakagalaganda omo katĩkatĩ kenyũ, sibekola omũbĩrĩ, nĩkwa bakayigusa omo mĩbĩrĩ y'abandi.
- ¹²Neryo omo lĩna ly'Omukama Yesu Kristo, tukahana n'erisaba bandu ng'abo, tuti, Litolere ibakola omũbĩrĩ g'obuholo n'eriyikumbirira.
- ¹³Nenyũ, balĩkyetu, simuluhe erikola ndeke.
- ¹⁴Hamabya omundu omo katĩkatĩ kenyũ oyukagana erikenga ekĩnywa kyetu omo barua eyĩ. Muminye omundu oyo, kandi simutambe naye n'ahake, abane erihemuka.
- ¹⁵Nĩkwa simumuganze ng'enzĩgũ, nĩkwa mumuhane ng'omũlĩkyenyũ.
- ¹⁶Neryo iye Omukama w'obuholo, abahe obuholo emigulu yosĩ omo myatsi yosĩ. Omukama abye n'ĩnywe bosĩ!
- ¹⁷Ĩngye Paũlo ngasaka erĩkerya erĩ omo byala byage. Ko ngasaka nyitya omo syobarua syage syosĩ.
- ¹⁸Olukogo lw'Omukama wetu Yesu Kristo lubyenye n'ĩnywe bosĩ.

1 Timoteo

1 Tīmoteo 1

- ¹Ingye Paũlo, omukwenda wa Kristo Yesu busana n'erihana lya Nyamuhanga Omũlamya wetu, n'erya Kristo Yesu, oyuli maha wetu.
- ²Ngakusakira uwe Tīmoteo, omugala wage kwenene omw'ĩkĩrĩrya ly'Engulu Yowene. Olukogo, n'eriganyira, n'obuholo, bibye uk'uwe, bĩkalũa uku Nyamuhanga Tata, na Kristo Omukama wetu.
- ³Nyanzĩre iwabya eEfeso, ngoko nanakuhatikana omugulu nabya ngaya eMakedonia. Iwatoka eritegeka abandu balebe baleke erĩkangĩrĩrya eyindi myatsi ey'amabehĩ.
- ⁴Ubwirebo uti, baleke eriahula emitsye ya kera n'amena w'aboso-kulu, ebikaleta obuhaka. Ebĩ sĩbyewatĩkaya omũbĩrĩ wa Nyamuhanga, owakahangana omw'ĩkĩrĩrya.
- ⁵Nĩkwa enzumwa y'erihana lyetu ni lwanzo olũkalũa omo mutima owerĩre, n'obunya-mutima bubuya, n'erĩkĩrĩrya ly'ekwenene.
- ⁶Abandi bandu babĩrĩsĩga emyatsi eyĩ, babirikitira ehandi n'erikwama omũkanĩa mutya-mutya.
- ⁷Aba bakasonda eribya bakangĩrĩrya b'Emigambo ya Nyamuhanga, nĩkwa sibeminya ebyo bakabũga, kutse emyatsi eyo bakahula, n'erihatikanayo.
- ⁸Nĩkwa ĩtwe tũnasĩ Emigambo ko yowene, omundu amakwamayo ngoko litolere.
- ⁹Kusangwa tũnasĩ Emigambo moyĩtahĩrwa busana n'omundu utunganene, nĩkwa busana n'abakagana erihanwa, n'abakapona, kandi busana n'abatekenga Nyamuhanga, n'abakola-nabi, kandi busana n'abatesoma, n'abakaseka ekisomo; kandi busana n'abakĩta tata wabo kutse koyo wabo; kandi abĩtĩ b'abandu,
- ¹⁰kandi busana n'abasĩngĩrĩ, kutse busana n'abalume abakatetana, kutse abĩbĩ b'abandu, n'ababehĩ, n'abandu abakalega bandi, n'eyindi myatsi yosĩ eyikagana erĩkangĩrĩrya ly'ekwenene.
- ¹¹Erĩkangĩrĩrya erĩ likabanika omo Ngulu Yowene eyo Nyamuhanga amba erĩtũlayo, kandi ĩkalũa uku Nyamuhanga w'olukengerwa n'ow'omũyĩsa.
- ¹²Ngaha Kristo Yesu Omukama wetu y'ewasĩngya, oyo wabirinyiha amaka busana n'omũbĩrĩ wage. Kusangwa mwanyiganza ng'oyuteregula, n'erĩnyĩhĩra oko mũbĩrĩ wuwe.
- ¹³Kera nabya nga mũtsũmĩ, n'oyũkamwendereraya, n'erimuletera omwaga. Nĩkwa Nyamuhanga mwanyiganyira kusangwa nakola omo butaminyā, ĩsĩndĩnĩkĩrĩrya.
- ¹⁴Neryo Omukama mwanyĩkangya olukogo lunene kutsibu, kandi mwamba erĩkĩrĩrya, n'olwanzo, ebikabanĩka ukw'abo bakamatikana na Kristo Yesu.
- ¹⁵Ekĩ nĩ kĩnywa ky'ekwenene ekitolere erĩrĩgwa kiti, Kristo Yesu mwasa omo kihugo busana n'erĩlamya abakola-nabi. Nage mdi mukola-nabi kwilaba bosĩ.

¹⁶Nĩkwa busana n'omwatsi oyũ Nyamuhanga mwanyiganyira, neryo Yesu Kristo atoke erĩkangya eriyibombeka liwe busana nage, ĩngye mukola-nabi kwilaba abosĩ. Nyibye ekĩmĩnyĩsyo busana n'abosĩ abasyĩkĩrĩya Kristo n'eribana engebe y'erikota.

¹⁷Neryo erĩsĩkya n'olukengerwa bya kera na kera bibye oko Mwami w'erikota, oyutehola, kandi oyutelolawako, ye Nyamuhanga ĩyowene-wene. Amina.

¹⁸Uwe Tĩmoteo, mwana wage, ngakũhĩrako erihana erĩ. Nalyo likakwama ebĩnywa by'obũmĩnyererĩ ebyo byakwahula erĩmbere. Ebyo byasyaleka iwalwa amalwa owene.

¹⁹Ũtegaye erĩkĩrĩya lyawe n'obunya-mutima bubuya. Kusangwa abandi babirigana erihulikirira obunya-mutima bwabo, neryo babĩrĩtsandya erĩkĩrĩya lyabo.

²⁰Hĩmeneo na Alesandũro bali batya, neryo nage nabirihabo uku Satanĩ, ibatoka erĩkangĩrĩrĩbwa n'erireka eritsuma emyatsi ya Nyamuhanga.

1 Tĩmoteo 2

¹Neryo ngatsũka eribahatikana nyiti, Erirema-lemba, n'erisaba, n'erĩbũlya, n'erihana ewasĩngya, bikolawe embere sya Nyamuhanga, busana n'abandu bosĩ.

²Kandi busana n'abami, n'abandi bosĩ abakatabala, tutoke erisiba buholo butsira mwaga, itukakenga Nyamuhanga, n'eriyitondeka ndeke.

³Ekĩ ni kibuya, kandi kĩkatsemesaya Nyamuhanga Omũlamya wetu,

⁴oyo wanzĩre abandu bosĩ balamĩbawe, n'eriminya ndeke omwatsi w'ekwenene.

⁵Kusangwa hali Nyamuhanga muguma, n'Omũsanganĩ muguma, oyũkasanganaya Nyamuhanga n'abandu, omundu oyo ni Kristo Yesu,

⁶oyo wayiha busana n'erĩtongolya abandu bosĩ. Neryo ekyo akola nĩ kĩmĩnyĩsyo oko mugulu atolere ngoko Nyamuhanga anzĩre abandu bosĩ ĩbalamĩbwa.

⁷Busana n'omwatsi oyũ, natumawa eribya omũgambũlĩ, n'omukwenda, n'omũkangĩrĩya w'ebihanda babane erĩkĩrĩya n'eriminya omwatsi w'ekwenene. Sindibiha, ngabũga kwenene.

⁸Neryo ngasonda abalume ehosĩ basabe, abalume ababiriyiha uku Nyamuhanga ibakasumba ebyala byabo erisaba, butsira erihitana kutse obuhaka.

⁹Kandi nyanzĩre abakalĩ nabo bambale esyongimba esitolerebo, n'erĩyĩteya omo mwatsi w'erĩyĩsũga. Kandi erĩyĩsũga lyabo siribye eriluka esyonzwiri syo muhanda, kutse erĩyĩsũga ery'esyamagetsi, kutse ery'esyolulu, kutse esyongimba sy'obũgũlĩ bunene.

¹⁰Nĩkwa babye n'emikolere mibuya, eyitolere abakalĩ abakayahula mo bandu abakakenga Nyamuhanga.

¹¹Abakalĩ bangiga omo bũkũtũ-kũtũ ibakayolobeka.

¹²Kandi sīndīrīga omūkalī akakangīrīya kutse eribya n'ehamūlī oko balume, nīkwa babye būkūtū.

¹³Kusangwa Adamu yo watsūka erihangikwa, n'enyūma w'aho Hawa.

¹⁴Kandi Adamu mwatatebībwa, nīkwa omūkalī yo watebībawa, yo wahalaya.

¹⁵Nīkwa omūkalī asyalamībwa omw'ibuta bana, amakwamirira omw'ikīrīya n'olwanzo, n'eriyihigula, kandi omw'iteya.

1 Tīmoteo 3

¹Ekīnywa ekī ni ky'ekwenene, kiti, Omundu amanza eribya oko mūbīrī w'obukulu bw'ekanīsa, īnīakayītsūtsa omūbīrī mubuya.

²Neryo omukulu, atolere iniabya butsira kahinira, atolere miabya n'omūkalī muguma musa, kandi sīakūnde, ayītegaye, ayitondeke, abye oyūkakokaya abagenī, kandi atoke erīkangīrīya.

³Kandi siabye mūtāmīrī, kutse ow'omururu, nīkwa abye mugenge, abye mundu w'obuholo, siabye oyo wanzīre ebindu.

⁴Abye mundu oyukategeka ndeke ab'omuwe, n'abana buwe ibakayolobeka n'erimukenga.

⁵Kusangwa omundu amataluka eritegeka ab'omuwe bo ndeke, angateya ekanīsa ya Nyamuhanga ati kwehī?

⁶Kandi syabye Mukristo muhya-muhya, akasyayihaka n'eritoga, n'erīsīngwa ng'eSatanī ko yasīngawa.

⁷Kandi abye mundu oyūkasīmawa n'abandu abate omo kanīsa, akasyahulwa mo mundu mubi, n'eritogera omo kitego ky'eSatanī.

⁸Abawatīkya b'omo kanīsa batolere babye abasīkībwe, abate b'otulimi tubiri, kutse sibabye abakakūnda, kutse ab'omururu.

⁹Nīkwa babye b'obunya-mutima bowene, abandu abakakwama eky'ekwenene eky'erīkīrīya, ekyabīrībīsūlwa.

¹⁰Kandi batsūke erirengwa, neryo bamatendībanika oko mwatsi, bakole omūbīrī w'omūwatīkya.

¹¹Abakalī nabo bangabya abasīkībwe, sibabye abakatonga abandi, nīkwa babye abatekūnda, abateregula omo myatsi yosī.

¹²Abawatīkya b'omo kanīsa babye abandu b'omūkalī muguma musa, kandi abakategeka ndeke abana babo, n'abali omo manyūmba wabo.

¹³Neryo abawatīkya b'omo kanīsa abakakola ndeke bakabana erīsīkībwa ndeke, kandi bakatoka eritondeka embere sy'abandu bosī omwatsi w'erīkīrīya eryo tuwite busana n'erimatikana na Kristo Yesu.

¹⁴Ngakusakira emyatsi eyĩ, inyine n'amaha w'eriyakulolako lūba.

¹⁵Nĩkwa namamala ndambĩ, ngakusakira iwatoka eriminya ngoko abandu bangayĩtondekanĩa omo kītũnga kya Nyamuhanga, ekiri ekanĩsa ya Nyamuhanga oyuliho. Ekanĩsa eyo nĩ ndũyĩ n'eyĩkasĩkaya omwatsi w'ekwenene.

¹⁶Sihali oyo wangagana obukulu bw'erĩkũmbo ly'ekisomo kyetu tuti, Mwabutuka omo mubiri w'abandu, Mwasĩngana ng'omutunganene omo Mũlĩmũ, Kandi mwalolwako n'abamalaĩka, Mwatũlaganĩbwa omo katĩkatĩ k'ebihanda, Mwikĩrĩrĩbwa omo kihugo, Mwatwalwa omo lukengerwa lw'elubula.

1 Tĩmoteo 4

¹Nĩkwa Omũlĩmũ akabũga ndeke ati, Oko migulu y'enyũma-nyũma abandi basyatswa okw'ĩkĩrĩrya lyabo, ibakakwama ebĩrĩmũ by'erĩtebya n'erĩkangĩrĩrya ly'esyombĩnga.

²Amatebo aya ni w'abandu abakatũla amabehĩ. Obunya-mutima bwabo bwabĩrĩhĩsĩbwa n'ekyuma kĩhũhĩre kutsibu.

³Abandu aba bakaganaya erĩhĩkanĩa, kandi bakaganaya erirya ebindi byalya, ebyo Nyamuhanga ahangika busana n'eriribwa n'ewasĩngya busana n'abandu ababĩrĩkĩrĩrya n'eriminya omwatsi wa kwenene.

⁴Kusangwa ebyosĩ ebyo Nyamuhanga ahangika byowene, sibyangaganwa. Nĩkwa byangangirirwa n'ewasĩngya.

⁵Kusangwa bikahigulawa omo kĩnywa kya Nyamuhanga, n'erisaba ly'ewasĩngya.

⁶Wamahana abalĩkyetu emyatsi eyĩ, wasyabya mugombe mubuya wa Yesu Kristo, ĩnũnasĩkĩre ndeke omo bĩnywa by'omwatsi w'erĩkĩrĩrya n'erĩkangĩrĩrya ly'ekwenene ebyo wamakwama.

⁷Nĩkwa usage ebihaniriro bitya-bitya eby'ekihugo ebitawite mugaso. Nĩkwa ũyĩkala-kalaye busana n'erikenga Nyamuhanga.

⁸Erĩyĩkala-kalya ly'omubiri liwite omugaso muke, nĩkwa erĩyĩkala-kalya ly'omutima omw'ikenga lya Nyamuhanga, liwite omugaso busana n'emyatsi yosĩ, kusangwa likalaga engebe busana na lino, kandi busana n'engebe eyikandisyasa.

⁹Erĩbũga erĩ ni ry'ekwenene, kandi ryangalĩgwa ndeke.

¹⁰Ekyo kikaleka itwakola kutsibu n'erinuba, kusangwa twabĩrĩhĩra amaha wetu uku Nyamuhanga oyuliho, kandi oyuli Mũlamya w'abandu bosĩ, nĩkwa nĩ Mũlamya kutsibu ukw'aho busana n'abĩkĩrĩrye.

¹¹Uhane n'erĩkangĩrĩrya emyatsi eyĩ.

¹²Suleke mundu akakupona busana n'obũlwana bwawe, nĩkwa ũyĩkangaye embere sy'abĩkĩrĩrye ng'olulengo lubuya lw'ebĩnywa, n'emikolere, n'omo lwanzo, n'omw'ikĩrĩrya, n'omo mutima ate kw'ebibi.

¹³Neryo erĩhĩka aho nasyasira, uyihe oko mũbĩrĩ w'erisomera abandu ekitabũ kya Nyamuhanga, kandi uyihe okw'ihana, n'erĩkangĩrĩya.

¹⁴Subye ukapona olũsũnzũ lw'Omũlĩmũ, oluli omo mutima wawe. Wahabawa olũsũnzũ olo omw'ĩbũga ly'abamĩnyererĩ, omugulu abakulu bakũhĩra kw'ebyaala.

¹⁵Ukole emyatsi eyĩ, ukwamirireyo, erĩlolya embere ryawe liminyikale oko bosĩ.

¹⁶Ūyĩtegaye, kandi ūtegaye erĩkangĩrĩya lyawe. Kandi uyitsinge omo myatsi eyĩ, kusangwa wamakola utya wasyayĩlamya haguma n'abakakuhulikirira.

1 Tĩmoteo 5

¹Suhayire omundu mukulu, nĩkwa umulemba-lembe nga tata wawe. Uhane abalwana nga ni bagala benyũ.

²Kandi uhane abakekulu ng'abokoyo, n'abakalĩ balere ng'abali benyũ, igunemuhana n'omutima ate kw'ebibi.

³Ukenge abakwakalĩ abali bakwakalĩ kwenene.

⁴Nĩkwa omũkwakalĩ amabya awite abana kutse abitsikulu, batsũke erirembera ab'enyũmba yabo, omw'ikenga Nyamuhanga n'erĩswawatĩkya ababũtĩ babo n'abosokulu babo, kusangwa ekĩ kĩkasĩmawa na Nyamuhanga.

⁵Nĩkwa oyuli mũkwakalĩ kwenene, oyutawite mundu w'erĩmũwatĩkya, abĩhĩra amaha wuwe uku Nyamuhanga, akakwamirira erisaba n'erĩmũbũlya erĩmũwatĩkya omo kiro n'omw'itungi.

⁶Nĩkwa omũkwakalĩ oyũkayĩtsemesaya nĩ mũholĩ nomo angabya akineho.

⁷Neryo uhanebo emyatsi eyĩ, sibabye bakahulwa nabi.

⁸Nĩkwa omundu amatendirembera ab'ekĩtũnga kiwe, kutse kwilaba ab'enyũmba yiwe, omundu oyo abirigana ekisomo, kandi ni mubi kwilaba oyũtĩkĩrĩye.

⁹Sĩmũhĩre omũkwakalĩ okw'iganza ly'abakwakalĩ, emyaka yiwe yamatindalaba emyaka makũmĩ ndatu, iniabiribya mũkalĩ w'omundu muguma.

¹⁰Kandi abye ĩnĩakũmayĩre busana n'emĩbĩrĩ yowene; kandi amabya oyo wabĩrĩkũlya abana bo ndeke, kandi amabya ĩnĩabĩrĩkokya abagenĩ b'hali, kutse ĩnĩabĩrĩnabya ebisando by'abandu ba Nyamuhanga, kandi amabya abĩrĩwatĩkya abali omo bũlĩge, kandi amabya abiriyiha erikola obuli mũbĩrĩ owene.

¹¹Nĩkwa ugane erihandika abakwakalĩ balere, kusangwa omugulu bakakwa esyongumbu esikaleka ibanza eriheruka, neryo bakaleka Kristo.

¹²Neryo bakaya oko lubanza, kusangwa babĩrĩtwa erilaga lyabo ly'erĩmbere.

¹³Kandi bakabegera erigala-ganda n'erirendera-lendera omo manyũmba w'abandu. Kandi butsira erigala-ganda lisa, nĩkwa bakabya mbandanganĩa, n'erĩyĩhĩra omo myatsi y'abandi, ĩbakabũga emyatsi eyitatolere.

- ¹⁴Neryo ingye nyanzĩre abakwakalĩ balere ibaheruka, babute abana, bategeke amanyũmba wabo, sibahe esyonzĩgũ syetu omwanya w'eritwahula nabi.
- ¹⁵Kusangwa abandi bakwakalĩ babiritswa n'erikwama Satanĩ.
- ¹⁶Kandi omũkalĩ kutse omulume oyuli Mukristo, amabya awite abakwakalĩ omo nyũmba yiwe, alemberebo, sĩalũhaye ekanĩsa, neryo ekanĩsa itoke erirembera abakwakalĩ abatawite eky'erĩwatĩkyabo.
- ¹⁷Abakulu abakasondola ndeke baganzawe ng'abatolere erihembwa kabiri. Kandi kwilaba aho, abakulu abakakola kutsibu omo mũbĩrĩ w'erĩtũla Engulu Yowene, n'erĩkangĩrĩya bandu.
- ¹⁸Kusangwa Amasako ati, Simusyeboha obuno bw'enumu y'ende omugulu ĩkahũmba engano. Kandi ati, Omũhĩngĩ atolere obũhĩngĩ buwe.
- ¹⁹Sũlĩge eritsongera busana n'omukulu ahate abalangĩrĩ babiri kutse basatu.
- ²⁰Abakakola ebibi ukungebo embere sy'abandu bosĩ, abandi nabo batoke eriubaha.
- ²¹Ngakuhana embere sya Nyamuhanga, n'embere sya Kristo Yesu, n'embere sy'abamalaĩka abo ayisoga nyiti, Ukwame amategeko aya, sutswere ute watondesya, kandi sũlebaye ndi nandi.
- ²²Siwanguhe erĩhĩra ebyala oko mundu busana n'omũbĩrĩ w'Omukama. Kandi susangire ebibi by'abandi, nĩkwa ũyĩtegaye eribya n'omutima ate kw'ebibi.
- ²³Sũpũlaye amagetsi masa, nĩkwa wĩmaye ebĩnyũ bike busana n'endwala y'enda yawe, kusangwa wabere ukalwala-lwala.
- ²⁴Ebibi by'abandi bandu biminyikere ndeke, kandi bikatangabo okw'itswera lyabo; n'abandi, ebibi byabo bikaminyikala enyũma.
- ²⁵Kandi litya emĩbĩrĩ yowene ikaminyikala ndeke. N'emĩbĩrĩ eyĩtowene siritoka erĩbĩswa.

1 Tĩmoteo 6

- ¹Abakobe bosĩ baganze abakama babo ng'abandu batolere erĩsĩkya lyosĩ, neryo erĩna lya Nyamuhanga n'erĩkangĩrĩya lyetu sibitsumawe.
- ²Kandi abawite abakama Bakristo sibaponebo, kusangwa nĩ balĩkyabo. Nĩkwa, litolere ibakolerabo ndeke kwilaba, kusangwa abakabana omugaso w'omũbĩrĩ wabo ni Bakristo abanzĩre. Ukangĩrĩraye n'erihana emyatsi eyĩ.
- ³Omundu amaleta erĩkangĩrĩya ly'ogundi mũsĩndo, ĩsĩalĩrĩga ebĩnywa by'ekwenene by'Omukama wetu Yesu Kristo, kutse erĩkangĩrĩya erĩkakenga Nyamuhanga,
- ⁴omundu oyũ awite omutwe munene, ĩsĩasĩkĩ. Kandi awite omutima w'obuhaka, n'erinegena omo bĩnywa, ebikaleta obũha, n'erigabana, n'ebĩtsũmĩ, n'erĩganĩrya ibi.

- ⁵Kandi bikaleta erinegena omo katĩkatĩ k'abandu b'obũlengekanĩa obũtsandĩre, isibakiwite omwatsi w'ekwenene. Bakaganĩraya bati, erikenga Nyamuhanga likaleta endũndĩ y'ebindu.
- ⁶Nĩkwa erikenga Nyamuhanga likaleta endũndĩ nene, omundu amabya akatsemere ebyo awite.
- ⁷Kusangwa motutasa n'ekindu omo kihugo, kandi sitwendisyatoka eritwala kindu, twalũamo.
- ⁸Neryo twamabya n'akalyo n'eky'eriyswika, tutsemere ebyo.
- ⁹Nĩkwa abakayĩtsũtsa eribya bateke bakawa omw'irengwako, n'erihambwa omo kitego ky'esyongumbu nyingi nyĩkĩrũ, esĩkagalaya. Esyongumbu esĩ sĩkatsandaya bandu n'erĩheryabo.
- ¹⁰Kusangwa erianza ebindu likaleta emĩsĩndo yosĩ y'ebibi. Abandi bandu abakasimbirirabyo babirireka erĩkĩrĩrya, babĩrĩyĩta omo malĩge mangi.
- ¹¹Nĩkwa uwe, mundu wa Nyamuhanga, usage emyatsi yosĩ eyĩ, ukwamirire eritunganene, erikenga Nyamuhanga, erĩkĩrĩrya, olwanzo, erĩsĩka, erihehera.
- ¹²Uyitsinge omo malwa owene w'erĩkĩrĩrya, kandi uhambe ndeke engebe y'erikota eyo Nyamuhanga akubirikirira. Kandi mowakangya ndeke erĩkĩrĩrya lyawe embere sy'abalangĩrĩ bangi.
- ¹³Ngakuhana embere sya Nyamuhanga, oyukaha engebe oko byosĩ, kandi embere sya Kristo Yesu, oyo wakanganaya ndeke embere sya Ponto Pilato.
- ¹⁴Ngakuhana nyiti, ũtegaye amategeko aya butsira kahinira kutse erigusa, erĩhĩka oko Kiro ky'eributuka ly'Omukama wetu Yesu Kristo.
- ¹⁵Nyamuhanga asyaleta eributuka eryo oko mugulu atolere. Nyamuhanga nĩ mũtabalĩ ĩyowene, oyukapipawa, ni Mwami w'abami, ni Mukama w'abakama.
- ¹⁶Iye ĩyowene yukakota; kandi ĩkere omo kyakakala ekite kyangahĩkwamo. Sihali mundu oyo wabirimulolako, kandi sihali mundu wangatoka erimulolako. Erĩsĩkya n'obũtokĩ bwa kera na kera bibye ukw'iyeye, Amina.
- ¹⁷Uhane abateke ab'ebindu b'ekihugo kino sibayiheke, kutse erĩhĩra amaha wabo oko bindu ebyangahwaho. Nĩkwa bahĩre amaha wabo uku Nyamuhanga oyukatuha ndeke-ndeke ebindu byosĩ eritsemerebyo.
- ¹⁸Kandi uhanebo uti, bakole ebibuya, babye abateke omo mikolere yowene bahĩtaye ndeke, kandi basangire ebindu byabo n'abandi.
- ¹⁹Litya basyayibikira obuteke obwasyawatĩkyabo omo mugulu owakandisyasa. Neryo basyabana engebe eyiri ngebe kũndũ.
- ²⁰Uwe Tĩmoteo, ũtegaye ndeke ebyo wabirihabwa eribika. Usage ebĩnywa bitya-bitya ebitekenga Nyamuhanga n'obuhaka bũkĩrũ b'omwatsi owakahulawa nabi mo munge.

21 Abandi bakabũga bati babiribana amenge ayo, nĩkwa babiritala n'erireka erĩkĩĩrya. Olukogo lwa Nyamuhanga lubyenenyũ.

2 Timoteo

2 Tĩmoteo 1

¹Ɔngye Paũlo, omukwenda wa Kristo Yesu omw'isonda lya Nyamuhanga, natumawa erĩkanganĩa engebe eyalagawa busana n'abandu ababirimatikana na Kristo Yesu.

²Ngakusakira uwe Tĩmoteo, mugala wage mwanze: Olukogo, n'eriganyira, n'obuholo, bibye uk'uwe bĩkalũa uku Nyamuhanga Tata, na Kristo Yesu Omukama wetu.

³Ngaha Nyamuhanga oyo ngakolera yo wasĩngya, omo bunya-mutima obute mw'ebibi, ngoko aboso-kulu wage bakola. Kandi ngamuha ewasĩngya omugulu ngakwibuka ebiro byosĩ omw'isaba lyage, omo kiro n'omw'itungi.

⁴Namibuka emĩsonĩa yawe, kandi nyĩkwĩre olukando lw'erikulolako, obutseme bwage bwosũle.

⁵Neryo ngibuka erĩkĩrĩrya lyawe ly'ekwenene; ng'eryo mukaka wawe Loĩsĩ na koyo wawe Eũnĩkĩ babya bawite. Kandi nawe nyasĩ uwiteryo nibya.

⁶Busana n'omwatsi oyũ, Ngakwĩbũkaya nyiti, Ũtegaye olũsũnzo olo Nyamuhanga akuha omugulu nakũhĩra kw'ebyala.

⁷Kusangwa Omũlĩmũ ogo Nyamuhanga abirituha sialireka tukubaha; nĩkwa Omũlĩmũ wuwe akatũsũlaya omo bũtokĩ n'olwanzo, n'erĩyĩteya.

⁸Neryo subye n'esĩsonĩ erĩtũla omwatsi busana n'Omukama wetu; kandi subye n'esĩsonĩ busana nage ĩngye mundu w'omũlikĩ wuwe. Nĩkwa usangire nage omo malĩge busana n'Engulu Yowene omo maka ago Nyamuhanga akakuha.

⁹Iye abĩrĩtũlamya n'eritubirikira eribya bahigulwa buwe-buwe. Mwatakola atya busana n'emikolere yetu, nĩkwa busana n'erĩyĩsũnza liwe n'olukogo luwe. Kandi mwatuha olukogo olũ omwisi wa Kristo Yesu embere w'erĩtsũka ly'emigulu.

¹⁰Nĩkwa lino lwabĩrĩtũbĩsũlĩrwa omw'ibutuka ly'Omũlamya wetu Kristo Yesu. Kusangwa Kristo abiribuga amaka w'oluholo, kandi abĩrĩmĩnyĩkalya engebe n'eritindahola omo Ngulu Yowene.

¹¹Nyamuhanga abĩrĩnyĩhĩra erĩtũla Engulu Yowene n'eribya mukwenda n'omũkangĩrĩrya.

¹²Busana n'omwatsi oyũ, ngagalawa omo myatsi eyo. Nĩkwa sinyĩkwĩre esĩsonĩ, kusangwa nyĩnasĩ oyo nabĩrĩkĩrĩrya, kandi nyĩnasĩ ndeke kw'akatoka erĩteya ebyo abĩrĩhĩra omo byala byage erĩhĩka oko kiro ekyo.

¹³Uhambe ndeke ebĩnywa by'ekwenene ebyo nakũkangĩrĩraya, ebikakuha olulengo lw'erikwama. Wĩkale omw'ĩkĩrĩrya n'olwanzo ebĩkabya byetu busana n'erimatikana na Kristo Yesu.

¹⁴Ũtegaye emyatsi mibuya eyo wabirihabwa, omo maka w'Omũlĩmũ Abũyĩrĩre oyo wĩkere omwisi wetu.

¹⁵Kandi ũnasĩ ngoko abosĩ abali omo kihugo ky'eAsĩa babirinyitswako, haguma na Fĩgelo na Hermogene.

¹⁶Omukama aganyire enyũmba ya Onesĩforo, kusangwa esyongendo nyingi ñĩakanyĩsikaya omutima. Kandi mwatabya n'esĩsonĩ busana n'amahulula wage omo nyũmba y'omũlikĩ.

¹⁷Nĩkwa ekiro ahĩka eRoma mwanyisonda-sonda kutsibu, neryo mwanyibana.

¹⁸Omukama amuhe eribana eriganyira ly'Omukama oko kiro ekyo. Kandi ũnasĩ ndeke ebyosĩ anyikolera eEfeso.

2 Tĩmoteo 2

¹Neryo nawe mwana wage, ukale omo lukogo oluli busana netu erimatikana na Kristo Yesu.

²Wĩmaye ebĩnywa ebyo wowa ngabũga embere sy'abalangĩrĩ banene, ũkangĩrĩrayebyo oko bandi bandu abateregula, abakatoka erĩkangĩrĩrya abandi bandu.

³Usangire nage omo malĩge, ng'omũsĩrĩkanĩ mubuya wa Kristo Yesu.

⁴Omũsĩrĩkanĩ oyukakola omũbĩrĩ, anzĩre erĩtsemesya omukulu wuwe, neryo sĩaliyĩgobaya omo myatsi y'abandi bandu.

⁵Oyukatsanga omo matangwa sĩalĩsĩnga atekwama ebihano by'amatangwa.

⁶Omũlĩmĩ oyukalima kutsibu atolere erĩtsũka erirya oko bikera.

⁷Ũganĩraye ebyo ngabũga, kusangwa Omukama asyakuha eriminye emyatsi yosĩ.

⁸Wibuke Yesu Kristo, oyo walũbũkĩbawa oko baholĩ, kandi og'omo kĩtũnga kya Dawĩdĩ, ng'Engulu Yowene eyo ngatũla ikabũga.

⁹Neryo ngagalawa kusangwa ngatũla Engulu Yowene, kandi ngabohawa omo mahulula ng'omundu mubi. Nĩkwa ekĩnywa kya Nyamuhanga sikĩbohĩre.

¹⁰Kandi busana n'omwatsi oyũ, ngayĩyĩnaya omo byosĩ busana n'abandu abayisogawa na Nyamuhanga, nabo batoke eribana erilama lya Kristo Yesu, haguma n'olukengerwa lw'erikota.

¹¹Ebĩnywa ebĩ ni by'ekwenene, biti, Twamabya twabirihola haguma naye, Twasyabyaho haguma naye nibya;

¹²Twamayĩyĩnĩ, twasyatabala nibya haguma naye; Twamamugana, naye asyatugana;

¹³Twamalegula, iye akabya butsira eriregula, Kusangwa sialitoka eriyigana.

¹⁴Kandi wĩbũkaye abandu bawe emyatsi eyĩ, kandi uhanebo kutsibu embere sya Nyamuhanga, sibanegene busana n'ebĩnywa. Erilwa eryo siririkola ndeke, nĩkwa lĩkatsandaya abandu abakahulikirira.

- ¹⁵Uyire omũhwa erĩsĩmwa embere sya Nyamuhanga ng'omũkolĩ w'omũbĩrĩ oyutehemuka busana n'omũbĩrĩ wuwe. Kandi oyũkakangĩrĩraya ndeke-ndeke omwatsi w'ekwenene wa Nyamuhanga.
- ¹⁶Usage ebĩnywa bitya-bitya ebitekenga Nyamuhanga, kusangwa bikatwala abandu eritendiswakenga Nyamuhanga.
- ¹⁷Kusangwa erĩkanĩa lyabo likandisyatanda ng'ekironda kibi. Ababiri oko bakangĩrĩrya aba nĩ Hĩmeneo na Fĩleto.
- ¹⁸Ababiri aba babiritala oko mwatsi w'ekwenene, ĩbakabũga bati erĩlũbũka lyabirilaba, ĩbabĩrĩtsandya erĩkĩrĩrya ly'abandi bandu.
- ¹⁹Nĩkwa ekibanza ekyo Nyamuhanga ahĩmba kĩsĩkĩre ndeke, kandi kĩsakĩreko ebĩnywa ebĩ biti, Omukama anasĩ abandu buwe nga ni bahi. Kandi, Obuli mundu oyũkabũga ati ni w'Omukama aleke ebibi.
- ²⁰Omo nyũmba nene muli ebibindi n'ebĩbo by'emihanda yosĩ. Ebindi nĩ by'ekĩtsĩpa n'eby'esyamagetsi, kandi ebindi ni by'omuti kutse eribumba. Ebindi ni by'omũbĩrĩ owene, n'ebindi ni by'omũbĩrĩ mutya-mutya.
- ²¹Omundu amera oko myatsi mibi eyĩ, asyabya ng'ekibindi ky'emĩbĩrĩ yowene, iniabirihigulwa erigasira Omukama wuwe, neryo abĩrĩsĩka busana n'obuli mũbĩrĩ owene.
- ²²Usage esyongumbu sy'obũlwana, ukwamirire ekitunganene, erĩkĩrĩrya, olwanzo, obuholo, haguma n'abandu abakalakira Omukama omo mutima owate mo bibi.
- ²³Nĩkwa usage ebĩnywa bĩkĩrũ ebite n'amenge, eby'obuhaka, kusangwa ũnasĩ kw'ebĩnywa ebĩ bikaleta erinegena.
- ²⁴Kandi omugombe w'Omukama siatolere erinegena, nĩkwa abye mubuya oko bosĩ, abye oyo wasĩ erĩkangĩrĩrya, iniakayibombeka omugulu akakolawa nabi.
- ²⁵Kandi ahehere omugulu akakunga abakalwa naye. Mbino Nyamuhanga asyahabo eribindula emitima yabo erireka ebibi, n'eriminyā omwatsi w'ekwenene.
- ²⁶Neryo basyaswabana obũlengekanĩa bowene n'eribala ekitego kya Dĩabolo, oyukahambabo busana n'erikola erisonda lyayo.

2 Tĩmoteo 3

- ¹Nĩkwa uminye ekĩ! Oko biro by'enyũma-nyũma hasyabya emigulu ĩkalĩre.
- ²Kusangwa abandu basyabya abakayanza, n'erianza ebindu, abakayipipa, abakayiheka, abatsũmĩ, abatiowa ababũtĩ babo, abate n'ewasĩngya, abatesoma.
- ³Basyabya b'omutima akalĩre, isibeganyira, abakalega abandi, ab'omwaga, abatsibu, abatanzĩre ekibuya,
- ⁴basyabya batebya, abatetsomana, ab'omutwe abĩmbĩre, abanzĩre erĩyĩtsemesya, ĩsĩbanzĩre Nyamuhanga;

- ⁵bakwamĩre omuhanda w'ekisomo, nĩkwa bakagana obũtokĩ bwakyo. Usage abandu ng'aba.
- ⁶Kusangwa abandi ba kubo bakingira omo manyũmba n'eriteba abakalĩ bakĩrũ, abali kw'ebibi binene, abakahekawa n'esyongumbu mĩsĩndo-mĩsĩndo.
- ⁷Abakalĩ aba bakiga ebiro byosĩ, nĩkwa sibalitoka erĩhĩka okw'iminya omwatsi w'ekwenene.
- ⁸Neryo ngoko Yane na Yambũre balwa na Musa, litya abandu aba bakalwa n'omwatsi w'ekwenene. Abandu aba sĩbeganĩraya, kandi babiritsanda omo myatsi y'ekisomo.
- ⁹Nĩkwa sĩbendĩsyahĩka hali, kusangwa obũkĩrũ bwabo bwasyaminyikala oko bandu bosĩ, ngoko bwahika uku Yane na Yambũre.
- ¹⁰Nĩkwa uwe wabirikwama ndeke erĩkangĩrĩrya lyage, n'emikolere yage, n'erĩyĩsũnza lyage; kandi wabirikwama erĩkĩrĩrya lyage, n'eriyibombeka lyage, n'olwanzo lwage, n'eriyĩyĩnĩa lyage.
- ¹¹Ūnasĩ erĩendererĩbwa lyage n'amalĩge wage. Kandi ūnasĩ emyatsi yosĩ eyanyĩhĩkako eAntĩokĩa, n'eIkoniõ, n'eLĩstra, n'erĩendererya lĩnene eryo nagalawamo! Nĩkwa Omukama mwanyĩlamya omo byosĩ.
- ¹²Kandi abosĩ abanzĩre erikwama engebe y'erikenga Nyamuhanga n'erimatikana na Kristo Yesu, basyendererĩbwa.
- ¹³Nĩkwa bandu babi, n'abatebya, basyakanyirira eribya babi, ibakateba abandi n'erĩtebĩbwa ĩbobene.
- ¹⁴Nĩkwa uwe ukwamirire omo myatsi eyo wakangĩrĩrĩbawa, n'eyo wĩkĩrĩrye ndeke. Kusangwa ūnasĩ abakangĩrĩrya bawe nga babya bahi.
- ¹⁵Kandi ūnasĩ erĩtsũka omo bwana bwawe wabiriminya Amasako Abũyĩrĩre, awakatoka erikuha amenge w'erikutwala okw'ĩlamĩbwa busana n'erĩkĩrĩrya Kristo Yesu.
- ¹⁶Kusangwa Amasako gosĩ Nyamuhanga yo wategekanayago. Kandi ali n'endũndĩ busana n'erĩkangĩrĩrya omwatsi w'ekwenene, kandi busana n'erikunga erihaba, kandi busana n'erihabula, n'erĩkangĩrĩrya abandu erikwama ekitunganene.
- ¹⁷Neryo omundu wa Nyamuhanga ahĩkane, n'erĩtokesĩbwa erikola obuli mũbĩrĩ owene.

2 Tĩmoteo 4

- ¹Ngakuhana embere sya Nyamuhanga n'embere sya Kristo Yesu, oyo wasyatswera abandu bosĩ, abaliho, n'ababirihola. Kandi ngabahana busana n'erĩhĩka lya Kristo n'Obwami buwe, nyiti.

- ²Ũtũle Engulu Yowene yiwe, kandi uhatikane erĩtũlayo omo migulu yosĩ, oko mugulu mubi, kutse oko mugulu owene. Umĩnyĩsaye abandu bo ndeke, ukungebo, ũsĩkaye emitima yabo, n'erĩkangĩrĩryabo n'eriyibombeka ndeke.
- ³Kusangwa omugulu asyasa isibendĩsyowa erĩkangĩrĩrya ly'ekwenene, nĩkwa basyakwama esyongumbu syabo, n'eriyibanira abakangĩrĩrya abakabũga ebĩnywa by'ekĩsehya.
- ⁴Kandi basyabũnũkala okw'owa omwatsi w'ekwenene, n'erihulikirira emitsye y'ebihaniriro.
- ⁵Nĩkwa uwe ũyĩtegaye omo myatsi yosĩ; ũyĩyĩnaye omw'iagalwa, kandi ukole omũbĩrĩ w'erĩtũla Engulu Yowene, ũbererera ubugirire emĩbĩrĩ Nyamuhanga akuha.
- ⁶Nĩkwa ĩngye, lino nyĩkĩsĩya ĩnakwa busana n'Engulu Yowene, n'endambĩ yage y'erigenda yabĩrĩhĩka.
- ⁷Nabiriyitsinga ndeke omo matangwa, nabiribuga olugendo, nabĩrĩteya erĩkĩrĩrya lyo ndeke.
- ⁸Kandi nabiribikirwa embĩta y'eritunganene eyo Mukama, Omũtswerĩ oyutunganene, asyamba oko Kiro ekyo. Kandi si busana nage ĩngyowene, nĩkwa asyahayo oko bosĩ abanzĩre eributuka liwe.
- ⁹Ulenge kutsibu erĩnyĩhĩkako lũba.
- ¹⁰Dema abirinyitswako, n'eriya eTesalonĩka, kusangwa abirianza emyatsi y'ekihugo kino. Kandi Kreske abiriya eGalatĩa, na Tĩto abiriya eDalmatĩa.
- ¹¹Lũka ĩyowene ali haguma nage. Wende Marĩko umulete haguma nawe, kusangwa anganyĩwatĩkya ndeke omo mũbĩrĩ.
- ¹²Nĩkwa nabirituma Tikĩko y'eEfeso.
- ¹³Ekiro wasyasa iwaleta erĩkotĩ ryage eryo nasĩga haguma na Karpo eTroa; kandi ulete ebitabu, nĩkwa kwilaba ulete ebitabu ebyasakawa oko ngobĩ.
- ¹⁴Nĩkwa Alesandũro, omũhesĩ w'emiringa, mwanjikola nabi kutsibu, Omukama asyamuliha busana n'emĩbĩrĩ yiwe.
- ¹⁵Ũyĩtegaye busana naye, kusangwa abya akalwa kutsibu n'erĩkangĩrĩrya lyetu.
- ¹⁶Omugulu nayihanganira, sihabya mundu oyukanyimira, abosĩ mobanyitswako. Nyamuhanga kumbe sianganzirabo omwatsi oyũ!
- ¹⁷Nĩkwa Omukama mwanymira, kandi mwamba amaka, kyaleka inatoka erĩtũlaganĩ Engulu Yowene, ebindi Bihanda byosĩ bitoke erĩowayo. Kandi monalamĩbwa oko buno bw'endale.
- ¹⁸Neryo Omukama asyanyĩlamya kw'ekibi kyosĩ, n'erinyitwala buholo omo Bwami buwe bw'elubula. Neryo olukengerwa lubye ukw'iyē busana na kera na kera. Amina.
- ¹⁹Ũnyĩkereraye Pĩrĩsĩla na Akwĩla, n'abandu b'enyũmba ya Onesĩforo.

²⁰Erasto mwasĩgala eKorĩnto, kandi monasĩga Trofĩmo y'eMĩleto inialwere.

²¹Ulenge kutsibu erĩmbĩkako embere w'omugulu w'eritsuku. Eũbũlo, akakũkeraya, na Pũde, na Lino, na Klaũdĩa, n'abandi balĩkyetu bosĩ bakakũkeraya.

²²Omukama abye n'omutima wawe. Olukogo lwa Nyamuhanga lubyeye n'ĩnywe bosĩ.

Tito

Tito 1

- ¹Ĩngye Paũlo, omugombe wa Nyamuhanga, n'omukwenda wa Yesu Kristo. Ĩngye nayisogawa, kandi natumawa erĩwatĩkya erĩkĩrĩrya ly'abandu Nyamuhanga ayĩsoga. Kandi erĩwatĩkyabo eriminye eky'ekwenene omo kisomo kyetu ky'erikenga Nyamuhanga.
- ²Kihangane omo maha w'engebe y'erikota eyoNyamuhanga oyutebiha atulaga oko migulu ya kera-kera.
- ³Nĩkwa oko mugulu arolere mwakũmbũla engebe eyĩ omo kĩnywa kiwe. Kandi mwamba ekĩnywa ekyo, nage ngabũgakyo ngoko Nyamuhanga Omũlamya wetu abirinyihana.
- ⁴Ĩngye ngakusakira uwe Tĩto, omugala wage kũndũ omw'ĩkĩrĩrya lyetu; Nyamuhanga Tata, na Kristo Yesu Omũlamya wetũ, bakuhe olukogo n'obũholo.
- ⁵Monakũsĩga eKrete busana n'erĩtegekama emyatsi eyasĩgalira, kandi busana n'erĩhĩra abakulu b'ekanisa omo buli mũyĩ, ngoko nakuhana.
- ⁶Omukulu atolere iniabya butsira kahmira, abye na mũkalĩ muguma musa, n'abana buwe babye ababĩrĩkĩrĩrya Omukama, sibabye b'omwaga kutse abatekenga.
- ⁷Kusangwa omukulu oyukasondola omũbĩrĩ wa Nyamuhanga, litolere iniabya butsira kahinira. Siabye oyukayihaka, kutse oyukahitana lũba, kutse eribya mũkũndĩrya, kutse w'omwaga, kutse oyuli n'omwĩso.
- ⁸Nĩkwa abye oyũkakokaya abagenĩ, ĩnĩanzĩre ekibuya. Atolere iniabya oyukayihana, oyutunganene, oyũbũyĩrĩre, oyũkayĩtegya.
- ⁹Kandi abye oyukahamba ndeke ekĩnywa ky'ekwenene, ky 'erĩkangĩrĩrya lyetu. Neryo atoke erihana abandi omw'ikangĩrĩrya litunganene, kandi iniatoka erĩsmga abali n'obuhaka.
- ¹⁰Kusangwa hali bangi abakapona n'eriteba abandi omo bĩnywa bitya-bitya, n'abandi ba kubo bakalũa oko Bayũda abakabana.
- ¹¹Litolere erĩhũneryabo, kusangwa bakatsandaya amalengekanĩa w'abandu ab'awandi manyũmba, ĩbakakangĩrĩrayabo ebitatolere, busana n'eribana endũndĩ yabo nyibi.
- ¹²Omukrete muguma, omũmĩnyererĩ wabo, mwabũga ati, Abanya Krete nĩ babeĩ ebiro byosĩ, bali nga nyama nyibi sy'omolĩ, ni b'omururu, n'abagata.
- ¹³Nĩkwa mwahulabo kwenene. Busana n'omwatsi oyũ, ukungebo kutsibu, ibatoka erĩsĩka omw'ĩkĩrĩrya litunganene.
- ¹⁴Kandi sibakwame ebihaniriro by'Abayũda, kutse ebihano by'abandu ababĩrĩsĩganĩa omwatsi w'e kwenene.

¹⁵Oko babuya, ebyosĩ ni bibuya. Nĩkwa oko batsandĩre n'abatĩkĩrĩrye, sihali kindu kibuya, kusangwa obũlengekania bwabo n'obunya-mutima bwabo byabiritsanda.

¹⁶Bakabũga bati banasĩ Nyamuhanga, nĩkwa emĩbĩrĩ yabo ikamugana. Ibo ni nye, sibekenga, kandi sibatolere n'ahake busana n'obuli mũbĩrĩ owene.

Tĩto 2

¹Nĩkwa uwe, ũbũge emyatsi eyitolere erĩkangĩrĩrya eritunganene.

²Ubwire abanyakulu uti sĩbakũnde, babye b'amenge, bayĩtegaye; babye abakalĩre omw'ĩkĩrĩrya, n'omo lwanzo, n'omw'ĩyĩĩnĩa.

³Kandi mubwire abakekulu, nabo nibya babye n'emibere eyikakenga Nyamuhanga, sibabye bakatonga abandu, kandi sibabye bakakũnda obwabũ, babye ĩbakakangĩrĩraya emyatsi mibuya.

⁴Kandi bakangĩrĩraye abakalĩ balere erianza abĩba wabo, banze abana babo,

⁵bayĩtegaye, babye bakayihigula oko bibi. Babye bakakola omũbĩrĩ w'eka, babye bagenge, bakenge abĩba wabo, neryo ekĩnywa kya Nyamuhanga sikitsumawe.

⁶Kandi mulemba-lembe abalwana nibya, bayĩtegaye.

⁷Nawe ubye kĩmĩnyĩsyo ky'emikolere mibuya, ũkangĩrĩraye eby'amenge, awate ko matebo.

⁸Ũbũge ebĩnywa bitunganene, ebite kw'ekyangakungwa. Neryo enzĩgũ yawe iyahemuka, isiawite omwatsi mubi w'erĩbũga busana netu.

⁹Mubwire abagombe, bowe abakama babo omo myatsi yosĩ, n'erĩtsemesyabo, kandi sibakube buhaka.

¹⁰Kandi sĩbĩbe, nĩkwa bayĩkangaye ng'abandu babuya abateregula, batoke erĩowanĩa erĩkangĩrĩrya lya Nyamuhanga Omũlamya wetu omo byosĩ bakakola.

¹¹Kusangwa Nyamuhanga abĩrĩmĩnyĩkalya olukogo luwe, olukaleta erilama, busana n'abandu bosĩ.

¹²Olukogo olo lukatutegeka luti, tugane emikolere eyitekenga Nyamuhanga, n'esyongumbu sy'ekihugo, luti, tũyĩtegaye, n'erikwama ekitunganene, n'erikenga Nyamuhanga omo mikolere yetu oko mugulu ono,

¹³itukalindirira n'amaha g'omũyĩsa ekiro ky'obutseme, kandi tukalindirira erihuluka ly'olukengerwa lwa Nyamuhanga wetu mukulu, n'Omũlamya wetu, Yesu Kristo.

¹⁴Kristo mwayiha busana netu erĩtũtongolya oko bibi byosĩ, n'erĩerya abandu busana naye ĩyowene-wene, abali n'omũhwa w'erikola emĩbĩrĩ yowene.

¹⁵Ũbũge emyatsi eyĩ, kandi ũsĩkaye n'erikunga abandu n'ehamũlĩ yosĩ. Suleke mundu akakupona.

Tĩto 3

- ¹Wibũkaye abandu bawe, bayolobeke oko batabalĩ, n'ab'ehamũlĩ, n'erikengabo, kandi babye ĩbasĩkĩre erikola obuli mũbĩrĩ owene.
- ²Kandi sibatsume mundu, sibalwe, bakangaye obwĩra, n'erĩkanganĩa omutima molo oko bandu bosĩ.
- ³Kusangwa netu twabya bakĩrũ erĩmbere, isitulikenga, ĩtũkatebĩbawa. Twabya bakobe b'esyongumbu n'eby'erĩyĩtsemesya, eby'emĩsĩndo yosĩ, itukasiba omo myatsi mibi, n'eritsura, ĩtũkakwa abandi b'ekĩnĩga, n'erikwama obusu.
- ⁴Nĩkwa omugulu obugenge bwa Nyamuhanga Omũlamya wetu, n'olwanzo luwe busana n'abandu byahuluka,
- ⁵Nyamuhanga mwatũlamya. Si busana n'emĩbĩrĩ itunganene twakola, nĩkwa busana n'eriganyira liwe, Omũlĩmũ Abũyĩrĩre mĩakatweraya, kandi akatubuta bubya-buhya, n'erituha engebe nyihya-nyihya.
- ⁶Nyamuhanga mwatũtũlĩrako ndeke-ndeke Omũlĩmũ Abũyĩrĩre, busana na Yesu Kristo Omũlamya wetu,
- ⁷itwatoka eriyirwa mo batunganene busana n'olukogo luwe, n'eribana engebe y'erikota, eyo tũkahĩra kw'amaha.
- ⁸Ekĩ nĩ kĩnywa ky'ekwenene. Kandi nyanzĩre ĩwabũga emyatsi eyĩ ndeke-ndeke, neryo ababĩrĩkĩrĩrya Nyamuhanga babye n'omũhwa w'erisiba bakakola emĩbĩrĩ yowene. Emĩbĩrĩ eyĩ ni mibuya kandi ikaleta omugaso oko bandu.
- ⁹Nĩkwa usage emyatsi mĩkĩrũ y'obuhaka, n'eriahula amena w'aboso-kulu, n'erinegena, n'erilwa busana n'Emigambo. Emyatsi eyĩ ni ya busa, siyiwite ndũndĩ.
- ¹⁰Omundu oyukaleta obuhaka busana n'erĩkangĩrĩrya lyawe, umukunge esyongendo ĩbĩrĩ, neryo iwamugana.
- ¹¹Kusangwa ũnasĩ k'omundu ng'oyũ atсандĩre, kandi ebibi biwe bĩkamũsĩnga.
- ¹²Ekiro nasyakutumira Artema kutse Tĩkĩko, ulenge kutsibu erĩnyĩhĩkako eNĩkopolĩ, kusangwa nabirisooha erisibayo oko mugulu w'eritsuku.
- ¹³Ulenge kutsibu eritsindika embũyĩ ye Zenasĩ na Apolo omo nzira yabo. Ũlebaye sibabule kindu.
- ¹⁴Kandi abandu betu bige erisiba erikola emĩbĩrĩ yowene, n'erĩwatĩkya ahali obwaga, ibabya bandu b'endũndĩ.
- ¹⁵Abandu bosĩ abali haguma nage bakakũkeraya. Ũkeraye abatwanzĩre omwĩkĩrĩrya Engulu Yowene. Olukogo lwa Nyamuhanga lubye nenyũ, ĩnywe bosĩ.

Filemono

Filemono 1

- ¹Ingwe Paũlo, omundu w'omũlikĩ busana na Kristo Yesu, haguma na Tĩmoteo mũlikyetu. Oko mwanze wetu Filemono, oyukakola omũbĩrĩ haguma netu,
- ²N'oko mũlikyetu w'obũkalĩ, ye Afĩa, n'oko mũsĩrĩkanĩ mũlikyetu ye Arkipo, n'oko kanĩsa eyĩkahĩndana omo nyũmba yawe.
- ³Olukogo, n'obuholo bibye nawe, bĩkalũa uku Nyamuhanga, Tata wetu, n'Omukama Yesu Kristo.
- ⁴Emigulu yosĩ ngakwibuka n'erikwahula omw'isaba lyage, kandi ngaha Nyamuhanga wage ewasĩngya emigulu yosĩ.
- ⁵Kusangwa ngowa engulu y'olwanzo lwawe, n'erĩkĩrĩrya lyawe, ebyo uwite busana n'Omukama Yesu, n'akandi busana n'abandu bosĩ ba Nyamuhanga.
- ⁶Kandi ngasaba nyiti, erisangira ly'erĩkĩrĩrya lyawe likandĩsyawatĩkya eriminya ebyosĩ ebyo muwite busana na Kristo.
- ⁷Nabiritsema kutsibu busana n'olwanzo lwawe, kandi lwabĩrĩnyĩkĩranĩa. Kandi mũlikyetu, wabĩrĩsũnga-sũnga emitima y'abandu ba Nyamuhanga.
- ⁸Neryo nomo nangabya n'ehamũlĩ omwisi wa Kristo erikuhamula erikola ekitolere,
- ⁹nĩkwa busana n'olwanzo, ngakũbũlaya, ingwe Paũlo mũsyakulu, kandi lino indi mundu w'omũlikĩ busana na Kristo Yesu.
- ¹⁰Ngabũlaya busana n'omwana wage omo kisomo, ye Onesĩmo, oyo nabuta omwisi wa Kristo, inyine omo mũlikĩ.
- ¹¹Erĩmbere abya mundu buyira busana nawe, nĩkwa lino ni mundu w'endũndĩ busana n'ĩtwe bosĩ.
- ¹²Ngamũsũbaya uk'uwe, oyo nyĩhĩrĩre oko mutima wage.
- ¹³Kandi nabya nyanzĩre iniabya haguma nage erinyikolera omo mwanya wawe omugulu indi omo mũlikĩ busana n'Engulu Yowene.
- ¹⁴Nĩkwa sinabya nyanzĩre erikola omwatsi oyũ ute walĩga, neryo obubuya bwawe sibubye bũkakũnwa, nĩkwa busana n'erianza lyawe.
- ¹⁵Mbino erĩkũlũako lya Onesĩmo oko katambĩ kake likandisyaleka iniabya nawe ebiro byosĩ.
- ¹⁶Iniabya kuwe butsira ng'omukobe. Nĩkwa abye ĩnĩalabĩre omukobe, abye nga mũlikyetu mwanze. Ali atya busana nage kutsibu, nĩkwa kwilaba abya atya uk'uwe, oko mubiri, n'oko Mukama.
- ¹⁷Wamanyiganza ngoko tũsangĩre omo mũbĩrĩ, ũmũkokaye ngoko wanganyĩkokya.

- ¹⁸Nĩkwa amabya abirikukola nabi, kutse ali m'omwĩnda wawe, unganziye by'oko ng'ebyage.
- ¹⁹Ĩngye Paũlo ngasaka ebĩ omo byala byage nyiti, Ĩngye nasyatũhabyo nĩkwa ngakwĩbũkaya ngoko uli n'omwĩnda wage busana n'engebe yawe.
- ²⁰Ega, mũlĩkyetu, ngakũbũlaya omwisi w'Omukama, ũsũngasũnge omutima wage omwisi wa Kristo.
- ²¹Ngasaka ebarua eyĩ inabiriminya ngoko ũkandĩowa, kusangwa nyĩnasĩ ngoko ukandisyakola ndeke kwilaba ebyo ngakubwira.
- ²²Kandi ũkokotaye aho nangagotsera; kusangwa indi n'amaha nyiti, Nyamuhanga asyanyĩsũbya eyo muli busana n'erisaba lyenyũ.
- ²³Epafra, oyũbohĩre haguma nage, busana na Kristo Yesu, akakũkeraya.
- ²⁴Kandi Marĩko, na Arĩstarĩko, na Dema, na Lũka, abo tukakola nabo omũbĩrĩ, bakabakeraya.
- ²⁵Olukogo lw'Omukama Yesu Kristo, lubyeye haguma n'ĩnywe bosĩ.

Abaebrania

Abaebrania 1

- ¹Nyamuhanga kera mwabũga n'abotata-kulu betu omo bĩnywa by'abamĩnyererĩ, esyongendo nyingi n'omo syonzira mĩsĩndo-mĩsĩndo.
- ²Nĩkwa omo biro ebĩ by'enyũma-nyũma abĩrĩbũga netu busana n'Omugala wuwe. Nĩkwa Nyamuhanga mwahangika omo byala by'Omugala wuwe ekihugo n'ebyosĩ ebiri omo kyanya. Kandi Nyamuhanga abĩrĩhĩra Omugala wuwe eribya omwenye myatsi yosĩ.
- ³Omugala akakangabasanaya n'olukengerwa lwa Nyamuhanga. Kandi iye ni kiminyikalo kwenene ky'eribyaho lya Nyamuhanga. Kandi akahanganaya emyatsi yosĩ y'ekihugo n'ey'ekyanya omo kĩnywa ky'obũtokĩ buwe. Neryo abere abĩerya ebibi busana n'abandu, mwĩkala oko luhande lw'amali lwa Nyamuhanga Omwenye Obukulu Owendata kutsibu.
- ⁴Neryo Mugala mwabya mukulu kwilaba abamalaĩka, ngoko erĩna liwe eryo ni rikulu kwilaba ery'abamalaĩka.
- ⁵Kusangwa Nyamuhanga mwabwira omũlaĩka wahi na kera ati, Uli Mugala wage, Namakubuta mũnabwĩre. N'akandi ati, Nasyabya Īse wuwe, Naye asyabya Mugala wage.
- ⁶Kandi omugulu Nyamuhanga abya akaleta akambere kuwe omo kihugo, mwabũga ati, Abamalaĩka bosĩ ba Nyamuhanga bamũramaye.
- ⁷Neryo Nyamuhanga mwabũga busana n'abamalaĩka ati, Nyamuhanga akayira abamalaĩka buwe mo mahunga, Kandi akayira abagombe buwe mo birimi by'omuliro.
- ⁸Nĩkwa Nyamuhanga akabũga busana n'Omugala ati, Ekĩtũmbĩ kyawe ky'obwami, uwe Nyamuhanga, ni kya kera na kera, Ukatabala oko bwami bw'erĩbanza.
- ⁹Wabirianza eritunganene, ũkakwa ebibi by'obusu; Kikaleka Nyamuhanga, ye Nyamuhanga wawe akayisoga we. Kandi abĩrĩkũtũlĩra kw'obutseme bw'erĩsĩkya kwilaba eryo aha abalĩkyenyũ.
- ¹⁰Kandi ati, Uwe Mwami Mukulu, erĩmbere mowahĩra ekibanza ky'ekihugo. N'olubula nĩ mũbĩrĩ w'ebyala byawe.
- ¹¹Ebyosĩ ebyo byasyabulirayo, nĩkwa uwe wasyabyaho N'ebyosĩ ebyo byasyakula ng'olukimba,
- ¹²Kandi wasyalĩngabyo ng'erĩkotĩ, Byasyahĩndũkĩbwa ng'olukimba. Nĩkwa uwe une ngoko wabya. N'emyaka yawe siyendisayahwa.
- ¹³Nĩkwa Nyamuhanga mwabwira omũlaĩka wahi na kera ati, Wĩkale oko luhande lwage lw'amali, Erĩhĩka aho nasyahĩrĩra esyonzĩgũ syawe Omo kĩtũmbĩ ky'ebisando byawe.

¹⁴Kandi abamalaika bosĩ sĩ bĩrĩmũ ebikakolera Nyamuhanga kwehĩ? Sibetumawa na Nyamuhanga erĩwatĩkya abo abasyabana erilama kwehĩ?

Abaebrania 2

¹Busana n'omwatsi oyũ, litolere ĩtwateya ndeke ebyo twabĩrĩowa, tukasyayihengeka, tũkalũa oko kwenene.

²Kusangwa ekĩnywa ekyabũgawa n'abamalaika mokyahangana ndeke, n'obuli ĩlolo n'erĩtendĩowa mobyasuyirwa ngoko litolere.

³Netu twasyabala tuti twamapona erilama ĩnene ringaha kwehĩ? Omukama mwatsũka erĩtũla engulu y'erilama erĩ, neryo abamowa mobahanganĩayo ndeke.

⁴Kandi Nyamuhanga mwatũlago haguma nabo iniakakola ebiminyikalo, by'obũtokĩ, n'eby'eriswekera, n'ebitiko-tiko mĩsĩndo-mĩsĩndo. Kandi mwaha olũsũzo lw'Omũlĩmũ Abũyĩrĩre ng'erisonda liwe.

⁵Kusangwa Nyamuhanga mwatahĩra abamalaika mo bakama b'ekihugo ekyo abya akandihangika, ekyo tukahula.

⁶Kusangwa kĩsakĩre kiti, Ko mundu nĩkĩ kwehĩ? uti ukamwibuka kwehĩ? Kutse omwana w'omundu nindi kwehĩ? uti ukamutsomana kwehĩ?.

⁷Wabirimuyira mo muke oko bamalaika busana n'akatambĩ kake; Kandi wabĩrĩmũsingya omo lukengerwa n'erĩsĩkya ly'Omwami, Wabĩrĩmũhĩra mo mũtabalĩ oko myatsi wahangika,

⁸Wabĩrĩhĩra emyatsi yosĩ omo hamũlĩ yiwe. Kusangwa omugulu ahĩra emyatsi yosĩ omo hamũlĩ yiwe, mwatasĩganĩa kindu ekite omo hamũlĩ yiwe. Nĩkwa lino situlitwalangira emyatsi yosĩ omo hamũlĩ yiwe.

⁹Nĩkwa tukalangira Yesu, oyo wayirawa mo muke oko bamalaika busana n'akatambĩ kake, iniatoka omo lukogo lwa Nyamuhanga erihola busana n'abandu bosĩ. Neryo Yesu busana n'eriagalwa liwe ly'oluholo, abiribana olukengerwa n'erĩsĩkya ly'Omwami.

¹⁰Kusangwa lyabya litolere busana na Nyamuhanga, oyo wahangika ebindu byosĩ n'oyũkategaya ebindu byosĩ, eriyira Yesu mo mundu oyũhĩkene busana n'eriagalwa liwe. Neryo Yesu oyo wakokotaya erilama lyabo, atoke erireta abana bangi erisangira olukengerwa luwe.

¹¹Kusangwa oyukahigula n'abakahigulawa bawite Tata muguma; busana n'omwatsi oyũ, Yesu sialibana esĩsonĩ eriahulabo mo bagala babo,

¹²ati, Nasyakanganĩa erĩna lyawe oko bagala betu, Nasyakwimbira n'erikupipa embere w'endeko yosĩ.

¹³N'akandi ati, Nasyayiketera Nyamuhanga. N'akandi ati, Ĩngye yono n'abana abo Nyamuhanga abirimba.

¹⁴Neryo kusangwa abana ni bandu b'omubiri n'omusasi, Yesu ñyowene mwĩmya omubiri n'omusasi ng'abo. Mwakola atya iniatoka omo luholo luwe erĩherya Satanĩ oyo wabya n'obũtokĩ bw'oluholo.

¹⁵Kandi iniatoka eribohola abosĩ ababya ng'abakobe omo biro byabo byosĩ busana n'eriubaha oluholo.

¹⁶Kusangwa kwenene si bamalaĩka bo akawatĩkaya, nĩkwa kĩsakĩre kiti, Akawatĩkaya abana ba Abrahamũ.

¹⁷Kyaleka Yesu iniayirwa ng'abalĩkyabo omo myatsi yosĩ, kandi iniatoka eribya omũhererĩ mukulu oko bahererĩ bosĩ oyukaganyira, n'oyuteregula omo mũbĩrĩ wa Nyamuhanga, ebibi by'abandu bibuyirawe.

¹⁸Kusangwa iye abiriagalwa omw'irengwako, akatoka erĩwatĩkya abakalengawako.

Abaebrania 3

¹Neryo balĩkyetu, bana ba Nyamuhanga, abo Nyamuhanga abirikira nibya, mũganĩraye ndeke Yesu, omukwenda n'omũhererĩ mukulu oko bahererĩ bosĩ, ow'emyatsi eyo tũkĩkĩrĩraya.

²Yesu abya butsira eriregula uku Nyamuhanga, ngoko Musa naye abya butsira eriregula omo nyũmba yosĩ ya Nyamuhanga.

³Nĩkwa Yesu atolere eribana olukengerwa lunene kwilaba Musa, ngoko mũhĩmbĩ w'enyũmba akasĩkĩbawa kwilaba enyũmba.

⁴Kusangwa obuli nyũmba ikahĩmbawa n'omundu, nĩkwa Nyamuhanga nĩ mũhĩmbĩ w'emyatsi yosĩ.

⁵Neryo Musa abya butsira eriregula ng'omugombe omo nyũmba yosĩ ya Nyamuhanga; Musa mwatũla emyatsi eyo Nyamuhanga akasyabũga enyũma.

⁶Nĩkwa Kristo abya butsira eriregula ng'Omugala oyũkategaya enyũmba ya Nyamuhanga. Netu tuli enyũmba eyo, twamahanda omutima, kandi tukayiketera n'eriyihalamba omo maha wetu.

⁷Neryo, ngoko Mũlĩmũ Abũyĩrĩre akabũga ati, Lero mũnabwĩre, mwamowa omulenge wuwe,

⁸Sĩmũkalaye emitima yenyũ ng'omugulu bayisamambula uku Nyamuhanga. Ng'ekiro balengawako omo mbwarara.

⁹Eyo abotata wenyũ banyĩsĩsĩrĩraya n'erinyirengako. Mobalangira emĩbĩrĩ yage emyaka makũmĩ ani.

¹⁰Neryo monahitana oko bandu abo, Monabũga nyiti, Bakatala ebiro byosĩ omo mitima yabo; Sibetaminyanya esyonzira syage.

¹¹Monalahĩrya omw'ihitana lyage nyiti, Sibendisyingira omo kihugo ekyo, ekyo nangaherebo eriluhuka.

- ¹²Neryo balikyetu, mūtegaye, sihabye mundu muguma omo katīkatī kenyū, ow'omutima mubi n'ow'erītendīkīrīya, ebikaleka akalūa uku Nyamuhanga oyuliho.
- ¹³Nīkwa mūsīkanaye emitima omugulu bukinahulawa mūnabwīre, hakasyabya omundu muguma omo katīkatī kenyū akatebībwa n'ebibi n'erīkalya omutima wuwe.
- ¹⁴Kusangwa twabirisangira uku Kristo, twamasīka ndeke omw'iyiketera lyetu erīhīka oko ndūlī.
- ¹⁵Ngoko Amasako akabūga ati, Mūnabwīre mwamowa omulenge wuwe, Sīmūkalaye emitima yenyū ng'omugulu bayisamambula uku Nyamuhanga.
- ¹⁶Kusangwa ni bahi abowa Nyamuhanga, n'eriyisamambula ukw'iye kwehī? Kwenene si ba bosī abalūa eMīsīrī haguma na Musa kwehī?
- ¹⁷Nyamuhanga ahitana uku bahi oko myaka makūmī ani kwehī? Si ba bandu abakola ebibi abahwera omo mbwarara kwehī?
- ¹⁸Mwatahula abagana erīowa kwehī omugulu alahīrīraya ati, Sibendisyingira n'ahake omw'iluhuka liwe.
- ¹⁹Neryo tukalangira ko bataluka eriingira busana n'erītendīkīrīya lyabo.

Abaebrania 4

- ¹Nyamuhanga abirituha endagane y'eriluhuka liwe. Neryo tubahe hakasyabya omuguma g'ūkw'īnywe oyukabula eriingira omw'iluhuka eryo.
- ²Kusangwa Engulu Yowene moyatūhīkako ngoko yahīka kubo; nīkwa ekinywa ekyo bowa mokitetawatīkyabo kusangwa mobagana erīkīrīryakyo.
- ³Nīkwa itwe twīkīrīraya tukungira omw'iluhuka lya Nyamuhanga; ngoko kīsakīre kiti, Monalahīrya omw'ihitana lyage nyiti, Sibendisyingira omo kihugo ekyo aho nangaherebo eriluhuka. Mwabūga atya nomo emībīrī yiwe yanahwa oko mugulu ahangika ekihugo.
- ⁴Kusangwa kībūgīre ehandi busana n'ekiro ky'ebirinda kiti, Nyamuhanga mwaluhuka oko kiro ky'ebirinda oko mībīrī yiwe yosī akola.
- ⁵Kandi busana n'omwatsi oyū ati, Sibendisyingira omo kihugo ekyo aho nangaherebo eriluhuka.
- ⁶Neryo abakangīrīrbawa Engulu Yowene erīmbere mobatingira omw'iluhuka eryo busana n'erītendīkīrīya. Nīkwa abandi bakingira omw'iluhuka eryo.
- ⁷Neryo Nyamuhanga akahula kandi ekiro ati, Mūnabwīre. Enyūma w'ebiro bingi Nyamuhanga mwabūga omo bīnywa bya Dawīdī ati, Lero mūnabwīre, mwamowa omulenge wuwe, Sīmūkalaye emitima yenyū.
- ⁸Kusangwa kumbe Yosūa aha abandu eriluhuka lya Nyamuhanga, kumbe Nyamuhanga siangasyahula ekindi kiro enyūma w'aho.

- ⁹Neryo hane eriluhuka busana n'abandu ba Nyamuhanga eriri ng'eriluhuka ly'eSabato.
- ¹⁰Kusangwa oyukingira omw'iluhuka lya Nyamuhanga naye akaluhuka oko mĩbĩrĩ yiwe, ngoko Nyamuhanga aluhuka oko mĩbĩrĩ yiwe.
- ¹¹Neryo tuyitsinge kutsibu eringira omw'iluhuka eryo. Sihabye omundu oyukagana erĩowa ngoko bakola, n'eritaluka eriingira mulyo.
- ¹²Kusangwa ekĩnywa kya Nyamuhanga kiriho, kandi kinemukola omũbĩrĩ, kandi kĩtwĩre kwilaba omũyalĩ owawite amoya abiri. Kikatsimita erĩhĩka okw'igaba omutima n'ekĩrĩmu; kandi erĩhĩka okw'igaba esyonungo n'omungoso. Kandi kikatoka eritswera erisonda n'amalengekanĩa g'omutima.
- ¹³Sihali ekĩhangĩkĩre ekĩbĩsamĩre uku Nyamuhanga. Nĩkwa ebyosĩ bisanzukere, kandi biminyikere omo meso wa Nyamuhanga. Kandi twasyayĩkangya ukw'iyeye.
- ¹⁴Tuhambe ndeke emyatsi eyo twabĩrĩkĩrĩrya, kusangwa tuwite omũhererĩ mukulu oko bahererĩ bosĩ, oyo wabirilaba omo lubula, Ye Yesu Mugala wa Nyamuhanga.
- ¹⁵Kusangwa omũhererĩ wetu mukulu oko bahererĩ bosĩ si mundu oyũtetũkwĩra obũlĩge omo bolo-bolo bwetu. Nĩkwa tuwite omũhererĩ mukulu oko bahererĩ bosĩ oyo walengawako omo myatsi y'emĩsĩndo yosĩ eyikatulengako netu, nĩkwa mwatakola ebibi.
- ¹⁶Neryo tuyitwale hakũhĩ n'obwĩranda oko kĩtũmbĩ ky'obwami kya Nyamuhanga, ahali olukogo. Tutoke eribana eriganyira, kandi twangirire olukogo lw'erĩtũwatĩkya oko mugulu w'obwaga.

Abaebrania 5

- ¹Obuli mũhererĩ mukulu oko bahererĩ bosĩ akayisogawa omo katĩkatĩ k'abandu, akahĩrawa erikolera Nyamuhanga busana n'abandu. Naye akaha olũsũnzo n'amahere busana n'ebibi.
- ²Akatoka erikola lyolo-lyolo n'abandu abatasĩ kindu n'abakatala, kusangwa naye ni molo nibya.
- ³Neryo litolere iniahera amahere busana n'ebibi biwe ngoko akaherera ebibi by'abandu.
- ⁴Kandi sihali omundu oyukayisoga erĩsĩkĩbwa ng'omũhererĩ mukulu oko bahererĩ bosĩ, nĩkwa ni Nyamuhanga oyukabirikira omundu busana n'omũbĩrĩ oyũ, ngoko abirikira Harũnĩ.
- ⁵Litya Kristo mwatayĩhamya eribya mũhererĩ mukulu oko bahererĩ bosĩ, nĩkwa Nyamuhanga mwamubwira ati, Uli Mugala wage, Namakubuta mũnabwĩre.
- ⁶Kandi mwabũga ehandi ati, Uli mũhererĩ kera na kera Ng'omuhanda w'obũhererĩ bwa Melkĩsedekĩ.

⁷Omugulu Yesu abya eno ng'omundu, mwasaba n'erirembe-lembe uku Nyamuhanga, omw'ilakirira n'emisonia, ukw'oyo abya n'amaka w'erimulamyako oko luholo, kandi Nyamuhanga mwamowa busana n'obugenge buwe.

⁸Nomo anabya Mugala wa Nyamuhanga, mwigira erioya omo myatsi agalawamo.

⁹Kandi abere abiyirwa m'oyuhikene, mwabya nzuko y'erilama erya kera na kera busana n'abosi abakamowa.

¹⁰Nyamuhanga mwamwahula mo muhereri mukulu oko bahereri boshi omo muhanda wa Melkisedeki.

¹¹Busana n'omwatsi oyuhu tuwite bingi by'eribuga, kandi bikalire eribaminyisyabyo, kusangwa mwabiribya n'obutowa.

¹²Kusangwa manga-hano inywe mwangabere abakangirira, kweshi mwangaswakangirirwa emyatsi y'erimbere y'ebinywa bya Nyamuhanga. Mukinatolere amabere butira akalyo.

¹³Kusangwa oyukalya amabere akine mwana, isialiabegera ebinywa by'eritunganene.

¹⁴Nikwa akalyo ni k'abandu bakulu, ababirikola n'erigisibwa omo myatsi mingi, ibabiritoka erisombola ekibuya n'ekibi.

Abaebrania 6

¹Neryo tugende embere omo myatsi eyuhikene, tushiganaye erikangirira ly'eritsuka ly'engulu ya Kristo. Sibusibe omo myatsi eyi y'ekibanza: eribinduka n'erireka ebibi by'emibiru y'obusa, n'erikirira uku Nyamuhanga,

²n'erikangirira ly'eribatisha musindo-musindo, n'ery'erihira kw'ebyala, n'erilubuka ly'abaholi, n'eritwera lya kera na kera.

³Netu twanyakola tutya, n'erilaba embere, Nyamuhanga amaliga.

⁴Kusangwa siritokekene erishu bya abandu b'okw'ibinduka, ababiritoga kwenene. Kusangwa babya erimbere omo kyakakala kya Nyamuhanga. Babirirenga olushunzo lw'elubula, kandi babirisangira oko Mulimu Abuyire.

⁵Kandi babirirenga ebibuya by'ekinywa kya Nyamuhanga, kandi babirirenga obutoki bw'omugulu owakandisyasa.

⁶Neryo bamabitoga, siryetokekana kubo eriswabinduka n'erireka ebibi kusangwa bakaswabamba Omugala wa Nyamuhanga oko musalaba, n'eriswamuhemula.

⁷Nyamuhanga akatsumula ekitaka ekikabana embula eyikawa kukyo engendo nyingi, ekitaka ekyo kikalasaya esyombuto syowene busana n'abakalima kukyo.

⁸Nikwa ekitaka ekyo kyamalasya amahwa n'amatolu, sikiwite ndundi. Kiri hakuhi n'eritakirwa na Nyamuhanga, n'enduli yakyo nihisibwa.

- ⁹Nomo twangabũga tutya, abanze, nĩkwa busana nenyũ, tũnasĩ ndeke ngoko munawite emyatsi yowene eyikakwama erilama.
- ¹⁰Kusangwa Nyamuhanga sialikola ekitatunganene. Siangibirirwa omũbĩrĩ wenyũ, n'olwanzo olo mwakangaya busana naye, imwabirikolera, kandi mukinakolera abandu ba Nyamuhanga.
- ¹¹Kandi twanzĩre kutsibu obuli mundu g'ũkw'ĩnywe akangaye omũhwa wuwe erĩhĩka oko ndũlĩ, n'erĩberererya amaha wuwe.
- ¹²Tuti simubye n'obũtowa nĩkwa mubye ĩmũkagererera abĩkĩrĩraya n'erĩyĩyĩnĩa n'eriangirira ebyo Nyamuhanga alaga.
- ¹³Kusangwa omugulu Nyamuhanga alaga Abrahamũ, mwayĩlahĩryako, kusangwa sihabya ogundi mukulu ukw'iyeye w'erĩlahĩryako.
- ¹⁴Mwabũga ati, Kwenene nasyakutsumula, kandi kwenene nasyakanyĩrĩrya abana bawe.
- ¹⁵Abrahamũ mwalindirira n'eritindaluha, neryo mwasunga ebyo Nyamuhanga alaga.
- ¹⁶Kusangwa abandu bakalahĩraya oko mundu mukulu kubo, kandi erĩlahĩrya likabuga obuhaka.
- ¹⁷Litya Nyamuhanga abya anzĩre erĩkangya abalagawa ngoko ate angabindula eriyisoha liwe, neryo mwalahĩrya kulyo.
- ¹⁸Neryo hali myatsi ĩbĩrĩ eyĩ eyitetoka eribinduka, kandi Nyamuhanga sialitoka eribiha muyo. Busana n'emyatsi eyĩ, tukahanda emitima yo kutsibu, ĩtwe twabirisagira uku Nyamuhanga, tuhambe ndeke amaha awabĩrĩhĩrwa embere syetu.
- ¹⁹Tuwite amaha aya awakasĩkaya emitima yetu. Amaha aya ni w'ekwenene, asĩkĩre, kandi akingira enyũma w'ekĩsũkũlĩryo ky'eHekalũ,
- ²⁰aho Kristo abiriingira busana netu, iniabiribya mũhererĩ mukulu oko bahererĩ bosĩ, wa kera na kera omo muhanda wa Melkĩsedekĩ.

Abaebrania 7

- ¹Melkĩsedekĩ oyũ, abya mwami w'eSalemũ, kandi abya omũhererĩ wa Nyamuhanga Owendata Kutsibu. Neryo omugulu Abrahamũ abya akasubula akalũa eyo ayĩtĩra abami, mwahĩndana na Melkĩsedekĩ naye mwamutsumula.
- ²Kandi Abrahamũ mwamugabira ekihande kiguma eky'omw'ĩkũmĩ ky'ebyosĩ. Erĩna lya Melkĩsedekĩ riti, Omwami W'eritunganene; kandi abya mwami w'eSalemũ, erĩna liti, Omwami w'Obuholo.
- ³Melkĩsedekĩ siabya awite ĩse, isiawite nyĩnya isiawite abotata-kulu, isiawite omugulu abutawa kutse erihwa ly'engebe. Nĩkwa ahangikawa ng'Omugala wa Nyamuhanga. Akabya mũhererĩ ebiro byosĩ.

- ⁴Nĩkwa mũlebaye ngoko mundu oyũ abya mukulu. Abrahamũ, tata-kulu, mwamuha ekihande kiguma ky'omw'ĩkũmĩ ky'ebindu ebyo ahũnga.
- ⁵Kandi abana ba Lawĩ abali bahererĩ bakahanawa omo Migambo erĩmya ekihande kiguma ky'omw'ĩkũmĩ oko bandu abali b'ekihanda kyabo, nomo bangabya b'olubuto lwa Abrahamũ.
- ⁶Melkĩsedekĩ mwatabya w'ekihanda kyabo, nĩkwa mwĩmya ekihande kiguma ky'omw'ĩkũmĩ uku Abrahamũ, kandi mwatsumula omwenye ndagane ya Nyamuhanga.
- ⁷Nĩkwa butsira buhaka omundu muke akatsumulawa n'omukulu.
- ⁸Abahererĩ ni bandu bakahola nĩkwa bakahamba ekihande kiguma ky'omw'ĩkũmĩ. Nĩkwa kĩsakĩre ko Melkĩsedekĩ oyuliho, mwĩmya ekihande kiguma ky'omw'ĩkũmĩ.
- ⁹Kandi omundu anganabũga ati, omugulu Abrahamũ aliha ekihande kiguma ky'omw'ĩkũmĩ, ye Lawĩ (oyũkĩmayakyo) naye mwalihakyo.
- ¹⁰Kusangwa Lawĩ abya isialiabutwa, abya iniakine omo mubiri wa Abrahamũ omugulu Melkĩsedekĩ ahĩndana naye.
- ¹¹Kumbe erĩhĩkana lyatokekana busana n'omũbĩrĩ w'obũhererĩ bwa Lawĩ, kusangwa Emigambo yahabawa n'abandu ba Īsraelĩ haguma n'obũhererĩ bwa Lawĩ, kumbe sihangabya obwaga bw'erĩhanganĩa ogundi mũhererĩ oko muhanda wa Melkĩsedekĩ oyute w'ekihanda kya Harũnĩ.
- ¹²Kusangwa omugulu obũhererĩ bukabindulawa, litolere eribindula Emigambo nibya.
- ¹³Kandi Omukama wetu, oyukahulawa omo myatsi eyĩ, abya w'ekindi kihanda ky'Abayũda. Kandi sihali mundu w'ekihanda ekĩ oyo wabya akahera amahere oko kihherero.
- ¹⁴Kusangwa kyasĩbwe ndeke kw'Omukama wetu ni w'omo kihanda kya Yũda. Musa mwatahula abahererĩ omo kihanda ekĩ.
- ¹⁵Omwatsi akũmayĩre ndeke ngoko ogundi mũhererĩ abirihuluka, oyuli nga Melkĩsedekĩ.
- ¹⁶Mwatayirwa mo mũhererĩ omo bihano by'abandu, nĩkwa mwabya mũhererĩ omo bũtokĩ bw'engebe eyitendisyaahwa.
- ¹⁷Kusangwa kĩkatũlawa busana naye kiti, Uli mũhererĩ kera na kera ng'omuhanda w'obũhererĩ bwa Melkĩsedekĩ.
- ¹⁸Kusangwa ekihano ky'erĩmbere kĩkalũsĩbawaho busana n'obolo bwakyo, kandi sikiri n'endũndĩ.
- ¹⁹Kusangwa Emigambo ya Musa moyĩtahĩkanĩa kindu. Nĩkwa lino amaha awalengĩre abiriretwa; kandi busana nago tukasegera hakũhĩ na Nyamuhanga.
- ²⁰Kandi hali erĩlahĩrya lya Nyamuhanga.

²¹Kusangwa abandi bahererĩ mobahĩrwaho butsira erĩlahĩrya. Nĩkwa Yesu mwahĩrwa mo mũhererĩ n'erĩlahĩrya, kusangwa Nyamuhanga mwamubwira ati, Omwami Mukulu abĩrĩlahĩrya, Isiendĩsyakũbyalyo ati, Uli mũhererĩ kera na kera.

²²Ekĩ kikatuma ndeke Yesu iniabya muwato w'endagane eyĩlabĩre eyindi.

²³Kandi abahererĩ ba kera babya bangi kusangwa babya bakahola isibetoka erikola omũbĩrĩ w'ebiro byosĩ.

²⁴Nĩkwa Yesu kusangwa akakota syalĩũmbaya erikola omũbĩrĩ wuwe w'obũhererĩ.

²⁵Busana n'ekyo akatoka erĩlamya lino n'ebiro byosĩ abakahĩka uku Nyamuhanga busana naye. Kandi akakota busana n'erisabirabo.

²⁶Kusangwa Yesu yo Mũhererĩ Mukulu oko bahererĩ bosĩ, oyutolere. Kandi abũyĩrĩre, oyute ko mwatsi, oyute ko kibi, oyo wabirihigulwa oko bakola-nabi, n'erĩhamĩbwa endata oko matũkũ.

²⁷Yesu siali ng'abandi bahererĩ bakulu oko bahererĩ bosĩ. Ibo bakahera amahere ebiro byosĩ busana n'ebibi byabo, n'akandi busana n'ebibi by'abandu. Kusangwa Kristo mwahera obuhere bo ngendo nguma nyisa omugulu ayiha.

²⁸Kandi Emigambo ya Musa ikahĩra abandu abali bolo, ng'abahererĩ bakulu oko bahererĩ bosĩ. Nĩkwa ekĩnywa ekyalahĩrĩbawa mokyahĩka enyũma w'Emigambo, kĩkahĩra Omugala, oyo wayirawa ahĩkene, erĩhĩka na kera.

Abaebrania 8

¹Neryo enzumwa y'omwatsi tũkabũga yeyĩ: tuwite omũhererĩ mukulu oko bahererĩ bosĩ w'omũsĩndo oyũ. Īkere oko luhande lw'amali lw'ekĩtũmbĩ ky'Omwenye Obukulu omo lubula.

²Omũhererĩ mukulu oko bahererĩ bosĩ oyo, akakola omũbĩrĩ ahabũyĩrĩre, n'omo Hema y'ekwenene eyo Mukama ahanda, butsira bandu.

³Obuli mũhererĩ mukulu oko bahererĩ bosĩ, akahumulawa erihera olũsũnzo n'amahere uku Nyamuhanga. Neryo kitolere omũhererĩ mukulu oko bahererĩ bosĩ oyũ iniabya n'ekindu ky'eriha uku Nyamuhanga.

⁴Kumbe alibya muna-kihugo, kumbe siangabere mũhererĩ n'ahake. Kusangwa hali abahererĩ abakaha olũsũnzo uku Nyamuhanga ng'Emigambo ko yikategeka.

⁵Bakakola omo kĩsosekanĩo n'omo kyũtsũtsũ ky'emyatsi y'elubula. Ngoko Nyamuhanga ahana Musa omugulu abya akatsũka erihanda eHema ati, Ūlebaye, ukole emyatsi yosĩ omo lulengo olo wakanganĩbawa oko kitwa.

⁶Nĩkwa Yesu abiribana omũbĩrĩ mubuya w'obũhererĩ kwilaba aho, ngoko kandi Yesu nĩ mũsanganĩa w'endagane yowene kwilaba eyabo, kusangwa ihangene okw'erilaga libuya kw'aho.

⁷Kusangwa kumbe endagane y'erĩmbere yitabya mw'eky'erikungirwa, kumbe sihangabya obwaga bw'eyindi ndagane.

⁸Kusangwa Nyamuhanga akakunga abandu ati, Omwami Mukulu ati, Lebaya ebiro bikasa, Nage nasyayira endagane nyihya-nyihya n'ekĩtũnga kya Īsraelĩ, Kandi n'ekĩtũnga kya Yũda.

⁹Eyĩ siyendisyasosa endagane eyo nayira n'abotata wabo. Oko kiro ekyo nawatabo oko byala n'erisondolabo omo kihugo ky'eMĩsĩrĩ. Nĩkwa mobatakwama endagane eyo nahĩra kubo, Neryo Omwami Mukulu ati, Nage namaponabo.

¹⁰Neryo Omwami Mukulu ati, Enyũma w'ebiro ebyo, nasyayira endagane haguma n'ekĩtũnga kya Īsraelĩ; Nasyahĩra Emigambo yage omo malengekanĩa wabo, Kandi nasyasakayo omo mitima yabo. Nasyabya Nyamuhanga wabo, Nabo basyabya bandu bage.

¹¹Nabo sibendĩsyakangĩrĩranĩa obuli mundu na mũlĩkyabo, Kutse obuli mundu na mugala wabo, bati, Muminye Omwami Mukulu, Kusangwa abosĩ basyanyiminya, Erĩtsũka oko muke erĩhĩka oko mukulu wabo.

¹²Nasyaganyira amalolo wabo, Kandi sindiendisyaswibuka ebibi byabo.

¹³Omugulu abũga ati, Endagane nyihya-nyihya, Nyamuhanga mwaganza ey'erĩmbere mo ngulukulu. Nĩkwa ekikabya kikulu-kulu, ekĩkakwa, kikasonda erihwaho.

Abaebrania 9

¹Endagane y'erĩmbere yabya n'ekihano busana n'erĩramya n'ahabũyĩrĩre ha muna-kihugo.

²Kusangwa mobahanganĩa eHema y'eyĩhya eyirimo omutagala owakahamba esyotala, n'emesa, n'amandu abũyĩrĩre; hano ho hahulawa mo Habũyĩrĩre.

³Neryo enyũma w'ekĩsũkũlĩryo ky'akabiri, mohabya eHema eyikahulawa mo Ahabũyĩrĩre Kutsibu.

⁴Kandi ho habya ekiherero ky'esyamagetsi eky'erĩhĩsya kw'obukwa, kandi erĩsandũko ery'endagano eryabiribambwako ehosĩ esyamagetsi. Kandi omo rĩsandũko eryo mwabya akalega k'esyamagetsi akali mw'amana, kandi omũtso wa Harũnĩ owalasaya amasasa, n'ehisayi hibiri hy'amabwe ehyasakawako esyondagane.

⁵N'endata oko lĩsandũko habya amakerũbĩ w'olukengerwa, awakasũkũlĩraya Aheriganyira. Nĩkwa hano sitwangahula lino ebyosĩ mo kiguma kiguma.

⁶Neryo emyatsi eyĩ yabere yabĩkokotĩbwa, abahererĩ mobabya bakingira ebiro byosĩ omo hema y'eyĩhya erikola omũbĩrĩ wabo w'ekisomo.

⁷Nĩkwa Omũhererĩ Mukulu oko bahererĩ bosĩ ĩyowene mwabya akingira omo Hema y'Ahabũyĩrĩre Kutsibu engendo nguma nyisa oko buli mwaka. Abya akaheka omusasi haguma naye, owakaha Nyamuhanga busana naye, n'akandi busana n'ebibi by'abandu, ebyo bakola omo butaminywa bwabo.

- ⁸Omũlĩmũ Abũyĩrĩre akakangaya omo myatsi eyĩ ngoko enzira y'eriya Ahabũyĩrĩre Kutsibu siritalĩbũkala omugulu ehema y'eyĩhya ikinahangene.
- ⁹Omwatsi oyũ ali ng'ekĩsosekanĩo ky'omugulu ono. Akakangaya ngoko olũsũnzo n'amahere ebyo abandu bakaha Nyamuhanga sibyangatoka erĩerya obunya-mutima bw'oyukasoma.
- ¹⁰Kusangwa bikahula ebyalya, n'erĩpũlya n'eriyikosa mĩsĩndo-mĩsĩndo. Ebĩ ni bihano by'erikwama erĩhĩka oko mugulu w'erĩtũngananĩa emyatsi yosĩ.
- ¹¹Nĩkwa Kristo abĩrĩhĩka ng'Omũhererĩ Mukulu oko bahererĩ bosĩ w'emyatsi mibuya eyabĩrĩhĩka. Akakola omo Hema nene kwilaba eyindi, eyĩhĩkene kwilaba. Ni Hema eyitalukawa n'ebyala by'abandu, kandi si y'erihangika ly'ekihugo kino.
- ¹²Yesu mwatingira Ahabũyĩrĩre Kutsibu n'omusasi w'esyombene n'ow'ebyana by'esyonde, nĩkwa mwingira engendo nguma nyisa n'omusasi wuwe ĩyowene-wene, iniakabana erilama lya kera na kera busana netu.
- ¹³Kusangwa kumbe omusasi w'esyombene, n'esyonume, haguma n'erĩbũ ly'enyana bĩkalagalĩrĩbawa oko bandu ababĩrĩhalya, bikahigulabo n'erĩerya emibiri yabo,
- ¹⁴kumbe kwilaba aho, omusasi wa Kristo akeraya. Kristo omo Mũlĩmũ w'erikota mwayiha uku Nyamuhanga ng'obuhere obute ko kĩtĩngũ. Omusasi wuwe oyo, akeraya obunya-mutima bwetu oko mĩbĩrĩ eyĩkatwĩta, itwatoka erikolera Nyamuhanga oyulihho.
- ¹⁵Busana n'omwatsi oyũ, Yesu nĩ mũsanganĩa w'endagane nyihya-nyihya. Kusangwa oluholo lw'omundu lwabĩrĩtongolya abandu abahalaya omo ndagane y'erĩmbere. Neryo lino ababiribirikirwa na Nyamuhanga bakatoka eribana omũyĩsa w'erikota ogo Nyamuhanga alaga.
- ¹⁶Kusangwa ahali endagane y'ebindu, litolere ihabya oluholo lw'oyo walaga ebindu ebyo.
- ¹⁷Kusangwa erilaga ly'omwandu likabererera omo luholo lw'oyo walaga. Omugulu omundu oyo akineho, erilaga eryo siriri kw'endũndĩ.
- ¹⁸Neryo endagane y'erĩmbere moyahangana busana n'omusasi
- ¹⁹Kusangwa Musa, abere abĩkanganĩa oko bandu bosĩ obuli kihano ky'Emigambo, mwĩmya omusasi w'esyonzana haguma n'amagetsi, n'obweya bw'esyombũlĩ bw'engula n'ehĩsopo, neryo mwalagalĩryago oko kitabu ky'Emigambo n'oko bandu bosĩ.
- ²⁰Mwabũga ati, Oyũ ni musasi w'endagane eyo Nyamuhanga abiribahana.
- ²¹Kandi mwalagalĩrya omusasi g'oko Hema n'ebindu byosĩ by'ekisomo.
- ²²Kandi omo myatsi y'Emigambo, hakũhĩ n'ebindu byosĩ, bĩkerĩbawa omo musasi, kandi ebibi sibyebuyirawa ahate erĩũtĩka ly'omusasi.

²³Neryo lyabya litolere ebĩsosekanĩ ebĩ by'ebindu by'elubula, ĩbyerĩbwa omo nzira eyĩ, nĩkwa eby'elubula bitolere amahere awalabĩre aya.

²⁴Kusangwa Yesu mwatingira Ahabũyĩrĩre ahakokotĩbawa n'ebyala by'abandu, ahabya ekĩsosekanĩ ky'Ahabũyĩrĩre h'ekwenene, nĩkwa mwingira elubula aho akabanika embere sya Nyamuhanga busana netu.

²⁵Nĩkwa Kristo mwatayiha esyongendo nyingi. Ng'Omũhererĩ Mukulu oko bahererĩ bosĩ abya akingira Ahabũyĩrĩre obuli mwaka haguma n'omusasi owate wuwe.

²⁶Kumbe Kristo ng'abiriagalwa ngendo nyingi erĩtsũka ekiro ekihugo kyahangikawa n'erĩhĩka lino. Nĩkwa lino oko ndũlĩ y'emigulu, abiriminyikala ngendo nguma eriyiha busana n'erĩlũsya ebibi.

²⁷Kandi kyahĩrawa busana n'abandu bosĩ bahole ngendo nguma, n'enyũma w'aho Nyamuhanga atswerebo.

²⁸Litya Kristo nibya mwahabwa ngendo nguma eriheka ebibi by'abandu bangi. Kandi asyaminyikala engendo y'akabiri butsira eriheka ebibi, nĩkwa busana n'erĩlamya abakamulindirira.

Abaebrania 10

¹Kusangwa Emigambo iri ng'ekyũtsũ-tsũ buyira ky'emyatsi yowene eyikandisyahuluka. Siyirisosa kwenene emyatsi eyo. Emigambo siyangatoka erĩhĩkanĩ abandu abakahĩka hakũhĩ oko mahere ago bakahera oko buli mwaka butsira erĩũmbya.

²Kite kitya, kumbe abandu abakaramaya Nyamuhanga babiriera ndeke kw'ebibi byabo, kumbe obunya-mutima bwabo sĩbwangakangyabo ebibi byabo. Kandi ĩbabĩrĩũmbya erihera obuhere.

³Nĩkwa amahere aya, abya akĩbũkya abandu ebibi byabo obuli mwaka.

⁴Kusangwa omusasi w'esyonume n'ow'esyombene sialitoka erĩlũsya ebibi.

⁵Neryo omugulu Kristo ahĩka omo kihugo mwabũga ati, Amahere n'esyohongo, sĩwanzĩrebyo, Nĩkwa wabĩrĩnyĩkokoterya omubiri.

⁶Sulitatsemera amahere w'erĩokya n'amahere busana n'erĩlũsya ebibi.

⁷Neryo monabũga nyiti, Ĩngye yono, namasa. Erikola erisonda lyawe, uwe Nyamuhanga, Ngoko kĩsakĩre busana nage omo kitabu ky'Emigambo.

⁸Omugulu abũga erĩmbere ati, Amahere n'esyohongo, n'amahere w'erĩokya n'amahere busana n'ebibi, sĩwanzĩrebyo kutse eritsemerebyo. Mwabũga atya nomo amahere aya akaherawa ngoko Emigambo ikategeka.

⁹Neryo mwabũga ati, Lebaya, namasa erikola erisonda lyawe. Nyamuhanga akalũsaya amahere gosĩ wa kera n'erĩhĩra obuhere bwa Kristo omo mwanya wago.

- 10**Nĩkwa Yesu Kristo mwakola erisonda lya Nyamuhanga. Neryo kusangwa Yesu Kristo mwakola erisonda lya Nyamuhanga, twabirihigulwa, kusangwa Yesu Kristo abiriha omubiri wuwe go ngendo nguma busana na kera na kera.
- 11**Obuli mũhererĩ w'Abayũda akahangana ebiro byosĩ oko mũbĩrĩ w'ekisomo, n'erihera amahere engendo nyingi. Amahere ayo sialitoka erĩlũsya ebibi.
- 12**Nĩkwa Kristo mwahera obuhere buguma bwa kera na kera busana n'ebibi, neryo mwĩkala oko luhande lw'amali lwa Nyamuhanga.
- 13**Akalinda erĩhĩka aho esyonzĩgũ siwe syasyahĩrwa ng'ekĩtũmbĩ ky'ebisando biwe.
- 14**Kusangwa omo buhere buguma abĩrĩhĩkanĩa kera na kera ababirihigulwa.
- 15**N'Omũlĩmũ Abũyĩrĩre nibya akatũtũlĩrago; kusangwa akatsũka eritubwira ati,
- 16**Omwami Mukulu ati, Enyũma w'ebiro ebyo, nasyayira endagane haguma nabo. Nasyahĩra emigambo yage omo mitima yabo, Kandi nasyasĩkyayo omo malengekanĩa wabo.
- 17**N'akandi ati, Sindiendisyaswibuka ebibi byabo, n'erĩhalya lyabo.
- 18**Neryo ahali eribuyira ly'ebibi ebĩ, sihakiri kandi obwaga bw'obuhere busana n'erĩlũsya ebibi.
- 19**Neryo balĩkyetu, tunawite obwĩranda bw'eriingira Ahabũyĩrĩre Kutsibu busana n'omusasi wa Yesu.
- 20**Iye abĩrĩtũlĩbũlĩra enzira nyihya-nyihya, eyikaleta engebe, kandi eyikalaba omo kĩsũkũlĩryo ky'omubiri wuwe.
- 21**Neryo tuwite omũhererĩ mukulu oyukasondola enyũmba ya Nyamuhanga.
- 22**Tuyitwale hakũhĩ na Nyamuhanga, n'omutima w'ekwenene, n'erĩkĩrĩrya erĩtswayĩre ndeke, itunawite emitima yerĩre oko bunya-mutima bubi, n'emibiri eyerĩre omo magetsi owene.
- 23**Tuhambe ndeke amaha wetu ago tũkwamĩre, butsira eritika-tika, kusangwa oyo watũla omwatsi oyũ sialiregula.
- 24**Tũganĩraye ngoko twangĩbũkanĩa oko lwanzo n'emĩbĩrĩ yowene.
- 25**Situleke erĩhĩndana lyetu haguma, ng'emibere y'abandi bandu, nĩkwa tũsĩkanaye. Kandi tuyitsinge umw'ebyo, omugulu tukalangira ekiro ky'Omukama kĩkahĩka hakũhĩ.
- 26**Twamasimbirira erikwama ebibi omo pono, itwamabiminya ndeke omwatsi w'ekwenene, ko hatakiri buhere busana n'ebibi.
- 27**Nĩkwa hali eririndirira omw'iubaha omusango n'omuliro owakalĩre, owakandisyabuga esyonzĩgũ sya Nyamuhanga.
- 28**Oyukaketa Emigambo ya Musa akahola butsira eriganyirwa busana n'erĩtũlago ly'abalangĩrĩ babiri kutse basatu.

²⁹N'oyukapona Omugala wa Nyamuhanga, n'erilangira omusasi w'endagane owamuhigula ng'ekindu buyira, atolere erisuyirwa kutsibu kw'aho. N'oyukatsuma Omũlĩmũ w'olukogo, uti omundu oyo siatolere erisuyirwa erĩkalĩre kutsibu kw'aho kwehĩ?

³⁰Kusangwa tũnasĩ oyo wabũga ati, Erĩkĩsya ni ryage, nasyaliha. Kandi oyo wabũga ati, Omwami Mukulu asyatswera abandu buwe.

³¹Ni kindu ky'erĩũbahya eriwa omo byala bya Nyamuhanga oyuliho.

³²Nĩkwa mwibuke ebiro by'erĩmbere, omugulu mwabana ekyakakala kya Nyamuhanga, ngoko mwayĩyĩnaya butsira erĩkindwa omo malwa awakalĩre, n'omo malĩge.

³³Oko gundi mugulu mwabya imukatumawa n'erĩendererĩbwa embere sy'abandu bosĩ. Kandi momwaganzwa ng'abandu abendererĩbawa batya.

³⁴Kandi momwasangira amalĩge w'abandu b'omũlikĩ, kandi ĩmũkalĩga n'obutseme erisagulwa ebindu byenyũ. Kusangwa mwabya ĩmũnasĩ ko munawite ebindu bibuya kw'aho ebikandisyabyaho kera na kera.

³⁵Neryo simuleke eriyiketera Nyamuhanga, kusangwa likaleta oluhembo lunene.

³⁶Neryo litolere ĩmwayĩyiniĩ, neryo imwakola erisonda lya Nyamuhanga, imwatoka eribana ebyo Nyamuhanga alaga.

³⁷Kusangwa Amasako ati, Kusangwa hakĩsĩya katambĩ kake N'oyukasa asyahĩka; Isiendisyamala.

³⁸Nĩkwa omutunganene wage asyabyaho busana n'erĩkĩrĩrya liwe. Nĩkwa amasuba enyũma, omutima wage siangamutsemera.

³⁹Nĩkwa ĩtwe situli ukw'abo abakasuba enyũma n'erihera, nĩkwa tuli ukw'abo abakĩkĩrĩraya n'erĩlamya emitima yabo.

Abaebrania 11

¹Nĩkwa erĩkĩrĩrya ni 'minya kũndũ emyatsi eyo tũkahĩra kw'amaha, kandi nĩriga kwenene emyatsi eyo tutelangira.

²Kusangwa busana n'erĩkĩrĩrya lyabo, abandu ba kera mobabana erĩsĩmwa lya Nyamuhanga.

³Ni busana n'erĩkĩrĩrya tukaminywa kw'ekihugo kyahangikawa omo kĩnywa kya Nyamuhanga, neryo ebikalolawako mobyalũa ukw'ebyo ebitelolawako.

⁴Busana n'erĩkĩrĩrya Abele mwaherera Nyamuhanga obuhere bowene kwilaba obwa Kaĩna. Neryo Nyamuhanga mwamwahula mo mutunganene kusangwa Nyamuhanga mwatũlago kw'amalĩga olũsũnzo luwe. Kandi busana n'erĩkĩrĩrya liwe, Abele nomo anahola, akĩnabũga.

- ⁵Busana n'erikĩrĩrya, Enoka mwatwalwa endata butsira erihola, naye mwatabanika, kusangwa Nyamuhanga mwamutwala endata; nĩkwa embere w'eritwalwa endata liwe, mokyatũlwa busana naye bati mwatsemesya Nyamuhanga.
- ⁶Kandi ahate erikĩrĩrya omundu siangatoka erĩtsemesya Nyamuhanga, kusangwa litolere oyũkahĩka uku Nyamuhanga inikĩrĩrya ko Nyamuhanga aneho, kandi kw'akahemba abakamusonda-sonda.
- ⁷Kandi busana n'erikĩrĩrya, Noa iniakahanawa na Nyamuhanga busana n'emyatsi eyite yalolwako, mwakenga Nyamuhanga; neryo mwakokoty obwato busana n'erĩlamya ekĩtũnga kiwe. Busana n'ekĩ mwahĩra olubanza oko kihugo, neryo mwabana eritunganene erĩkahĩka omo nzira y'erikĩrĩrya.
- ⁸Busana n'erikĩrĩrya, Abrahamũ omugulu abirikirawa, mwowa, n'eriya oko kihugo ekyo Nyamuhanga amulaga erimuhakyo. Neryo mwalũa omo kihugo kiwe, ĩsĩasĩ eyo akaya.
- ⁹Busana n'erikĩrĩrya, Abrahamũ mwĩkala ng'omubunga omo kihugo ekite kiwe, ekyalagawa. Mwĩkala omo mahema haguma na ĩsaka, na Yakobo, abasangira erilaga eryo.
- ¹⁰Kusangwa Abrahamũ abya akalindirira omũyĩ W'ebibanza ebĩsĩkĩre. Omũyĩ ogo Nyamuhanga akokotaya n'erĩhĩmbago.
- ¹¹Busana n'erikĩrĩrya, Sara mwabana amaka w'erihoka obukule, nomo anabya ĩnĩabĩrĩlabya omugulu w'eributa abana, kusangwa mwayiketera Nyamuhanga oyo wamulaga.
- ¹²Neryo Abrahamũ nomo mubiri wuwe abya ng'abirihola, mwabuta abandu bangi ng'esyongũnũnũ esiri omo kyanya, abateganzika ng'emisege eyiri oko mũsĩke w'engetsi.
- ¹³Abosĩ aba mobahola omw'ikĩrĩrya, isibetabana ebyalagawa na Nyamuhanga, nĩkwa mobalangirabyo hali, n'erĩrĩgabyo, kandi mobakangya ngoko babya balalĩrĩrĩ, n'abĩkalanĩ muna-kihugo.
- ¹⁴Kusangwa abakabũga emyatsi eyĩ, bakakangaya ndeke ngoko bakaronda ekihugo kyabo.
- ¹⁵Kandi kumbe balibya bakibuka ekihugo ekyo balũamo, nga babiribana omwanya w'erisuba mukyo.
- ¹⁶Nĩkwa lino, bakwĩre olukando lw'ekihugo kyowene ukw'aho, ekihugo ky'elubula. Kikaleka Nyamuhanga ĩniatakwa esĩsonĩ eriahulwa mo Nyamuhanga wabo; kusangwa abĩrĩkokoteryabo omũyĩ.
- ¹⁷Busana n'erikĩrĩrya, Abrahamũ omugulu alengawako, mwaha mugala wuwe ĩsaka mo buhere. Kandi oyo wabana esyondagane, mwabya akahera ekyusa kiwe mo buhere.

- ¹⁸Kusangwa Nyamuhanga mwabwira Abrahamũ ati, Abana ba Īsaka basyahulwa mo bana bawe.
- ¹⁹Abrahamũ mwaganza ngoko Nyamuhanga angatoka erilũbũkya Īsaka oko baholĩ, kandi liri ng'eriswamubana ng'oyũkalũbũka oko baholĩ.
- ²⁰Busana n'erĩkĩrĩrya, Īsaka mwatsumula Yakobo na Esaũ omo myatsi eyasyasa.
- ²¹Busana n'erĩkĩrĩrya, Yakobo abere asonda erihola mwatsumula obuli mugala wa Yosefũ. Neryo mwaramya Nyamuhanga iniakahanganira oko mũtso wuwe.
- ²²Busana n'erĩkĩrĩrya, Yosefũ abere asonda erihola, mwahula erilũa ly'Abaĩsraelĩ omo kihugo ky'eMĩsĩrĩ, kandi mwahana busana n'amakũha wuwe.
- ²³Busana n'erĩkĩrĩrya, ababũtĩ ba Musa mobamũbĩsa emikera ĩsatu, ekiro abutawa. Kusangwa mobalangira kw'ali mwana mubuya, kandi mobatubaha eriketa ekihano ky'omwami.
- ²⁴Busana n'erĩkĩrĩrya, Musa abere abikula mwagana eribirikirwa mo mugala wa mwali wa Farao.
- ²⁵Musa mwayisoga erĩendererĩbwa haguma n'abandu ba Nyamuhanga, kwilaba erĩyĩtsemesya akatambĩ kake omo bitsange by'ebibi.
- ²⁶Musa mwaganza erĩsekereerĩbwa busana na Kristo nga ndũndĩ nene eyĩlabĩre obuteke bosĩ bw'eMĩsĩrĩ, kusangwa abya akayiketera oluhembo.
- ²⁷Busana n'erĩkĩrĩrya Musa mwalũa eMĩsĩrĩ, mwatubaha erihitana ly'omwami. Kusangwa mwayĩyĩnĩa, iniakalangira oyutelolawako.
- ²⁸Busana n'erĩkĩrĩrya, Musa mwahĩra Erikiruka, kandi mwategeka erĩhakabya ly'omusasi oko syongyo, omũlaĩka w'oluholo siasyetũla oko himbere hyabo.
- ²⁹Busana n'erĩkĩrĩrya, Abaĩsraelĩ mobasoka Engetsi y'Omunyama ng'ekitaka kyũmĩre, n'Abanya Mĩsĩrĩ omugulu balenga erisoka, mobasendĩbwa.
- ³⁰Busana n'erĩkĩrĩrya, ekĩyĩte ky'amabwe eky'eYerĩko mokyaterera ahisi, Abaĩsraelĩ ĩbamabĩtĩmba kukyo ebiro birinda.
- ³¹Busana n'erĩkĩrĩrya, Rahabũ omũmalaya mwatahera haguma n'abatakenga Nyamuhanga, kusangwa mwakokya abalĩngĩ omo buholo.
- ³²Nasyaswabũga bindi byahi kwehĩ? Kusangwa singwite omugulu w'eryahula Gĩdeonĩ, Baraka, na Samũsonĩ, Yefũta, Dawĩdĩ, Samwelĩ n'abamĩnyererĩ;
- ³³mobakĩnda amami busana n'erĩkĩrĩrya, mobakola emĩbĩrĩ y'eritunganene, mobabana ebyo Nyamuhanga alaga, mobakũmba amuno w'esyondale.
- ³⁴Kandi mobalĩmya omuliro owakalĩre, mobabala omũyalĩ. Ababya bolo mobabana amaka, mobabya esyombangĩ omo malwa, n'erihiga emilondo y'ehandi.

³⁵Abakalĩ mobaswasunga abaholĩ babo busana n'erĩlũbũkĩbwa. Kandi abandi mobagalĩbwa, ibakagana eriboholwa, ibatoka eribana erĩlũbũka oko ngebe yowene kwilaba.

³⁶Kandi abandi mobasekererĩbwa, mobagalwa, n'erĩswĩrĩbwa, kandi abandi mobabohwa omo mahulula n'erĩhĩrwa omo mũlĩkĩ.

³⁷Mobĩtwa omo mabwe, abandi mobatũbwa omo mũsũmeno mo bitswe bibiri, mobĩtwa omo mũyalĩ, mobalendera ibambite esyongobĩ sy'esyombũlĩ n'esy'esyombene, mobabula ebyosĩ, mobendererĩbwa, mobakolwa nabi.

³⁸Ekihugo kyabya isikitolerebo. Babya bakagenda kitya-kitya omo mbwarara n'oko bitwa, ĩbĩkere omo myangalũ, n'omo byũna omo kitaka.

³⁹Abosĩ aba mobasĩmwa busana n'erĩkĩrĩrya lyabo, nĩkwa mobatabana ekyo balagawa.

⁴⁰Kusangwa Nyamuhanga iniabiritubikira ekibuya kw'aho, neryo Nyamuhanga abya anzĩre ĩtwahĩkana haguma nabo.

Abaebrania 12

¹Nĩkwa ĩtwe, kusangwa tũtĩmbĩrweko n'endeko nene y'abalangĩrĩ, tũyĩlũsaye kw'ebyosĩ ebĩkatũkakĩraya, n'ebibi ebikatuhaba, tutibite n'erĩyĩyĩnĩa omo matangwa awali embere syetu.

²Neryo tũhĩre ameso wetu uku Yesu oyukatuleta okw'ĩkĩrĩrya n'oyũkaberererayalyo. Kusangwa Yesu mwayĩyĩnĩa oko musalaba, abya asĩ obutseme obwasyabya buwe, kandi mwatalebya esĩsonĩ syago nga kindu. Lino ĩkere oko luhande lw'amali lw'ekĩtũmbĩ ky'obwami kya Nyamuhanga.

³Neryo mũganĩraye Yesu oyo wayĩyĩnaya omo bũyĩgũ bw'abakola-nabi, neryo simuluhe kutse erioloba omo mitima yenyũ.

⁴Omo malwa wenyũ n'ebibi, sĩmwetahĩka aho bakũta omusasi wenyũ.

⁵Mwabiribirirwa ebĩnywa ebyo ebĩkasĩkaya omutima, ebĩkabũgawa nenyũ ng'abagala biti, Mugala wage, supone erisuyira ly'Omwami Mukulu, Kutse suleke omutima erioloba omugulu akakukunga.

⁶Kusangwa Omwami Mukulu akakunga oyo anzĩre, Kandi akaswĩraya obuli mugala oyũkamũkokaya.

⁷Neryo mũyĩyĩnaye omw'ikungwa erĩ, kusangwa Nyamuhanga akabakola ng'abagala buwe. Kusangwa omugala ni wahi oyo tata wuwe sialikunga kwehĩ?

⁸Nĩkwa mwamabya butsira erikungwa haguma n'abandi bosĩ, kwesĩ isimuli bagala, ĩmulu basa-na-nyĩnya.

⁹Kandi twabya n'abotata wetu b'ekihugo ibakatukunga, netu motwakengabo. Sĩtwangowa kwilaba aho Tata w'ebĩrĩmũ byetu, ĩtwabyaho kwehĩ?

- ¹⁰Kusangwa abotata wetu mobatukunga akatambĩ kake ngoko baganĩraya bati litolere. Nĩkwa Nyamuhanga akatukunga eritukola ndeke, itwatoka erisangira obũbũyĩrĩre buwe.
- ¹¹Erikunga lyosĩ riri nga bũlĩge oko katambĩ kake, butsira obutseme. Nĩkwa enyũma likaleta emĩbĩrĩ y'obuholo n'eritunganene omo mitima yabo, ukw'abo babĩrĩkangĩrĩrĩbwa mulyo.
- ¹²Neryo mũsĩkaye ebyala byolo-byolo n'amarwĩ awakatitimana!
- ¹³Mubye mukakwama enzira eyitunganene, ekirema sĩkĩkwe, nĩkwa kĩlamĩbawe.
- ¹⁴Mukwamirire n'omũhwa eribya n'obuholo n'abandu bosĩ, kandi mukwamirire eribya n'engebe ĩbũyĩrĩre. Oyũtabũyĩrĩre siendisyalola oko Mukama.
- ¹⁵Mũlebaye sihabye omundu oyukabula oko lukogo lwa Nyamuhanga. Kandi mũlebaye sihabye omundu oyũkalĩre omo mutima, oyukaleta obũlĩge, neryo abangi bakatsanda.
- ¹⁶Kandi sihabye mundu mũsĩngĩrĩ, kutse oyutekenga Nyamuhanga nga Esaũ, oyo wagũlaya omwandu wuwe w'obukulu busana n'ekisa kiguma.
- ¹⁷Kusangwa mũnasĩ ngoko enyũma w'aho, mwasonda eribana omũyĩsa wa tata wuwe nĩkwa mwatalĩgĩrwa. Kusangwa mwatabana enzira y'eribindula omwatsi akola, nomo anasondayago omw'irira ly'emĩsonĩa.
- ¹⁸Kusangwa sĩmwetahĩka oko kitwa ekyangatũlwako, n'oko muliro owakagulumira, n'oko mwĩrĩmya n'ekĩtũ kĩkĩnĩre, n'oko kanyabungu,
- ¹⁹n'omulenge w'engubi, n'omulenge w'oyũkabũga. Omugulu abandu bowa omulenge oyo mobalemba-lemba bati, omulenge oyo syasyeswabwirabo ekindi kĩnywa.
- ²⁰Kusangwa mobataluka erĩowa eritegeka eryo lyabũga liti, Enyama yamatũla oko kitwa ekyo, ĩyĩtwa omo mabwe.
- ²¹Omwatsi oyo abya akũbahya abandu bo kutsibu. Kyaleka Musa ĩnĩabũga ati, Namubaha kutsibu n'erititimana.
- ²²Nĩkwa ĩnywe mwabĩrĩhĩka oko kitwa ky'eSĩonĩ, n'omũyĩ wa Nyamuhanga oyulihō, n'oko Yerũsalema y'elubula, n'oko bamalaĩka abateganzika.
- ²³Kandi mwabĩrĩhĩka okw'ĩhĩndana ly'ehimbere hya Nyamuhanga, ehĩsakĩre elubula, kandi mwabĩrĩhĩka uku Nyamuhanga Omũtswerĩ w'abandu bosĩ, n'oko bĩrĩmũ by'abandu batunganene abahĩkene.
- ²⁴Kandi mwabĩrĩhĩka uku Yesu omũsangama w'erilagana lihya-lihya, n'oko musasi ow'erĩlagalĩrya, owakakanganaya omwatsi owene kwilaba erĩtũlago ly'omwatsi g'omusasi wa Abele.
- ²⁵Mũlebaye simugane oyũkabũga. Abagana erĩowa oyo wabũga ekĩnywa kya Nyamuhanga oko kihugo, mobatabala. Kwilaba aho netu sitwendisyabala twamagana erĩowa omulenge w'oyo w'elubula.

²⁶Oko mugulu oyo, omulenge wa Nyamuhanga mwasũka-sũkanĩa ekihugo, nĩkwa lino abirilaga ati, Nasyasũka-sũkya kandi, butsira ekihugo ikyokyene, nĩkwa n'olubula nibya.

²⁷Omugulu akabũga ati, Akandi, akakangaya ndeke ngoko ebyahangikawa ebĩkasũka-sũkanĩbawa byasyalũsĩbwaho, neryo ebindu ebyo ebitetoka erĩsũka-sũkanĩbwa ĩbyasĩgalaho.

²⁸Neryo tubye n'ewasĩngya, kusangwa tukabana obwami obutetoka erĩsũka-sũkanĩbwa. Tukolere Nyamuhanga n'erĩmũtsemesya, tumukenge n'erĩmũsĩkya.

²⁹Kusangwa Nyamuhanga wetu ni muliro owakatogotaya.

Abaebrania 13

¹Mwanzane ebiro byosĩ ng'abalĩkyetu.

²Simwibirirawe erĩkokya ab'ehandi, kusangwa abandi babĩrĩkokya abamalaĩka bo batya ĩsĩbasĩbo.

³Mwibuke abali omo mũlĩkĩ nga muli haguma nabo omo mũlĩkĩ, kandi mwibuke abakagalĩbawa, nga mũkagalĩbawa mutya omo mubiri.

⁴Abandu bosĩ bakenge erĩherũkya, n'engyingo yabo ibye yabo ĩbobene-bene; kusangwa Nyamuhanga asyatswera ab'amaragane n'abasĩngĩrĩ.

⁵Simukwamirire erianza esyofranka, nĩkwa mutsemere ebyo muwite. Kusangwa Nyamuhanga abĩrĩbũga ati, Sindiendisyakuleka na kera, kandi, sindiendĩsyakũsĩganĩa n'ahake.

⁶Kikaleka ĩtwabũga butsira eriubaha tuti, Omwami Mukulu nĩ mũwatĩkya wage, sindiendisyubaha! Kw'abandu banganyikolakĩ kwehĩ?

⁷Mwibuke abasondolĩ benyũ, ababaletera ekĩnywa kya Nyamuhanga. Kandi mwibuke emigendere yabo n'ebyo bakola, mũgererera erĩkĩrĩrya lyabo.

⁸Yesu Kristo sialihinduka; mũlĩgolo na mũnabwĩre, ega na kera, ikw'ane atya.

⁹Simutwalawe omw'ĩkangĩrĩrya ly'emĩsĩndo-mĩsĩndo n'ery'ehandi. Kusangwa lyowene emitima yenyũ ĩsĩkĩbawe n'olukogo lwa Nyamuhanga. Sĩyĩsĩkĩbawe omo myatsi y'ebyalya, eyitereta mugaso oko bakakwamayo.

¹⁰Abo abakakola omũbĩrĩ w'ehema sibawite ehamũlĩ y'erirya oko buhere obuli oko kiherero kyetu.

¹¹Omũhererĩ Mukulu oko bahererĩ bosĩ akaleta omusasi w'esyonyama oko Habũyĩrĩre ng'obuhere busana n'ebibi. Nĩkwa ebĩnda by'esyonyama esĩ byabya ĩbĩkahĩsĩbawa ekyaswa ky'ekilaliriro.

¹²Neryo Yesu nibya mwagalwa eyĩhya oko lũkyo lw'omũyĩ, iniatoka erihigula abandu omo musasi wuwe ĩgowene.

- ¹³Neryo, tūmwegaye ekyaswa ky'omūyĩ, erihemulwa haguma naye.
- ¹⁴Kusangwa eno situwite mūyĩ owakakota, nĩkwa tukasonda-sonda omūyĩ owakandisyasa.
- ¹⁵Neryo busana na Yesu, tuhe eripipa lyetu ng'obuhere uku Nyamuhanga. Kandi emirenge yetu ipipe erĩna liwe.
- ¹⁶Simwibirirawe erikola ebibuya n'erĩwatĩkanĩa, kusangwa ebĩ biri ng'amahere awakatsemesaya Nyamuhanga.
- ¹⁷Mowe abakabasondola, kandi mukole ebyo bakababwira. Bakategaya emitima yenyũ, ng'abandu abakandĩsyakanganĩa Nyamuhanga ebyo bakola. Neryo bakole batya n'obutseme butsira obũlĩge. Bamakola n'obũlĩge sibwendibaletera ndũndĩ.
- ¹⁸Mubye mukatusabira, kusangwa tũnasĩ tuwite obunya-mutima bowene, ĩtwanzĩre erikola ebibuya omo myatsi yosĩ.
- ¹⁹Kandi ngabahatikana kutsibu musabe, Nyamuhanga ĩnĩanyĩsũbya ewenyũ yo lũba.
- ²⁰Nyamuhanga abĩrĩlũbũkya Omukama wetu Yesu oko baholĩ, oyuli Mũlĩsya mukulu busana n'erĩũta omusasi wuwe omo ndagane ya kera na kera. Neryo Nyamuhanga w'obuholo,
- ²¹abahe emyatsi yosĩ eyitolere busana n'erikola erisonda liwe, akole omwisi wetu ebĩkamũtsemesaya. Akole ebĩ busana na Yesu Kristo; ukw'iye habye olukengerwa na kera na kera. Amina.
- ²²Nĩkwa ngabahatikana, balĩkyetu, nyiti mowe ekĩnywa kyage ky'eribahana, kusangwa nabiribasakira ebĩnywa bike.
- ²³Muminye ngoko mũlĩkyetu Tĩmoteo abiriboholwa; neryo Tĩmoteo amasa lũba, asyabya nage ekiro nasyabasunga.
- ²⁴Mũkeraye abasondolĩ benyũ bosĩ, n'abandu bosĩ ba Nyamuhanga. Abali eĩtalĩa bakabakeraya.
- ²⁵Olukogo lwa Nyamuhanga lubyenye n'ĩnywe bosĩ.

Yakobo

Yakobo 1

- ¹Ĩngye Yakobo, omugombe wa Nyamuhanga n'Omukama Yesu Kristo, ngabakeraya ĩnywe bihanda ĩkũmĩ n'ebibiri ababiripanza-panzwa omo kihugo kyosĩ.
- ²Balĩkyetu, omugulu mukabana erirengwako mĩsĩndo-mĩsĩndo, mubye n'obutseme.
- ³Kusangwa mũnasĩ omugulu erĩkĩrĩrya lyenyũ likalengawako, likaleta erĩyĩyĩnĩa.
- ⁴Nĩkwa litolere erĩyĩyĩnĩa lyenyũ lihĩkane ndeke, imwabya bandu abahĩkene imwabirikula ndeke, isimulibula mwatsi.
- ⁵Nĩkwa hamabya mundu omo katĩkatĩ kenyũ oyukabula amenge, abũlaye Nyamuhanga oyukaha ndeke oko bandu bosĩ butsira buhemu; neryo omundu oyo asyahabwa amenge ayo.
- ⁶Nĩkwa abũlaye ĩnĩakĩkĩrĩraya, butsira eritika-tika. Kusangwa oyukatika-tika ali ng'ebisunda by'omo ngetsi, ebĩkakũnawa n'eriguswa n'erihunga.
- ⁷Omundu ng'oyo sĩaganĩraye ati asyabana kindu ew'Omukama.
- ⁸Kusangwa ni mundu w'emitima ĩbĩrĩ, sĩasĩkĩre omo nzira siwe syosĩ.
- ⁹Nĩkwa omũlĩkyetu mwera atseme omugulu akahamĩbawa na Nyamuhanga.
- ¹⁰N'omundu w'ebindu atseme omugulu akakehĩbawa na Nyamuhanga. Kusangwa ab'ebindu basyahwaho ng'omusanga w'ebiti.
- ¹¹Kusangwa eryuba likahuluka haguma n'erihunga, bĩkahĩsaya ebiti ebyo, n'omusanga wabyo akatogonga, n'obubuya bwabyo bukahera. N'omundu w'ebindu kw'asyahwerekerera atya omugulu akakola emĩbĩrĩ yiwe.
- ¹²Obutseme buli n'omundu oyũkasĩka omw'irengwako, kusangwa amabitoka erirengwako asyangirira embĩta y'engebe, eyo Nyamuhanga abirilaga abamwanzĩre.
- ¹³Omundu sĩabũge omugulu akalengawako ati, Nyamuhanga yukamulengako, kusangwa Nyamuhanga sialitoka erirengwako n'ekibi, kandi sialirenga uku mundu.
- ¹⁴Nĩkwa obuli mundu akalengawako omugulu akakurawa n'erihewka n'esyongumbu siwe nyibi.
- ¹⁵Neryo esyongumbu siwe nyibi syabiheka obukule, sikabuta ebibi, n'ebibi byabikula, bikaleta oluholo.
- ¹⁶Sĩmũtebĩbawe, balĩkyetu banze.
- ¹⁷Obuli lūsũnzo lubuya n'obuli lūsũnzo lowene, bĩkalũa endata, kandi bikasira uku Tata w'ekyakakala kyosĩ, oyutebinduka kutse eriyihindula.
- ¹⁸Kusangwa mwayisoga eritubuta omo kĩnywa ky'ekwenene itwatoka eribya b'erĩmbere umw'ebyo ahangika.

- ¹⁹Balĩkyetu banze, muminye ekĩ. Obuli mundu abye akowa lũba, nĩkwa sĩabũge lũba, kutse siahitane lũba.
- ²⁰Kusangwa erihitana ly'abandu siririya eritunganene lya Nyamuhanga.
- ²¹Neryo muguse obuli mwatsi atĩsĩrĩre, n'emibere yosĩ y'ebibi. Neryo mwangirire n'omutima molo ekĩnywa ekyo Nyamuhanga akahĩra omo mitima yenyũ, ekikatoka erĩbalamya.
- ²²Mubye bandu abakakola n'erĩowa ebĩnywa bya Nyamuhanga, butsira abakahulikirira lisa n'eriyiteba.
- ²³Kusangwa omundu amowa ekĩnywa isialikolakyo, ali ng'omundu oyukayisamalira omo kisasamira n'eriyiminye;
- ²⁴kusangwa akayisamalira, neryo iniagenda, n'eribirirwa lũba kw'alwe asosĩre.
- ²⁵Nĩkwa omundu oyukalangira ndeke omugambo owahĩkene, ow'obwĩranda, iniakakwamago ndeke, asyabana obutseme bwa Nyamuhanga omo mũbĩrĩ wuwe, kusangwa sialihulikirira buyira n'eribirirwago; akakolago.
- ²⁶Omundu amaganĩrya ati akakwama ekisomo kyo ndeke, nĩkwa isialikunga olulimi luwe, akayiteba, n'ekisomo kiwe ni kya busa.
- ²⁷Ekisomo kibuya, ekite n'ebĩtĩsĩrĩre embere sya Nyamuhanga Tata kyekĩ: erĩwatĩkya esyongũbĩ n'abakwakalĩ omo bũlĩge bwabo, kandi eriyihigula oko myatsi mibi y'ekihugo.

Yakobo 2

- ¹Balĩkyetu, simuyire ebitaga omo migendere yenyũ, ĩnywe mwabĩrĩkĩrĩrya n'erikwama Omukama wetu Yesu Kristo, omwenye olukengerwa.
- ²Kusangwa omundu amahĩka omo nyũmba yenyũ y'erĩhĩndanamo iniambite embũka y'esyamagetsi, n'esyongimba esyowenenga. Kandi omundu mwera akahĩkamo iniambite esyongimba sītowene.
- ³Neryo mukakenga oyukambala esyongimba syowenenga muti, Īkala ahowene hano. Kandi mukabwira omundu mwera, muti, Hangan halya. Kutse muti, Īkala hano ahisi, hakũhĩ n'ekĩtũmbĩ kyage.
- ⁴Si mwabirisombola abandu omo katĩkatĩ kenyũ, n'eritswera emyatsi busana n'amalengekanĩa mabi kwehĩ?
- ⁵Abalĩkyetu banze, muhulikirire ndeke! Nyamuhanga mwayisoga abera b'ekihugo eribya ng'abandu b'ebindu omw'ĩkĩrĩrya, abasyabana Obwami obo Nyamuhanga abirilaga oko bakamwanza.
- ⁶Nĩkwa ĩnywe mukahemula omundu mwera! Si ba bandu b'ebindu abakabanũbaya, n'eribakurira embere sy'abatswerĩ kwehĩ?
- ⁷Ni bandu b'ebindu abakatsuma erĩna libuya eryo Nyamuhanga abiribahulamo.

- ⁸Nĩkwa mukandikola ndeke mwamaberererya omugambo w'Obwami owali omo masako ati, Wanze mũlĩkyenyũ ngoko ũyanzĩre.
- ⁹Nĩkwa mwamayira ebitaga, mukakola ebibi, kandi mwamasĩngwa n'Emigambo ng'abakahalaya.
- ¹⁰Kusangwa oyukakwama Emigambo yosĩ, nĩkwa amaketa omuguma, ĩnĩabĩrĩhalya omo byosĩ.
- ¹¹Kusangwa oyo wabũga ati, Isiwasingĩra, yo wabũga ati, Īsĩwĩta. Nĩkwa wamatendĩsingĩra, nĩkwa ũkĩta, ĩwabĩrĩhalya omo Migambo.
- ¹²Neryo mũbũge, mukole ng'abandu abasyatswerwa n'omugambo owakaleta obwĩranda.
- ¹³Kusangwa Nyamuhanga siendisyaganyira omundu oyukagana eriganyira ogundi. Nĩkwa eriganyira lĩkakĩnda eritswera.
- ¹⁴Balĩkyetu, nĩ ndũndĩ yahi busana n'omundu oyũkabũga ati awite erĩkĩrĩrya, nĩkwa emĩbĩrĩ yiwe isĩrĩkangayalyo. Erĩkĩrĩrya eryo lyanganamũlamya kwehĩ?
- ¹⁵Mugala wetu kutse mwali wetu anganabya butsira esyongimba, kutse anganabula eky'erirya.
- ¹⁶Nĩ ndũndĩ yahi eribwirabo uti, Mugende buholo, mũsĩsĩmũke, mũgũte ndeke, nĩkwa simulihabo ebitolere emibiri yabo?
- ¹⁷Erĩkĩrĩrya ko liri ritya. Lyamabya liri ĩryolyene butsira emĩbĩrĩ, ĩrĩholĩre.
- ¹⁸Omundu anganabũga ati, Uwe uwite erĩkĩrĩrya, nage ngwite emĩbĩrĩ. Ũngangaye erĩkĩrĩrya lyawe eritawite mũbĩrĩ, nage ngandĩkũkangya erĩkĩrĩrya lyage omo mũbĩrĩ yage.
- ¹⁹Ũkĩkĩrĩraya ngoko Nyamuhanga ni muguma. Ũkabũga ndeke. Nĩkwa esyombĩnga nasyo sĩkĩrĩrĩraya ekyo, kandi sĩkasũka-sũkana.
- ²⁰Uwe mundu mũkĩrũ, ũnanzĩre erĩmĩnyĩsĩbwa ngoko erĩkĩrĩrya butsira mũbĩrĩ ni busa kwehĩ?
- ²¹Omugulu Abrahamũ tata wetu, ahera mugala wuwe Īsaka oko kiherero, mwatatũngananĩbwa omo mũbĩrĩ yiwe kwehĩ?
- ²²Mũlebaye ngoko erĩkĩrĩrya molyakola omo mũbĩrĩ yiwe, kandi erĩkĩrĩrya liwe molyahĩkana omo mũbĩrĩ yiwe.
- ²³Neryo amasako mwabererera, awakabũga ati, Abrahamũ mwĩkĩrĩrya Nyamuhanga, neryo Nyamuhanga mwamuganza ng'omutunganene busana n'erĩkĩrĩrya liwe. Kandi Nyamuhanga mwahula Abrahamũ mo mwĩra wuwe.
- ²⁴Neryo mũlebaye ngoko Nyamuhanga akatũngananaya omundu busana n'ebyo akakola, butsira erĩkĩrĩrya ĩryolyene.

²⁵Ko lyabya litya n'omūmalaya ye Rahabū. Mwatūngananĩbwa na Nyamuhanga busana n'ebyo akola omugulu akokaya abakwenda ba Īsraelĩ, n'erĩkangyabo eyindi nzira y'erilabamo.

²⁶Kusangwa ngoko mubiri owate mo kĩrĩmũ aholĩre, ko liri litya erĩkĩrĩrya butsira mĩbĩrĩ lihohĩre.

Yakobo 3

¹Balĩkyetu, sihabye abakangĩrĩrya bangi omo katĩkatĩ kenĩyũ, kusangwa ĩtwe bakangĩrĩrya twasyatswerwa erĩkalĩre kwilaba bandi.

²Kusangwa ĩtwe bosĩ tukatala omo bingi. Omundu oyutetala omo bĩnywa ni mundu ũhĩkene, iniatoka eriyibombeka omo myatsi yosĩ y'omubiri wuwe gosĩ.

³Nĩkwa tũkahĩra ebyuma omo muno w'esyosabayĩrĩ isyatoka eritukenga, kandi tukategeka omubiri wasyo gosĩ.

⁴Kandi mũlebaye amato, nomo angabya manene-manene n'erĩkũnwa n'erihunga erĩkalĩre, amato ayo akasondolawa n'engahya nge-nge-nge, neryo akalola eyo mũsondolĩ wago anzĩre.

⁵Ko liri ritya oko lulimi. Nĩ kĩtsũko kyike nĩkwa lukayihalamba omo myatsi minene-minene. Mũlebaye ngoko muliro muke akahĩsaya ekisuki kinene!

⁶N'olulimi luli ng'omuliro, olulimi ni kihugo ekyoswĩre n'ebibi. Olulimi lwĩkere omo katĩkatĩ k'ebĩtsũko byetu, kandi lũkatsandaya omubiri gosĩ. Kandi lũkakaya omuliro omo mitima yetu, omuliro oyo akalũa elĩfero.

⁷Abandu bakabegeraya emihanda yosĩ y'esyonyama esy'omolĩ, n'esyonyonyũ, n'esyonyama esikakululuka, n'esyosĩ sy'omo ngetsi, kandi babĩrĩbegerya esyosĩ.

⁸Nĩkwa sihali mundu oyukatoka erĩbegerya olulimi. Kusangwa olulimi ni kibi ekiteluhuka, ĩloswĩre n'obuti obũkĩta.

⁹Omo lulimi tukapipa Omukama wetu na Tata; kandi mulo tukatakira abandu abahangikawa omo kĩsosekanĩo kya Nyamuhanga!

¹⁰Omo buno buguma mũkalũa eripipa n'eritakira. Balĩkyetu, emyatsi eyĩ siyangabya itya!

¹¹Engũnũnũko ĩkahũlũkaya omo kyũna kiguma amagetsi awasĩhĩre, n'amagetsi awakalĩhĩre kwehĩ?

¹²Kandi balĩkyetu, omuti w'omũtĩnĩ anganatoka eriheta kw'ebĩgũma by'emĩzeĩtũm kwehĩ? Kutse omũlĩkĩ w'ebĩnyũ anganatoka eriheta kw'ebĩgũma by'omũtĩnĩ kwehĩ? Litya amagetsi w'omũnyũ siangatoka erĩhũlũkya awasĩhĩre.

¹³Nindi omo katĩkatĩ kenĩyũ oyuwite amenge n'eriminyā kwehĩ? Akanganayebyo omo mibere mibuya yiwe, n'omo mĩbĩrĩ yiwe eyo akakola n'omutima molo, n'ow'amenge.

¹⁴Nĩkwa mwamabya n'eritsura erĩkalĩhĩre, n'erianza nabi omo mitima yenyũ, simuyihalambe n'eribihira omwatsi w'ekwenene.

¹⁵Amenge aya sĩ mũsĩndo owakalũa endata, nĩkwa ni w'ekihugo, kandi ni w'omubiri, kandi ni wa Satanĩ.

¹⁶Kusangwa ahali eritsura n'erianza nabi, aho hali erinegena n'erikola ebĩtĩsĩrĩre byosĩ.

¹⁷Nĩkwa amenge awakalũa endata, embere ni mabuya; kandi ni w'obuholo, kandi ahehere, kandi akowa lũba, oswĩre mw'eriganyira, n'emĩbĩrĩ mibuya; kandi sialisombola ndi nandi, kandi sĩalĩyĩtendereraya.

¹⁸Kandi emyatsi eyikaleta ebitunganene ĩkatsũka omo buholo busana n'abandu abakayira obuholo.

Yakobo 4

¹Erinegena n'amalwa omo katĩkatĩ kenyũ bĩkalũa hahi kwehĩ? Bĩkalũa oko syongumbu syenyũ esĩkalũa omo mibiri yenyũ.

²Mukasonda ebindu byo kutsibu, nĩkwa simuwitebyo, neryo mukasonda erĩta abandi. Mukatsura nĩkwa simwetoka eribanabyo; kikaleka imwalwa n'erinegena. Simuwite ebyo mwanzĩre kusangwa sĩmwebũlaya Nyamuhanga.

³Mũkabũlaya neryo simwebanabyo, kusangwa mũkabũlaya nabi, muti mũkakolesayabyo omo syongumbu syenyũ.

⁴ĩnywe basĩngĩrĩ, sĩmwasĩ ko bwĩra bw'ekihugo nĩ bũyĩgũ uku Nyamuhanga kwehĩ? Neryo oyukasonda eribya mwĩra w'ekihugo akayiyira mo nzĩgũ ya Nyamuhanga.

⁵Kutse mũkagaĩnraya muti Amasako akabũga buyira kwehĩ, ati, Ekĩrĩmũ ekyo Nyamuhanga abĩrĩhĩra omwisi syetu, kyoswĩre n'erisonda litsibu.

⁶Nĩkwa olukogo olo Nyamuhanga akaha lũlengĩre. Neryo Amasako ati, Nyamuhanga akalwa n'abakayiheka, nĩkwa akakangaya olukogo ukw'abo bakayĩkehaya.

⁷Neryo mwolobe embere sya Nyamuhanga. Mulwe n'eSatanĩ, nayo ikandisyabasaga.

⁸Mũyĩtũnde hakũhĩ na Nyamuhanga, naye akandĩyĩtũnda hakũhĩ nenyũ. Mũnabaye ebyala byenyũ, ĩnywe bakola-nabi! Mweraye emitima yenyũ ĩnywe mũkayĩtendereraya.

⁹Mũkwe obũlĩge, mũsũsũmane, mulire: eriseka lyenyũ libinduke mw'ĩsũsũmana, n'obutseme bwenyũ bubinduke mo ngitsi.

¹⁰Mũyĩkehaye embere sy'Omukama, naye akandĩbahamya.

¹¹Balĩkyetu, simuhandikirirane. Oyukahandikirira mũlĩkyabo, kutse erimutswera, akahandikirira Emigambo n'eritswerayo. Nĩkwa wamatswera Emigambo, sukiri oyukakenga Emigambo, nĩkwa uli mũtswerĩ wayo.

¹²Nyamuhanga ñyowene akayira Emigambo n'eribya mûtswerĩ. Iye ñyowene akatoka erĩlanya n'erĩherya, nikwa uwe uwendi uti ukatswera mûlĩkyenyũ kwehĩ?

¹³Muhulikirire, ñnywe mûkabũga muti, Mûnabwĩre kutse engyakya, twasyaya oko mûyĩ mulebe, aho twasyasiba omwaka muguma. Aho twasyatũndya, n'eribana endũndĩ.

¹⁴Kwesĩ sĩmwasĩ nga mwasyabya muti omo ngyakya. Kusangwa engebe yenyũ iri ng'oluhohwe, olukahuluka katambĩ kake, neryo ilwabulirayo.

¹⁵Neryo ekitolere ñwabũga uti, Omukama amabya anzĩre, twasyabyaho itwakola ekĩ kutse ekindi.

¹⁶Nĩkwa lino, mukayihalamba omo miyiheko yenyũ. Emiyihalambo yosĩ eyo ni kibi.

¹⁷Neryo, omundu oyo wasĩ ekibuya ekyo angakola, nĩkwa sialikolakyo, omundu oyũ ali m'omusango w'ebibi.

Yakobo 5

¹Neryo muhulikirire lino, ñnywe bandu b'ebindu! Mulire, muyilakire busana n'amalĩge awakandĩsyabahĩkako.

²Ebindu byenyũ byabirihonda, n'esyongimba syenyũ syabiriribwa n'ehinyurugunzu.

³Esyamagetsi n'ebĩtsĩpa byenyũ, byabĩrĩkwa amakenge, n'amakenge wabyo asyabya mûlangĩrĩ wenyũ, kandi asyalya emĩnyokũ yenyũ ng'omuliro. Mwabiriyibikira ebindu byenyũ omo biro by'enyũma-nyũma.

⁴Mũlebaye, simwetaliha abandu abahingira omo malima wenyũ, n'abandu abasolomago. Nabo bakabatsongera. N'erilaka lyabo lyabĩrĩhĩka omo matwĩ w'Omukama w'Amaka Gosĩ.

⁵Mwabirisiba muna-kihugo ng'abami, n'erĩyĩtsemesya ndeke. Mwabĩrĩnenehya emitima yenyũ busana n'ekiro ky'erikerwa.

⁶Mwabĩrĩsĩnga n'erĩta omundu mutunganene; naye sialilwa yenyũ.

⁷Neryo balĩkyetu, muyibombeke erĩhĩka oko kiro ky'eriasa ly'Omukama. Mũlebaye ngoko mûlĩmĩ akayibombeka, eririnda eriera ly'ebĩgũma by'enzwere nene by'ekitaka, iniakayibombeka erĩhĩka oko kiro embũla y'erĩmbere n'ey'erĩnyũma ikawa.

⁸Nenyũ nibya, muyibombeke! Mũsĩkaye emitima yenyũ, kusangwa ekiro ky'eriasa ly'Omukama kiri hakũhĩ.

⁹Balĩkyetu, simutongane, mukasyatswerwa na Nyamuhanga. Mũlebaye, omũtswerĩ imene oko lũkyo.

¹⁰Balĩkyetu mwibuke abamĩnyererĩ, ababũga omo lĩna ly'Omukama. Muganzebo ng'olulengo lw'erĩyĩyĩnĩa, n'eriyibombeka omo bũlĩge.

- 11**Mũlebaye, tukaganza abayĩyĩnaya mo bandu b'obutseme. Mwabĩrĩowa engulu y'erĩyĩyĩnĩa lya Yobũ, kandi mwabirilangira ebyo Mukama asala amukolera. Kusangwa Omukama ni w'eriganyira kutsibu, kandi akaganyira abandu.
- 12**Nĩkwa kwilaba ebyosĩ, balĩkyetu, omugulu mukalaga, sĩmũlahĩraye kutse omo lubula, kutse omo kihugo, kutse omo lindi erĩlahĩrya. Nĩkwa ega yenyũ ibye ega, n'eyihi yenyũ ibye iyihĩ, Nyamuhanga siabatswere.
- 13**Hali mundu omo katĩkatĩ kenyũ akagalawa kwehĩ? Asabe. Hali oyukatsema kwehĩ? Imbe n'eripipa.
- 14**Hali oyulwere omo katĩkatĩ kenyũ kwehĩ? Abirikire abakulu b'ekanĩsa, bamusabire, n'erĩmũhakabya amagũta omo lĩna ly'Omukama.
- 15**N'erisaba erĩ ly'erĩkĩrĩrya lyasyalamya omũkonĩ, n'Omukama asyamũsũbya. Kandi amabya abirikola ebibi, asyabuyirwabyo.
- 16**Neryo mũkangananaye ebibi byenyũ, n'erisabirana, imwatoka erĩlamĩbwa. Erisaba ly'omundu mutunganene likatoka omwatsi munene.
- 17**Elĩa abya mundu nga twe, neryo mwasaba n'omũhwa ati, embũla siyiwe. Neryo embũla moyitawa oko kihugo emyaka ĩsatu n'emikera ndatu.
- 18**Neryo mwaswasaba neryo olubula molwawĩsya embũla, n'ekitaka mokyalasya esyombuto.
- 19**Balĩkyetu, hamabya mundu omo katĩkatĩ kenyũ oyukatala n'erĩlũa omo kwenene, n'ogundi akamũsũbũlya;
- 20**muminye omwatsi ono, oyũkasũbũlaya omukola-nabi erĩmũlũsya okw'itala liwe, akalamaya omutima w'omukola-nabi oyo okw'ihola, kandi akaleka ebibi binene ibyabuyirwa.

1 Petero

1 Petero 1

¹İngye Petero, omukwenda wa Yesu Kristo, ngabasakira ĩnywe bandu abo Nyamuhanga ayisoga, abĩkere ng'abasayĩ, abapanza-panzirawa omo bihugo by'ePonto, n'eGalatĩa, n'eKapadokĩa, n'eAsĩa, n'eBetanĩa.

²Nyamuhanga Tata, mwabaminya kera n'eriyisoga nywe. Omũlĩmũ Abũyĩrĩre iniabiribahigula, imwatoka erĩowa Yesu Kristo n'erĩerĩbwa omo musasi wuwe. Olukogo n'obuholo bibye nenyũ kutsibu.

³Tupipe Nyamuhanga ye Tata w'Omukama wetu Yesu Kristo! Busana n'eriganyira liwe lĩnene, abiriswatubuta kandi n'erituha engebe eyiri n'amaha busana n'erĩlũbũka lya Yesu Kristo oko baholĩ.

⁴Neryo tukalindirira eribana emĩyĩsa mibuya eyo Nyamuhanga akabikira abandu buwe. Abiribabikira emĩyĩsa eyo elubula, aho itehonda kutse eritsanda kutse erikeha.

⁵Emĩyĩsa eyo ni busana nenyũ abakateyĩbawa omo maka wa Nyamuhanga busana n'erĩkĩrĩrya lyenyũ, imukalindirira erilama eryo likandisyabĩsũlwa oko mugulu w'enyũma-nyũma.

⁶Ekĩ kikaleka imwatsema kutsibu, na lino litolere ĩmwakwa obũlĩge omw'irengwako mĩsĩndo-mĩsĩndo.

⁷Neryo erirengwako eryo lĩkamĩnyĩsaya erĩkĩrĩrya lyenyũ. Esyamagetsi sikanahera, nasyo sikalengawako omo muliro. Neryo erĩkĩrĩrya lyenyũ eriwite enzwere nene kwilaba esyamagetsi, litolere iryalengwako. Neryo mwasyabana eripipa n'olukengerwa, n'erĩsĩkĩbwa oko kiro ekyo Yesu Kristo asyabĩsũlwa.

⁸Neryo mukanza Yesu Kristo nomo mutetamulolako, kandi mũkamwĩkĩrĩraya nomo mutetamulangira lino, kandi mukatsema kutsibu n'obutseme obutetoka eriahulwa, obuwite olukengerwa.

⁹Kusangwa mukabana endũlĩ y'erĩkĩrĩrya lyenyũ, omulamo w'emitima yenyũ.

¹⁰Abamĩnyererĩ mobasonda-sonda n'erĩbũlĩrĩrya omwatsi w'erilama erĩ. Neryo mobaminyerera omwatsi w'olũsũnzo lw'olukogo olo Nyamuhanga angabaha.

¹¹Kandi mobalenga eriminya ng'Omũlĩmũ wa Kristo, omwisi wabo, abya akahula emyatsi yahi kutse mugulu wahi. Kusangwa Omũlĩmũ abya akaminyerera amalĩge wa Kristo, n'olukengerwa olwasyakwama amalĩge ayo.

¹²Nyamuhanga mwabĩsũlĩra abamĩnyererĩ aba ngoko mũbĩrĩ wabo siabya busana nabo ĩbobene, nĩkwa busana nenyũ, omugulu babũga emyatsi eyo mwabĩrĩowa. Kandi abakwenda b'Engulu Yowene, ababũga omo maka w'Omũlĩmũ Abũyĩrĩre owatumawa erĩlũa elubula, mobababwira eby'ekwenene ebĩ. Kandi emyatsi eyĩ abamalaĩka banzĩre eriminyayo.

- ¹³Neryo mubye n'amalengekanĩa w'erikola omũbĩrĩ. Mũyĩtegaye, mũhĩre amaha wenyũ ndeke oko lukogo olo Yesu Kristo asyabaletera ekiro asyabĩsũlwa.
- ¹⁴Mubye bana abakowa Nyamuhanga. Simusyekwama esyongumbu esyo mwabya mukakwama erĩmbere omo butamina bwenyũ.
- ¹⁵Nĩkwa mubye babũyĩrĩre omo migendere yenyũ, nga Nyamuhanga oyo wababirikira abũyĩrĩre.
- ¹⁶Kusangwa Amasako ati, Mwasyabya babũyĩrĩre, ngoko nage nyĩbũyĩrĩre.
- ¹⁷Omugulu mukasaba Nyamuhanga, mukamwahula mo Tata, oyukatswera obuli mundu, butsira obutaga, ng'emĩbĩrĩ yiwe kw'iri; mulendere n'erikenga Nyamuhanga omugulu mukine omo kihugo kino.
- ¹⁸Kusangwa mũnasĩ momũtatongolĩbwa oko mitsye mitya-mitya n'emigendere y'abotata-kulu wenyũ, omo bindu ebikahera, ng'ebĩsĩpa kutse esyamagetsi.
- ¹⁹Nĩkwa mwatongolĩbawa omo musasi wa Kristo, ow'obũgũlĩ bunene, naye abya ng'ekyana ky'embũlĩ ekite kw'ekĩtĩngũ kutse bulema.
- ²⁰Kusangwa Nyamuhanga ayisoga Kristo ekihugo kite kyahangikwa. Nĩkwa abirihuluka omo biro ebĩ by'enyũma-nyũma busana nenyũ.
- ²¹Neryo busana na Kristo mwabĩrĩkĩrĩya Nyamuhanga oyo wamũlũbũkaya oko baholĩ n'erimuha olukengerwa. Neryo erĩkĩrĩya lyenyũ n'amaha wenyũ ibyabya uku Nyamuhanga.
- ²²Neryo kusangwa mwabĩrĩerya emitima yenyũ, busana n'erĩowa omwatsi w'ekwenene, kandi mwabiribya n'olwanzo olute n'eriteba busana n'abalĩkyetu, lino litolere imwanzana n'emitima yenyũ yosĩ n'omũhwa.
- ²³Kusangwa mwabiributwa buhya-buhya, butsira omo mbuto eyikahonda, nĩkwa omo mbuto eyitehonda, kye kĩnywa kya Nyamuhanga, ekiri mw'engebe, kandi ekikakota.
- ²⁴Ngoko kĩsakĩre kiti, Abandu bosĩ bali ng'ebiti by'omolĩ, N'obubuya bwabo buli ng'omusanga w'ebiti. Ebiti bikuma n'omusanga wabyo akalagala.
- ²⁵Nĩkwa ekĩnywa ky'Omukama kikakota, Ekĩ kyo kĩnywa ky'Engulu Yowene ekyatũlawa ũkw'ĩnywe.

1 Petero 2

- ¹Neryo mũyĩlũsaye kw'ebibi byosĩ, n'eribiha lyosĩ, n'erĩyĩtendererya, n'eritsura, n'erirega abandi ryosĩ.
- ²Mubye ng'esyomekeke, imukasonda kutsibu amasabũ agowene busana n'omutima, imwatoka eriusuka busana n'erilama.
- ³Ngoko kĩsakĩre kiti, Mwabĩrĩgerya oko bubuya bw'Omukama.

- ⁴Neryo mwase oko Mukama oyuli erĩbwe eriwite engebe, eryaganawa n'abandu, nĩkwa eryayisogawa na Nyamuhanga, ng'erĩbwe ery'obũgũlĩ bunene.
- ⁵Mwase ng'amabwe awawite engebe, mũhĩmbawe mo hekalũ y'ekĩrĩmũ, mubye abahererĩ babũyĩrĩre, abakaherera esyohongo sy'ekĩrĩmũ busana na Yesu Kristo, esĩkatsemesaya Nyamuhanga.
- ⁶Kusangwa Amasako akabũga ati, Lebaya ngahĩmba eSĩonĩ, erĩbwe nayisoga, Erĩbwe ry'enũnga, ery'obũgũlĩ bunene, N'oyũkamwĩkĩrĩraya siendĩsyakwa esĩsonĩ.
- ⁷Erĩbwe erĩ, nĩ ry'obũgũlĩ bunene busana nenyũ abakĩkĩrĩraya. Nĩkwa busana n'abatĩkĩrĩraya, ati, Erĩbwe eryo bahĩmbĩ babana nga ni buyira, Lyabiribya erĩbwe erĩkatũngananaya enũnga y'enyũmba.
- ⁸Kandi Amasako ati, Nĩ rĩbwe ly'erĩtwĩkalya abandu, Nĩ rĩbwe ly'erĩtoya abandu. Bakatwĩkala kusangwa mobatĩkĩrĩrya ekĩnywa; kandi lyabya erisonda lya Nyamuhanga.
- ⁹Nĩkwa ĩnywe muli kihanda ekyayisogawa, abahererĩ b'obwami, ekihanda kĩbũyĩrĩre, abandu ba Nyamuhanga, imwatoka erĩkangya emĩbĩrĩ mibuya ya Nyamuhanga, oyo wababirikira erĩlũa omo mwĩrĩmya n'eriingira omo kyakakala kiwe ky'eriswekera.
- ¹⁰Kusangwa simwabya bandu, nĩkwa lino muli bandu ba Nyamuhanga; mwabya isimwetabana eriganyira lya Nyamuhanga, nĩkwa lino mwabiribana eriganyira liwe.
- ¹¹Abanze betu, ngabalemba-lemba ng'ababunga n'abagendĩ, mugane erikwama esyongumbu sy'omubiri esikalwa n'omutima.
- ¹²Muyire emigendere mibuya omo katĩkatĩ k'Ebihanda, neryo nomo bangatsuma ng'abakola-nabi, nĩkwa omugulu bakalangira emĩbĩrĩ yenyũ mibuya, ibapipa Nyamuhanga oko kiro ky'eritswerwa.
- ¹³Mowe abatabalĩ ba muna-kihugo busana n'Omukama, kutse ni mwami oyuwite ehamũlĩ yosĩ,
- ¹⁴kutse abatabalĩ bakulu buwe abakatumawa erisuyira abakola-nabi n'eripipa abakakola ndeke.
- ¹⁵Kusangwa erisonda lya Nyamuhanga liti omw'ikola ndeke mũsĩnge ebĩnywa bitya-bitya by'abandu bakĩrũ.
- ¹⁶Mukole ng'abandu b'obwĩranda nĩkwa simuyire obwĩranda bwenyũ ng'ekindu ky'erĩbĩsa ekibi, mubye bakobe ba Nyamuhanga.
- ¹⁷Mũsĩkaye abandu bosĩ. Mwanze abalĩkyetu Abakristo, mukenge Nyamuhanga, kandi mũsĩkaye omwami.
- ¹⁸Abagombe, mubye mũkowa abakama benyũ n'erikengabo ndeke, butsira abakama babuya n'ab'omutima molo basa, nĩkwa abakama bakalĩre.
- ¹⁹Omundu akasĩmawa na Nyamuhanga amayĩyĩnĩa omo bulĩge ate ko lubanza, kusangwa akakola erisonda lya Nyamuhanga.

²⁰Nĩkwa endũndĩ ni yahi mwamayĩyĩniã omugulu bakabahũnza busana n'ebibi mukakola kwehĩ? Nĩkwa mwamakola ndeke, neryo mũkayĩyĩniã omugulu mukagalawa, Nyamuhanga asyabatsumula busana n'ekyo.

²¹Kusangwa Nyamuhanga ababirikira busana n'omwatsi oyũ. Kusangwa Kristo nibya mwagalwa busana nenyũ, neryo mwabasĩgĩra olugobe olo mwangakwama.

²²Ngoko kĩsakĩre kiti, Mwatakola ekibi, kutse amatebo mwatabanika omo mũnywa yiwe.

²³Kandi omugulu atsumawa, mwataswatsumabo, omugulu agalawa mwatũbahya, nĩkwa mwayĩhĩra omo byala by'oyukatswera ebitunganene, ye Nyamuhanga.

²⁴Kristo ĩyowene-wene mwaheka ebibi byetu omo mubiri wuwe oko musalaba, itwatoka erihola oko bibi, n'eribyaho busana n'ekitunganene; kusangwa mwalamĩbawa omo mĩbĩbũ yiwe.

²⁵Kusangwa mwabya ng'esyombũlĩ esyatala, nĩkwa lino mwabirisuba oko Mũlĩsya n'Omũteya w'emitima yenyũ.

1 Petero 3

¹Litya nenyũ ĩnywe bakalĩ, mowe abĩba nywe, neryo abatiowa ekĩnywa kya Nyamuhanga batoke erĩsingwa n'erĩkĩrĩrya busana n'emigendere y'abakalĩ babo, isibetabwirwa ekĩnywa n'ekiguma.

²Kusangwa bakalebaya emigendere yenyũ mibuya eyikakenga.

³N'obubuya bwenyũ sibubye obw'eyĩhya, ng'eriluka esyonzwiri, n'erimbala emisege y'esyamagetsi, n'erimbala emyambalire yowene.

⁴Nĩkwa obubuya bwenyũ buby bw'omutima owali omwisi w'omundu. Buby obubuya bw'ekĩrĩmũ ekihehere n'eky'obũkũtũ, ekitetsanda. Obubuya obo ni bw'obũgũlĩ bunene embere sya Nyamuhanga.

⁵Kusangwa litya kera abakalĩ babũyĩrĩre, abahĩra amaha uku Nyamuhanga, babya bakayĩsũga, n'erĩowa abĩba wabo.

⁶Sara naye mwowa Abrahamũ, n'erimwahula mo mukama. Nenyũ muli bana buwe mwamakola n'eritendiubaha kindu.

⁷Nenyũ abĩba wabo nibya, mwĩkale n'abakalĩ benyũ omo munge, ĩmũnasĩ abakalĩ ko bali bolo. Kandi mũsĩkayebo, kusangwa basyabana haguma nenyũ olũsũnzo lwa Nyamuhanga lw'engebe, neryo mukole mutya erisaba lyenyũ sĩrĩkakĩrĩbawe.

⁸Omo myatsi yosĩ eyĩ tuti, ĩnywe bosĩ muby n'obũlengekanĩa buguma, n'omutima muguma, mwanzane ng'abasubeneko, muby n'omutima mubuya, kandi mũyĩkehaye.

⁹Sĩmũtũhũlaye ekibi busana n'ekibi, kutse eritsuma busana n'eritsuma, nĩkwa kumbe mutsumulebo. Kusangwa Nyamuhanga mwababirikira busana n'omwatsi oyũ, imwabana eritsumula eryo alaga.

- ¹⁰Ngoko Amasako ati, Oyo wanzĩre eritsemere engebe, n'eribana ebiro byowene, Olulimi luwe lumbaye erĩbũga ekibi, n'emĩnywa yiwe yũmbaye eriteba.
- ¹¹Ahũtatire ekibi, akole ebibuya; Asonda-sondaye obuholo, n'erikwamirirabo.
- ¹²Kusangwa ameso w'Omwami Mukulu akatungerera abatunganene, Kandi amatwĩ wuwe akowa erisaba lyabo. Nĩkwa Omwami Mukulu akalola abakola-nabi b'ebitsule.
- ¹³Nindi asyabakola nabi mwamabya n'omũhwa w'erikola ebibuya kwehĩ?
- ¹⁴Kandi nomo mwangagalwa busana n'erikola ekitunganene, muli bandu b'obutseme. Simubahe erĩubahya lyabo, kandi sĩmũhahũkaye emitima.
- ¹⁵Nĩkwa omo mitima yenyũ mukenge Kristo ng'Omukama wenyũ. Īmũnasĩkĩre endambĩ yosĩ erĩsũbĩrya obuli mundu oyũkababũlaya busana n'amaha ago muli nago.
- ¹⁶Nĩkwa mũmũsũbĩraye bolo-bolo, n'erimukenga. Kandi mubye n'obunya-mutima bowene, neryo omugulu bakabanegulira, n'eritsuma emigendere yenyũ y'obuKristo, bĩtawe esĩsonĩ.
- ¹⁷Kusangwa lyowene ndeke imwagalwa busana n'erikola ebibuya omw'isonda lya Nyamuhanga, kwilaba erikola nabi.
- ¹⁸Kusangwa Kristo mwahola busana nenyũ engendo nguma nyisa busana n'ebibi. Omundu mutunganene mwahola busana n'abandu batatunganene, iniatoka erituleta uku Nyamuhanga. Kandi mwĩtwa oko mubiri nĩkwa mwabana engebe omo kĩrĩmũ.
- ¹⁹Kandi mwagenda omo mũlĩmũ, mwayatũlago oko bĩrĩmũ ebiri omo mũlĩkĩ.
- ²⁰Ebĩrĩmũ ebĩ byabya ĩsĩbĩrĩowa Nyamuhanga, omugulu abya akalindabo omo butaluha oko biro ebyo Noa abya akahĩmba obwato. N'omo bwato obo abandu bake, omunani musa, mobalamĩbwa omo magetsi ayo.
- ²¹Omwatsi oyo nĩ kĩsosekanĩo ky'olũbatĩso busana n'erilama lyenyũ. Erĩbatĩsya sĩ 'lũsya ly'emĩĩndũ y'omubiri, nĩkwa ni 'laga Nyamuhanga omo bunya-mutima bowene, erĩlamĩbwa busana n'erĩlũbũka lya Yesu Kristo.
- ²²Yesu Kristo abiriya elubula, kandi ali oko byala by'amali bya Nyamuhanga; iniabiritabala oko bamalaĩka, n'ab'ehamũlĩ b'elubula n'ab'amaka.

1 Petero 4

- ¹Neryo kusangwa Kristo abiriagalwa omo mubiri, nenyũ nibya mũyĩsũnze obũlengekanĩa obo, kusangwa oyukagalawa omo mubiri abĩrĩũmbya oko bibi.
- ²Nĩkwa lino omugulu mukineho omo mubiri, mukwame erisonda lya Nyamuhanga butsira esyongumbu sy'abandu.
- ³Kusangwa oko mugulu owalaba mwabirikwama endambĩ yingaho amalengekanĩa w'abatĩkĩrĩrye. Mwabya mukakwama erĩsingĩra, n'esyongumbu, n'erĩkũnda, n'eritamira, n'erĩyalũmba, n'esyonye sy'esyosanamu.

- ⁴Kandi ab'ebihanda bakasweka omugulu mutesangira nabo omo syonye syabo sy'eritamira, neryo bakabatsuma.
- ⁵Nĩkwa basyakanganĩa Nyamuhanga ebyo bakola, naye asĩkĩre erĩtwa esyombanza sy'abaliho n'esy'abaholĩre.
- ⁶Kusangwa Engulu Yowene yabĩrĩtũlwa ukw'abo babirihola, nomo babiritswerwa omo mubiri ng'abandu bosĩ ko bakatswerawa. Nĩkwa mwatũlayo kubo batoke eribyaho omo kĩrĩmũ ng'erisonda lya Nyamuhanga.
- ⁷Endũlĩ y'emyatsi yosĩ iri hakũhĩ. Neryo mubye n'obũlengekanĩa bw'amenge, n'obw'erĩyĩteya, imwatoka erisaba.
- ⁸Kwilaba emyatsi yosĩ, mũkwe omũhwa w'erianzana kutsibu, kusangwa olwanzo lũkakũnĩngĩra ebibi bingi.
- ⁹Mũkokanaye omo manyũmba wenyũ butsira eriyitonga-tonga.
- ¹⁰Obuli mundu abirihabwa olũsũnzũ lw'omũsĩndo olũkalũa uku Nyamuhanga. Mukolerane omo lũsũnzũ olo, ng'abateya b'olũsũnzũ mĩsĩndo-mĩsĩndo Nyamuhanga akatuha.
- ¹¹Oyũkatũlago, atũle ebĩnywa bya Nyamuhanga. Oyukakola omũbĩrĩ, akolego omo maka ago Nyamuhanga akamuha. Neryo omo myatsi yosĩ Nyamuhanga apipawe busana na Yesu Kristo. Olukengerwa n'obũtokĩ ni biwe kera na kera. Amina.
- ¹²Abanze, simusweke busana n'erirengwako erĩkalĩre erĩkabahĩkako nga ni kindu ky'ehandi busana nenyũ.
- ¹³Nĩkwa mutseme kusangwa mukasangira amalĩge wa Kristo. Neryo omugulu olukengerwa luwe lwasyabĩsũlwa, imwatoka eritsema n'eritsanga.
- ¹⁴Mwamatsumwa kusangwa mukakwama Kristo, muli n'omũyĩsa, kusangwa Omũlĩmũ w'olukengerwa, w'Omũlĩmũ wa Nyamuhanga ĩkere nenyũ.
- ¹⁵Nĩkwa sihabye mundu omo katĩkatĩ kenyũ oyukagalawa ng'omwĩtĩ, kutse ng'omũrahĩ, kutse ng'omũkolĩ w'ebibi, kutse oyũkayĩhĩra omo myatsi ya bene.
- ¹⁶Nĩkwa omundu amagalwa kusangwa ni Mukristo, sĩakwe esĩsonĩ, nĩkwa apipe Nyamuhanga busana n'eribya Mukristo.
- ¹⁷Kusangwa omugulu w'eritswera abandu ba Nyamuhanga abĩrĩhĩka. Neryo eritswera eryo lyamatsũka ũkw'ĩtwe, endũlĩ y'abandu abatetsomana Engulu Yowene ya Nyamuhanga yasyabya yiti kwehĩ?
- ¹⁸Ngoko Amasako akabũga ati, Lyamakala busana n'omundu utunganene erĩlamĩbwa, Oyutekenga Nyamuhanga, n'omukola-nabi, basyabya bati kwehĩ?
- ¹⁹Neryo abakagalawa busana n'erisonda lya Nyamuhanga, bahĩre emitima yabo omo byala by'Omũhangĩkĩ oyuteregula, babye bakakola ekitunganene.

1 Petero 5

- ¹Neryo, ngalembe-lembe abakulu omo katĩkatĩ kenyũ nga mũlĩkyenyũ mukulu. Kandi indi mũlangĩrĩ w'amagalĩ wa Kristo. Neryo nasyasangira olukengerwa olũkandĩsyabĩsũlwa.
- ²Mũlĩsaye esyombũlĩ sya Nyamuhanga esiri omo katĩkatĩ kenyũ. Mulemberesyo kusangwa mwanzĩre erikola mutya busana na Nyamuhanga, butsira erihatikanwa. Kandi simukole mutya busana n'erihembwa lisa, nĩkwa omo mũhwa w'erikola.
- ³Kandi simuyiyire nga mukatabala oko bandu abo mwahabawa erĩteya, nĩkwa mubye ebĩsosekanĩo busana n'ekihangulo.
- ⁴Neryo mugulu Omũlĩsya mukulu asyamĩnyĩkalĩbwa, mwasyabana embĩta y'olukengerwa olutekula.
- ⁵Nenyũ nibya ĩnywe balwana, mukenge abakulu benyũ. Kandi ĩnywe bosĩ mũyĩkehaye embere sy'abalĩkyenyũ, kusangwa kĩsakĩre kiti, Nyamuhanga akalwa n'abakayihaka, Nĩkwa akakanyaya olukogo oko bakayĩkehaya.
- ⁶Neryo mũyĩkehaye omo byala bya Nyamuhanga by'obũtokĩ, neryo ĩnĩabahamya oko mugulu atolere.
- ⁷Mũhĩre erĩhanga-hangya lyenyũ lyosĩ uku Nyamuhanga, kusangwa akabategaya.
- ⁸Mũlebaye, mũyĩtegaye! Kusangwa enzĩgũ yenyũ Satani, ikagenda-genda ng'endale, eyikaruruma n'erisonda-sonda oyo yangalya.
- ⁹Mulwe nayo ĩmũnasĩkĩre omwĩkĩrĩrya lyenyũ, kusangwa mũnasĩ abalĩkyenyũ abali muna-kihugo ko bakagalawa batya.
- ¹⁰Neryo mwamabiagalwa akatambĩ, Nyamuhanga ow'olukogo losĩ oyo wababirikira erisangira olukengerwa luwe lw'erikota haguma na Kristo, asyabahĩkanĩa, n'erĩbasĩkya, n'eribaha amaka, n'erĩbahanganĩa ndeke.
- ¹¹Obũtokĩ buby buwe kera na kera. Amina.
- ¹²Nabiribasakira ebĩnywa bike ebĩ. Sĩlvano oyo ngahula ng'omũlĩkyetu oyuteregula abĩrĩnyĩwatĩkya erisakabyo. Kandi ngasonda erihanda emitima yenyũ n'erĩtũlago nyiti omwatsi oyũ ni lukogo lw'ekwenene lwa Nyamuhanga. Mũsĩke mulo.
- ¹³Ekanĩsa eyiri eBabelĩ, eyayisogawa haguma nenyũ, ĩkabakeraya. Kandi omwana wage ye Marĩko akabakeraya.
- ¹⁴Mũkeranaye n'erivanako ly'olwanzo. Obuholo buby nenyũ inywe bosĩ-bosĩ ko muwatene na Kristo.

2 Petero

2 Petero 1

¹Ingye Srmonĩ Petero, omugombe n'o mũkwenda wa Yesu Kristo, ngasakira abo babiribana erĩkĩrĩrya ng'eryo tuwite busana n'eritunganene lya Nyamuhanga wetu n'Omũlamya Yesu Kristo.

²Olukogo n'obuholo bunene bibye nenyũ, kusangwa mwabiriminya Nyamuhanga n'Omukama wetu Yesu.

³Obũtokĩ bwa Nyamuhanga bwabirituha emyatsi yosĩ eyititolere, busana n'eribyahho omo ngebe ya Nyamuhanga, n'erikenga Nyamuhanga. Abirituha emyatsi eyĩ kusangwa twabiriminya kwenene oyo watubirikira erisangira olukengerwa luwe n'obubuya buwe.

⁴Kandi abirituha esyondagane siwe nene, sy'esyonzwere nene, itwatoka erisangira omo buNyamuhanga buwe, imwamabibala eritsanda ly'esyongumbu sya muna-kihugo.

⁵Busana n'omwatsi oyũ, muyitsinge, mutomeke obubuya okw'ĩkĩrĩrya lyenyũ, kandi oko bubuya bwenyũ mutomeke eriminya;

⁶n'okw'iminya lyenyũ, mutomeke erĩyĩteya; n'okw'iyĩteya lyenyũ mutomeke eriyĩyĩnĩ;

⁷n'okw'iyĩyĩnĩ lyenyũ mutomeke erikenga Nyamuhanga, n'okw'ikenga Nyamuhanga mutomeke obugenge, n'oko bugenge bwenyũ mutomeke olwanzo.

⁸Mwamakola mutya n'erikwamirirabyo, mwasyatoka, kandi mwasyakanyirira omw'iminya ndeke ly'Omukama wetu Yesu Kristo.

⁹Nĩkwa oyutekola emyatsi eyĩ nĩ ndĩmatĩme, kandi akabula ameso, iniabiribirirwa kw'abĩrĩerĩbwa kw'ebibi biwe bya kera.

¹⁰Neryo balĩkyetu, mubye n'omũhwa w'erĩhanganĩa ndeke eribirikirwa lyenyũ, n'eriyisogwa lyenyũ, kusangwa mwamakwama mutya, simwendisyatoga na kera.

¹¹Nĩkwa mwasyabana ehamũlĩ yosĩ y'eringira omo Bwami bw'erikota bw'Omukama n'Omũlamya wetu Yesu Kristo.

¹²Neryo nasyabya ĩnyĩnasĩkĩre ebiro byosĩ erĩbĩbũkyā emyatsi eyĩ, nomo mwangabya ĩmũnasĩyo n'erihangana ndeke omo mwatsi w'ekwenene ogo munawite.

¹³Kusangwa ngaganza nyiti, litolere omugulu nyikine omo mubiri wage, erĩbĩbũkyago.

¹⁴Kusangwa nysĩ ngoko nyĩkĩsĩya ĩnalũa omo mubiri oyũ. Kandi Omukama wetu Yesu Kristo, abĩrĩnyĩmĩnyĩsya omwatsi oyũ.

¹⁵Neryo nasyakola n'omũhwa, imwatoka eryibuka ebiro byosĩ emyatsi eyĩ enyũma w'erigenda lyage.

¹⁶Kusangwa motutakwama amalagu w'amenge omugulu twabowĩsaya obũtokĩ n'eriasa ly'Omukama wetu Yesu Kristo, nĩkwa motwalangira obukulu buwe omo meso wetu.

¹⁷Twabyaho omugulu Nyamuhanga Tata amuha erĩsĩkya n'olukengerwa, omugulu omulenge alũa omo Lukengerwa Lũkangĩre ati, Oyũ ni Mugala wage mwanze, oyo wabĩrĩnyĩtsemesya ndeke.

¹⁸Itwe netu, motowa omulenge oyũ akalũa elubula, omugulu twabya haguma naye oko kitwa kĩbũyĩrĩre.

¹⁹Busana n'omwatsi oyũ, tukayiketera ekĩnywa ekyabũgawa n'abamĩnyererĩ. Nenyũ mutolere imwatsomanakyo ng'etala eyĩkakoleraya ahali omwĩrĩmya, erĩhĩka okw'ikya ly'eKiro ekyo, n'erĩhĩka aho mugulu engũnũnũ y'engyakya-nyakya yasyakolerya omo mitima yenyũ.

²⁰Nĩkwa mũtsũke eriminya omwatsi oyũ: Sihali mundu oyo wangakũmbũla eriminyerera ly'amasako ĩyowene-wene.

²¹Kusangwa sihali eriminyerera eryahĩka na kera omw'isonda ly'omundu, nĩkwa abandu mobabũga ebĩnywa ebyo Nyamuhanga ahabo, ĩbakasondolĩbawa n'Omũlĩmũ Abũyĩrĩre.

2 Petero 2

¹Nĩkwa mohahuluka abamĩnyererĩ b'amabehĩ omo katĩkatĩ k'abandu, kandi litya abakangĩrĩrya b'amabehĩ basyahuluka omo katĩkatĩ kenyũ. Nabo basyĩngĩrya erĩkangĩrĩrya ly'amabehĩ, erĩkaheraya. Abo basyagana Omukama oyo wagulabo, ĩbakayiretera erihera lyo lũba.

²Kandi abandu bangi basyakwama emyatsi yabo eyĩtĩsĩrĩre, kandi busana nabo, abandu basyahula enzira y'ekwenene mo nabi.

³Neryo omo muhuguru wabo abakangĩrĩrya b'amabehĩ aba, basyababana kw'endũndĩ omo malagu wabo abakangĩrĩrya b'amabehĩ aba, bakera, kandi erihera lyabo likalindirirabo.

⁴Kusangwa Nyamuhanga mwatabalya abamalaĩka abakola ebibi, nĩkwa mwagusabo omo lĩfero eyo bakabikawa omo mahulula n'omo mwĩrĩmya, eririndirira ekiro ky'eritswera.

⁵Kandi Nyamuhanga mwatabalya ekihugo kya kera, nĩkwa mwateya Noa omũtũlĩ w'eritunganene haguma n'abandi balinda, mwabalyabo ekiro aleta erigunga ly'amagetsi oko kihugo ky'abandu abatakenga Nyamuhanga.

⁶Kandi Nyamuhanga mwahĩra omusango oko mĩyĩ y'eSodomo na Gomora, mwasindulayo, n'eriyirayo mo kĩmĩnyĩsyo busana n'abandu abatendisyaakenga Nyamuhanga.

- ⁷Kandi Nyamuhanga mwalamya Lotĩ, omundu oyutunganene. Lotĩ abya akagalwa busana n'emikolere eyĩtĩsĩrĩre y'abandu b'omwaga.
- ⁸Kusangwa omundu oyutunganene abya ĩkere omo katĩkatĩ kabo. Nĩkwa ebiro byosĩ Lotĩ mwalangira, kandi mowa emĩbĩrĩ yabo y'erĩhalya, n'omutima wuwe owatunganene mwagalwa kutsibu busana n'emĩbĩrĩ mibi yabo.
- ⁹Neryo Omukama anasĩ erĩlamya abakamukenga okw'irengwako. Nĩkwa akabika ababi erisuyirabo erĩhĩka oko kiro ky'eritswera.
- ¹⁰Kwilaba aho, akabikabo busana n'erisuyirabo ekiro ky'eritswera abakakwama esyongumbu syabo esĩtĩsĩrĩre sy'omubiri, isibetsomana ehamũlĩ ya Nyamuhanga. Abakangĩrĩrya aba bakalĩre, kandi bakayipipa, n'erikola erisonda lyabo. Sibekenga ab'olukengerwa b'endata, nĩkwa bakatsumabo.
- ¹¹Nĩkwa abamalaĩka abalengĩrebo omo maka n'obũtokĩ sibetsongerabo n'eritsumabo embere sy'Omukama.
- ¹²Nĩkwa abandu aba balingene ng'esyonyama esitawite munge, esĩterengekanaya, esikabutawa busana n'erihambwa n'erikerwa. Bakatsuma ebyo batasĩ, kandi basyaherĩbwa haguma n'esyonyama esyo.
- ¹³Kandi basyahembwa eriagalwa busana n'erikolera abandi bo nabi. Bakatsemera erĩkũnda omw'itungi, n'eritsanga omo syongumbu syabo. Bakaleta esĩsonĩ n'obũlĩge omugulu bakalya haguma nenyũ, kusangwa bakateba.
- ¹⁴Ameso wabo oswĩre m'oluteto n'erikwama emyatsi yosĩ y'ebibi, bakasondola abandu batasĩkĩre, n'emutima yabo yoswĩre n'omururu; ni bana Nyamuhanga abiritakira.
- ¹⁵Babirikita omo nzira n'eritala, ibamabikwama enzira ya Balama, omugala wa Beorĩ, oyo wanza oluhembo lw'erikola ebitatunganene.
- ¹⁶Nĩkwa mwahayirwa busana n'erĩhalya liwe. Kusangwa epunda itawite munge moyabũga omo mulenge w'omundu, n'erĩkakĩrya erĩsĩre ly'omũmĩnyererĩ.
- ¹⁷Abandu aba balingene ng'esĩsoko esitawite amagetsi, kandi bali ng'ebĩtũ ebikahekawa n'ekihunga. Nyamuhanga abiribikirabo ahali omũhĩndanĩa.
- ¹⁸Kusangwa bakabũga ebĩnywa eby'obusa by'eriyipipa, ibakabirikira abandu n'eritebabo omo mwatsi w'esyongumbu sy'omubiri n'esy'erĩsĩngĩra. Abandu aba babya bakateba, babya bandu abakasonda erĩlũa ukw'abo bĩkere omo luhabo.
- ¹⁹Abatebya abo mobalagabo obwĩranda, nĩkwa kwesĩ nabo ni bakobe b'emibere y'esyonye; kusangwa ekĩkakĩnda omundu kikabya omukama wuwe.
- ²⁰Kusangwa bamabibala ebĩtĩsĩrĩre by'ekihugo busana n'eriminya Omukama n'Omũlamya wetu Yesu Kristo, bamaswayĩgobya mubyo n'erĩkĩndwa mubyo, abandu ng'abo babiritsanda kwilaba erĩmbere.

²¹Kusangwa kumbe lilwe lyowene busana nabo eritindaminya n'ahake enzira y'eritunganene kwilaba eriminyayo, n'eritswa erilua oko kihano kibuyirire ekyo bahabawa.

²²Omwatsi abirihika kubo ng'omusyo w'ekwenene owakabuga ati, Embwa ikasuba oko bisalo byayo, kandi ati, Engulube eyiryanabibawa ikaswayigala-galaya omo londo.

2 Petero 3

¹Balikyetu banze, eyi ni barua y'akabiri ngabasakira. Omwibiriri syosi ngalenga eribukya oko bulengekania bubuya.

²Mwangibuka ebinywa abaminyererir babuyirire babuga kera, n'ekihano, ky'Omukama n'Omulamya, ekyo abakwenda benyu babaha.

³Nikwa mutsuke eriminyama omwatsi ono, oko biro by'enyuma abasinngili basyahuluka, abakakwama esyongumbu syabo. Basyabasiningilira bati,

⁴Mwatalaga ati akandisyasa kwehi? Abotata wetu babirihola, nikwa emyatsi yosi ine ngoko yitula okw'ihangikwa ly'ekihugo.

⁵Kusangwa omugulu bakabuga batya, bakagana eryibukya omwatsi oyū, ngoko kera Nyamuhanga mwabuga ekinywa, neryo olubula n'ekihugo mobyhangikwa. N'ekihugo mokyahangikwa erilua omo magetsi,

⁶kandi busana n'amagetsi. Kandi ekihugo ky'omugulu oyo mokyaheribwa omw'igunga ly'amagetsi.

⁷Nikwa olubula lwa sesene, n'ekihugo kya sesene, omo kinywa kya Nyamuhanga, birikirire busana n'erihisibwa omo muliro. Birikirire busana n'ekiro ekyo abandu abatakenga Nyamuhanga basyatswerwa n'erisheribwa.

⁸Nikwa abanze, simwibirirawe omwatsi muguma oyū, ngoko Mukama akalangira ekiro kiguma ng'emyaka elfu nguma (1000), n'emyaka elfu nguma (1000) ng'ekiro kiguma.

⁹Nikwa Omukama sialiamala busana n'erilaga liwe ng'abandi ko bakaganiraya. Nikwa akayitsingirira busana nenyū, isanzire omundu n'omuguma akahera, nikwa anzire abandu boshi ibabindula emitima yabo n'erireka ebibi.

¹⁰Nikwa Ekiro ky'Omukama kyasyahika ng'omurahih. Oko kiro ekyo, olubula lwasyalūaho omo lukanda lunene, n'ebyosi ebyahangikawa omo lubula byasyaka omo muliro, n'erisheribwa. N'ekihugo n'emibiriri yakyo byasyahisibwa.

¹¹Neryo kusangwa emyatsi yosi eyi yasyaheribwa itya, inywe mwangabya bandu b'omusindo wahi kwehi? Mwangabya bandu b'emigendere ibuyirire n'erikenga Nyamuhanga.

¹²Mubye mukalindirira n'erihatanã erihika ly'ekiro kya Nyamuhanga. Oko kiro ekyo, olubula lwasyahisibwa n'erihera, n'ebyahangikawa omo lubula byasyanuna omo muliro akalire.

¹³Nikwa Nyamuhanga abiritulaga olubula n'ekihugo bihya-bihya, aho ekitunganene kikasiba.

¹⁴Neryo abanze, kusangwa mukalindirira emyatsi eyi, muyitsinge eribanika embere sya Nyamuhanga ng'abandu babuya butsira ebifingũ, imwikere naye buholo.

¹⁵Kandi muganze eriyitsingirira ly'Omukama wetu nga ni mugulu w'erilama. Mulikyetu mwanze Paulo, mwabasakira atya, omo munge ago Nyamuhanga amuha.

¹⁶Kandi Paulo akasaka atya omo syobarua siwe syosi n'erihula emyatsi eyi. Omo syobarua siwe, hali emyatsi eyikalire eriminyanda n'ekere. Nikwa abandi bandu abatasi n'abatasikire bakahengemaya emyatsi eyo, ngoko bakahengemaya awandi Masako. Aba bakayiretera erihera.

¹⁷Neryo inywe banze, mwabiriminyanda emyatsi eyi, muyitegaye, mukasyahekwa omo luhabo lw'abandu b'omwaga, n'eritoga erilua aho mwabya musikire.

¹⁸Nikwa mubye mukakula omo lukogo n'eriminyanda ly'Omukama n'Omulamya wetu Yesu Kristo. Ukw'iyehabye olukengerwa, lino, n'erihika na kera. Amina.

1 Yoane

1 Yoane 1

- ¹Tukabasakira omwatsi w'Ekĩnywa ky'engebe, ekitula erĩtsũka erĩmbere. Twabĩrĩowakyo, kandi twabirilangirakyo omo meso wetu. Inga, twabirilola kukyo, kandi ebyala byetu byabĩrĩtũla kukyo.
- ²N'engebe eyo moyaminyikala, netu twabirilola kuyo n'eribya balangĩrĩ bayo, kandi tũkabatũlĩra engebe y'erikota, eyabya haguma na Tata n'erĩmĩnyĩkalĩbwa ũkw'ĩtwe.
- ³Tũkabatũlĩra nibya ekyo twalangira n'ekyo towa, neryo mutoke eribya buguma netu; kandi obuguma bwetu buli haguma na Tata, n'Omugala wuwe Yesu Kristo.
- ⁴Tukasaka emyatsi eyĩ, obutseme bwetu bũhĩkane.
- ⁵Omwatsi ogo twabĩrĩowa ũku Mugala wuwe n'erĩbatũlĩrago goyũ: tuti, Nyamuhanga ni kyakakala, kandi sihali omwĩrĩmya n'ahake omwisi wuwe.
- ⁶Twamabũga tuti tukasakana naye, itunemulendera omo mwĩrĩmya, tukabiha, isitulikwama ekwenene omo migendere yetu.
- ⁷Nĩkwa emibere yetu yamabya y'ekyakakala ngoko Kristo ali omo kyakakala, tukabya haguma omo buguma, n'omusasi wa Yesu Omugala wa Nyamuhanga akatweraya kw'ebibi byosĩ.
- ⁸Twamabũga tuti situwite kĩbi, tukayiteba, n'omwatsi w'ekwenene siali netu.
- ⁹Nĩkwa twamakangya kwenene, ebibi byetu, Nyamuhanga sialiregula, kandi akakola ekitunganene. Asyatubuyira ebibi byetu n'erĩtwerya kw'ekitatunganene kyetu kyosĩ.
- ¹⁰Twamabũga tuti sitwetakola kibi, itukayira Nyamuhanga mo mũbehĩ, n'ekĩnywa kiwe isikiri ũmw'ĩtwe.

1 Yoane 2

- ¹ĩnywe, abana bage balere, ngabasakira emyatsi eyĩ, isimwakola ebibi. Nĩkwa omundu amakola ekibi, tuwite Embũyĩ uku Tata, ye Kristo oyutunganene.
- ²Kandi Kristo ni mbanulo busana n'ebibi byetu, kandi si busana n'ebibi byetu bisa, nĩkwa busana n'ebibi by'ekihugo kyosĩ.
- ³Twamateya ebihano bya Nyamuhanga, tukaminyā ko tũmwasĩ.
- ⁴Omundu amabũga ati, Nymamwasĩ, isialikenga ebihano biwe, oyo nĩ mũbehĩ, kandi sialikwama omwatsi w'ekwenene.
- ⁵Nĩkwa omundu oyukakenga ekĩnywa kiwe, kwenene olwanzo luwe busana na Nyamuhanga lwabĩrĩhĩkana. Busana n'ekĩ tũnasĩ ndeke ko tuwatene na Nyamuhanga.
- ⁶N'oyũkabũga ati awatene na Nyamuhanga, litolere naye inialendera ngoko Kristo alendera.

- ⁷Abanze betu, sindibasakira ekihano kihya-kihya, n̄kwa ni kihano kya kera, ekyo mutula nakyo okw'itsũka. Ekihano kya kera n̄ k̄nywa ekyo mwowa.
- ⁸N̄kwa kandi ekihano ekyo ngabasakira ni kihya-kihya, n'ekwenene yakyo ikalolawako omwisi wa Kristo n'omwisi wenyũ nibya. Kusangwa omwĩrĩmya akalenga, n'ekyakakala ky'ekwenene k̄nemũkolerya.
- ⁹Oyũkabũga ati akalendera omo kyakakala, n̄kwa akakwa mũlĩkyabo y'obusu anemulendera omo mwĩrĩmya erĩhĩka lino.
- ¹⁰N̄kwa oyo wanzĩre mũlĩkyabo akasiba omo kyakakala, kandi siawite omwatsi owakaleka ogundi mundu miakola ebibi.
- ¹¹N̄kwa oyũkakwa mũlĩkyabo y'obusu, ali omo mwĩrĩmya, kandi akalendera omo mwĩrĩmya, ĩsĩasĩ eyo akaya, kusangwa omwĩrĩmya abirimuyira mo ndĩmatĩme.
- ¹²Ngabasakira ĩnywe bana balere, kusangwa ebibi byenyũ byabiribuyirwa busana n'erĩna lya Kristo.
- ¹³Ngabasakira ĩnywe, abotata, kusangwa mũnasĩ oyutula okw'itsũka. Ngabasakira ĩnywe balwana, kusangwa mwabĩrĩkĩnda Omubi Oyo.
- ¹⁴Ngabasakira, ĩnywe bana, kusangwa mũnasĩ Tata. Nabiribasakira ĩnywe abotata, kusangwa mũnasĩ oyutula okw'itsũka. Nabiribasakira, ĩnywe balwana, kusangwa muli b'amaka, n'ekĩnywa kya Nyamuhanga kikasiba omwisi wenyũ. Kandi mwabĩrĩkĩnda Omubi Oyo.
- ¹⁵Simwanze ekihugo, kutse emyatsi ey'ekihugo. Omundu amanza ekihugo siawite olwanzo lwa Tata.
- ¹⁶Kusangwa ebyosĩ bya muna-kihugo, esyongumbu sy'omubiri, kandi esyongumbu sy'ameso, kandi emiyiheko y'abandu, ebyosĩ ebĩ ni by'ekihugo, sĩbyelũa uku Tata.
- ¹⁷N'ekihugo, n'esyongumbu syakyo, byasyahwa. N̄kwa oyukakola erisonda lya Nyamuhanga asyakota kera na kera.
- ¹⁸Bana bage, ni mugulu w'endũlĩ. Mwabĩrĩowa ngoko enzĩgũ ya Kristo yasyasa. Na lino esyonzĩgũ nyingi sya Kristo syabĩrĩhĩka; busana n'ekĩ tũnasĩ kw'ali mugulu w'endũlĩ.
- ¹⁹Abandu aba sibabya b'ũkw'itwe, kyaleka ĩbatũlũako. Kusangwa kumbe babya b'ũkw'itwe, nga babĩrĩsĩgala netu. N̄kwa mobagenda ikyaminyikala ndeke abosĩ abo ko bate b'ũkw'itwe.
- ²⁰N̄kwa Kristo abĩrĩbũtũlĩra Omũlĩmũ Abũyĩrĩre, neryo mũnasĩ ndeke omwatsi w'ekwenene.
- ²¹Sinditabasakira kusangwa s̄mwasĩ omwatsi w'ekwenene, n̄kwa kusangwa mũnasĩgo. N'akandi kusangwa mũnasĩ ko hate eribiha erĩkalũa oko mwatsi w'ekwenene.

²²Omūbehĩ nindi kwehĩ? Yo n'oyukagana Yesu kw'ali Kristo. Enzĩgũ ya Kristo yeyĩ, yo yukagana Tata n'Omugala.

²³Kusangwa oyukagana Omugala siawite Tata nibya, n'oyũkalĩga Omugala awite Tata nibya.

²⁴Neryo ãnywe, mubike omo mitima yenyũ omwatsi ogo mwowa erĩmbere. Neryo omwatsi ogo mwowa erĩmbere amabya abĩkĩre omo mitima yenyũ, nenyũ mwasyamatikana n'Omugala na Tata.

²⁵Kandi erilaga eryo Kristo abirituha lyerĩ, ye ngebe y'erikota.

²⁶Nabiribasakira emyatsi eyĩ busana n'abo abakalenga erĩbatalya.

²⁷Nĩkwa Kristo abĩrĩbũtũlĩra Omũlĩmũ wuwe, naye ãkere omwisi wenyũ; isimuli n'obwaga bw'erĩkangĩrĩbwa n'omundu. Kusangwa Omũlĩmũ wuwe akabakangĩrĩraya emyatsi yosĩ, n'emyatsi eyĩ ni kwenene, sĩ y'amabehĩ. Neryo ngoko abiribakangĩrĩrya erikola, mubye mukamatikana na Kristo.

²⁸Neryo lino, abana bage balere, mubye mukamatikana na Kristo, neryo itwabya ãtũnasĩkĩre omugulu asyahuluka, n'erĩtĩndakwa esĩsonĩ embere siwe oko kiro ekyo asyasa.

²⁹Mwamabya mũnasĩ Kristo kw'atunganene, muminye kw'abosĩ abakakola ebitunganene, babiribya bana ba Nyamuhanga.

1 Yoane 3

¹Mulangire ngoko Tata abiritwanza kutsibu, kusangwa tukahulawa mo bana ba Nyamuhanga; ko tune tutya. Busana n'omwatsi oyũ; ekihugo sĩkĩtwasĩ, kusangwa mokitetaminye Nyamuhanga.

²Abanze betu, lino tuli bana ba Nyamuhanga, nĩkwa sikyetaminyikala ngoko twasyabya. Nĩkwa tũnasĩ ekiro Kristo asyabutuka, twasyamusosa, kusangwa twasyamulolako ngoko ali.

³N'obuli mundu oyuli n'amaha aya uku Kristo, akayihigula oko bibi, ngoko Kristo abũyĩrĩre.

⁴Oyukakola ebibi akaketa Emigambo ya Nyamuhanga. Kusangwa ekibi ni 'keta Emigambo.

⁵Kandi mũnasĩ ngoko Kristo kw'aminyikala erĩlũsya ebibi by'abandu; kandi Kristo siali kw'ekibi.

⁶Sihali mundu oyumatikene na Kristo oyukakola ebibi. N'oyukakola ebibi, isialitamulolako n'ahake, kutse erimuminya.

⁷Bana bage balere, simuleke omundu akabateba. Omundu oyukakola ebitunganene, atunganene ngoko Kristo naye atunganene.

- ⁸Nĩkwa oyukakola ebibi ni w'eSatanĩ, kusangwa Satanĩ atula akakola ebibi erĩtsũka erĩmbere. Omugala wa Nyamuhanga mwaminyikala busana n'omwatsi oyũ w'erĩherya emĩbĩrĩ y'eSatanĩ.
- ⁹Obuli mundu oyukabutawa na Nyamuhanga sialikola ebibi, kusangwa awite obuNyamuhanga omwisi wuwe; neryo sialitoka erikola ebibi, kusangwa Nyamuhanga ni Tata wuwe.
- ¹⁰ũmw'ekĩ abana ba Nyamuhanga n'abana b'eSatanĩ baminyikere. Oyutekola ebitunganene, kutse omundu oyũtanzĩre mũlĩkyabo, abo si bana ba Nyamuhanga!
- ¹¹Kusangwa omwatsi ogo mwowa erĩtsũka erĩmbere goyũ: Twanganzana.
- ¹²Situbye nga Kaĩna, oyo wabya w'Omubi Oyo, neryo mwĩta mulumuna wuwe. Neryo mwamwĩta busana nakĩ kwehĩ? Kusangwa emĩbĩrĩ ya Kaĩna yabya mibi, nĩkwa eya mulumuna wuwe yabya itunganene.
- ¹³Neryo balĩkyetu, simusweke abandu b'ekihugo bamabakwa obusu.
- ¹⁴ĩtwe tũnasĩ ko twabĩrĩlũa oko luholo, n'eribana engebe, twasĩ tutya kusangwa tukanza abalĩkyetu. Oyutianza ĩkere omo luholo.
- ¹⁵Obuli mundu oyũkakwa mũlĩkyabo y'obusu nĩ mwĩtĩ, kandi mũnasĩ ko hate mwĩtĩ oyuwite engebe y'erikota omwisi wuwe.
- ¹⁶Tukaminya olwanzo ko luli lulya, tuti Kristo mwaha engebe yiwe busana netu. Netu litolere itwaha esyongebe syetu busana n'abalĩkyetu.
- ¹⁷Omundu oyuwite ebindu by'ekihugo kino, neryo akalangira mũlĩkyabo ali n'obwaga, ĩnĩakakalaya omutima wuwe n'erĩmwĩma, awite olwanzo lwa Nyamuhanga omo mutima wuwe mo ati kwehĩ?
- ¹⁸Bana bage, simwanze omo bĩnywa kutse omo lulimi lusa, nĩkwa twanze omo mĩbĩrĩ n'ekwenene.
- ¹⁹Busana n'ekĩ twasyamina ko tuli b'omwatsi w'ekwenene, n'emitima yetu yasyasĩka embere sya Nyamuhanga.
- ²⁰Kusangwa omutima wetu amatuhandikirira, Nyamuhanga ni mukulu, alengĩre emitima yetu, kandi asĩ emyatsi yosĩ.
- ²¹Abanze, omutima wetu amatindatũsĩnga, tuwite erĩsĩka embere sya Nyamuhanga.
- ²²Kandi tukabana ebyosĩ ebyo tũkamũbũlaya, kusangwa tukakwama ebihano biwe, kandi tukakola emyatsi eyo eyĩkamũtsemesaya.
- ²³Neryo ekihano kiwe kiti twĩkĩrĩraye erĩna ly'Omugala wuwe Yesu Kristo, n'erianzana, ngoko Kristo atuhana.
- ²⁴Kandi oyukakwama ebihano biwe, amatikene na Kristo, na Kristo amatikene naye. N'Omũlĩmũ ogo atuha akaleka itwamina kw'amatikene netu.

1 Yoane 4

- ¹Abanze betu, sîmwîkîrîraye obuli kîrîmû, nîkwa mulenge oko bîrîmû by'abandu erîrebya nga bîkalûa uku Nyamuhanga; kusangwa abamînyererî bangi b'amabehî babiriyitsatsanga omo kihugo.
- ²Busana n'ekî mwasyaminyanya nga nî Mûlîmû wa Nyamuhanga: obuli mundu oyûkalîgago ati, Yesu Kristo abîrîhîka omo mubiri w'abandu, awite Omûlîmû owakalûa ewa Nyamuhanga.
- ³Nîkwa obuli mundu oyûterîga Yesu siawite Omûlîmû owakalûa uku Nyamuhanga. Ekîrîmû ekî nî nzîgû ya Kristo. Nenyû mwabîrîowa enzîgû eyo kw'ikasa, na lino ine omo kihugo.
- ⁴Bana bage balere, înywe muli ba Nyamuhanga, kandi mwabîrîkînda abamînyererî b'amabehî abo. Kusangwa Omûlîmû owali omwisi wenyû ni mukulu, alengîre ekîrîmû ekiri omo bandu b'ekihugo.
- ⁵Aba ni bandu b'ekihugo, bo bakabûga emyatsi y'ekihugo, n'ekihugo kîkowabo.
- ⁶Îtwe tuli ba Nyamuhanga, n'oyo wasî Nyamuhanga akatowa. Kandi oyute wa Nyamuhanga sîalîtowa. Ûmw'ekî tukaminyanya Omûlîmû w'ekwenene, n'ekîrîmû ky'eriteba.
- ⁷Abanze betu, twanzane, kusangwa olwanzo lûkalûa uku Nyamuhanga. Obuli mundu oyukanza, Nyamuhanga abirimubuta, kandi asî Nyamuhanga.
- ⁸Oyutianza sialitaminyanya Nyamuhanga. kusangwa Nyamuhanga ni Lwanzo.
- ⁹Olwanzo lwa Nyamuhanga lwabiriminyikala ûkw'îtwe omo mwatsi ono, ati, Nyamuhanga mwatuma Mugala mubutwa muguma wuwe omo kihugo, itwatoka eribana engebe busana naye.
- ¹⁰Olwanzo lolû; butsira ambu îtwe twanza Nyamuhanga, nîkwa iye mwatwanza, mwatuma Omugala wuwe eribya mbanulo busana n'ebibi byetu.
- ¹¹Abanze betu, Nyamuhanga amatwanza atya, netu litolere itwanzana.
- ¹²Sihali mundu oyo walola uku Nyamuhanga na kera, nîkwa twamanzana, Nyamuhanga amatikene netu, kandi olwanzo luwe lwabîrîhîkana omwisi wetu.
- ¹³Nyamuhanga abirituha Omûlîmû wuwe, kikaleka itwaminyanya ko tumatikene na Nyamuhanga, kandi ko Nyamuhanga amatikene netu.
- ¹⁴Netu twabirilangira, kandi tûkatûlago ko Tata abirituma Mugala wuwe eribya Mûlamya w'ekihugo.
- ¹⁵Kandi oyûkalîga ati, Yesu ni Mugala wa Nyamuhanga, neryo Nyamuhanga amatikene naye, kandi naye amatikene na Nyamuhanga.

¹⁶Netu twabiriminya, kandi twĩkĩrĩrye olwanzo olo Nyamuhanga abiritwanzamo. Nyamuhanga ni lwanzo, n'oyuli n'olwanzo amatikene na Nyamuhanga, kandi Nyamuhanga amatikene naye.

¹⁷Neryo olwanzo lũkahĩkana omwisi syetu, itwatoka erĩsĩka oko Kiro ky'eritswerwa. Kusangwa ngoko Kristo ali, netu ko tuli tutya omo kihugo kino.

¹⁸Sihali eriubaha omo lwanzo; nĩkwa olwanzo olũhĩkene lukahiga eriubaha lyosĩ. Oyukubaha syalĩtahĩkana omo lwanzo, kusangwa eriubaha lĩkahĩka busana n'erisuyirwa.

¹⁹Tukanza, kusangwa Nyamuhanga mwatsũka eritwanza.

²⁰Omundu amabũga ati, Nyanzĩre Nyamuhanga, ĩnĩakakwa mũlĩkyabo y'obusu ini mũbehĩ. Kusangwa oyũtanzĩre mũlĩkyabo oyo abirilolako, siangatoka erianza Nyamuhanga oyo ate atalolako.

²¹Kandi Kristo mwatuha ekihano ekĩ ati, Oyo wanzĩre Nyamuhanga, anze n'omũlĩkyabo nibya.

1 Yoane 5

¹Oyũkĩkĩrĩraya Yesu kw'ali Kristo, Nyamuhanga abirimubuta, n'oyo wanzĩre ĩse anzĩre n'omwana wuwe.

²Tũnasĩ ko twanzĩre abana ba Nyamuhanga, ũmw'ekĩ tuti, Tukanza Nyamuhanga n'erikola ebihano biwe.

³Kusangwa erianza Nyamuhanga ni 'kwama ebihano biwe, kandi ebihano biwe sĩbĩkalĩre.

⁴Kusangwa oyũbũtĩrwe na Nyamuhanga akakĩnda ekihugo. Neryo erĩkĩrĩrya lyetu lyo lyabĩrĩkĩnda ekihugo.

⁵Kandi nindi oyũkakĩnda ekihugo kwehĩ? Yo n'oyũkĩkĩrĩraya ko Yesu ni Mugala wa Nyamuhanga.

⁶Yesu Kristo yoyo wasa: nĩkwa mwasa omo magetsi n'omusasi. Mwatasa n'amagetsi masa, nĩkwa omo magetsi n'omusasi.

⁷Kandi nĩ Mũlĩmũ yo yũkatũlago, kusangwa Omũlĩmũ ni w'ekwenene.

⁸Kusangwa abalangĩrĩ basatu bakatũlago, Omũlĩmũ, n'amagetsi, n'omusasi. N'abasatu aba bakabũga kiguma.

⁹Tũkalĩga omwatsi owakatũlawa n'abandu, nĩkwa erĩtũlago lya Nyamuhanga lĩlabĩre, kusangwa Nyamuhanga yo wabĩrĩrũla omwatsi w'Omugala wuwe.

¹⁰Oyũkĩkĩrĩraya Omugala wa Nyamuhanga awite erĩtũlago omo mutima wuwe; n'oyũtĩkĩrĩraya Nyamuhanga, abirimuyira mo mũbehĩ, kusangwa sialĩtĩkĩrĩrya omwatsi ogo Nyamuhanga abĩrĩtũla busana n'Omugala wuwe.

- 11**N'omwatsi ogo atũla goyũ: ati, Nyamuhanga abirituha engebe y'erikota, n'engebe eyĩ ikabanika omo Mugala wuwe.
- 12**Oyuwite Omugala awite engebe, n'oyutawite Omugala wa Nyamuhanga siawite engebe.
- 13**Ngabasakira emyatsi eyĩ, ãnywe mwĩkĩrĩrye omo lĩna ly'Omugala wa Nyamuhanga, imwatoka eriminya ko muwite engebe y'erikota.
- 14**Ekĩ kikaleka ãtwasĩka embere sya Nyamuhanga, kusangwa twamabũlya kindu omw'isonda liwe, akatowa.
- 15**Neryo kusangwa tũnasĩ kw'akatowa, tũnasĩ kandi kw'akatuha ebyo tũkamũbũlaya.
- 16**Omundu amalangira mũlĩkyabo akakola ekibi ekiterera oluholo, angasaba Nyamuhanga, naye asyamuha engebe. Ekĩ kihakula abakakola ekibi ekitereta oluholo. Kandi hali ekibi ekikaleta oluholo; sãndĩbũga nyiti mwasyasaba busana n'ekibi ekyo.
- 17**Ebyosĩ bitatunganene ni kibi, nĩkwa hali ekibi ekitereta oluholo.
- 18**Tũnasĩ omundu oyo Nyamuhanga akabuta, sialikwamirira ebibi Kusangwa Omugala wa Nyamuhanga akamũtegya ndeke, n'Omubi Oyũ sãlĩmũtũlako.
- 19**Kandi tũnasĩ ko tuli ba Nyamuhanga, n'ekihugo kyosĩ kiri omo bũtokĩ bw'Omubi Oyũ.
- 20**Nĩkwa tũnasĩ k'Omugala wa Nyamuhanga abĩrĩhĩka, n erituha eriminya, itwatoka eriminya Nyamuhanga ow'ekwenene. Kandi tumatikene na Nyamuhanga ow'ekwenene, kandi tumatikene n'Omugala wuwe Yesu Kristo. Oyũ ni Nyamuhanga w'ekwenene, kandi iye ni ngebe y'erikota.
- 21**Ãnywebana bage, mũyĩtegye oko syonyamuhanga sy'amabehĩ.

2 Yoane

2 Yoane 1

- ¹ Ñngye mukulu ngakusakira, uwe mugole mwanze n'abana bawe, abo nyanzĩre kwenene. Butsira ñngyowene, ñĩkwa abosĩ abasĩ ekwenene, babanzĩire.
- ² Kusangwa omwatsi w'ekwenene amatikene netu, kandi asyabya haguma netu kera na kera.
- ³ Nyamuhanga Tata, na Yesu Kristo, Omugala wa Tata, atuhe olukogo, n'eriganyira, n'obuholo. Ebĩ bibye byetu omo kwenene n'omo lwanzo.
- ⁴ Monatsema kutsibu erĩeya abandi b'oko bana bawe ibanemukwama ekwenene, ngoko Tata atuhana.
- ⁵ Neryo lino, uwe mugole, ngakulemba-lemba nyiti, ñtwe bosĩ twanzane. Sindisaka ekihano kihya-kihya, ñĩkwa ekihano ekyo twabya nakyo erĩtsũka erĩmbere.
- ⁶ Kandi olwanzo lolũ: tukwame ebihano biwe. Ekihano ekyo kya kino: ngoko mwowa erĩtsũka erĩmbere, kiti twanzane.
- ⁷ Kusangwa abatebya bangi babiriya omo kihugo Aba ni bandu abaterĩga ko Yesu Kristo asa omo mubiri w'omundu. Abo ñĩ batebya, kandi ñĩ nzĩgũ sya Kristo.
- ⁸ Neryo mũyĩtegaye, mũkasyatalya ebyo mwabirikolera, ñĩkwa mubane oluhembo olũhĩkene.
- ⁹ Ñĩkwa oyutesiba omw'ĩkangĩrĩya lya Kristo, ñĩkwa akatomeka kulyo kw'ebindi, omundu oyo siamatikene na Nyamuhanga. Ñĩkwa oyukasiba omw'ĩkangĩrĩya lya Kristo, omundu oyũ amatikene na Tata n'Omugala.
- ¹⁰ Omundu amabahĩkako, atereta erĩkangĩrĩya erĩ, sĩmũmũkokaye omo nyũmba yenyũ, kutse simumuhe obuholo.
- ¹¹ Kusangwa oyũkamũkeraya iniamasangira oko mĩbĩrĩ yiwe mibi.
- ¹² Nyiwite ebĩnywa bingi by'erĩbatũlĩra, ñĩkwa sĩnyanzĩre erisakabyo omo karatasi n'obwĩno. Ñĩkwa ngwite amaha erĩbahĩkako n'erĩkanĩa nenyũ obũsũ oko bũsũ, obutseme bwetu bũhĩkane.
- ¹³ Abana ba mwali wenyũ oyo wayisogawa, bakakũkeraya.

2 Yoane

3 Yoane 1

- ¹Ĩngye mukulu ngakusakira uwe Gayo mwanze, oyo nyanzĩre kwenene.
- ²Uwe mwanze wage, ngasaba nyiti, emyatsi yawe yosi yowane, kandi ukote ngoko mutima wawe akũwana.
- ³Kusangwa monatsema kutsibu ekiro abalĩkyetu bahĩka n'erĩrũlago ngoko uli omo mwatsi w'ekwenene, kandi ngoko ũkwamĩre ndeke omwatsi w'ekwenene.
- ⁴Sihali ekĩkanyĩtsemesaya ng'erĩowa ngoko abana bage bakakwama ndeke omwatsi w'ekwenene.
- ⁵Uwe mwanze wage, sulitalegula umw'ebyo ukakola erĩwatĩkya abalĩkyetu, nomo bangabya bagenĩ b'ehali.
- ⁶Nabo bakakũkanaya omo kanĩsa, omwatsi w'olwanzo lwawe. Nawe wasyakola ndeke wamakwamanĩsyabo omo nzira yabo, ngoko litolere embere sya Nyamunanga.
- ⁷Kusangwa bagenda omo lugendo omo mũbĩrĩ wa Kristo, kandi abatĩkĩrĩye sibetahabo ekindu ky'erĩwatĩkyabo.
- ⁸Neryo litolere ĩtwakokya abandu ng'abo, neryo ĩtwe itwatoka erisangira haguma nabo omo mũbĩrĩ w'omwatsi w'ekwenene.
- ⁹Monasakira ekanĩsa ebarua, nĩkwa Dĩotrefe, oyo wanzĩre eribya mukulu wa kubo, sĩalĩrĩga ebyo tũkabũga.
- ¹⁰Busana n'omwatsi oyũ, ekiro nasyayayo, nasyahũlũkya emĩbĩrĩ eyo akakola, busana n'ebĩnywa bibi ebyo akatuhandikirira, omo mabehĩ. Kandi kwilaba aho sĩalĩkokaya abalĩkyetu, ĩnĩakakakĩraya abanzĩre erĩkokya abandu, n'erihigabo omo kanĩsa.
- ¹¹Uwe mwanze wage, sũgererera ekibi, nikwa ũgererera ekibuya. Oyukakola ebibuya ni wa Nyamuhanga. Nĩkwa oyukakola ekibi sialitasunga Nyamuhanga.
- ¹²Abandu bosĩ bakatũla omwatsi owene busana na Demetrĩo. Kandi omwatsi w'ekwenene akamwahula ndeke nibya. Netu nibya tũkatũlago tutya, nenyũ mũnasĩ ngoko tũkatũlago kwenene.
- ¹³Nabya n'emyatsi mingi y'erĩkũtũlĩra, nĩkwa sĩnyanzĩre erikusakirabyo omo kalamu n'obwĩno.
- ¹⁴Nĩkwa indi n'amaha erikulolako lũba, neryo twasyakanĩa obũsũ oko bũsũ.
- ¹⁵Obuholo bubyenyũ. Abĩra betu bakakũkeraya. Ũkeraya abĩra betu mo lĩnalĩna. Ĩngye YOANE

Yūda

Yūda 1

¹Īngye Yūda, omugombe wa Yesu Kristo, n'omugala wabo Yakobo, ngabasakira ĩnywe mwabirikirawa, abanzĩrwe na Nyamuhanga Tata, kandi abakalemberawa busana na Yesu Kristo.

²Eriganyira, n'obuholo, n'olwanzo bikanye ũkw'ĩnywe.

³Abanze betu, nabya ngalenga kutsibu eribasakira omwatsi w'erilama lyetu eryo tũsangĩre. Kandi naganĩraya nyiti litolere inabasakira eribalemba-lemba nyiti, Mulwire erĩkĩrĩrya eryo Nyamuhanga abiriha abandu buwe busana na kera na kera.

⁴Kusangwa abandi bandu, abatekenga Nyamuhanga, babiringira omo katĩkatĩ ketu mo bũbĩso-bĩso. Abandu aba bakahengemaya olukogo lwa Nyamuhanga wetu omo nzira y'erikwama esyongumbu nyibi, ibakagana Omukama muguma wetu n'Omukulu wetu Yesu Kristo. Kera Amasako mwahula omusango wabo oyũ.

⁵Nomo mũnasĩ emyatsi yosĩ, lino ngasonda erĩbĩbũkya, ngoko Mukama mwalamya bandu omo kihugo ky'eMĩsĩrĩ, nĩkwa enyũma mwaherya abatĩkĩrĩraya.

⁶Kandi ngabĩbũkaya ngoko abamalaĩka abayisamambula, abatswa aho wabo, Nyamuhanga abiribikabo omo mwĩrĩmya n'omo mũlĩkĩ w'erikota busana n'Ekĩro kikulu ky'eritswera.

⁷Ng'abandu b'eSodomo n'eGomora, n'emĩyĩ eyo yabya hakũhĩ nayo, mobahalya ng'abamalaĩka abo. Mobayiha okw'ĩsĩngĩra libi, kandi mobakwama esyongumbu sy'esĩsonĩ omo mibiri yabo. Aba babirisuyirwa omo muliro w'erikota, ibakabya kĩmĩnyĩsyo oko bandu bosĩ.

⁸Kandi abandu aba bakakola batya. Busana n'erilota lyabo bakatsandaya emibiri yabo. Kandi bakagana ehamũlĩ ya Nyamuhanga, ibakatsuma abali n'olukengerwa endata.

⁹Nĩkwa Mĩkaelĩ omũlaĩka mukulu, ekiro alwa n'eSatanĩ n'erikuba obuhaka nayo busana n'omubiri wa Musa, mwatalĩga eritswera Satanĩ omo bĩnywa by'erimutsuma, nĩkwa mwabwirayo ati, Omwami Mukulu akukunge.

¹⁰Nĩkwa kandi abandu aba bakatsuma emyatsi eyo batasĩ. Kandi emyatsi yosĩ eyo basĩ omo mĩbĩrĩ yabo, ng'esyonnyama esitawite obũlengekanĩa, emyatsi eyo yo yĩkaherayabo.

¹¹Obũlĩge kubo! Kusangwa babirikwama enzira ya Kaĩna, kandi bakanguha erikwama eritala lya Balama busana n'ebihembo, kandi babirihera omw'iyisamambula lya Kora.

¹²Abandu aba ni bandu b'emĩtĩndũ omw'irya lyenyũ ly'Abakristo, ibakalya haguma nenyũ butsira eriubaha, ibakayiremba ĩbobene. Bali ng'ebĩtũ ebite mo mbũla, ibakahekawa n'erihunga. Bali ng'emiti eyitawite ebĩgũma oko mugulu atolere. Kandi bali ng'emiti eyũmĩre kabiri, eyabirikulangwa n'emĩrĩhĩ yayo.

- 13**Bali ng'ebisunda by'engetsi ebitekũbĩbawa, abakahũlũkaya emĩbĩrĩ yabo y'esĩsonĩ ng'erihũlo. Bali ng'esyongũnũnũ esikagalaganda. Nyamuhanga abiribikirabo omwĩrĩmya w'omũhĩndanĩa w'erikota.
- 14**Kandi Enoka oyo wabya w'olulengo lwa Adamu, mwaminyerera busana n'abandu aba ati, Lebaya, Omukama asyasa haguma n'abamalaĩka babũyĩrĩre buwe maelfu n'amaelfu,
- 15**eritswera abosĩ, n'erĩsĩnga abosĩ abatekenga Nyamuhanga busana n'emĩbĩrĩ yabo eyitekenga Nyamuhanga, eyo bakahalayamo, kandi asyasĩnga abakola-nabi abo abatekenga Nyamuhanga busana n'emyatsi yosĩ eyĩkalĩre eyo babĩrĩbũga omw'imunegmira.
- 16**Abandu aba bakatonga, n'erirega abandi, ibakakwama esyongumbu syabo nyibi. Bakabũga n'erĩyĩhamya, kandi bakapipa abandu busana n'eribana kubo kw'endũndĩ.
- 17**Nĩkwa ãnywe, abanze betu, mwibuke ebĩnywa byabũgawa erĩmbere n'abakwenda b'Omukama wetu Yesu Kristo.
- 18**Babya bakababwira bati, Oko migulu y'enyũma-nyũma hasyabya abasegemetererya, abakakwama esyongumbu syabo nyibi.
- 19**Aba ni bandu bakaleta erigabana, bakakwama amalengekanĩa w'ekihugo, isibawite Omũlĩmũ wa Nyamuhanga.
- 20**Nĩkwa ãnywe, abanze betu, mũyĩhĩmbe okw'ĩkĩrĩrya lyenyũ erĩbũyĩrĩre kutsibu; kandi musabe omo bũtokĩ bw'Omũlĩmũ Abũyĩrĩre.
- 21**Muyibike omo lwanzo lwa Nyamuhanga, imukalindirira eriganyira ly'Omukama wetu Yesu Kristo, erikaleta engebe y'erikota.
- 22**Muganyire abandu abakatika-tika.
- 23**Mũlamayebo, imukabakulabo omo muliro. Kandi muganyire abandi, imukubaha, n'eripona esyongimba syabo esĩtũnda-tũndĩre omo mĩtĩndũ y'omubiri.
- 24**Neryo ukw'oyukatoka erĩbateya okw'itoga, kandi akatoka eribaleta omo lukengerwa lw'embere siwe omo butseme bunene, isimuwite eky'erĩhandĩkĩrĩrĩbwa.
- 25**Uku Nyamuhanga muguma musa, Omũlamya wetu, omwisi wa Yesu Kristo Omukama wetu, ukw'iyeye habye olukengerwa, n'obukulu, n'obũtokĩ bosĩ, n'ehamũlĩ, erĩtsũka oko migulu yosĩ ya kera, na lino-lino, na kera na kera. Amina.

Erībīsūlīrwa

Erībīsūlīrwa 1

¹Omo kitabu ekī mūsakīre emyatsi eyo Yesu Kristo abīsūla. Erībīsūla erī Nyamuhanga amuhalyo erīkūmbūlīra abagombe buwe emyatsi eyikandisyabya lūba. Kristo mwamĩnyĩsya emyatsi eyĩ uku Yoane omugombe wuwe iniakamutumira omūlaĩka wuwe.

²Yoane mwabūga ebyosĩ ebyo alangira, ĩnĩakatūla omwatsi w'ekĩnywa kya Nyamuhanga n'omwatsi w'ekwenene ogo Yesu Kristo abīsūla.

³Obutseme buli n'omundu oyukasoma ekitabu ekī, kandi obutseme buli n'abandu abakowa ebinywa by'eriminyerera erĩ, n'abakakwama emyatsi eyĩsakīre omo kitabu ekī! Kusangwa emyatsi eyĩ ikandisyabererera lūba.

⁴Īngye Yoane oko makanĩsa alinda awali eAsĩa: Olukogo n'obuholo bibye kwĩnywe ebĩkalūa ewa Nyamuhanga, oyuliho, n'oyutula, n'oyukandisyasa. Kandi bĩkalūa oko Mĩrĩmũ irinda eyiri embere sy'ekītūmbĩ kiwe ky'obwami;

⁵kandi bĩkalūa uku Yesu Kristo, omūtūlĩ w'omwatsi oyuteregula, Omugala, akambere oyo walūbūkībawa oko luholo, omūtabalĩ, w'abami b'ekihugo. Ukw'oyukatwanza, kandi yo watubohola oko bibi byetu omo musasi wuwe,

⁶kandi oyo watuyira eribya bwami bw'abahererĩ erikolera Nyamuhanga wuwe na Tata. Uku Yesu Kristo kubye olukengerwa, n'obūtokĩ, kera na kera! Amina.

⁷Mūlebaye! Akasa omo bītū! N'obuli rĩso lyasyamulangira, n'abamutsimita nibya. N'ebihanda byosĩ bya muna-kihugo byasyamulirira. Inga, bibye bitya! Amina.

⁸Omukama Nyamuhanga, Omūtokĩ W'ebyosĩ, akabūga ati, Īngye indi Alfa na Omega; oyuliho, oyutula, n'oyukandisyasa.

⁹Īngye indi Yoane, omūlĩkyenyũ, kandi indi mūsangĩrĩ wenyũ omo malĩge, n'omo bwami, n'erĩyĩyĩnĩa, ebikawatana na Yesu, nabya omo kitsira ekikahulawa mo Patemo. Nabyaho kusangwa nakangaya ekĩnywa kya Nyamuhanga, ĩnĩngatūla omwatsi wa Yesu.

¹⁰Oko kiro ky'Omukama, Omūlĩmũ mwambĩkako, neryo monowa omulenge munene ng'omulenge w'engubi akabūgĩra enyũma kwĩngye.

¹¹Ati, Usake omo kitabu ebyo ukalangira, utumebyo oko makanĩsa alinda: Ey'eEfeso, n'ey'eSmūrna, n'ey'ePergamo, n'ey'eTūatera, n'ey'eSardĩ, n'ey'eFĩladelfĩa, n'ey'eLaodĩkĩa.

¹²Neryo monakeba erĩrebya oyo wabūga nage. Nage nabere nakeba monalangira emitagala irinda y'esyamagetsi.

¹³Kandi omo katĩkatĩ k'emitagala eyo, monalangira oyūsosĩre Omugala w'Omundu, iniambite olukimba olūhĩkĩre oko bisando biwe, n'obupa bw'esyamagetsi oko kĩkūba kiwe.

- ¹⁴Omutwe wuwe n'esyonzwiri siwe byabya byeru-byeru ng'obweya bw'embũlĩ, ng'enzururu, n'ameso wuwe abya ng'ebirimi by'omuliro.
- ¹⁵N'ebisando biwe byabya bĩkangabasenĩe ng'omulinga ow'enduku, owabĩrĩerĩbwa omo muliro w'omo lũhĩtsa, n'omulenge wuwe abya ng'omulenge w'ekisalala.
- ¹⁶Kandi abya ahambĩre esyongũnũnũ sirinda omo byala biwe by'amali, n'omũyalĩ ow'amoya abiri mwalũa omo buno buwe. N'obũsũ buwe bwabya ng'erikola ly'eryuba erikakanyayira omo maka walyo gosĩ.
- ¹⁷Neryo omugulu namulolako, monawa ahisi oko bisando biwe ng'omundu oyũholĩre. Naye mwambĩra kw'ebyala biwe by'amali, ati, Sigubahe, ĩngye indi w'erĩmbere n'ow'enyũma.
- ¹⁸Kandi indi oyuliho! Nabya nyĩholĩre, neryo lebaya, nyiriho kera na kera. Kandi nyiwite ebĩboholĩ by'oluholo n'eby'Ekũlĩmũ.
- ¹⁹Neryo usake emyatsi eyo wabirilangira, n'emyatsi eyiri lino, n'emyatsi eyĩkandĩsyahĩka enyũma w'emyatsi eyĩ.
- ²⁰Nĩkwa omwatsi w'erĩkũmbo ly'esyongũnũnũ sirinda esyo wamalangira omo byala byage by'amali, n'emitagala irinda y'esyamagetsi: esyongũnũnũ sirinda ni bamalaĩka b'esyokanĩsa sirinda, n'emitagala irinda nĩ kanĩsa sirinda.

Erĩbĩsũlĩrwa 2

- ¹Usake oko mũlaĩka w'ekanĩsa y'eEfeso uti, Oyũhambĩre esyongũnũnũ sirinda omo byala biwe by'amali, n'oyukalendera omo katĩkatĩ k'emitagala irinda y'esyamagetsi, akabũga ebĩnywa ebĩ ati,
- ²Nyĩnasĩ emĩbĩrĩ yawe, n'erinuba lyawe, n'eriyibombeka lyawe. Nyĩnasĩ ko gũterĩga abandu babi, kandi wabirirenga oko bandu abakayahula mo bakwenda, nĩkwa isi bakwenda, iwabiribanabo mo babehĩ.
- ³Kandi ukayitsingirira ĩgũkayĩyĩnaya busana n'erĩna lyage, isulitaluha.
- ⁴Nĩkwa ngakukunga oko mwatsi muguma nyiti, Sũkĩnyanzĩre lino ng'erĩmbere.
- ⁵Wibuke aho watogera! Ubindule omutima, uleke ebibi byawe, ukole ngoko wabya ukakola erĩmbere. Bite bitya, nasyakũhĩkako, ĩnalũsya omutagala wawe w'aho wago, wamatindabindula omutima wawe n'erireka ebibi byawe.
- ⁶Nĩkwa ekiguma uli nakyo uti, ũkakwa obusu oko mĩbĩrĩ mibi y'Abanĩkolayĩ, nage ngakwayo obusu nibya.
- ⁷Oyuwite amatwĩ owe ebyo Mũlĩmũ akabwira esyokanĩsa! Oyũkakĩnda, nasyamuha ehamũlĩ y'erirya oko bĩgũma by'omuti w'engebe, owakalasa omo Paradĩso, y'eririma Iya Nyamuhanga.
- ⁸Kandi usake oko mũlaĩka w'ekanĩsa y'eSmũrna uti, Ow'erĩtsũka n'ow'enyũma, oyo wahola, kandi abiriswabyaho, akabũga ebĩnywa ebĩ ati,

⁹Nyīnasī amalīge wawe n'obwera bwawe, nīkwa uli w'ebindu. Nyīnasī ebītsūmī by'abakayahula mo Bayūda, nīkwa isibo, nīkwa ni b'enyūmba y'erihindana ly'eSatanī.

¹⁰Sigubahe ebīkandīsyakwagalya. Lebaya! Satanī ikasonda erigusa abandi b'ūkwīnywe b'omo mūlīkī, mulengaweko, kandi mwasyagalwa ebiro ikūmī. Ubye n'obutalegula erihika oko luholo, nage nasyakuha embīta y'engebe.

¹¹Oyuwite amatwī owe ebyo Mūlīmū akabwira esyokanīsa! Oyūkakīnda siendīsyahūtalībwa n'oluholo lw'akabiri.

¹²Kandi usake oko mūlaika w'ekanīsa y'ePergamo uti, Oyuwite omūyalī owatwīre, ow'amoya abiri, akabūga ebīnywa ebī ati,

¹³Nyīnasī aho wīkere aho Satanī awite ekītūmbī kiwe ky'obwami. Nyīnasī ko gūkasīma erīna lyage, kandi sulitaleka erīnyīkīrīrya omo biro bya Antīpa omūtūlī w'omwatsi wage, omundu wage oyuteregula, oyo wīfirawa omo katīkatī kenyū aho Satanī ikere.

¹⁴Nīkwa ngakukunga oko yindi myatsi mike, nyiti, uwite haguma nawe abakakwama erīkangīrīrya lya Balama, oyo wakangīrīrya Balaka ngoko angaleka abandu ba Israēlī erikola ebibi, balye akalyo akaherawa oko syosanamu, n'erīsīngīra.

¹⁵Kandi, unawite n'abandi nibya abakakwama erīkangīrīrya ly'Abanīkolayī.

¹⁶Neryo ubindule omutima wawe uleke erikola ebibi! Bite bitya ngasyakūhīkako lūba n'erilwa nabo omo mūyalī w'obuno bwage.

¹⁷Oyuwite amatwī, owe ebyo Mūlīmū akabwira esyokanīsa! Oyūkakīnda, nasyamuha oko mana awabīsīre. Kandi nasyamuha erībwe lyeru-lyeru, erīsakīreko erīna lihya-lihya, erītasībwe n'omundu yo n'oyukangiriralyo.

¹⁸Kandi usake oko mūlaika w'ekanīsa y'eTūatera uti, Omugala wa Nyamuhanga, oyuwite ameso awasosīre ebirimi by'omuliro, n'ebisando biwe biringene n'omulinga w'enduku, akabūga ebīnywa ebī ati,

¹⁹Nyīnasī emībīrī yawe, n'olwanzo lwawe, n'erīkīrīrya lyawe, n'erikola lyawe, n'eriyitsingirira lyawe. Kandi nyīnasī ukakola lino kwilaba erīmbere.

²⁰Nīkwa ngakukunga oko mwatsi oyū nyiti, Ūkalīga omūkalī oyo ye Yezebele oyukayahula mo mūmīnyererī w'obūkalī, kandi akakangīrīrya n'erītalya abagombe bage erikola erīsīngīra n'erirya akalyo akakahererawa esyosanamu.

²¹Nabirimuha omugulu w'eribinduka n'erireka ebibi biwe, nīkwa sīanzīre eribinduka erireka erīsīngīra liwe.

²²Lebaya! Nasyamugusa oko ngyingo aho, iye n'abakasīngīra haguma naye basyagalwa omo malīge manene, bamatindabinduka erireka ebibi bakola naye.

²³Kandi nasyīta abana buwe omo kasūsū. Neryo esyokanīsa syosī syasyaminyā ko ndi oyukasonda-sonda amalengekanīa n'emitima. Nasyaha obuli mundu ūkwīnywe ng'emībīrī yiwe ko yiri.

²⁴Nĩkwa ngababwira, ĩnywe bandi, abali eTũatera, abatakwamĩrĩre erĩkangĩrĩrya erĩ, abatasĩ ebyo abandi bakahula erĩkũmbo lya Satani erĩkalĩre, nyiti sindiendisayahĩra eyindi miheke ũkw'ĩnywe.

²⁵Nĩkwa muhambe ndeke ebyo muwite erĩhĩka aho nasyasira.

²⁶N'oyũkakĩnda n'oyukakola emĩbĩrĩ yage erĩhĩka oko ndũlĩ, nasyamuha ehamũlĩ eritabala oko Bihanda.

²⁷Kandi asyatabala kubo omo mũtso w'ekyuma, n'eritulangabo mo bitswe-bitswe ng'esyonnyungu sy'omũbũmbĩ, ngoko nage nabirhamulwa na Tata wage.

²⁸Kandi nasyamuha engũnũnũ y'omo ngyakya-nyakya.

²⁹Oyuwite amatwĩ, owe ebyo Mũlĩmũ akabwira esyokanĩsa!

Erĩbĩsũlĩrwa 3

¹Kandi usake oko mũlaĩka w'ekanĩsa y'eSardi uti, Oyuwite Emĩrĩmũ irinda ya Nyamuhanga n'esyongũnũnũ sirinda, akabũga ebĩnywa ebĩ ati, Nyĩnasĩ emĩbĩrĩ yawe, kandi nyĩnasĩ ambu uneho, nĩkwa ĩgũholĩre!

²Ubuke, ũsĩkaye emyatsi eyĩkĩsĩya, eyikasonda erihola. Kusangwa namabana emĩbĩrĩ yawe sĩrĩtahĩkana omo meso wa Nyamuhanga wage.

³Neryo wibuke ebyo wangirira, n'ebyo wowa, neryo ukwamebyo, ubindule omutima wawe uleke ebibi. Nĩkwa wamatindabuka, nasyakũhĩkako ng'omũrahĩ, isiwendisiaminya endambĩ nasyakũhĩkako.

⁴Nĩkwa munawite abandu bake eSardi, abatatsandĩrye esyongimba syabo. Aba basyalendera nage omo syongimba nyeru-nyeru, kusangwa batolere.

⁵Oyũkakĩnda asyambalĩbwa esyongimba nyeru-nyeru, kandi sindiendisiasangula erĩna liwe omo kitabu ky'engebe. Nasyakangya erĩna liwe embere sya Tata wage, n'abamalaĩka buwe.

⁶Oyuwite amatwĩ, owe ebyo Mũlĩmũ akabũga n'esyokanĩsa.

⁷Usake oko mũlaĩka w'ekanĩsa y'eFĩladelfĩa, uti, Oyuli mũbũyĩrĩre, n'oyuli kwenene, oyuwite ekifungulo kya Dawĩdĩ, n'oyukakingula, isihali oyo wasyakingaho, n'oyukakinga, isihali omundu oyukakingula, akabũga ebĩnywa ebĩ ati,

⁸Nyĩnasĩ emĩbĩrĩ yawe. Lebaya, nabĩrĩhĩra embere syawe olũyĩ lũkĩngwĩre, isihali mundu wangatoka erikingalo, kusangwa uwite amaka make, kandi wabĩrĩteya ekĩnywa kyage, isulitagana erĩna lyage.

⁹Lebaya! Endeko eyo ye nyũmba y'erĩhĩndanamo ya Satani, ababehĩ abo, abakayahula mo Bayũda, nĩkwa isibo, lebaya, nasyaleka ibasa n'erĩũnama n'erĩramya embere sy'ebisando byawe, baminye ko nyĩkwanzĩre.

¹⁰Kusangwa wabĩrĩteya ekĩnywa ky'eriyitsingirira lyage, nage nasyakũteya oko ndambĩ y'erirengwako, kandi nasyakũteya nibya oko ndambĩ eyikandisyasa oko kihugo kyosĩ, erirenga bandu bosĩ abĩkere omo kihugo.

¹¹Ngandiasa lũba! Muhambe ndeke ebyo muwiteko, sihabye omundu oyukahunga embĩta yawe.

¹²Oyukakinda, nasyamuyira mo ndũyĩ y'omo Hekalũ ya Nyamuhanga wage, kandi isiendĩsyalũamo kera na kera. Kandi nasyamusaka kw'erĩna lya Nyamuhanga wage, n'erĩna ly'omũyĩ wa Nyamuhanga wage, go mũyĩ w'eYerũsalema muhya-muhya, owakandisyandagala akalũa elubula uku Nyamuhanga wage. Kandi nasyamusakako erĩna lyage lihya-lihya.

¹³Oyuwite amatwĩ, owe ebyo Mũlĩmũ akabũga n'esyokanĩsa!

¹⁴Usake oko mũlaĩka w'ekanĩsa y'eLaodĩkĩa, uti, Amina oyo, Omũlangĩrĩ oyuteregula n'ow'ekwenene, Enzũko y'erihangika lya Nyamuhanga, akabũga ebĩnywa ebĩ ati,

¹⁵Nyĩnasĩ emĩbĩrĩ yawe, nyĩnasĩ sĩgũhũhĩrĩre, kutse sĩgũhũhene. Kumbe gũhũhĩrĩre kutse kumbe gũhũhene!

¹⁶Neryo kusangwa uli kange-kange, ĩsĩgũhũhene, kutse ĩsĩgũhũhĩrĩre, nasyakũgũmũla omo buno bwage!

¹⁷Kusangwa ũkabũga uti, Nyiwite ebindu, nabiribya muteke, sihali ekyo ngabula. Sĩwasĩ k'uli muhanya, n'ow'obũlĩge, n'omwera, n'endĩmatĩme n'endũmbũ.

¹⁸Neryo ngakuhana unguleko esyamagetsi, esyabĩrĩlabĩbwa omo muliro, iwatoka eribya muteke. Ugule nibya esyongimba nyeru-nyeru, iwatoka eriambalasyo, n'esĩsonĩ sy'endũmbũ yawe isitaminyikala. Kandi ugule amagũta w'ameso aw'erĩsĩgĩsa omo meso wawe, iwatoka erilangira.

¹⁹Ngakunga n'erisuyira abosĩ abo nyanzĩre. Neryo ubye n'omũhwa, ubindule omutima wawe erireka ebibi.

²⁰Lebaya! Nyinimene oko lũyĩ n'erikongota; omundu amowa omulenge wage, akakingula olũyĩ, nasyingira omo nyũmba yiwe, nasyalya haguma naye, naye asyalya haguma nage.

²¹Oyũkakĩnda, nasyamuha ehamũlĩ erĩnkala haguma nage oko kĩtũmbĩ kyage ky'obwami, ngoko nĩkala haguma na Tata wage oko kĩtũmbĩ kiwe ky'obwami.

²²Oyuwite amatwĩ w'erĩowa, owe ebyo Mũlĩmũ akabũga n'esyokanĩsa.

Erĩbĩsũlĩrwa 4

¹Enyũma w'emyatsi eyĩ, neryo lebaya, monalangira olũyĩ lukingukere elubula. N'omulenge ogo nowa erĩmbere, owali ng'omulenge w'engubi akabũga nage, mwabũga ati, Wase endata eno, nage ngandĩkũkangya ebitolere ĩbyahĩka enyũma w'emyatsi eyĩ.

²Neryo-neryo Omũlĩmũ mwambĩkako. Kandi lebaya, habya ekĩtũmbĩ ky'obwami eyo elubula, kandi habya Oyo wĩkere oko kĩtũmbĩ ky'obwami ekyo.

³N'oyo wabya wĩkere kukyo abya akangabasenĩe ng'erĩbwe ly'eYaspĩ n'erĩbwe ly'eSardĩo. Kandi habya ekima ekĩsosĩre ng'erĩbwe ly'eZũmarĩdĩ ĩkĩtũmbĩre oko kĩtũmbĩ ekyo ky'obwami. N'erĩtũmba oko kĩtũmbĩ ky'obwami ekyo, habya ebindi bĩtũmbĩ by'obwami amakũmĩ abiri n'ebini.

⁴N'oko bĩtũmbĩ ebyo monalangira abakulu makũmĩ abiri n'abani ĩbĩkereho, ibambite esyongimba nyeru-nyeru, n'esyombĩta sy'esyamagetsi syabya oko mitwe yabo.

⁵Neryo erĩpalya ly'akarabyo, n'emirenge, n'emĩlũmo mobyalũa oko kĩtũmbĩ ky'obwami ekyo. Kandi habya esyotala sy'omuliro esikaka embere sy'ekĩtũmbĩ ky'obwami. Esyotala esyo nĩ Mĩrĩmũ irinda ya Nyamuhanga.

⁶Neryo embere w'ekĩtũmbĩ ky'obwami habya ekĩsosĩre ng'engetsĩ ey'ekiyo ng'erĩbwe erilabangene mw'ameso. Kandi omo katĩkatĩ k'ekĩtũmbĩ ky'obwami n'erĩtũmba kukyo habya ebĩhangĩkĩre bini ebyoswĩre n'ameso embere n'enyũma.

⁷N'ekĩhangĩkĩre eky'erĩmbere kyabya kĩsosĩre endale, n'ekĩhangĩkĩre ky'akabiri kyabya kĩsosĩre enyana, n'ekĩhangĩkĩre ky'akasatu kyabya kiwite obũsũ ng'obw'omundu, n'ekĩhangĩkĩre ky'akani kyabya kĩsosĩre erĩsamba erikaguluka.

⁸Obuli ekĩhangĩkĩre oko bĩhangĩkĩre bini ebiriho ikiwite ebĩpũpa ndatu, n'ebĩhangĩkĩre ebĩ ĩbyoswĩre n'ameso ehosĩ n'oko mbande syosĩ. Kandi omo musibo n'omo kiro sĩbalĩũmbaya erĩbũga bati, Omukama Nyamuhanga, Omũtokĩ W'ebyosĩ, Abũyĩrĩre, abũyĩrĩre, Oyutula, n'oyuliho, n'oyukandisyasa.

⁹N'omugulu ebĩhangĩkĩre ebiriho bini bikaha olukengerwa, n'erĩsĩkya, n'ewasĩngya oko yo wĩkere oko kĩtũmbĩ ky'obwami, n'oko yukakota kera na kera,

¹⁰abakulu amakũmĩ abiri n'abani bakatũlama embere sy'oyo wĩkere oko kĩtũmbĩ ky'obwami, kandi bakaramaya oyukakota kera na kera. Kandi bakagusa esyombĩta syabo embere w'ekĩtũmbĩ ky'obwami ekyo, bati,

¹¹Omukama wetu na Nyamuhanga wetu! Uwe utolere eribana olukengerwa, n'erĩsĩkya, n'obũtokĩ, Kusangwa wahangika ebindu byosĩ, Kandi busana n'erisona lyawe mobyabaho kandi mobyahangikwa.

Erĩbĩsũlĩrwa 5

¹Kandi monalangira ekitabu omo byala by'amali by'oyo wĩkere oko kĩtũmbĩ ky'obwami. Ekitabu ekĩ ĩkĩsakĩre oko syombande ĩbĩrĩ, omwisi n'enyũma, kandi ĩkĩmatĩre omo bĩbohĩ birinda.

²Neryo monalangira omũlaĩka w'amaka oyũkatũlago n'omulenge munene ati, Nindi oyutolere erisanzula ekitabu n'erĩtwa ebĩbohĩ byakyo kwehĩ?

³Nĩkwa mohatabanika omo lubula kutse omo kihugo, kutse eyĩkwa oko kihugo, oyo wangatoka erisanzula ekĩtabu kutse erisamalira omwisi wakyo.

⁴Neryo monalira kutsibu kusangwa mohatabanika oyutolere erisanzula ekitabu kutse erisamalira omwisi wakyo.

⁵Nikwa omuguma g'oko bakulu mwabūga nage ati, Uleke eririra, lebaya! Endale y'ekihanda kya Yūda, Omwitsikulu wa Dawīdī, abīrīkīnda, atoke erisanzula ekitabu, n'erītwa ebībohī birinda.

⁶Neryo monalangira Ekyana ky'Embūlī ekimene omo katīkatī k'ekītūmbī ky'obwami n'erītūmbwako n'ebīhangīkīre bini ebiriho n'abakulu. Ekyana ky'Embūlī ekyo kyabya nga kyabīrītwa. Kandi kyabya kiwite amahembe alinda n'ameso alinda, awali Mīrīmū irinda ya Nyamuhanga, eyatumawa omo kihugo kyosī.

⁷Neryo Ekyana ky'Embūlī ekyo mokyasa, mokyīmya ekitabu omo byala by'oyo wīkere oko kītūmbī ky'obwami.

⁸Neryo abere abihamba ekitabu, ebīhangīkīre bini n'abakulu amakūmī abiri n'abani mobawa ahisi embere sy'Ekyana ky'Embūlī. Obuli mundu abya awite enanga haguma n'ebibindi by'esyamagetsi ībyoswīre mw'obukwa, n'obukwa obo ni 'saba ly'abandu ba Nyamuhanga.

⁹Nabo mobimba olwimbo luhya-luhya bati, Uwe utolere erihamba ekitabu N'erītwa ebībohī byakyo. Kusangwa wakerawa, kandi omo musasi wawe Mowagula abandu busana na Nyamuhanga, Omo buli kihanda, n'obuli mūbūge, n'obuli bandu, n'obuli kītūnga.

¹⁰Wabiriyirabo eribya bwami, n'abahererī, erikolera Nyamuhanga wetu. Kandi, basyatabala muna-kihugo.

¹¹Neryo monalangira, kandi monowa omulenge w'abamalaīka bangi, n'eriganza lyabo lyabya elfu īkūmī 10,000, ngendo elfu īkūmī,

10,000 n'amaelfu ngendo maelfu! Abamalaīka mobahangana ībatīmbīre oko kītūmbī ky'obwami, n'oko bīhangīkīre ebiriho, n'oko bakulu.

¹²Abamalaīka aba mobabūga n'omulenge munene bati, Ekyana ky'Embūlī ekyakerawa kitolere Eriangirira obūtōkī, n'obuteke, n'amenge, n'amaka, N'erīsīkībwa, n'olukengerwa, n'erīpipwa!

¹³Neryo monowa obuli kindu ekyahangikawa ekiri omo lubula, n'omo kihugo, n'ekiri eyīkwa oko kihugo, n'ekiri omo ngetsi, n'ebindu byosī ebiriyo, bitī, Ukw'oyo wīkere oko kītūmbī ky'obwami, n'oko Kyana ky'Embūlī, Habye erīpipwa, n'erīsīkībwa, n'olukengerwa, n'obūtōkī, Kera na kera!

¹⁴N'ebīhangīkīre bini ebiriho, mobyabya bīkabūga bitī, Amina! Neryo abakulu mobatūlama ahisi, mobaramya.

Erībīsūlīrwa 6

¹Neryo monalangira Ekyana ky'Embūlī kīkatwa ekiguma ky'oko bībohī birinda, kandi monowa ekiguma ky'ebīhangīkīre bini kīkabūga omo mulenge w'omūlūmo, kitī; Wase!

- ²Kandi monalangira, neryo lebaya, mohabya esabayĩrĩ nyeru-nyeru. N'oyo wĩkere kuyo iniawite oko buta, kandi mwahabwa embĩta. Nĩkwa mwahuluka ĩĩakakĩnda, n'erisingula,
- ³Neryo Ekyana ky'Embũlĩ mokyatũa ekĩbohĩ ky'akabiri, neryo monowa ekĩhangĩkĩre ekiriho ky'akabiri kĩkabũga kiti, Wase!
- ⁴Neryo eyindi sabayĩrĩ y'olukula-kula moyahuluka. Nĩkwa oyo wĩkere kuyo, mwahabwa amaka w'erĩlũsya obuholo oko kihugo, abandu bĩtane, kandi mwahabwa omũyalĩ munene.
- ⁵Neryo Ekyana ky'Embũlĩ mokyatũa ekĩbohĩ ky'akasatu, neryo monowa ekĩhangĩkĩre ky'akasatu kĩkabũga kiti, Wase! Kandi monalangira, neryo lebaya, mohabya esabayĩrĩ eyĩkĩĩre. N'oyo wĩkere kuyo iniawite olulengero omo byala biwe.
- ⁶Kandi monowa owali nga mulenge omo katĩkatĩ k'ebĩhangĩkĩre ebiriho bini, ati, Akalengĩ kaguma k'engano busana n'esyo franka ĩkũmĩ, n'otũlengĩ tusatu tw'ekisusu busana n'esyo franka ĩkũmĩ. Nĩkwa sĩmũtsandaye amagũta n'ebĩnyũ!
- ⁷Neryo Ekyana ky'Embũlĩ mokyatũa ekĩbohĩ ky'akani, neryo monowa omulenge w'ekĩhangĩkĩrwe ekiriho ky'ebini kiti, Wase!
- ⁸Neryo monalangira, nĩkwa talebaya, habya esabayĩrĩ y'ekigondo. N'oyo wĩkere kuyo erĩna liwe iyo Luholo, n'Ekũlĩmũ moyakwamalo hakũhĩ. Nabo mobahabwa ehamũlĩ oko kiguma ky'ebini by'ekihugo, erĩta omo mũyalĩ, n'omo nzala, n'omo syondwala, n'omo syonyama sĩkalĩre sy'ekihugo.
- ⁹Neryo Ekyana ky'Embũlĩ mokyatũa ekĩbohĩ ky'akatanu. Neryo monalangira eyĩkwa oko kiherero ebĩrĩmũ by'abandu abĩtawa busana n'ekĩnywa kya Nyamuhanga, kandi kusangwa batũla omwatsi wa Nyamuhanga.
- ¹⁰Neryo mobabirikira n'omulenge munene bati, Uwe Mukama, oyũbũyĩrĩre n'ow'ekwenene! Wasyalinda emigulu yingahi okw'itswera n'erĩkĩsya omusasi wetu ukw'abo bĩkere omo kihugo kwehĩ?
- ¹¹Neryo obuli mundu wa kubo mwahabwa ekanzu nyeru-nyeru kandi mobabwirwa baluhuke akandi katambĩ, eriganza ly'abagombe balĩkyabo, n'abagala babo abakandĩsyĩtwa ngabo, lyasyabya lyahĩkana.
- ¹²Neryo monalangira Ekyana ky'Embũlĩ kĩkatũa ekĩbohĩ ky'endatu. Mohabya omũsĩkĩ munene, n'eryuba molyakĩna ng'olukimba l'obweya olũkĩĩre, n'omukera gosĩ mwahinduka erisosa ng'omusasi.
- ¹³N'esyongũnũnũ sy'ekyanya mosyatogera oko kitaka, ng'omuti w'omũtĩnĩ kw'akatogaya ebĩgũma byago omo lihunga lĩkalĩre.
- ¹⁴N'ekyanya mokyasatika n'erĩlũhaho ng'akaratasi akakalĩngawa. N'obuli kitwa, n'obuli kitsira mobyalũsĩbwa omo myanya yabyo.

¹⁵Neryo abami b'ekihugo, n'abandu bakulu, n'abandu abakasondola abasĩrĩkanĩ, n'abandu b'ebindu, n'esyombangĩ, n'obuli mukobe, n'obuli mundu w'obwĩranda, mobayĩbĩsa omo myangalũ n'omo katĩkatĩ k'amabwe w'ebitwa.

¹⁶Kandi mobabirikira oko bitwa n'amabwe bati, Mututogereko, mūtũbĩse oko meso ag'oyo wĩkere oko kĩrũmbĩ ky'obwami, n'okw'ihitana ly'Ekyana ky'Embũlĩ!

¹⁷Kusangwa ekiro kinene ky'erihitana lyabo kyabĩrĩhĩka, kandi nindi wangatoka erihanganaho kwehĩ?

Erĩbĩsũlĩrwa 7

¹Enyũma w'aho monalangira abamalaĩka bani ibanimene oko nũnga ãnĩ sy'ekihugo, ĩbakakakĩraya amahunga ani w'ekihugo, sihabye erihunga erikabuhirira oko kihugo, kutse oko ngetsi, kutse oko miti yosĩ.

²Kandi monalangira ogundi mũlaĩka akalũa eyo eryuba likahuluka, iniawite ekĩbohĩ kya Nyamuhanga oyulihō. Neryo mwabirikira omo mulenge munene oko bamalaĩka bani ababirihamulwa na Nyamuhanga erĩagalaya ekihugo n'engetsi.

³Omũlaĩka oyo mwabũga ati, Sĩmwagalaye ekihugo, kutse ngetsi, kutse miti, tute twahĩra ekiminyikalo oko mbũmo sy'abagombe ba Nyamuhanga wetu.

⁴Kandi monowa emiganzo y'abo abahĩrawa kw'ekiminyikalo, ni elfu ĩgana, n'amakũmĩ ani n'ĩnĩ (144,000), bakalũa oko buli kihanda ky'abana ba ĩsraelĩ.

⁵Oko kihanda kya Yũda habya elfu ĩkũmĩ n'ĩbĩrĩ (12,000) abasakawa kw'ekiminyikalo ekyo; n'oko kihanda kya Rũbenĩ, elfu ĩkũmĩ n'ĩbĩrĩ (12,000), n'oko kihanda kya Gadĩ, habya elfu ĩkũmĩ n'ĩbĩrĩ (12,000).

⁶N'oko kihanda kya Aserĩ, elfu ĩkũmĩ n'ĩbĩrĩ (12,000), n'oko kihanda kya Nafũtalĩ elfu ĩkũmĩ n'ĩbĩrĩ (12,000); n'oko kihanda kya Manase, elfu ĩkũmĩ n'ĩbĩrĩ (12,000);

⁷n'oko kihanda kya Sĩmeoni, elfu ĩkũmĩ n'ĩbĩrĩ (12,000); n'oko kihanda kya Lawĩ elfu ĩkũmĩ n'ĩbĩrĩ (12,000); n'oko kihanda kya ĩsakarĩ elfu ĩkũmĩ n'ĩbĩrĩ (12,000);

⁸n'oko kihanda kya Zebũlũnĩ, elfu ĩkũmĩ n'ĩbĩrĩ (12,000); n'oko kihanda kya Yosefũ, elfu ĩkũmĩ n'ĩbĩrĩ (12,000); n'oko kihanda kya Benyamĩna, elfu ĩkũmĩ n'ĩbĩrĩ (12,000).

⁹Enyũma w'emyatsi eyĩ monalangira, neryo, lebaya, habya endeko nene, eyo mundu ate angatoka eriganza. Endeko eyĩ yalũa oko buli kĩtũnga, n'ebihanda byosĩ, n'abandu bosĩ, n'emĩbũge yosĩ. Babya bimene embere w'ekĩtũmbĩ ky'obwami, n'embere w'Ekyana ky'Embũlĩ, ibambite esyokanzu nyeru-nyeru, kandi ibawite oko mitahi y'amabondo omo byala byabo.

¹⁰Nabo mobabirikira omo mulenge munene bati, Erilama lyetu lĩkalũa uku Nyamuhanga wetu, oyo wĩkere oko kĩtũmbĩ ky'obwami, kandi lĩkalũa oko Kyana ky'Embũlĩ!

¹¹Nikwa abamalaika bosĩ babya bimene ĩbakatĩmba oko kītũmbĩ ky'obwami, n'oko bakulu, n'oko bĩhangĩkĩrwe ebiriho bini. Neryo mobatũlama ahisi embere sy'ekītũmbĩ ky'obwami, mobaramya Nyamuhanga bati,

¹²Amina! omũyĩsa, n'olukengerwa, n'amenge, n'ewasĩngya, n'erĩsĩkya, n'obũtokĩ, n'amaka, bibye uku Nyamuhanga wetu kera na kera! Amina!

¹³Neryo omuguma g'oko bakulu mwanyĩbũlya ati, Abambite esyongimba nyeru-nyeru aba, ni bahi, kandi bakalũa hayi kwehĩ?

¹⁴Neryo monamubwira nyiti, Mukama wage, ũnasĩ. Neryo mwambwira ati, Aba ni bandu abakalũa omw'endererya lĩnene, ĩbabĩrĩerya esyokanzu syabo n'eriyirasyo mo nyeru-nyeru omo musasi w'Ekyana ky'Embũlĩ.

¹⁵Busana n'ekyo bakahangana embere sy'ekītũmbĩ ky'obwami kya Nyamuhanga, kandi bakamukolera omo musibo n'omo kiro omo Hekalũ yiwe. N'oyo wĩkere oko kītũmbĩ ky'obwami asyĩkala omo katĩkatĩ kabo.

¹⁶Kandi sĩbendĩsyakwa enzala, kutse enyota, kutse eryuba, kutse erĩhũhana sibyendisyaĩsyabo.

¹⁷Kusangwa, Ekyana ky'Embũlĩ oyuli omo katĩkatĩ k'ekītũmbĩ ky'obwami, asyabya mũlĩsya wabo, kandi asyasondolabo oko syongũnũnũko sy'amagetsi w'engebe; kandi Nyamuhanga asyasangula obuli mĩsonĩa oko meso wabo.

Erĩbĩsũlĩrwa 8

¹Neryo Ekyana ky'Embũlĩ kyabere kyangũ ekĩbohĩ ky'akalinda, mohahita ĩsyerere omo lubula oko mbindi y'esaa.

²Neryo monalangira abamalaika balinda abakahangana embere sya Nyamuhanga; nabo mobahabwa esyongubi sirinda.

³Neryo ogundi mũlaika mwasa mwa-hangana hakũhĩ n'ekiherero ĩnĩahambĩre ekibindi ky'esyamagetsi. Naye mwahabwa obukwa bunene atomekebo okw'isaba ly'abandu bosĩ ba Nyamuhanga oko kiherero ky'esyamagetsi, ekyabya embere w'ekītũmbĩ ky'obwami.

⁴Kandi omũkĩ w'obukwa mwahetuka embere sya Nyamuhanga haguma n'erisaba ly'abandu ba Nyamuhanga bĩkalũa omo byala by'omũlaika.

⁵Neryo omũlaika mwahamba ekibindi, kandi mũsũlyakyo omo muliro w'ekiherero, neryo mwagusakyo omo kihugo. Neryo emĩlũmo, n'emirenge, n'erĩpalya, n'omũsĩkĩ mobyakwamana.

⁶Nikwa abamalaika balinda ababya bawite esyongubi sirinda mobayĩtegekanĩa eribuha esyongubi.

⁷Neryo omũlaika w'erĩmbere mwabuha engubi yiwe. Neryo amatwa n'omuliro, ĩbĩtũlũngene n'omusasi, mobyaguswa omo kihugo. N'ekihande kiguma ky'omo bisatu

ky'ekihugo mokyahya, n'ekiguma ky'omo bisatu ky'emitu mokyahya, n'ebiti bibisi byosi mobyahya.

⁸N'omūlaika w'akabiri mwabuha engubi yiwe. Neryo ekindu ekĩsosĩre ekitwa kinene ekikaka m'omuliro mokyaguswa omo ngetsi. N'ekiguma ky'omo bisatu ky'engetsi mokyahinduka musasi,

⁹n'ekiguma ky'omo bisatu ky'esonyama esiriho omo ngetsi, mosyahola; n'ekiguma ky'omo bisatu ky'amato mokyaherĩbwa.

¹⁰Neryo omūlaika w'akasatu mwabuha engubi yiwe. Neryo engūnūnū nene, eyikaka ng'olumole, moyatoga ĩkalūa elubula, moyatogera oko kiguma ky'omo bisatu ky'esonyūsi, n'oko syongūnūko sy'amagetsi.

¹¹Erĩna ly'engūnūnū eyo ni Engalihira. N'ekiguma ky'omo bisatu ky'amagetsi mokyakaliha; kandi abandu bangi mobahola busana n'erĩpūlya amagetsi ayo, kusangwa abirikalihibwa.

¹²Neryo omūlaika w'akani mwabuha engubi yiwe. Neryo ekiguma ky'omo bisatu ky'eryuba, n'ekiguma ky'omo bisatu ky'omo mukera, n'ekiguma ky'omo bisatu ky'esongūnūnū mobyabandwako, kyaleka ekiguma ky'omo bisatu ky'erĩkolerya lyabo ikyabya mwĩrĩmya. Kandi ekiguma ky'omo bisatu ky'omusibo mokĩtakolerya, n'ekiguma ky'omo bisatu omo kiro mokyabya kitya.

¹³Neryo monalangira, kandi monowa erĩsamba likaguluka omo kyanya, erĩkabūga n'omulenge munene liti, Obūlige! Obūlige! Obūlige oko bĩkere omo kihugo busana n'eribuha ly'esongubi sy'abamalaika basatu abakĩsiya ibabuha esongubi syabo!

Erĩbĩsūlĩrwa 9

¹Neryo omūlaika w'akatanu mwabuha engubi yiwe, neryo monalangira engūnūnū eyalūa elubula n'eritogera oko kihugo. Neryo engūnūnū moyahabwa ekĩboholĩ ky'obuhya obutawite kabuno.

²N'engūnūnū moyalĩbūla obuhya obutawite kabuno, n'omūkĩ mwalūamo, ng'omūkĩ w'erĩsĩngo lĩnene, n'eryuba n'ekyanya mobyakĩna busana n'omūkĩ owalūa omo buhya obo.

³Neryo esyongĩke mosyalūa omo mūkĩ oyo, mosyahĩka omo kihugo. Nĩkwa esyongĩke mosyahabwa amaka ng'esyonge sy'ekihugo ko siwite amaka.

⁴Nasyo mosyabwirwa sĩsĩtsandaye ebite by'ekihugo, kutse ekindi kindu kibisi, kutse miti, nĩkwa sĩagalaye abandu abatawite ekiminyikalo kya Nyamuhanga oko mbūmo syabo.

⁵Esyongĩke esĩ mositahabwa ehamūlĩ y'erĩta abandu aba, nĩkwa erĩagalyabo emikera ĩtanu. Eryagalwa lyabo lyabya ng'eryagalya ly'enge omugulu ikaluma omundu.

⁶Kandi oko biro ebyo, abandu basyasondya oluholo, nĩkwa sibendisyabanalo, kandi basyasonda-sonda erihola nĩkwa oluholo lwasyasagabo.

- ⁷Esyongĩke esyo syabya s̄sos̄ire esyosabayĩrĩ es̄ȳĩtegekenĩe oko malwa. N'oko mitwe yasyo habya ng'esyombĩta sy'esyamagetsi, n'obũsũ bwasyo bwabya ng'obũsũ bw'abandu.
- ⁸Esyonzwiri syasyo syabya ng'esyonzwiri sy'abakalĩ, n'ameno wasyo abya ng'ameno w'esyondale.
- ⁹Kandi syabya n'amupa ng'amupa w'ebyuma, n'erihuha ly'ebĩpũpa byasyo lyabya ng'emirenge y'esyogalĩ sy'esyosabayĩrĩ esikatibita eyiri amalwa.
- ¹⁰Kandi siwite emikira ng'emikira y'esyonge, n'ehisuti, kandi omo mikira yasyo siwite amaka w'erĩagalya bandu oko mikera ĩtanu.
- ¹¹Kandi siwite omwami oyukatabala kusyo, yo mũlaĩka w'obuhya. Erĩna liwe omo Kiebrania ni Abadonĩ, n'omo Kĩgĩrĩkĩ ni Apolĩonĩ liti, Erihera.
- ¹²Obũlĩge bw'erĩmbere bwabirilaba. Lebaya, enyũma w'emiyatsi eyĩ awandi malĩge abiri akahĩka.
- ¹³Neryo omũlaĩka w'endatu mwabuha engubi yiwe, neryo monowa omulenge akalũa oko mahembe ani w'ekiherero ky'esyamagetsi ekiri embere sya Nyamuhanga.
- ¹⁴Omulenge oyo mwabwira omũlaĩka ow'endatu, oyuwite engubi, ati, Ubohole abamalaĩka bani ababohere ahali olũsĩ lunene eFũratĩ.
- ¹⁵Neryo abamalaĩka bani abo mobaboholwa. Babya ibabiritegekanĩbwa busana n'endambĩ eno, y'ekiro kino, y'omukera ono, n'omwaka oyũ, busana n'erĩta ekiguma ky'omo bisatu ky'abandu.
- ¹⁶Kandi monowa emiganzo y'emilondo y'abandu abali oko syosabayĩrĩ babya emĩlionĩ magana abiri, (200,000,000).
- ¹⁷Neryo omw'ilota monalangira esyosabayĩrĩ, n'ababya kusyo, ibambite amupa awasos̄ire ng'omuliro, ng'amabwe w'esamawĩ, kandi ng'ekirimi. Emitwe y'esyosabayĩrĩ yabya ng'emitwe y'esyondale. Kandi omuliro, n'omũkĩ, n'ekirimi mobyahuluka omo muno wasyo.
- ¹⁸Neryo ekiguma ky'omo bisatu ky'abandu mobĩtwa omo malĩge asatu aya: omuliro, n'omũkĩ, n'obũsĩngo ebyahuluka omo muno w'esyosabayĩrĩ.
- ¹⁹Kusangwa amaka w'esyosabayĩrĩ abya omo muno wasyo, n'omo mikira yasyo. Kusangwa emikira y'esyosabayĩrĩ iri ng'esyonzoka, kandi iwite emitwe. Nĩkwa s̄kagalaya muyo mw'abandu.
- ²⁰Abandi bandu abasaka, abatĩtawa omo malĩge aya mobataleka ebindu ebyo bakokotaya. Kandi mobataleka erĩramya esyombĩnga, n'esyosanamu sy'esyamagetsi, n'esyosanamu sy'ebĩtsĩpa, n'esy'omulinga, n'esy'amabwe, n'esy'emitu, esitetoka erilangira kutse erĩowa, kutse eribasula.
- ²¹Kandi abandu abo mobatabindula emitima yabo bakaleka ebibi byabo by'erĩta lyabo, kutse amalagu wabo, kutse erĩsĩngĩra lyabo, kutse obwĩbĩ bwabo.

Erībīsūlīrwa 10

¹Neryo monalangira ogundi mūlaika w'amaka manene, iniakandagala akalūa elubula. Abya ambite ekītū, n'ekima kyabya oko mutwe wuwe. Obūsū buwe bwabya ng'eryuba, n'ebisando biwe byabya ng'esyondūyī sy'omuliro.

²Abya awite oko katabu kake omo byala biwe, akasanzwīre. Neryo omūlaika oyo mwahīra ekisando kiwe ky'amali oko ngetsi, n'ekisando kiwe ky'amalembe mwahīrakyō oko kitaka.

³Neryo mwabirikira n'omulenge munene ng'endale ikaruruma. Neryo abere abirikira, emīlūmo irinda moyalūma omo mirenge yayo.

⁴Neryo omugulu emīlūmo irinda y'obūtūkū yamabīlūma, nabya ngasonda erisaka. Nīkwa monowa omulenge akalūa elubula ati, Uyire emyatsi eyo emīlūmo irinda īkabībūga mw'īkūmbo, susakeyo!

⁵Neryo omūlaika oyo nalangira inianimene oko ngetsi n'oko kitaka, mwasumbira ebyala biwe by'amali by'endata elubula,

⁶neryo mwalahīrya omo līna lya Nyamuhanga, oyuliho kera na kera, oyo wahangika olubula n'ebindu byosī ko birimo, oyo wahangika ekihugo n'ebindu ebiri mukyo, n'engetsi n'ebindu byosī ebiri muyo. Neryo omūlaika mwabūga ati, Sihendisya bya eririndirira kandi!

⁷Nīkwa omo biro by'omulenge w'engubi y'omūlaika w'akalinda, omugulu akasonda eribuha engubi yiwe, neryo Nyamuhanga asyaberererya erīkūmbo liwe ngoko akangīrīraya Engulu Yowene oko bamīnyererī, abagombe buwe.

⁸Neryo omulenge ogo nowa akalūa elubula, mwaswabūga nage ati, Ugende, wīmaye akatabu akasanzwīre omo byala by'omūlaika oyo wimene oko ngetsi n'oko kitaka.

⁹Neryo monaya oko mūlaika oyo, monamubwira nyiti ambe akatabu kake ako. Naye mwambwira ati, Wīmayeko, ulyeko. Kasyakalīhya enda yawe, nīkwa omo buno bwawe kasyahirira ng'obuki.

¹⁰Neryo monīmya akatabu ako omo byala by'omūlaika, monalyako, neryo omo buno bwage mokasihirira ng'obuki, neryo nabere nabiryako, enda yage moyakalīhībwa.

¹¹Neryo mobambwira bati, Utolere īwaswatūla omwatsi wa Nyamuhanga busana n'abandu bangi n'ebihanda, n'emībūge mingi, n'abami.

Erībīsūlīrwa 11

¹Neryo monahabwa oluseke olw'erirengamo, lwabya ng'omūtso, neryo monabwirwa ambu, Hanganā, ulenge eHekalū ya Nyamuhanga n'ekisherero, kandi uganze abakaramaya omo Hekalū omo.

²Nīkwa ūsīge ekibuga ekiri eyīhya oko Hekalū. Sulengekyo, kusangwa kyabirihabwa oko bihanda, nabo basyalatangirira Omūyī Abūyīrīre emikera makūmī ani n'eyībīrī.

- ³Nage nasyaha abalangĩrĩ bage babiri ehamũlĩ, nabo basyatũla omwatsi wa Nyamuhanga ebiro elfu nguma n'amagana abiri n'amakũmĩ ndatu (1260), ibambite emisarandwe.
- ⁴Abalangĩrĩ babiri aba ni miti ĩbĩrĩ y'eMĩzeĩtũnĩ, kandi ni tala ĩbĩrĩ abimene embere sy'Omukama w'ekihugo.
- ⁵Kandi omundu amalenga erikolabo nabi, omuliro akalũa omo muno wabo n'erĩhĩsya esyonzĩgũ syabo. Neryo omundu amasonda erikolabo nabi, asyĩtwa atya.
- ⁶Aba bawite obũtokĩ bw'erĩrĩba ekyanya, embũla initasyawa oko mugulu ogo bakatũla omwatsi wa Nyamuhanga. Kandi bawite ehamũlĩ oko magetsi erihindulago mo musasi, kandi bawite ehamũlĩ y'erĩta ekihugo omo mĩsĩndo yosĩ y'esyondwala oko migulu yosĩ banzĩre.
- ⁷Neryo omugulu abalangĩrĩ babiri abo bamabibuga erĩtũlago lyabo, enyama eyĩkalũa omo buhya obutawite kabuno yasyalwa nabo, n'erĩkĩndabo, n'erĩitabo.
- ⁸Nĩkwa ebĩnda byabo byasyabya omo nzira y'omũyĩ mukulu aho Mukama abambirawa oko musalaba. Omũyĩ oyo akahulawa omw'ĩkũmbo mo Sodomu n'eMĩsĩrĩ.
- ⁹Neryo abandu, n'Ebihanda, n'emĩbũge, n'ebĩtũnga by'abandu, basyasamalira ebĩnda byabo ebiro bisatu n'embindi y'ekiro, isibendĩsyalĩga ebĩnda byabo bĩkahĩrwa omw'isinda.
- ¹⁰Kandi esyondũlanĩ sy'ekihugo basyatsemere oluholo lw'abalangĩrĩ babiri aba. Basyatsanga n'erĩhererania olũsũnzo, kusangwa abamĩnyererĩ babiri aba mobagalya abandu abĩkere omo kihugo.
- ¹¹N'enyũma w'ebiro bisatu n'embindi, omuka w'engebe akalũa uku Nyamuhanga mwahĩka mubo, nabo mobahangana, neryo eriubaha ĩnene molyahĩka oko bandu abalangirabo.
- ¹²Neryo abamĩnyererĩ abo mobowa omulenge munene owakalũa elubula, akabwirabo ati, Mwase endata eno! Neryo esyonzĩgũ syabo mosyalangirabo bakahetukira omo lubula omo kĩtũ.
- ¹³N'oko ndambĩ eyo nyisa-nyisa mohabya omũsĩkĩ munene, akahindi kagama k'omw'ĩkũmĩ k'omũyĩ mokatera, n'abandu maelfu alinda (7000), mobakwa omo mũsĩkĩ oyo. Neryo abandi bandu mobakwa obuba, mobapipa obukulu bwa Nyamuhanga w'elubula.
- ¹⁴Obũlĩge bw'akabiri bwabirilaba, nĩkwa lebaya, obũlĩge bw'akasatu bukasa lũba.
- ¹⁵Neryo omũlaĩka w'akalinda mwabuha engubi yiwe, neryo emirenge minene-minene omo lubula moyabũga iti, Obwami bw'ekihugo bwabiribya bwami bw'Omukama wetu, n'obwa Kristo wuwe, naye asyatabala kera na kera!

¹⁶Neryo abakulu makũmĩ abiri n'abani abakĩkala oko bĩtumbĩ byabo by'obwami embere sya Nyamuhanga, mobatũlama ahisi oko mũsũ wabo, mobaramya Nyamuhanga

¹⁷bati, Omukama Nyamuhanga, Omũtokĩ W'ebyosĩ, oyuli, n'oyutula! Tukakuha ewasĩngya kusangwa wabĩrĩmya obũtokĩ bwawe bunene, Kandi wabĩrĩtsũka erĩsinga!

¹⁸N'ebihanda mobyahitana, N'erihitana lyawe molyahĩka, N'omugulu mwahĩka ow'eritswera abaholĩ, Kandi omugulu mwahĩka ow'erihemba abagombe bawe abamĩnyererĩ, N'abandu bawe bosĩ, abakulu, n'abake-bake, N'abakubaha erĩna lyawe, Kandi omugulu mwahĩka busana n'erĩtogoty Abandu abakatsandaya ekihugo!

¹⁹Kandi eHekalũ ya Nyamuhanga omo lubula moyakingulwa, n'erĩsandũko ly'endagano yiwe molyabutuka omo Hekalũ yiwe. Neryo mohabya erĩpalya, n'emirenge, n'emĩlũmo, n'omũsikĩ, n'amatwa manene-manene.

Erĩbĩsũlĩrwa 12

¹Neryo ekitiko-tiko kinene mokyabutuka elubula. Habya omũkalĩ iniambite eryuba, n'omukera abya eyĩkwa oko bisando biwe, n'oko mutwe wuwe kwabya embĩta y'esyongũnũnũ erĩkũmĩ n'esĩbĩrĩ.

²Omũkalĩ oyo abya mukule, neryo mwalaka n'erikunda iniakagalawa akabuta.

³Neryo ekindi kitiko-tiko mokyabutuka elubula. Neryo lebaya! Habya ekiyoka kinene ekĩhenĩrye ng'engula, ikiwite emitwe irinda, n'amahembe ĩkũmĩ, n'esyombĩta sirinda syabya oko mitwe yakyo.

⁴Neryo omukira wakyo mwakumula ekiguma ky'omo bisatu ky'esyongũnũnũ sy'ekyanya, neryo mokyagusasyo oko kihugo. Nĩkwa ekiyoka ekyo mokyahangana embere sy'omũkalĩ oyo wasonda eributa, kiti akandibya abibuta, ikyalya omwana.

⁵Neryo omũkalĩ oyo mwabuta omwana w'obulume oyo wasyatabala oko Bihanda byosĩ omo mũtso w'ekyuma. Neryo omwana wuwe mwabatulirwa endata, uku Nyamuhanga, n'oko kĩtũmbĩ kiwe ky'obwami.

⁶Nĩkwa omũkalĩ mwasagira omo mbwarara, aho Nyamuhanga akokotaya omwanya busana naye, aho asyalembwa ebiro elfu nguma n'amagana abiri n'amakũmĩ ndatu (1260).

⁷Neryo mohahuluka amalwa elubula. Mĩkaelĩ n'abamalaĩka buwe mobalwa n'ekiyoka ekyo. N'ekiyoka ekyo n'abamalaĩka bakyo mobalwa.

⁸Neryo ekiyoka ekyo n'abamalaĩka bakyo mobakĩndwa. Kandi mohataswabanika omwanya busana nabo elubula.

⁹Kandi ekiyoka kinene ekyo mokyaguswa ahisi! Ekyo ni kiyoka kya kera ekikahulawa mo Dĩabolo n'eSatanĩ, oyukateba ekihugo kyosĩ. Mokyaguswa ahisi oko kihugo, n'abamalaĩka bakyo mobaguswa ahisi haguma nakyo.

¹⁰Neryo monowa omulenge munene omo lubula ati, Lino erilama lya Nyamuhanga wetu lyabĩrĩhĩka! Lino obũtokĩ, n'obwami bwa Nyamuhanga wetu, n'ehamũlĩ ya Kristo wuwe byabĩrĩhĩka! Kusangwa omũtsongerĩ w'abalĩkyetu abiriguswa ahisi, oyukahandikirira abalĩkyetu embere sya Nyamuhanga omo musibo n'omo kiro.

¹¹Kandi abalĩkyetu mobakĩnda Satanĩ omo musasi w'Ekyana ky'embũlĩ kandi, kusangwa batũla omwatsi wa Nyamuhanga. Kandi mobatalanda oko ngebe yabo, mobalĩga erihola.

¹²Neryo busana n'omwatsi oyũ, ãnywe lubula, mutseme, nenyũ abĩkere omo lubula! Obũlĩge oko kihugo n'oko ngetsi! Kusangwa Satanĩ yabiribandagalirako iniahitene kutsibu, kusangwa yasĩ ko yiwite katambĩ kake buyira.

¹³Neryo ekiyoka kyabere kyalangira ko kyamaguswa ahisi oko kihugo, mokyendererya omũkalĩ oyo wabuta omwana w'obulume.

¹⁴Omũkalĩ oyo mwahabwa ebĩpũpa bibiri by'erĩsamba ãnene, atoke erigulukira omo mbwarara oko mwanya wuwe, aho asyalembererwa ndeke omo myaka ãsatu n'embindi, ahate erĩendererya ly'ekiyoka ekyo.

¹⁵Neryo ekiyoka mokyũtĩra omũkalĩ oyo amagetsi ng'olũsĩ olũkalũa omo buno bwakyo, kiti kĩkamusendaya omw'igunga ly'amagetsi.

¹⁶Nĩkwa ekitaka mokyawatĩkya omũkalĩ oyo, mokyatanda obuno bwakyo, neryo ekitaka mokyanywa olũsĩ olo ekiyoka kyũtũla omo buno bwakyo.

¹⁷Neryo ekiyoka ekyo mokyahitana oko mũkalĩ. Mokyayalwa n'abandi bandu b'olubuto lw'omũkalĩ, ababya bakateya ebihano bya Nyamuhanga n'abakwama erĩtũlago lya Yesu.

¹⁸Neryo ekiyoka mokyahangana oko mũsĩke w'engetsi.

Erĩbĩsũlĩrwa 13

¹Neryo monalangira enyama ãkalũa omo ngetsi. Enyama eyo yabya yiwite amahembe ãkũmĩ n'emitwe irinda, n'esyombĩta ãkũmĩ oko mahembe wayo, n'oko mitwe yayo habya amena w'ebĩtsũmĩ.

²Enyama eyo nalangira yabya yĩsosĩre esoro, n'ebisando byayo ãbĩsosĩre ebisando by'edubu, n'obuno bwayo ãbũsosĩre obuno bw'endale. Kandi ekiyoka ekyo mokyaha enyama eyo amaka wakyo, n'ekĩtũmbĩ kyakyo ky'obwami, n'ehamũlĩ nene.

³Nĩkwa omutwe muguma w'enyama eyo, abya ahutere ekironda ky'erĩholya, nĩkwa ekironda kyayo ky'erĩholya mokyalamĩbwa. N'ekihugo kyosĩ mokyasweka, mokyakwama enyama eyo.

⁴Neryo abandu mobaramya ekiyoka ekyo kusangwa mokyaha enyama eyo ehamũlĩ yakyo. Kandi mobaramya enyama eyo bati, Nindi ali ng'enyama eyo kwehĩ? Kandi nindi wangatoka erilwa nayo kwehĩ?

- ⁵Enyama eyo moyahabwa obuno bw'eribũgamo ebĩnywa by'eriyiheka n'ebĩtsũmĩ, kandi moyahabwa ehamũlĩ y'erikola emikera makũmĩ ani n'eyĩbĩrĩ.
- ⁶Neryo moyatsũka eritsuma Nyamuhanga, n'eritsuma erĩna lya Nyamuhanga. n'aho Nyamuhanga ikere, n'abosĩ abĩkere elubula.
- ⁷Neryo moyahabwa ehamũlĩ y'erilwa n'abandu ba Nyamuhanga n'erĩkĩndabo; kandi ehamũlĩ oko buli kihanda, n'abandu, n'emĩbũge, n'obuli kītũnga ky'abandu.
- ⁸N'abandu bosĩ abĩkere omo kihugo basyaramyayo, obuli mundu oyuwite erĩna lĩtasakĩre embere w'erĩtsũka ly'ekihugo, omo kitabu ky'engebe ky'Ekyana ky'Embũlĩ ekyakerawa.
- ⁹Oyuwite amatwĩ, owe!
- ¹⁰Omundu oyo wangahambwa mo mukobe, asyahambwa mo mukobe kwenene. Kandi oyo wangakwa omo mũyalĩ, naye ĩĩakwa omo mũyalĩ. Erĩ ni'yitsingirira n'erĩkĩrĩrya ly'abandu ba Nyamuhanga.
- ¹¹Neryo monalangira eyindi nyama ikalũa omo kihugo. Yabya yiwite amahembe abiri ng'ekyana ky'embũlĩ, kandi moyabũga ng'ekiyoka.
- ¹²Nayo ikakola omo hamũlĩ yosĩ y'enyama y'erĩmbere embere wayo. Ikaleka ekihugo n'abosĩ abĩkere mukyo ĩbaramya enyama eyo y'erĩmbere eyo yabya n'ekironda ky'erĩholyayo, ekyalamĩbawa.
- ¹³N'enyama eyĩ y'akabiri ikakola ebitiko-tiko binene. Kandi ikaleka omuliro ĩĩalũa elubula n'erĩhĩka oko kihugo embere w'abandu bosĩ.
- ¹⁴Nĩkwa ikateba abandu bosĩ abĩkere omo kihugo busana n'ebitiko-tiko ebyo yahabawa erikola embere w'enyama y'erĩmbere. Enyama eyĩ moyabwira abandu bosĩ abĩkere muna-kihugo iti, bakokotaye esanamu busana n'enyama eyahutala ekironda ky'omo mũyalĩ, n'eriswabyaho.
- ¹⁵Enyama eyĩ y'akabiri moyahabwa ehamũlĩ y'erihya omuka oko sanamu y'enyama eyo, n'esanamu y'enyama iyatoka erĩbũga, n'erĩta abosĩ abagana erĩramya esanamu y'enyama eyo.
- ¹⁶Enyama eyo ikaleka abandu bosĩ, abake-bake n'abakulu-bakulu, abateke n'abera, abagombe n'abandu b'obwĩranda, bahĩrawe k'olusako oko byala byabo by'amali, n'oko mbũmo syabo.
- ¹⁷Omundu syasyegula kutse erĩgũlya, yo n'oyũsakĩre olusako olo, lye rĩna ly'enyama eyo, kutse eriganza ly'erĩna lyayo.
- ¹⁸Amenge waya. Oyuwite eriminyanya aganze erĩna ly'enyama eyo, kusangwa ni'ganza ly'omundu, n'eriganza liwe ni magana ndatu n'amakũmĩ ndatu n'endatu (666).

Erĩbĩsũlĩrwa 14

- ¹Kandi monalangira, neryo talebaya, Ekyana ky'Embũlĩ kyabya kyimene oko kitwa ky'eSĩoni, kandi haguma naye habya bandu elfu erĩgana n'amakũmĩ ani n'ĩni (144,000), abawite erĩna ly'Ekyana ky'Embũlĩ, n'erĩna lya Tata wuwe, awasakĩre oko mbũmo syabo.
- ²Kandi monowa omulenge akalũa elubula owasosĩre ng'omulenge w'amagetsi mangi w'ekisalala, kandi asosĩre ng'omulenge w'omũlũmo munene. Omulenge ogo nowa abya ng'omulenge w'abawatĩ b'esyonanga abakawata esyonanga syabo.
- ³Nabo mobahangana embere w'ekĩtũmbĩ ky'obwami, n'embere w'ebĩ-hangĩkĩrwe ebiriho bini, n'embere w'abakulu, neryo mobimba olwimbo luhya-luhya, isihali mundu wangiga olwimbo, iba n'abandu abo amaelfu erĩgana n'amakũmĩ ani n'ĩni (144,000) abatongolĩbawa omo kihugo.
- ⁴Aba ni bandu abatayĩtsandaya haguma n'abakalĩ, kusangwa sĩbetahĩkya. Bakakwama Ekyana ky'Embũlĩ ehosĩ kikaya. Aba babirigulwa omo katĩkatĩ k'abandu ng'abandu b'erĩmbere busana na Nyamuhanga n'Ekyana ky'Embũlĩ.
- ⁵Aba sibebiha, sibali mo kahinira.
- ⁶Kandi monalangira ogundi mũlaĩka akaguluka endata omo kyanya, iniawite Engulu Yowene y'erikota erĩkangĩrĩryayo oko bandu abĩkere omo kihugo, oko buli kītũnga ky'abandu, n'obuli kihanda, n'obuli mũbũge, n'oko bandu.
- ⁷Neryo mwabũga n'omulenge munene ati, Mubahe Nyamuhanga, kandi mumupipe! Kusangwa endambĩ y'eritswera liwe yamahĩka. Kandi mũramaye Nyamuhanga oyo wahangika olubula, n'ekihugo, n'engetsi n'esĩsoko sy'amagetsi!
- ⁸Neryo omũlaĩka w'akabiri mwakwama omũlaĩka w'erĩmbere ati, Abiriwa! Babelĩ munene abiriwa! Mwaha abandu bosĩ ebinyũ biwe erĩpũlĩsyabyo omo ngumbu y'erĩsĩngĩra liwe.
- ⁹Neryo omũlaĩka w'akasatu mwakwama abandi bamalaĩka babiri, mwabũga n'omulenge munene ati, Omundu amaramya enyama eyo n'esanamu eyo, n'erĩhĩrwa k'olusako oko mbũmo yiwe, kutse oko byala biwe,
- ¹⁰asyapũlya oko bĩnyũ bya Nyamuhanga, ebĩnyũ by'erihitana liwe ebyo abĩrĩũta butsira erĩhĩrwa kw'amagetsi omo lũtehĩ lw'obukali buwe! Kandi asyagalĩbwa omo muliro n'omo kiriti embere w'abamalaĩka babũyĩrĩre, n'embere w'Ekyana ky'Embũlĩ.
- ¹¹N'omũkĩ w'omuliro owakagalayabo akahetuka kera na kera. Kandi abakaramaya enyama eyo n'esanamu yayo, n'omundu oyũkahĩrawa kw'olusako lw'erĩna lyayo, sibeluhuka omo musibo kutse omo kiro.
- ¹²Hano ho hali erĩyĩyĩniĩ ly'abandu ba Nyamuhanga, abakategaya ebihano bya Nyamuhanga, kandi siberegula busana na Yesu.
- ¹³Neryo monowa omulenge akalũa elubula ati, Usake uti, Erĩtsũka lino, obutseme buli n'abaholĩre, abakahola omo mũbĩrĩ w'Omukama! Omũlĩmũ ati, Ega, basyahumula oko mũbĩrĩ yabo, kandi emiganzo y'emĩbĩrĩ yabo ikagenda haguma nabo.

¹⁴Kandi monalangira, neryo lebaya, habya ekītũ kyeru-kyeru, neryo oyo wĩkere oko kītũ ekyo, abya asosĩre omugala w'omundu, iniawite embĩta y'esyamagetsi oko mutwe wuwe, n'omũtemĩ owatwĩre omo byala biwe.

¹⁵Kandi ogundi mũlaĩka mwalũa omo Hekalũ, iniakabirikira oyo wĩkere oko kītũ, n'omulenge munene ati, Ũhĩre omũtemĩ wawe omo kihugo, ugeese, kusangwa endambĩ y'erigesa yabĩrĩhĩka, kusangwa erigesa ly'ekihugo lyamahĩka!

¹⁶Neryo oyo wabya ĩkere oko kītũ mwalabya omũtemĩ wuwe oko kihugo, neryo ekihugo mokyageswa.

¹⁷Neryo ogundi mũlaĩka mwalũa omo Hekalũ eyiri omo lubula, naye nibya iniawite omũtemĩ owatwĩre.

¹⁸Neryo ogundi mũlaĩka, oyuwite ehamũlĩ oko muliro, mwalũa omo kihherero. Naye mwabirikira omũlaĩka oyuwite omũtemĩ owatwĩre, n'omulenge munene ati, Uteme omo mũtemĩ wawe owatwĩre, ugeese ebĩgũma by'ebĩnyũ by'ekihugo, kusangwa ebĩgũma by'ebĩnyũ byerĩre.

¹⁹Neryo omũlaĩka mwalabya omũtemĩ wuwe omo kihugo, mwakuma-kuma ebĩgũma by'ebĩnyũ by'ekihugo, neryo mwagusabyo omo muhe munene w'erihitana lya Nyamuhanga.

²⁰Neryo ebĩgũma mobyakamirwa omo muhe eyĩhya oko mũyĩ, neryo musasi mwalũa omo muhe w'ebĩnyũ, erĩhĩka oko mikoba y'esyosabayĩri oko bilometere magana asatu n'ebindi.

Erĩbĩsũlĩrwa 15

¹Kandi monalangira ekindi kitiko-tiko kinene n'eky'eriswekera elubula. Mohabya abamalaĩka balinda, ababya bawite amalĩge alinda. Aya nĩ malĩge w'enyũma-nyũma, kusangwa Nyamuhanga akabugira mugo erihitana liwe.

²Neryo monalangira ekĩsosĩre engetsĩ y'ekiyo eyĩtũlũngene n'omuliro. Kandi monalangira abandu abakĩnda enyama eyo n'esanamu yayo, n'eriganza ly'erĩna lyayo. Babya bimene oko ngetsĩ y'ekiyo, ĩbahambĩre esyonanga sya Nyamuhanga.

³Babya bakimba olwimbo lwa Musa, omugombe wa Nyamuhanga, n'olwimbo lw'Ekyana ky'Embũlĩ, bati, Uwe Mwami Mukulu Nyamuhanga, Omũtokĩ W'ebyosĩ, Emĩbĩrĩ yawe ni minene-minene, n'ey'eriswekera! Uwe Mwami w'ebihanda, Esyonzira syawe situnganene, kandi ni sy'ekwenene!

⁴Uwe Mwami Mukulu nindi utesyakubaha kwehĩ? Nindi oyutesyapipa eriasa lyawe kwehĩ? Kusangwa uwe wowene ũbũyĩrĩre. Ebihanda byosĩ basyasa, N'erĩramya embere syawe, Kusangwa emĩbĩrĩ yawe itunganene yabĩrĩbĩsũlwa.

⁵Enyũma w'emiyatsi eyĩ, monalangira eHekalũ iyikingukere elubula, n'eHema y'ah'erĩnkala ha Nyamuhanga yabya muyo.

⁶Neryo abamalaika balinda ababya n'amalige alinda, mobalua omo Hekalu, ibambite esyongimba sy'ekitanĩ esyerire, esikangabasenĩe. Kandi ibambite amupa w'esyamagetsi oko bikuba byabo.

⁷Neryo ekiguma oko bihangikirwe ebiriho bini mokyaha oko bamalaika balinda ebibindi birinda by'esyamagetsi ibyoswĩre mw'erihitana lya Nyamuhanga, oyulihokera na kera.

⁸N'eHekalu moyusula mw'omuki akalua omo lukengerwa n'obutoki bya Nyamuhanga. Kandi sihabya mundu oyukatoka eriingira omo Hekalu, amalige alinda ate ahwa, awaletawa n'abamalaika balinda.

Erĩbĩsũlĩrwa 16

¹Kandi monowa omulenge munene owakalua omo Hekalu, owakabwira abamalaika balinda ati, Mugende, mutũlĩre ebibindi birinda by'erihitana lya Nyamuhanga by'omokihugo.

²Neryo omũlaika w'erĩmbere mwayũtũlĩra ekibindi kiwe omo kihugo. Neryo ebironda bibi, ebĩkalĩre, mobyahulukira oko bandu ababya k'olusako lw'enyama eyo, kandi ukw'abo abaramaya esanamu eyo.

³Neryo omũlaika w'akabiri mutũlĩra ekibindi kiwe ky'omo ngetsi. Amagetsi wayo mwayahinduka ng'omusasi w'omundu uholĩre, n'obuli nyama eyabyaho omo ngetsi moyahola.

⁴Neryo omũlaika w'akasatu mutũlĩra ekibindi kiwe omo syonyũsi n'omo sisoko sy'amagetsi, nasyo mosyahinduka mo musasi.

⁵Neryo monowa omũlaika oyũkategaya amagetsi akabũga ati, Uwe Oyũbũyĩrĩre, uwe Utunganene, oyulihokera n'oyutula, kusangwa wabiritswera emyatsi eyĩ!

⁶Kusangwa mobũta omusasi w'abandu ba Nyamuhanga n'ow'abamĩnyererĩ, nawe wabirihabo erĩpũlya omusasi. Nabo batolereryo.

⁷Neryo monowa ekiherero kĩkabũga kiti, Ega, Uwe Mukama Nyamuhanga, Omũtokĩ W'ebyosĩ! Eritswera lyawe ni ry'ekwenene, kandi litunganene!

⁸N'omũlaika w'akani mutũlĩra ekibindi kiwe oko lyuba, nalyo molyahabwa ehamũlĩ y'erĩhĩsya abandu omo muliro.

⁹Neryo abandu mobahĩsĩbwa omo bukangira bũkalĩre, neryo mobatsuma erĩna lya Nyamuhanga oyuwite ehamũlĩ oko malige aya. Nĩkwa abandu mobatabindula emitima yabo erireka ebibi, n'erihya Nyamuhanga olukengerwa.

¹⁰N'omũlaika w'akatanu mutũlĩra ekibindi kiwe oko kitũmbĩ ky'obwami ky'enyama eyo. Nĩkwa omwĩrĩmya mwabya omo bwami bw'enyama eyo, n'abandu mobatakũnya esyondimi syabo busana n'amagalĩ.

¹¹Kandi mobatsuma Nyamuhanga w'elubula busana n'amagalĩ wabo n'ebironda byabo. Nĩkwa mobatabindula emitima yabo erireka emĩbĩrĩ mibi yabo.

¹²N'omūlaika w'endatu mūtūlira ekibindi kiwe oko lūsī lunene, lw'eEfūratī. Kandi amagetsi walo muma, enzira ikokotibawe busana n'abami bakalūa eyo eryuba likahuluka.

¹³Neryo monalangira emīrīmū īsatu ng'ebikere bisatu ebītūndatūndīre bīkalūa omo buno bw'ekiyoka, n'omo buno bw'enyama eyo, n'omo buno bw'omūmīnyererī w'amabehī.

¹⁴Ebikere ebī, nī bīrīmū by'esyombīnga. Ebikakola ebitiko-tiko. Ebīrīmū bisatu ebī bikaya oko bami b'ekihugo kyosī, erīhīndanīabo omo malwa w'ekiro kinene kya Nyamuhanga Omūtokī W'ebyosī.

¹⁵Mūlebaye! Ngasa ng'omūrahī. Obutseme buli oko mundu oyuteyato, n'oyūkategaya esyongimba siwe, akasyalendera ndūmbū n'erihemuka embere sy'abandu.

¹⁶Neryo mobahīndanīa abami haguma ahakahulawa omo Kiebrania mo Harmagedonī.

¹⁷N'omūlaika w'akalinda mūtūlira ekibindi kiwe ky'omo kyanya, neryo omulenge munene mwalūa oko kītūmbī ky'obwami omo Hekalū ati, Kyamakoleka!

¹⁸Neryo mohabya erīpalya ly'akarabyo, n'emirenge, n'ermlūmo, kandi mohabya omūsīkī owakalīre kutsibu. Nīkwa okw'ītsūka erihangikwa ly'abandu, sihehatabya omūsīkī munene n'ow'amaka ng'oyū.

¹⁹Kandi omūyī mukulu mwatulwa mo bihande bisatu, n'emīyī y'ebihanda moyatera. Kandi Nyamuhanga mwibuka Babelī mukulu, neryo mwamūpūlīsyā ebinyū omo lūtehī luwe, ebīnyū by'erihitana liwe erīkalīre.

²⁰N'obuli kitsira mokyatibita erya, n'ebitwa mobitaswabanika.

²¹Kandi amatwa manene-manene, obuli ritsuku liguma lyabya ly'ekīlo makūmī ani n'ebitanu, nago mwatogongera abandu akalūa omo kyanya. Kandi abandu mobatsuma Nyamuhanga busana n'obūlīge bw'amatsuku ayo, kusangwa obūlīge obo bwabya būkalīre kutsibu.

Erībīsūlīrwa 17

¹Nīkwa omuguma w'oko bamalaika balinda ababya n'ebibindi birinda mwambīkako mwambwira ati, Wase hano, ngandīkūkangya erisuyira ly'omūmalaya mukulu g'omūyī munene owahīmbīre hakūhī n'esyonysī nyingi.

²Abami b'ekihugo mobasingīra omūmalaya mukulu oyo, n'abandu abīkere munakihugo mobakūnda omo bīnyū by'erīsīngīra liwe.

³Neryo omūlaika mwanyitwala omo Mūlīmū omo mbwarara. N'eyo monalangira omūkalī īnīanīkere oko nyama n'amena mangi w'ebītsūmī, kandi iyiwite emitwe irinda, n'amahembe ikūmī.

⁴Kandi omūkalī oyo abya ambite olukimba l'omunyama n'olukula-kula, inīabīrīsūwa omo syamagetsi, n'amabwe w'obūgūlī bunene, n'esyolulu. Nīkwa abya awite omo

byala biwe olūtehī lw'esyamagetsi oloswīre mw'esyonye sy'emyatsi ītīsīrīre y'obūsīngīrī buwe.

⁵Neryo oko mbūmo yiwe habya erīna erīsakīre ly'erīkūmbo liti, Babelī Mukulu, nyīnya w'abamalaya, n'ow'esyonye sy'ekihugo.

⁶Kandi monalangira omūkalī oyo, īnīakūndīre omo musasi w'abandu ba Nyamuhanga, n'omo musasi w'abandu batūla omwatsi wa Yesu. Neryo omugulu namulangira monasweka kutsibu.

⁷Neryo omūlaīka mwanyībūlya ati, Ukasweka busana nakī kwehī? Īngye ngandikubwira erīkūmbo ly'omūkalī oyū n'ery'enyama eyikamuheka, eyiwite emitwe irinda n'amahembe īkūmī.

⁸Enyama eyo walangira yabyaho, nīkwa siriho lmo, nīkwa lmo ikasonda erihetuka erīlūa omo buhya, kandi ikayaherībawa. Abandu abīkere oko kihugo amena wabo atasakīre omo kitabu ky'engebe, ekihugo kite kyatsūka, basyasweka omugulu bakasamalira enyama eyo. Kusangwa enyama eyo yanabyaho, nīkwa sikiriho, kandi yasyaswabutuka.

⁹Obūlengekama obuwite amenge bobū. Emitwe irinda ni bitwa birinda aho mūkalī īkere. Kandi ni bami balinda.

¹⁰Abatanu babiritoga, omuguma akinatabala, n'ogundi sīalīahīka; ekiro asyasa asyīkala katambī kake kasa.

¹¹N'enyama eyabyaho, kandi siriho, oyū ni mwami w'omunani, kandi ni w'abalinda, naye akayaherībawa.

¹²N'amahembe īkūmī ago walangira, ni bami īkūmī, abate basinga, nīkwa basyahabwa ehamūlī eritabala ng'abami esaa nguma haguma n'enyama eyo.

¹³Abami īkūmī aba bawite erīyīsūnza liguma, kandi bakaha enyama eyo y'obūtokī n'ehamūlī yabo.

¹⁴Aba basyalwa n'Ekyana ky'Embūlī, nīkwa Ekyana ky'Embūlī, haguma n'abakamukwama, ababirikirawa buwe, n'abayisogawa, n'abateregula buwe, basyakīndabo, kusangwa iye ni Mukama w'abakama, n'Omwami w'abami.

¹⁵Neryo omūlaīka mwambwira ati, Amagetsi ago walangira, ago mūkalī mūmalaya īkereko, ni bandu, n'esyondeko, n'ebihanda, n'emībūge.

¹⁶Kandi amahembe īkūmī walangira, n'enyama eyo, aba basyakwa omūmalaya oyo y'obusu. Basyamūtūtūla, n'erimuyira ndūmbū. Kandi basyalya omubiri wuwe, neryo basyamutalikirira omo muliro.

¹⁷Kusangwa Nyamuhanga mwahīra omo mitima yabo erisonda erikola erīyīsūnza liwe, ibakabya n'obūlengekanīa buguma, n'eriha obwami bwabo oko nyama eyo, erīhīka aho ebīnywa bya Nyamuhanga byasyabererera.

¹⁸Omūkalī oyo walangira nī mūyī mukulu owakatabala oko bami b'ekihugo.

Erībīsūlīrwa 18

- ¹Enyūma w'emiyatsi eyī, monalangira ogundi mūlaīka akandagala akalūa elubula. Abya awite ehamūlī nene, kandi obubuya buwe mobwakangabasanīrya ekihugo kyosī.
- ²Neryo mwabirikira n'omulenge munene ati, Babelī Mukulu abiritera! Amatera! Kandi abiribya obwīkalo bw'esyombīnga, n'ah'eritamba ly'obuli kīrīmū kītūnda-tūndīre, n'ah'erisiba ly'obuli nyonyū yītūndatūndīre n'eyikaponawa.
- ³Kusangwa ebihanda byosī byabīrīpūlya ebīnyū by'engumbu y'erīsīngīra lyago. Abami b'ekihugo babīrīsīngīrigo, n'abatūndī b'ekihugo babiribya bateke busana n'esyongumbu syago.
- ⁴Neryo monowa ogundi mulenge akalūa elubula ati, Abandu bage, mūlūe mugo! Simusangane omo bibi byago. Mukasyabana erisuyira lyago!
- ⁵Kusangwa ebibi byago byabiritomengekana erīhīka elubula, Kandi Nyamuhanga abiryibuka amalolo wago.
- ⁶Mulihego ngoko abiririha abandi, Kandi mulihego ngendo ībīrī busana n'emībīrī yago. Mūsūlaye olūtehī lwago mw'eby'erīpūlya ebīkalīre kabiri, Omo lūtehī olo abīrītūlūnganīa busana nenyū.
- ⁷Uhego eriagalwa, n'eririra, Omo lulengo olo ayipipamo n'eriyisanza. Kusangwa akabūga omo mutima wago, ati, Nyīkere ng'omugole w'omwami, Sindi mūkwakalī, Sindiendisyalira na kera!
- ⁸Kikaleka amalīge wago asyahīka omo kiro kiguma: Akasūsū, n'obūlīge, n'enzala; Asyatogotībwa omo muliro. Kusangwa Omukama Nyamuhanga, oyukamutswera akalīre.
- ⁹Kandi abami b'ekihugo abasangīre erīsīngīra lyago n'esyongumbu syago, basyaliririgo, n'erīsūsūmanirigo, omugulu bakalangira omūkī w'erihya lyago.
- ¹⁰Bakahangana hali, busana n'erīubaha eriagalwa lyago, bati, Obūlīge! obūlīge! Babelī, omūyī mukulu, omūyī w'amaka! Omo saa nguma eritswera lyawe lyamahīka!
- ¹¹N'abatūndī b'ekihugo bakaliririgo n'erīsūsūmanirigo, kusangwa sihali mundu oyukaswagula ebindu byabo.
- ¹²Sihali mundu oyukagula esyamagetsi syabo, n'ebītsīpa byabo, n'amabwe w'obūgūlī bunene wabo, n'esyolulu syabo, n'ekītanī ekībūyahīre, n'esyongimba syabo sy'omunyama, n'esyongimba sy'eharīrī, n'esyongimba sy'olukula-kula; n'emīsīndo yosī y'emiti, ebikakumba ndeke, n'emīsīndo yosī y'ebindu by'ameno w'esyonzogū, n'ebindu byosī by'emiti y'obūgūlī bunene, n'eby'omulinga, n'eby'ebyuma, n'eby'amabwe ahenīre ndeke;
- ¹³na dalasīnī, na karafū, n'obukwa, n'amanūkato, na ūbanī; n'ebīnyū, n'amagūta w'emīzeītūnī, n'eyīsyano y'enzelele, n'engano n'esyonde, n'esyombūlī, n'esyosabayīrī, n'esyogalī, n'abakobe, n'emiti y'abandu.

- 14**N'ebibuya ebyo wayĩtsũtsa byabĩrĩkũlũako, n'obuteke bosĩ bwawe n'ebibuya byawe byabĩrĩkũlũako, n'abandu sibendisyaswabanabyo kandi!
- 15**Nĩkwa abatũndĩ b'ebindu ebĩ, ababya bateke busana nago, basyahangana hali kusangwa bakubaha eriagalwa lyago. Basyalira n'erĩsũsũmana,
- 16**bati, Obũlĩge, obũlĩge! Omũyĩ mukulu! Owabya akambala ekĩtanĩ kĩbũyĩrĩre, n'olukimba lw'omunyama, n'ol'olukula-kula, n'erĩyĩsũga omo syamagetsi, n'amabwe w'obũgũlĩ bunene, n'esyolulu!
- 17**Kusangwa omo saa nguma abĩrĩtalya obuteke bosĩ obũ! N'obuli mukulu w'obwato, n'obuli mundu oyukalendera omo bwato, n'oyukakola omũbĩrĩ omo bwato, n'abosĩ abakatunda omo ngetsi, mobahangana ehali,
- 18**mobalaka omugulu balangira omũkĩ w'erihya lyago bati, Omũyĩ wahi ali ng'omũyĩ mukulu oyũ kwehĩ?
- 19**Neryo mobagusa olũtũtũ oko mitwe yabo, ibakalira, n'erĩsũsũmana bati, Obũlĩge! obũlĩge! Omũyĩ mukulu! Oyũ nĩ mũyĩ aho abosĩ abawite amato omo ngetsi mobabya bateke busana n'ebindu byago! Nĩkwa omo saa nguma abĩrĩtalya ebyosĩ!
- 20**Uwe lubula, utsemerego! N'inywe bandu ba Nyamuhanga, n'abakwenda, n'abamĩnyererĩ, mutsemerego! Kusangwa Nyamuhanga abiritswerago busana nenyũ.
- 21**Neryo omũlaĩka embangĩ mwatola erĩbwe ng'oluso lunene mwagusalyo omo ngetsi ati, Litya omũyĩ munene go Babelĩ, asyaguswa ahisi omo mwaga, isiendisyaswabanika kandi.
- 22**Neryo omulenge w'abawatĩ b'esyonanga, n'abĩmbĩ b'esyonyimbo, n'ababũhĩ b'amalenga, n'ababũhĩ b'esyongubi, sĩbendisyaswogũbwa ewawe! Kandi sihali omunyima-nyima w'omũbĩrĩ w'amenge oyo wasyaswabanika ewawe kandi. N'omulenge w'oluso sĩendisyaswogũbwa ewawe kandi!
- 23**Kandi ekyakakala ky'etala sikyendisyaswakolerya ewawe kandi; kandi omulenge w'ĩba w'omũherũkĩ n'omũherũkĩ sĩyendisyaswogũbwa kandi ewawe; kusangwa abarũndĩ bawe babya bandu bakulu b'ekihugo, kusangwa ebihanda byosĩ byatebĩbawa omo busaki buwe!
- 24**Kusangwa omusasi w'abamĩnyererĩ, n'omusasi w'abandu ba Nyamuhanga, n'omusasi w'abosĩ abĩtawa omo kihugo, mwabanika omo mũyĩ oyo.

Erĩbĩsũlĩrwa 19

- 1**Enyũma w'emiyatsi eyĩ, monowa ng'omulenge munene w'endeko nene omo lubula ati, Mupipe Nyamuhanga! Erilama, n'olukengerwa, n'obũtokĩ, ni bya Nyamuhanga wetu!
- 2**Eritswera liwe ni ry'ekwenene, kandi ritunganene! Kusangwa abiritswera omũmalaya mukulu oyo watsandaya ekihugo omw'ĩsingĩra liwe. Kandi Nyamuhanga abĩrĩkĩsya omusasi w'abagombe buwe ukw'iyē.

- ³Neryo engendo y'akabiri mobabũga, bati, Mupipe Nyamuhanga! Omũkĩ w'omũyĩ oyo akahetuka endata kera na kera!
- ⁴Kandi abakulu makũmĩ abiri n'abani, n'ebĩhangĩkĩrwe ebiriho bini mobatũlama ahisi mobaramya Nyamuhanga oyo wĩkere omo kītũmbĩ ky'obwami bati, Amina! Mupipe Nyamuhanga!
- ⁵Neryo omulenge mwalũa oko kītũmbĩ ky'obwami ati, Mupipe Nyamuhanga wetu, ĩnywe bagombe buwe bosĩ, n'abandu bosĩ abakulu n'abake-bake, abakamupipa!
- ⁶Neryo monowa omulenge ng'ow'endeko nene, kandi ng'omulenge w'erihuha ly'ekisalala, kandi ng'emĩlũmo minene-minene, iti, Mupipe Nyamuhanga! Kusangwa Omukama Nyamuhanga wetu Omũtokĩ W'ebyosĩ, akatabala.
- ⁷Tutseme, tutsange, tumuhe olukengerwa! Kusangwa erĩherũkya ly'Ekyana ky'Embũlĩ lyabĩrĩhĩka, n'omũherũkĩ wuwe abĩrĩyĩtegekanĩa.
- ⁸Kandi abirihabwa erĩambalĩbwa ekĩtanĩ kĩbũyahĩre, ekĩkangabasenĩe, n'ekibuya. Kusangwa ekĩtanĩ kĩbũyahĩre ekyo nĩ mĩbĩrĩ itunganene y'abandu ba Nyamuhanga.
- ⁹N'omũlaĩka mwambwira ati, Usake uti, Obutseme buli n'abo abakabirikirawa okw'irya ly'erĩherũkya ly'Ekyana ky'Embũlĩ. Kandi mwabũga nage ati, Ebĩ nĩ bĩnywa by'ekwenene bya Nyamuhanga.
- ¹⁰Neryo monatũlama ahisi embere sy'ebisando biwe erĩmũramya. Naye mwabũga nage ati, Sukole utya! Īngye indi mugombe mũlĩkyenyũ haguma nawe, n'abalĩkyenyũ abakatũla omwatsi wa Yesu. Ūramaye Nyamuhanga! Kusangwa erĩtũla omwatsi wa Yesu nĩ kĩrĩmũ ky'eriminyerera.
- ¹¹Neryo monalangira olubula ilukingukere, neryo lebaya, habya esabayĩrĩ nyeru-nyeru. Oyukagenda kuyo akahulawa mo Oyuteregula n'ow'ekwenene. Kandi omo litunganene akatswera n'erilwa amalwa.
- ¹²Ameso wuwe ni kiriti ky'omuliro, n'esyombĩta nyingi siri oko mutwe wuwe. Kandi awite erĩna lĩmũsakĩreko, nĩkwa sihali mundu wasĩryo, nina ye ĩyowene.
- ¹³Neryo ekanzu abya ambite ĩnĩtoberĩbwe omo musasi, n'erĩna liwe nĩ Kĩnywa kya Nyamuhanga.
- ¹⁴Neryo emilondo y'elubula moyamukwama, ibambite ekĩtanĩ kĩbũyahĩre, kandi ibakagenda oko syosabayĩrĩ nyeru-nyeru.
- ¹⁵Kandi omũyalĩ owatwĩre mwalũa omo buno buwe. Neryo asyakĩnda ebihanda omo mũyalĩ oyo. Nĩkwa asyatabala oko bihanda ebyo, omo mũtso w'ekyuma, neryo asyakamira omo muhe ebĩnyũ by'erihitana lĩkalĩre lya Nyamuhanga, Omũtokĩ W'ebyosĩ.
- ¹⁶Oko kanzu yiwe n'oko kihinga kiwe habya hasakĩre erĩna liti, Omwami w'abami, n'Omukama w'Abakama.

¹⁷Neryo monalangira omũlaĩka ññanimene omo lyuba. Naye mwabirikira omo mulenge munene iniakabwira esyonyonyũ syosĩ esikaguluka omo kyanya ati, Mwase, mũhĩndane busana n'erirya ñnene lya Nyamuhanga!

¹⁸Mwase, mulye esĩswĩ sy'abami, n'esy'abakulu b'abasĩrikam, n'esĩswĩ sy'esyombangĩ, n'esĩswĩ sy'esyosabayĩrĩ, n'esy'abandu abali oko syosabayĩrĩ, n'esĩswĩ sy'abandu bosĩ, abandu abali n'obwĩranda, n'abakobe, abandu bake-bake, n'abakulu-bakulu!

¹⁹Neryo monalangira enyama eyo, n'abami b'ekihugo, n'emilondo yabo, ñbahĩndene erilwa n'oyo wĩkere oko sabayĩrĩ, n'erilwa n'omulondo wuwe.

²⁰Nĩkwa enyama eyo moyahambwa, n'omũmĩnyererĩ w'amabehĩ haguma nayo, oyo wabya akakola ebitiko-tiko embere sy'enyama eyo. Omũmĩnyererĩ w'amabehĩ oyo mwatebabo omo bitiko-tiko ebyo bahĩrawako omo lusako lw'enyama eyo, n'erĩramya esanamu yayo. Ababiri aba, n'enyama eyo, n'omũmĩnyererĩ w'amabehĩ, mobaguswa ibaneho, omo ngetsi y'omuliro eyikagulumira n'ekirimi.

²¹N'abandi mobĩtwa omo mũyalĩ owakalũa omo buno bw'oyo wĩkere oko sabayĩrĩ, n'esyonyonyũ syosĩ mosyũgũta omo sĩswĩ sy'emibiri yabo.

Erĩbĩsũlĩrwa 20

¹Neryo monalangira omũlaĩka akandagala akalũa elubula, iniawite ekifungulo ky'obuhya, n'obuhulula bunene omo byala biwe.

²Neryo mwatsimba ekiyoka ekyo, enzoka eyo ya kera, oyuli Dĩabolo n'eSatanĩ, neryo mwabohayo oko myaka elfu nguma (1000).

³Kandi mwagusayo omo buhya obutawite kabuno, neryo mwalĩba obuhya obo n'erĩhĩra kubo kw'omuwato, siyitebe ebihanda kandi erĩhĩka aho emyaka elfu nguma (1000) ikahwera. Enyũma w'emiyatsi eyĩ yasyaboholwa katambĩ kake.

⁴Neryo monalangira ebĩtũmbĩ by'obwami, n'ababya bĩkere kubyo, kandi, mobahabwa ehamũlĩ y'eritswera. Monalangira nibya ebĩrĩmũ by'abandu abatwĩbawa kw'emitwe busana n'erĩtũla omwatsi wa Yesu, kandi busana n'ekĩnywa kya Nyamuhanga. Mobataramya enyama eyo kutse esanamu eyo, kandi mobatahĩrwa kw'olusako lw'enyama eyo oko mbũmo syabo kutse oko byala byabo. Mobasuba n'eribiyaho n'eritabala haguma na Kristo emyaka elfu nguma (1000).

⁵Abandi baholĩ mobatasuba erĩhĩka aho emyaka elfu nguma (1000) iteyahwa. Erĩ nĩ 'lũbũka ly'erĩmbere.

⁶Omundu oyukasangira omw'ĩlũbũka ly'erĩmbere ni w'obutseme kandi abiritsumulwa kutsibu. Oluholo lw'akabiri silukiri n'obũtokĩ kubo, nĩkwa basyabya bahererĩ ba Nyamuhanga na Kristo, kandi basyatabala haguma naye emyaka elfu nguma (1000).

⁷Neryo emyaka elfu nguma yamabihwa, Satanĩ yasyaboholwa omo mũlĩkĩ wayo.

⁸Neryo yasyahuluka eriteba ebihanda ebiri omo kihugo kyosĩ, byo Gogĩ na Magogĩ. Satanĩ yasyahĩndanĩabyo omo malwa; emiganzo yabo iri ng'omusege w'omo ngetsi.

⁹Mobayisanza omo kihugo, n'erĩtĩmba oko kilaliriro ky'abandu ba Nyamuhanga, n'omũyĩ owanzĩrwe. Nĩkwa omuliro mwandagala akalũa elubula n'erĩtogotyabo.

¹⁰Neryo Dĩabolo oyo watebabo mwaguswa omo ngetsi y'omuliro n'obũsĩngo, aho enyama eyo n'omũmĩnyererĩ w'amabehĩ bagusawa; basyagalwa omo musibo n'omo kiro kera na kera.

¹¹Neryo monalangira ekĩtũmbĩ ky'obwami kinene kyeru-kyeru, n'oyo wĩkere kukyo. Neryo ekihugo n'olubula mobyasaga obũsũ buwe, kandi omwanya mwataswabanika busana nabyo.

¹²Kandi monalangira abaholĩ, abakulu-bakulu n'abake-bake, ibahangene embere w'ekĩtũmbĩ ky'obwami; n'ebitabu mobyasanzulwa. N'ekindi kitabu mokyasanzulwa, kye kitabu ky'engebe. Neryo abaholĩ mobatswerwa omo myatsi eyĩsakĩre omo bitabu ngoko emĩbĩrĩ yabo yabya.

¹³Neryo engetsi moyahũlũkyā abaholĩ ababya muyo. N'oluholo n'Ekũlĩmũ mobyahũlũkyā abaholĩ ababya mubyo. Kandi abosĩ mobatswerwa g'emĩbĩrĩ yabo ko yabya.

¹⁴Neryo oluholo n'Ekũlĩmũ mobyaguswa omo ngetsi y'omuliro. Oluholo lw'akabiri olũ, ye ngetsi y'omuliro.

¹⁵Kandi omundu oyutawite erĩna lĩsakĩre omo kitabu ky'engebe, mwaguswa omo ngetsi y'omuliro.

Erĩbĩsũlĩrwa 21

¹Neryo monalangira olubula luhya-luhya n'ekihugo kihya-kihya, kusangwa olubula lw'erĩmbere n'ekihugo ky'erĩmbere mobyalenga, n'engetsi isiyikiriyo.

²Nage monalangira omũyĩ abũyĩrĩre, eYerũsalema, omũyĩ muhya-muhya, akandagala akalũa elubula ewa Nyamuhanga, ĩnĩabĩrĩyĩtegekanĩa ng'omũherũkĩ oyũyĩsũgĩre busana n'ĩba wuwe.

³Kandi monowa omulenge akalũa oko kĩtũmbĩ ky'obwami ati, Lebaya! eHema ya Nyamuhanga iri omo katĩkatĩ k'abandu! Naye asyĩkala haguma nabo, basyabya bandu buwe. Kandi Nyamuhanga ĩyowene asyabya haguma nabo, n'eribya Nyamuhanga wabo.

⁴Nĩkwa asyasangula emĩsonĩa yosĩ oko meso wabo. Kandi oluholo silwendisyaswabyaho, erĩsũsũmana kutse eririra, kutse erialgalwa. Emyatsi y'erĩmbere yabirirenga.

⁵N'oyo wĩkere oko kĩtũmbĩ ky'obwami mwabũga ati, Lebaya! Lino ngayira emyatsi yosĩ mo mihya-mihya. Neryo mwabũga ati, Usake ebĩ kusangwa ebĩnywa ebĩ ni by'eriyiketera n'eby'ekwenene.

- ⁶Kandi mwabūga ati, Byamakoleka! Īngye indi Alfa na Omega, erītsūka n'endūlī. Oyūkwire enyota nasyamuha oko magetsi w'engūnūnūko y'amagetsi w'engebe butsira erigula.
- ⁷Oyūkakīnda nasyamuha emyatsi eyī: Nasyabya Nyamuhanga wuwe, naye asyabya mugala wage.
- ⁸Nīkwa abuba, n'abatīkīrīrye, n'ab'esyonye, n'abītī, n'abasīngīrī, n'abakūmū, n'abakasaba esyosanamu, n'ababehī, omwanya wabo asyabya omo ngetsī eyikaka n'omuliro n'ekirimi, olo lo luholo lw'akabiri.
- ⁹Neryo omuguma w'oko bamalaīka balinda ababya bawite ebibindi birinda ebyoswīre mw'amalīge alinda w'enyūma-nyūma mwambīkako, mwakanīa nage ati, Wase hano, ngandīkūkangya omūherūkī, omūkālī w'Ekyana ky'Embūlī.
- ¹⁰Neryo omūlaīka mwanyitwala omo Mūlīmū oko kitwa kinene kiri-kiri, mwanyīkangya omūyī abūyīrīre, ye Yerūsalema, owakandagala akalūa elubula ewa Nyamuhanga.
- ¹¹Omūyī oyo mwakangabasanīa omo lukengerwa lwa Nyamuhanga. Erīkangabasanīa lyago lyabya līsosīre erībwe ly'obūgūlī bunene, ng'erībwe erīhenīrye, ly'eYaspī ng'ekīraūlī.
- ¹²Omūyī oyo abya awite ekīyīte kinene kiri-kiri, n'esyonūyī erīkūmī n'esībīrī, n'oko syonyūyī esyo habya abamalaīka erīkūmī n'ababiri. Kandi oko syonyūyī habya hasakīre amena w'ebihanda erīkūmī n'ebibiri bya Īsraēlī.
- ¹³Kandi habya esyonūyī īsatu oko luhande lw'eyo ryuba likasira, n'esyonūyī īsatu elutambi lw'endata, n'esyonūyī īsatu elutambi lw'eyīkwa, n'esyonūyī īsatu eluhande lw'eyīkwa.
- ¹⁴Ekīyīte ekyo ky'omūyī kyabya kīhībīre omo mabwe īkūmī n'awabiri, awasakīre kw'amena īkūmī n'abiri w'abakwenda erīkūmī n'ababiri b'Ekyana ky'Embūlī.
- ¹⁵N'omūlaīka oyo wabya akabūga nage abya n'olulengo lw'esyamagetsi busana n'erirenga omūyī oyo, n'erirenga esyonūyī syago, n'ekīyīte kyago.
- ¹⁶Nīkwa omūyī oyo inialingirirene oko syombande syosī, obuli bwago inialingirirene n'obugali bwago. Neryo omūlaīka mwalenga omūyī omo lulengo luwe. Obuli bwago bwabya ebilometere elfu ībīrī n'amagana ani (2400). Obuli bwago n'obugali bwago, n'obuli bwago bw'endata ibiringirirene.
- ¹⁷Kandi omūlaīka oyo mwalenga ekīyīte kyago ini metere makūmī alinda omo buli bw'endata, ng'olulengo abandu bakalengamo, kandi ini lulengo lw'abamalaīka nibya.
- ¹⁸Ekīyīte ekyo kyabya ky'amabwe w'eYaspī, n'omūyī abya w'esyamagetsi nyibuya, esīhenīrye ng'ekīraūlī.
- ¹⁹Amabwe w'ekibanza ky'ekīyīte ky'omūyī abya abambīre kw'amabwe w'emīsīndo yosī y'obūgūlī bunene. Erībwe ly'erītsūka ly'ekibanza lyabya Yaspī. Ery'akabiri lyabya Safiro, n'ery'akasatu lyabya Kaledonī, n'ery'akani lyabya ly'eZūmarīdī.

²⁰Ery'akatanu ly'eSadonĩkĩ, ery'endatu ly'eSardĩo, n'ery'akalinda ly'eKřĩsolĩto, n'ery'omunani ly'eBerĩlo, n'ery'omwenda ly'eTopazĩo, n'ery'erĩkũmĩ ly'eKřĩsopũraso, n'ery'erĩkũmĩ n'eriguma ly'eHaĩkĩnto, n'ery'erĩkũmĩ n'awabiri ly'eAmazĩsĩto.

²¹Kandi esyonyũyĩ erĩkũmĩ n'esĩbĩrĩ syabya lulu ĩkũmĩ n'ĩbĩrĩ, obuli lũyĩ lwabya lũkalũa mo lulu nguma. Neryo embalu y'omũyĩ yabya y'esyamagetsi nyibuyabuya, ng'ekiyo ekikalabangana mw'ameso.

²²Nĩkwa mondalangira eHekalũ omo mũyĩ oyo, kusangwa Omukama Nyamuhanga, Omũtokĩ W'ebyosĩ, n'Ekyana ky'Embũlĩ bo Hekalũ y'omũyĩ oyo.

²³Kandi omũyĩ oyo siali n'obwaga bw'eryuba kutse omukera by'erĩkolerya mugo, kusangwa olukengerwa lwa Nyamuhanga lũkakolerayago n'etala yago ni Kyana ky'Embũlĩ.

²⁴Nĩkwa ebihanda, byasyalendera omo kyakakala kyago, n'abami b'ekihugo basyaleta olukengerwa lwabo mugo.

²⁵Neryo esyongyo sy'omũyĩ sĩsyendisyingwa na kera omugulu bũnalolĩre, kandi eyo sĩbwendĩsĩra.

²⁶Nĩkwa erĩkangabasania n'erĩsĩkya ly'ebihanda byasyaletwa omo mũyĩ oyo.

²⁷Kandi sihali ekĩtĩsĩrĩre, kutse omundu oyukakola esyonye, kutse oyukabiha. Nĩkwa ba n'abandu amena wabo awasakĩre omo kitabu ky'engebe ky'Ekyana ky'Embũlĩ, basyingira omo mũyĩ oyo.

Erĩbĩsũlĩrwa 22

¹Kandi omũlaĩka mwanyĩkangya olũsĩ lw'amagetsi w'engebe, olũkangabasenĩe ng'ekiyo, olukahuluka omo kĩtũmbĩ ky'obwami kya Nyamuhanga, n'eky'Ekyana ky'Embũlĩ,

²kandi olũsĩ lukasenda omo katĩkatĩ k'enzira y'omũyĩ. N'oko mĩsĩke ĩbĩrĩ y'olũsĩ olo habya omuti w'engebe, owakahetaya ebĩgũma mĩsĩndo ĩkũmĩ n'ĩbĩrĩ. Omuti oyo akahetaya ebĩgũma byago obuli mukera, n'ebikoma by'omuti oyo nĩ by'erĩlamya ebihanda.

³Kandi sihendisyaswabya eritakira omo mũyĩ oyo. Ekĩtũmbĩ ky'obwami kya Nyamuhanga n'eky'Ekyana ky'Embũlĩ kyasyabya omo mũyĩ oyo, n'abagombe buwe basyamũramya.

⁴Basyalola oko bũsũ buwe, n'erĩna liwe lyasyabya oko mbũmo syabo.

⁵Neryo sĩbwendĩsyĩra kandi eyo, kandi sibendisya bya n'obwaga bw'ekyakakala ky'etala, kutse ekyakakala ky'eryuba, kusangwa Omukama Nyamuhanga asyakoleryabo, basyatabala kera na kera.

⁶Neryo omũlaĩka mwambwira ati, Ebĩnywa ebĩ ni by'eriyiketerwa, kandi ni by'ekwenene. Omukama Nyamuhanga, oyukaha Omũlĩmũ wuwe oko bamĩnyererĩ, mwatuma omũlaĩka wuwe erĩkangya abagombe buwe emyatsi eyĩkandĩsyahĩka lũba.

- ⁷Neryo Yesu ati, Lebaya! Ngasa lūba! Obutseme buli oko bakategaya ebīnywa by'eriminyerera by'ekitabu ekī!
- ⁸Neryo nī ngye Yoane, oyo wowa n'erilangira emyatsi eyī. Kandi omugulu nowa n'erilangira emyatsi eyī, monatūlama ahisi hakūhī n'ebisando by'omūlaika oyo wanyīkangaya emyatsi eyī, erīmūramya.
- ⁹Nīkwa mwambwira ati, Sukole utya! Īngye indi mugombe mūlīkyenyū n'oko bagala benyū abamīnyererī, n'oko bosī abo bakakwama ebīnywa by'ekitabu ekī. Ūramaye Nyamuhanga!
- ¹⁰Neryo mwambwira ati, Subohe ebīnywa by'eriminyerera by'ekitabu ekī, kusangwa endambī iri hakūhī y'eribererera ly'emyatsi eyī.
- ¹¹Oyukakola nabi, akole nabi; n'oyūfīsīrīre, ayītsandaye; n'oyutunganene, akole ebitunganene, n'oyuli mūbūyīrīre, ayītegaye abye mūbūyīrīre.
- ¹²Kandi Yesu ati, Lebaya! Ngasa lūba! Nasyaleta ebihembo byage haguma nage, eririha obuli mundu ngoko abirikola.
- ¹³Īngye indi Alfa na Omega, ow'erīmbere, n'ow'enyūma, enzūko n'endūlī.
- ¹⁴Obutseme buli ukw'abo abakeraya esyokanzu syabo ibatoka eribya n'ehamūlī oko muti w'engebe, n'ehamūlī y'erilaba omo syongyo sy'omūyī oyo.
- ¹⁵Nīkwa eyīhya oko mūyī hali esyombwa, n'abakūmū, n'abasīngīrī, n'abītī, n'abakasaba esyosanamu, n'abosī abakabiha, n'abakakola eby'amabehī.
- ¹⁶Īngye Yesu nabirituma omūlaika wage n'erībatūlīra emyatsi eyī busana n'esyokanīsa. Īngye indi Mūlīhī n'Omwana w'ekītūnga kya Dawīdī. Īngye indi ngūnūnū eyikaka omo ngyakya-nyakya.
- ¹⁷Omūlīmū, n'omūherūkī, bakabūga bati, Mwase! N'oyūkowa akabūga ati, Mwase! N'oyūkwīre enyota ase, n'oyo wanzīre, ĩmaye amagetsi w'engebe butsira erigula.
- ¹⁸Īngye Yoane, ngabwira abosī abakowa ebīnywa by'eriminyerera ly'ekitabu ekī nyiti, Omundu amatomeka kubyo kw'ebindi, Nyamuhanga asyamutomeka kw'amalīge awasakīre omo kitabu ekī.
- ¹⁹Kandi omundu amalūsya oko bīnywa by'ekitabu ky'eriminyerera erī, Nyamuhanga asyalūsya ekihande kiwe oko muti w'engebe, n'ekihande kiwe oko mūyī abūyīrīre, ebīsakīre omo kitabu ekī.
- ²⁰Oyūkatūla emyatsi eyī ati, Ega! Ngasa lūba! Amina! Omukama Yesu, wase!
- ²¹Olukogo lw'Omukama Yesu lubye nenyū ĩnywe bosī. Amina.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira

2021, Vitória/ES - Brasil